
PREFACE 


The Karikavali-Muktaval of Visvanatha Paficdnana is a pop- 
ular manual of the Nyaya-Vaiscyika system. The latter is a 
blend of two doctrines, namely, the Nyaya and the Vaisesika. 
Gautama and Kanada were respectively the first exponents 
of the two doctrines. The Nyaya-sitra of Gautama con- 
stitutes the basic text of aphorisms for the Nyaya system. 
Vatsyayana of 300 A.D wrotc his bhasya on the Nyaya-sitra. 
The views enunciated therein have been unfavourably crit- 
icized by the Buddhistic thinker Dinnadga. Uddvotakara. 
who flourished during 600 A.D., wrote a commentary on the 
bhasya of Vatsyayana entitled Varttika wherein he has de- 
fended Vatsyayana. The Varttika has been commented upon 
by Vacaspatimisra of 841 A.D. in his Tatparyateka which, in 
turn, has been commented upon by Udayana of 984 A.D. 
in his Tatparya-tika-pariguddhi. Udayana also wrote the 
Nydyakusumanjali and the Atmatattvaviveka. In the former 
he proves the existence of God, and in the latter, the per- 
manence of the individual soul. Both the works are directed 
against the Buddhists who advocated a theology without God 
and a psychology without an enduring soul. Jayantabhatta 
of 900 A.D. wrote his commentary Nyayamarjart on select 
aphorisms of Gautama. Bhasarvajria who flourished during 
1000 A.D. wrote his independent work Nydyasa@ra with an 
auto-commentary 8005070 wherein he has deviated from the 
traditional theories on the Nyaya school and has introduced 
new theories. This century marks the close of the old phase 
of the Nyaya school. 

The new phase begins with the work Tattvacintamant 
of Gangesopadhyaya who flourished during 1200 A.D. Sev- 
eral commentaries were written on Gangesa’s work. Of 
these, the commentaries by Vasudeva Sarvabhauma of 1500 
A.D., and his disciple Raghunatha Siromani are important. 
Raghunatha’s commentary entitled Didhiti was commented 
upon by Gadadhara of the same period in his well-known 
commentary Gad@dhari. 

On the Vaisesika side, the first systematic exposition was 
made by Kanada in his Vaisestka-sutra. Prasastapada wrote 

his bhasya on it. Upon the bhdsya, Udayana and Sridhara of 
1000 A.D. wrote their commentaries Kiranavali and Kandah 
respectively. Sankaramisra of 1650 A.D. wrote his commen- 
tary Upaskara on the Vaisesika-sitra. 

Manuals on Nyaya incorporating the Vaisesika categories 
came to be written from 1100 A.D. onwards. Varadaraja’s 
Tarkika-raksa (1100 A.D) and KeSava- misras Tarka-bhasa 
(1275 A.D) are important manuals on the Nyaya-Vaisesika 
system during this period. Vallabhacarya of 1200 A.D. 
wrote his Nyd@yalilavati on the Vaisesika system embody- 
ing the Nyaya categories. Annambhatta and Visvanatha in 
their works the Tarka-sarigraha-dipika and the Karikavali- 
Muktavali treat of the two systems together. 


Visvanatha Pancanana: His Identity, Date and Works 


Visvanatha Pancanana, the author of the Bhasa-pariccheda or 
Karikavali with the auto-commentary, Siddhanta-muktavali 
is also the author of the commentary, Nydya-sitra-urtti 
on the Nyaya-sutra of Gautama, and of the commentary, 
Pingalamata-prakaésa on the Prakrtapaingala. In the begin- 
ning of the Nyd@ya-sitra-vrtti, we find the following verse 
wherein he mentions that he is the son of Vidyanivasa: 

vidyanivasasunoh krtiresa visvandthasya 
In the colophon of this work he provides information regard- 
ing the date of the composition of the work as 1556 Saka 
Era(rasa-bana-tithau sakendrakale). This date corresponds to 
1634 A.D. Hence we may take that Visvanatha flourished dur- 
ing the 17th Cent. A.D 

The text, Karikavali consists of 168 verses elucidating the 
categories of the Nyaya-Vaisesika school. It is also titled 
Bhasa-pariccheda;, and, the title is significant. It stands for 
the ascertainment (pariccheda) of the essential nature of the 
categories, ontological and epistemological (bhasa) — the cat- 
egories, that are specific to a particular school of thought — 
by adopting the categoristic method which consists in enumer- 
ation (uddesa), classification (vibhaga), definition (laksana), 
careful investigation and discussion (pariksa). This text is 
divided into five sections, viz. pratyaksa-khanda, Anumana- 
khanda, Upamana-khanda, Sabda-khanda, and Guna-khanda. 


ix 
Commentaries on the Karikavali 


Ever since Visvanatha composed the Karikavali with his com- 
mentary Siddhanta-muktavali there has been a tremendous 
growth in the development of the Nyaya-Vaisesika writings. 
The variety of this growth is as impressive as its scale. This 
is evident from the numerous commentaries that were written 
on the Karikdvalt and the Muktavali. Mukunda Sarma (1898 
A.D) wrote a commentary entitled Anvitarthadzpika on the 
Karikavali and it was published by the Nirnaya Sagar Press, 
Bombay in the year 1922. Narayanatirtha who flourished 
during 1800 A.D. and who was the teacher of Brahmananda 
Sarasvati, the commentator on the Siddhdnta-bindu and the 
Advaita-Siddhi of Madhusiidana Sarasvati wrote a commen- 
tary called Nydya-candrika also known as Bhasa-pariccheda- 
ynapika and it was published by the Chaukhamba Sanskrit 
Samsthan in the year 1981. Anandacandra Sarvabhauma 
wrote the commentary Anandamayi and it was published 
by the Navasarasvata Press, Kolkata in the year 1896. 
Devisahaya’s commentary, Kanthdbharana and Narayana 
Biksu’s commentary, Bhasd-pariccheda-vrtti are available in 
manuscript form at the Sampirnadnanda Visvavidyalaya, Be- 
naras. Another Tiké known as Muktdvatamsa is available in 
manuscript form at the Government Oriental Manuscripts Li- 
brary, Chennai. 


‘Commentaries on the Siddhanta-muktavali 


The numerous commentaries written on the Siddhanta- 
mukt@vali testify to the important place occupied by the lat- 
ter in the history of Indian Logic. Mahadeva Bhatta. son of 
Balakrsna Bhatta who flourished during 1800 A.D. wrote the 
ommentary Muktavali-prakasa up to the Upamana khanda 
and, the remaining sections, viz. the Sabda-khanda and the 
Guna-khanda were commented upon by his son, Dinakara 
Bhatta. And the commentary as a whole came to be called 
as Dinakari. Rayanrsimha Sastri (1900 A.D) of Aluri family 
wrote the commentary. Prabha. Another commentary enti- 
tled Manjusa or Tarkika-siddhanta-ratna-manjusa is incom- 

plete and it extends up to the portion dealing with akasa in 
the Pratyaksa-khanda. Panditaraja Sri Suryanarayana Sukla 
wrote two commentaries, Onc in Sanskrit and another in Hindi 
entitled Mayukha and Prakasa respectively, and they were 
published by SriHarikrsna-Nibandha-Bhavan, Varanasi in the 
year 1987. ॥ 

Kavitarkika Nrsimhadeva Sastri wrote two commentaries, 
Prabha and Saubhagyavati and they were published in the year 
1929 by Meharcandra Lakshman Das at Lahore. Jivaram Lal- 
luram Sastri prepared an edition of the Karikavali-Muktavali 
with expository notes; and, this was published by the Gujarati 
Printing Press, Bombay in the year 1935. 

There are two more commentaries on the 
Siddhanta-muktavali: and, they are: (i) Kirandvali by Sri 
Krsnavallabhacarya published by the Chaukhambha San- 
skrit Samsthan, Varanasi in the year 1983; and, (ii) 
Muktavali-samgraha by Sri Pancinana Bhattacarya published 
by Chaukhambha Vidyabhavan, Varanasi in the year 1981. 

Apart from these. there arc quite a few commen- 
taries on the Siddhanta-muktavali available in manuscript 
form in the Sampurnananda Visvavidyalaya. They are: 
Gidharthamani (on Pratyaksa-khanda only) by Deva Val- 
labha, Maniprabha by Trilocana, Tika by Rudratarkavagisa, 
Jyotsna by Visvadhikendra Yati, Maricika (on Anumana- 
khanda only) by Umakdnta. and Vivarana and Tippani of un- 
known authorship. 


Commentaries on the Dinakari 


Ramarudra Bhatta, son of Ramesvara Bhatta wrote the com- 
mentary Tararigini on the Dinakari. It is also known as 
Ramarudriya, and it extends up to the Sabda-khanda only. 
Gangaramajatin (1800 A.D) wrote a Tippani in the form 
of a kroda-patra. These two works were printed along with 
Karikavali, Muktavali, Prabha, and Manjusd at the Bala- 
manorama Press, Chennai in the ycar 1923. The commen- 
taries. Dipika and Gadharthaprakasika of unknown author- 
ship are available in manuscript form at the Sampurnananda 
Visvavidyalaya, Varanasi. 

Darganakalanidhi Dr.Rama Varma Pariksit. the Maharaja 
of the Former Princely State of Cochin wrote the commen- 
tary Subodhini on the. Karikavali, Muktaval, Dinakar, and 
Ramarudriya. After collating numerous manuscripts of each 
of these texts, he has identified the correct readings by giving 
reasons for preferring one reading to the other. It may be said 
that he has restored these texts to their original form, i.e. the 
form intended by their authors. The readings suggested by 
him are incorporated in the present edition. 

Further he elucidates the leading concepts of the Nyaya- 
Vaisesika school in an accurate and authoritative manner on 
the basis of a close study of all the texts of that school. And, 
he justifies the views of Dinakara Bhatta against which objec- 
tions have been raised by some commentators. This commen- 
tary, therefore, ranks as the most authoritative and outstand- 
ing study in the 1010 of Nyaya-Vaiscsika. It is an Interpreta- 
tive Exposition of the texts, Karikdvali, Muktavali, Dinakari, 
and Ramarudriya. 

My revered Guru, Prof.N.S. Ramanuja Tatacharya, For- 
mer Vice-Chancellor, Kendriya Rashtriya Vidyapitha, Tiru- 
pati, and at present Honorary Professor at the French Insti- 
tute of Pondicherry has written the Commentary Rajivollasa 
on the Dinakari. This Commentary explains the Nyaya tech- 
nicalities in a lucid manner. Prof. Tatacharya is a prolific 
writer and his works, besides the present one, may be classi- 
fied under four heads: 


1. Critical Editions; 
2. Commentaries; 
3. Independent Works; and, 
4. Rescarch Papers. 
Critical Editions 
1. Tattvacintémani of Gangesa with the commentary 
Prakasa of Rucidattamisra and the commentary 


Nyayasikhamani of Ramakrsnadhvarindra on Prak@sa. 
[Volume I. Pratyaksakhando]. 


2. 

Tattvacintaman: of Gangesa with the commentary 
Prakasa of Rucidattamisra and the commentary 
Tarkactidamani of Dharmarajadhvarindra on Prakasa. 
[Volume II. Anumdanakhanda]. 


. Jnapakasangraha of Nagesa. This is a critical edition 


of the text on Vyakarana entitled Jnapakasarigraha of 
Nagesa. Prof. Tatacharya has edited this work with his 
commentary Vivrti. 


Commentaries 


Oe, a ण के 


11. 
12. 


. Balabodhini on the Pancalaksani-Gadadhari. 


Vivarana on the Vyadhikarana-Gadadhari. 
Bhavabodhini on the Paksata-Gadadhari. 
Bhavadipika on the Avayava-Gadadhari. 

Balapriya on the Tarka-Sarigraha- Dipika-Prakasikd. 


Vivrti on the text on Vydkarana entitled Jnapaka- 
sangraha of Nagesa. 


. Bhagavadgunaratnapetikéd on the Gopdlasahasranéma- 


stotra. 


Tatparyaprakasika on the Satadisani of Vedanta Desika 
in two volumes. 


. Nydyarasasvadini on the Nydyaparisuddhi of Vedanta 


Desika 


. Vidvanmanorama on the Vyutpattivada of Gadadhara 


Bhattacarya. 
Bhavaprakaga on the Agamapramanya of Yamunacarya. 


Vyakhya on the Bhatta-rahasya of Khandadeva. 

Independent Works 


1. 


Pratyaksa-tattva-cintémani-vimarsa 


This work is an interpretative exposition of the 
Pratyaksakhanda of the Tattvacintamani of Gangesa- 
Upadhyaya or Gangesa in the light of its commentary - 
Prakasa of Rucidattamisra and the super-commentary 
Nyaya- sikhémani of Ramakrsnadhvarindra. Prof. Tat- 
acharya in fifteen well-defined chapters discusses some 
leading concepts set forth in the above work correlating 
them with those in other schools of Indian thought. 


. JInapakasangraha-parisista, a work on Vydkarana, along 


with his auto-commentary, Vivrti. 


. Sabdabodhamimamsa 


As Honorary Professor at the French Institute of 
Pondicherry, Prof. Tatacharya completed the project 
entitled “An Inquiry into Indian Theories of verbal cog- 
nition” in‘ four volumes. He has rendered an excep- 
tionally great service to the scholarly world by bringing 
together under one roof the minutest. details regarding 
each and every component of the Sanskrit Language ac- 
cording to the schools of Nyaya, Vyakarana. Mimamsa, 
and Vedanta. The four volumes are respectively enti- 
tled: {i)] The Sentence and Its Significance; [ii)] Case 
Terminations: Their Significance; [iii)] Nominal Stems: 
Their Significance; and, {iv)] Verbs and Verbal Suffixes:_ 
Their Significance. 


Research Papers 


Prof. Tatacharya has contributed more than 50 research pa- 
pers to learned journals. Each one of these is a studied mono- 
graph on the topic it covers. All the papers are compiled into 
a book form entitled Sastrartha-ratna-mala by the Rashtriya 
Samskrta Vidyapitha, Tirupati. 


viz. 


The present Volume comprises the first two sections, 


the. Pratyaksa-Khanda and the Anumana-Khanda of 

the _Karikdvali-Muktavali-Dinakari with the Commentary, 
Rajvollasa. 

सु. सुबोधिनी 


॥ श्री: ॥ 
श्रीगुरुचरणारबिन्दाभ्यां नमः ॥ 
॥ कारिकावली - मुक्तावली - दिनकरी ॥ 
श्रीरामानुजताताचार्यबिरचितया 


राजीवोछासव्याख्यया 
समलङ्ता ॥ 


lt मङ्गलवादः ॥। 
मुक्ताबली 
चूडामणीकृतविधुः बलयीकृतवासुकिः । 
भवो भवतु भव्याय लीलाताण्डवपण्डितः ॥ 
दिनकरी 
लक्ष्मीपादयुगं प्रणम्य पितरं श्रीबालकृष्णाभिधं 
भारद्वाजकुलाम्बुधौ बिधुमिब श्रीगौरवास्याम्बुजात | 
ज्ञात्वाशेषमतं मितेन वचसा सिद्धान्तमुक्ताबली- 
गूढार्थांस्तनुते यथामति महादेवः परेषां कृते ॥ 


तत्र तावत्‌ भाषापरिच्छेदव्याख्यानं चिकीर्षुः विश्वनाथपञ्चाननः निर्विष्न - 
परिसमाप्तये कृतस्य ईश्वरनिर्देशरूपमङ्गलस्य “शिष्याः अपि एवं कुर्युः’ इति 
शिष्य-शिक्षायै निबन्धनं कुर्वन्‌ ईश्वरं प्रार्थयते - चूडामणीकृत इति । लीला 
इति । इदं च विशेष्यम्‌; न अतः समाप्तपुनरात्तत्वं दोषः । 


tl 

वस्तुतस्तु - विधोः किमिति चूडामणीकरणम्‌? किमर्थं वा वासुकेः वलयी - 
करणम्‌? इत्याकाङ्कायां निराकाङ्कप्रतिपत्तिः न संभवति इति ““लीला'' इत्यादि- 
विशेषणानुक्तौ विवक्षितान्वयबोधाभावात्‌ न अयम्‌ अत्र दोषः | उत्थाप्याकाङ्कया 
विशेषणान्वये एव तत्प्रसरात्‌ इति | लीलया ताण्डवं - नृत्यं तत्र पण्डितः - अभिज्ञः 
इत्यर्थः | अनेन च नृत्यविशिष्टतया स्मृतिविषयत्वात्‌ प्रार्थिताः अर्थाः संभवन्ति एव 
इति सूचितम्‌ । 

ननु भूषणरहितस्य कथं नृत्यम्‌? तत्र आह - चूडामणीकृत इति । 
अचूडामणिः चूडामणिवत्‌ संपद्यते इति चूडामणीकृतः | चूडामणीकृतः विधुः येन सः 
तथोक्तः | वलयीकृत इति । एवं वलयीकृतवासुकिः इत्यत्रापि बोध्यम्‌ ।। 

राजीबोल्लासः 

श्रीवेङ्कटाचलाधीशं श्रियालिङ्गितवक्षसम्‌ | 
अक्तावनोन्मुखं बन्दे तुलसीदामभासुरम्‌ ॥ 


ज्ञानानन्दमयं देबं निर्मलस्फटिकाकृतिम्‌ । 
आधारं सर्वबिद्यानां हयग्रीवमुपास्महे ॥ 


आचार्यशिष्टमार्गण व्याख्यां दिनकरीमधि । 
स्पष्टबोधकरी कर्तुमस्माकमयमुद्यमः ॥ 


हयग्रीबानुग्रहेण गुरूणां कुपया तथा | 
राजीबोछ्लासनाम्षीयं व्याख्या सम्पूर्तिमेप्यति ॥ 
चिकीर्षितस्य मुक्तावलीव्याख्यानस्य निर्विप्रपरिसमास्यर्थं कृतं मातापितृ- 
नमस्काररूपं मङ्गलं शिष्यशिक्षार्थ ग्रन्थतः निबध्नाति - लक्ष्मीपादयुगम्‌ इति । 
““मातृदेवो wa’, ““पितृदेवो भव’' इति उपनिषदि मातापित्रोः देवत्वप्रतिपादनात्‌ 
तन्नमस्कारस्य मङ्गलत्वम्‌ | अत्र ग्रन्थकर्तुः मातृनाम लक्ष्मीः इति वदन्ति | तथा च 


प्रत्यक्षखण्ड; | ; 


लक्ष्मीनाम्र्याः मातुः पादयुगं प्रणम्य, श्रीबालकृष्णनामानं भारद्वाजकुलाम्बुधौ विधुमिव 
स्थितं पितरं च प्रणम्य, श्रीगौरवास्याम्बुजात्‌ - गुरोः इदं गौरवम्‌, अम्बुजमिव 
आस्यम्‌ आस्याम्बुजं, श्रीयुतं गौरवास्याम्बुजं श्रीगीरवास्याम्बुजं तस्मात्‌, अशेषमतं 
ज्ञात्वा परिमितेन वचसा सिद्वान्त-मुक्तावलीनिगूढान्‌ अर्थान्‌ श्रोतृणां सुबोधार्थ 
यथामति तनुते - विस्तारयति इति छोकार्थः | अम्बुजम्‌ इव आस्यम्‌ इति उपमया 
शिष्यवात्सल्यादिकृतः मुखे विकासः व्यज्यते | 'श्रीगौरव’ इति विशेषणेन स्वज्ञानस्य 
गुरूपदेशमूलकत्वात्‌ प्रमात्वं योतितम्‌ । तेन स्वग्नन्थस्य स्वाज्ञानप्रयुक्तदोषशङ्कापि 
परिहृता | “मितेन वचसा’ इत्यनेन ग्रन्थविस्तर-भीतिकृता अप्रवृत्तिः वारिता | 
“परेषां कृते’ इत्यनेन स्वग्रन्थस्य श्रोतृणां बोधोत्पादनमेव प्रयोजनम्‌ इति ज्ञापितम्‌ । 
ननु “चूडा” इत्यादिपद्येन भगवन्नमस्काराद्यकरणात्‌ कथम्‌ अस्य मङ्गलत्वम्‌? 

इति, अत आह - ईश्वरनिर्देशरूप इति । निर्देशः - नामग्रहणम्‌ | भगवन्नामग्रहणस्य 
मङ्गलत्वम्‌ - 

अबशेनापि यन्नाम्नि कीतितेऽपि स्मृतेऽपि बा । 

वियुक्तः पातकैस्सर्वैः परमं पदमइनुते ॥ 
इत्यादि पुराणवचनसिद्धम्‌ | यद्यपि भगवन्नामग्रहणेनैव विद्नध्वंसादिसंभवे 'भव्याय 
wag’ इति मङ्गलभवनप्रार्थना व्यर्था, तथापि सञ्चितविघ्रानां मङ्गलेन नाशः, 
ग्रन्थारम्भानन्तरं विद्नानुत्पादाय प्रार्थना इति वैयर्थ्यं परिहर्तव्यम्‌ | 


समा्तपुनरात्तत्वम्‌ इति | क्रियायाम्‌ अन्वयेन झान्ताकाङ्गस्य विशेष्यवाच- 
कपदस्य विशेषणान्तरान्वयार्थ पुनरनुसन्धानं समाप्तपुनरात्तत्वं नाम काव्यदाषः । प्रकृत 
“भव्याय भवतु' इति क्रियान्वयेन झान्ताकाङ्कस्य विशेष्यवाचकस्य ““भव'' पदस्य 
““लीलाताण्डव-पण्डितः” इति विशेषणान्तरान्वयार्थं “स भवः पुनः कीदृशः” इति 
आकाङ्कासंपादनाय पुनः भवस्मरणस्य आवश्यकतया समाप्तपुनरात्तत्वं दोषः इति 
आशङ्कायां, ''चूडामणीकृत'' इति शोके ''लीलाताण्डवपण्डितः'' इति एतदेव 
विशेष्यमू, “भव'' इत्येतत्‌ तद्विशेषणम्‌ । ` भवाभिन्नः लीलाताण्डवपण्डितः भव्याय 

भवतु'' इति अन्वयः । अतः विशेष्यवाचकपदस्य पुनरनुसन्धानरूपदोषः नात्र 
प्रसजति इति भावः । 

ननु जातितद्भिन्नप्रवृत्तिनिमित्तकशाब्दानां मध्ये जातित्रवृत्तिनिमित्तकमेव 
विशेष्य-वाचकम्‌ इति नियमात्‌ कथं '“लीलाताण्डवपण्डितः'' इत्यस्य विशेष्यवाच - 
कत्वम्‌? न च -भवपदस्यापि कथं जातिप्रवत्तिनिमित्तकत्वम्‌? भवत्वस्य 
एकव्यक्तिवृत्तित्वेन जातित्वाभावात्‌ । तथा च भवपदमपि न विशेष्यवाचकम्‌ इति - 
वाच्यम्‌ । भवपदस्य भवत्वजातिविशिष्टशरीरकः इत्यर्थात्‌ शिवशरीरस्य कल्पभेदन 
भिन्नत्वात्‌ कल्पभेदेन नानाइरीरवृत्तेः भवत्वस्य जातित्वसंभवात्‌ | तथा च भवपदस्यैव 
विशेष्यवाचकतया समाप्तपुनरात्तत्वं दुष्परिहरम्‌ इति, अत आह - सस्तुतस्तु इति | 
उत्थाप्याकाङ्घया इति | अनियताकाङ्कया इत्यर्थः । क्रियाकारकपदानां परस्पराकाङ्का 
नियता | एवं प्रयोजनाकाङ्कापि नियतैव । प्रयोजनाभावे वाक्यार्थस्यैव अप्रसिद्वि- 
प्रसङ्गात्‌ | तथा च विधोः किमर्थं चूडामणीकरणम्‌? किमर्थं वा वासुकेः वलयीकरणम्‌ ? 
इति प्रयोजनाकाङ्कायाः नियतायाः निवृत्त्यर्थं '“लीलाताण्डव-पण्डितः'? इति 
विशेषणान्वयस्य आवश्यकत्वात्‌ नात्र समाप्तपुनरात्तत्वं दोषः । अनियताकाङ्कया 
विशेषणान्वयस्थले एव तस्य दोषस्य प्रसक्तिः इति भावः | 

लीला नाम निरतिशयानन्दानुभवः । लीलाप्रयोजनकताण्डवोपकरणत्वात्‌ 
विधुचूडामणीकरणवासुकिवलयीकरणयोः प्रयोजनसूचकविशेषणान्वयं विना आकाङ्का- 
शान्तिः न भवति इति अत्र समाप्तपुनरात्तत्वं न दोषः | नियताकाङ्कारहितान्वयबो- 
धानन्तरं विजेष्यवाचकपदस्य पुनरनुसन्धानस्थले एव स दोष इति तत्त्वम्‌ ।। 


मुक्ताबली 


निजनिर्मितकारिकाबलीम्‌ अतिसङ्किप्तचिरन्तनोक्तिभिः । 
विशदीकरवाणि कौतुकात्‌ ननु राजीवदयावशंवदः ॥ 


प्रत्यक्षखण्डः ¢ 5 
दिनकरी 


शिष्यावधानाय प्रतिजानीते - निजनिर्मित इति । निजेन - स्वेन 
निर्मिता - रचिता या कारिकावली ताम्‌ । अति-अत्यन्तं सङ्केपः-शब्दसङ्केपः 
यासु ताः अतिसङ््िप्ताः तादृस्यश्च ताः चिरन्तनानां - कणादप्रभृतीनां याः उक्तयः 
- वचांसि वचः प्रतिपाद्याः युक्तयः ताभिः अहं विशदीकरवाणि - प्रकटीकरोमि 
इत्यर्थः । ननु लीलाव-त्यादिप्राचीन-निबन्धाध्ययनेनैव कारिकावलीप्रति- 
पादितोऽर्थः बोद्धव्यः इति किम्‌ अनेन भवत्कृतविशद-निबन्धेन? इति, अत 
आह - अतिसङ्कि्त इति | तथा च लीलावत्यादिप्राचीननिबन्धेषु ग्रन्थबाहुल्येन 
बहुतरदुःखहेतुप्रतिपत्तिकतया न बालानां प्रवृत्तिः इति भावः । स्वोत्प्रेक्षामूलकता - 
प्रयुक्तानादरणीयतां निरसितुं चिरन्तन’ इत्युक्तम्‌ । ““ननु'' इति 
अवधारणे | तथा च कौतुकात्‌ एव इत्यर्थः | एतेन स्वस्य ग्रन्थकरणे क्लेशाभावः 
` सूचितः | स्वस्य ग्रन्थकरणे प्रवृत्तौ निमित्तम्‌ आह - राजीव इति । राजीवे हिष्ये 
या दया कृपा, तया बंशबदः - तदधीनः इत्यर्थः ।। 


मुक्ताबली 
सद्रव्या गुणगुम्फिता सुकृतिनां सत्कर्मणां ज्ञापिका 
सत्सामान्यबिशेपनित्यमिलिताभावप्रकर्षोज्बला | 
विष्णोर्वक्षसि बिश्वनाथकृतिना सिद्वान्तमुक्तावली 
बिन्यस्ता मनसो मुदं वितनुतां सद्युक्तिरेषा चिरम्‌ ॥ 
दिनकरी 
ननु ग्रन्थादौ श्रोतुप्रवृत्तये प्रयोजनादि वक्तव्यं भवति, तस्य च इह्‌ 
अनुक्त-त्वात्‌ उपेक्षणीयता एतद्वन्थस्य स्यात्‌ इति आशङ्कय विषय-प्रयोजन- 
संबन्धाधिकारिणः सूचयन्‌ अतिसङ््िप्तत्वात्‌ एतद्वन्थस्य सकलपदार्थाप्रतिपाद- 
कतया कथं बालव्युत्पत्तिः इति आइङ्कं च एतद्वन्थस्य सकलपदार्थप्रतिपाद- 
कत्वप्रदशनेन परिहरन्‌, 

यत्करोषि यदश्नासि यज्जुहोषि ददासि यत्‌ । 
यत्तपस्यसि कौन्तेय तत्कुरुष्ब मदर्पणम्‌ ॥ 


इति भगवदुक्तेः मुक्तावलीसमं स्वकीयग्रन्थं श्रीमति भगवति च अर्पयन्‌ स्वकीर्त्यनुवृत्तये 
ग्रन्थस्य स्वस्य च नाम निबध्नाति - सद्रव्या इति । द्रव्यैः सहिता - युक्ता, 
प्रतिपादकतया | गुणैरपि गुम्फिता - युक्ता | सताम्‌ - उत्क्षेपणादीनां पञ्चानां कर्मणां 
ज्ञापिका - बोधिका । सत्‌ जातिरूपं सामान्यम्‌, विशेषाः, नित्यः - समवायः, तैः 
मिलिता | यद्वा, सन्ति सामान्यविशेषनित्यमिलितानि यस्यां सा | नित्यमिलितं - 
नित्यसंबन्धः | अभावस्य प्रकर्षः - प्रागभावादिभेदेन वैलक्षण्यम्‌, तस्य उज्ज्वला - 
प्रकाशिका | एषा - बुद्धिस्था | सिद्धान्ता एव मुक्ताः तासाम्‌ आवली - of | 
विष्णोः नारायणस्य । वक्षसि- वक्षःस्थले । विन्यस्ता - विशेषतः अर्पिता, 
सुकृतिनां - पण्डितानां मनसः मुदं - सन्तोषं, चिरं - बहुकालं, वितनुताम्‌ - 
विस्तारयतु इत्यर्थः । 

ननु युक्तीनाम्‌ अत्र असत्त्वात्‌ कथं विदुषां सन्तोषः? तत्र आह - सयुक्तिः 
इति । सत्यः युक्तयः यस्यां सा तथा । 

मुक्तावलीसादृसयं ग्रन्थे द्रव्यादिपदार्थवत्तया | तथा हि - मुक्तावली 
सद्रव्या - साध्यतया द्र्व्यवती, द्रव्यसाध्या इति यावत्‌ | नानाविधद्र्व्यघटिता वा | 
गुणेन - सूत्रेण गुम्फिता - निर्मिता । सुकृतिनां - पुण्यवतां यानि सन्ति - 
समीचीनानि भगवद्धजनादि रूपाणि कर्माणि तेषां बोधिका । सत्सामान्यं - 
समीचीना जातिः, विशेषः - महत्त्व-निर्मलत्वादिः, ताभ्यां नित्यम्‌ - अनवरतं 
मिलिता - सम्बद्धा | अभावे - तेजोऽभावे अन्धकारे सति प्रकर्षण उज्ज्वला - 
अर्थप्रकाशिका इति यावत्‌ | यथा मुक्तावली द्र्व्यादिसकलपदार्थवती, तथा अयं 
ग्रन्थोऽपि इति । अत्र च ग्रन्थे मुक्तावलीसाम्योत्तया निर्दोषत्वं सूचितम्‌ । अत्र 
द्रव्यादिपदार्थप्रतिपादकत्वप्रदईनिन द्रव्यादयः विषयाः उक्ताः | पदार्थतत्त्वावधारणं च 

प्रयोजनं सूचितम्‌ । संबन्धश्च प्रतिपाद्यप्रतिपादकभावः । पदार्थतत्त्वावधारणकामः 
अधिकारी इति 1 

राजीबोह्लासः 


प्रयोजनादि इति | ““आदि'' पदेन विषयसंबन्धाधिकारिणः गृह्यन्ते | 
विषय-प्रयोजन-संबन्धाधिकारिरूपानुबन्धचतुष्टयं विज्ञायैव श्रोतारः ग्रन्थाध्ययने 
प्रवर्तन्ते | तत्‌ अनुबन्धचतुष्टयं मुक्ताबल्याम्‌ आदौ अनुक्तम्‌ इति अयं ग्रन्थः 
उपेक्षणीयः स्यात्‌ इति आशङ्कय अनन्तरश्लोके अनुबन्धचतुष्टयं सूचयति | तथा 
मुक्ताबलीग्रन्थस्य सकळपदार्था-प्रतिपादकत्वे बालानाम्‌ एतद्रून्थपठनेऽपि 
पदार्थतत्त्वज्ञानं परिपूर्णं न स्यात्‌ इति आलोच्य अयं ग्रन्थः सकलपदार्थान्‌ प्रदर्शयति 
इति प्रतिपादयति । एवं - 
“यत्करोषि यदइनासि.... .तत्कुरुष्व मदर्पणम्‌'' 
इति भगवद्वीतावचनानुसारेण मुक्तावलीसदृशं स्वकीयं ग्रन्थं भगवति समर्पयन्‌ 
स्वकीर्तेः अनुवृत्त्यर्थ ग्रन्थस्य स्वस्य च नाम निबप्नाति “सद्रव्या'? इति कोकेन 
इत्यर्थः । 
` केचित्‌ कर्मसामान्यादिपदार्थान्‌ अतिरिक्ततया नाङ्गीकुर्वन्ति । तन्निरासार्थं 
“सत्‌? इति विशेषणम्‌ | 
अनुबन्धचतुष्टयम्‌ एतच्छलोके कथं प्रदर्शितम्‌ इति स्पष्टयति - अत्र 
्रव्यादिपदार्थ इति । “अयं ग्रन्थः, द्रव्यादिपदार्थप्रतिपादकः'' इति कथनेन द्रव्यादयः 
पदार्थाः अस्य ग्रन्थस्य विषयाः । द्रव्यादिपदार्थतत्त्वनिश्चयः एतद्रन्थाध्ययनस्य 
प्रयोजनम्‌ । द्रव्यादीनां विषयाणां ग्रन्थस्य च प्रतिपाद्यप्रतिपादकभावः संबन्धः । 
पदार्थतत्त्वनिश्चयकामः अधिकारी इति सूचितम्‌ इति भावः ।। 

कारिकाबली 
नूतनजलधररुचये गोपबधूटीदुकूलचौराय | 
तस्मै कृष्णाय नमः संसारमहीरुहस्य बीजाय ॥ १ ॥ 
मुक्ताबली 

बिघ्रविधाताय कृतं मङ्गलं शिष्यशिक्षायै ग्रन्थतः निबध्नाति - 

नूतन इति ।। 
दिनकरी 

ग्रन्थारम्भसमये कृतस्य मङ्गलस्य, तनिबन्धनस्य च वैयर्थ्यम्‌ आशङ्क्य फलं 
दर्शयति - विघ्नविघाताय इति । प्रारब्धुम्‌ इष्टस्य ग्रन्थस्य इति शोषः । यद्यपि 
अत्र “घात” पदस्य उत्पत्तिमदभावपरतया 'वि'पदम्‌ अनर्थकम्‌ इति प्रतिभाति, 
तथापि बिशिष्टबाचकानां पदानां सति पृथक्‌ विशेषणवाचकपदसमवधाने 
बिशेष्यमात्रपरतायाः “a कीचकैः मारुतपूर्णरन्प्रैः'' इत्यत्र ‘कीचकाः वेणवः 
ते स्युः, ये स्वनन्ति अनिलोद्धताः'' इति कोशपर्यालोचनया मारुतपूर्णरन्ध्रत्ववि- 
िष्टवेणुबोधककीचकपदे दृष्टत्वात्‌ 'घात' पदम्‌ अभावमात्रपरं द्रष्टव्यम्‌ ।। 

राजीबोह्लासः 

प्रारब्धुम्‌ इष्टस्य इति । प्रारब्धुम्‌ इष्टस्य ग्रन्थस्य प्रतिबन्धकाः ये विच्नाः, 
तद्ध्वंसरूपप्रयोजनाय कृतं मङ्गलम्‌ इत्यर्थः | झिष्याणां शिक्षा नाम ` मङ्गलम्‌ 
अवश्यकर्तव्यम्‌'' इत्याकारकमङ्गलविशेष्यकावश्यकर्तव्यत्वप्रकारकनिश्चयः । 
तथा च मङ्गलस्य विष्लध्वंसः प्रयोजनम्‌; ग्रन्थे मङ्गलनिबन्धनस्य शिष्यशिक्षाप्रयो- 
जनम्‌ इत्युक्तं भवति | 

यद्यपि इत्यादि | उत्पत्तिमान्‌ अभावः ध्वंसः । ‹“हन’' धातोः घञा निष्पन्नस्य 
घातपदस्य उत्पत्तिमदभावार्थकत्वात्‌ 'घात’ पदेनैव ध्वंसः लभ्यते | अतः 'विप्नवि- 
घाताय” इत्यत्र “घात” पदात्‌ पूर्व 'वि’ पदम्‌ अनर्थकम्‌ इति शङ्का । समाधानं 

तु तथापि इत्यादिना उक्तम्‌ । पृथक्‌ विशेषणवाचकपदसमभिव्याह/रस्थले विरिष्टवाच- 
कत्वेन संमतानां पदानां बिशेष्यमात्रपरत्वम्‌ इति न्यायः | यथा - ''स कीचकैः 
मारुतपूर्णरन्धरैः'' इति कोके ''कीचकाः वेणवः ते स्युः, ये स्वनन्ति अनिलोद्वताः'” 
इति कोशानुसारेण मारुत-पूर्णरन्भ्रत्वविरिष्टवेणुवाचकस्य ''कीचक'' - पदस्य 
विशेष्यभूतवेणुमात्रतात्पर्यकत्वं स्वीक्रियते | ““मारुतपूर्णरन्द्रै” इति पृथक्‌ विशेषण- 
वाचकपदस्य सद्भावात्‌ | अन्यथा क्लोकस्थ ““कीचक'' पदस्य विशिष्टपरत्वे 
विशेषणवाचकपदस्य वैयर्थ्यापत्तेः | तथा प्रकृतेऽपि उत्पत्तिमत्त्वरूपविशेषणवाचकस्य 
“वि'- पदस्य सद्भावात्‌ तत्समभिव्याहृतस्य 'घात'पदस्य अभावमात्रपरता । 
अतः “वि'पदस्य न वैयर्थ्यम्‌ इति भावः | “विशिष्टवाचकानां पदानाम्‌’ इत्यस्य 
“बिरोष्यमात्रपरतायाः' इत्यत्र अन्वयः ।। 
मुक्ताबली 
ननु मङ्गळं न विश्नध्वंसं प्रति, न वा समाप्ति प्रति कारणम्‌; विनापि 
मङ्गलं नास्तिकादीनां ग्रन्थेषु निर्विश्नपरिसमाप्तिदर्शनात्‌ इति चेत्‌ - 
दिनकरी 
ननु निष्फलत्वात्‌ मङ्गलाचरणम्‌ 'अयुक्तम्‌ । न च निष्फलत्वमेव 
तस्य असिद्धम्‌, फलविशेषशून्यत्वेन हेतुना तस्य साधनात्‌ "इत्यभिप्रायेण आशङ्कते - 
ननु इति । मङ्गलस्य कारणत्वाभावे व्यतिरेकन्यभिचाररूपहेतुम्‌ आह - 
विनापि इति । निर्विघ्रपरिसमाप्ति इति । विद्नध्वंसपूर्वकसमाप्तीत्यर्थः । न 
च - तत्र जन्मान्तरीयमङ्गल-कल्पनात्‌ न व्यभिचारः इति - वाच्यम्‌ । भोगादिनापि 


1. अयुक्तमिति - बलवदनिष्टानुवन्धीत्यर्थः। “न कुर्यात्‌ निष्फलं कर्म' इति वचनेन निष्फलकर्मणः 
पापहेतुत्वबोधात्‌ इति भावः। यदि च 'न कुर्यात्‌’ इत्यत्र इष्टसाधनत्वाभाव एव वोध्यते, 
तथा 'अयुक्तम्‌’ इत्यस्य भ्रमजन्यम्‌ इत्यर्थः (सु). 

2, इत्यभिप्रायेण इति। इत्याकारकाक्षेपबुबोधयिषया इत्यर्थः (सु). 

नास्तिकात्मनि विघ्ननाशसंभवेन जन्मान्तरीयमङ्गलसन्देहेन व्यभिचारसंशयसंभवात्‌ । 
अत्र कादम्बर्यादिग्रन्थे मङ्गल -सत्त्वेऽपि समाप्तेः अदर्शनेन अन्वयव्यभिचारोऽपि 
दोषः बोध्यः । 

राजीबोल्लासः 


ननु निष्फलत्वात्‌ मङ्गलाचरणम्‌ अयुक्तम्‌ इत्यादि । ' मङ्गलाचरणं न 
कर्तव्यम्‌, निष्फलत्वात्‌, जलताडनवत्‌'' । न च - निष्फलत्वं हतुः असिद्धः - 
इति वाच्यम्‌ | ' “मङ्गलं निष्फलम्‌, फलविरेषशून्यत्वात्‌'' इत्यनुमानेन निष्फलत्वस्य 
साधनात्‌ । 


ननु फलविेषशून्यत्वं न निष्फलत्वन्याप्यम्‌ | ज्योतिष्टोमादौ पुत्रादिरूपफल- 
विशेषशून्यत्वसत्त्वेऽपि निष्फलत्वविरहेण व्यभिचारात्‌ इति चेत्‌, न | यावत्फलविशेष- 
झून्यत्वस्य निष्फलत्वन्याप्यतया विवक्षितत्वात्‌ | `यः यावत्फलविशेषञून्यः, 
सः फलसामान्यशून्यः'' इति सामान्यमुखन्याप्तौ अदोषात्‌ । 


ननु तथापि फलसामान्यशून्यत्वरूपनिष्फलत्वसाधनार्थं मुक्ताबल्यां तादूश- 
सामान्याभाबन्याप्यं यावत्फलविशेषशून्यत्वमेव साधनीयम्‌ | परन्तु “मङ्गल न 
बिघ्नध्वंसं प्रति न वा समाप्ति प्रति'' इति फलद्वयशून्यत्वमेव साध्यत | अतः 
अस्य ग्रन्थस्य प्रकृतोपयोगः नास्ति इति चेत्‌, न । पुत्रपइवादिफलविरोषञून्यत्वस्य 
मङ्गले सर्वसंमतत्वेन तत्साधनस्य अनावइयकतया प्राचीननवीनाभ्यां समाप्ति- 
विन्नध्वंसयोरेब मङ्गलफलत्वाङ्गीकारेण तदुभयफलझून्यत्वसाधने यावत्फल- 
विशेषञून्यत्वरूपहेतुसिद्धिः । तेन हेतुना निष्फलत्वसिद्धिः इत्याशयः | 


` व्यतिरेकन्यभिचाररूपहेतुम्‌ इति । मङ्गलस्य विप्नध्वंसं प्रति समाप्ति 
प्रति च कारणत्वाभावे व्यतिरेकब्यभिचारः हेतुः | व्यतिरेकव्यभिचारो नाम 
कारणत्वाभिमतस्य अभावेऽपि कार्योत्पत्तिः | कार्योत्पत्त्यव्यवहितप्राक्कालावच्छदेन 
कार्याधिकरणे विद्यमा-नाभावप्रतियोगित्वं व्यतिरेकव्यभिचारः | तथा च मङ्गलं 

वि्नध्वंसनिरूपितकारणत्वाभाववत्‌ ; एवं समाप्तिनिरूपितक्षरणत्वाभाववत्‌ ; 
विघ्रध्वंससमाप्त्यव्यवहित -प्राक्कालावच्छेदेनतदधिकरणे वर्तमानाभावप्रतियोगित्वात्‌; 
यः यदव्पवहितप्राक्काला -बच्छिन्नयदधिकरणवृत्तिकाभाव -प्रतियोगी, सः 
तन्निरूपितकारणत्वाभाववान्‌ ; यथा घटाव्यवहितप्राक्कालावच्छिन्नघटाधि- 
करणवृत्तिकाभावप्रतियोगी रासभः घटनिरूपितकारणत्वाभाववान्‌'' इत्यनुमानप्रयोगः 
मूले विवक्षितः इति भावः । 


ननु व्यतिरेकव्यभिचारोपपादनवेलायां मूले “'निर्विघ्रपरिसमासिदर्शनात्‌'” 
इति मङ्गलं विनापि परिसमाप्तिरूपकार्यमात्रं प्रदर्शितम्‌ । मङ्गलं विनापि विप्रध्वंसरूप- 
कार्यं न प्रदर्शितम्‌ इति न्यूनता इति आशङ्क व्याख्याने ““विध्रध्वंसपूर्वकस - 
माप्तीत्यर्थः' इत्युक्तम्‌ । विद्नध्वंसरूपकार्यसहितसमाप्तिरूपकार्यदर्शनात्‌ इति 
तदर्थः । अतः न न्यूनताइति भावः । 


न च तत्र इति । नास्तिकात्मनि एतजञन्मकृतमङ्गलस्य अभावेऽपि 
जन्मान्तरीयं मङ्गलं वर्तते | अतः मङ्गलं विना न निर्विघ्रपरिसमाप्तिः इति न 
व्यतिरेकव्यभिचारः इति शङ्का । समाधत्ते - भोगादिनापि इति । नास्तिकात्मनि 
विघ्ननाश विना ग्रन्थसमाप्तिः न संभवति । स च वि्ननाजञः मङ्गलेन वा 
विघ्रफलानुभवरूपभोगेन वा संभवति | अस्मिन्‌ जन्मनि मङ्गलस्य अकरणात्‌, 
नास्तिकस्य विघ्रफलभोगेन विघ्ननाशः जातः; अथ वा जन्मान्तरीयमङ्गलेन विघ्ननाशः 
जातः इति सन्देहेन व्यभिचारसंशयः संभवति । जन्मान्तरीयमङ्गलेन विघ्ननाशः 
इति पक्षे ब्यभिचाराभावः, भोगेन विश्नना इति पक्षे व्यभिचारः इति 
मङ्गलतद्भावकोटिकसंशयात्‌ व्यभिचारतदभावकोटिकसन्देहः जायते | स च 
व्यभिचारसंशयः कारणत्वनिइचयप्रतिबन्धकः इति भावः | | 


मूले मङ्गलस्य विप्रध्वंसं समाप्ति च प्रति कारणत्वाभावे व्यतिरेकव्यभिचारमात्रं 
हेतुतया प्रदर्शितम्‌ | वस्तुतस्तु अन्वयव्यभिचारस्यापि सत्त्वात्‌ तदप्रदशनेन न्यूनता 

इति आशङ्कय व्यतिरेकव्यभिचारप्रदर्शनं अन्वयव्यभिचारस्य उपलक्षणम्‌ इति समाधत्ते 
- अत्र कादम्बर्यादिग्रन्थे इति । अन्वयव्यभिचारो नाम कारणाधिकरणवृत्त्य- 
भावप्रतियोगिकार्यकत्वम्‌ || 
मुक्ताबली 

न । अविगीतरिष्टाचारविषयत्वेन मङ्गलस्य सफलत्वे सिद्धे तत्र च फल- 
जिज्ञासायां, संभवति दृष्टफलकत्बे अदृष्टफलकल्पनायाः अन्याय्यत्वात्‌ 
उपस्थितत्वात्‌ च समाप्तिरेव तत्फलं कल्प्यते । इत्थं च यत्र मङ्गलं न दृश्यते, 
तत्रापि जन्मान्तरीयं तत्‌ कल्प्यते । यत्र च सत्यपि मङ्गले समाप्तिः न दृश्यते, 
तत्र बलवत्तरः विश्नः निज्नप्राचुर्यं बा बोध्यम्‌ । प्रचुरस्यैज अस्य 
बलवत्तरविष्ननिवारणे कारणत्वं बाध्यम्‌ || 


दिनकरी 

व्यभिचारसन्देहस्य ग्राह्यसंशयरूपतया कारणताप्रत्यक्षे एव प्रतिबन्धकत्वम्‌, 
न तु अनुमितौ, तत्र तस्य अनुकूलत्वात्‌ इति अभिप्रायवान्‌ ` मङ्गलं समाप्तिफलकम्‌, 
समाप्यन्याफलकत्वे सति सफलत्वात्‌'' इति परिशेषानुमानेन मङ्गलस्य समाप्तिफलकतां 
व्यवस्थापयिष्यन्‌ प्रथमतः विशेष्यासिद्विनिरासाय फलवत्तां साधयति - अविगीत 
इति । विषयत्वं च ज्ञानविषयसुखे अतिप्रसक्तम्‌, अतः आचार इति । आचारश्च 
अत्र यद्यपि क्रिया एव, तथापि विषयत्वश्रुतेः कृतिः एव विवक्षिता | तद्विषयत्वं 
च अत्र विधेयतया बोध्यम्‌ । तेन फले न व्यभिचारः, तस्य उद्देश्यतया 
कृतिबिषयत्वात्‌ | विधेयतया कृतिविषयत्वं चैत्यवन्दनादौ अपि अस्ति, अतः 
शिष्ट इति । शिष्टत्वं च फलसाधनतांशे भ्रान्तिरहितत्वम्‌, न तु वेदप्रामाण्याभ्युप- 
गन्तृत्वम्‌ । तेन व्युत्क्रमेण कृते दर्शादौ निष्फलत्वेऽपि न व्यभिचारः | 
शिष्टाचारविषयत्वं इयेनयागादौ अपि अस्ति, अतः अविगीत इति । अविगीतत्वं 
च बलबदनिष्टाननुबन्धित्वम्‌ । तेन इयेनादौ पवृत्त्युपयुक्त - 
वलवदनिष्टाननुबन्धीष्टसाधनत्वरूपसाध्याभावेऽपि न व्यभिचारः | सिद्धे - 

अनुमिते । तत्र - मङ्गले । फलजिज्ञासायां - विशेषतः फलजिज्ञासायाम्‌ । 
ननु तहि कथं गङ्गास्रानादीनाम्‌ अदृष्टार्थकता इति, अत आह - संभवति 
इति । तथा च तत्र दृष्टासंभवेन अदृष्टकल्पना इति भावः । 


ननु तथापि बिश्वजिन््यायात्‌ स्वर्ग एव इष्टं कल्प्यताम्‌, अत आह- 
उपस्थितत्वात्‌ इति । ''आरब्धं कर्म मे निर्विप्नं परिसमाप्यताम्‌'' इति ग्रन्थादौ 
्रृत्तपुरुषकामनाविषयत्वेन परिशेषानुमाने प्रवर्तमानस्य उपस्थितत्वात्‌ इत्यर्थः । 
कल्प्यते-अनुमीयते | अनेन च मङ्गलस्य समा्तहेतुत्वे अनुमानमेव प्रमाणम्‌, न 
तु शिष्टाचारानुमिता श्रुतिः, इदानीम्‌ आनुपूर्वीविशेषनिर्णयाभावेन तस्याः अवोधकत्तात्‌ 
इति सूचितम्‌ । 


व्यापकत्वघटितकारणताग्रहप्रतिबन्धकज्ञानविषयव्यतिरेकव्यभिचारम्‌ उद्ध्रति- 
इत्थम्‌ च इति । मङ्गलस्य समाप्तिफलकत्वे सिद्धे च इत्यर्थः । तत्रापि इति | 
नास्तिकादिग्रन्थेऽपि । तत्‌ - मङ्गलम्‌ | कल्प्यते - अनुमीयते, कार्यरूपसमाप्या 
इति शेषः | गाह्यसन्देहपर्यवसन्नस्य पूर्वोक्तव्यभिचारसंशयस्य कारणतानुमितौ 
अप्रतिबन्धकत्वात्‌, व्यभिचारनिर्णयस्य च अभावात्‌ इति भावः । 


ननु एवमपि अन्वयव्यभिचारज्ञानं कारणताग्रहविरोधि भविष्यत्येव इति 
amiga अन्वयव्यभिचारं निरस्यति - यत्र च इति । तत्र - कादम्बर्यादौ । 
बलवत्तरत्वम्‌ वैजात्यम्‌ । 


ननु एवमपि कादम्बर्यादौ कुतो न विद्नध्वंसः? इति, अत आह - 
प्रचुरस्य इति । प्रचुरस्यैव मङ्गलस्य इत्यर्थः | बलवत्तरविघ्ञनिवारणे - बलवत्तरादि- 
विघ्ननिवारणे । तेन प्रचुरविघ्नस्यापि age: । तथा च मङ्गलस्य विघ्रसमसङ्घयाक- 
मङ्गलत्वेन नाशकतया न तत्र विघ्ननाश इति भावः | अत्र च विश्रसमसङ्कयाक- 
मङ्गलत्वेन हेतुत्वे अधिकसङ्कयाकमङ्गलात्‌ न्यूनसङ्कयाकविघ्ननाशः न स्यात्‌, अतः 
प्राचुर्यं बा इत्यत्र “वा'” कारः अनास्थायां बोध्यः ।। 

“अविगीताशिष्टाचारविषयत्वेन' इति समाधानग्रन्थम्‌ अवतारयति- 
व्यभिचारसन्देहस्य इत्यादिना । ARS समाप्तिकारणमू, समाप्त्यन्याफलकत्वे सति 
सफलत्वात्‌'' इत्यनुमानेन 'मङ्गलस्प समाप्रिकारणत्वसाधनं मूलाभिप्रेतम्‌ । 
तादृशकारणत्वानुमितौ पूर्व प्रदर्शितस्य व्यतिरेकव्यभिचारसंशयस्य प्रतिबन्धकत्वं 
न संभवति । तथा हि - अनुमितौ पक्षता कारणम्‌ । पक्षता च 
साध्यतदभावकोटिकसंशयः | अतः | ‘मङ्गलं समाप्तिकारणम्‌’' इत्यनुमितौ ''मङ्गलं 
समास्तिकारणं न वा'' इति संशयः पक्षताविधया कारणम्‌ । तत्र कारणत्वं नाम 
समाप्यव्यवहितप्राक्कालावच्छिनसमाप्यधिकरणवृत्त्यन्ताभावाप्रतियोगित्वम्‌ । अतः 
''मङ्गलं समा्यव्यवहितप्राक्कालावच्छिनाधिकरणवृत्त्यत्यन्ताभावाप्रतियोगि न वा”! 
इति संशयः कारणत्वरूपसाध्यसंशायः | व्यतिरेकव्यभिचारो नाम समाप्यव्यवहित - 
प्राक्कालावच्छिन्नसमास्यधिकरणवृत्त्यत्यन्ताभावप्रतियोगित्वम्‌ । अतः ' “मङ्गलं 
समाप्यव्यवहितप्राक्कालावच्छिन्नसमाप्यधिकरणवृत्त्यत्यन्ताभावप्रतियोगि न वा’ 
इति संशयः व्यतिरेकव्यभिचारसंशयः इत्युक्तं भवति | अनयोः कारणत्वन्यभिचार- 
संशययो; विषयतः नास्ति वैलक्षण्यम्‌ इति व्यतिरेकव्यभिचारसंशयः 
समाप्तिकारणत्वरूपसाध्यसंाये पर्यवसन्न इति पक्षताविधया अयमपि संशयः अनुमितौ 
अनुकूलः इति अभिप्रायवान्‌ समाप्तिकारणत्वं मङ्गलस्य “मङ्गलं समाप्तिकारणम्‌, 
समास्यन्याफलकत्वे सति सफलत्वात्‌’' इति परिशेषानुमानेन साधयिष्यन्‌ प्रथमतः 
सफलत्वरूपहेतुविरेष्यासिद्धिं परिहतं सफलत्वं साधयति - अविगीत इति ग्रन्थेन 
इति भावः | 

ब्यभिचारसन्देहस्य इति | व्यतिरेकव्यभिचारसन्देहस्य इत्यर्थः । ग्राह्मसंशय- 


रूपतया इति | अनुमित्या ग्राह्यं साध्यं यत्‌ समाप्तिकारणत्वं तद्विषयकसंशयरूपतया 
इत्यर्थः । 

‘Tae सफलम्‌, अविगीतशिष्टाचारविषयत्वात्‌, पागादिवत्‌'' इति 
सफलत्वसाधकम्‌ अनुमानम्‌ | अविगीतश्च असौ शिष्टाचारविषयश्च 
अविगीतशिष्टाचारविषयः, तस्य भावः तत्त्वम्‌ । अत्र हेतौ विषयत्वमात्रोक्तौ 
सफलत्वरूपसाध्याभाववति सुखे ज्ञानविषयत्वसत्त्वात्‌ व्यभिचारः | तद्वारणाय 
आचारविषयत्वात्‌ इत्युक्तम्‌ | आचारः यद्यपि क्रियायां प्रसिद्धः, तथापि 
तन्निरूपितविषयत्वाप्रसिद्धेः आचारशब्देन अत्र विषयत्वनिरूपिका कृतिः विवक्षिता | 
तथा च कृतिनिरूपितविषयत्वं हेतुः | कृतिनिरूपितोद्देरयताख्यविषयत्वस्य 
सुखे सत्त्वात्‌ पुनरपि व्यभिचारः | तद्वारणाय कृतिनिरूपितविधेयत्वरूपं विषयत्वं 
हेतुतया अत्र विवक्षितम्‌ | कृतिनिरूपितविधेयत्वरूपविषयत्वस्य सफलत्वाभाववति 
चैत्यवन्दनादौ सत्त्वात्‌ व्यभिचारः | तद्वारणाय शिष्टपदम्‌ | शिषष्टसमवेतकृतिविधे - 
यत्वं हेतुः । चैत्यवन्दनादिकं तु न शिष्टसमवेतकृतिविषय इति न व्यभिचारः | 


ननु शिष्टत्वं वेदप्रामाण्याभ्युपगन्तृत्वम्‌ | तथा च वेदप्रामाण्याभ्युपगन्तृसमवेता 
या कृतिः तद्विधेयत्वं हेतुः | अयं च हेतुः शास्तरविरुद्वक्रमेण कृते निष्फले दर्शादियागेऽपि 
अस्ति इति व्यभिचारः इति चेत्‌, न । प्रकृते शिष्टपदेन फलसाधनत्वांशे आन्तिरहितस्य 
विवक्षितत्वात्‌ | फलसाधनत्वांशे भ्रान्तिमता पुरुषेणैव व्युत्क्रमेण दर्शादिः क्रियते 
इति न तत्र व्यभिचारः | तथा च फलसाधनत्वप्रकारकभ्रमरहितपुरुषसमवेतकृतिविधेयत्वं 
हेतुः इति पर्यवस्यति | एतादृशहेतुः श्येनयागादौ अप्यस्ति इति व्यभिचारः । 
तद्वारणाय 'अविगीत' इति विशेषणम्‌ | अविगीतत्वं च बलवदनिष्टाननुबन्धित्वम्‌ | 
इष्टोत्पत्तिनान्तरीयकदुःखभिननदुःखाजनकत्वम्‌ इति यावत्‌ । श्येनयागे इश्टोत्पत्त्यर्थ 
यागानुष्ठानकाले शरीरायासादिद्रयक्तं यदवर्जनीयं दुःखं तद्भित्ननरकरूपदुःखजनकत्वमेव 
अस्ति, न तु तदजनकत्वम्‌ इति न व्यभिचारः । | 

ननु झ्येनयागे शत्रुवधफलके सफलत्वरूपसाध्यस्य सत्त्वेन व्यभिचाराप्रसत्तया 
तद्वारणफलकम्‌ अविगीतत्वविशेषणं व्यर्थम्‌ इति चेत्‌, न । मङ्गले सफलत्वमात्र 

न साध्यम्‌, किन्तु बलवदनिष्टाननुबन्थित्वविशिष्टम्‌ इष्टसाधनत्वरूपं सफलत्वम्‌ । 
सफलत्वमात्रे साध्ये यथा इयेनयागादेः शत्रुवधरूपतात्कालिकसफलवत्त्वसत्त्वेडपि 
कालान्तरे बलवद्दु:खसाधनत्वम्‌ अस्ति, तथा मङ्गलेऽपि समाप्रिकारणत्वसत्त्वेडपि 
बलवदनिष्टसाधनत्वशङ्कया प्रवृत्तिः न स्यात्‌ | अतः मङ्गलाचरणे प्रवृत्त्युपयोगि- 
बलवदनिष्टाननुबन्धित्वविरिषटेष्टसाधनत्वमेव साध्यम्‌ | तादृशं साध्यं इयेनयागे 
नास्ति इति साध्याभाववति तत्र शिष्टाचारविषयत्वसत्त्वात्‌ व्यभिचारः । तद्वारणाय 
बलवदनिष्टाननुबन्धित्वरूपम्‌ अविगीतत्वं हेतुविशेषणम्‌ आवञ्यकम्‌ इति प्रघट्टकार्थः । 

“विधेयतया बोध्यम्‌” इत्यत्र तृतीयायाः अभेदः अर्थः | विधेयत्वाभिन्नं 
कृतिविषयत्वं बोध्यम्‌ इत्यर्थः | फले - सुखे । उद्देश्यतया कृतिविषयत्वात्‌ 
इति | उद्देश्यतारूपकृतिविषयत्वात्‌ इत्यर्थः | तेन श्येनादौ इति | अस्य साध्या- 
भावेऽपि इत्यनेन अन्वयः । प्रवृत्त्युपयुक्त इति । मङ्गले प्रवृत्तिनिर्वाहकं यत्‌ 
बलवदनिष्टाननुबन्धीष्टसाधनत्वरूपं साध्यं तस्य इयेनादौ अभावेऽपि इत्यर्थः । 


बलवदनिष्टाननुबन्धित्वस्य साध्यकोटौ घटने तस्य सन्दिग्धत्वमेव पक्षे 
सम्भवति, हेतुकोटिघटकस्य च निश्चितत्वम्‌ आवइयकम्‌ इति बलवदनिष्टाननुबन्धि- 
त्वस्य कथं हेतुघटकत्वम्‌ इति चेत्‌, न । पक्षे विशेषणनिश्चयेऽपि विशेष्यसन्देहा - 
धीनविशिष्टसन्देहसंभवादेव पक्षतानिर्वाहात्‌ | यद्वा, '“न कुर्यात्‌ निष्फलं कर्म’ 
इति निषेधबोध्यपापाजनकत्वमेव हेतुघटकम्‌, पापसामान्याजनकत्वञ्च साध्यघटकम्‌ 
इति भेदात्‌ अनुपपत्त्यभावात्‌ | एतेन निष्फलत्वरूपहेतुना बलवदनिष्टानुबन्धित्वं 
साधितवतः पूर्वपक्षिणोऽपि हेतुनिश्चये न बाधकम्‌ इति बाध्यम्‌ । न व्यभिचार 
इति । न च - इत्रुवधकामानां इथेने प्रवृत्तिदर्शनात्‌ तदुपयुक्तबलवदनिष्टाननुबन्धि- 
त्वविरिष्टेष्टसाधनत्वरूपसाध्यस्य सत्त्वात्‌ कथं व्यभिचारप्रसक्तिः इति - वाच्यम्‌ | 
प्रवृत्तिपदेन अत्र पापाजनकप्रवृत्तेरेव विवक्षितत्वात्‌ | तथा च साध्यघटकबल- 
बदनिष्टाननुबन्धित्वं पापाजनकत्वरूपं बोध्यम्‌ - इति सुबोधिनीकाराः | 

ननु सफलत्वेडनुमिते सति कथं फलजिज्ञासा ? ज्ञाते जिज्ञासायाः असंभवात्‌ 
इति, अतः व्याचष्टे - विशेषतः फलजिज्ञासायाम्‌ इति । फलत्वेन सामान्यरूपेण 
फले अनुमित्या निश्चितेऽपि, फलत्वन्याप्यधर्मपुरस्कारेण फलजिज्ञासा भवितुम्‌ 
अईति इति भावः । 


मुक्तावल्यां सम्भवति दृष्टफलकत्चे इति | ““मङ्गलम्‌ अदृष्टाफलकम्‌, 
संभवद्टष्टफलकत्वात्‌, भोजनवत्‌’’ इति अनुमानम्‌ अत्र विवक्षितम्‌ । दिनकर्या 
ननु तहि कथम्‌ इति । न च - गङ्गास्रानादेः पञ्पनयनादिरूपदृष्टफलकत्वसत्त्वात्‌ 
अदृष्टफलकत्वं सिद्धवत्कृत्य शङ्का इयम्‌ अयुक्ता इति - वाच्यम्‌ | पङ्कापनयनादिकं 
प्रति गङ्गात्रानस्य स्रानत्वेनैव हेतुत्वम्‌, न तु गङ्गास्रानत्वेन । गङ्गाख्ानत्वावच्छिन्नस्य 
तु स्वर्गादिरूपादृष्टफलकत्वमेव इत्याशयेन शङ्कायाः उपपत्तेः । तथा च तत्र 
इति | गङ्गाखरानेन दृष्टफलासंभवेन अदृष्टफलकल्पने इति भावः | 


विश्वजिन्र्यायात्‌ इति । काम्यप्रकरणे “विश्वजिता यजेत’ इति विधिः 
श्रूयते | तस्य कर्मणः काम्यप्रकरणपठितत्वेन नित्यत्वाभावात्‌ प्रत्यवायपरिहाररूप- 
फलस्य अभावात्‌ फलं विना प्रवृत्तेः असंभवात्‌, कस्मिंश्चित्‌ फले कल्पनीये स्वर्ग 
एव फलत्वेन कल्पनीयः | तस्य सर्वेष्टत्वात्‌ इति जैमिनिमहर्षिणा निर्णीतम्‌ । 
तन््यायात्‌ मङ्गलस्यापि स्वर्ग एव फलं भवतु इत्याशङ्कयाम्‌ उक्तम्‌ उपस्थितत्वात्‌ 
इति । ग्रन्थकरणे प्रवर्तमानस्य पुरुषस्य ''आरब्धं कर्म मे निविघ्रं परिसमाप्यताम्‌'' 
इति इच्छाविषयत्वेन रूपेण समाप्तेः उपस्थितत्वात्‌ समास्तिरेव फलं कल्प्यते । 
अनेन च इति | समाप्तिरूपफलस्य अनुमेयत्वकथनेन मङ्गलस्य समा्षिहेतुत्वे 
अनुमानमेव प्रमाणम्‌, न तु शिष्टाचारानुमिता श्रुतिः । अनुमीयमानश्रुतेः आनुपूर्वी - 
विेषनिर्णयाभावेन अनिर्णीतानुपूर्वीकस्य शब्दस्य समाश्षिहेतुत्वबोधकत्वासंभवात्‌ 
इत्यर्थः । 


व्यापकत्वघटित इति | कारणत्वं ब्यापकत्वघटितम्‌ । कार्याव्यव- 

हितप्राकक्षणवृत्त्य भावाप्रतियोगित्वे सति कार्याव्यवहितप्राकक्षणवृत्तित्वं 
कारणत्वम्‌ | अतः कारणत्वं व्यापकत्वघटितम्‌ | तादृशकारणत्वग्रहं प्रति 
व्यतिरेकव्यभिचारज्ञानम्‌ अन्वयव्यभिचारज्ञानं च प्रतिबन्धकम्‌ । अतः 
कारणताग्रहप्रतिबन्धकज्ञानविषयं व्यतिरेकब्यभिचारं निराकरोति - इत्थं च इति 
ग्रन्थेन | कल्प्यते - अनुमीयते इति । ` “नास्तिकात्मा जन्मान्तरीयमङ्गलवान्‌, 
ग्रन्थसमाप्तेः'' इति अनुमानाकारः | 


व्यतिरेकव्यभिचारनिरासप्रकारम्‌ आह - ग्राह्मसन्देहपर्यबसन्नस्य इति । 
व्यतिरेकन्पभिचारसंशयः अनुमित्या ग्राह्यं पत्‌ समाप्तिकारणत्वं तत्संशये पर्यवसन्नः 
इति, तस्य संशयस्य साध्यसंशयरूपपक्षताविधया कारणत्वानुमितौ हेतुत्वेन 
प्रतिबन्धकत्वं नास्ति | प्रतिबन्धकीभूतः व्यतिरेकव्यभिचारनिर्णयश्च नास्ति । 
अतः समाप्तिकारणत्वानुमितिः भवितुम्‌ अर्हति इति भावः ।। 


मुक्ताबली 
विघ्रध्वंसस्तु मङ्गलस्य द्वारम्‌ इति आहुः प्राञ्चः ।। 
दिनकरी 
ननु तथापि कादम्बर्यादौ विद्नध्वंसः मा जायताम्‌, समाप्ति: परं जायताम्‌, 
मङ्गलरूपहेतोः सत्त्वात्‌ इति आशङ्क्य आह - विच्नध्वंसस्तु इति | तथा च 
स्वजन्यविप्नध्वंसवत्त्वसंबन्धेन मङ्गलाभावात्‌ न समाप्तिः इति भावः । आहुः इति 
अस्वरसोद्धावनम्‌ | तद्वीजं तु - विप्नध्वंसद्वारा मङ्गलस्य हेतुत्वं न संभवति, 
।नास्तिकग्रन्थसमाप्तौ व्यभिचारात्‌ । 
न च - स्वजनकविप्नध्वंसोत्पत्त्यवच्छेदकतासंबन्धेन समाप्तं प्रति स्वजन्य- 
विन्नध्वंसावच्छेदकतासंबन्धेन मङ्गलस्य हेतुत्वात्‌, स्वप्रतियोगिचरमवर्णानु- 


1, नास्तिकग्रन्थसमाप्लौ व्यभिचारात्‌ इति । समाप्ती सत्यां नास्तिकात्मनि व्यभिचारात्‌ 
इत्यर्थः - (सु). 

कूलकृतिमत्त्वसंबन्धेन समाप्तिं प्रति आश्रयतासंबन्धेन मङ्गलस्य हेतुत्वात्‌ 
वा जन्मान्तरीयमङ्गलकल्पनया न व्यभिचारः इति - वाच्यम्‌ | सहकार्यन्तरासम- 
वधानेन ऐहिकपुत्राभावेऽपि आमुष्मिकपुत्ररूपफलस्य सिद्धान्तितत्वात्‌ इति - 
वाच्यम्‌ । 

तथा सति जन्मान्तरीयसमास्तिम्‌ उद्दिश्य जन्मान्तरीयमङ्गलकरणापत्तेः । 
अतः स्वप्रतियोगिचरमवर्णावच्छेदकतासंबन्धेन समाप्तिं प्रति स्वोत्पत्त्यवच्छेद- 
कजातीयतासंबन्धेन मङ्गळहेतुत्वस्य वाच्यतया नास्तिकदारीरे व्यभिचारस्य 
दुर्वारत्वात्‌ । न च - पुत्रकामाधिकरणविरोधः, इति - वाच्यम्‌ । 


तत्र पुत्रकामनाश्रवणात्‌ | इह तु 'शिष्टाचारानुमितश्रुत्या ऐहिकसमाप्तः 
एव मङ्गलफलत्वात्‌ | 

न च - स्वाबच्छेदकावच्छिन्नप्रतियोगिकत्व - स्वाव्यवहितोत्तरक्षणोत्पत्ति- 
कत्वोभयसंबन्धेन मङ्गलजन्यविद्नध्वंसविशिषष्टसमास्तित्वस्य मङ्गलकार्यतावच्छेदकत्वात्‌ 
न व्यभिचारः इति - वाच्यम्‌ | कारणस्य कार्यतावच्छेदकत्वानुपगमात्‌ | अत 
एब 'काझीमरणात्‌ मुक्तिः’ इति श्रुत्यन्तर्गतपश्चम्याः प्रयोजकत्वपरत्वोपवर्णनं 
ग्रन्थकृतां सङ्गच्छते | अन्यथा तत्रापि काशीमरणविशिष्टमुक्ति प्रति काशीमरणे 
हेतुत्वस्य निर्दुष्टतया तथा उपवर्णनम्‌ असङ्गतं स्यात्‌ ।। 

राजीबोल्लासः 

मङ्गलस्य विश्रध्वंसद्वारा समाप्तिकारणत्वम्‌ इति वदतां प्राचीनानां मते 
“आहूः' इत्यनेन सूचितम्‌ अस्वरसम्‌ उपपादयति - तद्वीजं तु इत्यादिना । 
विग्नध्वंसद्वारापि मङ्गलस्य समाक्तिकारणत्वं न संभवति । मङ्गलरूपकारणं विनापि 


नास्तिकग्रन्थसमाष्या व्यतिरेकन्यभिचारात्‌ | 


OO किमि प्निजिममिसिनितिमिजिनि लिला निजिलिजिजिजिलिलिलिनिलडिलील 
1. शिष्टाचारानुमितश्रुत्या इति। अनुमितश्रुतेरपि बोधकत्वपक्षम्‌ अवलम्ब्य इदम्‌ - (सु). 

व्यतिरेकव्यभिचारम्‌ उद्धर्तृ शङ्कते - न च स्वजनक इति । अत्र त्रयः 
कार्यकारण भावाः विवक्षिताः - 


स्वजनकविप्नध्वंसोत्पत्यवच्छेदकतासंबन्धेन समासं प्रति अवच्छेदकतासंबन्धेन 
मङ्गलं कारणम्‌ इति एकः । .स्वं - एतज्जन्मनि ग्रन्थसमाप्तिः | स्वजनकः यः 
विघ्नध्वंसः तदुत्पत्यवच्छेदकत्वं नास्तिकस्य जन्मान्तरीयशरीरे वर्तते | जन्मान्तरे 
मङ्गलानुष्ठानानन्तरं तदानीं तच्छरीरावच्छिन्ने आत्मनि विद्नध्वंसस्य उत्पत्तेः | एवं 
तस्मिन्‌ शरीरे अवच्छेदकता संबन्धेन मङ्गलं च वर्तते इति जन्मान्तरीयस्य मङ्गलस्य 
एतजन्मीयग्रन्थसमाप्तेश्च सामानाधि करण्यात्‌ कार्यकारणभावनिर्वाहः । अयं 
कार्यकारणभावः झारीरनिष्टप्रत्यासत्त्या । 


अत्र कार्यतावच्छेदकसंबन्धारीरे उत्पत्तिपदानिवेशे स्वजनकविद्नध्वंसावच्छेद- 
कतासंबन्धेन समाप्तेः नास्तिकडारीरेऽपि उत्पत्त्या, तत्र च अवच्छेदकतासंबन्धेन 
जन्मान्तरीयमङ्गलविरहात्‌ व्यतिरेकव्यभिचारः | तद्वारणाय उत्पत्तिपदनिवेशः | 
तथा सति स्वजनक-विघ्नध्वंसोत्पत्त्यवच्छेदकतासंबन्धेन समाप्ति: नास्तिकदारीरे 
नास्ति | किन्तु, जन्मान्तरीयशरीरे एव अस्ति । तत्र अवच्छेदकतासंबन्धेन 
मङ्गलस्य सत्त्वात्‌ न व्यतिरेकव्यभिचारः इति भावः | 


अवच्छेदकतासंबन्धेन समाप्तिं प्रति स्वजन्यविप्नध्वंसावच्छेदकतासंबन्धेन 
मङ्गलं कारणम्‌ इति द्वितीयः कार्यकारणभावः | अयमपि आरीरनिष्टप्रत्यासत्त्या । 
पूर्वस्मिन्‌ कार्यकारणभावे जन्मान्तरीयशरीरे कार्यकारणयोः सामानाधिकरण्यम्‌ । 
अस्मिन्‌ कार्यकारणभावे एतज्जन्मशरीरे कार्यकारणयोः समावेशः इति भेदः । 
अवच्छेदकतासंबन्धेन ग्रन्थसमाप्ति: नास्तिकस्य एतज्जन्मशरीरे वर्तते । तत्र 
स्वजन्यविश्नध्वंसावच्छेदकतासंबन्धेन मङ्गलं वर्तते | स्वं - जन्मान्तरीयमङ्गलं 
तज्जन्यस्य आत्मनिष्ठस्य विप्नध्वंसस्य एतज्जन्मन्यपि सद्भावात्‌ तादृशविश्लध्वंसा - 
वच्छेदकत्वम्‌ एतच्छरीरेऽपि अस्तीति उक्तसंबन्धेन मङ्गलस्य एतच्छरीरनिष्ठत्वम्‌ । 

स्वप्रतियोगिचरमवर्णानुकूलकृतिमत्त्वसंबन्धेन समाप्ति प्रति आश्रयतासंबन्धेन 
मङ्गलं कारणम्‌ इति आत्मनिष्ठप्रत्यासत्त्या तृतीयः कार्यकारणभावः । स्वं - 
चरमवर्णध्वंसरूपा समाप्तिः । तत्प्रतियोगी - चरमवर्णः । तदनुकूलकृतिमत्त्वं 
नास्तिकात्मनि वर्तते | तत्रैव आश्रयतासंबन्धेन जन्मान्तरीयकं मङ्गलम्‌ अस्तीति 
कार्यकारणयोः सामानाधिकरण्यम्‌ | 


तथा सति इत्यादि । उक्तरीत्या जन्मान्तरीयसमाप्तिं प्रति जन्मान्तरीय- 
मङ्गलस्य कारणत्वाज्गीकारे जन्मान्तरीयग्रन्थसमाप्तिम्‌ उद्दिय जन्मान्तरे मङ्गलाचरणं 
स्यात्‌ । न च तथा शिष्टाचार; दृश्यते | तस्मात्‌ एतज्जन्मन्येव कार्यकारणयोः 
सामानाधिकरण्यं यथा स्यात्‌, तथा कार्यकारणभावो वक्तव्यः | स च इत्थम्‌ - 
स्वप्रतियोगिचरमवर्णावच्छेदकतसंबन्धेन समाप्त प्रति स्वोत्पत्त्यवच्छेदकजातीयता- 
संबन्धेन मङ्गलं कारणम्‌ इति । स्वं- समासतिः | स्वप्रतियोगी - चरमवर्णः । 
तदवच्छेदकतासंबन्धेन समाप्तिः एतज्जन्मशरीरे । तत्रैव स्वोत्पत्त्यवच्छेदकजातीयत्व- 
संबन्धेन मङ्गलं वर्तते । स्वोत्पत्त्यवच्छेदकजातीयत्वं नाम स्वोत्पत्त्यवच्छेदक- 
वृत्तिजातिमत्त्वम्‌ । स्वं - मङ्गलम्‌ । स्वोत्पत्त्यवच्छेदक शरीरं चैत्रशरीरम्‌ | 
तद्वृत्तिजातिः चैत्रत्वम्‌ । तद्वत्वं चैत्रशीरीरे । एतज्जन्मीयचैत्रशञरीरस्यापि 
अवयवोपचयापचयादिना अवस्थाभेदेन नाशस्वीकारात्‌ मङ्गलाचरणकाल स्थितं 
शरीर ग्रन्थसमाप्तिसमये नास्ति इति ग्रन्थसमाप्यवच्छेदकरारीरे मङ्गलोत्पत्त्यवच्छेदकत्वं 
नास्ति इति व्यतिरेकव्यभिचारः स्यात्‌ | तत्परिहाराय जातीयत्वपर्यन्तानुधावनम्‌ । 
तथा सति मङ्गलोत्पत्त्यवच्छेदकडारीरस्य समाप्यवच्छेदकशरीरस्य च भिन्नत्वेऽपि 
शरीरद्वय एका चैत्रत्वजातिः अस्ति इति मङ्गलोत्पत््यवच्छेदकारीरवृत्तिचैत्रत्वजाति- 
मत्त्वसंबन्धेन मङ्गलं समाप्यवच्छेदकङारीरेऽपि अस्ति इति न दोषः | 


अत्र जातौ एकक्षणवृत्तिपदार्थद्वयावृत्तित्वं विशेषणं देयम्‌ । अन्यथा 


जन्मान्तरीयदारीरवृत्तिपृथिबीत्वजातिमत्त्वस्य एतज्जन्मीयरीरेऽपि सत्त्वेन 
उक्तकार्यकारणभावस्वीकारेऽपि जन्मान्तरीयसमास्तिम्‌ उद्दिय जन्मान्तरे 

मङ्गलकरणापत्तिः | पृथिवीत्वं तु एकक्षणवृत्तिघटपटादिपदार्थद्वयवृत्तितया सा 
जातिः ग्रहीतुं न झक्यते। चेत्रत्वं प्रतिक्षणं भिन्नेषु शरीरेषु वर्तते । अतः 
एकक्षणवृत्तिपदार्थद्व्यावृत्ति भवति | 


न पुत्रकामाधिकरणविरोध इति | “पुत्रकामः पुत्रेष्टया यजेत’ इति श्रुत्या 
पुत्ररूपफलम्‌ उद्दिइय gate: विधीयते। अस्मिन्‌ जन्मनि पुत्रेष्टौ कृतायामपि 
सहकार्यन्तरवैकल्यात्‌ पुत्रस्य अनिष्पत्तौ जन्मान्तरे पुत्ररूपं फलं पुत्रेष्ट्या जायत 
इति पुत्रकामाघिकरणे निणीतम्‌ | जन्मान्तरीयफलम्‌ उद्दिशय जन्मान्तरे साधनानुष्ठानम्‌ 
अनभिमतं चेत्‌ तदधिकरणविरोधः इति शङ्का | 


“पुत्रकामः? इति श्रुतौ पुत्रे ऐहिकत्वविरेषणविरहात्‌ पुत्रसामान्यं फलम्‌ 
इति कल्प्यते । प्रकृते तु ऐहिकसमाप्तिम्‌ उदिइयैव शिष्टाः मङ्गलम्‌ आचरन्ति इति 
तादृशाचारेण अनुमीयमाना श्रुतिरपि “ऐहिकसमाप्तिकामः मङ्गलम्‌ आचरेत'' 
इत्याकारा इति । 


अत्र सुबोधिनीकाराः - अनुमितश्रुतेरपि बोधकत्वपक्षम्‌ अवलम्ब्य इदम्‌ । 
तृतीयार्थः बोध्यत्वम्‌ । श्रुत्यनुमानाकारश्च इत्थम्‌ - ' “मङ्गलं वेदबोधितैहिकसमासि- 
साधनतावत्‌, ऐहिकसमास्युद्देशयकरिषष्टाचारविषयत्वात्‌, यत्‌ यदुद्देश्यकशिष्टाचार - 
विषयत्ववत्‌, तत्‌ वेदबोधिततत्साधनतावत्‌’’ इति | सामान्यमुखव्याप्तौ भोजनादौ 
व्यभिचारवारणाय लोकावगतेष्टसाधनतावदन्यत्वरूपम्‌ अलौकिकत्वमपि हेतुकोटौ 
देयम्‌ | लोकश्च वेदतदुपजीविप्रमाणातिरिक्तः - इति । 


ब्यतिरेकन्यभिचारं परिहरतु कार्यकारणभावान्तरं शङ्कते - न च 
स्वावच्छेदकावच्छिन्न इति | मङ्गलजन्यविप्नध्वंसविरिष्टसमासिं प्रति मङ्गलं कारणम्‌ । 
समाप्तौ मङ्गजन्यविन्नध्वंसवैरिष्टचं च स्वावच्छेदकावच्छिन्न -प्रतियोगिकत्व- 
स्वाव्यवहितोत्तरक्षणोत्पत्तिकत्वोभयसंबन्धेन | कार्यतावच्छेदकसंबन्धः कारणतावच्छेद- 
कसंबन्धश्च अवच्छेदकत्वम्‌ | vay उक्तोभयसंबन्धेन मङ्गलजन्यविप्नध्वंस - 

विगिष्टसमाप्तिः अवच्छेदकतासंबन्धेन यत्र वर्तते, तत्र अवच्छेदकतासंतन्धेन मङ्गलसत्त्वम्‌ 
अपेक्षितम्‌ | नास्तिकग्रन्थसमाप्तेः मङ्गलं विनापि जायमानतया व्यतिरेकव्यभिचारः 
पूर्वम्‌ आशङ्कितः | अयं च व्यभिचारः समाप्तिसामान्यं प्रति मङ्गलस्य कारणत्वे 
सत्येव भवति | वयं तु कार्यतावच्छेदकसङ्केचं कृत्वा मङ्गलजन्यवि्नध्वं- 
सविशिष्टसमाप्तित्वावच्छिन प्रति मङ्गलं कारणम्‌ इति ब्रूमः | नास्तिकग्रन्थसमा्षिस्तु 
मङ्गलजन्यवि्नध्वंसविरिष्टा न भवति; किन्तु भोगादिजन्य -विप्नध्वंसविदिष्टा | 
तथा च तस्याः कार्यतावच्छेदकानाक्रान्ततया तां प्रति मङ्गलस्य अहेतुत्वात्‌ न 
व्यतिरेकव्यभिचारः | 


अस्य कार्यकारणभावस्य समन्वयस्तु - आस्तिकग्रन्थसमाप्तिः मङ्गलजन्यविघ्न- 
ध्वंसविशिष्टा भवति | स्वं - आस्तिककृतमङ्गलजन्यः विप्नध्वंसः | तस्य अवच्छेदकं 
यत्‌ आस्तिकशरीरम्‌, तदवच्छेदेनेव चरमवर्णः जायते इति चरमवर्णरूपः समाप्ति - 
प्रतियोगी वि्नध्वंसावच्छेदकररीरावच्छिन्नः | तदवच्छिन्नचरमवर्णप्रतियोगिकत्वं 
चरमवर्णध्वंसरूपसमाप्तौ अस्ति | एवं मङ्गलजन्यविद्नध्वंसाव्यवहितोत्तरक्षणोत्पत्ति- 
कत्वं च समाप्तौ वर्तते इति समाप्ति: उक्तोभयसंबन्धेन मङ्गलजन्यविप्नध्वंसविरिष्टा 
भवति | विशिष्टा समाप्तिश्च अवच्छेदकतासंबन्धेन आस्तिकशरीर वर्तते । तत्र 
अवच्छेदकतासंबन्धेन मङ्गलमपि वर्तते इति समन्वयः । 

आस्तिकनास्तिकाभ्यां युगपत्‌ यत्र ग्रन्थसमाप्तिः कृता, तत्र नास्तिकीय- 
समाप्तेरपि आस्तिकीयमङ्गलजन्यविघ्रध्वंसाव्यवहितोत्तरक्षणोत्पत्तिकत्वेन तत्पूर्वम्‌ 
अवच्छेदकतासंबन्धेन समाप्यधिकरणशरीरे अवच्छेदकतासंबन्धेन मङ्गलविरहात्‌ 
ब्यतिरेकब्यभिचारः | तद्वारणाय स्वावच्छेदकावच्छिन्नप्रतियोगिकत्वनिवेज्ः । 
नास्तिकसमाप्लौ व्यभिचारवारणाय द्वितीयसंबन्धनिवेज्ः | 

उक्तं कार्यकारणभावं खण्डयति - कारणस्य कार्यतावच्छेदकत्वानुपगमात्‌ 
इति | कारणस्य कार्यतावच्छेदकदारीरे प्रवेशेन कार्यकारणभावः नाङ्गीक्रियते । 

मङ्गलजन्यविध्नध्वंसविशिष्टसमाप्तित्वावच्छिन्न प्रति मङ्गलं कारणम्‌ इति स्वीकारे 
कारणस्य मङ्गलस्य कार्यतावच्छेदकशरीरे प्रवेश: आपतति | अतः एवं कार्यकारणभावः 
न युक्तः इति । 

कुतः कारणस्य कार्यतावच्छेदकशरीरे प्रवेशः न भवति इति आशङ्कय आह - 
अत एव इति । कारणस्य कार्यतावच्छेदकत्वानुपगमादेव इत्यर्थः | ` 'काशीमरणात्‌ 
मुक्तिः'' इति श्रुतिः | अत्र पञ्चम्याः कारणार्थकत्वम्‌ उपेक्ष्य प्रयोजकत्वार्थकत्वं 
प्राचीनैः अङ्गीकृतम्‌ | कारणार्थकत्वे कारणस्य कार्यतावच्छेदके प्रवेशः स्यात्‌ इति 
भीत्या एव प्राचीनैः तथा अङ्गीकृतम्‌ | तथा हि - यदि कारणत्वं पश्चम्यर्थः 
स्यात्‌, तर्हि काशीमरणं मुक्तिकारणम्‌, ' “तमेव विदित्वा अति मृत्युम्‌ एति’ इति 
्रुत्यन्तरबलात्‌ तत्त्वज्ञानमपि मुक्तिकारणम्‌ इति वक्तव्यम्‌ | तथा सति तत्त्वज्ञानात्‌ 
यत्र मुक्तिः, तत्र काशीमरणं विनापि मुक्तेः जायमानतया व्यतिरेकव्यभिचारः 
स्यात्‌ इति तद्वारणाय अव्यवहितोत्तरत्वसंबन्धेन काशीमरणविशिष्टमुक्ति प्रति काशीमरणं 
कारणम्‌; अव्यवहितोत्तरत्वसंबन्धेन तत्त्वज्ञानविरिष्टमुक्तिं प्रति तत्त्वज्ञानं कारणम्‌ 
इति कार्यकारणभावः वक्तव्यः | स च कारणस्य कार्यतावच्छेदके प्रवेशानुपगमात्‌ 
न युक्तः इत्याशयेन पश्चम्याः कारणत्वार्थकं परित्यज्य प्रयोजकत्वार्थकत्वं युक्तम्‌ 
इति भावः | अन्यथा इति | कारणस्यापि कार्यतावच्छेदके प्रवेशे इत्यर्थः ।! 


दिनकरी 
अथ “'तमेव विदित्वा अति मृत्युम्‌ एति, नान्यः पन्था विद्यते अयनाय'' 
इति श्रुत्या तत्त्वज्ञानस्य मुक्तिसामान्यं प्रति हेतुत्वं प्रतिपादितम्‌; तच्च काशीमरणस्य 
मुक्तिहेतुत्वे न संभवति | काशीमरणजन्यमुक्तौ तत्त्वज्ञानस्य व्यभिचारप्रसङ्गात्‌ । 
अतः काशीमरणस्य न मुक्तिजनकत्वम्‌, अपि तु तत्त्वज्ञानद्वारा मुक्तिप्रयोजकत्वमेव 
इति ग्रन्थकृतां तत्रत्यपश्चम्याः प्रयोजकत्वपरत्वोपवर्णनम्‌; न तु कारणस्य 
कार्यतानवच्छेदकत्वात्‌ तथा उपवर्णनम्‌ इति चेत्‌ - 

अस्तु कारणस्य कार्यताबच्छेदकत्वम्‌, अस्तु च पूर्वोक्तरीत्या 
मङ्गलजन्यविश्नध्वंसविशिष्टसमाप्तित्वस्य कार्यतावच्छेदकत्वेन नास्तिकशरीरे 
व्यभिचारवारणम्‌ | एवमपि भोगादिनाइयविग्रध्वंसपूर्वकसमापौ क्कृप्तनियतपूर्ववृत्तिताकेन 
ध्वंसेनैव मङ्गलस्थलीयसमास्युपपत्तेः मङ्गलस्य अन्यथासिद्वत्वं दुर्वारमेव । 


न च - व्यापारेण व्यापारिणः न अन्यथासिद्धिः इति - वाच्यम्‌ | यत्र 
व्यापारिणः प्रमाणबोधितकारणतानिर्वाहाय व्यापारः कल्प्यते - यथा यागस्य 
स्वर्गहेतुता!निर्वाहार्थम्‌ अपूर्वं - तत्रैव व्यापारेण व्यापारिणः न अन्यथासिद्धिः । 
अत एव काझीमरणस्य तत्त्वज्ञानेन मुक्तौ अन्यथासिद्धत्वात्‌ प्रयोजकत्वपरतया 
श्रुतिसमर्थनं सङ्गच्छते || 

राजीवोहासः 

अथ इत्यादि । यदि कारणत्वं पञ्च्म्यर्थः स्यात्‌, तर्हि मुक्तिं प्रति काशीमरणं 
कारणम्‌ इति कार्यकारणभावः स्यात्‌ । स च अयुक्तः । “तमेव विदित्वा अति 
मृत्युम्‌ एति’” इति श्रुतौ तत्त्वज्ञानस्य मुक्तिसामान्यं प्रति कारणत्वं प्रतिपादितम्‌ | 
काझीमरणस्यापि मुक्तिकारणत्वाङ्गीकारे काशीमरणजन्यमुक्तौ तत्त्वज्ञानं विनापि 
जायमानायां व्यतिरेकव्यभिचारात्‌ तत्त्वज्ञानस्य मुक्तिसामान्यं प्रति कारणत्वं न 
संभवति इति तत्प्रतिपादकश्रुतिविरोधः । तत्परिहाराय ““काशीमरणातू मुक्तिः'' 
इत्यत्र पञ्चम्याः प्रयोजकत्वम्‌ अर्थः, न तु कारणत्वम्‌; प्रयोजकत्वं च 
कारणकारणत्वम्‌; तेन काझीमरणं तत्त्वज्ञानद्वारा मुक्तिहेतुः इत्यभिप्रायेणैव प्राचीनैः 

““काशीमरणातू मुक्ति?” इत्यत्र पञ्चम्याः प्रयोजकत्वार्थकत्वम्‌ उक्तम्‌, न तु 
कारणस्य कार्यतावच्छेदकप्रवेशः स्यात्‌ इति भयात्‌ इति चेत्‌ - 

भवतु नाम कारणस्यापि कार्यतावच्छेदके प्रवेशः; भवतु च पूर्वोक्तरीत्या 
मङ्गलजन्यविघ्नध्वंसविरिष्टसमाप्तित्वावच्छिन्नं प्रति मङ्गलं कारणम्‌ इति 

1. निर्वाहार्थम्‌ अपूर्वम्‌ इति। अपूर्वनिष्ठकारणत्वम्‌ इत्यर्थः। (सु.) 

कार्यकारणभावः; तदनुसारेण नास्तिकदारीरे व्यभिचारवारणम्‌ । एवम्‌ अपि 
भोगजन्यवि्नध्वंसपूर्वकनास्तिकसमाप्तौ अवदयक्कृप्तनियतपूर्ववर्तिना विद्नध्वंसेनैव 
मङ्गलस्थलीयसमाप्तेरपि उत्पत्तेः उपपत्तौ अन्यथासिद्धत्वात्‌ मङ्गलं न समाप्तिं प्रति 
कारणम्‌ । 


ननु मङ्गलस्य विद्नध्वंसद्वारा समाप्तिसाधनत्वात्‌ विप्रध्वंसः व्यापारः भवति । 
व्यापारेण व्यापारवतः अन्यथासिद्धत्वं न शास्त्रकारसंमतम्‌ | तथा सति अपूर्वद्वारा 
यागादेः स्वर्गसाधनत्वं न स्यात्‌ | अवइयक्कृप्तपूर्ववर्तिना अपूर्वेणैव स्वर्गस्य संभवे 
तद्धिन्नस्य यागस्य अन्यथासिद्वत्वात्‌ । तथा च मङ्गलस्य कथम्‌ अन्यथासिद्धत्वम्‌ 
इति आशङ्कते - न च व्यापारेण इति । 


समाधत्ते - यत्र व्यापारिण इति । यत्र व्यापारवतः कारणत्वं प्रमाणेन 
बोधितं निर्वोढुं व्यापारस्य कारणत्वं कल्प्यते, तत्रैव व्यापारेण व्यापारिणः न 
अन्यथासिद्धिः | यथा - ` “यजेत स्वर्गकामः'' इति श्रुत्या यागस्य स्वर्गसाधनत्वं 
बोधितम्‌ | त्च क्षणध्वंसिनः यागस्य नोपपद्यत इति श्रुतिबोधितस्य यागनिष्ठकारणत्वस्य 
निर्वाहाय ''अपूर्वद्वारा यागः स्वर्गकारणम्‌'' इत्येवं व्यापारतया अपूर्वं कल्प्यते । 
तत्र व्यापारेण - अपूर्वेण यागस्य न अन्यथासिद्वत्वम्‌ | तथा सति यागस्य 
अकारणत्वेन तन्निष्ठकारणत्वनिर्वाहकस्य अपूर्वस्यैव असिद्धेः | अत एव काञीमरणस्य 
तत्त्वज्ञानद्वारा मुक्तिहेतुत्वेऽपि तत्त्वज्ञानस्य काशीमरणनिष्ठमुक्तिकारणत्वनिर्वा हार्थ 
मुक्तिहेतुत्वं न कल्प्यते | ““तमेव विदित्वा’’ इति श्रुत्यन्तरेण तत्त्वज्ञानस्य 
मुक्तिहेतुत्वावगमात्‌ । तथा च तत्र व्यापारेण तत्त्वज्ञानेन अन्यथासिद्धत्वात्‌ 
काशीमरणं मुक्तिकारणं न भवति इति कारणत्वस्य बाधात्‌ ““काशीमरणात्‌ मुक्तिः’ 
इत्यत्र पञ्चम्याः प्रयोजकत्वार्थकत्वं प्राचीनैः उपवर्णितम्‌ । प्रकृते च मङ्गलनिष्ठसमासति- 
कारणत्वनिर्वाहार्थं विभ्नध्वंसस्य समाप्तिहेतुत्वं न कल्प्यते | किन्तु कार्यसामान्ये 
प्रतिबन्धकाभावस्य हेतुतया मङ्गलस्य कारणत्वं विनापि विश्नध्वंसस्य 

प्रतिबन्धकाभावविधया कारणत्वं क्रुप्तम्‌ इति अवएयक्कृप्तनियतपूर्ववर्तिना विप्रध्वंसेनैव 
समाप्तिसंभवे तद्धिन्नस्य मङ्गलस्य अन्यथासिद्धत्वात्‌ मङ्गलस्य समाप्तिकारणत्वं न 
संभवति इति भावः । अत एव इति । व्यापारिणः प्रमाणसिद्धकारणत्वनिर्वाहाय 
व्यापारस्य कारणत्वकल्पनास्थले एव व्यापारेण व्यापारिणः न अन्यथासिद्धि, 
अन्यत्र तु अन्यथासिद्धिः इति स्वीकारादेव इत्यर्थः ।। 


मुक्ताबली 
नव्यास्तु - मङ्गलस्य विद्नध्वंस एव फलम्‌, समास्तिस्तु बुद्धिप्रतिभादि- 
कारणकलापात्‌ | न च - एवं स्वतःसिद्धविघ्नविरहवता कृतस्य मङ्गलस्य 
निष्फलत्वापत्तिः इति - वाच्यम्‌ | इष्टापत्तेः | बिघ्रशङ्कया तदाचरणात्‌, तथैव 
शिष्टाचारात्‌ । 


न च - तस्य निष्फलत्वे तद्वोधकवेदाप्रामाण्यापत्तिः इति - वाच्यम्‌ | 
सति विघ्ने तन्नाशस्यैव वरेदबोधितत्वात्‌ | अत एव पापश्रमेण कृतस्य प्रायश्चित्तस्य 
निष्फलत्वेऽपि न तद्वोधकवेदाप्रामाण्यम्‌ | 

मङ्गलं च विग्नध्वंसविरोषे कारणम्‌ | विप्नध्वंसविशेषे च विनायकस्तवपाठादि । 
letra विघ्रात्यन्ताभाव एव समाप्तिसाधनम्‌, प्रतिबन्धकसंसर्गाभावस्यैव 
कार्यजनकत्वात्‌ | इत्थं च नास्तिकादीनां ग्रन्थेषु जन्मान्तरीयमङ्गजन्यदुरितध्वंसः, 
स्बतःसिद्धविप्नात्यन्ताभावः वा अस्ति इति न व्यभिचारः इति — आहुः | 

दिनकरी 
प्रकृते च प्रतिबन्धकामावस्य कार्यमात्रे हेतुतायाः मङ्गलकारणतां विनापि 
कुप्ततया, मङ्गलस्य अन्यथासिद्वत्वं दुष्परिहरमेव इति विघ्नध्वंसस्य द्वारत्वम्‌ 
इच्छतां प्राचां मतेऽपि विप्नध्वंसस्य कार्यत्वावश्यकतया ‘विघ्नो मे निवर्तताम्‌'' 
इति कामनया मङ्गलाचरणेन च, विद्नध्वंस एव फलम्‌ इति वदतां चिन्तामणिकृतां 
1. कचिञ्च इति । a” कारः स्वतःसिद्धविश्रविरहवत्वरूपविशेषदयोतकः | (सु). 

मतम्‌ आह - नव्यास्तु इति । “'बिघ्रध्वंस एव'' इति ''एव’'कारेण 
समाप्षिव्यवच्छेदः । फलं- प्रवृत्त्युद्ेश्यम्‌ । ननु समाप्तिः तर्हि आकस्मिकी 
स्यात्‌, अत आह - समासतस्तु इति । बुद्धिः -ज्ञानम्‌, प्रतिभा तद्विशेषः स्पूर्त्याख्य: । 
““प्रतिभादि'' इति ''आदि’'ना विघ्नसंसर्गाभावपरिग्रहः | अनयैव रीत्या 
कारीरीष्टिस्थलेऽपि अवग्रहनिवृत्तिरेव फलम्‌, वृष्टिस्तु स्वकारणादेव इति बोध्यम्‌ | 
एवं - मङ्गलस्य 'विश्नध्वंसं प्रति जनकत्वे | स्वतःसिद्धविध्यविरहवता इति | 
विघ्नात्यन्ताभाववता इत्यर्थः । 


ननु निष्फले प्रवृत्तिरेव कथम्‌? अत आह - विघ्नशड्कया इति | संशय- 
निश्चय-साधारण - विज्ञानमेव प्रवर्तकम्‌ इति भावः | तदाचरणात्‌ - 
मङ्गलाचरणात्‌ | ननु विघ्रसंशये मङ्गलाचरणमेव असिद्धम्‌ इति, तत्राह - ?तथैव 
इति | शिष्टाचारात्‌ इति | विषयतासंबन्धेन मङ्गले इति शेषः | 


ननु निर्वि्नपुरुषानुष्टितमङ्गलस्थले अन्वयव्यभिचारेण वि्नध्बंसं प्रति 

मङ्गलस्य कारणता बाधिता; तथा च बाधितार्थबोधकत्वात्‌ वेदस्य अप्रामाण्यम्‌ 
इति श्रुतेः कारणताबोधकत्वम्‌ “अङ्गीकर्तुः मते शङ्कां निरस्यति - न च इति | 
तस्य - निर्विश्नपुरुषानुष्ठितमङ्गलस्य | तद्वोधक इति । मङ्गलविघ्नध्वंसयोः 
कार्यकारणभावबोधकेत्यर्थः | सति विघ्ने इति । तथा च उपदर्शितस्थले 
प्रतियोगिरूपकारणाभावेन विप्नध्वंसरूप -कार्यानुदयोपपत्तौ कारणतायाः अबाधितत्वन 
न कारणताबाधकवदाप्रामाण्यम्‌ इति भावः | अत एब - नाइां प्रति प्रतियोगिनः 
कारणत्वात्‌ एव | तद्वोधकवेदाप्रामाण्यम्‌ इति । प्रायश्चित्तस्य पापनाशकत्वबाध - 
कवेदाप्रामाण्यम्‌ इत्यर्थः । 

1. विश्रध्वंसं प्रति जनकत्वे इति। सावधारणम्‌ इदम्‌। समाप्तिं प्रति अजनकत्वे इत्वर्थः। (सु). 

2. तथेव इति - विश्नप्रकारकज्ञानमात्रेणेव इत्यर्थः (प्रभा), 


3. शिष्टाचारात्‌ इति - शिष्टानाम-आस्तिकानाम्‌ आचारात्‌-प्रवृत्तेः इत्यर्थः (प्रभा). 
4. अङ्गीकर्तुः मते इति। अनुमितश्रुतेः अबोधकत्वस्यैव स्वयं सिद्धान्तितत्वात्‌ एवम्‌ उक्तिः (सु). 

ननु मङ्गलं न विघ्रध्वंसे कारणम्‌, विनायकस्तवपाठादिजन्यविश्रध्वंसे 
व्यभिचारात्‌, विनायकस्तवस्य एवं मङ्गलत्वेऽपि तदनुकूलकण्ठाभिघातरूपस्य 
तत्पाठस्य मङ्गलत्वाभावात्‌ । न च - पाठकतासंबन्धेन विनायकस्तव एव 
विघ्ननाशकः, स च मङ्गलमेव इति न व्यभिचारः इति - वाच्यम्‌ । “सर्वे fae: 
शर्म यान्ति’' इत्यादिना तत्पाठस्यापि विघ्रनाशकत्वबोधनात्‌, प्रायश्चित्तजन्यविप्रध्वंसे 
व्यभिचारात्‌ च इति, अत आह - मङ्गलं च इति | ''स्तवपाठादिः'' इति 
“'आदि''ना प्रायश्ित्तपरिग्रहः | तथा च मङ्गलस्य स्वसामानाधिकरण्य- 
स्वाव्यवहितोत्तरक्षणोत्पत्तिकत्व - उभय - संबन्धेन मङ्गलविशिष्टविध्रध्वंसत्वं 
विजातीयविश्नध्वंसत्वं वा कार्यतावच्छेदकम्‌ । एवं विनायकस्तबपाठादेः 
उपदर्शितसंबन्धेन विनायकस्तवपाठादिविदिष्टविप्नध्वंसत्वं विजातीयविप्नध्वंसत्वं 
वा कार्यतावच्छेदकम्‌ इति न व्यभिचारः इति भावः । 


ननु बिघ्नध्वंस एव यदि मङ्गलस्य फलम्‌, तदा समास्तिकामस्य मङ्गले 
प्रवृत्तिः न स्यात्‌ | अतः समाप्तिसाधनविग्नध्वंससाधनत्वात्‌ मङ्गले प्रवृत्तिः वाच्या । 
aa न संभवति । स्वतःसिद्धविन्नविरहस्थले व्यभिचारेण विघ्रध्वंसस्य समासि- 
साधनत्वाभावात्‌ इति शङ्कं निरस्यति क्कचित्‌ इति | ननु एवम्‌ अननुगमः | अतः 
अनुगतेन रूपेण कारणत्वे बीजम्‌ आह - 

प्रतिबन्धक इति । संसर्गाभावस्य - संसर्गाभावत्वेन संसर्गाभावस्य । 
तथा च वित्रसंसर्गाभावत्वेन हेतुत्वात्‌ न पूर्वोक्तव्यभिचारः इति भावः । अत्र च 
तत्तद्विप्लाभावत्वेन हेतुता, न तु विघ्राभावकूटत्वेन | अन्यथा विघ्नप्रागभावादीनाम्‌ 
एकत्र असंभवेन समाप्तिः न स्यात्‌ इति बोध्यम्‌ | | 

यत्र च मङ्गलं विनापि समाप्तिः, तत्र विघ्नध्वंसाभाववति समापेः दर्शनात्‌ 
व्यतिरेकन्यभिचारम्‌ आशङ्कय निषेधति - इत्थं च इति । दुरितध्वंसकल्पने 
तज्जनकीभूतमङ्गलकल्पने च गौरवात्‌ आह - स्वतः सिद्ध इति | यत्र च मङ्गले 

सत्यपि न समाप्तिः, तत्र मङ्गलात्‌ विप्नध्वंसः भवत्येव, समाप्यभावस्तु विप्नभूयस्त््वात्‌ 
तन्मङ्कलानन्तरोत्पन्नात्‌ विघ्नात्‌ वा इति अवधेयम्‌ । 


अथ समाप्तिविघ्रध्वंसयो; आकाशात्मनिष्ठयोः कथं कार्यकारणभावः इति 
चेत्‌, उच्यते - स्वप्रतियोगिप्रयोजकत्वसंबन्धेन चरमवर्णध्वंसरूपसमाष्तिं प्रति 
विशेषणतासंबन्धेन विघ्नसंसर्गाभावत्वेन हेतुत्वम्‌ इति | 


चस्तुतस्तु - “आहुः'' इत्यनेन सूचिताम्‌ अन्यथासिद्धिं प्रकटयति - 
कचिच्च इति । “'विघ्नात्यन्ताभाव एव'' इति ““एव''कारेण विप्नध्वंसस्य तद्वारक- 
मङ्गलस्य च व्यवच्छेदः | समाप्तिसाधनम्‌ - समाप्यव्यवहितपूर्ववर्तितया निश्चितः । 
तथा च तेनैव मङ्गलस्थलीयसमा्तिनिवहि मङ्गलस्य तज्जन्यविघ्नध्वंसस्य च 
अन्यथासिद्धिः | ध्वंसप्रागभावयोः अत्यन्ताभावेन विरोधे मानाभावात्‌, ध्वंसस्थलेऽपि 
अत्यन्ताभावसत्त्वात्‌ इति भावः । 


ननु अन्योन्याभावभिन्नाभावत्वेनेव लाघवात्‌ हेतुता अस्तु, अत आह- 
प्रतिबन्धकसंसर्ग इति । प्रतिबन्धकसत्त्वेऽपि संबन्धान्तरावच्छिन्नाभावस्य 
सत्त्वात्‌ कारयोत्पादवारणाय 'तत्तत्संसर्गावच्छिन्नप्रतियोगिताकाभावत्वेनैव हेतुत्वस्य 
वाच्यत्वेन न ध्वंसस्य हेतुता, तस्य संसर्गावच्छिन्नत्वे मानाभावात्‌ इति भावः । 
दुरितध्वंसः-दुरितध्वंससामग्रीप्रयुक्तः | स्वतः सिद्धः- दुरितकारणाभावप्रयुक्तः | 
एतेन विप्नध्वंसस्य तदत्यन्ताभावस्य वा समास्तिहेतुताविचारस्य अप्रकृततया 
तङ्ग्यवस्थापने प्रकृतानुपयोगः | एवं प्रतिबन्धकाभावकूटस्य हेतुत्वे अतीताना- 
गतप्रागभावध्वंसयोः युगपदेव एकदा अवस्थानासंभवेन कूटाप्रसिद्धिः, पूवोक्तरीत्या 
तत्तत्संसर्गावच्छिन्नप्रतियोगिताकत्वस्य प्रतिबन्धकाभावविेषणत्वेन ध्वंसप्रागभावयोः 


1. तत्तत्संसर्गावच्छिन्न इति। ““प्रतिबन्धकसंसर्गाभावस्य'' इति पदस्य प्रतिबन्धकस्य संसर्गेण 
अभावः इति विग्रहः इति भावः। प्राचीनमते तु अगत्या तादात्म्यानवच्छिनन- प्रतोगिताकाभावे 
संसर्गाभावपदं पारिभाषिकम्‌ - (सु). 


2. दुरितध्वंससामग्रीप्रयुक्त इति। विघ्नात्यन्ताभावः इति शेषः (सु). 

असंग्रहश्व इति दूषणानि निरस्तानि । उक्तरीत्या प्रतिबन्धकात्यन्ताभावस्यैव 
कार्यमात्रे हेतुत्वात्‌ इति ।। 
राजीबोछ्लासः 
बिश्लध्वंसस्य द्वारत्वम्‌ इच्छताम्‌ इति । मङ्गलस्य समाप्तिः फलम्‌, 
विप्रध्वंसः द्वारम्‌ इति इच्छतां प्राचां मतेऽपि विश्नध्वंसस्य मङ्गलकार्यत्वम्‌ आवश्यकम्‌ । 
तथा च समाप्तौ विप्नध्वंसे च उभयत्र मङ्गलकार्यत्वकल्पनापेक्षया लाघवात्‌ विद्नध्वंसे 
एव मङ्गलकार्यत्वं कल्पनीयम्‌ | अतः मङ्गलस्य विद्नध्वंस एव फलम्‌, न समाप्तिः | 


ननु मङ्गलस्य विप्रध्वंसकामनया अननुष्ठानात्‌ कथं मङ्गलफलत्वं विप्रध्वंसस्य । 
यस्य यत्फलत्वं तस्य तत्कामनया अनुष्ठानम्‌ आवश्यकम्‌ इति व्याप्तेः इति चेत्‌, 
न - “'विघ्लो मे निवर्तताम्‌'' इति कामनया रिष्टः मङ्गलाचरणात्‌ । तथा च 
मङ्गलस्य विघ्रध्वंस एव फलम्‌ इति नवीनाः | तन्मतम्‌ उपन्यस्यति - नव्यास्तु 
इत्यादिना । 


ननु विश्नध्बंस एव मङ्गलस्य फलम्‌ इति मूळोक्तिः अयुक्ता | फलपदस्य 
जन्यार्थकतया मङ्गळध्वंसस्यापि मङ्गळजन्यत्वात्‌ 'एव' कारासङ्गतेः इत्याशङ्कां 
निराकुर्वन्‌ फलपदं व्याचष्टे - फलं - प्रवृतत्युद्देशयम्‌ इति | तथा च मङ्गलध्वंसस्य 
मङ्गलजन्यत्वेऽपि मङ्गलानुकूलप्रृत्तु्दयत्वं नास्ति इति TET प्रवृत्त्युदेश्यत्वम्‌ 
अस्ति | अतः मङ्गलस्य विद्नध्वंस एव प्रवृत्त्युद्देश्यम्‌ इत्युक्ती न काचित्‌ अनुपपत्तिः 
इति भावः । 


ननु समाप्तिः तहि इति । मङ्गलस्य यदि विञ्नध्वंसः फलम्‌, समाप्तिः न 
फलम्‌, तदा समाप्तिः आकस्मिकी स्यात्‌ - निर्हेतुका स्यात्‌ इति आशङ्कय समाप्ति 
ुद्धिप्रतिभादिकारणकलापजन्यतया न निर्हेतुका ; मङ्गलहेतुका न भवति इत्पत्रैव 


नव्यानाम्‌ आग्रहः इति समाधानम्‌ आह इत्यर्थः | 

ननु एवं कारीरियागस्यापि वृष्टिः फलं न स्यात्‌ । यागेन प्रतिबन्धकस्य 
अवग्रहस्य निवृत्तौ स्वकारणादेव वृष्टिसंभवात्‌ इत्याशङ्काम्‌ इष्टापत्त्या परिहरति - 
अनयैव रीत्या इति । अवग्रहः - वृष्टिप्रतिबन्धकः दुरितविशेषः । 


ननु निर्वि्नपुरुघानुष्टित इत्यादि । मङ्गलस्य विप्नध्वंसः फलम्‌ इति 
नवीनमते यस्य पुरुषस्य विद्रात्यन्ताभावः स्वतःसिद्धः, तेन अनुष्ठितस्य मङ्गलस्य 
निष्फलत्वं स्यात्‌, विघ्ने सत्येव तदध्वंसरूपस्य फलस्य संभवात्‌ इत्याशङ्कय 
इष्टापत्तेः इति समाधाय स्वतः- सिद्धविघ्नविरहवता कृतस्य मङ्गलस्य निष्फलत्वे 
सति कथं निष्फले मङ्गले प्रवृत्तिः इति पुनः आशङ्कय ' 'विघ्नशङ्या तदाचरणात्‌, 
तथैब शिष्टाचारात्‌’’ इति समाहितं मूले । एतावता स्वतःसिद्वात्यन्ता- 
भाववत्पुरुषानुष्ठितमङ्गलस्थले मङ्गलसत्त्वेऽपि विद्नध्वंसरूपस्य कार्यस्य अनुत्पत्त्या 
अन्वयब्यभिचारः दुष्परिहरः | एवं च अन्वयव्यभिचारेण मङ्गलस्य विप्नध्वंस- 
कारणत्वं बाधितम्‌ | अतः ''विप्नध्वंसकामः मङ्गलम्‌ आचरेत'' इति श्रुतेः विप्रध्वंस - 
कारणत्वरूपबाधितार्थबोधकतया अप्रामाण्यम्‌ इति आशङ्कां निरस्यति मूले इत्यर्थः । 

तथा च उपदर्शितस्थले इति । “सति fan तन्नाशस्यैव वेदबोधितत्वात्‌'' 
इति मूलोक्तं न युक्तम्‌ । “स्वर्गकामः यजेत” इत्यादौ यागस्य स्वर्गसाधनत्वमेव 
यथा विध्यर्थः, तथा “*विघ्नध्वंसकामः मङ्गलमाचरेत’' इत्यादावपि वित्नध्वंसकारणत्वमेव 
विध्यर्थः, न तु सति fan विग्नध्वंसकारणत्वम्‌ इति; ““सति fay’ इत्यंशवाचकस्य 
पदस्य श्रुती अभावात्‌ इति आइङ्कपरिहारार्थं ‘aura’ इति ग्रन्थः | स्व- 
स्वेतरयावत्कारणसत्त्वे स्वसत्त्वे यदि कार्यानुत्पत्तिः तदैव अन्वयन्यभिचारः | 
अन्यथा केवलदण्डसत्त्वे घटस्य अनुत्पत्त्या अन्वयव्यभिचारेण दण्डस्यापि घटकारणत्वं 
न स्यात्‌ | विश्नध्वंसस्य मङ्गलं यथा कारणम्‌, तथा प्रतियोगिरूपः विघ्नोऽपि 
कारणम्‌ । प्रतियोगितासंबन्धेन ध्वंसं प्रति तादात्म्यसंबन्धेन प्रतियोगिनः कारणत्वात्‌ । 
तथा च स्वतःसिद्धविघ्नात्यन्ताभावस्थले स्वस्य मङ्गलस्य सत्त्वेऽपि स्वेतरस्य 

विघ्नरूपकारणस्य अभावात्‌ विद्नध्वंसः न जायते | एवं च स्व -स्वेतरयावत्कारण- 
सत्त्वप्रयुक्तकार्यानुत्पत्तिरूपस्य अन्वयव्यभिचारस्य अभावात्‌ मङ्गले विद्नध्वं- 
सकारणत्वम्‌ अबाधितमेव इति तद्वोधकवेदस्य अप्रामाण्यं न भवति इति भावः | 


प्रायश्चित्तस्य इति । येन पुरुषेण पापं कृतम्‌, तेन पुरुषेण पापनाशफलकं 
प्रायश्चित्तं कर्तव्यम्‌ इति शास्रं बोधयति | कश्चित्‌ स्वत एव पापरहितः पापञाङ्कया 
प्रायश्चित्तं करोति । तत्र प्रायश्चित्तसत्त्वेऽपि पापनाशरूपफलानुत्पत्त्या अन्वयव्य- 
भिचारातू प्रायश्चित्तस्य पापनाशकारणत्वं बाधितम्‌ इति तद्वोधकवेदाप्रामाण्यशञङ्कापि 
उक्तरीत्यैव परिहर्तव्या | नाश प्रति प्रतियोगिनः कारणतया सति पापे पापनाश 
एव प्रायश्चित्तस्य फलम्‌ | 


ननु मङ्गलं न विप्नध्वंसे कारणम्‌ इत्यादि | मङ्गलं विनापि विनायकस्तोत्र- 
पाठादिना जायमाने वि्नध्वंसे व्यतिरेकव्यभिचारात्‌ मङ्गलं न विप्नध्वंसे कारणम्‌ | 
यदि च विनायकोत्कर्षप्रकारकज्ञानस्य तज्जनकशब्दरूपस्य वा विनायकस्तोत्रस्य 
मङ्गलत्वेन विघ्ननाञकत्वेऽपि तदनुकूलकण्ठताल्वाद्यभिघातरूपपाठस्य विघ्ननाशकत्वे 
प्रमाणाभावः । न च - (“सर्वे विघ्नाः शमं यान्ति गणेशस्तवपाठतः'' इति वचनेन 
पाठस्य विघ्रनाहकत्वम्‌ अव्याहतम्‌ इति - वाच्यम्‌ । ''गणेरास्तवपाठतः'' इति 
वचनेन ''कृदभिहितः भावः द्रव्यवत्‌ प्रकाशते'' इति अनुशासनबलात्‌ पठितस्तोत्रस्यैव 
afte’ प्रत्ययेन हेतुत्वप्रतिपादनात्‌ कण्ठताल्वाद्यभिघातस्य विश्लनाशकत्वे 
प्रमाणाभावः इति आलोच्यते, तदा प्रायश्चित्तजन्यविश्ननारी व्यतिरेकव्यभिचारः 
दुर्वारः इति, अत आह - मङ्गलं च इति इति भावः | तथा च मङ्गलस्य इति | 
मङ्गलबत्‌ विनायकस्तवपाठस्य विच्नध्वंसहेतुत्वे प्रसक्तः व्यतिरेकव्यभिचारः 
‘ 'मङ्गलविदिष्टविप्नध्वंसं प्रति मङ्गलं कारणम्‌, न वि्नध्वंससामान्यं प्रति'' इति 
स्वीकारेण वारणीयः । विश्नध्वंसे मङ्गलवैरिष्ट्यं च स्वसामानाधिकरण्य- 
स्वाव्यवहितोत्तरक्षणोत्पत्तिकत्वोभयसंबन्धेन | विनायकस्तवपाठजन्यः विद्नध्वंसः 

उक्तोभयसंबन्धेन मङ्गलविशिष्टः न भवति इति तस्य मङ्गलविरिष्टविघ्रध्वं - 
सत्वरूपकार्यतावच्छेदकानाक्रान्ततया न व्यतिरेकब्यभिचारः | 
एवम्‌ इति | स्वसामानाधिकरण्यस्वाव्यवहितोत्तरक्षणोत्पत्तिकत्वोभयसंबन्धेन 


विनायकस्तवपाठविरिष्टविप्नध्वंसत्वावच्छिन्नं प्रति विनायकस्तवपाठः कारणम्‌ | 
अतः विनायकस्तवपाठं विनापि मङ्गलात्‌ विप्नध्वंसोत्पत्त्या व्यतिरेकव्यभिचारण 


विनायकस्तवपाठस्य कथं विश्नध्वंसहेतुत्वम्‌ इति शङ्कायाः नावकाशः इति भावः | 


ननु विघ्नध्वंस एब इति । मङ्गलस्य यदि विघ्नध्वंस एव फलं स्यात्‌, तदा 
ग्रन्थसमास्तिकामस्य मङ्गले प्रवृत्तिः न स्यात्‌ । यत्‌ यस्य फलं भवति, तदिच्छोरेव 
तत्र प्रवृत्तिः इति नियमात्‌ । अतः समाप्तिकामस्य मङ्गले प्रवृत्त्युत्पादनार्थं 
समाप्तिसाधनविप्नध्वंससाधनत्वं मङ्गले वक्तव्यम्‌ | तथा सति वि्नध्वंसवत्‌ 
तट्ठारकसमाप्तेरपि मङ्गलफलत्वात्‌ समाप्तिकामस्य मङ्गले प्रवृत्तिः निर्वहति | यथा 
तृ्तिकामस्य तृप्तिसाधनीभूतोदनसाधने पाके प्रवृत्तिः तद्वत्‌ | विद्नध्वंसस्य समाप्तिसाधनत्वं 
तु न संभवति | स्वतःसिद्धविप्नात्यन्ताभावस्थले विद्नध्वंसं विनापि समाप्तेः उत्पत्या 
व्यतिरेकव्यभिचारातू इति आइाङ्कां निराकरोति इति भावः | 


निरासप्रकारस्तु - समाप्तं प्रति सर्वत्र विग्नध्वंसः न कारणम्‌ | उक्तरीत्या 
व्यतिरिकव्यभिचारात्‌ | किन्तु कचित्‌ विघ्नध्वंसः, क्कचिच्च विद्नात्यन्ताभावः समासिँ 
प्रति कारणम्‌ | स्वतःसिद्धविन्नविरहस्थले विघ्नात्यन्ताभावः समाप्तिं प्रति साधनम्‌ । 
अन्यत्र वि्नध्वंसः कारणम्‌ | एवं सति विच्नात्यन्ताभावत्वेन विश्नध्वंसत्वेन च 
समासप्तिकारणत्वे एकरूपेण कारणत्वं न संभवति | भिन्नरूपेण कारणत्वे च यत्र 
विघ्रध्वंसात्‌ समाप्ति: तत्र विघ्रात्यन्ताभावस्य व्यतिरेकब्यभिचारः | यत्र 
विघ्रात्यन्ताभावात्‌ समाप्ति: तत्र विप्नध्वंसस्य व्यतिरेकव्यभिचारः | एवं च उभयोरपि 
कारणत्वं न संभवति इति पुनः Wed - ननु एवम्‌ अननुगम इति | अतः 
इति । अननुगमवारणाय इत्यर्थः | संसर्गाभावस्य इति । विश्नप्रतियोगिक- 

संसर्गाभावत्वेन अनुगतरूपेण विश्नसंसर्गाभावस्य हेतुत्वात्‌ न व्यतिरेक- 
व्यभिचारः । 


ननु विप्नसंसर्गाभावत्वेन रूपेण तत्तद्विप्नाभावानां हेतुत्वे यत्किश्रिद्विप्रसत्त्वे 
विप्नान्तरप्रतियोगिकसंसर्गाभावस्य सत्त्वेन समा्ापत्तिः | विघ्नत्वावच्छिन्नप्रतियो- 
गिताकसंसर्गाभावत्वेन हेतुत्वे विद्नध्वंसविग्नप्रागभावयोः समाहिहेतुत्वं न स्यात्‌ । 
ध्वंसप्रागभावयोः सामान्यधर्मावच्छिन्नप्रतियोताकत्वानङ्गीकारात्‌ । यदि तु 
विश्नप्रतियोगिकसंसर्गाभावसमुदायत्वेन रूपेण हेतुता, तदा विश्नप्रतियोगिकसं- 
सर्गाभावानां विग्नध्वंसविश्नप्रागभावादीनाम्‌ एककाले एकत्र असत्त्वेन विग्नसंसर्गाभाव- 
कूटस्य एकत्र असंभवात्‌ कूटत्वेन रूपेण कारणत्वस्य अयोगात्‌ इति APTS 
परिहरति - अत्र च इति । तत्तद्विप्नप्रतियोगिकसंसर्गाभावत्वेन रूपेण हेतुत्वाङ्गीकारात्‌ 
न कोऽपि दोषः इति-भावः | 

यत्र च इति । यत्र मङ्गलं विनापि समाप्तिः, तत्र विघ्ननाशञकमङ्गलासत्त्वेन 
विद्नस्यैव सत्त्वात्‌ तत्तद्विघ्नप्रतियोगिकस्य कस्यापि संसर्गाभावस्य असत्त्वेन 
विघ्रसंसर्गाभावं विनैव समाप्तेः उत्पत्त्या व्यतिरेकव्यभिचारः इति आशङ्क्य समाधत्ते 
- इत्थं च इति ग्रन्थेन इति भावः | विघ्रध्वंसाभाववति इत्यस्य विप्नसंसर्गाभावसा- 
मान्याभाववति इत्यर्थः | यथाश्रुते विप्नध्वंसाभाववत्यपि विघ्नात्यन्ताभावसंभवेन 
विप्नसंसर्गाभावत्वेन हेतुत्वे व्यतिरेकव्यभिचारशङ्कयाः अनुत्थितेः | 

व्यभिचारशङ्कापरिहारः तु - मङ्गलं विना समास्तिस्थले जन्मान्तरीयमङ्गलजन्यः 
विद्नध्वंसरूपः विघ्नसंसर्गाभावः अस्ति | अथ वा स्वतःसिद्धवि्नात्यन्ताभावरूपः 
विघ्रसंसर्गाभावः अस्ति । तथा च विघ्रसंसर्गाभावं विना समाप्तेः अनुत्पत्त्या न 
व्यतिरेकव्यभिचारः इति भावः | | 

ननु यत्र सत्यपि मङ्गले समाप्तिः न दृस्यते, तत्र मङ्गलात्‌ विश्लध्वंस एव न 
जातः इति अव्यम्‌ अङ्गीकरणीयम्‌ । अन्यथा तत्तद्विप्रसंसर्गाभावानां सत्त्वेन 

समाप्तिविरहस्य उपपादयितुम्‌ अशक्यत्वात्‌ । तथा च मङ्गलसत्त्वेऽपि विघ्रध्वंसस्य 
अनुत्पत्या अन्वयव्यभिचारेण मङ्गलस्य विश्नध्वंसकारणत्वं न शक्यते वक्तुम्‌ 
इत्याझङ्कं निराकरोति - यत्र च मङ्गले इति | तथा च यत्र मङ्गले सत्यपि न 
समाप्तिः, तत्र मङ्गलात्‌ विघ्रध्वंसः भवत्येव | अतः अन्वयव्यभिचाराभावात्‌ मङ्गलस्य 
विप्नध्वंसकारणत्वं शक्यते वत्तुम्‌ । विद्नध्वंसे सत्यपि समाध्यभावस्तु विघ्नबाहुल्यात्‌ 
मङ्गलानन्तरम्‌ उत्पन्नात्‌ विष्नाद्वा इति न अनुपपत्तिः | 


तन्मङ्लानन्तरोत्पन्नात्‌ rare इति । इदं च नतिनुत्यादिसाधारणं 
मङ्गलत्वम्‌ अनुगतं कारणतावच्छेदकम्‌ इति अभिप्रत्य । नतित्वादिना 
विजातीयविग्नध्वंसत्वादिना च नानाकार्यकारणभावपक्षे एकमङ्गलसत्त्वेऽपि तदनाइयस्य 
एकस्य विद्नस्य पूर्वं सत्त्वे व्यभिचारवारणात्‌ ““अनन्तरोत्पन्न'' इति पक्षान्तरानुसरणं 
व्यर्थमापद्येत इति ध्येयम्‌ | वस्तुतस्तु - अत्रत्य '“वा' "कार; व्यवस्थितविकल्पबोधकः | 
नानाविधमङ्गलनाइयनानाजातीयविक्नस्थलानुरोधेन विप्नभूयस्त्वोक्तिः । यत्र 
सकलविधानि मङ्गलानि कृतानि, समास्तिश्च न जाता तत्र आह - मङ्गलानन्तर 
इति । स्पष्टश्व इदं “समाध्यभावश्च कचित्‌ प्राचीनविघ्नभूयस्त्वात्‌, कचित्‌ 
मङ्गलानन्तरोत्पन्नविघ्नात्‌, कचित्‌ लोकावगतकारणाभावात्‌’' इति मणिपझै । 


अथ समाप्तिविघ्नध्बंसयोः इति | चरमवर्णध्वंसरूपा समाप्तिः आकाशनिष्ठा । 
ध्वंसप्रागभावयोः स्वप्रतियोगिसमवायिकारणवृत्तित्वात्‌ । विप्नध्वंसस्तु आत्मनिष्ठः । 
दुरितरूपं विघ्न प्रति आत्मनः समवायिकारणत्वात्‌, तद्ध्वंसस्य आत्मनिष्ठत्वात्‌ । 
तथा च समा्तिविप्नध्वंसयोः एकाधिकरणवृत्तित्वविरहात्‌ कथं कार्यकारणभावः 
इति चेत्‌, उच्यते - स्वप्रतियोगिचरमवर्णानुकूलकृतिमत्त्वसंबन्धेन चरमवर्णध्वंसरूप- 
समाप्ति प्रति देशिकविशेषणतासंबन्धेन विप्नसंसर्गाभावः कारणम्‌ इति कार्यकारणभावः | 
स्वं - चरमवर्णध्बंसः | स्वप्रतियोगी-चरमवर्णः | तदनुकूलकृतिमत्त्वम्‌ आत्मनि 
अस्ति | एवं स्वरूपसंबन्धेन विघ्नसंसर्गाभावः आत्मनि अस्ति इति कार्यकारणयोः 
आत्मनिष्ठत्वम्‌ इति भावः । 


ननु मङ्गलं न बिघ्नध्वंसे कारणम्‌, विनायकस्तवपाठादिजन्यविश्रध्वंसे 
व्यभिचारात्‌, विनायकस्तवस्य एवं मङ्गलत्वेऽपि तदनुकूलकण्ठाभिघातरूपस्य 
तत्पाठस्य मङ्गलत्वाभावात्‌ । न च - पाठकतासंबन्धेन विनायकस्तव एव 
विघ्रनाशकः, स च मङ्गलमेव इति न व्यभिचारः इति - वाच्यम्‌ । “सर्वे विप्नाः 
झमं यान्ति’' इत्यादिना तत्पाठस्यापि विघ्ननाशकत्वबोधनात्‌, प्रायश्चित्तजन्यविद्नध्वंसे 
व्यभिचारात्‌ च इति, अत आह - मङ्गलं च इति । ''स्तवपाठादिः'? इति 
((आदि''ना प्रायश्चित्तपरिग्रहः | तथा च मङ्गलस्य स्वसामानाधिकरण्य- 
स्वाव्यवहितोत्तरक्षणोत्पत्तिकत्व - उभय - संबन्धेन मङ्गलविरिष्टविष्नध्वंसत्वं 
विजातीयविच्नध्वंसत्वं वा कार्यतावच्छेदकम्‌ । एवं विनायकस्तवपाठादेः 
उपदर्शितसंबन्धेन विनायकस्तवपाठादिविदिष्टविप्नध्वंसत्वं विजातीयवि्नध्वंसत्वं 
वा कार्यतावच्छेदकम्‌ इति न व्यभिचारः इति भावः । 


ननु faa एब यदि मङ्गलस्य फलम्‌, तदा समाप्तिकामस्य मङ्गले 
प्रवृत्तिः न स्यात्‌ | अतः समाप्तिसाधनविग्नध्वंससाधनत्वात्‌ मङ्गले प्रवृत्तिः वाच्या । 
तच्च न संभवति । स्वतःसिद्धविन्नविरहस्थले व्यभिचारेण विघ्नध्वंसस्य समाप्ति- 
साधनत्वाभावात्‌ इति शङ्का निरस्यति क्कचित्‌ इति | ननु एवम्‌ अननुगमः | अतः 
अनुगतेन रूपेण कारणत्वे बीजम्‌ आह - 

प्रतिबन्धक इति । संसर्गाभावस्य - संसर्गाभावत्वेन संसर्गाभावस्य । 
तथा च विद्नसंसर्गाभावत्वेन हेतुत्वात्‌ न पूर्वोक्तव्यभिचारः इति भावः । अत्र च 
तत्तद्विघ्राभावत्वेन हेतुता, न तु विघ्राभावकूटत्वेन | अन्यथा विभ्नप्रागभावादीनाम्‌ 
एकत्र असंभवेन समाप्तिः न स्यात्‌ इति बोध्यम्‌ | | 

यत्र च मङ्गलं विनापि समाप्तिः, तत्र विघ्रध्वंसाभाववति समाप्तेः दर्शनात्‌ 
व्यतिरेकन्यभिचारम्‌ amet निषेधति - इत्थं च इति । दुरितध्वंसकल्पने 
तज्जनकीभूतमङ्गलकल्पने च गौरवात्‌ आह - स्वतः सिद्ध इति | यत्र च मङ्गले 

सत्यपि न समाप्तिः, तत्र मङ्गलात्‌ विप्नध्वंसः भवत्येव, समाप्यभावस्तु विप्नभूयस्त्वात्‌ 
तन्मङ्कलानन्तरोत्पन्नात्‌ बिघ्रात्‌ बा इति अवधेयम्‌ । 


अथ समाप्तिविध्रध्वंसयो; आकाञात्मनिष्ठयोः कथं कार्यकारणभावः इति 
चेत्‌, उच्यते - स्वप्रतियोगिप्रयोजकत्वसंबन्धेन चरमवर्णध्वंसरूपसमाप्ति प्रति 
विशेषणतासंबन्धेन विघ्नसंसर्गाभावत्वेन हेतुत्वम्‌ इति | 


वस्तुतस्तु - “आहः”” इत्यनेन सूचिताम्‌ अन्यथासिद्धि प्रकटयति - 
where इति | “'विघ्नात्यन्ताभाव एव'” इति ““एव' 'कारेण विप्नध्वंसस्य तद्वारक- 
मङ्गलस्य च व्यवच्छेदः | समाप्तिसाधनम्‌ - समाष्यव्यवहितपूर्ववर्तितया निश्चितः | 
तथा च तेनैव मङ्गलस्थलीयसमाप्तिनिवहि मङ्गलस्य तज्जन्यविघ्नध्वंसस्य च 
अन्यथासिद्धिः | ध्वंसप्रागभावयोः अत्यन्ताभावेन विरोधे मानाभावात्‌, ध्वंसस्थलेऽपि 
अत्यन्ताभावसत्त्वात्‌ इति भावः । 


ननु अन्योन्याभावभिन्नाभावत्वेनैव लाघवात्‌ हेतुता अस्तु, अत आह- 
प्रतिबन्धकसंसर्ग इति | प्रतिबन्धकसत्त्वेऽपि संबन्धान्तरावच्छिन्नाभावस्य 
सत्त्वात्‌ कार्योत्पादवारणाय 'तत्तत्संसर्गवच्छिन्नप्रतियोगिताकाभावत्वेनैव हेतुत्वस्य 
वाच्यत्वेन न ध्वंसस्य हेतुता, तस्य संसर्गावच्छिन्नत्वे मानाभावात्‌ इति भावः | 
दुरितध्वंसः-'दुरितध्बंससामग्रीप्रयुक्तः | स्वतः सिद्धः- दुरितकारणाभावप्रयुक्तः । 
एतेन विप्नध्वंसस्य तदत्यन्ताभावस्य वा समाष्तिहेतुताविचारस्य अप्रकृततया 
तक्ग्यवस्थापने प्रकृतानुपयोगः | एवं प्रतिबन्धकाभावकूटस्य हेतुत्वे अतीताना- 
गतप्रागभावध्वंसयोः युगपदेव एकदा अवस्थानासंभवेन कूटाप्रसिद्धिः, पूर्वोक्तरीत्या 
तत्तत्संसर्गावच्छिन्नप्रतियोगिताकत्वस्य प्रतिबन्धकाभावविशेषणत्वेन ध्वंसप्रागभावयोः 


1. तत्तत्संसर्गाबच्छिन्न इति। ““प्रतिबन्धकसंसर्गाभावस्य'' इति पदस्य प्रतिबन्धकस्य संसर्गेण 
अभावः इति विग्रहः इति भावः। प्राचीनमते तु अगत्या तादात्म्यानवच्छिनन -प्रतोगिताकाभावे 
संसर्गाभावपदं पारिभाषिकम्‌ - (सु). 

2. दुरितध्वंससामग्रीप्रयुक्त इति। विद्रात्यन्ताभावः इति शेषः (सु). 

असंग्रहश्व इति दूषणानि निरस्तानि । उक्तरीत्या प्रतिबन्धकात्यन्ताभावस्यैव 
कार्यमात्रे हेतुत्वात्‌ इति ।। 
राजीबोहासः 
विघ्रध्वंसस्य द्वारत्वम्‌ इच्छताम्‌ इति । मङ्गलस्य समाप्तिः फलम्‌, 
विघ्नध्वंसः द्वारम्‌ इति इच्छतां प्राचां मतेऽपि विप्नध्वंसस्य मज्गलकार्यत्वम्‌ आवश्यकम्‌ | 
तथा च समाप्तौ विप्नध्वंसे च उभयत्र मङ्गलकार्यत्वकल्पनापेक्षया लाघवात्‌ विप्नध्वंसे 
एव मङ्गलकार्यत्वं कल्पनीयम्‌ | अतः मङ्गलस्य fete एव फलम्‌, न समाप्तिः । 


ननु मङ्गलस्य विग्नध्वंसकामनया अननुष्ठानात्‌ कथं मङ्गलफलत्वं विप्नध्वंसस्य । 
यस्य यत्फलत्वं तस्य तत्कामनया अनुष्ठानम्‌ आवश्यकम्‌ इति व्याप्तेः इति चेत्‌, 
न - “faa मे निवर्तताम्‌'' इति कामनया Re: मङ्गलाचरणात्‌ | तथा च 
मङ्गलस्य विप्नध्वंस एव फलम्‌ इति नवीनाः | तन्मतम्‌ उपन्यस्यति - नव्यास्तु 
इत्यादिना । | 

ननु बिघ्रध्वंस एव मङ्गलस्य फलम्‌ इति मूलोक्तिः अयुक्ता | फलपदस्य 
जन्यार्थकतया मङ्गलध्वंसस्यापि मङ्गलजन्यत्वात्‌ “एव' कारासङ्गतेः इत्याशङ्कां 
निराकुर्वन्‌ फलपदं व्याचष्टे - फलं - प्रवृत्त्युद्देश्यम्‌ इति | तथा च मङ्गलध्वंसस्य 
मङ्गलजन्यत्वेऽपि मङ्गलानुकूलप्रवृत्तयुदेश्यत्वं नास्ति इति वि्नधवंसस्य प्रवृत्त्युदेश्यत्वम्‌ 
अस्ति | अतः मङ्गलस्य विघ्रध्वंस एव प्रवृत्त्युद्देरपम्‌ इत्युक्त न काचित्‌ अनुपपत्तिः 
इति भावः | | 

ननु समाप्तिः तर्हि इति । मङ्गलस्य यदि विश्लध्वंसः फलम्‌, समाप्तिः न 
फलम्‌, तदा समाप्तिः आकस्मिकी स्यात्‌ - निर्हेतुका स्यात्‌ इति आशङ्कय समासतिः 
द्विप्रतिभादिकारणकलापजन्यतया न निर्हेतुका; मङ्गलहेतुका न भवति इत्यत्रैव 
नब्यानाम्‌ आग्रहः इति समाधानम्‌ आह इत्यर्थः | 

सत्यपि न समाप्तिः, तत्र मङ्गलात्‌ वि्नध्वंसः भवत्येव, समाप्यभावस्तु विन्नभूयस्त्त्वात्‌ 
तन्मङ्गलानन्तरोत्पन्नात्‌ विघ्नात्‌ वा इति अवधेयम्‌ | 


अथ समास्तिविप्नध्वंसयोः आकाञात्मनिष्ठयोः कथं कार्यकारणभावः इति 
चेत्‌, उच्यते - स्वप्रतियोगिप्रयोजकत्वसंबन्धेन चरमवर्णध्वंसरूपसमास्तिं प्रति 
विशेषणतासंबन्धेन विभ्नसंसर्गाभावत्वेन हेतुत्वम्‌ इति | 


वस्तुतस्तु - ''आहुः’' इत्यनेन सूचिताम्‌ अन्यथासिद्धि प्रकटयति - 
कचिच्च इति । ''विघ्रात्यन्ताभाव एव'' इति “'एव''कारेण विप्नध्वंसस्य तद्वारक- 
मङ्गलस्य च व्यवच्छेदः | समाप्तिसाधनम्‌ - समाप्यव्यवहितपू्ववर्तितया निश्चितः । 
तथा च तेनैव मङ्गलस्थलीयसमासिनिर्वाहि मङ्गलस्य तज्जन्यविग्नध्वंसस्य च 
अन्यथासिद्धिः | ध्वंसप्रागभावयोः अत्यन्ताभावेन विरोधे मानाभावात्‌, ध्वंसस्थलेऽपि 
अत्यन्ताभावसत्त्वात्‌ इति भावः । 


ननु अन्योन्याभावभिन्नाभावत्वेनैव लाघवात्‌ हेतुता अस्तु, अत आह- 
प्रतिबन्धकसंसर्ग इति । प्रतिबन्धकसत्त्वेऽपि संबन्धान्तराबच्छिन्नाभावस्य 
सत्त्वात्‌ कार्योत्पादवारणाय 'तत्तत्संसर्गावच्छिन्नप्रतियोगिताकाभावत्वेनैव हेतुत्वस्य 
वाच्यत्वेन न ध्वंसस्य हेतुता, तस्य संसर्गावच्छिन्नत्वे मानाभावात्‌ इति भावः | 
दुरितध्वंसः-'दुरितध्वंससामग्रीप्रयुक्तः | स्वतः सिद्धः- दुरितकारणाभावप्रयुक्तः । 
एतेन वित्नध्वंसस्य तदत्यन्ताभावस्य वा समाप्षिहेतुताविचारस्य अप्रकृततया 
तक्र्यवस्थापने प्रकृतानुपयोगः । एवं प्रतिबन्धकाभावकूटस्य हेतुत्वे अतीताना- 
गतप्रागभावध्वंसयोः युगपदेव एकदा अवस्थानासंभवेन कूटाप्रसिद्धिः, पूर्वोक्तरीत्या 
तत्तत्संसर्गावच्छिन्नप्रतियोगिताकत्वस्य प्रतिबन्धकाभावविशेषणत्वेन ध्वंसप्रागभावयोः 


1. तत्तत्संसर्गाबच्छिन्न इति। ' “प्रतिबन्धकसंसर्गाभावस्य'’ इति पदस्य प्रतिबन्धकस्य संसर्गेण 
अभावः इति विग्रहः इति भावः। प्राचीनमते तु अगत्या तादात्म्यानवच्छिन्न -प्रतोगिताकाभावे 
संसर्गाभावपदं पारिभाषिकम्‌ - (सु), 


2. दुरितध्वंससामन्रीप्रयुक्त इति। विप्रात्यन्ताभावः इति शेषः (सु). 

असंग्रहश्व इति दूषणानि निरस्तानि । उक्तरीत्या प्रतिबन्धकात्यन्ताभावस्यैव 
कार्यमात्रे हेतुत्वात्‌ इति ।। 
राजीवोल्लासः 

विघ्रध्वंसस्य द्वारत्वम्‌ इच्छताम्‌ इति । मङ्गलस्य समाप्तिः फलम्‌, 
विघ्नध्वंसः द्वारम्‌ इति इच्छतां प्राचां मतेऽपि विद्नध्वंसस्य मङ्गलकार्यत्वम्‌ आवइ्यकम्‌ | 
तथा च समाप्ती विप्नध्वंसे च उभयत्र मङ्गलकार्यत्वकल्पनापेक्षया लाघवात्‌ विद्नध्वंसे 
एव मङ्गलकार्यत्वं कल्पनीयम्‌ | अतः मङ्गलस्य विग्नध्वंस एव फलम्‌, न समाप्तिः । 


ननु मङ्गलस्य विग्नध्वंसकामनया अननुष्ठानात्‌ कथं मङ्गलफलत्वं विप्नध्वंसस्य । 
यस्य यत्फलत्वं तस्य तत्कामनया अनुष्ठानम्‌ आवइयकम्‌ इति व्याप्तेः इति चेत्‌, 
न - ‘faa मे निवर्तताम्‌'' इति कामनया रिष्टः मङ्गलाचरणात्‌ | तथा च 
मङ्गलस्य विद्नध्वंस एव फलम्‌ इति नवीनाः | तन्मतम्‌ उपन्यस्यति - नव्यास्तु 
इत्यादिना । 


ननु विष्नध्वंस एव मङ्गलस्य फलम्‌ इति मूळोक्तिः अयुक्ता | फलपदस्य 
जन्यार्थकतया मङ्गलध्वंसस्यापि मङ्गलजन्यत्वात्‌ “एव’ कारासङ्गतेः इत्याशङ्कां 
निराकुर्वन्‌ फलपदं व्याचष्टे - फलं - प्रवृत्त्युद्देश्यम्‌ इति | तथा च मङ्गलध्व॑सस्य 
मङ्गलजन्यत्वेऽपि मङ्गलानुकूलप्रवृत्यद्देश्यत्वं नास्ति इति विप्रध्वंसस्य प्रवृत्त्युदेश्यत्वम्‌ 
अस्ति | अतः मङ्गलस्य विग्नध्वंस एव प्रवृत्त्युदेश्यम्‌ इत्युक्तौ न काचित्‌ अनुपपत्तिः 
इति भावः । | 

ननु समाप्तिः तहिं इति । मङ्गलस्य यदि विश्ध्बंसः फलम्‌, समाप्तिः न 
फलम्‌, तदा समाप्तिः आकस्मिकी स्यात्‌ - निहेतुका स्यात्‌ इति आशङ्कय समाप्ति: 
बुद्धिप्रतिभादिकारणकलापजन्यतया न निर्हेतुका; मङ्गलहेतुका न भवति इत्यत्रैव 
नब्यानाम्‌ आग्रहः इति समाधानम्‌ आह इत्पर्थः | 

ननु एवं कारीरियागस्यापि वृष्टिः फलं न स्यात्‌ । यागेन प्रतिबन्धकस्य 
अवग्रहस्य निवृत्तौ स्वकारणादेव वृष्टिसंभवात्‌ इत्याशङ्काम्‌ इष्टापत्त्या परिहरति - 
अनयैव रीत्या इति । अवग्रहः - वृष्टिप्रतिबन्धकः दुरितविशेषः | 


ननु निर्विध्रपुरुषानुष्टित इत्यादि । मङ्गलस्य विघ्रध्वंसः फलम्‌ इति 
नवीनमते यस्य पुरुषस्य विद्रात्यन्ताभावः स्वतःसिद्धः, तेन अनुष्ठितस्य मङ्गलस्य 
निष्फलत्वं स्यात्‌, विघ्ने सत्येव तद्‌ध्वंसरूपस्य फलस्य संभवात्‌ इत्याशङ्कय 
इष्टापत्तेः इति समाधाय स्वतः- सिद्धविघ्नविरहवता कृतस्य मङ्गलस्य निष्फलत्वे 
सति कथं निष्फले मङ्गले प्रवृत्तिः इति पुनः आशङ्कय ““बिघ्चशड्टया तदाचरणात्‌, 
aaa शिष्टाचारात्‌'” इति समाहितं मूले | एतावता स्वतःसिद्धात्यन्ता- 
भाववत्पुरुषानुष्ठितमङ्गलस्थले मङ्गलसत्त्वेऽपि वि्नध्वंसरूपस्य कार्यस्य अनुत्पत्त्या 
अन्वयब्यभिचारः दुष्परिहरः | एवं च अन्वयव्यभिचारेण मङ्गलस्य विद्नध्वंस- 
कारणत्वं बाधितम्‌ | अतः '“विग्नध्वंसकामः मङ्गलम्‌ आचरेत’? इति श्रुतेः विग्नध्वंस - 
कारणत्वरूपबाधितार्थबोधकतया अप्रामाण्यम्‌ इति आइङ्कं निरस्यति मूले इत्यर्थः | 


तथा च उपदर्शितस्थले इति | “सति विघ्ने तन्नाशस्यैव वेदबोधितत्वात्‌'” 
इति मूलोक्तं न युक्तम्‌ । “स्वर्गकामः यजेत’? इत्यादौ यागस्य स्वर्गसाधनत्वमेव 
यथा विध्यर्थः, तथा ““विग्नध्वंसकामः मङ्गलमाचरेत’' इत्यादावपि विप्नध्वंसकारणत्वमेव 
विध्यर्थः, न तु सति fan विप्नध्वंसकारणत्वम्‌ इति; ‘ate fan’ इत्यंशवाचकस्य 
पदस्य श्रुतौ अभावात्‌ इति आझङ्कपरिहारार्थं ‘aaa’ इति ग्रन्थः | स्व- 
स्वेतरयावत्कारणसत्त्वे स्वसत्त्वे यदि कार्यानुत्पत्तिः तदैव अन्वयव्यभिचारः | 
अन्यथा केवळदण्डसत्त्वे घटस्य अनुत्पत्त्या अन्वयव्यभिचारेण दण्डस्यापि घटकारणत्वं 
न स्यात्‌ | विश्नध्वंसस्य मङ्गलं यथा कारणम्‌, तथा प्रतियोगिरूपः विघ्लोडपि 
कारणम्‌ | प्रतियोगितासंबन्धेन ध्वंसं प्रति तादात्म्यसंबन्धेन प्रतियोगिनः कारणत्वात्‌ । 
तथा च स्वतःसिद्धविप्नात्यन्ताभावस्थले स्वस्य मङ्गलस्य सत्त्वेऽपि स्वेतरस्य 


प्रत्यक्षखण्डः 49 


दिनकरी 
यत्तु कर्तृजन्यत्वमेव साध्यम्‌ इति, तत्‌ न । कार्यमात्रे कर्तृत्वेन जनकत्वे 
मानाभावात्‌, लाघवात्‌ कृतित्वेनैव तत्र हेतुत्वात्‌ ॥ 


राजीबोह्लासः 

मूले. ''कर्तृजन्यम्‌'' इति पददर्शनात्‌ कर्तृजन्यत्वमेव साध्यम्‌ इति 
लभ्यते | अतः कृतिजन्यत्वं कथं साध्यम्‌ इति केचित्‌ आहुः | तन्मतं दृषयति - 
यत्तु इति । कार्यसामान्यं प्रति कर्ता कारणम्‌ इति कार्यकारणभावः वक्तुं न 
शक्यते । तत्र प्रमाणाभावात्‌ । न च - ''स्वनिष्ठकृतिनिरूपितविरोष्यतासंबन्धेन 
यत्र कर्ता, तत्र समवायसंबन्धेन कार्यम्‌'' इति अन्वयव्यतिरेकौ एव तादृझकार्यकारण- 
भावे प्रमाणम्‌ इति - वाच्यम्‌ | कर्तुः कारणत्वस्वीकारे कर्तृत्वं कारणतावच्छेदकं 
स्यात्‌ | कर्तृत्वं च कृतिमत्त्वम्‌ | कृतीनां च अनेकत्वात्‌ कारणतावच्छेदकगौरवम्‌ । 
कृतेः कार्यसामान्यं प्रति हेतुत्वे तु कृतित्वरूपा जातिः कारणतावच्छेदिका इति 
लाघवम्‌ | अतः कार्यमात्रे कृतित्वेनैव हेतुत्वम्‌, न तु कर्तृत्वेन । ` कर्तृजन्यम्‌'' 
इति मूलस्यापि कृतिजन्यत्वे एव तात्पर्यम्‌ इति भावः ।। 

दिनकरी 

ननु “कार्य विशोष्यतासंबन्धावच्छिन्न-कृतिनिष्ठजनकतानिरूपित- 
समवायसंबन्धावच्छिन्नजन्यताशालि, प्रागभावप्रतियोगित्वात्‌’’ इति अनुमानं 
फलितम्‌ | तत्र च ध्वंसे पक्षतावच्छेदकजन्यत्वाक्रान्ते विशेष्यतासंबन्धावच्छिनकृति- 
निष्ठजनकतानिरूपित-समवायसंबन्धावच्छिन्नजन्यत्वरूपसाध्यस्य अभावात्‌ 
बाध इति चेत्‌, न - सत्त्वविरिष्टजन्यत्वस्यैव ध्वंसव्यावृत्तस्य पक्षतावच्छेद- 
कत्वोपगमात्‌ । | 

न च - हेत्वधिकरणे ध्वंसे उक्तसाध्याभावेन व्यभिचारः इति - वाच्यम्‌ । 
सत्त्ववैशिष्ट्यस्य हेतौ विशेषणात्‌ ॥ 

ननु ““कार्यम्‌ उपादानतासंबन्धावच्छिन्न-कृतित्वावच्छिन्न-कृतिनिष्ठ- 
कारणतानिरूपित -समवायसंबन्धावच्छिन्नकार्यतावत्‌, प्रागभावप्रतियोगित्वात्‌’? इति 
अनुमानं पर्यवसितम्‌ । तत्र कार्यत्वावच्छेदेन साध्यानुमितिः उद्देइया । कार्यत्व- 
सामानाधिकरण्येन साध्यसिद्धेः उद्देइयत्वे घटादौ अंशतः सिद्धसाधनम्‌ इति पूर्वम्‌ 
उक्तत्वात्‌ | एवं सति कार्यत्वाक्रान्ते ध्वंसे समवायसंबन्धावच्छिन्नकृतिजन्यत्वविरहेण 
बाधः | तादृशसाध्याभाववति ध्वंसे कार्यत्वसत्त्वेन व्यमिचारइच दुर्वारः इति 
आशयेन शङ्कते - ननु कार्यम्‌ इत्यादिना। 


समाधत्ते - सत्त्वविशिष्टजन्यत्वस्यैव इति | ध्वंसे जन्यत्वसत्त्वेऽपि 
भावत्त्वरूपसत्त्वविरहात्‌ सत्त्वविरिषष्टजन्यत्वरूपपक्षतावच्छेदकाभावात्‌ तत्र 
साध्यासत्त्वेऽपि न बाधः इति भावः | 


ननु बाधस्य वारणेऽपि उक्तसाध्याभाववति ध्वंसे प्रागभावप्रतियोगि- 
त्वरूपहेतुसत्त्वात्‌ व्यभिचारः इति आइङ्कय हेतावपि सत्त्ववैशिष्ट्यं विशेषण 
देयम्‌ । ध्वंसे सत्त्वविरहात्‌ तद्विशिष्टहेतुरपि नास्ति इति न व्यभिचारः इति समाधत्ते 
- न च हेत्वधिकरणे इत्यादिना । तथा च “भावत्वविशिष्टं कार्यम्‌ 
उपादानतासंबन्धावच्छिन्नकृ तित्वाबच्छिन्नकृ तिनिष्ठजनकतानिरूपित- 
समवायसंबन्धावच्छिन्नजन्यताशालि, भावत्वे सति प्रागभावप्रतियोगित्वात्‌, 
घटादिवत्‌’' इति अनुमानं फलितम्‌ ।। 


दिनकरी 


अथ एवंरीत्या व्यभिचारवारणेऽपि ध्वंसस्य कृतिजन्यत्वे मानाभावेन कार्यमात्रस्य 


कृतिजन्यत्वप्रबादः व्याहन्येत इति चेत्‌, न । तादृशप्रवादस्य निर्युक्तिकत्वेन 
अश्रद्देयत्वात्‌ | 

यद्वा जन्यत्वमात्रं ध्वंससाधारणमेव पक्षतावच्छेदकम्‌, कृतिजन्यत्वमात्रं 
साध्यम्‌; एवं च हेतावपि सत्त्ववैशिष्ट्यं नोपादेयम्‌, प्रयोजनाभावात्‌ | एबं च 
ध्वंसेऽपि ईश्वरीयकृतिजन्यत्वस्य निराबाधतया कार्यमात्रे कृतिजन्यत्वप्रवादोऽपि 
उपपद्यते इति । 


न च - कृतिजन्यत्वमात्रस्य साध्यत्वे अदृष्टद्वारा हविरादिगोचरास्मदीय- 
कृतिजन्यत्वम्‌ आदाय सिद्धसाधनम्‌ इति - वाच्यम्‌ | अदृष्टद्वारकत्वेन कृतिजन्यतायाः 
विशेषणीयत्वात्‌ इति दिक्‌ ॥ 

राजीबोह्लासः 


तदुपरि शङ्कते - अथ एवंरीत्या इति । “समवायसंबन्धेन कार्य प्रति 
उपादानतासंबन्धेन कृतिः कारणम्‌’? इति कार्यकारणाभावम्‌ अवलम्ब्यैव उक्तानुमानं 
प्रयोक्तव्यम्‌ | तथा सति ध्वंसस्य समवायसंबन्धेन कुत्रापि अनुत्पत्त्या ध्वंसस्य 
कृतिजन्यत्वं न सिद्धयेत्‌ । तथा च ''कार्यसामान्यं कृतिजन्यम्‌'' इति प्रवादस्य 
का गतिः इति शङ्का । तादृशप्रवादः निर्युक्तिकतया अश्रद्धेयः इति समाधानम्‌ । 

सर्वत्र प्रसिद्धिस्य प्रवादस्य अश्रद्धेयत्वं न उचितम्‌ इति मन्यमानः कल्पान्तरम्‌ 
आह - यद्वा जन्यत्वमात्रम्‌ इति । “मात्र” शब्देन सत्त्वविशिष्टजन्यत्वन्यवच्छेदः ,। 
''कृतिजन्यत्वमात्रम्‌'” इत्यत्र “मात्र” शब्देन विशेष्यतासंबन्धावच्छिनत्वसमवाय- 
संबन्धावच्छिन्त्वयोः व्यवच्छेदः | तथा च “जन्यं कृतिनिष्ठजनकतानिरूपितजन्यता- 
झालि, प्रागभावप्रतियोगित्वातू!' इत्येव अनुमानाकारः । “कालिकसंबन्धेन 
कार्यसामान्यं प्रति कालिकसंबन्धेन कृतिः कारणम्‌'” इति कार्यकारणभावम्‌ 
अवलम्ब्य इदम्‌ अनुमानं प्रवृत्तम्‌ । जन्यत्वरूपपक्षतावच्छेदकाश्रये ध्वंसेऽपि 
ईश्वरीयकृतिजन्यत्वस्यैव सद्भावेन न बाधस्य न वा व्यभिचारस्य प्रसक्तिः 
इति भावः । 

एबं च इति । कृतिजन्यत्वमात्रस्य साध्यत्वेऽपि तस्य च ध्वंसेऽपि सत्त्वेन 
साध्याभाववद्वृत्तित्वरूपव्यभिचारस्य अप्रसक्तेः तद्वारणफलक सत्त्ववैशिष्ट्यं हेतौ 
न उपादेयम्‌ इति भावः | 


ईश्वरीयकृतिजन्यत्वस्य इति । न च - घटादिध्वंसे अस्मदादिकृतिजन्य- 
त्वस्यापि सद्भावेन ईश्वरीयकृतिजन्यत्वोक्तिः किमर्था इति - वाच्यम्‌ । “'अदृष्टाद्वारक- 
कृतिजन्यत्वं साध्यमू'' इति अनुपदं वक्ष्यमाणतया घटादिध्वंसस्य अदृष्टद्वारकास्मदा- 
दिकृतिजन्यत्वेऽपि अदृष्टाद्वारककृतिजन्यत्वं नास्ति इति आलोच्य इश्वरीय- 
कृतिजन्यत्वोक्तेः | 

न च कृतिजन्यत्वमात्रस्य इति । क्षित्यङ्करादिकं जगत्‌ जीवात्मभिः 
कृतानां पुण्यापुण्यकर्मणां फलभूतस्य सुखदुःखानुभवस्य साधनतयैव ईश्वरः सृजति । 
तथा च जीवसमवेता या यागादिगोचरा कृतिः, सा स्वसाध्ययागजन्यादृष्टद्वारा 
जगदुत्पत्तेः कारणम्‌ इति अवयं वक्तव्यम्‌ । एवं च अदृष्टद्वारा अस्मदीय- 
कृतिजन्यत्वस्य क्षित्यादिजगति सिद्धत्वेन सिद्धसाधनम्‌ इति दोषः । 


तत्परिहारस्तु - अदृष्टाद्वारककृतिजन्यत्वं साध्यम्‌ | अदृष्टद्रारकास्मदीयकृति- 
जन्यत्वस्य पक्षे सिद्धत्वे$पि अदृष्टाद्वारकास्मदीयकृतिजन्यत्वं न सिद्धम्‌ इति न 
दोषः | अर्थात्‌ ईश्वरीयकृतिजन्यत्वमादायैव साध्यपर्यवसानम्‌ इति ईश्वरसिद्धिः 
इति भावः । 


ननु घटादिरूपदृष्टान्ते अदृष्टाद्वारककृतिजन्यत्वं कथम्‌ उपपादनीयम्‌ ? 
सर्वस्यापि कार्यस्य जीवात्मकृतपुण्यापुण्यकर्मफलभोगार्थतया अदृष्टद्वारकपुण्यापुण्य - 
कर्मानुकूलकृतिजन्यत्वात्‌ । 

न च - घटस्य पुण्यापुण्यकर्मानुकूलकृतिजन्यत्ववत्‌ घटोत्पत्त्यनुकूल- 
कपालोपादानककृतिजन्यत्वमपि अस्ति । अत्र तु अदृष्टं न द्वारम्‌ इति 
अदृष्टाद्वारककृतिजन्यत्वं घटादौ उपपादनीयम्‌ इति - वाच्यम्‌ । एवं तर्हि 

न च - नवीनमते विधेयांशे अधिकावगाहिनः झब्दबोधस्य उपगमेन 
पक्षतावच्छेदकहेत्वोः ऐक्येऽपि ''साध्यव्याप्यहेतुमान्‌ पक्षः'' इत्याकारकस्य 
उपनयवाक्यजन्यशाब्दबोधस्य न अनुपपत्तिः इति - वाच्यम्‌ । प्राचीनैः 
उदाहरणवाक्यादेव व्याप्तिलाभात्‌ उपनयेनापि तत्प्रतिपादने पौनरुत्तयम्‌ इति पक्षे 
हेतुमत्तामात्रमेब उपनयेन बोधनीम्‌ । “तथा च अयमू?” इति उपनयवाक्यस्य 
“हेतुमान्‌ पक्षः” इत्येव बोधस्य अङ्गीकारात्‌ तन्मतानुसारेणैव ““पक्षतावच्छेदकहेत्वोः 
ऐक्यात्‌'' इति दृषणाभिधानात्‌ इति ध्येयम्‌ । 

स्वरूपसंबन्धविशेष इति । तथा च ''कार्य कर्तुजन्यम्‌, कार्यत्वात्‌, घवत्‌'' 
इति अनुमानप्रयोगः | तत्र च स्वरूपसंबन्धरूपं कार्यत्वं पक्षतावच्छेदकम्‌ । प्रागभाव- 
प्रतियोगित्वरूपं कार्यत्वं हेतुः । अतः पक्षतावच्छेदकहेत्वोः ऐक्याभावात्‌ न 
सिद्धसाधनादिः दोषः इति भावः | 

न च - स्वरूपसंबन्धरूपकार्यताव्यक्तीनां कार्यस्वरूपभेदेन भिन्नानां 
तत्तद्व्यक्तिमात्रपर्यवसन्नतया न अनुगतपक्षतावच्छेदकलाभः इति - वाच्यम्‌ | 
अन्यतमत्वेन रूपेण अनुगतीकृतानां कार्यव्यक्तीनां पक्षतावच्छेदकत्वात्‌ | 


वस्तुतस्तु - निखिलकार्यव्यततयन्यतमतवं पक्षतावच्छेदकम्‌ | एतत्स्फोरणायैव 
मूले '“निखिलजन्यम्‌'' इति अनुत्तवा “क्षित्यङ्करादिकम्‌ ' इत्युक्तम्‌ | 

न च - प्रागभावप्रतियोगित्वरूपकार्यत्वस्य हेतुत्वेऽपि प्रतियो- 
गित्वस्य स्वरूपसंबन्धरूपतया पक्षताबच्छेदकाश्रयन्यक्तीनां प्रतियोगित्वा- 
श्रयव्यक्तीनां च अभिन्नतया पक्षतावच्छेदकहेत्वोः ऐक्यङ्कयाः न परिहारः इति - 
वाच्यम्‌ । | 

प्रतियोगितायाः अतिरिक्तपदार्थत्वेन अदोषात्‌ | यद्वा, प्रागभावः 
प्रतियोगित्वस्थाने प्रतियोगितासंबन्धैन प्रागभावस्य ेतुत्वाङ्गीकारे न दोषः इति ॥ 

दिनकरी 

साध्यं च न स्वोपादानगोचरापरोक्षज्ञानचिकीर्षाकृतिजन्यत्वम्‌, कार्यमात्रं 
प्रति कृतेरेव अन्वयव्यतिरेकाभ्यां हेतुत्वेन तज्जनकज्ञानचिकीर्षयोः तत्र अन्यथा- 
सिद्धत्वेन तत्त्रितयजन्यत्वरूपसाध्यस्य तत्र बाधात्‌, दृष्टान्तपक्षसाधारणस्य स्वत्वस्य 
एकस्य अभावेन तद्धटित “'स्वोपादानगोचर'' इत्यादिसाध्यस्य असंभवात्‌, 
कृतित्वापेक्षया उपादानगोचरकृतित्वस्य गौरवेण जनकतानवच्छेदकत्वात्‌ च । 
किन्तु निशेष्यतासंबन्धाबच्छिन्नकृ तित्वाबच्छिन्नकारणतानिरूपित- 
समवायसंबन्धावच्छिननकार्यत्वम्‌, तेन अदृष्टद्वारा अस्मदीयकृतिजन्यत्वस्य पक्षे 
सत्त्वेऽपि न सिद्धसाधनम्‌ । यदि च कार्यमात्रे कृतित्वेन इव अन्वयव्यतिरेकाभ्यां 
ज्ञानत्वेन इच्छात्वेन च हेतुत्वं स्वीक्रियते, तदा तादृशज्ञानजन्यत्वम्‌, इच्छाजन्यत्वम्‌, 
कृतिजन्यत्वं वा साध्यम्‌ अस्तु । 


राजीवोछ्लासः 

साध्यं च इति | स्वोपादानगोचरापरोक्षज्ञानचिकीर्षाकृतिजन्यत्वं साध्यम्‌ । 
स्वं-कार्यम्‌ । स्वस्य-कार्यस्य यत्‌ उपादानं समवायिकारणम्‌, तद्विषयकं यत्‌ 
अपरोक्षज्ञानम्‌ | एवं स्वोपादानविषयिणी या चिकीर्षा ‘कपालेन घटं कुर्याम्‌'' 
इत्याकारिका कृतिविषयेच्छा | एवम्‌ उपादानगोचरा कृतिः - प्रयत्न: | एतत्त्रितय- 
जन्यत्वं साध्यम्‌ । इदं च साध्यं दृष्टान्ते घटादौ वर्तते । कुलालः आदौ घटस्य 
उपादानकारणं कपालं पञ्यति | अनन्तरम्‌ ““अनेन घटं कुर्याम्‌’’ इति इच्छति | 
अनन्तरं प्रयतते | ततः घटः जायते | तथा च यथा घटादौ कुलालनिष्ठं यत्‌ 
समवायिकारणकपालादिविषयकम्‌ अपरीक्षज्ञानं, चिकीर्षा, कृतिश्च एतत्त्रितयजन्यत्वं 
वर्तते, तथा पक्षे क्षित्यङ्कुरादावपि तदुपादानविषयकापरोक्षज्ञानचिकीर्षाकृतिजन्यत्वं 
सिद्धयति | तादृशापरोक्षज्ञानादिकं जीवे असंभावितम्‌ इति तदाश्रयतया जीवातिरिक्तः 
ईश्वरः सिद्धयति इति न वक्तुं शाक्यते | ` 'कृतिसत्त्वे घटादिरूपं कार्य, तदभावे 
तदभावः’? इति अन्वयव्यतिरेकाभ्यां कार्यसामान्यं प्रति कृतेः एव हतुत्वम्‌ | कृतिं 

प्रति चिकीर्षा, चिकीर्षा प्ति ज्ञानं कारणम्‌ | तथा च अवदयक्कप्तनियतपूर्ववृत्तिकृत्यैव 
घटादिरूपकार्यसंभवे तद्विनयोः अपरोक्षज्ञानचिकीर्षयोः अन्यथासिद्धत्वेन कार्यसामान्यं 
प्रति अहेतुत्वात्‌ तत्त्रितयजन्यत्वरूपसाध्यस्य पक्षे बाधात्‌ । 


fea, स्वत्वस्य बुद्विस्थव्यक्तिमात्रवृत्तित्वेन अनेकवृत्तित्वाभावात्‌ 
पक्षदृष्टान्तसाधारणस्य स्वत्वस्य अभावात्‌ स्वत्वघटितसाध्यस्य असंभवः | 


न च - तर्हि ““स्व'' इति पदं परित्यज्य अन्यथासिद्धत्वात्‌ ज्ञानचिकीर्ष 
अपि परित्यज्य उपादानविषयककृतिजन्यत्वमेव साध्यम्‌ अस्तु इति - वाच्यम्‌ । 
तथापि कार्यत्वावच्छिन्न प्रति लघुभूतेन कृतित्वेनैव कृतेः जनकतया कृतित्वमेव 
जनकतावच्छेदकम्‌ इति कृतित्वावच्छिन्नजनकतानिरूपितजन्यत्वस्य पक्षे सत्त्वेऽपि 
उपादानविषयककृतित्वावच्छिन्रजनकतानिरूपितजन्यत्वस्य पक्षे असत्त्वात्‌ बाधप्रसङ्गः 
इति भावः | अतः स्वमतेन साध्यं निर्वक्ति - किन्तु विशेष्यतासंबन्धाबच्छिन्न 
इत्यादिना | विशोष्यतासंबन्धावच्छिन्न- कृतित्वावच्छिन्न-कारणतानिरूपित- 
समवायसंबन्धावच्छिन्नकार्यत्वं साध्यम्‌ | विशेष्यतासंबन्धः अत्र उपादानताख्य- 
विषयता । कृतेः उपादानम्‌ उद्देइयं विधेयम्‌ इति विषयत्रयम्‌ | घटनिर्माणानुकूला 
या कुलालनिष्ठा कृतिः तस्यां कपालं घटः जलाहरणं च विषयः | तत्र जलाहरणम्‌ 
उद्देश्यम्‌ | घटः विधेयः | कपालम्‌ उपादानम्‌ इत्युच्यते । तथा च कृतिनिरूपितो- 
पादानताख्यविषयता कपालनिष्ठा । कृतिनिरूपितविधेयताख्यविषयता घटनिष्ठा । 
कृतिनिरूपितोद्वेशयताख्यविषयता जलाहरणनिष्ठा इति विवेकः | 

समवायसंबंन्धेन घटरूपं कार्य कपाले जायते | तत्र उपादानतासंबन्धेन 
कुलालस्य कृतिः वर्तते | अतः घटानिष्ठ कार्यता समवायसंबन्धावच्छिना, कृतिनिष्ठ 
कारणता उपादानतासंबन्धावच्छित्ता इति उपादानतासंबन्धावच्छिन्नकृतित्वा- 


बच्छिकारणतानिरूपितकार्यत्वं घटे अस्ति इति दृष्टान्ते साध्यसत्त्वम्‌ । 
समवायसंबन्धेन क्षित्यादिरूपं कार्य तत्समवायिकारणेषु अवयवेषु वर्तते । तत्र 

ईश्वरस्य कृतिः उपादानतासंबन्धेन वर्तते । तथा च उपादानतासंबन्धावच्छिन्न- 
इश्वरकृतिनिष्ठकृतित्वावच्छिन्न-कारणतानिरूपित-समवायसंबन्धावच्छिन्न- कार्यत्वं पक्षे 
क्षित्यादौ अस्ति । 


कारणतायां उपादानतासंबन्धावच्छिननत्वानिवेसी क्षित्यङ्कुरादिकं प्रति 
अस्मदादिजीवसमवेतकृतेः स्वजन्यादृष्टवदात्मसंयोगसंबन्धेन कारणत्वात्‌ अस्मदादि- 
कृतिनिष्ठस्वजन्यादृष्टवदात्मसंयोगसंबन्धावच्छिन्नकारणतानिरूपितकार्यत्वस्य क्षित्यादौ 
अनुमितेः प्रागेव सिद्धत्वात्‌ सिद्धसाधनं दोषः | उपादानतासंबन्धावच्छिन्नत्वनिवेशे 
तु अस्मदादिकृतेः उपदानतासंबन्धेन क्षित्यङ्कुरादिकं प्रति अकारणत्वात्‌ न दोषः । 
एवं कारणतायां कृतित्वावच्छिन्नत्वस्य अनिवेशे कृतेः सविषयकत्वेन कारणत्वं 
वाच्यम | तथा सति ज्ञानेच्छयोः अन्यथासिद्धि: न संभवति | तयोरपि सविषयकत्वेन 
कारणत्वात्‌ | अतः कृतित्वाबच्छिन्नत्वोपादानम्‌ | कार्यतायां समवाय- 
संबन्धावच्छिनत्वनिवेशस्तु ''उपादानतासंबन्धेन यत्र कृतिः तत्रैव समवायसंबन्धेन 
कार्यम्‌'' इति नियमस्य तन्त्वादौ घटोत्पत्तिवारकस्य निर्वाहाय | विशेष्यता - 
संबन्धावच्छिन्नत्वनिवेशस्य स्वयं प्रयोजनम्‌ आह - तेन अदृष्टद्वारा इति | 


ननु कृतिजन्यत्वमात्रस्य साध्यत्वे उक्तानुमानेन ईश्चरनिष्ठायाः नित्यकृतेः 
सिद्धावपि नित्यज्ञाननित्येच्छयोः न सिद्धिः इत्याशयेन ज्ञानेच्छयोः अपि सिद्ध्यर्थ 
प्रकारान्तरम्‌ अनुसरति - यदि च इत्यादिना । यथा वा कृतिसत्त्वे कार्यम्‌, 
तदभावे तदभावः इति अन्वयव्यतिरेकाभ्यां कार्यसामान्ये कृतित्वेन कृतेः हेतुत्वं 
स्वीक्रियते, तथा ज्ञानस्य इच्छायाश्च सत्त्वे कार्योत्पत्तिः, तदभावे तदभावः इति 
अन्वयव्यतिरेकाभ्यां कार्यसामान्यं प्रति कारणत्वं स्वीकरणीयम्‌ । तथा चः 
स्वोपादानगोचरापरोक्षज्ञानजन्यत्वं तादृशेच्छाजन्यत्वं तादृशकृतिजन्यत्वं च 
विनिगमनाविरहात्‌ साध्यम्‌ । तथा च क्षित्यादिजनकतया सिद्धानां ज्ञानेच्छाकृतीनां 
जीवे असंभवात्‌ तदाश्रयतया जीवातिरिक्तः ईश्वरः सिद्वयति इति भावः ॥ 

दिनकरी 
यत्तु कर्तृजन्यत्वमेव साध्यम्‌ इति, तत्‌ न । कार्यमात्रे कर्तृत्वेन जनकत्वे 
मानाभावात्‌, लाघवात्‌ कृतित्वेनैव तत्र हेतुत्वात्‌ ॥ 


राजीबोह्लासः 

मूले “'कर्तृजन्यम्‌'' इति पददर्शनात्‌ कर्तृजन्यत्वमेब साध्यम्‌ इति 
लभ्यते । अतः कृतिजन्यत्वं कथं साध्यम्‌ इति केचित्‌ आहुः | तन्मतं दूषयति - 
यत्तु इति । कार्यसामान्यं प्रति कर्ता कारणम्‌ इति कार्यकारणभावः वक्तुं न 
शक्यते । तत्र प्रमाणाभावात्‌ | न च - ''स्वनिष्ठकृतिनिरूपितविशेष्यतासंबन्धेन 
यत्र कर्ता, तत्र समवायसंबन्धेन कार्यम्‌'' इति अन्वयव्यतिरेकौ एव तादृशकार्यकारण- 
भावे प्रमाणम्‌ इति - वाच्यम्‌ । कर्तुः कारणत्वस्वीकारे कर्तृत्वं कारणतावच्छेदकं 
स्यात्‌ | कर्तृत्वं च कृतिमत्त्वम्‌ | कृतीनां च अनेकत्वात्‌ कारणतावच्छेदकगौरवम्‌ । 
कृतेः कार्यसामान्यं प्रति हेतुत्वे तु कृतित्वरूपा जातिः कारणतावच्छेदिका इति 
लाघवम्‌ | अतः कार्यमात्रे कृतित्वेनैव हेतुत्वम्‌, न तु कर्तृत्वेन । ““कर्तृजन्यम्‌'' 
इति मूलस्यापि कृतिजन्यत्वे एव तात्पर्यम्‌ इति भावः ।। 

दिनकरी 
. ननु “कार्य विशेष्यतासंबन्धावच्छिन्न-कृतिनिष्ठजनकतानिरूपित- 

समवायसंबन्धावच्छिन्नजन्यताझालि, प्रागभावप्रतियोगित्वात्‌’' इति अनुमानं 
फलितम्‌ | तत्र च ध्वंसे पक्षतावच्छेदकजन्यत्वा्रान्ते वि्ञेष्यतासंबन्धावच्छिन्नकृति- 
निष्ठजनकतानिरूपित-समवायसंबन्धावच्छिन्नजन्यत्वरूपसाध्यस्य अभावात्‌ 
बाध इति चेत्‌, न - सत्त्वविशिष्टजन्यत्वस्यैव ध्वंसब्यावृत्तस्य पक्षतावच्छेद- 
कत्वोपगमात्‌ | | 

न च - हेत्वधिकरणे ध्वंसे उक्तसाध्याभावेन व्यभिचारः इति - वाच्यम्‌ । 
सत्त्ववैशिष्ट्यस्य हेतौ विशेषणात्‌ ॥ 

ननु “'कार्यम्‌ उपादानतासंबन्धावच्छिन्न-कृतित्वावच्छिन्न-कृतिनिष्ठ- 
कारणतानिरूपित-समवायसंबन्धावच्छिन्नकार्यतावत्‌, प्रागभावप्रतियोगित्वात्‌’’ इति 
अनुमानं पर्यवसितम्‌ । तत्र कार्यत्वावच्छेदेन साध्यानुमितिः उद्देइया । कार्यत्व- 
सामानाधिकरण्येन साध्यसिद्धेः उद्देशयत्वे घटादौ अंशतः सिद्धसाधनम्‌ इति पूर्वम्‌ 
उक्तत्वात्‌ । एवं सति कार्यत्वाक्रान्ते ध्वंसे समवायसंबन्धावच्छिन्नकृतिजन्यत्वविरहेण 
बाधः | तादृशसाध्याभाववति ध्वंसे कार्यत्वसत्त्वेन व्यभिचारङ्च दुर्वारः इति 
आझयेन झङ्कते - ननु कार्यम्‌ इत्यादिना। 


समाधत्ते - सत्त्वविशिष्टजन्यत्वस्यैच इति । ध्वंसे जन्यत्वसत्त्वेऽपि 
भावत्त्वरूपसत्त्वविरहात्‌ सत्त्वविशिष्टजन्यत्वरूपपक्षतावच्छेदकाभावात्‌ तत्र 
साध्यासत्त्वेऽपि न बाधः इति भावः | 


ननु बाधस्य वारणेऽपि उक्तसाध्याभाववति ध्वंसे प्रागभावप्रतियोगि- 
त्वरूपहेतुसत्त्वात्‌ व्यभिचारः इति आशङ्क्य हेतावपि सत्त्ववैशिष्ट्यं विशेषण 
देयम्‌ । ध्वंसे सत्त्वविरहात्‌ तद्विशिष्टहेतुरपि नास्ति इति न व्यभिचारः इति समाधत्ते 
- न च हेत्वधिकरणे इत्यादिना । तथा च ''भावत्वविरिष्टं कार्यम्‌ 
उपादानतासंबन्धाबच्छिन्नकृ तित्वानच्छिन्नकृ तिनिष्ठजनकतानिरूपित- 
समवायसंबन्धावच्छिन्नजन्यताझालि, भावत्वे सति प्रागभावप्रतियोगित्वात्‌, 
घटादिवत्‌’? इति अनुमानं फलितम्‌ ।। 


दिनकरी 


अथ एवंरीत्या व्यभिचारवारणेऽपि ध्वंसस्य कृतिजन्यत्वे मानाभावेन कार्यमात्रस्य 


कृतिजन्यत्वप्रवादः व्याहन्येत इति चेत्‌, न । तादृशप्रवादस्य निर्युक्तिकत्वेन 
अश्रद्देयत्वात्‌ । 

यद्वा जन्यत्वमात्रै ध्वंससाधारणमेव पक्षतावच्छेदकम्‌, कृतिजन्यत्वमात्र 
साध्यम्‌; एबं च हेतावपि सत्त्ववैशिष्ट्यं नोपादेयम्‌, प्रयोजनाभावात्‌ | एबं च 
ध्वंसेऽपि ईश्वरीयकृतिजन्यत्वस्य निराबाधतया कार्यमात्रे कृतिजन्यत्वप्रवादोऽपि 
उपपद्यते इति । 


न च - कृतिजन्यत्वमात्रस्य साध्यत्वे अदृष्टद्वारा हविरादिगोचरास्मदीय- 
कृतिजन्यत्वम्‌ आदाय सिद्धसाधनम्‌ इति - वाच्यम्‌ | अदृष्टद्वारकत्वेन कृतिजन्यतायाः 
विशेषणीयत्वात्‌ इति दिक्‌ ॥ 

राजीबोह्ठासः 


तदुपरि शङ्कते - अथ एबंरीत्या इति । ''समवायसंबन्धेन कार्य प्रति 
उपादानतासंबन्धेन कृतिः कारणम्‌'' इति कार्यकारणाभावम्‌ अवलम्ब्यैव उक्तानुमानं 
प्रयोक्तव्यम्‌ । तथा सति ध्वंसस्य समवायसंबन्धेन कुत्रापि अनुत्पत्त्या ध्वंसस्य 
कृतिजन्यत्वं न सिक्ध्येत्‌ । तथा च “'कार्यसामान्यं कृतिजन्यम्‌'' इति प्रवादस्य 
का गतिः इति शङ्का | तादृशप्रवादः निर्युक्तिकतया अश्रद्धेयः इति समाधानम्‌ | 

सर्वत्र प्रसिद्धिस्य प्रवादस्य अश्रद्धेयत्वं न उचितम्‌ इति मन्यमानः कल्पान्तरम्‌ 
आह - यद्वा जन्यत्वमात्रम्‌ इति । ““मात्र'” शब्देन सत्त्वविशिष्टजन्यत्वव्यवच्छेदः ,। 
''कृतिजन्यत्वमात्रम्‌'' इत्यत्र CAT? शब्देन विशोष्यतासंबन्धावच्छिन्नत्वसमवाय- 
संबन्धावच्छिन्त्वयोः व्यवच्छेदः | तथा च “'जन्यं कृतिनिष्ठजनकतानिरूपितजन्यता- 
झालि, प्रागभावप्रतियोगित्वात्‌’? इत्येव अनुमानाकारः । “कालिकसंबन्धेन 
कार्यसामान्यं प्रति कालिकसंबन्धेन कृतिः कारणम्‌'' इति कार्यकारणभावम्‌ 
अवलम्ब्य इदम्‌ अनुमानं प्रवृत्तम्‌ । जन्यत्वरूपपक्षताबच्छेदकाश्रये ध्वंसेऽपि 
ईश्वरीयकृतिजन्यत्वस्यैव सद्भावेन न बाधस्य न वा व्यभिचारस्य प्रसक्तिः 
इति भावः । 

एवं च इति | कृतिजन्यत्वमात्रस्य साध्यत्वेऽपि तस्य च ध्वंसेऽपि सत्त्वेन 
साध्याभाववद्वृत्तित्वरूपव्यभिचारस्य अप्रसक्तेः तद्वारणफलक सत्त्ववैशिष्ट्यं हेतौ 
न उपादेयम्‌ इति भावः । 


ईश्वरीयकृतिजन्यत्वस्य इति । न च - घटादिध्वंसे अस्मदादिकृतिजन्य- 
त्वस्यापि सद्भावेन ईश्वरीयकृतिजन्यत्वोक्तिः किमर्था इति - वाच्यम्‌ | “अदृष्टाद्वारक- 
कृतिजन्यत्वं साध्यम्‌’' इति अनुपदं वक्ष्यमाणतया घटादिध्वंसस्य अदृष्टद्वारकास्मदा- 
दिकृतिजन्यत्वेऽपि अदृष्टाद्वारककृतिजन्यत्वं नास्ति इति आलोच्य ईश्वरीय- 
कृतिजन्यत्वोक्तेः । 

न च कृतिजन्यत्वमात्रस्य इति । क्षित्यङ्कुरादिकं जगत्‌ जीवात्मभिः 
कृतानां पुण्यापुण्यकर्मणां फलभूतस्य सुखदुःखानुभवस्य साधनतयैव ईश्वरः सृजति । 
तथा च जीवसमवेता या यागादिगोचरा कृतिः, सा स्वसाध्ययागजन्यादृष्टद्वारा 
जगदुत्पत्तेः कारणम्‌ इति अवश्यं वक्तव्यम्‌ | एवं च अदृष्टद्वारा अस्मदीय- 
कृतिजन्यत्वस्य क्षित्यादिजगति सिद्धत्वेन सिद्धसाधनम्‌ इति दोषः । 


तत्परिहारस्तु - अदृष्द्वारककृतिजन्यत्वं साध्यम्‌ | अदृष्टद्वारकास्मदीयकृति- 
जन्यत्वस्य पक्षे सिद्धत्वेऽपि अदृष्टाद्वारकास्मदीयकृतिजन्यत्वं न सिद्धम्‌ इति न 
दोषः | अर्थात्‌ इश्वरीयकृतिजन्यत्वमादायैव साध्यपर्यवसानम्‌ इति इश्चरसिद्धिः 
इति भावः । 


ननु घटादिरूपदृष्टान्ते अदृष्टाद्वारककृतिजन्यत्वं कथम्‌ उपपादनीयम्‌? 
सर्वस्यापि कार्यस्य जीवात्मकृतपुण्यापुण्यकर्मफलभोगार्थतया अदृष्टद्वारकपुण्यापुण्य- 
कर्मानुकूलकृतिजन्यत्वात्‌ | 


न च - घटस्य पुण्यापुण्यकर्मानुकूलकृतिजन्यत्ववत्‌ घटोत्पत्त्यनुकूल- 
कपालोपादानककृतिजन्यत्वमपि अस्ति । अत्र तु अदृष्टं न द्वारम्‌ इति 
अदृष्टाद्वारककृतिजन्यत्वं घटादौ उपपादनीयम्‌ इति - वाच्यम्‌ । एबं तर्हि 

घटादिध्वंसस्यापि मुद्ररपातानुकूलादृष्टाद्वारका -स्मदीयकृतिजन्यत्व'त ईश्वरीयकृतिजन्य- 
त्वानुधाबनं व्यर्थम्‌ इति चेत्‌, सत्यम्‌ | अत्र ध्वंसशब्देन महाप्रलयः विवक्षितः | 
तत्र तु अदृष्टद्वरैव जीवकृतिः कारणम्‌ इति ईश्वरकृतिम्‌ आदायैव अदृष्टाद्वारक- 
कृतिजन्यत्वम्‌ उपपादनीयम्‌ इति ।। 


दिनकरी 
एतादृशानुमितौ लाघवज्ञानसहकारेण ज्ञानेच्छाकृतिषु नित्यत्वम्‌ एकत्वं 
च भासते इति नित्यैकत्वसिद्धिः ।। 
राजीचोछ्लासः 
ननु ज्ञानजन्यत्व-इच्छाजन्यत्व-कृतिजन्यत्वानां क्षित्यङ्कुरादौ साधनेऽपि 
कथम्‌ ईश्वरसिद्धिः? इति आशङ्क्य '“वहिव्याप्यधूमवान्‌ अयं पर्वतः'' इति परामर्शात्‌ 
ae: महानसीयत्वे लाघवम्‌ इति लाघवज्ञानसहकृतात्‌ यथा “पर्वतः 
महानसीयवह्लिमान्‌'' इति अनुमितिः, तथा “-ज्ञानेच्छाकृतिजन्यत्वव्याप्यकार्यत्ववान्‌'” 
इति परामर्शात्‌ ज्ञानादेः एकत्वे नित्यत्वे च लाघवम्‌ इति लाघवज्ञानसहकृतात्‌ 
नित्यैकज्ञानादिजन्यम्‌ इति अनुमितिः भवति । नित्यैकज्ञानादिमान्‌ च ईश्वर एव 
इति ईश्वरसिद्विः इत्याशयेन समाधत्ते एतादृशानुमितौ इति ।। 
| दिनकरी 
अथ ईश्वरज्ञानादौ कीदृशम्‌ एकत्वम्‌ अनुमित्या विषयीक्रियते? न तावत्‌ 
संख्यारूपम्‌, गुणे गुणानङ्गीकारात्‌ । न च - नित्यज्ञानवन्निषठभदप्रतियोगितानवच्छे- 
दकत्वरूपम्‌ एकत्वं तद्विषयः इति - वाच्यम्‌ । ईदृशैकत्वस्य नित्यज्ञानानुमितेः 
प्राक्‌ अनुपस्थितत्वेन तादृशानुमितौ भानासंभवात्‌ इति चेत्‌ - 
अत्र केचित्‌ - सामानाधिकरण्यसंबन्धेनैव ज्ञानादौ आश्रयगतम्‌ एकत्वम्‌ 
अनुमितौ भासते । 

यद्वा द्वित्वासमानाधिकरणत्वरूपम्‌ एकत्वं तद्विषयः । न च - जीवेश्वरगतद्वित्व- 
सामानाधिकरण्यस्य ईश्वरज्ञानादौ सत्त्वात्‌ बाधः इति - वाच्यम्‌ | दुःखवदवृत्तित्वेन 
द्वित्वस्य विशेषणीयत्वात्‌ । न च - एवमपि घटेश्वरगतद्वित्वसामानाधिकरण्यस्य तत्र 
सत्त्वात्‌ बाधः इति - वाच्यम्‌ | आत्मानात्मवृत्तिभिन्नत्वेनापि द्वित्वस्य विशेषणीयत्वात्‌ 
इति - आहुः | 

तन्न - ईश्वरे ज्ञानद्वयाङ्गीकारेऽपि एतादृशैकत्वभाननिर्वाहेण उद्देश्यासिद्धेः । 


वस्तुतस्तु - स्वाधिकरणावृत्तिस्वभिन्नज्ञानकत्वमेव एकत्वम्‌ । एवम्‌ 
इश्वरेच्छाकृत्योरपि द्रष्टव्यम्‌ । 


एबं च तादृशज्ञानादिसिद्धौ तत्र गुणत्वेन हेतुना द्रव्याश्रितत्वे साधनीये 
द्रव्यान्तरस्य बाधात्‌ ईश्वरसिद्धिः इति द्रष्टव्यम्‌ ।। 


राजीबोल्लासः 

अथ ईश्वरज्ञानादी इति । पूर्वाक्तलाघवज्ञानसहकृतपरामर्शात्‌ ईश्वरीयज्ञानेच्छा- 
कृतिषु कीदृशम्‌ एकत्वम्‌ अनुमित्या विषयीक्रियते । न तावत्‌ संख्यारूपम्‌ | 
्ञानेच्छाकृतीनां गुणत्वेन तत्र संख्यारूपस्य गुणस्य असंभवात्‌ | गुणे गुणानङ्गीकारात्‌ । 

ननु नित्यज्ञानवनिष्ठमेदप्रतियोगितानवच्छेदकत्वरूपम्‌, नित्यज्ञानत्व- 
वन्निष्ठभेदप्रतियोगितानवच्छेदकैकत्ववत्त्वरूपं वा एकत्वम्‌ अनुमितौ विषयः | 
यदि नित्यं ज्ञानद्वयं स्यात्‌, तहि नित्यज्ञानाश्रयस्यापि द्वित्वम्‌ आवश्यकम्‌ | तथा 
सति नित्यज्ञानबदेतङ्क्यक्तिनिष्ठः यः भेदः नित्यज्ञानान्तरवद्कयक्तिभेदः | 
तत्प्रतियोगितावच्छेदकं नित्यज्ञानान्तरम्‌ । तद्वनिष्ठभेदप्रतियोगितावच्छेदकम्‌ 
एतन्नित्यज्ञानम्‌ इत्येवम्‌ द्वयोरपि नित्यज्ञानयोः नित्यज्ञानबननिष्ठभेदप्रतियो- 
गितावच्छेदकत्वात्‌ तदनवच्छेदकत्वरूपम्‌ एकत्वं न सिक्ष्येत्‌ | अतः नित्यज्ञान- 
बन्निष्ठभेदप्रतियोगितानवच्छेदकत्वं नित्यज्ञानस्य एकत्वे सत्येव निर्वहति | तदा 
हि - नित्यज्ञानवनिष्ठः यः भेदः घटादिभेदः, तत्प्रतियोगितानवच्छेदकत्वं नित्यज्ञाने 

सिद्ध्यति | एवं नित्यज्ञानस्य अनेकत्वे नित्यज्ञानत्ववन्निष्ठभेदप्रतियोगिता- 
नवच्छेदंकैकत्ववत्त्वम्‌ नित्यज्ञाने न संभवति | तथा हि - नित्यज्ञानत्ववत्‌ एतदीयं 
नित्यज्ञानम्‌ | तनिष्ठः यः भेदः एकत्ववन्नत्यज्ञानन्तरभेदः | तत्प्रतियोगितावच्छेदकं 
नित्यज्ञानान्तरनिष्ठम्‌ एकत्वम्‌ | एवं नित्यज्ञानत्ववत्‌ नित्यज्ञानान्तरम्‌ | तनिष्ठः 
भेदः एकत्ववदेतननित्यज्ञानभेदः | तत्प्रतियोगितावच्छेदकम्‌ एतन्नित्यज्ञाननिष्ठम्‌ 
एकत्वम्‌ । तथा च द्वयोरपि एकत्वयोः नित्यज्ञानत्ववन्निष्ठभेदप्रतियोगितान- 
बच्छेदकत्वासंभवात्‌ अनवच्छेदकैकत्ववत्त्वरूपं साध्यं नित्यज्ञानस्य एकत्वे सत्येव 
पर्यवस्यति । तदा हि नित्यज्ञानत्ववन्निष्ठः भेदः एकत्ववन्नित्यज्ञानभेदः न संभवति | 
किन्तु एकत्ववद्वटादिभेदः । तत्प्रतियोगितानवच्छेदकत्वं नित्यज्ञाननिष्ठे 
एकत्वे | तद्वत्वं नित्यज्ञाने अस्ति इति साध्यसिद्धिः इत्याशयेन शङ्कते - न च 
नित्यज्ञानवनिष्ठ इति । तत्र नित्यज्ञानवननिष्ठ -भेदप्रतियोगितानवच्छेदकत्वरूपम्‌ 
एकत्बम्‌ इति कचित्‌ पाठः । नित्यज्ञानत्वबन्निष्ठ- भेदप्रतियो गितान - 
वच्छेदकैकत्ववत्त्वरूपम्‌' एकत्वम्‌ इति कचित्‌ पाठः । एतत्पाठद्वयानुसारेण इदानी 
व्याख्यातम्‌ । 

समाधत्ते - ईदृशैकत्वस्य इति | ईदृशस्य एकत्वस्य नित्यज्ञानानुमितेः 
प्राक्‌ अनुपस्थितत्वेन नित्यज्ञानानुमितौ भानासंभवात्‌ | अनुमितौ साध्यप्रसिद्धेः 
कारणत्वात्‌ । 

अत्र केचित्‌ इत्यादि । ईश्वरीयज्ञानादी आश्रये ईश्वरे विद्यमानम्‌ एकत्वं 
सामानाधिकरण्यसंबन्येन अनुमितौ भासते | सामानाधिकरण्यं च प्रकृते स्वसमवायि- 
समवायः । स्वम्‌-एकत्वम्‌ । स्वसमवायी-ईश्वरः | तत्समवायः ज्ञाने इति । 


ननु आश्रयगतस्य एकत्वस्य सामानाधिकरण्यसंबन्येन ज्ञानेच्छाकृतिषु 
भानोपगमेऽपि न ईश्वरैकत्वसिद्विः । ईश्वरनानात्वेऽपि तत्तदीश्वरगतज्ञानादिषु 
सामानाधिकरण्यसंबन्धेन तत्तदीश्वरगतैकत्वस्य भाने बाधकाभावात्‌ इति अस्वरसात्‌ 

कल्पान्तरम्‌ आह - Gal इति | द्वित्वासमानाधिकरणत्वरूपम्‌ एकत्वम्‌ अनुमितौ 
विषयः । ईश्वरस्य एकत्वात्‌ ईश्वरनिष्ठज्ञानादौ एकत्वसमानाधिकरणत्वसत्त्वेऽपि 
द्वित्वसमानाधिकरणत्वं नास्ति । अतः द्वित्वासमानाधिकरणत्वरूपम्‌ एकत्वम्‌ 
ईश्वरीयज्ञानादौ वर्तते । न च - द्वित्वपदेन जीवेश्वरगतं द्वित्वं गृहीत्वा 
तदधिकरणेश्वरवृत्तित्वात्‌ ईश्वरज्ञानादौ जीवेश्वरगतद्वित्वसामानाधिकरण्यमेव अस्ति, 
द्वित्वासमानाधिकरणत्वरूपैकत्वस्प असत्वात्‌ बाधः इति - वाच्यम्‌ । द्वित्वे 
''दुःखवदवृत्ति’' इति विशेषणस्य दातव्यत्वात्‌ । तथा च दुःखवदवृत्ति- 
द्वित्वासमानाधिकरणत्वं साध्यम्‌ | जीविश्वरगतद्वित्वस्य दुःखवज्जीववृत्तितया 
दुःखवदवृत्तिद्वित्वं घटपटादिद्वित्वम्‌ | तदसमानाधिकरणत्वम्‌ ईश्वरज्ञानादौ अस्ति 
इति न बाधः इति । 


न च - एवमपि ''दुःखवदवृत्तिद्वित्वम्‌'' इत्यनेन घटेश्वरगतं द्वित्वं ग्रहीतुं 
शक्यते | घटस्य ईश्वरस्य च दुःखशून्यतया दुःखवान्‌ जीवः तदवृत्ति द्वित्वं 
घटेश्वरद्वित्वम्‌ तत्समानाधिकरणत््रमेव ईश्वरज्ञाने अस्ति इति तदसमानाधिकरण- 
त्वविरंहात्‌ बाधः इति - वाच्यम्‌ | द्वित्वे आत्मानात्मवृत्तिभिन्नत्वस्यापि विशेषणस्य 
उपादेयत्वात्‌ । तथा च आत्मानात्मवृत्तिभिन्नं दुःखवदवृत्ति यत्‌ द्वित्वम्‌, 
तदसमानाधिकरणत्वम्‌ ईश्वरज्ञानादौ साध्यम्‌ | घटेश्वरद्वित्वं यद्यपि दुःखवदवृत्ति 
तथापि आत्मानात्मवृत्तिभिन्नं न भवति, आत्मनि ईश्वरे अनात्मनि घट च वर्तमानतया 
आत्मानात्मवृत्तित्वात्‌ | अतः आत्मानात्मवृत्तिभिन्ं दुःखबदवृत्ति च द्वित्वं 
घटपटद्वित्वम्‌ | तदसमानाधिकरणत्वम्‌ ईश्वरज्ञाने अस्ति इति न बाधः इति 
समुदायार्थः । 


बाध इति इति | ईश्वरीयज्ञानादौ एकत्वबाधः इत्यर्थः | आत्मानात्म 
इति । अनात्मवृत्तिभिन्नत्वमात्रोपादाने दुःखवदवृत्ति-अनात्मवृत्तिभिन्न- 
द्वित्वसामानाधिकरण्यमुएकत्वम्‌ इति स्यात्‌ । तथा सति तादृशद्वित्वाप्रसिद्विः । 


्रत्यक्षखण्डः 57 


ईश्वरगतद्धित्वस्पैव तथात्वसंभवेन तस्य अनङ्गीकारात्‌ । तथा च आत्मवृत्तित्वे 
सति अनात्मवृत्ति यत्‌ तद्भिन्नत्वं द्वित्वस्य विशेषणम्‌ । अत्र भेदप्रतियोगिभूतम्‌ 
आत्मवृत्तित्वे सति अनात्मवृत्तिद्वित्वं जीवघटद्वित्वम्‌ | तद्भिन्नं द्वित्वं घटपटद्वित्वं 
प्रसिद्वम्‌ | अतः न अप्रसिद्धिः इति भावः । एवं ““दुःखवदवृत्ति'' इत्यस्य 
दुःखवद्दृत्तिभिन्नमू इत्यर्थः | 

केचिन्मतं दूषयति - तन्न इत्यादिना । द्वित्वासमानाधिकरणत्वरूपम्‌ एकत्वं 
यदि ईश्वरज्ञानादौ साध्यते, तदा एकस्मिन्‌ ईश्वरे ज्ञानद्वयाङ्गीकारेऽपि एतादृशं 
द्वित्वासमानाधिकरणत्वरूपम्‌ एकत्वम्‌ ईश्वरगते ज्ञानद्वयेऽपि संभवति इति ईश्वरे 
सर्वविषयकम्‌ एकमेव ज्ञानम्‌ इति उद्देश्यस्य असिद्धेः । 


वस्तुतस्तु इत्यादि | स्वाधिकरणावृत्ति-स्वभिन्नज्ञानकत्वं ज्ञानगतम्‌ एकत्वम्‌ । 
यदि ईश्वरे ज्ञानद्वयं स्यात्‌, तर्हि ““स्व'” पदेन एकं ज्ञानं गृहीत्वा तद्विन्नज्ञानपदेन 
ज्ञानान्तरं ग्राह्यम्‌ | तस्मिन्‌ ज्ञाने च स्वाधिकरणेश्वरवृत्तित्वमेव अस्ति इति 
स्वाधिकरणावृत्तित्वं न संभवति | अतः ईश्वरे एकमेव यदि ज्ञानं स्यात्‌, तदैव 
ईदृशम्‌ एकत्वं ज्ञाने संभवति | तथा हि - स्वं - ईश्वरगतं ज्ञानम्‌ । स्वभिन्नं ज्ञानं 
जीवगतं ज्ञानम्‌ | तत्र च स्वाधिकरणेश्वरावृत्तित्वम्‌ अस्ति इति स्वाधिकरणावृत्ति- 
स्वभिन्नज्ञानकत्वरूपस्य एकत्वस्य सिद्धिः भवति | एवं स्वभिनज्ञानत्वावच्छेदेन 
स्वाधिकरणावृत्तित्वं विवक्षणीयम्‌ | अन्यथा ईश्वरीयज्ञानस्य अनेकत्वेऽपि स्वभिनने 
जीबज्ञाने स्वाधिकरणेश्वरावृत्तित्वसत्त्वेन ईश्वरज्ञानादेः एकत्वासिद्विप्रसङ्गात्‌ । तथा 
च स्वभिन्नज्ञानत्वव्यापकस्वाधिकरणवृत्तित्वाभावकत्वं ज्ञानगतम्‌ एकत्वम्‌ | स्वम्‌ 
- ईश्वरज्ञानम्‌ | स्वभिन्नज्ञानत्वं जीवज्ञानेषु । तत्र ईश्वरज्ञानाधिकरणेश्वरवृत्ति- 
canta: अस्ति इति स्वभिन्नज्ञानत्वव्यापकः स्वाधिकरणवृत्तित्वाभावः भवति. | 
तत्कत्वरूपम्‌ एकत्वम्‌ ईश्वरीयज्ञाने । एवं स्वभिन्नेच्छात्वन्यापक- 
स्वाथिकरणवृत्तित्वाभावकत्वम्‌ इच्छानिष्ठम्‌ एकत्वम्‌ | स्वभिन्नकृतित्वन्यापक - 

स्वाधिकरणवृत्तित्वाभावकत्वं कृतिनिष्ठम्‌ एकत्वम्‌ । यत्र एकत्वं भासते, तदेव 
स्वपदार्थः । 


यद्वा, “'स्वाधिकरणावृत्ति’” इत्यादिग्रन्थस्य स्वसमानाधिकरण (स्वाधि- 
करणवृत्ति) - स्वभित्नज्ञानकं यद्यत्‌ तत्तदन्यत्वरूपम्‌ एकत्वम्‌ इत्यर्थः | स्वपदेन 
जीवगतं ज्ञानं ग्राह्यम्‌ | तदधिकरणे जीवे स्वभिन्नस्य ज्ञानान्तरस्य सत्त्वात्‌ | अतः 
स्वसमानाधिकरणस्वभिन्नज्ञानकं यद्यत्‌ जीवज्ञानम्‌, तत्तदन्यत्वम्‌ ईश्वरज्ञाने अस्ति । 
एतादृशम्‌ एकत्वं जीववत्‌ ईश्वर ज्ञानद्वयसत्त्वे न निर्वहति इति ईश्वरज्ञानस्य 
एकत्वसिद्धिः । 


ननु पूवोक्तानुमानैः नित्य-एक-ज्ञानेच्छाकृतिव्यक्तीनां सिद्धावपि न ईश्वरसिद्धिः 
इति आशङ्कायाम्‌ आह - एबं च इति | ''नित्यज्ञानेच्छादिकं द्रव्याश्रितम्‌, 
गुणत्वात्‌, रूपादिवत्‌'' इति अनुमानेन नित्यज्ञानादेः द्रव्याश्रितत्वे सिद्धे - 
नित्यज्ञानादिकं न पृथिव्यादिवृत्ति, चेतनवृत्तिगुणत्वात्‌; नापि जीवात्मवृत्ति, 
नित्यज्ञानादित्वात्‌; पृथिव्यादौ चेतनगृणाभावात्‌, जीवात्मनि नित्यज्ञानाद्यभावात्‌; 
अतः परिशेषात्‌ - नित्यज्ञानाद्याश्रयस्य ईश्वरस्य सिद्धिः । '“नित्यज्ञानादिकं 
पृथिव्यादयषटद्रव्य-जीवात्म-एतदतिरित्तद्रव्याश्रितम्‌, अष्टद्रव्य-जीवानाश्रितत्वे सति 
द्रव्याश्रितत्वात्‌'' इत्येवंरूपं परिशेषानुमानम्‌ | तेन ईश्वरसिद्धिः इति भावः ॥ 


मुक्तावली 
न च- शरीराजन्यत्वेन कर्त्रजन्यत्वसाधकेन सत्प्रतिपक्षः इति - वाच्यम्‌ | 
अप्रयोजकत्वात्‌ | मम तु कर्तृत्वेन कार्यत्वेन कार्यकारणभावः एव अनुकूलः तर्कः | 
“द्यावाभूमी जनयन्‌ देव एकः, !' ““विश्वस्य कर्ता, भुवनस्य गोप्ता’’ इत्यादयः 
आगमाः अपि अनुसंधेयाः ॥ 
दिनकरी 
अप्रयोजकत्वात्‌ इति | अनुकूलतर्काभावात्‌ इति भावः | इदम्‌ 

उपलक्षणम्‌ । रारीराजन्यत्वहेतौ शरीररूपविशेषणस्य आसिद्विवारकस्यापि 
व्यभिचारावारकत्वेन व्यर्थतया, तद्विशेषणावच्छेदेन व्याप्षिग्रहासंभवेन व्याप्यत्वा सिद्धेश्च 
इत्यपि द्रष्टव्यम्‌ । 


न च - व्यर्थविशेषणत्वस्य अधिकोत्तया निग्रहस्थानत्वेऽपि तज्ज्ञानस्य 
व्यप्िज्ञानप्रतिबन्धकत्वे मानाभावः इति - वाच्यम्‌ | तथापि गुरुधर्मस्य अनवच्छेद- 
कतया साध्यसंबन्धितावच्छेदकधर्मवत्त्वरूपव्याप्तेः तत्र अभावेन व्याप्यत्वासिद्धेः 
दुर्वारत्वात्‌ इति । तदुक्तम्‌ आचायैः - ''एकाम्‌ असिद्धिं परिहरतः द्वितीयापत्तिः?” 
इति | 

कर्तृत्वेन कार्यत्वेन कार्यकारणभाव एव इति । न च - अन्वयव्यतिरे- 
काभ्यां घटत्वाद्यवच्छिन्न प्रति कुलालादिकृतित्वेनैव हेतुत्वात्‌ एतादृशकार्यकारणभावे 
मानाभावः इति वाच्यम्‌ | घटत्वपटत्वादिभेदेन अनन्तकार्यकारणभावकल्पनापेक्षया 
कार्यत्वाबच्छिन्नं प्रति कृतित्वेन एकहेतुताकल्पनस्यैव उचितत्वात्‌ | 
'“यद्विशेषयोः'' इति न्यायेन कार्यत्वकृतित्वाभ्यां सामान्यकार्यकारणभावस्य 
आवइयकत्वात्‌ च । 

न च - एतादृशः न्यायः निष्प्रमाणकः इति - वाच्यम्‌ । कार्यत्वावच्छिन्नाभावे 
तत्तत्कृत्यभावकूटस्य प्रयोजकत्वकल्पने गौरवात्‌, कृतित्वावच्छिन्नाभावस्य एकस्य 
प्रयोजकत्वे लाघवात्‌ इति ॥ 

राजीबोह्लासः 

अनुकूलतर्काभावात्‌ इति । “'क्षित्यङ्कुरादिकं सकर्तृकम्‌, कार्यत्वात्‌'' 
इत्यनुमाने ““क्षित्यङ्करादिक कर्त्रजन्यम्‌, शरीराजन्यत्वात्‌’' इति प्रत्यनुमान 
सत्प्रतिपक्षशङ्कायां प्रत्यनुमाने `'शरीराजन्यत्वरूपहेतुः अस्तु, कर्त्रजन्यत्वरूपं 
साध्यं मास्तु'' इति व्यभिचारशाङ्कयां तादूशशझ्ञानिवर्तकस्य अनुकूलतर्कस्य अभावात्‌ 
इत्यर्थः । साध्यहेत्वोः व्यास्िग्राहकः कार्यकारणभाव एव अनुकूलतर्कः । प्रत्यनुमान 

झरीरजन्यत्वाभावः हेतुः | कर्तृजन्यत्वाभावः साध्यः | तयोः अत्यन्ताभावरूपत्वेन 
नित्यत्वात्‌ कार्यकारणभावः नास्ति इति तात्पर्यम्‌ | एवं च ““अप्रयोजकत्वात्‌'' 
इत्यस्य ब्यभिचारशङ्कनिवर्तकव्यास्तिग्रहजनककार्यकारणभावरूपानुकूलतर्काभावात्‌ 
इत्यर्थः । 


इदम्‌ उपलक्षणम्‌ इति । प्रत्यनुमाने अनुकूलतर्काभावरूपदोषकथनं 
व्याप्यत्वासिद्विरूपदोषान्तरस्यापि अजह्लक्षणया बोधकम्‌ इत्यर्थः । ` 'क्षित्यङ्कुरदिकं 
कर्त्रजन्यम्‌, शरीराजन्यत्वात्‌’' इत्यनुमाने हेतौ शरीररूपविशेषणानुपादाने पक्षे 
अजन्यत्वरूपहेतोः अवृत्या स्वरूपासिद्धिः | झरीररूपे विशेषणे दत्ते 
झरीरजन्यत्वाभावसत्त्वात्‌ न स्वरूपासिद्धिः इति वक्तव्यम्‌ | परन्तु हेतुघटकदलानां 
व्यभिचारूवारकतयैव सार्थक्यम्‌ इति नियमात्‌ असिद्धिवारकस्यापि शरीररूपविशेषणस्य 
व्यभिचारावारकत्वेन व्यर्थतया व्यर्थविशेषणावच्छिन्ने हेतौ साध्यव्यासिज्ञानासंभवेन 
व्याप्यत्वासिद्धिर्नाम दोषः | 


शङ्कते - न च व्यर्थविश्ेषणत्वस्य इति | हेतौ निष्प्रयोजनस्य विशेषणस्य 
उपादाने अधिकाख्यस्य निग्रहस्थानस्य संभवेऽपि “ईद विशेषण व्यर्थम्‌’’ 
इत्याकारकज्ञानं कथं व्यास्ज्ञानं प्रतिबध्नीयात्‌ । व्याप्तिज्ञानं प्रति व्यभिचारज्ञानस्यैव 
प्रतिबन्धकत्वात्‌ | तस्यैव ग्राह्माभावावगाहित्वात्‌ इति शङ्कायाः तात्पर्यम्‌ | 


समाधत्ते - तथापि इति | व्यर्थविशेषणघटितस्य हेतोः व्याप्यत्वासिद्धिः 
एवम्‌ उपपादनीया | साध्यसंबन्धितावच्छेदकरूपवत्त्वं व्याप्तिः इति मणिकारैः 
व्याप्तेः लक्षणान्तरम्‌ उक्तम्‌ । साध्यसामानाधिकरण्यावच्छेदकं यत्‌ हेतुतावच्छेदकं 
तद्वत्त्वं व्याप्तिः इति तदर्थः | साध्यसामानाधिकरण्यं च साध्याधिकरणवृत्तित्वम्‌ | 
साध्याधिकरणवृत्तितावच्छेदकहेतुतावच्छेदकवत्त्वं व्याप्तिः इत्युक्तं भवति | 
वह्णयधिकरणवृत्तितावच्छेदकं यत्‌ हेतुतावच्छेदकं धूमत्वम्‌ - धूमत्वविाष्टस्य 
वह्णयधिकरणवृत्तित्वात्‌ - तादृशधूमत्ववत्त्व धूमेऽस्ति इति लक्षणसमन्वयः | 

व्यर्थविशेषणघटितस्य धर्मस्य हेतुतावच्छेदकत्वस्थले “पर्वतो वहिमान्‌ नीलधूमात्‌'” 
इत्यादौ नीलत्वविरिष्टधूमत्वं हेतुतावच्छेदकं साध्याधिकरणवृत्तितावच्छेदकं न 
भवति । गुरुधर्मसमनियतस्य लघुधर्मस्य अवच्छेदकत्वे संभवति, गुरुधर्मस्य न 
अवच्छेदकत्वम्‌ इति नियमात्‌, धूमत्वापेक्षया गुरुभूतस्य धूमत्वसमनियतस्य 
नीलत्वविरिष्टधूमत्वस्य साध्याधिकरणवृत्तितावच्छेदकत्वविरहेण साध्याधिकरण- 
वृत्तितावच्छेदकहेतुतावच्छेदकवत्त्वरूपव्याप्यभावात्‌ व्याप्यत्वासिद्विः । एवं 
जन्यत्वाभावत्वापेक्षया शरीरजन्यत्वाभावत्वस्य गुरुत्वेन साध्याधिकरणवृत्तिता- 
बच्छेदकत्वं नास्ति इति शरीराजन्यत्वरूपहेतौ व्याप्यत्वासिद्धिः इति भावः ॥ 


तदुक्तम्‌ आचार्यैः इति | उदयनाचार्यः आत्मतत्त्वविवेके इति शेषः । 
एकाम्‌ असिद्विम्‌ - जन्यत्वाभावमात्रस्य हेतुत्वे प्रसक्तां स्वरूपासिद्धिं परिहरतः, 
द्वितीयापत्तिः- द्वितीयायाः व्याप्यत्वासिद्धेः प्रसक्तिः इत्वर्थः | स्वरूपासिद्विपरिहाराय 
हेतौ शरीररूप-विशेषणप्रवेशे तस्य व्यभिचारावारकत्वेन शरीरजन्यत्वाभावत्वस्य 
गुरुतया साध्यसामानाधि-करण्यानवच्छेदकत्वेन व्याप्यत्वासिद्धप्रसङ्गात्‌ इति भावः | 

न च अन्वयव्यतिरेकाभ्याम्‌ इति । कार्यत्वावच्छिन्न प्रति कृतित्वावच्छिन्नं 
कारणम्‌ इति सामान्यकार्यकारणभावे प्रमाणाभावः | कुलालकृतित्वावच्छिन्नसत्त्व 
घटत्वावच्छिन्सत्त्वम्‌, तदभावे तदभावः इति अन्वयन्यतिरेकाभ्यां घटत्वावच्छिन्नं 
प्रति कुलालकृतित्वावच्छिन्नं कारणम्‌ इति विशेषरूपेणैव हेतुत्वनिश्चयात्‌ | न च 
- उक्तान्वयव्यतिरेकाभ्यां विशेषरूपेण कार्यकारणभाववत्‌, कृतित्वावच्छिन्नसतत्व 
कार्यसत्त्वम्‌, तदभावे तदभावः, इति अन्वयव्यतिरेकाभ्यां कार्यत्वकृतित्वाभ्यां 
सामान्यरूपाभ्यामपि कार्यकारणभावः सिद्धचतु इति - वाच्यम्‌ । सृष्टिकाले 
कृतिसत्त्वे कार्यसत्त्वम्‌ इति अन्वयसहचारस्य ग्रहीतुं शक्यत्वेऽपि, कृत्यभावे 
कार्याभावः इति व्यतिरेकसहचारः ग्रहीतुं न शक्यते । सृष्टिकाले कृतिसामान्याभावस्य 
कार्यसामान्याभावस्य च विरहात्‌ । प्रलये च शरीरविशिष्टानाम्‌ अस्मदादीनाम्‌ 


अमावेन व्यतिरेकग्रहस्य असंभवात्‌ | 

यद्धर्मावच्छिनयोः अन्वयव्यतिरेकसहचारग्रहः, तद्वर्मावच्छिन्नयो: एव 
कार्यकारणभाव: इति नियमात्‌ इति झङ्कितुः आशयः | तादृशनियमः काचित्कः, न 
सार्वत्रिकः | अन्वयसहचारमात्रेणापि नित्यविभुपदार्थानां कारणत्वदर्शनात्‌ | यथा 
नित्यविभोः ईश्वरस्य जगत्कारणत्वं स्वीक्रियते, न हि तत्र ईश्वराभावे जगदभावः 
इति व्यतिरेकसहचारः संभवति इत्यभिप्रेत्य समाधत्ते - घटत्वपटत्वादिभेदेन इति | 
विशेषरूपेण कार्यकारणभावकल्पने कार्यतावच्छेदकघटत्वपटत्वादिमेदेन कारणताव- 
च्छेदककुलालकृतित्व-तन्तुवायकृतित्वादिभेदेन च अनन्तकार्यकारणभावः कल्पनीयः 
इति गौरवम्‌ | तदपेक्षया लाघवात्‌ कार्यत्वावच्छिन्नं प्रति कृतित्वावच्छिन्नं कारणम्‌ 
इति एककार्यकारणभावकल्पनमेव उचितम्‌ इति भावः । 


ननु सामान्यकार्यकारणभावमात्रेण न निर्वाहः संभवति । तन्तुवायकृतिसत्त्वे 
घटोत्पत्त्यापत्तेः । त॑न्तुवायकृतेरपि कृतित्वात्‌ घटस्यापि कार्यत्वाच्च | अतः 
घटत्वावच्छिन्नं प्रति कुलालकृतित्वावच्छिन्नं कारणम्‌ इति रीत्या विशेषकार्यकारण- 
भावोऽपि अवड्यं स्वीकरणीयः | कुलालकृतिसत्त्वे घटसत्त्वम्‌, कुलालकृत्यभावे 
घटाभावः इति विशेषरूपेण अन्वयव्यतिरेकयोः अत्र प्रमाणत्वात्‌ | एबं च 
सामान्यरूपेण कार्यकारणभावकल्पनम्‌ अनावइयकम्‌ | तदकल्पने कस्यापि दोषस्य 
अभावात्‌ | सामान्यकार्यकारणभावकल्पनेऽपि तन्तुवायकृतिसत्त्वे घटोत्पत्तिवारणाय 
विशेषकार्यकारणभावस्य TI कल्पनीयत्वात्‌ इत्यतः सामान्यकार्यकारणभावसाधकं 
हेत्वन्तरम्‌ आह - यद्विशेषयोः इति न्यायेन इति । ` यद्विशेषयोः कार्यकारणभावः, 
सः तत्समान्ययोः अपि’? इति न्यायेन कार्यविशेषकृतिविशोषयोः कार्यकारणभावे 
सति कार्यसामान्य-कृतिसामान्ययोः अपि कार्यकारणभावः आवश्यकः इति भावः | 
कार्यत्वावच्छिन्नाभावे इति । यदि सामान्यकार्यकारणभावः न स्यात्‌, तर्हि 
कार्यसामान्याभावे कृतिविशेषाभावकूटस्य प्रयोजकत्वं कल्पनीयम्‌ इति गौरवम्‌ । 
कार्यत्वावच्छिन्नं प्रति कृतित्वावच्छिन्नं कारणम्‌ इति सामान्यकार्यकारणभावे 

सति तु, कार्यत्वावच्छिन्नाभावे कृतित्वावच्छिन्नाभाव एब प्रयोजकः इति 
लाघवम्‌ । तथा च ““यद्विशेषयो;'' इति न्यायः लाघवमूलकत्वात्‌ न निष्प्रमाणकः 
इति भावः ॥ 


दिनकरी 
केचित्तु - मास्तु कार्यत्वं कृतेः कार्यतावच्छेदकम्‌, तथापि घटत्वाद्यवच्छिन्न 
प्रति कृतेः कारणतया, सर्गाद्चकालीनघटादिकं पक्षीकृत्य घटत्वादिहेतुना 
सकर्तृकत्वसाधने जीवानां बाधात्‌ ईश्वरसिद्धिः इति - आहुः | 

दीधितिकृतस्तु - कार्यत्वावच्छिन प्रति कृतेः हेतुत्वाभावेऽपि घटत्वावच्छिन्नं 
प्रति कृतेः हेतुतया, खण्डघटोत्तत्तेः पूर्व कृतेः आवश्यकतया तदाश्रयत्वेन ईश्वरसिद्विम्‌ 
आहुः ॥ 

केचित्तु इति । '“यद्विशेषयो:”' इति नियमे मानाभावेन “'कार्यत्वावच्छिननं 
प्रति कृतित्वावच्छिन्नं कारणमू'' इति कार्यकारणभावविरहेऽपि घटत्वावच्छिन्नं 
प्रति कृतेः कारणत्वात्‌, सर्गाद्यकालीनं घटं पक्षीकृत्य घटत्वेन हेतुना कृतिजन्यत्वसाधने 
जीवकृतेः सर्गाद्यकालीनघटहेतुत्वासंभवात्‌ ईश्वरकृतेः एव तद्धेतुत्वं वक्तव्यम्‌ इति 
ईश्वरसिद्विः । ''सर्गाद्यकालीनः घटः कृतिजन्यः घटत्वात्‌, इदार्नीतनघटवत्‌'' 
इति अनुमानप्रयोगः विवक्षितः इति केचित्‌ आहुः । 

“'आहुः'' इति अस्वरसोद्भावनम्‌ | तद्वीजं तु - ईश्वरानङ्गीकर्तृमीमांसकान्‌ 
प्रति ईश्वरस्य साधनीयतया तन्मते सर्गप्रलययोः अनङ्गीकारेण सर्गाचकालीनघटस्य 
अप्रसिद्धया आश्रयासिद्धिः । | 

दीधितिकृतस्तु इति । महाघटनाशातू खण्डघटोत्पत्तिस्थले कुलालकृतेः 
खण्डघटं प्रति हेतुत्वाभावेन “'खण्डघटः कृतिजन्यः घटत्वात्‌, महाघटवत्‌ ` इति 
अनुमाने जीवरूपकुलालकृतिजन्यत्वस्य बाधात्‌ ईश्वरकृतिजन्यत्वम्‌ आदायैव 

साध्यपर्यवासनं कर्तव्यम्‌ इति ईश्वरसिद्धिः इति दीधितिकृताम्‌ आशयः | तदाश्रयत्वेन 
इति | खण्डघटानुकूलकृत्याश्रयत्वेन इत्यर्थः ।॥ 


दिनकरी 
ननु एवंरीत्या घटादिकुलालादिचेष्टयोः अन्वयव्यतिरेकाभ्यां कार्यत्वावच्छिन्न 
प्रति चेष्टात्वादिना हेतुत्वात्‌ अडडुराययुत्पत्तेः पूर्व चेष्टानुरोधेन ईश्वरस्य नित्यडारीरम्‌ 
अपि सिक्ध्येत्‌ इति चेत्‌, न । तादृजशान्वयव्यतिरेकाभ्यां कार्यत्वावच्छिन्नं प्रति 
क्रियात्वेनैव हेतुत्वात्‌, तत्र चेष्टात्वेन हेतुत्वे मानाभावात्‌ | 


आचार्यमतानुयायिनस्तु - अस्तु चेष्टात्वेन तत्र हेतुत्वम्‌, अस्तु च 
तदनुरोधेन ईश्वरस्य नित्यं झारीरम्‌, तथापि न ईश्वरस्य अतिरिक्तहारीरसिद्धिः, 
परमाणूनामेव तच्छरीरत्वोपगमात्‌ । 


एवं च ईश्वरकृतिजन्यचेष्टावद्धिः परमाणुरूपशर्ररिरेव तत्तत्कार्याणाम्‌ उत्पत्तिः, 
परमाणुक्रियायां चेष्टात्वरूपवैजात्याङ्गीकारात्‌ झारीरलक्षणे अन्त्यावयवित्वस्य 
अनिवेशात्‌ च न परमाणूनां शरीरत्वानुपपत्तिः । 


न च - नानापरमाणूनां शरीरत्वकल्पने गौरवात्‌ लाघवेन तस्य 
अतिरिक्तत्वसिद्विः इति - वाच्यम्‌ । तच्छरीरस्य महत्त्वे अभुग्रस्य तस्य पाषाणादौ 
प्रवेशासंभवेन पाषाणान्तर्वर्तिभेकशारीरोत्पादकतानुपपत्तेः | अणुत्वे च 
दूरस्थकायोत्पादकत्वानुपपत्तेः इति आहुः इति अलं पह्लवैः इति ॥ 


राजीबोल्लासः 
ननु एवंरीत्या इति । ““घटत्वावच्छिम्न प्रति कृतिः कारणम्‌’ इति कार्यकारण- 
भावम्‌ अवलम्ब्य ईश्वरसाधने घटादिकं प्रति कुलाठचेष्टायाः कन्वयव्यतिरेकाम्यां 
हेतुत्वदर्शनात्‌, '“यद्विशेषयोः”” इति न्यायेन कार्यसामान्यं प्रति चेष्टायाः अपि 
हेतुत्वे सिद्धे सशरीरस्यैव चेष्टादर्शनेन क्षित्यङ्कुरादौ कार्यत्वेन हेतुना चेष्टाजन्यत्वे 
साध्यमाने सरीरेश्वरचेष्टाजन्यत्वस्य वक्तव्यतया ईश्वरस्य नित्यज्ञानवत्‌ नित्यं 
झरीरम्‌ अपि fread इति आशङ्का | 

समाधानं तु - चेष्टायाः न चेष्टात्वेन हेतुत्वम्‌, किन्तु क्रियात्वेनैव । 
क्रियात्वं तु प्रयत्रसाधारणम्‌ । अतः अहारीरेश्वरप्रयत्नजन्यत्वम्‌ आदाय 
साध्यपर्यवासनसंभवात्‌ न ईश्वरस्य शरीरम्‌ आवञ्यकम्‌ । चेष्टात्वेन हेतुत्वे 
मानाभावात्‌ इति | हिताहितप्रासिपरिहारानुकूलक्रियात्वरूपचेष्टात्वस्य क्रियात्वापेक्षया 
गुरुत्वेन कारणतानवच्छेदकत्वात्‌ इति भावः । 


आचार्यमतानुयायिनस्तु इत्यादि | कार्यसामान्यं प्रति चेष्टात्वेन हेतुत्वेऽपि 
तदनुरोधेन ईश्वरस्य नित्यशरीराभ्युपगमेऽपि न करचरणाद्यवयवविरिष्टं शरीरं 
तस्य सिक्ष्यति । परमाणूनाम्‌ एव नित्यानाम्‌ ईश्वरशरीरत्वाङ्गीकारात्‌ । 
एवं च ईश्वरकृतिजन्यचेष्टावद्धिः परमाणुरूपशरीरैरेव सर्गाद्यकाले तत्तत्कार्याणाम्‌ 
उत्पत्तिः । 


ननु कथं परमाणूनां शरीरत्वम्‌? अन्त्यावयवित्वरूपरारीरत्वस्य तत्र 
असंभवात्‌ । परमाणुक्रियायां चेष्टात्वं कथम्‌? हस्तपादाद्यवयवकरारीरक्रियायाम्‌ 
एव चेष्टात्वप्रसिद्धेः इति चेत्‌, न । शरीरलक्षणे अन्त्यावयवित्वस्य अनिवेशात्‌ । 
चेष्टात्वस्य विलक्षणजातिरूपत्वाञ्च इति भावः | 


न च नानापरमाणूनाम्‌ इति | अनन्तानां परमाणूनाम्‌ ईश्वरशरीरत्वकल्पने 
गौरवात्‌, परमाण्वतिरिक्तं शरीरम्‌ अङ्गीकर्तव्यम्‌ इति न च वाच्यम्‌ | ईश्वरस्य 
कल्प्यमानं शारीरं यदि महत्‌, तहि तस्य पाषाणादौ प्रवेशासंभवेन 
पाषाणान्तर्वर्तिभेकरीरोत्पादकत्वम्‌ ईश्वरशरीरस्य न उपपद्यते | यदि ईश्वरशरीरम्‌ 
अणुः स्यात्‌, तदा युगपत्‌ THEM नानादूरदेशस्थकार्योत्पादनं न स्यात्‌ । अतः 
गौरवम्‌ अपि सोढ्वा नानापरमाणूनां ईश्वरशरीरत्वम्‌ अज्गीकरणीयम्‌ इति । 

अस्तु चेष्टात्वेन इति । चेष्टात्वस्य जातिविशेषत्वात्‌ न गौरवम्‌ इति 
भावः | दूरस्थकार्योत्पादकतानुपपत्तेः इति । परममहत्वे च क्रियायाः असंभवात्‌ 
रारीरत्वव्याहतेः इति शेषः | 

आहुः इति अनेन अस्वरसः सूचितः । चेष्टात्वस्य शरीरक्रियाभिनक्रियायाम्‌ 
अपि सत्त्वात्‌ चेष्टात्वेन कारणत्वेऽपि शरीरसिद्धयभावात्‌ । 


अलं पह्लवैः इति | ननु चेष्टात्वेन क्रियात्वेन वा कारणता न संभवति । 
सर्गादौ आद्यक्रियायाः अपि कार्यत्वात्‌ तत्पूर्वं क्रियायाः अभावात्‌ इति चेत्‌, न । 
कार्यद्र्व्यसामान्यध्वंसस्यैव अवान्तरप्रलयतया सर्गात्‌ पूर्वमपि परमाणुक्रियायाः 
अबाधात्‌ | अन्यथा अदृष्टस्यापि उक्तयुत्तया कार्यसामान्यहेतुत्वभङ्गप्रसङ्गात्‌ इति 
अयमर्थः “अलम्‌'' इत्यादिना सूचितः I 


दिनकरी 
यत्तु - पूर्वोक्तस्थापनानुमाने शरीरजन्यत्वम्‌ उपाधिः, तस्य घटादौ साध्य- 
व्यापकत्वात्‌, अङ्कुरादौ साधनाव्यापकत्वात्‌ च । 


न च - अङ्कुरदौ सक्टृकत्वरूपसाध्यसन्देहेन उपाधेः साध्यव्यापकत्वसंशयात्‌ 
न उपाधित्वनिश्रयः इति - वाच्यम्‌ | तथापि सन्दिग्धोपाधित्वस्य दुर्वारत्वात्‌ | 


न च - उपाधिसन्देहाहितः व्यभिचारसन्देहः पक्षीयव्यभिचारसन्देहः एव, 
स च न प्रतिबन्धकः इति - वाच्यम्‌ । पक्षतत्समयोः व्यभिचारसंशयस्यापि 
प्रतिबन्धकत्वात्‌ | अत एव अनुकूलतर्कविरहदशायां पक्षेतरत्वं सन्दिग्धोपाधिः 
इत्यभिधानं ग्रन्थकृतां सङ्गच्छते इति, तन्न । कार्यत्वेन कृतित्वेन कार्यकारणभावरूपस्य 
अनुकूलतर्कस्य सत्त्वेन कार्य॑त्वरूपहेतोः साध्यव्याप्यत्वनिश्चयेन साध्यव्याप्याव्याप- 
कत्वेन उपाधौ साध्याव्यापकत्वनिश्चयात्‌ इति ॥ 


राजीबोह्लासः 
यत्तु इत्यादि | “'जन्यं कृतिजन्यम्‌, अथवा कर्तुजन्यम्‌, कार्यत्वात्‌’’ इति 
पूवोक्तेश्वरसाधकानुमाने शरीरजन्यत्वम्‌ उपाधिः । कृतिजन्यत्वरूपसाध्यवति घटादौ 
शरीरजन्यत्वसत्त्वात्‌, तस्य साध्यव्यापकत्वात्‌, कार्यत्वरूपसाधनवति अङ्कुरादौ 
शरीरजन्यत्वविरहेण साधनाव्यापकत्वात्‌ च । 

ननु पक्षे सकर्तृकत्वरूपसाध्यं सन्दिग्धम्‌ । सृष्टिप्रलयानज्गीकर्तृमीमांसकमते 
पक्षे सकर्तृकत्वरूपसाध्यविरहात्‌ तदङ्गीकर्तृनैयायिकमते साध्यसत्त्वात्‌ च | तथा 
च पक्षे अङ्करादौ सक्तृकत्वरूपसाध्यसन्देहेन शरीरजन्यत्वरूपोपाधेः साध्यव्याप- 
कत्वसंशयः भवति । पक्षे सकर्तृकत्वरूपकोटिम्‌ आदाय साध्याव्यापकत्वग्रहः । 
पक्षे उपाध्यभावात्‌ साध्यवत्पक्षनिष्ठाभावप्रतियोगित्वरूपस्य साध्याव्यापकत्वस्य 
ग्रहः | पक्षे साध्याभावग्रहे च साध्यवान्‌ पक्षव्यतिरिक्तः, तन्निष्ठाभावाप्रतियोगित्वरूपं 
साध्यव्यापकत्वम्‌ उपाधौ गृह्यते । तथा च पक्षे साध्यसन्देहात्‌ उपाधौ 
साध्यव्यापकत्वसंशयः जायते | तेन इारीरजन्यत्वस्य उपाधित्वनिश्चयः न भवति | 
साध्यव्यापकत्वसाधनाव्यापकत्वयोः निश्चयस्यैव उपाधित्वनिश्चयरूपत्वात्‌, प्रकृते 
साध्यव्यापकत्वसंशयात्‌ इति चेत्‌ - न । 


इारीरजन्यत्वे निश्चितोपाधित्वस्य असंभवेऽपि सन्दिग्धोपाधित्वं भवितुम्‌ 
अति । साध्यव्यापकत्वसाधनाव्यापकत्वयोः अन्यतरस्य संशये सन्दिग्धोपाधिः 
नाम दोषः । प्रकृते च उक्तरीत्या साध्यव्यापकत्वस्य संशयात्‌ सन्दिग्योपाधित्वं 
दुर्वारम्‌ इति भावः । 

ननु सन्दिग्धोपाधित्वं कथं दूषकं भवति? उपाधित्वसन्देहात्‌ उपाधिसन्देहः । 
उपाधिसन्देहाच्च व्यभिचारसन्देहः | यत्र यत्र उपाधिः, तत्र व्यभिचारः इति व्याप्तः, 
व्याप्यस्य उपाधेः सन्देहेन व्यापकस्य व्यभिचारस्य संशयः आवश्यकः । तथा च 
व्यभिचारसंशयरूपं व्यभिचारज्ञानं हेतौ साध्यव्याप्षज्ञानं प्रतिबध्नाति इति रीत्या 
सन्दिग्धोपाधेः दृषकत्वं वक्तव्यम्‌ | तच्च न संभवति । उपाधिसन्देहः पक्षे 
साध्यसंदेहाधीनः यः तत्प्रयुक्तः हि व्यभिचारसन्देहः पक्षान्तभविणैव वक्तव्यः । 
सपक्षे घटादौ साध्यनिश्रयेन साध्यसन्देहासंभवात्‌ | पक्षान्तर्भावेण व्यभिचारसन्देहश्च 
न व्याप्षिज्ञानप्रतिबन्धकः | अनुमितेः पूर्व सर्वत्रैव पक्षे साध्यसन्देहसंभवेन तत्र 
हेतोः निश्चयात्‌ अनुमानमात्रोच्छेदापत्तेः | तस्मात्‌ साध्याभावांे निश्चयात्मकम्‌, 


68 कारिकाबली - — मुक्तावली - दिनकरी - राजीवोल्लाससमन्विता 


साध्याभाववद्दृत्तित्वांशे संशयनिश्चयसाधारणं व्यभिचारज्ञानमेव प्रतिबन्धकम्‌ इति 
अङ्गीकरणीयम्‌ । प्रकृते च पक्षे साध्यसन्देहेन साध्याभावांशे निश्चयरूपव्यभिचारज्ञानस्य 
अभावात्‌ कथं सन्दिग्धोपाधिः दूषणम्‌ इति शङ्कते - न च उपाधिसन्देहाहित 
इति | पक्षतत्समयोः साध्यसन्देहाधीनव्यभिचारसंशायस्यापि व्यास्तज्ञानप्रतिबन्ध- 
कत्वात्‌ | अन्यथा अनुकूलतर्कविरहदश्ञायां पक्षेतरत्वं सन्दिग्धोपाधिः इत्यभिधानं 
ग्रन्थकृतां न सङ्गच्छते | पक्षांशो साध्यसन्देहसत्त्वेन साध्याभावांशे निश्चयात्मकस्य, 
वृत्तित्वांशे संशायनिश्चयसाधारणस्य व्यभिचारज्ञानस्य तत्र असत्त्वात्‌ 
व्यभिचारज्ञानोत्पादनद्वारा सन्दिग्धोपाधेः दूषकत्वासंभवात्‌ | न च - एवम्‌ 
अनुमानमात्रोच्छादापत्तिः इति - वाच्यम्‌ | सद्धेतौ अनुकूलतर्कसत्त्वेन व्यभिचार- 
सन्देहस्य असंभवात्‌। 


तन्न इत्यादि | “'जन्यं कृतिजन्यम्‌, कार्यत्वात्‌’’ इत्यनुमाने 
व्यभिचारसंशयनिवर्तकस्य कार्यत्वेन कृतित्वेन कार्यकारणभावरूपस्य अनुकूलतर्कस्य 
सत्त्वेन कार्यत्वरूपहेतौ कृतिजन्यत्वरूपसाध्यव्याप्यत्वनिश्चयात्‌ साध्यव्याप्य - कार्यत्वरूप 
हेत्वव्यापकत्वं शरीरजन्यत्वरूपोपाधौ निश्चीयते | तेन च साध्याव्यापकत्वं उपाधौ 
निश्चीयते | शरीरजन्यत्वं कृतिजन्यत्वाव्यापकं, कृतिजन्यत्वव्याप्यकार्यत्वा- 
व्यापकत्वात्‌, यत्‌ यद्व्याप्याव्यापकं तत्‌ तदव्यापकम्‌ | यथा सत्ताव्याप्यद्रव्यत्वाव्यापकं 
पृथिवीत्वं सत्ता-अव्यापकं, तद्वत्‌ इति । तथा च साध्याव्यापकत्वनिश्चयात्‌ 
साध्यव्यापकत्वसंशयरूपः सन्दिग्धोपाधिः वक्तुं न शक्यते इति भावः ॥ 


दिनकरी 
एवं च उक्तानुमानेन ईश्वरसिद्धौ तदुचरितत्वेन वेदस्य प्रामाण्यनिश्चयात्‌ 
वेदोऽपि ईश्वरे प्रामाणम्‌ इत्याह - द्यावाभूमी जनयन्‌ इति | इत्यादय इति | 
आदिना “ईश्वरम्‌ उपासीत'', ''यः सर्वज्ञः सर्ववित्‌ यस्य ज्ञानमयं तपः”, 
“'सोऽकामयत'' इत्यादीनां परिग्रहः | कार्यानुमानं च उपलक्षणम्‌ । 

सर्गायकालीनङ्वयणुकप्रपोजक कर्म प्रयत्नजन्यं, कर्मत्वात्‌; गुरुत्तवताँ पतनाभावः 
पतनप्रतिबन्धकप्रयत्रप्रयक्तः धृतित्वात्‌ पक्षिपतनाभाववत्‌; AMOS: प्रयत्नजन्य: 
नाझत्वात्‌, घटनाशवतू; घटादिव्यवहारः स्वतन्त्रपुरुषप्रयोज्यः व्यवहारत्वात्‌, 
आधुनिककल्पितलिप्यादिवत्‌; वेदजन्यप्रमा वक्तृयथार्थवाक्यार्थज्ञानजन्या, 
शाब्दप्रमात्वात्‌, चैत्रवाक्यजन्यप्रमावत्‌; वेदः असंसारिपुरुषप्रणीतः वेदत्वात्‌ ; 
वेदः पौरुषेयः वाक्यत्वात्‌, यन्नैवं तन्नैवं, यथा काव्यम्‌ इति व्यतिरेकदृष्टान्तः भारतवत्‌; 
द्वयणुकपरिमाणजनिका संख्या अपेक्षाबुद्विजन्या, एकत्वान्यसंख्यात्वात्‌ इति 
अनुमानान्तराण्यपि साक्षात्‌ परंपरया वा ईश्वरसाधकानि बोध्यानि इति । 


तदुक्तम्‌ - 

कार्यायोजनधृत्यादेः पदात्‌ प्रत्ययतः श्रुतेः । 

वाक्यात्‌ संख्याबिशेषाच साध्यो विश्वजिदव्ययः ॥ 
आयोजनं कर्म | पद्यते गम्यते अनेन इति पदं व्यवहारः इति संक्षेपः ॥ 

राजीवोह्लासः 
““कार्यायोजनधृत्यादेः पदात्‌ प्रत्ययतः श्रुतेः । 
वाक्यात्‌ संख्याबिशेषाच साध्यो विश्वजिदव्ययः॥ 

इति कुसुमाञ्जलिमनुसृत्य आह - कार्यानुमानं च उपलक्षणम्‌ इति | कार्यपक्षकम्‌ 
अनुमानं कार्यानुमानम्‌ | तच्च मुक्तावल्यां प्रदर्शितमेव । अन्यानि कुसुमाञ्जलिसंमतानि 
इश्वरसाधकानि अनुमानानि क्रमशः प्रदर्शयति - सर्गाचकालीन इत्या- 
दिना । ''आयोजनम्‌' इत्यस्य “'कर्म” इत्यर्थः | तदपि सर्गाच्चकालीनङ्ग्यणुकप्रेरकं 
कर्मविवक्षितम्‌ | “परमाणूनां परस्परसंयोगहेतुभूतं कर्म जीवादृष्टजन्यम्‌ इति, अग्रे 
उर्ध्वज्चलनम्‌, वायोः तिर्यग्गमनम्‌, अणुमनसोश्च आयं कर्म इति अदृष्टकारितानि’' 
इति कणादेन उक्तम्‌ । “ द्वयणुकानां परस्परसंयोगहेतुभूतं द्व्यणुकनिष्ठं कर्म 

प्रयत्वजन्यमू, कर्मत्वात्‌, रथादिकर्मवत्‌'' इत्यनुमानेन प्रयत्नजन्यत्वे साध्ये 
अस्मदादिप्रयत्नजन्यत्वस्य बाधात्‌ ईश्वरप्रयत्रजन्यत्वमेव वक्तव्यम्‌ इति ईश्वरसिद्धि: 
इति भावः | 


धृतिः नाम गुरुत्ववतां वंस्तूनां पतनाभावः, तत्पक्षकानुमानं यथा -““गुरुत्ववंतां 
पतनाभावः पतनप्रतिबन्धकप्रयत्नप्रयुक्तः, पतनाभावत्वात्‌, पक्षिपतनाभाववत्‌'' । 
यथा आकाशे सञ्चरतां पक्षिणां पतनाभावः तदीयप्रयत्नप्रयुक्तः, तथा गुरुत्ववतां 
भूरादिलोकानां पतनाभावः पतनप्रतिबन्धकप्रयत्नप्रयुक्तः इति साध्यते । 
अस्मदादिप्रयत्नप्रयुक्तत्वबाधात्‌ ईश्वरप्रयत्रप्रयक्तत्वमेव वक्तव्यम्‌ इति ईश्वरसिद्धिः । 


''धृत्यादेः'? इत्यत्र ““आदि'' पदेन ब्रह्माण्डनाझः गृह्यते इति आइायेन 
आह - ब्रह्माण्डनाझ इति । ' ब्रह्माण्डनाशः प्रयत्रजन्यः, नाशत्वात्‌, घटनाशवत्‌'' । 
यथा घटनाशः नाशकपुरुषप्रयत्रजन्यः, तथा ब्रह्माण्डनाशोऽपि प्रयत्रजन्यः इति 
साधिते अस्मदादिप्रयत्रबाधात्‌ ईश्वरप्रयत्रमादाय साध्यपर्यवसानम्‌ इति भावः। 


पद्यते गम्यते अनेन इति पदं व्यवहारः इत्याशयेन व्यवहारपक्षकम्‌ अनुमानम्‌ 
आह “'घटादिव्यबहारः स्वतन्त्रपुरुषप्रयोज्यः, व्यवहारत्वात्‌, आधुनिककल्पित- 
लिप्यादिबत्‌?? इति । यथा आधुनिककल्पितडित्थडवित्थादिव्यवहारः तदनुगुण- 
लिप्यादिश्र स्वतन्त्रेण पुरुषेण कल्पितः, तथा घटादिव्यवहारोऽपि स्वतन्त्रपुरुषेण 
ईश्वरेण कल्पितः इति । 


प्रत्ययदाब्देन बेदजन्यप्रमा विविक्षिता इत्याशयेन तत्पक्षकम्‌ अनुमानम्‌ 
आह - वेदजन्यप्रमा इति । ''वेदजन्यप्रमा वक्तृयथार्थवाक्यार्थज्ञानजन्या, 
झाब्दप्रमात्वात्‌'' । यत्र यत्र झाब्दजन्यप्रमात्वम्‌, तत्र वक्तृगतवाक्यार्थविषय- 
कयथार्थज्ञानजन्यत्वं वर्तते, यथा चेत्रप्रयुक्तात्‌ '“नद्यास्तीरे पञ्च फलानि सन्ति’ 
इत्यादिवाक्यात्‌ जायमानायां प्रमायाम्‌ | तद्वत्‌ वेदवाक्यजन्यायां प्रमायामपि वक्ता 
यः ईश्वरः तद्गतयथार्थज्ञानजन्यत्वम्‌ अस्ति इति । 

श्रुतिपक्षकम्‌ अनुमानम्‌ आह - बेद इति । Ae: असंसारिपुरुषप्रणीतः, 
वेदत्वात्‌'' । Ae: पौरुषेयः वाक्यत्वात्‌, यन्नैवं तन्नैवम्‌, यथा कालिदासादिवाक्यम्‌'” 
इति | वाक्यपक्षकम्‌ अनुमानम्‌ आह - वेदः पौरुषेयः इति | अत्र वाक्यत्वेन 
वेदः पक्षः । यच्यद्वाक्यं तत्सर्वं पौरुषेयम्‌, यथा भारतम्‌ । 


संख्यापक्षकम्‌ अनुमानं आह - द्व्यणुक इति । ` 'क्वयणुकपरिमाणजनिका 
संख्या अपेक्षाबुद्धिजन्या, एकत्वान्यसंख्यात्वात्‌'’ | एकत्वभिन्नाः द्वित्वादिरूपाः 
संख्याः अपेक्षाबुद्धिजन्याः इति वैशेषिकमतम्‌ । एवं क्व्यणुकपरिमाणं प्रति न 
परमाणुपरिमाणं कारणम्‌ | परिमाणस्य स्वसमानजातीयोत्कृष्टपरिमाणजनकत्वनियमात्‌, 
अणुजन्यस्य अणुतरत्वप्रसङ्गात्‌ | किन्तु परमाणुगतद्वित्वसंख्या द्व्यणुकपरिमाणस्य 
कारणम्‌ इति वक्तव्यम्‌ | सा च द्वित्वसंख्या अस्मदीयापेक्षाबुद्विजन्या न भवति 
इति ईश्वरी-यापेक्षाबुद्धिजन्यत्वं वक्तव्यम्‌ इति ईश्वरसिद्विः | एकत्वान्यसंख्यात्वात्‌ 
इति । एकत्वान्यत्वे सति संख्यात्वात्‌ इत्यर्थः । एकत्वे व्यभिचारवारणाय 
विशेषणदलम्‌ | घटे व्यभिचारवारणाय विरेष्यदलम्‌ ।। 


इति ईश्वरवादः ॥ 

॥ पदार्थविभागः ॥ 


कारिकावली 
द्रव्यं गुणस्तथा कर्म सामान्यं सविशेषकम्‌ | 
समवायस्तथाभावः पदार्थाः सप्त कीर्तिताः ॥ २॥ 


मुक्ताबली 
पदार्थान्‌ विभजते - द्रव्यं गुण इति । अत्र सप्तमस्य अभावत्वकथनादेव 
षण्णां भावत्वं प्राप्तम्‌; तेन पृथगुपन्यासः न कृतः । एते च पदार्थाः 
वैशेषिकप्रसिद्धाः, नैयायिकानामपि अविरुद्धाः । प्रतिपादितं च एवमेव भाष्ये | 
अत एव चिन्तामणौ सप्तपदार्थभिन्नतया शक्तिसादृश्ययोः अतिरिक्तपदार्थत्वम्‌ 
आशङ्कितम्‌ | | 
दिनकरी 
मूले शिष्पावधानाय प्रतिजानीते - द्रव्यं गुण इति । निरूप्यन्ते इति 
शेषः | संयोगापेक्षया कर्मणः अतिरिक्तत्वं नास्ति इति भूषणकारमतं निराकर्तु 
““तथा'' इति उक्तम्‌ | यथा गुणः पृथक्‌ पदार्थः, तथा कर्मापि इत्यर्थः | अभावः 
अधिकरणात्मकः एव इति प्राभाकरमतं दूषयितुं पुनः '“तथा'' इति उक्तम्‌ | 
युक्तिइच अग्रे वक्ष्यते । 
यद्यपि विभागवाक्यस्य न्यूनाधिकसंख्याव्यवच्छेदकतयैव सप्तत्वसंख्या लब्धा, 
तथापि सप्तग्रहणं 'स्पष्टार्थम्‌ । 
ननु अन्ये पदार्थाः कुतो न उक्ताः इति, अत आह - कीर्तिता इति । 
तथा च एतेभ्यः अन्ये पदार्थाः न सन्त्येव, कणादप्रभृतिभिः अनुक्तत्वात्‌ इति 
भावः । 


1. स्पष्टार्थम्‌ इति। ` 'सप्तघटान्‌ आनय’ इत्यादौ न्यूनाधिकसंख्याव्यवच्छेदबोधस्य अनुभव- 
सिद्धत्वात्‌ इति भावः (सु). 


प्रत्यक्षखण्ड: । 73 


ननु इतरेषु ग्रन्थेषु षड्‌ भावपदार्थाः, सप्तमस्तु अभावः इति निरूपितम्‌, 
तथैव अत्र कुतः न निरूपितम्‌ इति आइङ्कय आह मुक्तावल्यां सप्तमस्य इति । 
अत्र समवाय-एकार्थसमवायान्यतरसंबन्धेन सत्तावत्त्वं भावत्वम्‌, तदभावः अभावत्वम्‌ 
इति । प्राप्तम्‌ -अर्थात्‌ प्राप्तम्‌ । तेन-प्राप्तत्वेन । पृथगुपन्यास इति । भावत्वेन 
उपन्यास इत्यर्थः । ““तेषाम्‌'' इति शेषः ।। 


ननु अन्ये पदार्थाः कथं न सन्ति? न्यायशास्रे षोढशपदार्थनिरूपणात्‌ 
इति आशङ्का नैयायिकानामपि मते सप्तपदार्थाः इति अविरुद्धम्‌, षोढशपदार्थानां 
सप्तपदार्थेषु अन्तर्भूतत्वात्‌ इत्याह - एते च इति । उक्तार्थे भाष्यसंमतिम्‌ आह 
- प्रतिपादितं च इति । एवमेव इति । द्रव्य-गुण-कर्म-सामान्य-विशेष - 
समवायाभावाः समैव पदार्थाः, षोडशानाम्‌ अत्रैव अन्तर्भावात्‌ 'इति प्रतिपादितम्‌ 
इत्यर्थः । कथम्‌ अन्तर्भावः इति चेत्‌, इत्थम्‌ - 
प्रमाणस्य (इन्ट्रियादेः) इन्द्रियस्य द्रव्ये, व्यास्तज्ञानादेः गुणे, प्रमेयस्य - 
आत्मरारीरेन्द्रियस्वरूपस्य द्रव्ये, अर्थस्य - गन्धरसरूपस्पर्शशब्दस्वरूपस्य गुणे, 
बुद्धेः गुणे, मनसः द्रव्ये, प्रवृत्तेः गुणे, दोषाणाम्‌ - इच्छा-द्वेष-मिथ्याज्ञान-स्वरूपाणां 
रागद्वेष -मोहपदप्रतिपाद्यानां गुणे, प्रेत्य-मृत्वा भावः जननम्‌ इति व्युत्पत्त्या 
मरणोत्तरजन्मत्वं प्रेत्यभावपद्रवृत्तिनिमित्तम्‌; चरमप्राणशरीरसंयोगध्वंसः मरणम्‌, 
आद्यशरीरप्राणसंयोगः जन्म; तथा च मरणानन्तरं तादृशसंयोगरूपस्य तस्य गुणे; 
सुखदुःखसंबेदनस्वरूपस्य मुख्यफलस्य गुणे, गौणमुख्यसाधारण- 
जन्यमात्रस्वरूपफलस्यापि द्रव्यादिषु, पीडालक्षणस्य दुःखस्य गुणे अन्तर्भावः ।। 
राजीबोह्लासः | 
मूले इति । कारिकायाम्‌ इत्यर्थः । प्रतिजानीते इति । 


1. इति प्रतिपादितम्‌ इति। मुद्रितप्रशस्तपादभाष्ये इदम्‌ एतदर्थकं वा वाक्यं नोपलभ्यत इति 
भाष्यपदेन तदन्यत्‌ किमपि वेदितव्यम्‌ (सु). 

भविष्यत्कालकर्तव्यत्वप्रकारकज्ञानजनकः शब्द: प्रतिज्ञा | संयोगापेक्षया इति | 
उत्तरोत्तरदेशसंयोग एव कर्म, न तु तदतिरिक्तम्‌ इति भूषणकारमतम्‌; तनिरासाय 
““तथा कर्म'' इति उक्तम्‌ । यथा गुणः पृथक्‌ पदार्थः, तथा कर्म अपि पृथक्‌ 
पदार्थः इति “तथा'' शब्देन सूच्यते। कारिकायां सविशेषकम्‌ इति । ` ‘सोपकरणं 
गृहं क्रीतम्‌'' इत्यादौ यथा विशेषणे उपकरणेऽपि क्रीतत्वं लभ्यते, तद्वत्‌ बाधाभावात्‌ 
विशेषणभूते विशेषेऽपि पदार्थत्वलाभः ।। 


ननु मुक्तावल्यां ` ‘सप्तमस्य अभावत्वकथनादेव षण्णां भावत्वं प्राप्तम्‌'' 
इति उक्तं कथं सङ्गच्छते | भावत्त्वं हि सत्तावत्त्वम्‌ । द्रव्यगुणकर्मणां त्रयाणां 
सत्तावत्त्वेऽपि सामान्यादीनां त्रयाणां सत्तावत्त्वविरहात्‌ इति आशङ्कय आह व्याख्यायाम्‌ 
- अत्र समवाय इति । तथा च समवाय-एकार्थसमवाय-अन्यतरसंबन्धेन सत्तावत्त्वं 
भावत्वम्‌ । द्रव्यादिषु त्रिषु समवायसंबन्धेन सत्ता अस्ति । सामान्यादिषु त्रिषु 
एकार्थसमवायसंबन्धेन सत्ता अस्ति । सत्तायाः सामान्यादित्रयस्य च द्रव्ये समवायात्‌ | 
एवं च षण्णामपि भावत्त्वोक्तिः सङ्गता इति भावः | एकार्थसमवायः नाम एकस्मिन्‌ 
अर्थ द्वयोः समवायः | स्वसमवायिसमवाय इति यावत्‌ । स्वं-सत्ता | स्वसवायि- 
द्रव्यम्‌ | तत्समवायः सामान्यादिषु इति स्वसमवायिसमवायसंबन्धेन सामान्यादीनां 
सत्तावत्त्वम्‌ || 


यद्यपि समवायस्य सत्तासमवायिद्रव्यसमवायविरहात्‌ कथं सत्तावत्त्वम्‌, 
समवायस्य स्वरूपसंबन्धेन द्रव्यवृत्ते इति शङ्का जायते; तथापि समवायविषये 
स्वसमवायिसमवायस्य न समवायत्वेन संसर्गत्वम्‌, अपि तु स्वरूपत्वेन इति न 
अनुपपत्तिः ।। 

अर्थात्‌ प्राप्तम्‌ इति । अनुमानात्‌ प्राप्तम्‌ इत्यर्थः | अनुमानं च “द्रव्यादयः 


भावाः, अभावत्वव्यधिकरणधर्मवत्त्वात्‌’' इति । उक्तार्थे इति । सप्तपदार्थे 
षोडशपदार्थान्तरभावे इत्यर्थः ।। 

““प्रमाणस्य इन्द्रियस्य'” इति पाठः साधुः । ''इन्द्रियादे” इति पाठः 
पादिकः, आदिपदद्राह्याभावात्‌ । व्याप्तज्ञानादेः इत्यत्र व्यास्तिज्ञानपदेन अनुमानम्‌, 
आदि''पदेन सादृइयज्ञानरूपम्‌ उपमानं पदज्ञानरूपं आाब्दप्रमाणं च विवक्षितम्‌ ।। 


चरम इति । चरमः अन्तिमः यः प्राणशरीरसंयोगः तस्य ध्वंसः मरणम्‌ । 
णञारीरसंयोगे चरमत्वं च स्वाश्रयसजातीयजरीरवृत्तिप्राणसंयोगप्रागभावा- 
धेकरणशारीरवृत्तित्वम्‌ | एवम्‌ आद्यररीरप्राणसंयोगः जन्म | प्राणशरीरसंयोगे 
द्यत्वं च स्वाश्रसजातीयरारीरवृत्तिप्राणसंयोगध्वंसानधिकरणवृत्तित्वम्‌ । 
खदुःखसंवेदनम्‌-सुखदुःखानुभवः ।। 
दिनकरी 


अपवर्गस्तु आत्यन्तिकी दुःखनिवृत्तिः | दुःखानि - शरीरम्‌, षडिन्द्रियाणि, 
र विषयाः, षड्बुद्धयः सुखं दुःखं च इति एकविंशतिः । तत्र दुःखत्वजातिशून्ये 
dud दुःखसंबन्धितया गौणं दुःखत्वम्‌, स्वर्गादिसुखस्यापि तननाशज्ञानेन 
खसंबन्धित्वम्‌ अव्याहतमेव । न च - एकविंशतिदुःखान्तर्गतयोः मनः श्रवणयो 
[त्यत्वात्‌ कथं तन्नाशः इति - वाच्यम्‌ । यद्रूपविशिष्टस्य श्रवणस्य ज्ञानद्वारा 
खहेतुतया दुःखत्वम्‌, तद्रूपस्य कर्णशुष्कुल्या नाशे तद्वििष्टश्रवणेन्द्रियरूपदुःख - 


[शांत | एवम्‌ आत्मसंयोगरूपव्यापारविरिष्टस्यैव मनसः ज्ञानद्वारा दुःखहतुतया 

इति । जन्माभावे दुःखानुत्पादः | तथा च स्वसमानाधिकरणदुःखासमानकालीनत्व- 
रूपविशेषणांशे तत्त्वज्ञानस्य प्रयोजकत्वात्‌ मुक्तेः तत्त्वज्ञानसाध्यत्वम्‌ । तथा च 
सूत्रम्‌ - ““दुःखजन्मप्रवृत्तिदोषमिथ्याज्ञानानाम्‌ उत्तरोत्तरापाये तदनन्तरापायात्‌ 
अपवर्गः’? इति ।। 


अस्य अर्थः - पठितेषु जन्मादिषु मध्ये उत्तरोत्तराणाम्‌ अपाये तदनन्तरा- 
भावात्‌ - अब्यवहितपूर्वाभावात्‌ | तथा च तत्त्वज्ञानेन मिथ्याज्ञानस्य नाशः ; 
तेन प्रवृत्तेः अनुत्पादः; तेन दोषाणां नाझः; तेन जन्मानुत्पादः; तेन दुःखानुत्पादः; 
तेन दोषाणां नाशः; तेन जन्मानुत्पादः; तेन दुःखानुत्पादः इति, इति पूर्वोक्त एव 
अर्थः पर्यवसितः । एकबिंशतिदुःखनाशस्तु स्वकारणसाध्यः, न तत्र तत्त्वज्ञानस्य 
प्रयोजकता - इति वदन्ति। 


नव्यास्तु - योग्यविभुविशेषगुणनाइं प्रति स्वोत्तरवर्तिगुणानां कारणत्वात्‌ 
स्वोत्तरोत्पन्नगुणेनैव दुःसध्वंसरूपमुक्तिसंभवेन न तत्र तत्त्वज्ञानापेक्षा इति दुःखपदं 
दुःखसाधनदुरितपरतया व्याख्येयम्‌, दुरितस्य च योम्यगुणत्वाभावात्‌ न स्तोत्तरवृत्तिगुण- 
नाइयता इति तन्नाशरूपमुक्तेः तत्त्वज्ञानसाध्यत्वमेव इति - आहुः | 


तथा च एतादृशापवर्गस्य अभावे, संशयस्य गुणे, साध्यतया 
इच्छाविषयरूपप्रयोजनस्य यथायथं द्रव्यादिषु । साध्यसाधनोभयवत्तानिश्चयविषयस्य 
दृष्टान्तस्य यथायथं द्रव्यादिषु | तत्तच्छास्रसिद्वार्थरूपस्य सिद्धान्तस्य द्रव्यादिषु । 
झब्दस्वरूपप्रतिज्ञाद्यन्यतमरूपाणाम्‌ अवयवानां गुणे | व्याप्यारोपेण व्यापकारोपस्य 
तर्कस्य गुणे | निर्णयस्य गुणे । तत्त्वबुभुत्सोः कथारूपवादस्य गुणे | विजिगीषु- 
कथारूपजल्पस्य गुणे । स्वपक्षस्थापनाहीनकथारूपवितण्डायाः गुणे । अनुमिति- 
तत्कारण-ज्ञानान्यतर-प्रतिबन्धकज्ञानविषयरूपाणां हेत्वभासानां यथायथं द्रव्यादिषु | 
अभिप्रायान्तरेण प्रयुक्तशब्दस्य अर्थान्तरं परिकल्प्य दूषणाभिधानरूपस्य छलस्य 
गुणे | असदुत्तररूपजातेः गुणे | पराजयहेतुस्वरूपनिग्रहस्थानागां यथायथं द्रव्यादिषु 

अन्तर्भावः । निग्रहस्थानानि - प्रतिज्ञाहानिः, प्रतिज्ञान्तरम्‌, प्रतिरोधः, प्रतिज्ञा - 
संन्यासः, हेत्वन्तरम्‌, अर्थान्तरम्‌, निरर्थकम्‌, अविज्ञातार्थकम्‌, अपार्थकम्‌, 
अप्राप्तकालम्‌, न्यूनम्‌, अधिकम्‌, पुनरुक्तम्‌, अननुभाषणम्‌, अज्ञानम्‌, अप्रतिभा, 
विक्षेपः, मतानुज्ञा, पर्यनुयोज्योपेक्षणम्‌, निरनुयोज्यानुयोगः, अपसिद्धान्तः, 
हेत्वाभासाश्च | अत्र “च'”कारः अनुक्तसमुचचयार्थः | तेन दृष्टान्ते साधनवैकल्यादीनां 
परिग्रहः । तत्र विश्ञिष्य प्रतिज्ञातस्य vere: परित्यागरूपप्रतिज्ञाहानेः अभावे, 
परोक्तदोघोद्दिधीर्षया पूर्वानुक्तविशेषणविशिष्टतया प्रतिज्ञातार्थकथनरूपस्य 
प्रतिज्ञान्तरस्य गुणे | स्वोक्तसाध्यादिविरुद्वहेत्वादिकथनरूपप्रतिज्ञाविरोधस्य गुणे । 
स्वोक्तसाध्यादेः परेण दूषणे कृते तत्साध्यापलापरूपस्य प्रतिज्ञासंन्यासस्य अभाव । 
परोक्तदूषणोद्दीधीर्षया पूर्वोक्तहेतुतावच्छेदकातिरिक्तहेतुतावच्छेदकवििष्टहेतु - 
कथनरूपस्य हेत्वन्तरस्य गुणे । प्रकृतानाकाङ्किताभिधानरूपार्थान्तरस्य गुणे । 
अवाचकपदप्रयोगरूपनिरर्थकस्य गुणे | अवाचकवाक्यप्रयोगरूपाविज्ञातार्थस्य गुणे । 
परिषत्प्रतिवादिबोधानुकूलोपस्थित्यजनकवाचकवाक्ययोगरूपाविज्ञातार्थस्य गुणे । 
अभिमतवाक्यार्थबोधानुकूलाकाङ्काऱ्ून्यपदप्रयोगरूपस्य अपार्थकस्य गुणे । 
समयनिबन्धनविषयीभूतकथाक्रमविपरीतक्रमेण अभिधानरूपस्य अप्राप्तकालस्य 
गुणे | यत्किंचिदवयवञून्यावयवाभिधानरूपस्य न्यूनस्य गुणे । अधिकहेत्वाद्यमि- 
धानरूपस्य अधिकस्य गुणे । पुनरभिधानरूपस्य पुनरुक्तस्य गुणे । परिषदा 
त्रिभिः अभिहितस्यापि अप्रत्युच्चारणरूपस्य अननुभाषणस्य अभावे । परिषदा 
बिज्ञातार्थस्य वादिना त्रिः अभिहितस्यापि अविज्ञानरूपस्य अज्ञानस्य अभावे । 

उत्तरा परोक्तं बुद्ध्वापि उत्तरस्य अप्रतिपत्तिरूपायाः अप्रतिभायाः अभावे । 

असंभवत्कालान्तरकार्यव्यासङ्गम्‌ उद्धाव्य कथाविच्छेदरूपस्य विक्षेपस्य अभावे । 

स्वपक्षे दोषमनुद्धत्य परपक्षे दोषाभिधानरूपमतानुज्ञाया गुणे । निग्रहस्थानं प्राप्तवतः 

निग्रहस्थानानुद्भावनरूपस्य पर्यनुयोज्योपेक्षणस्य अभावे । निग्रस्थानानवसरे तन्नि- 

्रहस्थानाभिधानरूपस्य निरनुयोज्यानुयोगस्य गुणे | कथायां स्वीकृतसिद्धान्तप्रच्यवन- 

रूपस्य अपसिद्धान्तस्य अभावे । हेत्वाभासानां पूर्वोक्तलक्षणानां यथायथं द्रव्यादिषु 
अन्तर्भाव इति । भाष्यस्य आर्षत्वम्‌ आशङ्कय मणिकृतां संमतिम्‌ आह - 
अत एव इति ।। 
राजीबोहासः 

गौणं दुःखत्वम्‌ इति । दुःखपदप्रतिपाद्यत्वं लाक्षणिकम्‌ इत्यर्थः । 
दुःखसंबन्धित्वं च दुःखजनकत्वम्‌ | स्वर्गादिसुखस्य दुःखसंबन्धित्वं दुःखसामानाधि- 
करण्यरूपम्‌ | दुःखनिवृत्तौ आत्यन्तिकत्वं च इति । स्वसमानाधिकरण- 
दुःखासमानकालीना दुःखनिवृत्तिः अपवर्गः | संसारदशायां या दुःखनिवृत्तिः सा 
स्वसमानाधिकरणदुःखान्तरसमानकालीना भवति । स्वं - दुःस्वनिवृत्तिः | तदधिकरणं 
- संसारी जीव: | तद्वृत्ति यत्‌ दुःखं तत्समानकालीना पूर्वतनदुःखनिवृत्तिः । 
अपवर्गरूपा या दुःखनिवृत्तिः सा तु स्वसमानाथिकरणदुःखसमानकालीना न भवति | 
तदात्मनि दुःखाभावात्‌ ।। 


ननु मुक्तात्मनिष्ठायाः कथं स्वसमानाधिकरणदुःखासमानकालीनत्वम्‌ । 
स्वाधिकरणवृत्तिदुःसस्य अप्रसिद्धेः इति चेत्‌, न । स्वाधिकरणवृत्तिदुःखसमानकालीना 
या दुःखनिवृत्तिः chet दुःखनिवृत्तिः अपवर्गः इत्याशयात्‌ | स्वपदेन 
संसारिजीववृत्तिदुःखनिवृत्तिः गृह्यते । सा स्वाधिकरणजीववृत्तिदुःखसमानकालीना 
भवति । तद्भिन्नत्वं मुक्तात्मनिष्ठायां दुःखनिवृत्तौ इति न कोऽपि दोषः ।। 


ननु एतादृशदुःखध्बंसस्य इति | आत्यन्तिकदुःखध्वंसस्य मोक्षत्वे तस्य 
केन प्रकारेण पदार्थतत्त्वज्ञानजन्यत्वम्‌ इति शङ्कायां सः प्रकारः उच्यते | 
पदार्थतत्त्वज्ञानेन अनात्मनि आत्मभ्रमादिरूपमिथ्याज्ञानजन्यसंस्कारस्य नाशः । 
संस्कारनाशे च संस्कारमूलकस्य रागादिदोषस्य अभावः | रागादिरूपहेत्वभावे च 
धर्माधर्मरूपप्रवृत्तेः अभावः - अनुत्पत्तिः । प्रवृत्तः अनुत्पत्तौ च देहान्तरसंबन्धरूप- 
जन्माभावः | जन्माभावे च दुःखानुत्पत्तिः | दुःखानुत्पत्तौ च दुःखनिवृत्तौ 

स्वसमानाधिकरणदुःखासमानकालीनत्वरूपविशेषणसंबन्ध; भवति । तथा च 
स्वसमानाधिकरणदु;खासमानकालीनत्वविशिष्टदु:खनिवृत्तिरूपः अपवर्गः संपद्यते | 
तथा च दुःखासमानकालीनत्वरूपविशेषणांशे तत्त्वज्ञानस्य उक्तपरंपरया हेतुत्वात्‌ 
विशिष्टमोक्षस्य तत्त्वज्ञानजन्यत्वम्‌ | 

अत्रायं क्रमः - अनात्मनि देहे आत्मबुद्ध्यादिरूपमिथ्याज्ञानात्‌ यः संस्कारः 
तद्वशात्‌ रागद्वेषादयः दोषाः भवन्ति | दोषवशाञ्च धर्माधर्मरूपा प्रवृत्तिः | तद्वशाच 
शरीरान्तर-संबन्धरूपं जन्म | ततः दुःखम्‌ । पदार्थतत्त्वज्ञानेन मिथ्याज्ञाने नष्टे 
तज्जन्यवासनायाश्च नाहे वासनाविरिष्टरागादिरूपस्य प्रवृत्तिहेतोः अभावः | 
रागाद्यभावाच्च प्रवृत्त्यभावः | तदभावात्‌ जन्माभावः | तदभावाच्च दुःखानुत्पत्तिः 
इति । दुःख़ानुत्पत्त्या च स्वसमानाधिकरण-दुःखासमानकालीनः दुःखध्वंसो भवति । 


मिथ्याज्ञानजन्यवासनानाझ इति । मिथ्याज्ञानजन्यस्य संस्कारस्य नाश 
इत्यर्थः । प्रमायाः भ्रमजन्यसंस्कारनाशञकत्वस्य अनुभवसिद्धत्वात्‌ इति भावः । 

प्रारब्धकर्म इति । प्रारब्धकर्मजन्यादृष्टजन्यः यः देहः तदन्यदेहसंबन्धरूपं 
यत्‌ जन्म तदभाव इत्यर्थः । 

ननु तत्त्वज्ञानेन प्रारब्धकर्मजन्यादृष्टस्यापि नाशात्‌ तत्त्वज्ञानाव्यवहितोत्तरं 
मोक्षप्रसङ्ग इति आशङ्कय आह - भोगतत्त्वज्ञानाभ्याम्‌ इति । भोगेन प्रारब्धकर्म 
जन्यादृष्टस्य निवृत्तिः । तत्त्वज्ञानेन तञ्चिन्नकर्मजन्यादृष्टस्य निवृत्तिः | तथा च 
प्रारब्धस्य भोगेनैव क्षपयितव्यत्वात्‌ न तत्त्वज्ञानाव्यवहितोत्तरं मुत्तयापत्तिः इत्यर्थः । 


ननु पूर्वोक्तरीत्या दुःखानुत्पादस्यैव तत्त्वज्ञानसाध्यत्वात्‌ एकविशतिदु:खध्वंसस्य 
कथं तत्त्वज्ञानसाध्यत्वम्‌ इति आशङ्कय आह - एकविंशतिदुःखनाझस्तु इति । 
स्वकारणसाध्य इति । एकविंशतिदुःखानां पूर्व परिगणितानां यत्‌ कारणं तनाशात्‌ 
एकविंशतिदुःखनाशः इत्यर्थः | “«वदन्ति'' इति अस्वरसोद्भावनम्‌ | तद्वीजं तु - 
विशेषयाप्रयोजकस्यापि विशेषणांशे प्रयोजकताम्‌ आदाय विशिष्टप्रयोजकत्वोपगमे 

“धूमः वन्हिप्रयोजकः'' इतिवत्‌ ''वन्हिमत्पर्वतप्रयोजकः'' इति व्यवहारा- 
पत्तिः एव । 

नव्यास्तु इति । '“योग्यविभुविशेषगुणानां स्वोत्तरवृत्तिगुणनाइयत्वम्‌'' 
इति नियमात्‌ दुःखरूपस्य प्रत्यक्षयोग्यस्य आत्मविशेषगुणस्य स्वोत्तरोत्पन्नगुणेनैव 
नाशः संभवति इति तत्र तत्त्वज्ञानापेक्षा नास्ति इति दुःखध्वंसः न तत्त्वज्ञानप्रयोज्यः । 
अतः दुःखपदं दुःखसाधनभूतदुरितपरम्‌ | तथा च दुःखसाधनदुरितध्वंसः मोक्षः । 
सः तत्त्वज्ञानसाध्यः | दुरितस्य अधर्मरूपस्य प्रत्यक्षयोग्यत्वाभावेन योग्यगुणनाझस्यैव 
स्वोत्तरवर्तिगुणजन्यत्वनियमात्‌ इति भावः । एतादृशापवर्गस्य इति । 
एकविंशतिदुःखध्वंसरूपस्य अपवर्गस्य इत्यर्थः । अभावे इति | अन्तर्भावः इत्यत्र 
अन्वयः | साध्यतया इति । प्रकारत्वं तृतीयार्थः | साध्यत्वप्रकारकेच्छाविषयस्य 
इत्यर्थः । साध्यसाधन इति | साध्यसाधनोभयप्रकारकनिश्चयविषयस्य इत्यर्थः । 
प्रतिज्ञातार्थ इति । प्रतिज्ञातार्थः साध्यम्‌ । भाष्यस्य आर्षत्वम्‌ आशङ्कय इति । 
भाष्यस्य महर्षिप्रणीतत्वेन महर्षः अनुपपन्नार्थकथनेऽपि “'तेषां तेजोविरेषेण प्रत्यवायो 
न विद्यते'' इति वचनात्‌ न दोषः | अतः भाष्यकारवचनं न प्रमाणम्‌ इत्याशयेन 
मणिकृतां संमतिम्‌ आह इत्यर्थः । 


।। शक्तिसादृइयपरीक्षा ॥ 


मुक्तावली 


ननु कथम्‌ एते एव पदार्थाः? 'शक्तिसादृरययोः अपि अतिरिक्तपदार्थत्वात्‌ | 
तथा हि - मण्यादिसमवहितेन वन्हिना दाहः न जन्यते, तच्छून्येन तु जन्यते । 


1. “शक्तिसादृइययोः अपि’? इत्यत्र ‘अपि’ शब्द: दृष्टान्तार्थ:। यथा द्रुव्यादिकं 
.गुणादितोऽतिरिक्तं तथा इत्यर्थः (सु). 

तत्र मण्यादिना वन्ही दाहानुकूला शक्ति: नाइयते, उत्तेजकेन मण्याद्यपसारणेन 
च जन्यते इति कल्प्यते । 


एवं सादृश्यम्‌ अपि अतिरिक्तः पदार्थः | तद्धि न षट्सु भावेषु अन्तर्भवति, 
सामान्येऽपि सत्त्वात्‌; यथा गोत्वं नित्यं तथा अश्वत्वम्‌ अपि नित्यम्‌ इति 
सादृश्यप्रतीतेः | नापि अभावे, सत्त्वेन प्रतीयमानत्वात्‌ इति चेत्‌ - 


दिनकरी 
मण्यादिसमवधाने सति वन्हिना दाहोत्पत्तिवारणाय मण्यादेः कारण- 
विघटकत्वरूपा प्रतिबन्धकता वाच्या | सा च बन्हिनिष्ठदाहानुकूलशक्तिरूपकारण- 
विघटकतयैव निर्वहति | मण्यादिप्रतिबन्धकत्वान्यथानुपपत्त्या सिद्धायाः शक्तेः 
षड्भावेषु अनन्तर्भूतत्वात्‌ अतिरिक्तत्वम्‌ इति “पदार्थाः सप्त कीर्तिताः’? इति 
मूलम्‌ अयुक्तम्‌ इत्यभिप्रायेण प्राभाकरः शङ्कते - ननु इति । अतिरिक्त इति | 
सप्तपदार्थातिरिक्तेत्यर्थः | 


अतिरिक्तपदार्थतामेव व्यवस्थापयति - तथा हि इत्यादिना । ““मण्यादि'' 
इति ''आदि''ना मन्त्रौषध्यादिपरिग्रहः | समवहितेन - समीपवर्तिना | 


ननु वन्हिरूपकारणाभावादेव न दाहः इति न मण्यादेः प्रतिबन्धकत्वम्‌, 
अतः संमबहितेन बन्हिना इति । दाहः - रूपान्तरोत्पत्तिः पूर्वरूपपरावृत्तिः 
वा । मण्याद्यतिरिक्तस्य प्रतिबन्धकत्वं खण्डयति - तच्छून्येन इति | मणिसमवधान- 
शून्येन इत्यर्थः । 

ननु वन्ही यदि दाहानुकूला शक्तिः तदा मण्यादिसत्तवे कुतो न दाहः इति 
चेत्‌, तत्राह - तत्र इति । पूरवोक्तयुत्तया शक्तिसिद्धौ इत्यर्थः । दाहानुकूला 
इति । अत्र च अनुकूलत्वं कारणकारणतावच्छेदकसाधारणम्‌, बन शक्तेः 
कारणताबच्छेदकत्वेऽपि न क्षतिः । ““नाइयते'' इत्यस्य कल्प्यते’? इत्यनेन 

अन्वयः । तथा च वन्हिनिष्ठशक्तित्वावच्छित्नं प्रति मणित्वेन नाशकत्वस्वीकारेण 
मण्यादिसत्त्वदशायां ah: अभावादेव न दाहः इति भावः | 


ननु मण्यादेः यदि शक्तिनाशकत्वं, तदा सति उत्तेजकविरिष्टे मण्यादौ 
अपसारिते वा दाहानापत्तिः इति, अत आह - उत्तेजकेन इति | ' 'मण्यायपसारणेन 
च'' इत्यत्र “च'”कारः “वा'”कारार्थे । न च - दाहं प्रति मण्यभावत्वेन 
हेतुत्वकल्पनात्‌ न मणिसमवधानकाले दाहापत्तिः इति - वाच्यम्‌ | मण्यभावत्वेन 
रूपेण स्वतन्त्रहेतुताकल्पने गौरवात्‌ | विलक्षणशक्तिमत्त्वेन वन्हेः कारणत्वकल्पनस्यैव 
उचितत्वात्‌ इति अभिमानात्‌ । 


ननु एबं शक्तिसिद्वावपि तस्याः अतिरिक्तत्वासिद्धिः इति चेत्‌, न । 
उक्तपदार्थेषु अनन्तर्भूतत्वात्‌ । तथाहि - न तावत्‌ द्रव्यात्मिका शक्तिः, 
गुणादिवृत्तित्वात्‌ | अत एव न गुणात्मिका कर्मात्मिका वा । न च 
सामान्यद्यन्यतमरूपा, उत्पत्तिमत्त्वे सति विनाशित्वात्‌ इति | 


एवम्‌ अतिरिक्तां शक्ति प्रसाध्य सादृश्यस्यापि अतिरिक्तपदार्थतां व्यवस्थापयति 
- एवम्‌ इत्यादिना । अतिरिक्त इति । क्कुप्तपदार्थातिरिक्तः इत्यर्थः | 
षड्भावानन्तर्भूतत्वे सति अभावानन्तर्भूतत्वात्‌ इति हेतुः पूरणीयः । तत्र 
सत्यन्तासिद्धिं निरस्यति - तद्धि इति | तत्‌ -सादृइयम्‌, हि - हेतौ | सामान्येऽपि 
इति | सामान्येतरवृत्तित्वे सति सामान्यवृत्तित्वात्‌ इत्यर्थः | तेन सामान्यत्वे 
न व्यभिचारः | व्यतिरेकित्वे सति इति विशेषणात्‌ न प्रमेयत्वादौ व्यभिचारः । 
भावत्वे च द्रव्यादिषट्कान्यतमत्वरूपे हेतुमति साध्यस्य सत्त्वात्‌ न व्यभिचार 
इति । यथा इति | यदि सादृयम्‌ द्रव्यादौ अन्तर्भूतं, तदा द्रव्यादेः सामान्यावृत्तित्वेन 
““यथा गोत्वं नित्यं तथा अश्वत्वम्‌’' इति अबाधितप्रतीतिः न स्यात्‌ इत्यर्थः । 
अभावे अन्तर्भावम्‌ आइङ्कय निराचष्टे - नापि इति | यद्यपि अतिरिक्ताभावम्‌ 
अनङ्गीकुर्वतः प्राभाकरस्य मते अभावे अन्तर्भावचिन्ता न संभवति, तथापि 


प्रत्यक्षखण्ड; $ 8 3 


परमतम्‌ अभ्युपेत्य इदं निराकृतम्‌ इति भावः । सत्त्वेन - भावत्वेन । प्रतीयमानत्वात्‌ 
- प्रमीयमाणत्वात्‌ इति ।। 


राजीबोह्लासः 

मण्यादिसमवधाने सति इत्यादिना | वन्हिः दाहस्य कारणम्‌ । परन्तु 
बन्हिः यदा चन्द्रकान्तमणिसहितः भवति, तदा दाहो न जायते | कुतः न जायते 
इति शङ्कायां चन्द्रकान्तमणिः दाहस्य प्रतिबन्धकः, अतः न जायते इति वक्तव्यम्‌ | 
मणेः प्रतिबन्धकत्वं च वन्हिनिष्ठा या दाहानुकुला शक्ति: तन्ना्ञकत्वमेव | वन्हौ 
दाहानुकूलशक्तेः अभावे तन्नाशकत्वरूपं प्रतिबन्धकत्वं मणेः नोपपद्यते इति वन्हौ 
दाहानुकूला शक्तिः अङ्गीकरणीया । सा च शक्तिः षट्सु भावेषु न अन्तर्भवति 
इति अतिरिक्तपदार्थतया स्वीकरणीया | अतः ““पदार्थाः सप्त कीर्तिताः’? इति 
मूलम्‌ अयुक्तम्‌ इत्यभिप्रायेण प्राभाकरमतानुयायी शङ्कते - अतिरिक्तत्वम्‌ इति । 
सप्तपदार्थातिरिक्तत्वम्‌ इत्यर्थः | न च तस्याः अभावे अन्तर्भावसंभवात्‌ कथं 
सप्तपदार्थातिरिक्तत्वम्‌? 'नजुल्लिखितप्रत्ययाविषयत्वेन सप्रतियोगिकत्वविरहेण च 
तस्याः अभावे अनन्तर्भाबात्‌ । पूर्वरूपपरावृत्तिः इति । पूर्वरूपनाशः इत्यर्थः। 

ननु मूले ' 'तच्छून्येन तु जन्यते'” इति उक्तिः व्यर्था । तस्याः प्रतिबन्धक- 
त्वासाधकत्वात्‌ | अतः तस्याः मण्यतिरिक्तप्रतिबन्धकताखण्डकत्वेन सार्थकतां 
व्यवस्थापयति — मण्याद्यतिरिक्तस्य इति । वस्तुतस्तु मुक्तावलीग्रन्थः मणेः 
प्रतिबन्धकत्वसाधक एव | यत्सत्त्वे कार्यानुत्पादः, यदसत्त्वे च कार्योत्पादः तदेव 
प्रतिबन्धकम्‌ इति अन्वबयन्यतिरेकप्रमाणरकं प्रतिबन्धकत्वम्‌ | तत्र 
““मण्यादिसमबहितेन बन्हिना'' इति ग्रन्थेन मणिसत्त्वे कार्यानुत्पादरूपः अन्वयः 
उक्तः । ''तच्छून्येन तु जन्यते’ इति ग्रन्थेन मण्पसत्तवे कार्योत्पत्तिरूपः 
व्यतिरेक: उक्तः | एतावता मणेः प्रतिबन्धकत्वे सिद्धे तस्य कार्यानुकूलशक्तिविघटकत्वं 
प्रदर्श्यते ''बन्हौ दाहानुकूला शक्तिः नाइयते'' इति ग्रन्थेन इति प्रतिभाति । 

युक्त्या इत्यर्थः। 


ननु ““दाहानुकूला शक्तिः'' इत्यत्र दाहकारणत्वात्‌ शक्तेः दाहानुकूलत्वं 
वक्तव्यम्‌ | तत्तु गौरवावहम्‌ | Fe: तन्निष्ठञक्तेश्च उभयोरपि दाहं प्रति कारणत्व- 
कल्पनापेक्षया झक्तिविरिष्टवहेरेव कारणत्वौचित्यात्‌ | तथा च शक्तेः कारणत्वाभावात्‌ 
कथं दाहानुकूलत्वम्‌ इति, अत आह - अत्र च अनुकूलत्वम्‌ इति । अनुकूलत्वं 
कारणकारणतावच्छेदकसाधारणं प्रयोजकत्वम्‌ | वहेः कारणत्वरूपम्‌ अनुकूलत्वम्‌, 
शक्तेः कारणतावच्छेदकरूपम्‌ अनुकूलत्वम्‌ इति भावः । 


कारणतावच्छेदकत्वेऽपि इति | वहित्वेन वह्नेः, शक्तित्वेन वहिनिष्ठशाक्तित्वेन 
वा शक्तेश्च दाहं प्रति कारणत्वे गौरवात्‌ शक्तिविशिष्टवहित्वेन एकविधकारणत्वस्य 
औचित्यात्‌ शक्तेः कारणत्वाभावेन कारणत्वरूपम्‌ अनुकूलत्वं शक्तेः नास्ति इति 
THT: न अवकाशः | अनुकूलत्वस्य कारणकारणतावच्छेदकोभयसाधारणत्वात्‌, 
शक्तौ कारणतावच्छेदकत्वरूपानुकूलत्वसत्त्वात्‌ इति भावः । तथा च इति | 
वह्किनिष्ठशक्तिनाशं प्रति मणेः कारणतया मणिसत्त्वदञ्ञायां वह्लिनिष्ठशक्तेः नाशात्‌ 
शक्तिविशिष्टवहिरूपकारणाभावात्‌ न दाह इति भावः | 


ननु मण्यादेः इति । मण्यादेः बहिनिष्ठशक्तिनाशं प्रति हेतुत्वे 
उत्तेजकविशिष्टमणिसत्त्वदशायां दाहो न स्यात्‌ । शक्तिविरिष्टवह्नेः अभावात्‌ | 
एवं मणौ अपसारिते दाहः न स्यात्‌; मणिना वहिनिष्ठशक्ते: नाशातू, अपसारितेऽपि 
मणौ शक्तिविशिष्टवहेः अभावात्‌ इति आशङ्कायाम्‌ ` 'उत्तेजकेन मण्याद्यपसारणेन 
च जन्यते'' इति मूले उक्तम्‌ । तथा च मणिना शक्तिनाशे5पि उत्तेजकेन 
मण्यपसारणेन च पुनः Fal दाहानुकूलशक्त्यन्तरस्य उत्पत्त्या झक्तिविशिष्टवहिरूप- 
कारणसत्त्वेन दाहस्य उपपत्तिः इति ATA: | 

ननु उत्तेजकमण्यपसारणयो: एकसत्त्वेऽपि दाहोत्पत्त्या एकेनैव तदनुगुणशाक्तिः 
Fel जायते इति वक्तुं शक्यतया समुच्चितयोः तयोः कारणत्वासंभवात्‌ ''च''कारः 
अनुपपन्नः इति आशङ्क्य आह - “च””कार; ‘ar’ कारार्थे इति । 


न च दाहं प्रति इति । मणिसमवधानकाले दाहापत्तिवारणाय दाहं प्रति 
मण्यभावः पृथक्‌ कारणम्‌ इति कल्प्यते | मणिसमवधानकाले मण्यभावरूप - 
कारणाभावादेव न दाहापत्तिः | तथा च मणिसमवधानकाले वहिनिष्ठशक्तेः नाशः, 
तदपसारणे पुनः शत्तयुत्पत्तिः इति अनन्तशक्तितननाशादिकल्पने गौरवम्‌ इत्याशङ्का । 
समाधत्ते - मण्यभाबत्वेन इति । दाहं प्रति वहित्वेन वहेः, मण्यभावत्वेन 
मण्यभावस्य च पृथक्कारणत्वकल्पने अनेककार्यकारणभावकल्पनाप्रयुक्तं गौरवं भवति । 
विलक्षणशक्तिमत्त्वेन वहेः कारणत्वे एक एव कार्यकारणभावः इति पूर्वपक्षिणः 
अभिमानः | अनन्तशक्तितत्प्रागभावध्वंसानां कल्पनाम्‌ अपेक्ष्य मण्यभावस्य 
स्वातन्त्र्येण कारणत्वकल्पनमेव उचितम्‌ | कल्प्यस्य मण्यभावकारणत्वस्य एकत्वात्‌ 
इत्याशयेन ““अभिमानात्‌'' इत्युक्तम्‌ । 

ननु एवम्‌ इति । पूर्वोक्तरीत्या मण्यादेः प्रतिबन्धकत्वान्यथानुपपत्त्या 
शक्तिरूपपदार्थसिद्धौ अपि शक्तेः अतिरिक्तपदार्थत्वं न सिद्ध्यति इति चेत्‌, न । 
शक्तिः अतिरिक्तपदार्थः, क्कप्तपदार्थानन्तर्भूतत्वात्‌ | तथा हि - शक्तिः न द्रव्यम्‌, 
गुणवृत्तित्वात्‌ | यद्‌ द्रव्यं तत्‌ गुणवृत्ति न भवति । शक्तिस्तु गुणेऽपि वर्तते । 
अवयवरूपस्य अवयविरूपं प्रति कारणतया तत्र शक्तेः आवश्यकत्वात्‌ | 
गुणवृत्तित्वादेव शक्तिः न गुणः न वा कर्म । एवं शक्तिः न सामान्यविशेष - 
समवायाभावान्यतमरूपा | उत्पत्तिमत्त्वे सति विनाहित्वात्‌ | विनाशित्वमात्रोक्ती 
प्रागभावे व्यभिचारः । अतः उत्पत्तिमत्त्वे सति इति । तावन्मात्रोक्तौ ध्वंसे 
व्यभिचारः | अतः विनाशित्वात्‌ इति | 

तत्र सत्यन्तासिद्विम्‌ इति । “सादृश्य कुप्तसप्तपदार्थातिरिक्तम्‌, 

षड्भावानन्तर्भूतत्वे सति अभावानन्तर्भूतत्वात्‌’' इत्यनुमाने यः हेतुः तद्वटकस्य 
सत्यन्तस्य पक्षे सादृश्ये असिद्धिं वारयति इत्यर्थः । तथा च ''सादृञ्यं 
षड्भावानन्तर्भूतम्‌, सामान्येतरवृत्तित्वे सति सामान्यवृत्तित्वात्‌’' इत्यनुमानेन 
षड्भावानन्तर्भूतत्बस्य सिद्ध्या पूर्वोक्तानुमाने न सत्यन्तासिद्धिः । 
सामान्यवृत्तित्वमात्रोक्तौ सामान्यत्वे व्यभिचारः | तद्वारणाय सामान्येतरवृत्तित्वे 
सति इति । सामान्येतरवृत्तित्वमात्रोक्तौ द्र्व्यत्वादौ व्यभिचारः । तद्वारणाय 
सामान्यवृत्तित्वेति । एवमपि प्रमेयत्वे सामान्येतरवृत्तित्वे सति सामान्यवृत्तित्वरूप- 
हेतुसत्त्वात्‌ षड्भावानन्तर्भूतत्वरूपसाध्याभावाच्च व्यभिचारः । अतः आह - 
व्यतिरेकित्वे सति इति । तथा च “'व्यतिरेकित्वे सति’? इत्यपि हेतौ विशेषणं 
योजनीयम्‌ । व्यतिरेकित्वं च अत्यन्ताभावप्रतियोगित्वम्‌ । तच्च प्रमेयत्वे नास्ति । 
तस्य केवलान्वयित्वेन अत्यन्ताभावाप्रतियोगित्वात्‌ इति भावः | 


ननु एवमपि भावत्वे व्यभिचारः । तस्य सामान्येतरद्रव्यादिवृत्तित्वात्‌ 
सामान्यवृत्तित्वात्‌ अभावनिष्ठात्यन्ताभावप्रतियोगितया व्यतिरेकित्वाञ्च । 
समवायस्वसमवायिसमवेतत्वान्यतरसंबन्धेन सत्तावत्त्वरूपे भावत्वे सामान्यान्तर्गतत्वेन 
षड्भावानन्तर्भूतत्वरूपसाध्याभावाञ्च भावत्वे व्यभिचारः इति आशङ्कय आह - 
भावत्वे च इति | तथा च भावत्वं न उक्तान्यतरसंबन्धेन सत्तावत्त्वरूपम्‌, किन्तु 
्रव्यादिषट्कान्यतमत्वरूपम्‌ | अन्यतमत्वं च तद्धिन्नभिन्नत्वरूपः अन्योन्याभावः । 
स च षड्भावानन्तर्भूतः इति अन्योन्याभावरूपे भावत्वे साध्यस्यापि सत्त्वात्‌ न 
व्यभिचारः इति भावः । 


ननु ““सादृइयं न अभावान्तर्भूतम्‌, सत्त्वेन प्रतीयमानत्वात्‌’’ इति मूले 
““सत्त्वेन'' इत्यस्य भावत्वेन इत्यर्थाङ्गीकारेऽपि भावत्वप्रकारकप्रतीतिविषयत्वं 
हेतुरिति लभ्यते | अयं च हेतुः अभावेऽपि अक्षतः । ्रान्तपुरुषस्य अभावविरीष्यकः 
यः भावत्वप्रकारकः भ्रमः तदात्मकप्रतीतिविषयत्वस्य अभावे सत्त्वात्‌ | तत्र च 

अभावानन्तर्भूतत्वरूपसाध्याभावातू व्यभिचारः इति आशङ्कय आह - प्रमीय- 
माणत्वात्‌ इति । तथा च ““प्रतीयमानत्वात्‌'' इति मूलस्य प्रमीयमाणत्वात्‌ - 
प्रमाविषयत्वात्‌ इत्यर्थः । “'सत्त्वेन'' इति तृतीयायाः प्रकारत्वम्‌ अर्थः | तस्याः 
निरूपितत्वसंबन्धेन विशेष्यतायां वा निरूपकतासंबन्धेन प्रमायां वा अन्वयः | 
भावत्वप्रकारकप्रमाविरोष्यत्वं हेतुः इति पर्यवसितम्‌ | अभावे श्रान्तपुरुषनिष्ठ- 
भावत्वप्रकारकभ्रमविशेष्यत्वसत्त्वेऽपि तत्प्रकारकप्रमाविरोष्यत्वविरहात्‌ न व्यभिचारः 
इत्याशयः ।। 


मुक्ताबली 
न । मण्याद्यभावविरिष्टवह्णयादेः दाहादिकं प्रति स्वातन्त्र्येण मण्यभावादेरेव 
बा हेतुत्वं कल्प्यते | अनेनैव सामञ्जस्ये अनन्तशक्ति-तत्प्रागभाव-ध्वंसकल्पना- 
नौचित्यात्‌ | न च - उत्तेजकत्वे सति प्रतिबन्धकसद्भावेऽपि कथं दाहः इति - 
वाच्यम्‌ । उत्तेजकाभावविरिष्ट-मण्याद्यभावस्य हेतुत्वात्‌ ।। 


दिनकरी 

मणिसमवधानकालीनवहिना दाहापत्तिवारणाय प्राभाकरेण साधितां शक्तिं 
दूषयति - मण्याद्य॒भाब इति । अतिरिक्तशक्तिकल्पनां पूर्वोक्तनाश्यनाशकभा - 
वकल्पनां च अपेक्ष्य लाघवात्‌ दाहत्वावच्छिनं प्रति मण्यभावविशिष्टवहित्वादिनैव 
हेतुताकल्पनम्‌ उचितम्‌ इति भावः । दाहादिकम्‌ इति । “आदि“पदेन ae: 
संग्रहः | मणिसत्त्वे वह्वेरपि अनुत्पत्तेः | तथा च मणिरूपप्रतिबन्धकसद्भावात्‌ न 
दाहबल्ली इति भावः | 

ननु यदा कदाचित्‌ मण्यभावविशिष्टात्‌ वहेः दाहापत्तिः कारणतावच्छेद- 
कावलीढ-कारणसत्त्वस्यैव कार्योत्पत्तिनियामकत्वात्‌, मण्यभावविरिष्टवहित्वं 
वहिविशिष्टमण्यभाववत्त्वं वा कारणताबच्छेदकम्‌ इत्यत्र विशेषणविशेष्यभावे 
विनिगमनाविरहेण गुरुभूतकार्यकारणभावद्वयापत्तिश्र इति, अत आह - मण्यभावादेः 

इति । तथा च प्रतिबन्धकत्वं न कार्यानुकूलधर्मविघटकत्वम्‌, बाधज्ञानस्य 
अनुमितिप्रतिबन्धकत्वाभावापत्तेः | किन्तु कारणीभूताभावप्रतियोगित्वम्‌, तञ्च 
मण्यभावस्य हेतुत्वे एव उपपद्यते, न तु अतिरिक्तशक्तिसत्त्वे इति भावः | 


ननु प्रतिबन्धकस्य ईदृशत्वे कारणीभूतवहिरूपाभावप्रतियोगिनि वह्मय- 
भावे अतिव्याप्तिः, स्वप्रागभावप्रतियोगिनि घटादौ च इति चेत्‌, न | तादात्म्या- 
तिरिक्तसंबन्धावच्छिन्ना या कारणता तदाश्रयीभूतः यः भावभिन्नः अत्यन्ता- 
भावः तत्प्रतियोगित्वस्य विवक्षितत्वात्‌ | कारणताविरेषोपादानाञ्च स्वात्यन्ताभाव- 
प्रत्यक्षे स्वस्य प्रतिबन्धकत्वापत्तिः परास्ता | विषयस्य तादात्म्यसंबन्धेनैव प्रत्यक्षे 
हेतुत्वात्‌ । 

ननु वह्विमण्यभावयोः द्वयोः हेतुत्वापेक्षया अतिरिक्तशक्तेः एकस्या एव 
हेतुता युक्ता, लाघवात्‌ इति, अत आह - अनेनेब इति | दाहादिकं प्रति 
मण्यभावादेः हेतुत्वकल्पनेनैव इत्यर्थः | सामञ्जस्ये - मणिसमवधानदञ्ञायां दाहवारणे | 
प्रागभावे मानाभावात्‌ आह - ध्वंस इति । इदम्‌ उपलक्षणम्‌ - प्रतियोगिध्वंसयोः 
शक्तिनाझमण्योः शक्तिमण्यपसारणयोश्च कार्यकारणभावकल्पनापि स्यात्‌ इत्यपि 
बोध्यम्‌ । उत्तेजकाभाव इति । तथा च केवलं मणिः न प्रतिबन्धकः, किन्तु 
उत्तेजकाभावविरिषष्टः, तदभावश्च उत्तेजकसमवधानकालेऽपि तिष्ठति इति न व्यभिचार 
इति भावः । 


अथ मण्यादिस्थलीयदाहं प्रति उत्तेजकस्यैव हेतुता अस्तु इति चेत्‌, न | 
तस्य अननुगतत्वात्‌, तदभावकूटविरिष्टमण्यभावस्य च अनुगतत्वात्‌ । 


अत्र इदं बोध्यम्‌ - अभावीयविशेषणतासंबन्धेन दाहत्वावच्छिन्नं प्रति 
उद्दे३यतांदैशिकविशेषणतान्यतरसंबन्धावच्छिन्नप्रतियोगिताकानां तत्तदुत्तेजकाभावानां 
सामानाधिकरण्यरूपं यद्वैशिष्ट्यं तदवच्छिन्नस्य मण्यादेः दैशिकविरेषणता - 
उद्देइयतान्यतरसंबन्धावच्छिन्नप्रतियोगिताकाभावस्य अभावीयविशेषणतासंबन्धेन 

हेतुत्वम्‌ इति । एतेन - संयोगसंबन्धावच्छिनप्रतियोगिताकमण्पभावस्य तत्संयुक्तेडपि 
सत्त्वात्‌ दाहापत्तिः इति - परास्तम्‌ । 


ननु अनुमानमेव शक्ती प्रमाणम्‌ । तथा हि - ate: दाहानुकूलाद्विष्ठाती - 
न्द्रियधर्मसमवायी, दाहजनकत्वात्‌, अदृष्टवदात्मवत्‌'' इति । वहिङ्ग्चणुकत्वम्‌ 
आदाय भर्जनकपालस्थवहिनिष्ठानुखधूतरूपम्‌ आदाय वा सिद्धसाधनवारणाय साध्ये 
““दाहानुकूल'' इति | बहिद्गचणुकेन्धनसंयोगम्‌ आदाय अदृष्टवदात्मसंयोगम्‌ आदाय 
वा तद्वारणाय ““अद्रिष्ठ'' इति । वहिनिष्ठोष्णस्पर्शम्‌ आदाय तद्वारणाय ` ‘अतीन्द्रिय’? 
इति, चेत्‌, न - विपक्षे बाधकतर्कविरहेण अस्य अनुमानस्य अप्रयोजकत्वात्‌ । 

केचित्तु - वहिं प्रति तृणफूत्कारसंयोगादीनां तृणफूत्कारसंयोगत्वादिरूपेण 
कारणताया ब्यभिचारेण असंभवात्‌ अतिरिक्तशक्तिसिद्विः । न च - 
तृणफूत्कारसंयोग-अरणिनिर्मथनसंयोग-मणितरणिकिरणसंयोगानां संबन्धस्य 
जन्यतावच्छेदकं वह्निवृत्तिवैजात्यत्रयं कल्प्यम्‌ इति न व्यभिचार इति - वाच्यम्‌ । 
तज्जन्यतावच्छेदकवैजात्यत्रयकल्पनाम्‌ अपेक्ष्य तत्तत्संबन्धानाम्‌ एकशक्तिमत्त्वन 
कारणत्वकल्पनाया एव लघुत्वेन न्यास्यत्वात्‌ इति आहुः । तन्न - 

तत्तत्संबन्धसाधारण्येन एकजातेरेव अभ्युपगमात्‌ । न च - योग्यवृत्तिजातेः 
योग्यत्वापत्तिः इति - वाच्यम्‌ | दोषविशेषेण शक्तेः इव अयोग्यत्वकल्पनात्‌ । न 
च नोदनत्वादिना संकरः | तस्य अदोषत्वात्‌, अन्यतमत्वेन कारणतासंभवाच्च । 

न च - अन्यतमत्वघटकमेदानां मिथः विशेषणविरोष्यभावे 
विनिगमनाविरहेण कारणतावच्छेदकमेदात्‌ कारणताबाहुल्यम्‌ इति - वाच्यम्‌ | 
कारणताबच्छेदकानां भेदानां समनियतानाम्‌ ऐक्येन कारणतैक्यसंभवात्‌ । . 

न च - भेदानां स्वरूपतोऽवच्छेदकत्वासंभवेन तृणफूत्कारसंयोगभेदविरिष्ट- 

धभेदाबच्छिन्नप्रतियोगिता 


अरणिनिर्मन्थनसंबन्धभेदविशिष्ट-मणिकिरणसंबन 
कभेदत्वादिना अवच्छेदकत्वं वक्तव्यम्‌ | तथा च अबच्छेदकतावच्छेदकभेदात्‌ 

अवच्छेदकताभेदः, तद्भेदेन च कारणताभेदः इति - वाच्यम्‌ । स्वरूपसंबन्धरूपायाः 
अतिरिक्ताया वा कारणतायाः अवच्छेदकभेदेऽपि अभेदात्‌ इति अन्यत्र विस्तरः। 


परे तु - तृणादिसंबन्धकालीनवायुसंयोगादीनाम्‌ एकशक्तिमत्त्वेन हेतुताम्‌ 
आदाय विनिगमनाविरहात्‌ न शक्तिसिद्धिः इति आहुः ।। 


राजीबोह्लासः 
अतिरिक्तशक्तिकल्पनाम्‌ इति । शक्तिरूपातिरिक्तपदार्थकल्पनं तादृश - 
शक्तिनाशं प्रति मण्यादेः हेतुत्वकल्पनं च अपेक्ष्य मण्यभावविशिष्टवहित्वेन रूपेण 
दाहत्वावच्छिन्नं प्रति एकहेतुत्वकल्पनमेव लाघवात्‌ उचितम्‌ | मणिसमवधानकाले 
मण्यभावविशिष्टवहिरूपं कारणं नास्ति इति न दाहोत्पत्तिः इति भावः | 


ननु यदा कदाचित्‌ इति | मण्यभावविशिष्टवहेः दाहं प्रति कारणत्वे 
मणिसत्त्वदशायाम्‌ अपि पूर्वकालावच्छेदेन यः मण्यभावः तत्समानाधिकरणत्वरूप- 
मण्यभाव वैशिष्ट्यस्य वही सत्त्वेन मण्यभावविशिष्टवह्निरूपकारणसत्त्वात्‌ दाहापत्तिः । 
न च - पूर्वकालावच्छेदेन यः मण्यभावः तत्सामानाधिकरण्योपलक्षितवहनिरेव 
मणिसत्त्वकाले भवितुम्‌ अहति, न तु मण्यभावसामानाधिकरण्यविदिष्टवह्लिः | 
अतः विशिष्टवहिरूपकारणाभावात्‌ कथं दाहापत्तिः इति - वाच्यम्‌ | मण्यभाव- 
सामानाधिकरण्योपलक्षितवहिसत्त्वस्यैव दाहोत्पत्तिप्रयोजकत्वात्‌ । यतः 
कारणतावच्छेदकोपलक्षित कारणसत्त्वमेव कार्योत्पत्तिप्रयोजकम्‌ इति नियमः, न 
तु कारणतावच्छेदकविशिष्टकारणसत्तवं कार्योत्पत्तिप्रयोजकम्‌ | अन्यथा विषयितासं- 
बन्धेन विशेषणविशिष्टज्ञानरूपस्य विशेषणज्ञानस्य विशिष्टबुद्धिं प्रति हेतुत्वे 
अतीतानागतविशेषणविषयकज्ञानजन्ये विशिष्टज्ञाने विशेषणविशिष्टज्ञानरूप - 
कारणविरहात्‌ व्यतिरेकव्यभिचारापत्तेः। कारणतावच्छेदकोपलक्षितकारणसत्त्वस्य 
कार्योत्पत्तिप्रयोजकत्वे तु अतीतानागतविशेषणोपलक्षितज्ञानस्य विशिष्टबुद्धेः पूर्व 
सत्त्वेन न व्यतिरेकव्यभिचार इति । 


न च - विषयितासंबन्धेन न विशेषणस्य कारणतःवच्छेदकत्वम्‌ | किन्तु 
विशेषणनिरूपितविषयितैव कारणतावच्छेदिका | विशेषणस्य इदानीम्‌ अभावेऽपि 
ज्ञानकाले तन्निरूपिता विषयिता वर्तते इति विरोेषणविषयकत्वविरिष्टस्य ज्ञानस्य 
विशिष्टबुद्धयुत्पत्तिहेतुतया कारणतावच्छेदकविरिष्टस्य कार्योत्पत्तिप्रयोजकत्वेऽपि 
क्षत्यभावात्‌ न यदा कदाचित्‌ मण्यभावविरिष्टाद्वहलेः दाहापत्तिः इतिः - वाच्यम्‌ | 
एवमपि मण्यभावविदिष्टवह्नित्वेन कारणत्वं वा वहिविशिष्टमण्यभावत्वेन कारणत्वं 
वा इत्यत्र विशेषणविशेष्यभावे विनिगमनाविरहेण उभयथापि कारणत्वं वक्तव्यम्‌ 
इति गुरुभूतकार्यकारणभावद्वयापत्तिः | तदपेक्षया झक्तिकल्पनमेव उचितम्‌ इति 
आशङ्क मूले ''मण्यभावादेरेव वा हेतुत्वम्‌'' इति उक्तम्‌ । एवं च वहित्वेन 
मण्यभावत्वेन च दाहं प्रति कारणताद्वयमेव कल्प्यते । शक्तिकल्पनं तु पूर्वोक्तरीत्या 
गुरुभूतम्‌ इति भावः । 

ननु एवं मणेः प्रतिबन्धकत्वानुपपत्तिः | कार्यानुकूलधर्मविघटकत्वस्यैव 
प्रतिबन्धकत्वरूपत्वात्‌ | शक्ति विना तस्य दुर्घटत्वात्‌ इति, अत आह - तथा 
च इति । प्रतिबन्धकत्वं न कार्यानुकूलधर्मविघटकत्वम्‌ | बाधज्ञानस्य 
अनुमितिप्रतिबन्धकत्वानुपपत्तेः । तथा हि - यत्र परामर्शानन्तरं लौकिकप्रतयक्षरूपः 
बाधनिश्चयः, तत्र बाधनिश्चयोत्पत्तिद्वितीयक्षणे परामर्शनिष्ठायाः अनुमित्यनुकूलशक्तेः 
नाझ: वक्तव्यः | तथा च बाधोत्पत्तितृतीयक्षणे बाधेन अनुमितिप्रतिबन्थो वाच्यः | 
स च न संभवति । तत्पूर्वक्षणे परामर्शरूपकारणाभावादेव अनुमित्यनुत्पादरूप- 
प्रतिबन्धसंभवात्‌ | किञ्च बाधनिश्चयद्वितीयक्षणे अनुमित्यापत्तिः | बाधोत्पत्तिक्षण 
शक्तिविशिष्टपरामर्शसत्त्वात्‌ । अतः न कार्यानुकूलधर्मविघटकत्वं प्रतिबन्धकत्वम्‌ । 
किन्तु कारणीभूताभावप्रतियोगित्वमेव । ईदृशं च प्रतिबन्धकत्वं मण्यभावस्य 
कारणत्वे सत्येव मणौ संभवति | अतः मण्यभावस्य हेतुत्वम्‌ आवइयकम्‌ | 


_ न तु अतिरिक्तशक्तिसत्त्वे इति | अतिरिक्ताक्तिस्वीकारे मण्यभावस्य 

कारणत्वे युक्तिविरहात्‌ कारणीभूताभावप्रतियोगित्वरूपस्य प्रतिबन्धकत्वस्य मणौ 
असंभवात्‌ इति भावः । 


ननु प्रतिबन्धकत्वस्य कारणीभूताभावप्रतियोगित्वरूपत्वे दाहस्य कारणीभूतः 
यः वहिरूपः अभावः ' वह्णयभावाभावः तत्प्रतियोगित्वस्य वह्ययभावे सत्त्वेन 
वह्म्यभावस्य दाहुप्रतिबन्धकत्वापत्तिः । न च इष्टापत्तिः | कारणाभावे प्रतिबन्धकत्वव्य- 
वहाराभावात्‌ | कारणसत्ते कार्यानुत्पत्तिप्रयोजकस्यैव प्रतिबन्धकत्वेन व्यवहिय- 
माणत्वात्‌ | किञ्च घटं प्रति घटप्रागभावस्य कारणतया कारणीभूतस्वप्रागभावप्रतियो - 
गिनि घटे घटस्य प्रतिबन्धकत्वापत्तिः । स्वस्य स्वोत्पत्तौ प्रतिबन्धकतायाः 
अनङ्गीकारेण इष्टापत्त्यसंभवात्‌ इति चेत्‌ - 


न । तादात्म्यातिरिक्तसंबन्धावच्छिना या कारणता तदाश्रयीभूतः यः 
भावभिन्नः अत्यन्ताभावः तत्प्रतियोगित्वं प्रतिबन्धकत्वम्‌ इति विवक्षितत्वात्‌ 
दाहकारणीभूतः यः वह्खयभावाभावः तस्य वहििस्वरूपतया भावभिन्नत्वविरहात्‌ 
तत्प्रतियोगित्वम्‌ आदाय वह्यभावे न प्रतिबन्धकत्वापत्तिः | कारणतायां 
तादात्म्यातिरिक्तसंबन्धावच्छिन्नत्वानिवेके स्वात्यन्ताभावप्रत्यक्षे स्वस्य 
प्रतिबन्धकत्वापत्तिः | तथा हि - प्रत्यक्षे विषयस्य हेतुतया स्वनिष्ठविषयतासंबन्धेन 
प्रत्यक्षं प्रति तादात्म्येन स्वं कारणम्‌ इति कारणकार्यभावः । स्वं-घटः, 
तन्निष्ठविषयतासंबन्धेन घटप्रत्यक्षं घटे जायते । तत्र तादात्म्यसंबन्धेन घटः वर्तते 
इति घटतत्त्रत्यक्षयोः कार्यकारणभावः | एवमेव घटात्यन्ताभावनिष्ठविषयतासंबन्धेन 
घटात्यन्ताभावप्रत्यक्षं प्रति घटात्यन्ताभावस्य तादात्म्यसंबन्धेन हेतुतया कारणताश्रयः 
यः भावभिन्नः अत्यन्ताभावः घटात्यन्ताभावः, तत्प्रतियोगित्वस्य घटे सत्त्वात्‌ 
घटात्यन्ताभावप्रत्यक्षं प्रति घटस्य प्रतिबन्धकत्वापत्तिः । सा च कारणतायां 
तादात्म्यातिरिक्तसंबन्धावच्छिन्नत्वनिवेशात्‌ वारणीया । घटात्यन्ताभावनिष्ठा 
तत्प्रत्यक्षकारणता तादात्म्यसंबन्धावच्छिन्ना इति तादात्म्यातिरिक्तसंबन्धाव- 

च्छिन्नकारणताश्रयः घटात्यन्ताभावः न भवति इति न नम्‌ आदाय घटस्य 
प्रतिबन्धकत्वापत्तिः | घटप्रागभावप्रतियोगित्वम्‌ आदाय घटे स्वप्रतिबन्धकत्वापत्तिस्तु 
अत्यन्ताभावनिवेञ्ञात्‌ वारिता भवति । 


इदम्‌ उपलक्षणम्‌ इत्यादि । अतिरिक्तक्तिस्वीकारे असंख्याः शक्तयः 
कल्पनीयाः | वह्णौ दाहानुकूलाः शक्तयः, मणिमन्त्रौषधादिषु शक्तिनाझकतावच्छेदिकाः 
शक्तयः तासां प्रागभावाः ध्वंसाश्च कल्पनीयाः इति महद्गौरवं यत्‌ मूले उपन्यस्तं 
तत्‌ उपलक्षणम्‌ | शक्तिनाशं प्रति शक्तेः हेतुत्वं कल्पनीयम्‌ । ध्वंसं प्रति 
प्रतियोगिनः कारणत्वात्‌ । एवं मणिसत्त्वे वहनिनिष्ठायाः शक्तेः नाशात्‌ शक्तिनाशं 
प्रति मणिः कारणम्‌ इति कल्पनीयम्‌ | एवं मणेः अपसारणे सति Tal पुनः शक्तेः 
उत्पत्या शक्ति प्रति मण्यपसारणं कारणम्‌ इति कल्पनीयम्‌ इति 
अनन्तकार्यकारणभावकल्पनाप्रयुक्तगौरवमपि स्यात्‌ । 

तथा च केबलम्‌ इति । दाहं प्रति केबलं मणिः न प्रतिबन्धकः । 
“केवलम्‌' इत्यस्य निर्विशेषणक इत्यर्थः | किन्तु उत्तेजकाभावविदिष्टः मणिः 
प्रतिबन्धकः | तदभावः विशिष्टमण्यभावः दाहं प्रति हेतुः । प्रतिबन्धकमणिसत्त्वे 
उत्तेजकसत्त्वे च उत्तेजकाभावरूप-विशेषणाभावात्‌ उत्तेजकाभावविरिष्टमणिः नास्ति । 
अतः दाहः उत्पद्यते इति भावः । 

न व्यभिचार इति । न व्यतिरेकव्यभिचारः इत्यर्थः । केवलमणेः प्रतिबन्धकत्वे 
तदभावस्य हेतुत्वे च उत्तेजकसमवहितमणिसत्त्वदशायां मण्यभावरूपहेतुं विनापि 
दाहोत्पत्या व्यतिरेकन्यभिचारात्‌ न मण्यभावस्य दाहं प्रति हेतुत्वम्‌ इति शङ्का 
प्रसक्ता | सा च उत्तेजकाभावविरिष्टमण्यभावस्य दाहं प्रति हेतुत्वस्वीकारात्‌ 
निरस्ता भवति इति भावः । 


अथ इति । प्रतिबन्धकीभूतमणिसत्ताकालीनदाह प्रति उत्तेजकस्यैव हेतुत्वम्‌ 
अस्तु; न तु उत्तेजकाभावविशिष्टमण्यभावस्य, गौरवात्‌ इति चेत्‌ -. 

न । तस्य उत्तेजकस्य मणिमन्त्रौषधादिभेदेन नानात्वात्‌ तेषां प्रत्येकं 
हेतुत्वं कल्पनीयम्‌ | अनुगतधर्मस्य दुर्वचतया अनुगतरूपेण कारणत्वासंभवात्‌ । 
तथा च उत्तेजकानां तत्तङ्ग्यक्तित्वेन मण्यादिस्थलीयदाहं प्रति हेतुत्वकल्पने 
अनन्तकार्यकारणभाव्राः कल्पनीयाः भवन्ति इति तदपेक्षया लाघवात्‌ 
तत्तदुत्तेजकाभाव -विशिष्टमण्पभावत्वेन रूपेण विरिष्टमण्यभावस्य मण्यादिस्थलीयदाहं 
प्रति एकहेतुत्वकल्पनमेव लघु इति भावः | 


ननु उत्तेजकाभावकूटविरिष्टमण्यभानस्य दाहं प्रति हेतुत्वेऽपि 
मन्त्ररूपोत्तेजक-दशायां शाब्दात्मकमन्त्रस्य आकाशनिष्ठत्वेन वह्यधिकरणे प्रदेश 
मन्त्राभावसत्त्वात्‌ सामानाधिकरण्यसंबन्धेन मन्त्ररूपोत्तेजकाभावविरिष्टमणिसत्त्वात्‌ 
दाहानुत्पत्तिप्रसङ्गः | किञ्च संयोगेन द्रव्यस्य अव्याप्यवृत्तितामते 
प्रतिबन्धकमणिसत्त्वेऽपि किञ्चिदवच्छेदेन संयोगेन मण्यभावसत्त्वात्‌ दाहापत्तिश्च 
इति शङ्कां निराकुरुते - अत्र इदं बोध्यम्‌ इत्यादिना | अभावीयविशेषणतासंबन्धेन - 
स्वरूपसंबन्धेन दाहत्वानच्छिन्नं प्रति उद्देश्यतादैशिकविशेषणता- 
अन्यतरसंबन्धावच्छिन्तत्तदुत्तेजकनिष्ठप्रतियोगिताकाभावैः-सामानाधिकरण्यरूपं- 
एकाधिकरणवृत्तित्वरूपं यद्वैशिष्ट्यं तदवच्छिन्नस्य मण्यादेः प्रतिबन्धकस्य 
दैशिकविशेषणता-उद्देरयता-अन्यतरसंबन्धावच्छिन्नप्रतियो -गिताकाभावः 
अभाबीयबिरेषणतासंबन्धेन हेतुः इति । अत्र अभाबीयविरेषणता 
कार्यतावच्छेदकसंबन्धः । विरिष्टमण्यभावनिष्ठकारणतावच्छेदकसंबन्धोऽपि 
स एव । 


वस्रादेः पूर्वरूपध्वंसात्मकदाहः वहिना जायते । परन्तु तत्रैव चन्द्रकान्तमणेः 
मन्त्रविशेषस्य वा सत्त्वे दाहः न जायते | अतः चन्द्रकान्तमणिः मन्त्रविरोषश्च 
प्रतिबन्धकः | तादृशप्रतिबन्धकसत्त्वेऽपि सूर्यकान्तमणेः मन्त्रविशेषस्य वा उत्तेजकस्य 
सत्त्वे पुनः दाहः जायते । तत्र मन्त्रविशेषस्य उद्देइयतासंबन्धेन प्रतिबन्धकत्वम्‌ 
उत्तेजकत्बं च | वह्णयधिकरणदेरे दाहप्रतिबन्धं दाहोत्पत्तिं च उद्दिश्य मन्त्रस्य 

प्रयुज्यमानत्वात्‌ | चन्द्रकान्तमणिः सूर्यकान्तमणिश्च दैशञिकविशेषणतासंबन्धेन 
वह््यथिकरणदेशे वर्तमानः सन्‌ दाहं प्रतिबध्नाति उत्पादयति च । संयोगसंबन्धेन 
द्रव्यस्य अव्याप्यवृत्तित्वेऽपि दैशिकविशेषणतासंबन्धेन द्रव्यस्य अव्याप्यवृत्तित्वं 
न अङ्गीक्रियते । दैशिकविशेषणता तु भावाभावसाधारणी । एतत्‌ सर्वं मनसि 
निधाय अस्य परिष्कारस्य अर्थः अवगन्तव्यः, समन्वयश्च करणीयः | वह्ण्यधिकरणदेरे 
प्रतिबन्धकस्य उत्तेजकस्य च सत्त्वे उद्देरसता -दैशिकविशेषणता -अन्यतरसंबन्धेन 
उत्तेजकस्य सत्त्वात्‌ तत्संबन्धावच्छिन्नप्रतियोगिताक-उत्तेजकाभाव-विरिष्टमणिः 
नास्ति इति दाहोत्पत्तिनिर्वाहः । अत्र तत्तदुत्तेजकनिष्ठप्रतियोगितायां 
संबन्धविशेषावच्छिन्नत्वानिवेरे उत्तेजकवत्यपि प्रदेशे संबन्धान्तरावच्छिन्न- 
उत्तेजकाभावस्य सत्त्वात्‌ दाहानुपपत्तिः | संयोगसंबन्धावच्छिन्नत्वनिवेशे संयोगसंबन्धेन 
ूर्यकान्तमणिरूपोत्तेजकवति प्रदेशे किश्चिदवच्छेदेन संयोगसंबन्धेन तदभावस्यापि 
सत्त्वात्‌ दाहानुपपत्तिः | दैशिकविशेषणतासंबन्धावच्छन्नत्वनिवेशे पूर्वोक्तदोषवारणेऽपि 
उद्वे्यतासंबन्धेन मन्त्ररूपोत्तेजकवति प्रदेशे दैशिकविरोषणतासंबन्धावच्छिनन- 
प्रतियोगिताकोत्तेजकाभावसत्त्वात्‌ दाहानुपपत्तिः | अतः उद्देश्यता-दैशिकविशेषणता- 
अन्यतरसंबन्धाबच्छिन्नत्वस्प तत्तदुत्तेजकनिष्ठप्रतियोगितायां निवेश: । 
उत्तेजकसमवधानकालीनप्रतिबन्धकसत्त्वे प्रतिबन्धके मणौ स्वरूपसंबन्धेन 
उत्तेंजकाभाववैशिष्ट्यसत्त्वात्‌ दाहानुपपत्तिः । अतः सामानाधिकरण्यरूपं यत्‌ वैशिष्ट्यम्‌ 
इत्युक्तम्‌ । उत्तेजकाभावविरिष्टमण्यादिनिष्ठप्रतियोगितायां संबन्धविशेषा - 
बच्छिन्नत्वानिवेशे प्रतिबन्धकमणिसत्त्वेऽपि संयोगातिरिक्तसंबन्धावच्छिन्न- 
प्रतियोगिताकतदभावसत्त्वात्‌ दाहापत्तिः । प्रतियोगितायां संयोगसंबन्धावच्छिन्न- 
त्वनिवेशे$पि संयोगेन द्रव्यस्य अव्याप्यवृत्तितया संयोगसंबन्धेन मणिविशिष्टे प्रदेशे 
किञ्चिदवच्छेदेन संयोगसंबन्धावच्छिन्नप्रतियोगिताकमण्पभावस्य सत्त्वात्‌ दाहापत्तिः । 
अतः दैरिकविशेषणतासंबन्धावच्छिनत्वनिवेशः | तन्मात्रनिवेशे प्रतिबन्धकस्य 
मन्त्रविशेषस्य उद्देश्यतासंबन्धेन वहिमति प्रदेशे सत्त्वेऽपि दैशिकविशेषणतासंबन्धेन 

असत्त्वात्‌ दाहापत्तिः | अतः दैशिकविशेषणता -उद्देश्यता -अन्यतरसंबन्धावच्छिन्नत्वस्य 
विशिष्टमण्यादिनिष्ठप्रतियोगितायां निवेशः | 


कारणतावच्छेदकसंबन्धत्वेन अभावीयविशेषणतायाः अनिवेशे प्रतिबन्ध - 
कवत्यपि प्रदेशे स्थलान्तरे स्थितस्य प्रतिबन्धकाभावस्य कालिकसंबन्धेन सत्त्वात्‌ 
दाहापत्तिः इति बोध्यम्‌ । कार्यतावच्छेदककोटौ अभावीयविशेषणतायाः संबन्धतया 
निवेझस्तु वस्तुस्थितिकथनाय | दाहस्य ध्वंसरूपतया अभावीयविशेषणतासंबन्धेनैव 
तदुत्पत्तेः । 

ननु अनुमानमेव इत्यादि । पूर्वं प्रतिबन्धकत्वान्यथानुपपत्तिरूपा- 
ापत्तिप्रमाणेन झक्तिसिद्विम्‌ आशङ्कय प्रतिबन्धकत्वस्य अन्यथाप्युपपादनेन अर्थापत्तिः 
न संभवति इति प्रतिपादितम्‌ | इदानीम्‌ अनुमानेन शक्तिसिद्विम्‌ आइङ्कते - 
“ate: दाहानुकूलाद्वि्ठातीन्द्रियधर्मसमवायी, दाहजनकत्वात्‌, अदृष्ट- 
बदात्मबत्‌’' इति | दाहानुकूलः अद्विष्ठः - द्वयोः अविद्यमानः अतीन्द्रियः यः 
धर्मः तत्समवायित्वं साध्यम्‌ | अदृष्टवदात्मा दृष्टान्तः | कार्यसामान्यं प्रति 
अदृष्टवदात्मसंयोगस्य हेतुत्वात्‌ दाहानुकूलादृष्टवान्‌ आत्मा हेतुघटकतया दाहजनकः 
भवति इति आत्मनि हेतुसत्त्वम्‌ । अदृष्टं दाहानुकूलम्‌, अव्यासज्यवृत्तितया अद्विष्ठम्‌ 
अतीन्द्रियं च । तत्समवायित्वम्‌ आत्मनि अस्ति इति साध्यसत्त्वम्‌ | बह्लावपि 
दाहजनकत्वसत्त्वात्‌ तत्र दाहानुकूलः अद्विष्ठः अतीन्द्रियः धर्मः समवायेन अस्ति 
इति वक्तव्यम्‌ । स एव धर्मः शक्तिरूपः इति वन्हौ शक्तिसिद्धिः | अत्र साध्ये 
““दाहानुकूलत्वम्‌!' इति विशेषणानुपादाने वहििक््यणुकत्वं नाम वन्हिङ्वयणुकवृत्ति- 
परिमाणविशेषम्‌ आदाय सिद्धसाधनम्‌ | वहिद्व्यणुकवृत्तिपरिमाणस्य आद्विष्ठतया 
अतीन्द्रियतया च तादृशधर्मसमवायस्य पक्षतावच्छेदकवन्हित्वाश्रये वन्हिङ्ग्यणुके 
अनुमानात्‌ पूर्वमेव सिद्धतया सिद्धसाधनं भवति | अतः दाहानुकूलत्वविशेषणम्‌ । 
एवं भर्जनकपालस्थवहिनिष्ठानुद्भूतरूपम्‌ आदाय सिद्धसाधनं भवति | तादृशवहिनिष्ठस्य 

अनुद्भूतरूपस्य अद्विष्ठत्वात्‌ अतीन्द्रियत्वाच | तद्वत्त्वस्य पक्षान्तर्गते 
भर्जनकपालस्थबह्ी पूर्वमेव सिद्धत्वात्‌ | अतः दाहानुकूलत्वविशेषणम्‌ | एतेन 
महत्त्वविशिष्टवहेः एव पक्षत्वात्‌ वन्हिक्ग्यणुकत्वम्‌ आदाय न सिद्धसाधनम्‌, 
वन्हिक्ग्यणुकस्य महत्त्वरूपपक्षतावच्छेदकानाश्रयत्वात्‌ इति झाङ्कायाः नावकाशः । 
भर्जनकपालस्थवह्णौ महत्त्वासत्त्वेन तत्र अनुञ्धतरूपम्‌ आदाय सिद्धसाधनाप्रसक्तेः । 


एवं साध्ये “अद्विष्ठ'' इति विशेषणानुपादाने वहिङ्गयणुकस्य इन्धनस्य 
च यः संयोगः तम्‌ आदाय सिद्धसाधनं स्यात्‌ । तस्य दाहानुकूलत्वाभावे तु Fe: 
अदृष्टवदात्मनश्च यः संयोगः तम्‌ आदाय सिद्धसाधनम्‌.। तद्वारणाय *'अद्विष्ठ'' 
इति विशेषणम्‌ | संयोगस्य उभयवृत्तितया न तम्‌ आदाय सिद्धसाधनम्‌ | वन्हिनिष्ठः 
यः उष्णस्पर्शः सः दाहानुकूलः अद्विष्ठश्च भवति इति तद्वत्तम्‌ आदाय सिद्धसाधनम्‌ । 
तद्वारणाय ''अतीन्द्रिय’' इति धर्मविशेषणम्‌ | 

अत्र आत्मनः दृष्टन्तत्वकथनं कार्यसामान्येस्वाश्रयसंयोगसंबन्धेन अदृष्टस्य 
हेतुत्ववत्‌, अदृष्टवदात्मनः संयोगसंबन्धेन हेतुत्वम्‌ इत्यभिप्रायेण । 

समाधत्ते - विपक्षे इति । उक्तानुमाने पक्षे हेतुः अस्तु, साध्यं मास्तु इति 
शङ्कायां तन्निवर्तकस्य तर्कस्य अभावात्‌ न साध्यसाधकत्वम्‌ इति भावः । 

प्रकारान्तरेण शक्ति साधयतां मतम्‌ आह - केचित्तु इति । बन्दि प्रति 
तृणफूत्कारसंयोगः, अरणिनिर्मथनसंयोगः, मणितरणिकिरणसंयोगश्च कारणम्‌ इति 
लोकसिद्धम्‌ । फूत्कारो नाम मुखात्‌ निःसृतः वायुविशेषः । निर्मथनशब्देन मथनसा- 
धनीभूतः दण्डविशेष: ग्राह्यः | एतेषां त्रयाणां वन्हिं प्रति तृणफूत्कारसंयोगत्वादिना 
पृथक्‌ पृथक्‌ कारणत्वे एकैककारणात्‌ बन्हयत्पत्तिस्थले कारणान्तरं विनापि वन्हेः 
उत्पत्या व्यतिरेकव्यभिचारः भवति | अतः अतिरिक्तशक्तिम्‌ अङ्गीकृत्य एतेषां 
त्रयाणां एकञक्तिमत्त्वेन कारणत्वं वक्तव्यम्‌ इति अतिरिक्तशक्तिसिद्धिः । 


तृणफूत्कारसंयोगस्थले अरणिनिर्मथनसंयोगाभावेऽपि शक्तिमतः तृणफूत्कारसंयोगस्य 

सत्त्वेन न व्यतिरेकव्यभिचारः | शक्तेः कारणतावच्छेदकतया कारणतावच्छेद- 
कावच्छिन्नं विना कार्योत्पत्तावेव व्यतिरेकव्यभिचारात्‌ | 

न च तृणफूत्कारसंयोग इति । तृणफूत्कारसंयोगादीनां पृथक्‌ पृथगेव 
वन्हिं प्रति कारणत्वम्‌ | तावता व्यतिरेकव्यभिचारः कथं परिहृतः भवति इति न 
आइङ्कनीयम्‌ | वन्हित्वावच्छिन्नं प्रति तृणफूत्कारसंयोगत्वादिना हेतुत्वे एव 
व्यभिचारप्रसक्तिः | तद्वारणाय कारणतावच्छेदकभेदवत्‌ कार्यतावच्छेदकभेदं स्वीकृत्य 
तृणफूत्कारसंयोगस्य कार्यतावच्छेदकं वन्हिनिष्ठं वैजात्यम्‌ अन्यत्‌; अरणिनिर्मथनसंयो- 
गस्य कार्यतावच्छेदकं वहिनिष्ठं वैजात्यम्‌ अन्यत्‌ । मणितरणिकिरणसंयोगस्य 
कार्यतावच्छेदकं वहिनिष्ठ वैजात्यम्‌ अन्यत्‌ | एवं च वन्ही वैजात्यत्रयं कल्पयित्वा 
तत्तद्वैजात्यावच्छिन्नं प्रति तृणफूत्कारसंयोगत्वाद्यवच्छिन्नं कारणम्‌ इति कार्यकारण- 
भावत्रयं कल्प्यते | अतः न व्यतिरेकव्यभिचारः इति - न च वाच्यम्‌ | जन्यता- 
वच्छेदकवैजात्यत्रयं कल्पयित्वा तत्प्रयुक्तकार्यकारणभावत्रयकल्पनाम्‌ अपेक्ष्य 
वन्हित्वावच्छिन्न प्रति तृणफूत्कारसंयोगादीनां एकशक्तिमत्त्वेन रूपेण एककार्य- 
कारणभावकल्पनायां लाघवात्‌ | तथा च एतादृशलाघवमूलककार्यकारणभावबलात्‌ 
शक्तिः सिक्ष्यति इति केषांचित्‌ मतम्‌ | तत्‌ खण्डयति - तन्न इति | तेषां 
त्रयाणाम्‌ अङ्कृप्त-एकशक्तिमत्त्वेन कारणत्वापेक्षया ङ्कृप्त-एकजातिमत्त्वेन 
हेतुत्वकल्पनाया एव युक्तत्त्वात्‌ | तथा च न अतिरिक्तशक्तिसिद्विः | अत्र च 
एकजातिपदेन एतत्संयोगत्रयमात्रवृत्तिः संयोगत्वातिरिक्ता संयोगत्वव्याप्या च काचन 
जातिः विवक्षिता | अस्या कल्पनीयत्वेऽपि जातित्वेन रूपेण क्कृप्तत्वम्‌ ; इत्तेस्तु 
न तथा इति विशेषः | 

न च - उक्तसंयोगत्रयमात्रवृत्तिजाते प्रत्यक्षयोग्यसंयोगवृत्तितया प्रत्यक्षत्वापत्तिः 
इति - वाच्यम्‌ | अदृष्टादिरूपदोषवश्ञात्‌ योग्यवृत्तित्वेऽपि तस्याः जातेः अयोग्यत्व- 
कल्पनात्‌ | अन्यथा एकझाक्तिमत्त्वेन कारणत्वेऽपि योम्यवृत्तेः तस्याः योग्यत्वापत्तिः 
कथं वार्येते । 


प्रत्यक्षखण्डः 99 


न च -संयोगत्रयवृत्तिजातिविशेषस्वीकारे नोदनत्मादिना संकरः | नोदनत्वं 
नाम कर्मजन्यसंयोगवृत्तिः अभिधातत्वातिरिक्तः संयोगत्वव्याप्यजातिविज्ञेषः । तथा 
च नोदनत्वं विहाय त्रितयवृत्तिजातिः मणिकिरणसंयोगे । त्रितयवृत्तिजातिं विहाय 
नोदनत्वं हस्तपुस्तक-संयोगे | उभयोः समावेशः तृणफूत्कारसंयोगे अरणिमथनसंयोगे 
च इति साङ्कर्यम्‌ इति - वाच्यम्‌ । साड्यस्य जातित्वबाधकत्वे मानाभावात्‌ | 

अथ वा, एकजातिमत्त्वेन कारणत्वं परित्यज्य तृणफूत्कारसंयोगानां त्रयाणाम्‌ 
अन्यतमत्वेन कारणत्वं कल्प्यते, अतः न व्यतिरेकव्यभिचारः । 

तत्र शङ्कते - न च अन्यतमत्वघटकभेदानाम्‌ इति । तृणफूत्कारसंयोगादीनां 
त्रयाणां अन्यतमत्वेन कारणत्वस्वीकारेऽपि अन्यतमत्वस्य तद्विन्नभिन्नत्वरूपतया 
तृणफूत्कारसंयोगभेद - अरणिनिर्मथनसंयोगभेद - मणितरणिकिरणसंयोगभेद - 
एतत्त्रयावच्छिन्नप्रतियोगिताकमेदः अन्यतमत्वम्‌ इति फलति | तादृशभेदत्रयवििष्टं 
घटादिकम्‌ | तद्भेदः तृणफूत्कारतत्संयोगादिषु त्रिषु वर्तते इति तेषाम्‌ अन्यतमत्वं 
भवति । तत्र भेदत्रयस्य अन्यतमत्वघटकस्य एकविशिष्टापरत्वरूपेणैव निवेशः 
कार्यः । त्रयम्‌ इत्यस्य हि त्र्यवयवकसमुदाय इत्यर्थः | समुदायत्वं च एकविशिष्टापरत्वम्‌ 
इति ग्रन्थान्तरे स्पष्टम्‌ | तथा च तृणफूत्कारसंयोगभेदविशिष्ट-अरणिमथनसंयो- 
गभेदविशिष्ट - मणितरणिकिरण-संयोगभेदावच्छिनरप्रतियोगिताकभेदः अन्यतमत्वम्‌ 
इत्युक्तं भवति | तत्रापि एकविशिष्टापरत्वेन निवेशे तेषां भेदानां परस्परं 
विशेष्यविशेषणभावे विनिगमनाविरहेण त्रयः विशिष्टभेदाः निवेशनीयाः | तथा च 

अन्यतमत्वं कारणतावच्छेदकम्‌ । त्रयः विशिष्टभेदाः स्वावच्छिनन-प्रतियोगिताकत्वसं- 
बन्धेन कारणतावच्छेदकस्य भेदस्य अवच्छेदकाः इति कारणतावच्छेदकतावच्छेदक- 
भेदात्‌ कारणतावच्छेदकभेदः | तद्भेदात्‌ कारणताबाहुल्यम्‌ इति शङ्का । | 
तत्समाधानं तु - कारणतावच्छेदकभेदानां त्रयाणामपि कारणतावच्छेदक- 
तावच्छेदकभेदप्रयुक्तभेदवतां तृणफूत्कारसंयोगादिषु तरिषु वर्तमानानां समनियतानामू 
ऐक्येन कारणतायाः ऐक्यं संभवति इति । 

तदुपरि शङ्का - पूर्वोक्तविशिष्टभेदत्रयावच्छिनभेदानां जात्यतिरिक्तत्वेन 
स्वरूपतः कारणतावच्छेदकत्वासंभवात्‌ तृणफूत्कारसंयोगभेदविशिष्ट- अरणि - 
निर्मथनसंयोगभेदविशिष्ट - मणितरणिकिरणसंयोगभेदावच्छिन्नप्रतियोगिताकभेदत्वादिना 
अवच्छेदकत्वं वाच्यम्‌ | तथा च कारणतावच्छेदकतावच्छेदकानां उक्तविशिष्टभेदाव - 
च्छिन्नप्रतियोगिताकभेदत्वादीनां नानात्वात्‌ कारणतावच्छेदकतायाः भेदः । तन्नाना- 
त्वाच्च कारणतायाः भेद इति । 


तत्र समाधानम्‌ - स्वरूपसंबन्धरूपायाः तत्तत्कारणव्यक्तिरूपायाः सप्तपदार्था- 
तिरिक्तायाः वा कारणतायाः अवच्छेदकभेदेऽपि अभिन्नत्वात्‌ । अन्यथा तादृशकारण- 
तायाः अवच्छेदकताभेदात्‌ भेदे सति नानाकारणताव्यक्तिकल्पनागौरवापत्त्या 
भिन्नभिन्नावच्छेदकतानिरूपित-एककारणतायाः एव कल्पयितुम्‌ उचितत्वात्‌ | 
कार्यव्यापकतारूपायाः कारणताया एव अवच्छेदकताभेदेन भिन्नत्वम्‌ इत्याशयः । 


भेदाबच्छिन्नप्रतियोगिताकभेदत्वादिना इति । अवच्छिन्नप्रतियो - 
गिताकत्वसंबन्धेन तृतीयभेदः । स्वरूपसंबन्धेन भेदत्वं च कारणतावच्छेद- 
कतावच्छेदके | तृतीयभेदनिष्ठायां कारणतावच्छेदकतावच्छेदकतायां द्वितीयभेदः 
अवच्छेदकः । तन्निष्ठायाम्‌ अवच्छेदकतायां प्रथमभेदः अवच्छेदकः इति रीत्या 
बिशेषणविङेष्यभावव्यत्यये कारणतावच्छेदकतावच्छेदकानां भेदः बोध्यः | 


अतिरिक्ताया वा इति । कारणत्वम्‌ अखण्डोपाधिः इत्याशयेन इदम्‌ । 


परे तु इति | तृणफूत्कारसंयोगादीनां त्रयाणां एकशक्तिमत्त्वेन कारणत्वं 
वा तृणफूत्कारसंयोगादिसमानकालीनवायुसंयोगादीनाम्‌ एकशक्तिमत्त्वेन कारणत्वं 
वा इत्यत्र विनिगमनाविरहात्‌ एकशक्तिमत्त्वेन कारणत्वं न संभवति इति न 
शक्तिसिद्धिः इति केचित्‌ आहुः । | 

न च - तृणफूत्कारसंयोगादीनामू अन्यतमत्वेन कारणत्वम्‌ इति सिद्धान्तेऽपि 
तृणफूत्कारसंयोगसमानकालीनवायुसंयोग अरणिनिर्मथनसंयोगसमानकालीनवायुसंयोग- 
मणितरणिकिरणसंयोगसमानकालीनवायुसंयोगानाम्‌ अन्यतमत्वेन कारणत्वं वा 
तृणफूत्कारसंयोग-अरणिमथनसंयोग-मणितरणिकिरणसंयोगानाम्‌ अन्यतमत्वेन वा 
इत्यत्र विनिगमनाविरहात्‌ अन्यतमत्वेनापि कारणत्वं न संभवति इति - वाच्यम्‌ । 
क्कृप्तनियतपूर्ववर्तिना तृणसंयोगादिनैव वह्युत्पत्तौ संभवन्त्यां तद्भिन्नवायुसंयोगादीनाम्‌ 
अन्यथा-सिद्धतया कारणत्वस्यैव अभावात्‌ विनिगमनाविरहस्य अप्रसिद्धेः । 

आहु; इति | वायुसंयोगादौ झत्तयज्गीकारे वन्हिकामस्य वायुसंयोगसंपादने 
प्रवृत्तिः, तृणसंयोगादिसंपादने औदासीन्यं च स्यात्‌ इति तर्क एव विनिगमकः इति 
अस्वरसः अनेन सूचितः | इत्थं च उत्पत्तिविनाशप्रयुक्तशक्तयानन्त्यरूपमहागौरवमेव 
दूषणम्‌ इति सारम्‌ ।। 

मुक्ताबली 
सादृश्यम्‌ अपि न पदार्थान्तरम्‌; किन्तु तद्भिन्नत्वे सति तद्गतभूयोधर्मवत्त्वम्‌, 
यथा चन्द्रभिन्नत्वे सति चन्द्रगताह्णादकत्वादिमत्त्वं मुखे चन्द्रसादृरयम्‌ इति ।। 
दिनकरी 

यत्‌ आइाङ्कितं सादृइयमपि अतिरिक्तपदार्थ इति तदपि निराकरोति - 
सादृश्यम्‌ अपि इति । तद्विन्नत्वे सति इति । इदं च सादृइयनिरूपके 
अतिव्याप्तिबारणाय । अनुयोगितासंबन्धविवक्षणे तु न देयमेव । 
तद्गतभूयोधर्मवत्त्वम्‌ इति । तत्र असाधारण्येन विद्यमानाः ये भूयांसः धर्माः 
तद्वत्त्वम्‌ इत्यर्थः। 

ननु इदम्‌ -- 

Carpet गगनाकारं सागरः सागरोपमः | 
रामरावणयोर्युद्ध रामरावणयोरिव ॥' 

इत्यादौ अव्याप्तमू इति चेत. - 


न । तद्वृत्तिधर्ममात्रस्य तत्र विवक्षितत्वात्‌ युगभेदविवक्षया भेदसत्त्वात्‌ 
वा | अत एव युगभेदविवक्षायाम्‌ इह उपमालङ्कारः; अन्यथा अनन्वयालङ्कारः इति 
उक्तम्‌ आलझरिकैः | सादृइयघटकधर्मश्च कचित्‌ जातिरूपः, यथा घटसद्शः पटः 
इत्यादौ | क्कचित्‌ उपाधिरूपः, 'यथा गोत्वं नित्यं तथा अश्वत्वम्‌ अपि इत्यादौ ; 
यथा वा चन्द्रसदृशं मुखम्‌ इत्यादौ आह्वादकत्वादिः 'अतिरिक्तकल्पने गौरवात्‌ 
इति । 


नव्याः तु - सादृइयम्‌ अतिरिक्तमेव । न च - अतिरिक्तत्वे 
पदार्थविभागव्याघातः इति - वाच्यम्‌ | तस्य साक्षात्‌ परंपरया वा तत्त्वज्ञानोपयोगि- 
““पदार्थमात्र'' निरूपणपरत्वात्‌ । एवम्‌ अधिकरणत्वम्‌ अपि । तस्य 
संयोगादिरूपत्वे बदरकुण्डसंयोगस्य द्विष्ठत्वेन ' ‘कुण्डे बदरम्‌'' इतिवत्‌ ' ‘बदरे 
कुण्डम्‌'' इत्यपि प्रयोगः स्यात्‌ । एवं प्रतियोगित्वमपि - इति आहुः। 

सादृस्यलक्षणं लक्ष्ये योजयति - यथा इति | “इति'' शाब्दः क्लोकव्याख्या- 
समाप्तिद्योतकः ।। 

राजीबोल्लासः | 

इदं च सादृश्यनिरूपके इति । “तद्भिन्नत्वे सति तद्गतभूयो धर्मवत्त्वम्‌'' 
इति सादृश्यलक्षणे “तद्भिन्नत्वे सति’? इति विशेषणं सादृइयप्रतियोगिनि चन्द्र 
चनद्रसादृश्यलक्षणातिव्याप्तिवारणाय इत्यर्थः | अनुयोगितासंबन्धविवक्षणे तु इति । 
' 'अनुयोगितासंबन्धेन तद्गतभूयोधर्मवत्त्वं सादृश्यम्‌”' इत्युक्ते सादृइयप्रतियोगिनि 


1. “यथा'' इति उदाहरणे, ““तथा'' इति उपमानम्‌। नित्यत्वादिः इति शेषः। एवं पूर्वत्रापि 
द्रव्यत्वादिः इति शेषः (सु) 


2 io एते Bs hs किन्तु अतिरिक्तसादृश्यप्रयोजकाः एव इति आक्षेपं 


पक्षखण्ड; 103 


नुयोगितासंबन्धेन तद्वत्त्वविरहात्‌ अतिव्याप्तिवारणसंभवात ““तद्िन्नत्वे सति” 
ते विशेषण न देयम्‌ । 

ननु सर्वेषाम्‌ अपि पदार्थानां सर्व: पदार्थ; सह साद्श्यं स्यात्‌ । तत्तत्पदार्थगत- 
पयत्ववाच्यत्वादिभूयोधर्मवत्त्वस्य पदार्थान्तरेऽपि सत्त्वात्‌ इति, अत आह - 
त्र असाधारण्येन इति । तत्र - सादृशयप्रतियोगिनि, असाधारण्येन - सकल- 
र्थावृत्तित्वेन वर्तमानाः ये भूयांसः धर्माः तद्वत्वं तत्सादृश्यम्‌ | सादृश्यप्रतियोगिनि 
ऱ्रे असाधारण्येन विद्यमानानां आह्ादकत्वादीनां मुखे सत्त्वात्‌ सादृरयलक्षण- 
maa: । तद्वृत्तिधर्ममात्रस्य इत्यत्र मात्रपदेन तद्िननत्वस्य व्यवच्छेदः । 
गभेदविबक्षया इति | युगभेदेन गगने भेदारोपात्‌ गगनसाद्श्यम्‌ इति भावः । 


न च अतिरिक्तत्वे इति | सादृइयस्य अतिरिक्तपदार्थत्वे पदार्थस्य सप्तधा 
भागानुपपत्तिः इति न आइङ्कनीयम्‌ । विभागग्रन्थस्य साक्षात्‌ परंपरया वा 
त्वज्ञानोपयोगिनः ये पदार्थाः तद्विभागतात्पर्यकत्वात्‌ | सादृश्यस्य तु न 
त्वज्ञानोपयोगित्वम्‌ | तथा हि - “आत्मा आत्मेतरद्रव्यभिन्नः'' इत्याकारक - 
त्मविशेष्यक — आत्मेतरद्रव्यभेदप्रकारक-ज्ञानम्‌ तत्त्वज्ञानम्‌ | तज्जनकज्ञान- 
षयत्वं तदुपयोगित्वम्‌ । तादृशतत्त्वज्ञान प्रति पक्षज्ञानविधया आत्मज्ञानस्य, 
तेयोगिज्ञानविधया आत्मेतरद्रव्यादिपदार्थज्ञानस्य च जनकत्वात्‌ जनकज्ञानविषयतया 
त्मादीनां तत्त्वज्ञानोपयोगित्वम्‌ | तथा च सादृश्यादीनां आत्मभिन्नपदार्थानां 

बदरकुण्डसंयोगस्य बदरे कुण्डे च द्वयोः विद्यमानतया कुण्डस्य बदराधिकरणत्ववत्‌ 
बदरस्य कुण्डाधिकरणत्वमपि स्यात्‌ | अतः अधिकरणत्वम्‌ अतिरिक्तपदार्थः । 
तथा सति “'कुण्डे बदरम्‌’ इति प्रतीतिबलात्‌ कुण्डस्यैव अधिकरणत्वम्‌, 
““बदरे कुण्डम्‌’? इति प्रतीतिविरहात्‌ न बदरस्य अधिकरणत्वम्‌ । एवं प्रतियोगित्वम्‌ 
अपि इति । “एवम्‌'' इत्यस्य अतिरिक्तपदार्थः इत्यर्थः । प्रतियोगित्वं यदि 
प्रतियोगिस्वरूपं स्यात्‌, तर्हि भूतलं घटाभावप्रतियोगि’' इति व्यवहारः स्यात्‌ । 
““घटाभावप्रतियोगि'' इत्यस्य ''घटाभावप्रतियोगितावत्‌'' इत्यर्थः | 
घटाभावनिरूपितप्रतियोगिता च घटस्वरूपा, भूतलं च घटाधिकरणम्‌ इति 
घटात्मकप्रतियोगितायाः अपि अधिकरणम्‌ | अतः ''भूतलं घटाभावनिरूपित - 
प्रतियोगितावत्‌'' इति व्यवहारापत्तिः । एवं “घट; घटाभावनिरूपितप्रतियोगितावान्‌' 
इति व्यवहारानुपपत्तिश्च । घटस्य घटाभावनिरूपितप्रतियोगितारूपत्वात्‌ 
“प्रतियोगितावान्‌’' इति प्रयोगः न स्यात्‌ | स्वस्य स्वाधारत्वविरहात्‌ ।। 


इति पदार्थविभागः ।। 

॥ द्रव्यविभागः ॥ 
कारिकावली 
क्षित्यप्तेजोमरुद्वयोम कालदिग्देहिनो मनः | 
द्रव्याणि, ..... 
मुक्तावली 


द्रव्याणि विभजते - क्षितिः - पृथिवी । आपः-जलानि । तेजः-वन्हिः । 
मरुत्‌ - वायुः । व्योम - आकाशः | देही - आत्मा | मनः । एतानि नव द्रव्याणि 
इत्यर्थः । 

दिनकरी 

“Raat fey’ इति सूत्रविहित “क्तिन्‌” प्रत्ययान्तक्षितिराब्दस्य क्षयवाच- 
कत्वात्‌ क्षितिपदस्य प्रकृतोपयोगिनम्‌ अर्थम्‌ आह - क्षितिः पृथिवी इति । ““अपू"' 
शब्दस्य “'अप्‌ तृन्‌. तृच्‌'' इत्यादिपाणिनीयसूत्रे ब्दपरत्वात्‌ आह - आपः 
जलानि इति । प्रतापस्यापि तेजः शब्दवाच्यत्वात्‌ प्रकृते तेजःपदार्थं दर्शयति 
तेजः वन्हिः इति | वन्ह्यादिः इत्यर्थः | देवविशेषस्यापि '“मरुत्‌' शब्दवाच्यत्वात्‌ 
प्रकृतोपयोगिनम्‌ अर्थम्‌ आह - मरुत्‌ वायुः इति । “ “व्योम” ब्दस्य वेदे ब्रह्मणि 
प्रयोगात्‌ आह - व्योम आकाशः इति | देहविरिष्टार्थवाचकात्‌ “देहि, 'शब्दात्‌ 
देहाबयवानाम्‌ उपस्थितेः आह -'देही आत्मा इति । 

अथ ईश्वरस्य देहिनां मध्ये अनन्तर्भावात्‌ कथं द्रव्यत्वम्‌ इति चेत्‌, न - 
वृद्धाः भूतावेशन्यायेन ईश्वरस्य शारीरम्‌ इच्छन्ति । संसार्यदृष्टवशात्‌ शरीरम्‌ इति 
अन्ये | अत एव अस्वरसात्‌ आह आत्मा इति । 


1. देहिशब्दस्य देहविशिष्टार्थकत्वे ईश्वरस्य शरीरानङ्गीकारे ईश्वरस्य द्रव्यमध्ये अविभजनात्‌ 
द्रव्यत्वं न स्यात्‌ इति अस्वरसात्‌ देहिशब्दार्थः न देहविशिष्टः, अपितु आत्मत्वजात्यवच्छिनः 
इति ईश्वरस्य द्रव्यत्वसिद्विः इति विवरणतात्पर्यम्‌ (त). 

पृथिव्यप्तेजोवाय्वात्मानः इति पञ्चैव द्रव्याणि, व्योमादेः ईश्वरात्मनि एव 
अन्तर्भूतत्वात्‌ ; मनसश्च असमवेतभूतेषु अन्तर्भावात्‌ इति आहुः नवीनाः । 
तन्मतं निराकर्तुम्‌ संख्याबोधकपदपूरणेन अर्थम्‌ आह - एतानि नवद्रन्याणि 
इति । व्योम्नः तावत्‌ शब्दाश्रयतया सिद्धिः | न च भगवतः एव इाब्दाश्रयत्वम्‌ | 
प्रत्येकं जीवम्‌ आदाय विनिगमनाविरहात्‌ । न च जीवानाम्‌ आश्रयत्वे ““शब्दवान्‌ 
अहम्‌?” इति प्रत्यक्षापत्तिः; अदृष्टवदयोग्यत्वस्यैव कल्पनात्‌ | कालदिशोः तु 
““एतस्मिन्‌ काले घटः'', “पूर्वस्यां दिशि पटः’? इत्याद्यनुगताकारप्रत्ययात्‌ । 
मनसश्च असमवेतभूतत्वे पार्थिवादित्रसरेणून्‌ आदाय विनिगमनाविरहः इत्याशयः । 
अधिकम्‌ अग्रे व्यक्तीभविष्यति | 


मूले द्रव्याणि इति । द्रव्यपदं द्रव्यत्वरूपजातिविद्िष्टार्थकम्‌, न तु गुणाश्रयत्व- 
विशिष्टार्थकम्‌, गौरवात्‌ ।। 


राजीबोह्लासः 

असमवेतभूतेषु इति । परमाणुषु इत्यर्थः । व्योम्नः तावत्‌ इति । 
आकाशस्य झाब्दाश्रयत्वेन सिद्धिः, “शब्दः, कचित्‌ आश्रितः, गुणत्वात्‌’? इत्यनु- 
मानात्‌ | न च - भगवतः एव राब्दाश्रयत्वम्‌ अस्तु इति - वाच्यम्‌ । प्रत्येकं 
जीवम्‌ आदाय किं जीवस्य रब्दाश्रयत्वम्‌, उत भगवतः इति विनिगमनाविरहात्‌ 
तदुभयातिरिक्तस्य आश्रयस्य सिद्धेः । न च - जीवानां झब्दाश्रयत्वे ¦ शब्दवान्‌ 
अहम्‌? इति प्रत्यक्षापत्त्या न जीवानां आाब्दाश्रयत्वम्‌ इति कथं विनिगमनाविरह: 
इति - वाच्यम्‌ | अदृष्टवत्‌ जीवाश्रितशाब्दस्य मानसप्रत्यक्षायोग्यत्वकल्पनात्‌ 
उक्तप्रत्यक्षापत्त्यभावात्‌ | 


कालदिशोः तु “एतस्मिन्‌ काले घटः', “'पूर्वस्याँ दिशि पटः’? इति 
प्रत्ययात्‌ सिद्धिः | मनसश्च असमवेतभूतत्वाङ्गीकारे पार्थिवादित्र्यणुकानाम्‌ एव 
मनस्त्वम्‌ वा, तदतिरिक्तस्य वा इति विनिगमनाविरहः | तस्मात्‌ आकाशकाल- 

SSSR ESE RE BSS SPS te री. 
दिङ्गनसामपि अतिरित्तदरव्यत्वस्यैव आवञ्यकत्वात्‌ पृथित्यप्तेजोवाय्वात्मनः इति 
पश्चैव द्रव्याणि इति नवीनमतं न युक्तम्‌ इति भावः ।। 


।। द्रव्यत्वसिद्धि; tt 
मुक्ताबली 


ननु द्रव्यत्वजातौ किं प्रमाणम्‌? न हि तत्र प्रत्यक्षं प्रमाणम्‌ । घृतजतुप्रभृतिषु 
रव्यत्वाग्रहात्‌ इति चेत्‌, न - कार्यसमवायिकारणतावच्छेदकतया, संयोगस्य 
विभागस्य वा समवायिकारणतावच्छेदकतया द्रव्यत्वसिद्धेः इति । । 
दिनकरी 
मुक्तावल्यां किं प्रमाणम्‌ इति । ““िं”” शब्दः प्रश्‍ने । ननु ` द्रव्यम्‌'', 
“'द्रन्यम्‌'' इति अनुगतप्रतीतिः एव जातिसाधिका भविष्यति इति, अत आह - 
न हि इति । तत्र - द्रव्यत्वजातौ । घृत इति । तथा च घृतादिषु पामराणां 
्रव्यत्वज्ञानाभावेन सकलद्रव्यसाधारणद्रव्यत्वजातिसिद्धिः न भविष्यति इति भावः | 
कार्य इति । कार्यत्वं प्रागभावप्रतियोगित्वम्‌; न च ध्वंससाधारण्यम्‌, सत्त्वेन 
विशेषणीयत्वात्‌ । अत्र च कार्यस्य समवायः प्रत्यासत्तिः, कारणस्य तादात्म्यम्‌ । 
यत्र समवायेन कार्यम्‌, तत्र तादात्म्येन द्रव्यम्‌ इति नियमात्‌ । 


ननु जन्यसत्त्वरूपकार्यत्वावच्छिन्नं प्रति तादात्म्येन द्रव्यत्वेन कारणत्वे 
मानाभावः । न च - नीले नीलोत्पत्तिवारणाय तथा हेतुत्वम्‌ आवइयकम्‌ इति - 
वाच्यम्‌ | समवायेन नीलं प्रति स्वाश्रयसमवेतद्रव्यत्वसंबन्धेन नीलस्य हेतुतया 
एव तद्वारणात्‌, कार्यत्वस्य कार्यतावच्छेदकत्वे गौरवात्‌, कालिकसंबन्धेन 
पटत्वादिकम्‌ आदाय विनिगमनाविरहाच इति, अत आह - संयोगस्य इति । 
अत्र च रूपादिगुणानां सकलद्रव्यसाधारण्याभावेन द्रव्यकार्यतया परित्यागः । 
सकलद्रव्यवृत्तिसंख्यादित्रयस्य च गगनादिवृत्तेः नित्यत्वात्‌ । 

न च - संयोगत्वावच्छिन्न प्रति द्रव्यत्वेन समवायिकारणत्वे मानाभावः । 
तत्तङ्वयक्तिसमवेतसत्सामान्यं प्रति तत्तङ्वयक्तित्वेन समवायिकारणत्वस्य आवश्यकतया 
गुणादौ तदुत्पादासंभवात्‌ इति - वाच्यम्‌ | कार्यमात्रवृत्तिजातेः कार्यतावच्छेद- 
कत्वनियमेन तादृशकारणत्वस्य आवश्यकत्वात्‌ | 


नित्यसंयोगाङ्गीकर्तुः मतसाधारण्येन आह - विभागस्य इति । द्रव्यत्वसिद्धेः 
- द्रव्पत्वजातिसिद्धेः | कचित्‌ तथैव पाठः | अत्र यद्यपि गुणत्वेन अन्यथासिद्धिः 
संभवति, तथापि साक्षात्संबद्धधर्मबाधे सत्येव अनुमितेः परंपरासंबद्वधर्मविषयत्वम्‌ 
इति भावः । 


इदम्‌ उपलक्षणम्‌ । द्र्व्यवति द्ररव्यान्तरानुत्पत्या समवायेन द्रव्यस्य 
प्रतिबन्धकत्वं कल्पनीयम्‌ इति प्रतिबन्धकतावच्छेदकतया द्र्व्यत्वजातिसिद्धिः । 
प्रतिबध्यतावच्छेदकं तु पृथिव्यादिचतुष्टयमात्रवृत्तिभूतत्वमेव | नित्यव्यावृत्तत्वात्‌ | 
भूतत्वस्य प्रतिबन्धकतावच्छेदकत्वे तु मूर्तत्वस्य तथात्वम्‌ आदाय विनिगमना- 
विरहापत्तिः । द्रव्यत्वस्य प्रतिबन्धकतावच्छेदकत्वं तु धर्मिग्राहकमानसिद्धम्‌ | 

न च - तस्य गगनादिवृत्तित्वे मानाभावः इति - वाच्यम्‌ | भूतत्वेन 
तुल्यव्यक्तिवृत्तित्वापत्त्या विनिगमनाविरहेण गगनादिपश्चवृत्तित्वाभ्युगमात्‌ । 

न च - भूतत्वेन तुल्यव्यक्तिवृत्तित्ववारणाय मनोकवृत्तित्वमेव द्रव्यत्वे 
कल्प्यताम्‌, गगनादिवृत्तित्वकल्पने गौरवात्‌ | गगनादिवृत्तित्वकल्पनेऽपि मूर्तत्वेन 
साङ्कर्यवारणाय मनोवृत्तित्वस्य आवइयकत्वात्‌ इति - वाच्यम्‌ । तथा सति 
मूर्तत्वजात्या द्रव्यत्वस्य तुल्यव्यक्तिवृत्तित्वापत्तेः इति ।। 

राजीबोल्लासः 

कार्यत्वं प्रागभावप्रतियोगित्वम्‌ इत्यादि । कार्यसमबायिकारण- 
तावच्छेदकतया द्रव्यत्वजातिसिद्धिः इति मूले उक्तम्‌ । कार्यसमबायिकारणत्वं 
च कार्यत्वावच्छिन्न-समवायसंबन्धावच्छिन्न-कार्यतानिरूपित -तादात्म्यसंबन्धाव- 


प्रत्यक्षखण्डः 109 


च्छिन्नकारणत्वम्‌ | समवायसंबन्धेन कार्यसामान्यं प्रति तादात्म्यसंबन्धेन द्रव्यं 
कारणम्‌ इति कार्यकारणभावः | यथा समवायसंबन्धेन पटरूपं कार्यं तन्तुषु 
जायते । तत्र तादात्म्यसंबन्धेन तन्तूनां सत्त्वात्‌ तेषां पटसमवायिकारणत्वम्‌ । 
तथा च '*समवायसंबन्धावच्छिन्न-कार्यत्वावच्छिन्न -कार्यनिष्ठ-कार्यतानिरूपित- 
तादात्म्यसंबन्धावच्छिन्न-कारणता किञ्चिद्वर्मावच्छिन्ना, कारणतात्वात्‌, दण्डनिष्ठ 
घटकारणतावत्‌'' इत्यनुमानेन द्रव्यत्वजातिः सिक्ष्यति इति मूलस्य आशयः | 


तत्र समवायिकारणस्य द्रव्यस्य कार्यतावच्छेदकं कार्यत्वं किं रूपम्‌ ? न 
तावत्‌ जातिरूपम्‌ । ध्वंसे जात्यभावेन तत्र कार्यत्वानुपपत्तेः | नापि उपाधिरूपम्‌ । 
कार्येषु सर्वेषु अनुगतस्य अकार्येषु अवर्तमानस्य च उपाधेः दुर्वचत्वात्‌ इत्याशङ्कायां 
कार्यत्वं प्रागभावप्रतियोगित्वम्‌ इत्युक्तम्‌ । 

न च - द्रव्यकार्यत्वाभाववति ध्वंसेऽपि प्रागभावप्रतियोगित्वरूपस्य कार्यत्वस्य 
विद्यमानतया अतिप्रसक्तत्वेन कथं कार्यत्वं द्रव्यकार्यतावच्छेदकम्‌ इति - वाच्यम्‌ | 
सत्त्वविशिष्टस्य कार्यत्वस्य द्रव्यकार्यतावच्छेदकत्वात्‌ । ध्वंसे च सत्त्वविशिष्ट 
कार्यत्वं नास्ति इति कार्यतावच्छेदकं न ध्वंससाधारणम्‌ | तथा च “समवायसंबन्धाव- 
च्छिन्नसत्त्ववििष्ट- कार्यत्वावच्छिन्न- कार्यतानिरूपित-तादात्म्यसंबन्धावच्छिनद्र- 
ब्यनिष्ठकारणता किश्चिद्धर्मावच्छिन्ा”” इत्यनुमानेन द्रव्यत्वजातिसिद्धिः इति भावः | 
अत्र कार्यतावच्छेदकधर्मः सत्त्वविशिष्टकार्यत्वम्‌ | कार्यतावच्छेदकसंबन्धः समवायः । 
कारणं द्रव्यम्‌. । तादात्म्यं कारणतावच्छेदकसंबन्धः | तथा च ““समवायसं- 
बन्धावच्छिन्न -सत्त्वविशिष्टकार्यत्वावच्छिन्न -कार्यनिष्ठकार्यतानिरूपित-तादात्म्य- 
संबन्धावच्छिन्न -द्रव्पनिष्ठकारणता किश्चिद्धर्मावच्छिन्ना'' इति अनुमानं विवक्षितम्‌ | 

नियमात इति | कार्यकारणभावात्‌ इत्यर्थः | समवायसंबन्धेन कार्यत्वावच्छिन्न 


प्रति तादात्म्यसंबन्धेन द्रव्यत्वावच्छिन्नं कारणम्‌ इति कार्यकारणभावात्‌ इत्यर्थः । 
ननु जन्यसत्त्वे इत्यादि । प्रागभावप्रतियोगित्ववििष्टसत्त्वरूपं यत्‌ कार्यत्वं 

तदवच्छिन्नं प्रति तादात्म्यसंबन्धेन द्रव्यत्वावच्छिन्नं कारणम्‌ इति कार्यकारणभावे 
प्रमाणं नास्ति | न च - नीलरूपे नीलरूपोत्पत्तिवारणाय तथाविधकार्यकारणभावः 
आवश्यकः | तथाविधकार्यकारणभावे सति द्रव्ये एव समवायसंबन्धेन किञ्चित्‌ 
कार्य जायते इति लाभात्‌ गुणे नीले द्रव्यतादात्म्याभावात्‌ न नीलोत्पत्त्यापत्तिः 
इति - वाच्यम्‌ | समवायसंबन्धेन नीलं प्रति स्वाश्रयसमवेतद्रव्यत्वसंबन्धेन नीलं 
कारणम्‌ इति कार्यकारणभावस्वीकारादेव नीले नीलोत्पत्तिवारणसंभवात्‌ | तथा 
हि - पटनीलं प्रति तन्तुनीलं कारणम्‌ | पटनीलं समवायसंबन्धेन पटे वर्तते । 
तत्र तन्तुनीलं स्वाश्रयसमवेतद्र्व्यत्वसंबन्धेन वर्तते । स्वं -तन्तुनीलम्‌ । तदाश्रयः 
- तन्तुः | तत्समवेतं द्रव्यं - पटः इति स्वाश्रयसमवेतद्र्व्यत्वं पटस्य अस्ति 
इति | एवं च समवायसंबन्धेन पटनीले नीलोत्पत्तिः आपाद्यते चेतू, आपाद्यमानं 
नीळरूपं समवायसंबन्धेन पटनीले स्यात्‌ । तत्र कारणभूतं पटनीलं 
स्वाश्रयसमवेतद्रव्यत्वसंबन्धेन नास्ति । स्वं - पटनीलम्‌ | तदाश्रयः - पटः | 

तत्समवेतम्‌ पटनीलम्‌ | तत्तु न द्रव्यम्‌ इति । तथा च जन्यसत्त्वरूपकार्यत्वावच्छिननं 
प्रति तादात्म्यसंबन्धेन द्रव्यत्वेन कारणत्वे मानाभावः । स्वाश्रयसमवेतत्वसंबन्धेन 
पटनीलस्य स्वस्मिन्‌ सत्त्वेन तत्र समवायेन नीलोत्पत्तिप्रसङ्गः | तद्वारणाय 
कारणतावच्छेदकसंबन्धकोटौ द्रव्यत्वनिवेशः | नीले द्रव्यत्वविरहात्‌ द्रव्पत्वघटित- 

संबन्धेन नीलरूपकारणविरहादेव न नीले नीलोत्पत्यापत्तिः | 


ननु एवं ““कार्यत्वावच्छिन्ने प्रति तादात्म्येन द्रव्यं कारणम्‌'' इति 
कार्यकारणभावविरहेऽपि समवायेन नीलं प्रति स्वाश्रयसमवेतद्रव्यत्वसंबन्धेन नीलं 
कारणम्‌ इति कार्यकारणभाववजञात्‌ कारणतावच्छेदकसंबन्धघटकतया द्रव्यत्वजातिः 
सिद्धथति इति चेत्‌, न । तावतापि समवेतेषु द्रव्येषु द्र्यत्वजातिसिद्धौ अपि 
समवेत-असमवेतसकलद्र्व्यसाधारण्येन द्रव्यत्वजातेः असिद्धेः । 


ननु एवं नीलरक्तादिनिरूपितनानाकारणतावच्छेदकसंसर्गेु द्रव्यत्वप्रवेशापेक्षया 
समवायसंबन्धेन कार्यत्वावच्छिनन प्रति तादात्म्यसंबन्धेन द्रव्यं कारणम्‌ इति अतिरिक्त: 

एकः कार्यकारणभावः लाघवात्‌ सिक्ध्यति इति, अत आह - कार्यत्वस्य इति । 
गौरवात्‌ इति । कार्यत्वस्य नियतोत्तरवर्तित्वरूपतया नियतत्वस्य व्यापकरूपतया 
गौरवम्‌ इति भावः । 


किमपेक्षया गौरवात्‌ इति शङ्कायां कालिकसंबन्धेन घटत्वापेक्षया गौरवम्‌ 
इति वक्तव्यम्‌ । ननु तहि लाघवात्‌ कालिकसंबन्धेन घटत्ववत्त्वं कार्यतावच्छेदकम्‌ 
इति स्वीकृत्य कालिकसंबन्धेन घटत्वावच्छिन्नं प्रति तादात्म्यसंबन्धेन 
्रव्यत्वावच्छिन्नस्य कारणतासंभवात्‌ तत्कारणतावच्छेदकस्य द्रव्यत्वजातिसिद्धिः 
इति, अत आह - कालिकसंबन्धेन इति । 


ननु संयोगस्य समवायिकारणतावच्छेदकतया द्रव्यत्वजातिसिद्धिः इति मूले 
उक्तम्‌ । तत्र प्रथमातिक्रमे कारणाभावात्‌ रूपादिसमवायिकारणतावच्छेदकतया 
्रव्यत्वसिद्धिः कुतः न उक्ता इति, अत आह - अत्र च रूपादिगुणानाम्‌ इति । 
द्रव्यकार्यतया परित्याग इति । द्रव्यकार्यत्वेन अनुक्तिः इत्यर्थः | एवं च 
रूपादिकारणतावच्छेदकतया सिङ्यत्‌ द्रव्यत्वं रूपवत्सु द्रव्येषु एव विश्राम्येत्‌ | 
रूपशून्येषु गगनादिषु द्रव्यत्वं न सिद्ध्येत्‌ । संयोगस्य विभागस्य च 
नित्यानित्यरूपनीरूपसकलद्रव्यवृत्तितया तत्कारणतावच्छेदकतया सिद्ध्यन्ती 
द्रन्यत्वजातिः सकलद्रव्यसाधारणी स्यात्‌ इत्याशयः | 

ननु संख्यापरिमाणपृथत्तवानां त्रयाणां सकलद्रव्यवृत्तितया तत्कारणताव- 
च्छेदकतया अपि द्रव्यत्वस्य साधयितुं शक्यतया संयोगविभागापेक्षया पूर्वोपस्थि- 
तसंख्यादित्रयपरित्यागे मानाभावः इति, अत आह - सकलद्रव्यवृत्तिसंख्या- 
दित्रयस्य इति । क्ार्यमात्रवृत्तिधर्मस्यैव कार्यतावच्छेदकत्वम्‌ | संख्यात्वादिकं 
तु न कार्यमात्रवृत्ति । गगनादिवृत्तिसंख्यायाः नित्यतया संख्यात्वस्य नित्यसंख्यायामपि 
सत्त्वात्‌ | तथा संख्यात्वादित्रितयावच्छिनकार्यता निरूपितकारणतावच्छेदकतया 
द्रव्यत्वजातिः साधयितुं न शक्यते इति अभिप्रायेण संयोगविभागयोः मूले उपादानम्‌ 

इति भावः । तथा च ' 'समवायसंबन्धावच्छिन्न-संयोगत्वावच्छिन्न-कार्यतानिरूपित - 
तादात्म्यसंबन्धावच्छिननद्रन्यनिष्ठकारणता किश्चिद्धर्मावच्छिना, कारणतात्वात्‌’ 
इत्यनुमानं द्रव्यत्वजातौ प्रमाणम्‌ ।। 


तत्र Fad - न च संयोगत्वाबच्छिन्नं प्रति इति | संयोगः द्रव्ययोरेवं 
समवाय-संबन्धेन जायते इति संयोगत्वावच्छिनन प्रति द्रव्यं समवायिकारणम्‌ इति 
वक्तव्यम्‌ | परन्तु संयोगत्वावच्छिननं प्रति द्रव्यत्वेन समवायिकारणत्वे प्रमाणाभावः । 
न च - तादृशकार्यकारणभावाभावे गुणादावपि समवायसंबन्धेन संयोगः उत्पद्येत 
. इति - वाच्यम्‌ | तङ्क्यक्तिसमवेतसत्सामान्यं प्रति तक्ष्यक्तित्वावच्छिन्नं समवायि- 
कारणम्‌ इति अवश्यम्‌ अङ्गीकरणीयम्‌ | अन्यथा एकव्यक्तिसमवेतस्य कार्यस्य 
अन्यव्यक्तौ समवायसंबन्धेन उत्पत्तिप्रसङ्गात्‌ । एवं च यङ्ग्यक्तौ समवेतं सत्‌ 
किञ्चित्‌ उत्पद्यते तङ्कयक्तिसमवेततत्कार्य प्रत्येव तक्ष्यक्तेः कारणतया गुणादौ 
समवायेन कस्यापि कार्यस्य अनुत्पत्या गुणादिव्यक्तेः समवायिकारणत्वविरहात्‌ 
तत्र संयोगोत्पत्तिः आपादयितुं न शक्यते इति शङ्ितुः आयः । 


तत्र समाधत्ते - कार्यमात्रवृत्तिजातेः इति । “या या कार्यमात्रवृत्तिः 
जातिः सा यत्किंचित्कार्यतावच्छेदिका'' इति नियमेन संयोगत्वस्य कार्यमात्रवृत्तितया 
संयोगत्वमपि यत्किश्चिनिष्ठकारणतानिरूपितकार्यतावच्छेदकम्‌ इति स्वीकरणीयम्‌ | 
तच्च स्वीकरणं संयोगत्वावच्छिन्न प्रति द्रव्यं समवायिकारणम्‌ इति कार्यकारणभावे 
सत्येव स्यात्‌ इत्याशयः | “संयोगत्वं कार्यतावच्छेदकम्‌, कार्यमात्रवृत्तिजातित्वात्‌, 
घटत्ववत्‌'' इति अनुमानानन्तरं संयोगत्वावच्छिन्नकार्यतानिरूपितकारणतां पक्षीकृत्य 
्रव्यत्वजातिः साधनीया । 


ननु संयोगत्वं कार्यमात्रवृत्तिजातिः न भवति । विभुद्वयसंयोगे नित्येऽपि 
संयोगत्वसत्त्वात्‌ | तथा च संयोगत्वावच्छिन्नकार्यतायाः अप्रसिद्धया न तन्निरूपित- 
कारणतायाः पक्षत्वसंभवः इति आइयेन विभागस्य बा इत्युक्तं मूले । 

नित्यसंयोगाङ्गीकर्तुः इति । नित्यस्य विभुद्वयसंयोगस्य अङ्गीकर्तुः इत्यर्थः । 

ननु समवायसंबन्धावच्छिन्न-संयोगत्वावच्छिन्न-कार्यतानिरूपित-कारणताव- 
च्छेदकं गुणत्वमेव अस्तु । न च - गुणत्वस्य गुणवृत्तितया द्रव्यनिष्ठकारणतायां 
कथं तत्‌ अवच्छेदकम्‌ । कारणताश्रयवृत्तिधर्मस्यैव कारणतावच्छेदकत्वात्‌ इति - 
वाच्यम्‌ । स्वाश्रयाश्रयत्वरूपपरंपरासंबन्धेन गुणत्वस्यापि द्रव्यवृत्तितया 
कारणतावच्छेदकत्वसंभवात्‌ । स्वं - गुणत्वम्‌ । स्वाश्रयः-गुणः । तदाश्रयः - 
द्रव्यम्‌ | अतः गुणत्वं स्वाश्रयाश्रयत्वसंबन्धेन द्रव्ये वर्तते इति आशङ्कय साक्षात्‌ 
कारणसंबद्धस्य धर्मस्य बाधे सत्येव अनुमितेः परंपरासंबद्धधर्मविषयकत्वात्‌ । 
प्रकृते साक्षात्‌ संबद्धस्य द्रव्यत्वस्य कारणतावच्छेकत्वसंभवे परंपरासंबद्वस्य गुणत्वस्य 
्रव्यनिष्ठकारणतावच्छेदकत्वम्‌ अनुमितिः विषयीकर्तुं न शक्कोति इति समाधत्ते - 
अत्र यद्यपि इत्यादिना । 


इदम्‌ उपलक्षणम्‌ इत्यादि । प्रकारान्तरेणापि द्रव्यत्वजातिः साधयितुं 
शक्यते | समवायसंबन्धेन द्रव्यवति द्रव्यान्तरं नोत्पद्यते | यथा समवायसंबन्धेन 
घटविरिष्टे कपाले घटान्तरं नोत्पद्यते | कुतः न उत्पद्यते इति शङ्कायां समवायेन 
द्रव्यं प्रति समवायेन द्रव्यं प्रतिबन्धकम्‌ इति प्रतिबध्यप्रतिबन्धकभावात्‌ न उत्पद्यते 
इति वक्तव्यम्‌ | तथा च 'समवायसंबन्धावच्छिनन-द्रव्यनिष्ठप्रतिबध्यतानिरूपित- 
समवायसंबन्धावच्छिनद्रव्यनिष्ठ-प्रतिबन्धकता किश्चिदवर्मावच्छिन्ना, प्रतिबन्धकतात्वात्‌, 
मण्यादिनिष्ठदाहप्रतिबन्धकतावत्‌'’” इति अनुमानेन प्रतिबन्धकतावच्छेदकतया 
्रव्यत्वजातिसिद्धिः । 

न च - प्रतिबध्यतावच्छेदकतयापि द्रव्यत्वं कुतः न सिद्धयति? द्रव्यस्यैव 
प्रतिबध्यत्वात्‌ प्रतिबन्धकत्वाच्च इति - वाच्यम्‌ । यथा कार्यमात्रवृत्तिधर्मस्यैव 
कार्यतावच्छेदकत्वम्‌, तथा कार्यमात्रवृत्तिधर्मस्यैव प्रतिबध्यतावच्छेदकत्वम्‌ अपि । 
द्रव्यत्वं तु कार्याकार्योभयवृत्तितया न प्रतिबध्यतावच्छेदकम्‌ । अतः 

प्रतिबध्यतावच्छेदकतया, द्रव्यत्वजातिः न सिङ्कयति । प्रतिबन्धतावच्छेदकं तु 
नित्यानित्योभयवृत्यपि भवितुम्‌ अईति, कारणतावच्छेदकवत्‌ इति भावः । किं 
तर्हि प्रकृते प्रतिबध्यतावच्छेदकम्‌? इति अत आह - प्रतिबध्यतावच्छेदकं तु 
इति । पृथिव्यादिचतुष्टयमात्रवृत्तिभूतत्वविशेषः प्रतिबध्यतावच्छेदकः । प्रसिद्धं 
भूतत्वं तु पृथिव्यादिपश्चकवृत्तितया आकाइवृत्तित्वात्‌ नित्यव्यावृत्तं न भवति 
इति तस्य प्रतिबध्यतावच्छेदकत्वासंभवात्‌ पृथिव्यादिचतुष्टयमात्रवृत्तिभूतत्वविशेषः 
इत्युक्तम्‌ । तथा च समवायसंबन्धेन पृथिव्यादिचतुष्टयमात्रवृत्तिभूतत्वावच्छिन्नं 
प्रति समवायसंबन्धेन द्रव्यत्वावच्छिन्नं प्रतिबन्धकम्‌ इत्युक्तं भवति । यत्र द्रव्ये 
समवायसंबन्धेन पृथिव्यादिभूतचतुक्टयान्तर्गतवस्तु वर्तते, तत्र पुनः तद्वस्तु न उत्पद्यते । 
तथा च ““पृथिव्यादिचतुष्टयमात्रवृत्ति-समवायसंबन्धावच्छिन्नभूतत्वावच्छिन्-प्रतिब- 
ध्यतानिरूपित -द्रव्यनिष्ठ-समवायसंबन्धावच्छिन्न-प्रतिबन्धकताकिश्चिद्धर्मावच्छिन्ना, 
प्रतिबन्धकतात्वात्‌'' इत्यनुमानेन द्रव्यत्वजातिसिद्धिः इति भावः । 


ननु प्रतिबन्धकतावच्छेदकं पृथिव्यादिपश्चवृत्ति भूतत्वमेव अस्तु । यत्र 
समवाय-संबन्थेन भूतं वर्तते तत्र समवायसंबन्धेन पृथिन्यादिचतुष्टयं न उत्पद्यते 
इत्यपि वक्तुं शक्यत्वात्‌ इति, अत आह - भूतत्वस्य इति । पृथिव्यादिपश्चवृत्ति- 
भूतत्वस्य प्रतिबन्धकतावच्छेदकत्वे पृथिव्यादिचतुष्टयमनोरूपपश्चवृत्तिमूर्तत्वस्य 
प्रतिबन्धकतावच्छेदकत्वम्‌ आदाय विनिगमनाविरहः | यथा नववृत्तिद्रव्यत्वस्य 
प्रतिबन्धकतावच्छेदकत्वम्‌ तथा पश्चवृत्तिभूतत्वमूर्तत्वयोः अपि प्रतिबन्धकतावच्छेदकत्वं 
भवितुम्‌ अर्हति इत्याशयेन इत्थम्‌ अभिधानम्‌ । 


ननु द्रव्यत्वस्य प्रतिबन्धकतावच्छेदकत्वेऽपि भूतत्वमूर्तत्वे आदाय 
विनिगमनाविरहः । द्रव्यत्बं प्रतिबन्धकतावच्छेदकं वा भूतत्वमूर्तत्वे 
प्रतिबन्धकतावच्छेदके वा इत्यत्र नियामकाभावात्‌ इति अत आह - द्रव्यत्वस्य 
इति । द्रव्यत्वस्य प्रतिबन्धकतावच्छेदकत्वं धर्मिणः - प्रतिबन्धकताबच्छेद- 


कत्वरूपधर्मवतः द्रव्यत्वस्य साधकं - ग्राहकं यत्‌ अनुमानं तेन सिद्धम्‌ । द्रव्यत्वं 
यदा अनुमानेन सिक्धयति तदा प्रतिबन्धकतावच्छेदकत्वरूपेणैव सिद्धयति | 
द्रव्यत्वस्य प्रतिबन्धकतानवच्छेदकत्वे तु द्रव्यत्वमेव न सिक्ष्येत्‌ इति असिद्धेन 
तेन साकं सिद्धयोः भूतत्वमूर्तत्वयोः कथं विनिगमनाविरहः इत्यायः । 


न च तस्य गगनादिवृत्तित्वे इति । पृथिव्यादिभूतचतुष्टयप्रतिबन्ध- 
कतावच्छेदकतया सिद्ध्यतः द्रव्यत्वस्य पृथिव्यादिभूतचतुष्टयवृत्तित्वेऽपि गगनादिवृत्तित्वे 
प्रमाणाभावः | तत्र समवायेन कस्यापि द्रव्यस्य अभावात्‌ इति शङ्का | 

समाधानं तु - तादृशद्रव्यत्वजातेः पृथिव्यादिचतुष्टयमात्रवृत्तित्वे प्रतिबध्यता- 
बच्छेदकेन पृथिव्यादिचतुष्टयमात्रवृत्तिभूतत्वेन सह तुल्यन्यक्तिवृत्तित्वप्रसङ्गात्‌, 
गगनादिपश्चवृत्तित्वाङ्गीकारात्‌ । 

न च - तुल्यन्यक्तिवृत्तित्वं मास्तु | तावता का क्षतिः इति - वाच्यम्‌ । 
तुल्यव्यक्तिवृत्त्योः जात्योः भेदाभावात्‌ प्रतिबध्यतावच्छेदक - प्रतिबन्धकतावच्छेदकयोः 
ऐक्यप्रसङ्गात्‌ । न च - तयोः ऐक्यम्‌ अस्तु इति - वाच्यम्‌ । तथा सति किं 
प्रतिबध्यतावच्छेदकम्‌, किं प्रतिबन्धकतावच्छेदकम्‌ इति विनिगमनाविरहप्रसङ्गात्‌ | 
अपि च, यथा कारणतावच्छेदक-कार्यतावच्छेदकयोः भेदः आवश्यकः, तथा 
प्रतिबध्यतावच्छेदक-प्रतिबन्धकतावच्छेदकयोः भेदः आवश्यकः इत्याशयः | 

न च - प्रतिबध्यतावच्छेदकेन पृथिव्यादिचतु्टयवृत्तिभूतत्वेन सह द्रव्यत्वस्य 
तुल्यव्यक्तिवृत्तित्ववारणाय मनोवृत्तित्वमात्रं द्रव्यत्वे कल्प्यताम्‌ | गगनादिवृत्तित्व- 
कल्पने गौरवात्‌ | किञ्च, गगनादिवृत्तित्वकल्पनेपि मूर्तत्वेन सह साङ्कर्षवारणाय 
मनोवृत्तित्वस्य आवझ्यकत्वात्‌ | मूर्तत्वं विहाय द्रव्यत्वं पृथिव्याद्ष्टसु । द्रव्यत्व 
विहाय मूर्तत्वं मनसि | उभयोः पृथिव्याद्यष्टसु साङ्कर्यम्‌ इति - वाच्यमू | तथा 
सति मूर्तत्वजात्या सह द्रव्यत्वस्य तुल्यव्यक्तिवृत्तित्वापत्तेः ।। 

।। तमोनिरूपणम्‌ ॥ 
मुक्ताबली 

ननु दशमं द्रव्यं तमः कुतः न उक्तम्‌? तद्धि प्रत्यक्षेण गृह्यते । तस्य च 
रूपवत्त्वात्‌ कर्मवत्त्वात्‌ च द्रव्यत्वम्‌ । तच्च गन्धशून्यत्वात्‌ न पृथिवी । 
नीलरूपत्त्वाच न जलादिकम्‌ । तत्प्रत्यक्षे च आलोकनिरपक्षं चक्षुः कारणम्‌ 
इति चेत्‌ - 

न | आवञ्यकतेजोऽभावेनेव उपपत्तौ द्रव्यान्तरकल्पनायाः अन्याय्यत्वात्‌ । 
रूपवत्ताप्रतीतिः तु भ्रमरूपा । कर्मवत्ताप्रतीतिरपि आलोकापसारणौपाधिकी 
न्तिः | तमसः अतिरि्तद्रव्यत्वे अनन्तावयवादिकल्पनागौरवं च स्यात्‌ । 


सुवर्णस्य यथा तेजसि अन्तर्भावः, तथा अग्रे वक्ष्यते ।। 


दिनकरी 

ननु दझमद्र्व्यस्य तमसः सत्त्वात्‌ “नव द्रव्याणि’’ इति अयुक्तम्‌ इति 
अभिप्रायेण मीमांसकः शङ्कते - ननु इति | ननु तमसि मानाभावादेव तमः न 
उक्तम्‌ इति आशङ्क्य तमःसाधकप्रत्यक्षप्रमाणम्‌ आह - तद्धि इति । तमो हि 
इत्यर्थः । प्रत्यक्षेण - चक्षुरिन्द्रियेण | ननु तमसः सिद्धावपि तस्य द्रव्यत्वे किं 
मानम्‌ इति AR अनुमानप्रमाणम्‌ आह - तस्य इति | तमसः इत्यर्थः | 
““च''कारः “ द्रव्यत्वम्‌’? इत्यनेन अन्वेति | तथा च ''तमः द्रव्यम्‌, रूपवत्त्वात्‌” 
इति अनुमानं तमसः द्रव्यत्वे प्रमाणं सूचितम्‌ । इदम्‌ उपलक्षणम्‌ - 
'परत्वापरत्वाश्रयत्वात्‌ इत्यपि बोध्यम्‌ | “इदं तमः परम्‌'' , ' "इदम्‌ अपरम्‌'' 
इति प्रतीतेः । 

ननु तमसि रूपे मानाभावः । न च - ''नीळं तमः’? इति प्रतीत्या 
तत्सिद्धिः इति - वाच्यम्‌ । प्रतीतेः भ्रान्तित्वात्‌; अतः हेत्वन्तरम्‌ आह - 


1. परत्वाद्याश्रयत्वात्‌ इति तु पाठान्तरम्‌ । अत्र आदृतः पाठः सु.संमतः | 

कर्मवत्त्वात्‌ इति । कर्मवत्त्वं च समवायसंबन्थेन विवक्षितम्‌ | तेन जन्यमात्रस्य 
कालिकसंबन्धेन कर्मवत्त्वेऽपि न व्यभिचारः । न च स्वरूपासिद्विः । ''चलति 
छाया'' इति प्रतीत्या कर्मवत्त्वसिद्धेः । 


TE: HARTY अन्तर्भावं निराकुरुते - तञ्च इत्यादिना | गन्ध इति । 
गन्धाभावस्य हेतुत्वोक्तौ पटगतगन्धप्रतियोगिकाभावम्‌ आदाय घटे व्यभिचारः | 
अतः शून्यत्वम्‌ उक्तम्‌ । हेतुश्च प्रतियोगिव्यधिकरणः समवायसंबन्धावच्छिनन- 
प्रतियोगिताकः अपि बोध्यः | तेन न उत्पत्तिकालीने संयोगसंबन्धावच्छिन्नगन्धाभाववति 
च घटे व्यभिचारः | नीलरूप इति | अनुगतेन एकेनैव नीलरूपेण हेतुना 
जलाद्यष्टकमेदसिद्धेः ' ख्ेहभास्वररूपाभावादीनाम्‌ अननुगतानां हेतुतया उपन्यासः 
न कृतः | जलादिकम्‌ इति ““आदि' 'ना तेजःप्रभृतिद्रव्यसङ्गहः | तथा च नवसु 
द्रव्येषु अन्तर्भावासंभवेन परिशेषेण तमसः अधिकद्रव्यत्वसिद्धिः इति भावः ।। 


तदुक्तम्‌ - 
' “तमः खलु चलं नीलं परापरविभागवत्‌। 
्रसिद्धद्रव्यवैधर्म्यात्‌ नवभ्यो भेत्तुमर्हति’? ॥ इति । 

ननु तमसः द्रव्यत्वे आलोकनिरपेक्षेण चक्षुरिन्द्रियेण ग्रहः न स्यात्‌; 

.द्रव्यग्रहे हि आलोकसापेक्षचक्षुरिन्द्रियस्य हेतुत्वात्‌ इति, अत आह - तत्य्रत्यक्षे 

च इति | तमः प्रत्यक्षे च इत्यर्थः | तमोभिन्रद्रन्यचाक्षुषत्वावच्छिन्नं प्रत्येव 
संयोगसंबन्धेन आलोकत्वेन कारणत्वावथारणात्‌ इति भावः | 

आवइयकतेजोऽभावेन इति । प्कृष्टमहत्त्वोद्भूतानभिभूतरूपवत्तेजस्त्वा - 

वच्छिन्नाभावेन इत्यर्थः | अन्धकाराभाब एव तेजः किं न स्यात्‌ इति तु न 


Se pe a ee 
1. ““ख्रेहभास्वररूपाभावादीनामू'” इति अयं पाठः सु. संमतः। मुद्रितपुस्तकेषु “स्रेहाभावादीनां'' इति 


पाठः। 

सम्यक्‌ | उष्णस्पर्शभास्वररूपबुद्धे: अनुपपत्तेः इति सूचनाय आवश्यकपदम्‌ | 
उपपत्तौ - तमोव्यवहारोपपत्तौ । 


ननु तमसः तेजो5भावरूपत्वे रूपवत्ताप्रतीतिः कथम्‌ ? अभावे रूपाभावात्‌ 
इति, अत आह - रूपवत्ता इति । ननु रूपवत्ताप्रतीतेः श्रान्तित्वेऽपि ''चलति'' 
इति प्रत्यक्षसिद्धकर्मवत्त्वहेतुना तमसि द्रव्यत्वं सेत्स्यति इति, अत आह - 
कर्मवत्ताप्रतीतिरपि इति । न हि द्रव्ये अन्यौपाधिकी कर्मवत्ताप्रतीतिः इति 
भावः । 


ननु प्रतीतेः ्रान्तित्वं तत्रैव स्वीक्रियते, यत्र उत्तरकाले बाधज्ञानम्‌ । 
प्रकृते च ““तमः न चलति’? इति उत्तरकाले बाधज्ञानाभावात्‌ कथं प्रतीतेः 
्रान्तित्वम्‌ इति, अतः दृषणान्तरम्‌ आह - तमस इति | ““अवयवादि'' 
इत्यादिना उत्पत्तिध्वंसपरिग्रहः । 


यत्तु - आरोपितं नीलरूपं तमः इति कन्दलीकारमतम्‌ - तत्‌ न । 
“इह्‌ अन्धकारः”? इति प्रतीतेः भ्रमत्वापत्तेः | तमः नीलं, न तु नीलिमा इति 
प्रत्ययात्‌ च । 


ननु तमसः अनतिरिक्तत्वेऽपि सुवर्णस्य अतिरिक्तस्य द्रव्यस्य सत्त्वात्‌ 
नवत्वव्याघातः तदवस्थ एव इति, अत आह - सुवर्णस्य इति | वक्ष्यत 
इति । तेजोनिरूपणावसरे इति शेषः ।। 

राजीबोल्लासः 

ननु “तच्च गन्धशून्यत्वात्‌ न पृथिवी'' इति मूले ““गन्धशून्यत्वात्‌'' 
इत्यस्य स्थाने “गन्धाभावात्‌'' इति कुतः न उक्तम्‌ इति आशङ्कय ' गन्धाभावात्‌’ 
इत्युक्ते गन्धप्रतियोगिकाभावः पृथिवीत्वाभावसाधकः हेतुः इति लभ्यते । तथा च 
तत्तद्वन्घाभावस्यापि हेतुत्वेन साध्याभाववत्यां तत्तद्वटादिरूपपृथिव्यां तत्तदवृत्तिगन्ध- 
विशेषाभावसत्तवात्‌ व्यभिचारः स्यात्‌ । तद्वारणाय गन्धसामान्याभावस्य हेतुत्वलाभाय 

गन्धशून्यत्वात्‌ इत्युक्तम्‌ इति आह - गन्धाभावस्य हेतूत्वोक्तौ इति । झून्यादिपद- 
समभिव्याहारस्थले अन्वयितावच्छेदकावच्छिन्न प्रतियोगिताकाभावबोधकत्वव्युत्पत्तः 
गन्धत्वावच्छिनप्रतियोगिताकाभावः हेतुः इति लभ्यते । अतः न व्यभिचारः । 


ननु गन्धसामान्याभावस्य हेतुत्वेऽपि उत्पत्तिकालीनघटे ''उत्पन्नं द्रव्यं 
क्षणम्‌ अगुणम्‌ अक्रियं च तिष्ठति’’ इति न्यायेन गन्धसामान्याभावसत्त्वात्‌ व्यभिचारः । 
तथा समवायसंबन्धेन गन्धवति घटे संयोगसंबन्धावच्छिन्न गन्धत्वावच्छिन्नाभावसत्त्वात्‌ 
व्यभिचारः इति, अत आह - हेतुश्व इति । तथा च प्रतियोगिव्यधिकरणः 
समवायसंबन्धावच्छिन -गन्धत्वावच्छिन्नप्रतियोगिताकाभावः हेतुः | घटे 
उत्पत्तिकालावच्छेदेन विद्यमानः गन्धाभावः न प्रतियोगिव्यधिकरणः । तत्रैव 
कालान्तरावच्छेदेन गन्धरूपप्रतियोगिनोऽपि सत्त्वात्‌ । संयोगसंबन्धावच्छिन्न- 
गन्धाभावस्तु न समवायसंबन्धावच्छिन्नप्रतियोगिताकः इति न व्यभिचारः 
इति भावः । 

प्राचीनैः ' ‘तमः न पृथिवी, गन्धशून्यत्वात्‌'”, “तमः न जलम्‌, स्रेहशून्य- 
त्वात्‌'', “तमः न तेजः, भास्वररूपशून्यत्वात्‌'” इत्येवं नानाहेतुभिः पृथिव्यादिभेदः 
साधितः | तथा प्रयासः अनावश्यक: | ''नीलरूपवत्त्वात्‌’” इत्येकेनैव हेतुना 
जलाद्यष्टकमेदस्य साधयितुं शक्यत्वात्‌ | अनेकेषां स्रहाभावादीनां हेतुतया उपन्यासस्य 
व्यर्थत्वात्‌ इत्याशयेन मूले नीलरूपवत्त्वाच न जलादिकम्‌ इत्युक्तम्‌ | तदाह - 
अनुगतेन इति । परिशेषेण इति । ““तमः ददम दव्यम्‌, पृथिव्यादिनवद्रव्पभिन्नत्वे 
सति द्रव्यत्वात्‌’ इति परिशेषानुमानेन इत्यर्थः । अत्र अनुमाने पृथिन्यादौ 
व्यभिचारवारणाय सत्यन्तम्‌ । गुणे व्यभिचारवारणाय द्रव्यत्वम्‌ । 


भेत्तुम्‌ अर्हति इति । भिन्नं भवति इत्यर्थः । 
ननु तमसः द्रव्यत्वे इति । “तमः न द्रव्यम्‌, आलोकनिरपेक्षचक्षुग्राहमत्वात्‌, 
आलोकाभाववत्‌'' इति सत्प्रतिपक्षानुमाने अनुकूलतर्कः अनेन दर्शितः । “आलोक- 

निरपेक्षचक्भुर्ग्राद्यत्वम्‌ अस्तु, द्रव्यत्वाभावः मास्तु'' इति शङकयां “यदि तमः द्रव्यं 
स्यात्‌, तर्हि आलोकनिरपेक्षचक्षुग्राद्य न स्यात्‌, किन्तु आलोक्सापेक्षचक्भुर्ग्रद्यमेव 
स्यात्‌; द्रव्यं प्रति आलोकसापेक्षचक्षुरिन्द्रियस्य हेतुत्वात्‌’’ इत्याशङ्कय मूले 
““तत्प्रत्यक्षे च इत्युक्तम्‌ | भवदुक्तः अनुकूलतर्कः नावतरति । द्रवयप्रतक्षं प्रति 
आलोकसापेक्षचक्षुरिन्द्रियस्य हेतुत्वाभावात्‌ । अन्यथा आलोकरूपद्र्यस्य प्रत्यक्षत्वं 
न स्यात्‌ | यदि च आलोकस्य प्रत्यक्षत्वोपपादनाय आलोकभिन्नद्रव्यप्रत्यक्षं प्रति 
आलोकसापेक्षचक्षुरिन्द्रियं कारणम्‌ इति कार्यकारणभावः स्वीक्रियते, तहि तमसः 
्रत्यक्षत्वनिर्वाहाय तमोभिन्द्रव्यचाश्षुषं प्रत्येव आलोकसापेक्षचक्षुरिन्द्रियं कारणम्‌ इति 
स्वीक्रियताम्‌ | तमस्तु आलोकनिपेक्षेणैव चक्षुषा गृह्यताम्‌ | तथा च तमसः 
द्रन्पत्वे न किञ्चित्‌ बाधकम्‌ इति मूलस्य आशयः । 


“'तत्प्रत्यक्षे च'' इत्यत्र “dar: “यथा तेजःप्रत्यक्षे’' इति 
ृष्टान्तबोधकः | तथा च कार्यतावच्छेदककोटौ तेजोभिन्नत्वमिव तमोभिन्नत्वमपि 
निवेश्य तमोभिन्नं तेजोभिन्नं च यत्‌ द्रव्यं तत्प्रत्यक्षं प्रति आलोकसापेक्षं चक्षुः 
कारणम्‌, अथ वा संयोगसंबन्धेन आलोकः कारणम्‌ इति कार्यकारणभावः कल्पनीयः 
इति तमसः द्रव्यत्ववादिनां मीमांसकानाम्‌ आशय; | 


ननु तेजोऽभावः तमः इति मते किं तेजस्सामान्याभावः तमःदाब्दार्थः ? 
उत तेजोविशेषाभावः? नाद्यः । गाढान्धकारेऽपि तमःप्रतीत्यनुपपत्तेः | तदानीं 
तेजःपरमाणूनां सद्भावेन तेजस्सामान्याभावस्य असत्त्वात्‌ । न द्वितीयः । 
सौरादियत्किंचित्तेजस्सत्वेऽपि अन्यस्य तेजसः अभावेन तमः प्रतीत्यापत्तिः इति 
आशङ्क्य यादृशतेजोऽभावस्य तमःशब्दार्थत्वं तादृशं तेजोऽभावं दर्शयति - प्रकृष्ट 
इति । प्रकृष्टमहत्त्वविशिष्टं उद्भूतम्‌ अनभिभूतं च यद्रूपं तद्विशिष्टं च यत्तेजः 
तादृशतेजस्सामान्याभावः तमःशब्दार्थः | तेजस्त्र्यणुकसत्त्वेऽपि गाढान्धकारे तमः- 
प्रतीतेः अनुभवसिद्धत्वात्‌ तदानीं महत्त्वविरिष्टतेजस्सामान्याभावाभावात्‌ तमःप्रतीतेः 


प्रत्यक्षखण्डः 121 


अनुपपत्तिः | अतः महत्त्वे ““प्रकृष्ट'' इति विशेषणम्‌ । त्र्यणुके महत्त्वसत्त्वेऽपि 
प्रकृष्टं महत्त्वं नास्ति इति न दोषः | अन्धकारे चक्षुरादितेजस्सत्त्वेऽपि तमःप्रतीतेः 
उपपादनाय रूपे उद्भूतत्वविरेषणम्‌ । सुवर्णादिरूपतेजस्सत्त्वेऽपि तमःप्रतीतेः 
उपपत्तये रूपे अनभिभूतत्वविशेषणम्‌ । सुवर्णरूपं तु पार्थिवरूपाभिभूतम्‌ इति न 
दोषः | तथा च प्रक्ाश्रिय -महत्त्वविरिष्ट-उद्भूतानभिभूतरूपविरिष्टतेजस्सामान्या- 
भावस्य तमःाब्दार्थत्वात्‌ न कोऽपि दोषः | 


मूले तेजसि आवश्यकत्वविरेषणोपादानस्य प्रयोजनम्‌ आह - 
अन्धकाराभाव एव इति । तेजःस्थाने तमः इति द्रव्यं संयोज्य तमसः अभाव एव 
तेजः इति स्वीक्रियताम्‌ इति न आइङ्कनीयम्‌ | तेजसः अन्धकाराभावरूपत्वे 
प्रतीयमानयोः उष्णस्पर्शभास्वररूपयोः अभावरूपे तेजसि असंभवात्‌ तदाश्रयतया 
अभावव्यतिरिक्तं तेजः अवइयं स्वीकरणीयः | तथा च अवइयस्वीकरणीयं यत्‌ 
तेजः तदभावः तमः इति अनेनैव तमोव्यवहारोपपत्तौ तमोनामवद्रव्यान्तरकल्पनम्‌ 
अनावइ्यकम्‌ इति भावः | 

ननु तमसः तेजोऽभावरूपत्वे “नीलं तमः”' इति रूपवत्ताप्रतीतिः 
कथम्‌ ? अभावे रूपाभावात्‌ | अतः अभावातिरिक्तं तमः स्वीकरणीयम्‌ इति 
आशङ्क तमसि रूपवत्ताप्रतीतिः भ्रमरूपा इति मूले उक्तम्‌ | तथा च तमसः 
रूपाभावात्‌ द्रव्यत्वमेव नास्ति इति कथम्‌ अतिरित्तद्रव्यत्वम्‌ इति मूलकारस्य 
आशयः | 

तदुपरि रूपतत्ताप्रतीतेः श्रन्तित्वेऽपि ''तमः चलति’” इति प्रतीतिसिद्ध- 
क्रियावत्त्वहेतुना तमसः द्रव्यत्वं सिद्धयति इति आशङ्कय क्रियावत्ताप्रतीतिरपि 
भ्रान्तिरेव इति उक्तं मूले | ““आलोकापसारणौपाधिकी'' इत्यस्य अयं भावः - 
वस्तुतः तमसि क्रिया नास्ति । तथापि आलोके अपसरति सति तद्गता अपसरणक्रिया 
तमसि आरोप्यते | यथा स्फटिके जपाकुसुमसंबन्धात्‌ तद्गतं लौहित्यम्‌ आरोप्यते, 

तथा प्रतियोगिरूपस्य आलोकस्य संबन्धात्‌ तमसि आलोकगतचलनक्रियायाः 
आरोपः इत्याशयः | 


ननु तमसः द्रव्यत्वेऽपि औपाधिकक्रियाप्रतीतेः संभव इत्याशङ्कय ““न हि 
द्रव्ये अन्यौपाधिकी कर्मवत्ताप्रतीतिः'' इति उक्तम्‌ दिनकर्याम्‌ | अत्र ““हि'' 
ब्दः अवधारणार्थकः । द्रव्ये कर्मवत्ताप्रतीतिः अन्यौपाधिक्येव इति न इत्यर्थः | 
तथा च द्रव्ये कर्मवत्ताप्रतीतेः कचित्‌ वेगवतः शकटादेः गमनकाले स्थिरे वृक्षादौ 
भ्रमरूपा औपाधिकी क्रियावत्ताप्रतीतिः अस्ति, तथापि उपाधिविरहेऽपि 
स्वाभाविककर्मप्रतीतिरपि द्रव्ये अस्ति | तमसि तु आलोकापसरणक्रियान्वयव्यतिरे- 
कानुविधायिनी एव कर्मप्रतीतिः इति तस्याः दोषजन्यत्वात्‌ न सा द्र्व्यत्वसाधिका 
इति भावः । 


न च - एवमपि अभावरूपे तमसि भावधर्मरूपायाः क्रियायाः कथम्‌ 
आरोपः? कुत्रापि अदृष्टत्वात्‌ इति चेत्‌, न । दुःखाभावे सुखत्वारोपस्य दृष्टत्वात्‌ । 
भारापगमे ''सुखीसंवृत्तः अहम्‌’? इति प्रत्ययात्‌ इत्यायः । 


यत्र उत्तरकाले इति । “इद रजतम्‌” इति भ्रमानन्तरं “'न इदं रजतम्‌’ 
इति बाधनिश्चयात्‌ एव पूर्वतनप्रतीतेः भ्रमत्वं कल्प्यते । प्रकृते च “तमः न 
चलति’? इति उत्तरकाले बाधज्ञानाभावात्‌ ''तमः चलति’? इति प्रतीतेः कथं 
भ्रान्तित्वम्‌ इति भावः | 


इह अन्धकार इति । इह - जलादौ अन्धकारः इति प्रतीतिः अस्ति । 


अन्धकारः नीलरूपं चेत्‌ जले नीलरूपविरहात्‌ ''इह जले अन्धकारः'' इति 
प्रतीतेः भ्रमत्वं स्यात्‌ | अन्धकाराभाववति अन्धकारप्रकारकत्वात्‌ ।। 

SSE 0 त स ० टो 
।। गुणविभागः ।। 
` कारिकावली 

pets अथ गुणाः रूपं रसो गन्ध; तत; परम्‌ ॥ ३ ॥ 
स्पर्शः संख्या परिमितिः पृथत्तबं च ततः परम्‌ ॥ 
संयोगश्च बिभागश्व परत्वं च अपरत्बकम्‌ ॥ ४ ॥ 
बुद्धिः सुखं दुःखमिच्छा द्वेषो यत्नो गुरुत्यकम्‌ | 
FATT स्रेहसंस्कारौ HEE शाब्द एव च ॥ ५ ॥ 
मुक्तावली 
गुणान्‌ विभजते - अथ गुणाः इति । एते गुणाः चतुर्बिशतिसंख्याकाः 
कणादेन कण्ठतः ''च'' शब्देन च दर्शिताः | तत्र गुणत्वजातिसिद्विः अग्रे 
वक्ष्यते ।। | 
दिनकरी 


कण्ठतः इति । “”रूप - रस-गन्ध-स्पर्शाः संख्यापरिमाणानि पृथक्त्वं 
संयोगविभागौ परत्वापरत्वे बुद्धयः सुखदुःखे इच्छाद्वेषौ प्रयत्राश्च गुणाः’? इति 
विभागसूत्रे सप्तदश कण्ठेन उक्ताः | {a शब्देन - सूत्रस्थ “च'“शाब्देन 
गुरुत्वद्रवत्व-स्रेह-संस्कार-! धर्माधर्म -शब्दाः सप्त समुच्चिताः । ते च सर्वे एकतया 
चतुर्विजञतिगुणाः इह व्यवहृताः । 

ननु चतुर्विशतौ किंनाम गुणत्वम्‌? न च जातिविशेषः, तत्र प्रमाणाभावात्‌ 


1. ““धर्माधर्मी अदृष्टं स्यात्‌'” इति गुणग्रन्थे वक्ष्यते। कारिकावल्यां अदृष्टपदात्‌ अदृष्टपदवाच्यत्वेन 
धर्माधर्मयोः उपस्थितिः, न तु प्रत्येकरूपेण। तदनुसारेण मुक्तावल्यां चतुर्विशति - 


त्वोक्तिः (सु). 

इति, अत आह - तत्र इति । गुणेषु इत्यर्थः । अग्रे - गुणनिरूपणावसरे । 
वक्ष्यत इति | '्रव्यकर्मभिन्ने सामान्यवति या कारणता सा किश्चिद्धर्मावच्छेद्या 
कारणतात्वात्‌’’ इति अनुमानं गुणत्वजातौ प्रमाणम्‌ इति भावः । एतत्तत्त्वं तत्रैव 
स्फुटीभविष्यति ।। 


राजीवोल्लासः 
एकतया इति | चतुर्विशतिरूप-एकसंख्यावत्तया इत्यर्थः | संख्या च 
अत्र विषयतया अपेक्षाबुद्विरूपैव, गुणे गुणानङ्गीकारात्‌ इति ।। 


।। कर्मविभागः ॥। 


कारिकाबली 


उत्क्षेपणं ततोऽपक्षेपणमाकुञ्चनं तथा | 
प्रसारणं च गमनं कर्माणि एतानि पञ्च च॥ ६॥ 


भ्रमणं रेचनं स्यन्दनोर्ध्वज्जलनमेब च । 
तिर्यगगमनमप्यत्र गमनादेव लभ्यते ॥ ७॥ 


मुक्ताबली 
` कर्माणि विभजते - उत्क्षेपणम्‌ इति । कर्मत्वजातिस्तु प्रत्यक्षसिद्धा; 
एवम्‌ उत्क्षेपणत्वादिकमपि | ननु भ्रमणादिकमपि पृथक्कर्म अधिकतया कृतः 
नोक्तम्‌? अत आह - भ्रमणम्‌ इति ।। 
दिनकरी 
प्रत्यक्षसिद्धा इति | चलनाकारानुगतप्रत्ययवेद्या इत्यर्थः | अधिकतया 
इति । कर्मविभाजकोपाधिभिः भ्रमणत्वादिभिः । मूले गमनादेव इति | अथ एवम्‌ 

उत्क्षेपणादीनाम्‌ अपि गमने अन्तर्भावात्‌ गमनादेव लाभे उत्क्षेपणत्वादिभिः अपि 
विभागः अनुचितः । न हि उत्क्षेपणादौ गमनत्वं न आनुभाविकम्‌ | ऊर्ध्वम्‌ 
अधश्च प्रक्षिप्तलोष्टादौ ‘aed गच्छति, अधो गच्छति’? इति प्रत्ययात्‌ इति चेत्‌, 
न । स्वतन्त्रेच्छस्य मुनेः नियोगपर्यनुयोगानर्हत्वात्‌ इति ।। 


॥ सामान्यनिरूपणम्‌ ॥। 
कारिकाबली _ 


सामान्यं द्विविधं परोक्तं परं चापरमेब च। 


मुक्ताबली 
सामान्यं निरूपयति - सामान्यम्‌ इति । तल्लक्षणं तु नित्यत्वे सति 
अनेकसमवेतत्वम्‌ | अनेकसमवेतत्वं संयोगादीनामपि अस्ति इत्यतः उक्तं “नित्यत्वे 
सति!” इति । नित्यत्वे सति अनेकवृत्तित्वम्‌ अत्यन्ताभावस्यापि अस्ति; 
अतः वृत्तित्वसामान्यं विहाय समबेतत्वम्‌ उक्तम्‌ । | 
दिनकरी 
तल्लक्षणं तु इति | लक्षणप्रयोजनं तु इतरभेदस्य व्यवहारस्य वा सिद्धिः । 
“सामान्यम्‌ इतरेभ्यः - द्रव्यादिभ्यः भिद्यते, सामान्यम्‌ इति ब्यवहारविषयः वा; 
नित्यत्वे सति अनेकसमवेतत्वात्‌, यन्नैवं तन्नैवं, यथा द्रव्यम्‌’? इति । एवं 
लक्षणान्तरेऽपि ऊह्यम्‌ | अनेकत्वम्‌-एकभिन्नत्वम्‌ । जलपरमाणुरूपादी 
अतिव्याप्तिवारणाय उक्तः विरेष्यभागः | समवेतत्वघटकसमवायफलम्‌ आह - 
नित्यत्वे सति अनेकवृत्तित्वम्‌ इति | 
न च - एवं नित्यसंयोगेऽतिव्याप्तिः इति - वाच्यम्‌ । तस्य निरस्तत्वात्‌ । 
कुतः निरास इति चेत्‌, न । ्रव्यनिष्ठकारणतानिरूपित-संयोगनिष्ठकार्यताव- 

च्छेदककोटौ जन्यत्वनिवेशे गौरवात्‌ | नित्यसंयोगाङ्गीकतूनये संयोगत्वस्य 
नित्यवृत्तित्वेन कार्यतानवच्छेदकत्वात्‌ । तुल्ययुक्तया नित्यविभागसिद्ध्यापत्तेश्च ।। 


राजीबोल्लासः 
लक्षणप्रयोजनं तु इत्यादि | इतरभेदनिश्चयः व्यवहारविषयत्वनिश्चयश्च 
लक्षणस्य प्रयोजनम्‌ | यथा सामान्यस्य नित्यत्वे सति अनेकसमवेतत्वं लक्षणम्‌ । 
तेन च लक्ष्ये सामान्ये तदितरभेदः, ''सामान्यम्‌’’ इति व्यवहारविषयत्वं च 
अनुमीयते । “सामान्यम्‌ इतरेभ्यः द्रव्यादिभ्यः भिन्नम्‌, 'सामान्यम्‌ इति व्यवहारविषयः 
वा; नित्यत्वे सति अनेकसमवेतत्वात्‌, यन्नैवं तन्नैवं ; यथा द्र्व्यम्‌’’ इति | अत्र 
अन्वयदृष्टान्ताभावात्‌ व्यतिरेकदृष्टन्तः प्रदर्शितः | 


अनेकत्वम्‌ एकभिन्नत्वम्‌ इति । तथा च एकभिन्नसमवेतत्वम्‌ 
अनेकसमवेतत्वम्‌ | जातिलक्षणे तदनुपादाने ' “नित्यत्वं जातिलक्षणम्‌’? इत्युक्तौ 
जलपरमाणुरूपादौ अतिव्याप्तिः | तद्वारणाय एकभिन्नसमवेतत्वम्‌ उपात्तम्‌ । 
जलपरमाणुरूपं तु एकस्मिन्‌ जलपरमाणौ समवेतम्‌ इति एकभिन्नसमवेतत्वविरहात्‌ 
न तत्र अतिव्याप्तिः । 


न च - नित्यत्वमात्रोक्ती नित्यत्वेन प्रसिद्धे आकाझादौ अतिव्याप्तेः वक्तु 
TACT जलपरमाणुरूपे अतिव्याप्तप्रद्शनं किमर्थम्‌ इति - वाच्यम्‌ | लक्षणघटकस्य 
एकस्य दलस्य प्रयोजनकथनवेलायां तद्दलघटकपदेन दोषवारणं यत्र न स्यात्‌ 
तत्रैव प्रयोजनं वक्तव्यम्‌ | आकाशादौ अनेकसमवेतत्वघटकस्य समवेतत्वस्य 
अभाबादेव अतिव्याप्तिवारणसंभवात्‌ अनेकसमवेतत्वनिवेशस्य आकारो 
अतिब्याप्तिवारणप्रयोजनकत्वं न उचितम्‌ | जलपरमाणुरूपे तु समवेतत्वस्य 
सत्त्वेन समवेतत्वनिवेशञनमात्रेण तत्र अतिव्याप्तिवारणं न संभवति । किन्तु 
अनेकसमवेतत्वस्य परिपूर्णस्य दलस्य निवेशे तत्र अतिव्याप्रिवारणं संभवति इति 
सूचनाय जलपरमाणुरूपपर्यन्तानुधावनम्‌ । 


समवेतत्वं नाम समवायसंबन्धावच्छिनवत्तित्वम्‌ । तत्र वृत्तित्वे 
समवायसंबन्थावच्छिनत्वानिवेशे नित्यत्वे सति अनेकवृत्तित्वं सामान्यलक्षणं स्यात्‌ । 
तथा सति अत्यन्ताभावेऽतिव्याप्तिः | तस्य नित्यत्वात्‌ अनेकवृत्तित्वात्‌ च । 
समवायसंबन्धावच्छिन्नत्वनिवेरे तु अत्यन्ताभावस्य एकभित्ननिरूपितस्वरूप- 
संबन्धावच्छिन्नवृत्तित्वमेव अस्ति, न तु समवायसंबन्धावच्छिन्वृत्तित्वम्‌ इति न 
अतिव्याप्तिः । संयोगादीनामपि एकभिन्ननिरूपितसमवायसंबन्धावच्छिननवृत्तित्वात्‌ 
तत्र अतिव्याप्तिवारणाय “Pert सति’' इत्युक्तम्‌ । गगनपरिमाणादौ 
अतिव्याप्तिवारणाय अनेकपदम्‌ । 

ननु ““नित्यत्वे सति अनेकसमवेतत्वम्‌ सामान्यलक्षणम्‌’' इत्युक्तावपि 
नित्यसंयोगे - विभुद्वयसंयोगे अतिव्याप्तिः इत्याशङ्कय नित्यसंयोगः नास्ति इति 
आह - न च एवम्‌ इत्यादिना । द्रव्यनिष्ठकारणता इति । संयोगं प्रति द्रव्यं 
समवायिकारणम्‌ इति सर्वसंप्रतिपन्नम्‌ । तेन संयोगत्वावच्छिन्नसमवायसंबन्धावच्छिन्न- 
कार्यतानिरूपित -तादात्म्यसंबन्धावच्छिन्नकारणत्वं द्रव्यस्य अङ्गीकरणीयम्‌ । 
संयोगत्वस्य द्रव्यनिष्ठकारणतानिरूपितकार्यतावच्छेदकत्वं ded स्यात्‌ यदि नित्यसंयोगः 
न स्यात्‌ | नित्यसंयोगसत्त्वे तु संयोगत्वस्य नित्यवृत्तित्वेन कार्यंतानवच्छेदकतया 
तदवच्छिन्नकार्यतानिरूपितकारणत्वं द्रव्यस्य अनुपपन्नं स्यात्‌ ।। 

मुक्ताबली 
एकव्यक्तिमात्रवृत्ति न जातिः | तथा च उत्तम्‌ - 
व्यक्तेरभेदः तुल्यत्वं सङ्करोऽथानबस्थितिः | 
रूपहानिरसंबन्धो जाति-बाधक-सङ्गहः ॥ 
दिनकरी 

ननु आकाझत्वरूपजातौ अव्याप्तिः; तस्याः अनेकसमवेतत्वाभावात्‌ इति 

आशङ्कय अलक्ष्यत्वेन उत्तरम्‌ आह - एकव्यत्तिमात्र इति । व्यक्तेः अभेदरूपस्य 

बाधकस्य सत्त्वात्‌ इति शेषः । अनुगतधियः जातिकल्पिकायाः अभावात्‌ 
इति भावः । 


ननु व्यत्तयभेदस्य जातिबाधकत्वमेव असिद्धम्‌; निःसामान्यत्वे सति 
विशेषान्यत्वे च सति समवेतत्वस्य जातिलक्षणत्वात्‌ इति, अतः संमतिम्‌ आह - 
तथा च उक्तम्‌ इति । द्रव्यकिरणावल्याम्‌ उदयनाचार्यैः इति शेषः । 


बहुवृत्त्येकधर्मस्य सामान्यतया सर्वसिद्धत्वात्‌ एकव्यक्ती जातिः अनभ्युपेया 
इति भावः । 


व्यक्तेः अभेदः - एकव्यक्तिकत्वम्‌ आकाइात्वादेः जातित्वे बाधकम्‌ । 


तुल्यत्वं तुल्यन्यक्तिवृत्तित्बं घटत्व-कलशत्वादीनां जातीनां भेदे । 
वस्तुतस्तु - तुल्यत्वं स्वभिन्नजातिसमनियतत्वम्‌ इति यावत्‌ | तच्च जातित्वे 
बाधकमेव इति ध्येयम्‌ इति भावः । 


सङ्करश्च परस्परात्यन्ताभावसमानाधिकरणधर्मयोः एकत्र समावेशः भूतत्वादेः 
जातित्वे बाधकः | भूतत्वं विहाय मनसि वर्तमानस्य मूर्तत्वस्य, मूर्तत्वं विहाय 
गगने वर्तमानस्य भूतत्वस्य च पृथिव्यादिचतु्टये सत्त्वात्‌ | 


ननु artes जातिबाधकत्वे किं मानम्‌? इति चेत्‌ - ' 'स्वसामानाधिकरण्य- 
स्वाभावसामानाधिकरण्य-उभयसंबन्धेन जातिवििषष्टजातित्वावच्छेदेन स्वसमानाधि- 
करणाभावप्रतियोगित्वाभावः'' इति नियमस्य भङ्गप्रसङ्ग एव इति | तादृझनियमे 
मानाभावात्‌ न साङ्कर्यं जातिबाधकम्‌ इति नव्याः । 


अनवस्था तु जातेः जातिमत्त्वे । यद्यपि निखिलजातिषु एकवैजात्या- 
ङ्गीकारेऽपि तद्वैजात्ये न वैजात्यन्तरम्‌, एकव्यक्तिवृत्तित्वात्‌, तथापि निखिलजातिषु 
एकवैजात्यम्‌ तद्वैजात्यतदाश्रयजातिषु पुनः वैजात्यम्‌ । एवम्‌ अग्रेऽपि इति 
अनवस्था बोध्या । 

रूपहानिः निःसामान्यत्वगर्भलक्षणव्याघातरूपा विशेषस्य जातिमत्त्वे | 


रूपस्य स्वतः व्यावर्तकत्वस्य हानिः । तत्र जातिस्वीकारे तयैव व्यावर्तकत्वं 
वाच्यम्‌ | सामान्याश्रयस्य सामान्यरूपेणैव व्यावर्तकत्वम्‌ इति नियमात्‌ | न च 
सामान्यरूपेण वि्ञेषणां भेदसाधकत्वं संभवति, व्यभिचारात्‌ | तादृशनियमानङ्गीकारे 
परमाणुगतैकत्वानां तत्तङ्ग्यक्तित्वेनैव परमाण्वन्तरभेदसाधकत्वसंभवेन विशेषस्य 
वैयर्थ्यप्रसङ्गात्‌ इति तु ज्यायः | 
असंबन्धः - प्रतियोगितानुयोगितान्यतरसंबन्धेन समवायाभावः समवायाभावयोः 
जातिमत्त्वे इति ।। | 
राजीबोल्लासः 
अनुगतधिय इति । नानाव्यक्तिषु एकधर्मप्रकारकबुद्धि: अनुगतधीः । 
यथा नानाघटव्यक्तिषु “अयं घटः'? इति एकधर्मप्रकारकबुद्विः जायते | तादृशबुद्धिश्च 
घटत्वस्य अनेकव्यक्तिवृत्तित्वे एव स्यात्‌ | एवं च अनुगतधिया अनेकव्यक्तिवृत्तिः 
एका जातिः सिक्ष्यति | 
ननु व्यत्तयभेदस्य इत्यादि । स्वाश्रयव्यक्तयैक्यं स्वस्य जातित्वे न बाधकम्‌ । 
“घटत्वं जातिः?' इति प्रतीतिवत्‌ ““गगनत्वं जातिः” इति प्रतीतिरेव गगनत्वस्य 
` जातित्वसाधिका भविष्यति । न च - गगनत्वादेः जातित्वे तत्र अनेकसमवेतत्वरूपजाति- 
लक्षणस्य अभावात्‌ अव्यास्यापत्तया नित्यत्वे सति अनेकसमवेतत्वं जातिलक्षणं न 
स्यात्‌ इति - वाच्यम्‌ । गगनत्वस्य जातित्वे तत्रापि यथा अव्याप्तिः न स्यात्‌ 
तथा जातिलक्षणस्य वक्तव्यत्वात्‌ । तच्च लक्षणम्‌ - ''निःसामान्यत्वे सति 
विशेषान्यत्वे च सति समवेतत्वम्‌'” इति । गगनत्वे सामान्यविरहात्‌ निःसामान्यत्वं 
वर्तते, विद्ेषान्यत्वं च वर्तते, गगनसमवेतत्वं च अस्ति इति लक्षणसमन्वयः । 
रूपादौ अतिव्याप्तिवारणाय निःसमान्यत्वे सति इति | विशेषे अतिव्याप्िवारणाय 
विशेषान्यत्वे सति इति । रूपध्वंसादौ अतिव्याप्तिवारणाय समवेतत्वम्‌ इति । 

तथा च गगनत्वमपि जातिः इति आशङ्कय व्यक्तेरभेदः इत्यादिना गगनत्वस्य 
जातित्वं निराकृतं द्रव्यकिरणाबल्याम्‌ उदयनाचार्यः इति भावः । 


उदयनाचार्यकारिकायां ““जातिबाधकसद्वहः'' इत्यतः पूर्वं * इति’? शब्द: 
अध्याहर्तव्यः | ' इति’? शाब्दः ''व्यक्तेरमेदः' इत्यादिशब्दपरः | *'व्यक्तेरभेदः 
इत्यारभ्य ''असंबन्धः'' इत्यन्ताः शब्दाः जातिबाधकसङ्गहाभिन्नाः इति झाब्दबोधः | 
''जातिबाधकसङ्गहः’? इत्यस्य जाति-जातित्व-अन्यतरप्रकारकज्ञानप्रति- 
बन्धकज्ञानविषय-विषयकज्ञानजनकसं्षिप्तरान्दः इत्यर्थः | व्यत्तयभेदतुल्यत्वादयः 
जातिबाधकाः - जाति-जातित्व - अन्यतरप्रकारकज्ञान -प्रतिबन्धक-ज्ञानविषयाः । 
तेन व्यत्तयभेदादिविषयकज्ञानं जाति-जातित्व-अन्यतरप्रकारक-ज्ञानप्रतिबन्धकम्‌ 
इत्युक्तं भवति । तत्र व्यक्तेरभेदः, तुल्यत्वं सङ्करश्च जातित्वबाधकाः | अनवस्थितिः 
रूपहानिः असंबन्धश्च जातिमत्त्वबाधकाः इति विवेकः | 


बहुवृत्येकधर्मस्य इति । अनेकेषु विद्यमानः एको धर्मः सामान्यम्‌ इति 
सर्वैः अङ्गीकृतत्वात्‌ एकव्यत्तिमात्रवृत्ति गगनत्वादिकं न सामान्यम्‌ इति भावः | 


व्यक्तेरभेदः इत्यस्य विवरणम्‌ एकव्यक्तिकत्वम्‌ इति | एकाश्रयकत्वम्‌ 
इति तदर्थः । एवं च आकाइत्वस्य जातित्वे एकाश्रयकत्वं बाधकम्‌ इत्युक्तं 
भवति | एकाश्रयकत्वं च स्वप्रतियोगिवृत्तित्व-स्वानुयोगिवृत्तित्व-उक्तोभयसंबन्धेन 
भेदविरिष्टान्यत्वम्‌ | अनेकाश्रयः धर्मः उक्तोभयसंबन्धेन भेदविशिष्टः भवति | 
यथा घटत्वम्‌ अनेकवृत्तिधर्मः | तत्र उक्तोभयसंबन्धेन नीलभेदविशिष्टत्वम्‌ अस्ति । 
स्वं -नीलभेदः तत्प्रतियोगी नीलघटः तदवृत्तिवं घटत्वे | स्वं नीलभेदः स्वानुयोगी 
रक्तघटः तद्वृत्तित्वं च घटत्वे इति । गगनत्वं तु उक्तोभयसंबन्धेन भेदविशिष्टं न 
भवति | स्वपदेन गगनभेदस्य ग्रहणे स्वप्रतियोगिगगनवृत्तित्वं गगनत्वे वर्तते | 
परन्तु स्वानुयोगिवृत्तित्वं नास्ति । गगनभेदानुयोगि घटादिकम्‌ । तद्वत्तित्वस्य 
गगनत्वे अभावात्‌ | अतः उक्तोभयसंबन्धेन भेदवििष्टान्यत्वात्‌ गगनत्वादेः 

एकव्यक्तिकत्वमू | तदेव च गगनत्वादेः जातित्वे बाधकम्‌ | तथा च ''आकाइात्वम्‌ 
एकव्यक्तिवृत्ति’’ इत्याकारकज्ञानम्‌ ““आकाशत्वं जातिः’? इत्याकारकज्ञानं प्रति 
प्रतिबन्धकम्‌ | जातित्वं नाम नित्यत्वे सति अनेकसमवेतत्वम्‌ । अनेकसमवेतत्व- 
प्रकारकबुद्धौ एकव्यक्तिवृत्तित्वप्रकारकज्ञानं तद्वत्ताबुद्धिं प्रति तदभाववत्ताज्ञानविधया 
प्रतिबन्धकम्‌ । 

तुल्यत्वं तुल्यन्यक्तिवृत्तित्वम्‌ इति | अन्यूनानतिरक्ताश्रयकत्वम्‌ इत्यर्थः । 
इदं च घटत्वकलरात्वयोः भेदे बाधकम्‌ | तयोः तुल्याश्रयकत्वात्‌ । एवं च 
यज्जातौ यज्जातितुल्याश्रयकत्वं तत्‌ तज्जातिभेदबाधकम्‌ इति फलितम्‌ । 

ननु एकस्यैव जातिबाधकपदस्य कचित्‌ गगनत्वादौ जातित्वबाधकार्थकत्वम्‌ ; 
घटत्वकलशत्वादौ जातिभेदबाधकार्थकत्वं च न संभवति | “सकृदुच्चरितः शब्द: 
सकृदेव अर्थ गमयति’? इति न्यायात्‌ इति अस्वरसात्‌ आह - वस्तुतस्तु इति । 
तुल्यत्वं नाम स्वभिन्नजातिसमनियतत्वम्‌ | इदं च तुल्यत्वं घटत्वकलशत्वयोः 
भिन्नजातित्वे बाधकम्‌ इति केचित्‌ । स्वं - घटत्वम्‌ | स्वभिन्नं-कलरात्वम्‌ | 
तत्समनियतत्वं घटत्वे वर्तत इति | परन्तु घटत्वकलशत्वयोः भेदाभावात्‌ घटत्वभिन्नत्वं 
कलशत्वे दुर्घटम्‌ | अतः कम्बुग्रीवादिमत्त्वस्य जातित्वे बाधकम्‌ इदं तुल्यत्वम्‌ । 
स्वं -कम्बुग्रीवादिमत्त्वम्‌ | तद्भिन्ना जातिः घटत्वम्‌ । तत्समनियतत्वस्य 
कम्बुग्रीवादिमत्त्वे सत्त्वात्‌ | समनियतत्वं च व्याप्यत्वे सति व्यापकत्वम्‌ | तथा 
च स्वब्याप्यत्व-स्वव्यापकत्व-स्वभिन्नत्व-एतत्त्रितयसंबन्धेन जातिविशिष्टत्वं 
तुल्यत्वम्‌ इति पर्यवसितम्‌ | स्वं - घटत्वम्‌ | तद्वाप्यत्वं तद्गचापकत्वं तश्विनत्वं 
च कम्बुग्रीवादिमत्त्वे वर्तते । अतः एतत्त्रितयसंबन्धेन घटत्वजातिविशिष्ट 
कम्बुग्रीवादिमत्त्वं भवति इति तस्य घटत्वतुल्यत्वात्‌ न जातित्वम्‌ इत्युक्त भवति । 
तथा हि - ''कम्बुग्रीवादिमत्त्वं न जातिः; स्वभिन्नजातिसमनियतत्वात्‌; यद्यत्‌ 
स्वभिन्रजातिसमनियतम्‌, तत्‌ न जातिः; यथा द्रव्यत्वसमनियतपृथिव्यादिमनोऽ- 

न्तान्यतमत्त्वम्‌'' इत्यनुमानात्‌ कम्बुग्रीवादिमत्त्वस्य जातित्वाभावसिद्धौ तत्र 
लिङ्गज्ञानविधया तुल्यव्यक्तिज्ञानस्य हेतुतया एतस्यापि जातित्वज्ञानप्रतिन्ध- 
कज्ञानजनकत्वेन गौणप्रतिबन्धकत्वात्‌ | अथवा जातित्वाभावव्याप्यतुल्य- 
व्यक्तित्वनिश्चयत्वेन तदभावव्याप्यवत्तानिश्चयविधया मुख्यप्रतिबन्धकत्वाच तद्विषयस्य 
तुल्यव्यक्तिकत्वस्य जातिबाधकत्वम्‌ उपपद्यत इति भावः | 


स्वभिन्नधर्मसमनियतत्वं तुल्यत्वम्‌ इत्युक्तौ घटत्वस्य जातित्वं न स्यात्‌ | 
तस्य स्वभिन्नकम्बुग्रीवादिमत्त्वसमनियतत्वात्‌ | अतः धर्मपदम्‌ उपेक्ष्य 
स्वभिन्नजातिसमनियतत्वम्‌ इत्युक्तम्‌ | 


ART इति | परस्परात्यन्ताभावसमानाधिकरणयोः धर्मयोः एकत्र समावेशः 
सङ्करः । अयं च भूतत्वमूर्तत्वयोः जातित्वे बाधकः । भूतत्वाभावाधिकरणे मनसि 
वर्तमानस्य मूर्तत्वस्य, मूर्तत्वाभावाधिकरणे आकाशे वर्तमानस्य भूतत्वस्य च 
पृथिव्यादिचतुष्टये सत्त्वात्‌ | एवं च स्वसमानाधिकरणः स्वसमानाधिकरणाभावप्रतियोगी 
च यः धर्मः तद्वन्िष्ठात्यन्ताभावप्रतियोगित्वं स्वस्य जातित्वे बाधकम्‌ । स्वं- 
भूतत्वम्‌ । स्वाधिकरणपृथिव्यादिचतुष्टयवृत्ति मूर्तत्वम्‌ । तथा स्वाधिकरणा- 
काशनिष्ठात्यन्ताभावप्रतियोगि च मूर्तत्वं भवति | तद्वत्‌ मनः | तन्निष्ठाभावप्रतियोगित्वं 
भूतत्वस्य अस्ति इति भूतत्वं न जातिः । एवं च “भूतत्वं न जातिः, 
स्वसमानाधिकरण-स्वसमानाधिकरणाभावप्रतियोगि -ूर्तत्ववन्निष्ठाभावप्रतियोगित्वात्‌'” 
इत्युक्तं भवति | 


ननु साङ्कर्यस्य जातित्वबाधकत्वे किं प्रमाणम्‌ इति चेत्‌ - यत्र यत्र 
स्वसामानाधिकरण्य -स्वाभावसामानाधिकरण्य-उभयसंबन्धेन जातिविशिष्टजातित्वम्‌, 
तत्र स्वसमानाधिकरणाभावप्रतियोगित्वाभावः इति नियमः अस्ति । अयं च नियमः 
पृथिवीत्वविरिष्टद्रव्यत्वादौ दृष्टः । स्वं - पृथिवीत्वम्‌ । स्वाधिकरणम्‌ - पृथिवी | 
तद्वृत्तित्वं द्रव्यत्वे । एवं च स्वं-पृथिवीत्वम्‌ | तदभावाधिकरणं जलादिकम्‌ | 


तद्वृत्तित्वं च द्रव्यत्वे । एवं उक्तोभयसंबन्धेन जातिविशिष्टजातिः पृथिवीत्वविरिष्टं 
्रन्यत्वम्‌ । तत्र पृथिवीत्वाधिकरणवृत्यन्ताभाव-प्रतियोगित्वाभावः वर्तते | 
पृथिवीत्वाधिकरणे द्रव्यत्वाभावविरहात्‌ । 


साडर्यस्थले जातित्वस्वीकारे उक्तनियमस्य भङ्गप्रसङ्गः | तथा हि - स्वं- 
भूतत्वम्‌ | तत्सामानाधिकरण्यं मूर्तत्वे वर्तते । भूतत्वाभावसामानाधिकरण्यं च 
मनोऽन्तर्भाविण मूर्तत्वे वर्तते | परन्तु भूतत्वाधिकरणवृतत्यत्यन्ताभावप्रतियोगित्वाभावः 
मूर्तत्वे नास्ति | भूतत्वाधिकरणाकाशृत्त्यत्न्ताभावप्रतियोगित्वस्यैव मूर्तत्वे सत्त्वात्‌ । 
तथा च भूतत्वमूर्तत्वयोः जातित्वे उक्तनियमभङ्गप्रसङ्गरूपः तर्कः बाधकः इति 
दिनकर्याशयः | 

सङ्करस्य जातिबाधकत्वसाधकनियमे धर्मविरिष्टधर्मत्वनिवेशे पटसंयोगम्‌ 
आदाय घटत्वे, घटत्वम्‌ आदाय पटसंयोगे च व्याप्तिभङ्गः स्यात्‌ । तथा हि - 
पटसंयोगाधिकरणघटेऽपि घटत्वं वर्तते । पटसंयोगाभावाधिकरणे घटेऽपि घटत्वं 
वर्तते | अतः तत्र उभयसंबन्थेन पटसंयोगविशिष्टत्वं घटत्वेऽस्ति | पटसंयोगाधि- 
करणकुड्चवृत्त्यन्ताभावप्रतियोगित्वमेव घटत्वेऽस्ति इति नियमभङ्ग: । 

एवं प्रथमं जातिपदं निवेश्य द्वितीयजातिपदानिवेशे उक्तोभयसंबन्धेन 
घटत्वविशिष्टे पटसंयोगे घटत्वसमानाधिकरणात्यन्ताभावाप्रतियोगित्वविरहात्‌ 
उक्तनियभङ्गः स्यात्‌ | तद्वारणाय धर्मविशिष्टधर्मत्वम्‌ उपेक्ष्य जातिविशिष्टजातित्वम्‌ 
उक्तम्‌ । 

तादृझनियमे मानाभावात्‌ इति | उक्तोभयसंबन्धेन यज्जातिविरिष्टजातित्वं 
यत्र, तत्र तज्जातिन्यापकत्वम्‌ इति नियमात्मकव्याक्षिग्राहकस्य अनुकूलतर्कस्य 
अभावात्‌ साङ्कर्यं जातिबाधकं न भवति इति नवीनाः ।। 

अनवस्था तु इत्यादि | जातेः जातिमत्त्वे अनवस्था बाधिका । अनवस्था 
नाम उत्तरोत्तरकल्पनायाः कचित्‌ विश्रान्त्यभावः | यदि घटत्वजातौ जातिः स्यात्‌, 

तर्हि तस्यामपि जातिः तस्यामपि इति उत्तरोत्तरजातिकल्पनायाः विश्रान्त्यभावः 
स्यात्‌ | अतः घटत्वादिजातौ जातिः नास्ति । 


ननु घटत्वस्य अनेकवृत्तितया जातित्वेऽपि घटत्वे या जातिः आपाद्यते, 
तस्याः एकवृत्तितया कथं जातित्वम्‌? अनेकसमवेतस्यैव जातित्वात्‌ | तथा च 
जातौ जातिमनत्त्वाङ्कैव नोदेति | न च - घटत्वपटत्वादिषु सर्वासु जातिषु एका 
जातिः अस्तु इति आपादनस्य तात्पर्यम्‌ । आपाद्यमानायाः जातेः 
घटत्वपटत्वाद्यनेकसमवेतत्वात्‌ जातिलक्षणसंभवात्‌ इति - वाच्यम्‌ | एवमपि 
घटत्वपटत्वादिषु या जातिः तस्याम्‌ एकव्यक्तिवृत्तितया जातिकल्पनायाः अप्रसक्तेः 
अनवस्थायाः विरहात्‌ इति चेत्‌, न । कल्प्यमानायां तस्यां जातौ 
तदाश्रयघटत्वादिजातिषु च पुनः एका जातिः कल्पनीया । एवम्‌ अग्रेऽपि इति 
अनवस्थायाः प्रसङ्गात्‌ | वैजात्यम्‌ इत्यस्य भिन्ना जातिः इत्यर्थः । 


रूपहानिः इत्यादि | रूपस्य हानिः रूपहानिः | लक्षणहानिः इत्यर्थः । 
विशेषस्य जातिमत्त्वे विशेषलक्षणस्य भङ्गप्रसङ्गः बाधकः | निःसामान्यत्वे सति- 
(सामान्यशून्यत्वे सति) सामान्यभिन्नत्वे सति समवेतत्वं विशेषस्य लक्षणम्‌ । 
सामान्येऽतिव्याप्तिवारणाय सामान्यभिन्नत्वनिवेशः | रूपादौ अतिव्याप्तिवारणाय 
निःसामान्यत्वनिवेशः | अभावे अतिव्याप्तिवारणाय समवेतत्वनिवेशः । विशोषे 
विशेषत्वाख्यजात्यङ्गीकारे अस्य लक्षणस्य व्याघातः-भङ्गः, विशेषावृत्तित्वं स्यात्‌ । 
विशेषत्वाख्यसामान्यवत्त्वात्‌ निःसामान्यत्वघटितलक्षणस्य विशेषे विरहात्‌ | 


ननु उक्तं विशेषलक्षणं मुक्ताबलीकारेण न उक्तम्‌ इति तद्भङ्गस्य विशेषे 
जातिमत्त्वबाधकत्वं न मुक्ताबलीकाराभिप्रेतम्‌ इत्यत प्रकारान्तरेण व्याचष्टे - 
रूपस्य इति । रूपस्य - लक्षणस्य स्वतोव्यावर्तकत्वस्य हानिः - भङ्गः | स्वतो 
व्यावर्तकत्वं मुक्ताबलीकाराभिप्रेतं विशेषस्य लक्षणम्‌ | स्वतः - स्वेन रूपेण 
इत्यर्थः । व्यावर्तकत्वं -भेदानुमापकत्वम्‌ | परमाणौ परमाण्वन्तरभेदसाधने परमाणुगतः 

विशेष: हेतुः | '“अयं परमाणुः परमाण्वन्तरभिन्नः, एतद्विशेषात्‌'’ इति परमाणुगतविरेषे 
परमाण्वन्तरगतविशेषात्‌ भेदस्य एतत्परमाणुगतः विशेषः स्वयमेव साधकः | इदमेव 
विशेषस्य स्वतो व्यावर्तकत्वम्‌ | यदि विशेषस्य जातिमत्त्वं स्यात्‌, तर्हि सामान्याश्रयस्य 
सामान्यरूपेणैव व्यावर्तकत्वम्‌ इति नियमात्‌ विशेषोऽपि जात्यैव विशेषान्तरव्यावर्तकः 
स्यात्‌, न तु स्वतोव्यावर्तकः | तथा च स्वतो व्यावर्तकत्वलक्षणभङ्गः स्यात्‌ । 
अतः न विशेषस्य जातिमत्त्वम्‌ । 


न च - जातिरूपेणैव व्यावर्तकत्वम्‌ अस्तु । का क्षतिः? इति - वाच्यम्‌ । 
विशेषत्वरूपा जातिर्हि सर्वेषु विशेषेषु अनुगता वाच्या | अन्यथा एकव्यक्तिवृत्तित्वेन 
विशेषत्वस्य जातित्वानुपपत्तेः | तथा च “अयं विशेषः, तद्विशेषात्‌ भिः, 
विशेषत्वात्‌'' इत्युक्ते व्यभिचारः | साध्याभाववति विशेषान्तरेऽपि विशेषत्वसत्त्वातू । 


ननु सामान्यश्रयस्य सामान्यरूपेणैव व्यावर्तकत्वम्‌ इति नियमे मानाभावः | 
तथा च विशेषस्य जातिमत्त्वेऽपि स्वतोव्यावर्तकत्वं भवितुम्‌ अर्हति इति न 
लक्षणहानिः इत्याझञङ्कं निराकरोति - तादृशनियमानङ्गीकारे इति । विशेषं 
स्वीकृत्य तस्य स्वतः व्यावर्तकत्वकल्पनापेक्षया विशेषास्वीकरणमेव वरम्‌ । 
परमाणूनां भेदस्तु परमाणुगतैः एकत्वैरेव सिद्धयति | “अयं परमाणुः तत्परमाणुभिन्नः, 
एतदेकत्वात्‌'” इति । तथा च विशेषस्य वैयर्थ्यप्रसङ्गात्‌ सामान्याश्रयस्य सामान्यरूपेण 
व्यावर्तकत्वं स्वीकरणीयम्‌ । तथा सति व्यभिचारप्रसत्तया विषाणां स्वतोव्यावर्तकत्वम्‌ 
अवइयं वाच्यम्‌ इति भावः | 

असंबन्ध इति । प्रतियोगित्वानुयोगित्वान्यतरसंबन्धेन समवायशून्यत्वम्‌ 
असंबन्धः | अयं च समवायाभावयोः जातिमत्त्वे बाधकः । यत्र यत्र जातिमत्त्वम्‌, 
तत्र उक्तान्यतरसंबन्येन समवायवत्त्वं वर्तते | यथा जातिमतां द्रव्यगुणकर्मणां 
प्रतियोगित्वसंबन्धेन अनुयोगित्वसंबन्धेन च समवायः अस्ति | घटादिरूपं द्रव्यं 
समवायसंबन्धेन स्वावयवे वर्तते । अतः समवायप्रतियोगित्वं घटादिद्रव्यस्य । 

घटादिद्रव्ये घटत्वपृथिवीत्वादिजातिः समवायसंबन्धेन वर्तते | अतः समवायानुयोगित्वं 
घटादिद्रब्याणाम्‌ । एवं गुणकर्मणोरपि बोध्यम्‌ । नित्यद्रव्येषु निरवयवत्त्वात्‌ 
यद्यपि प्रतियोगितासंबन्धेन समवायो नास्ति, तथापि अनुयोगितासंबन्धेन 
्रव्यत्वसमवायः तत्र वर्तते | अत एव प्रतियोगित्वानुयोगित्वोभयसंबन्धेन इत्यनुत्तवा 
अन्यतरसंबन्धेन इत्युक्तम्‌ | 

समवायः अभावश्च कुत्रापि समवायसंबन्धेन नास्ति । समवायाभावयोः न 
किमपि समवायसंबन्धेन वर्तते । अतः प्रतियोगित्वानुयोगित्वान्यतरसंबन्धेन 
समवायशान्यत्वं समवायाभावयोः | यदि समवायाभावौ जातिमन्तौ स्याताम्‌, तदा 
प्रतियोगित्वानुयोगित्वान्यतरसंबन्धेन समवायवन्तौ भवेताम्‌ | यतः उक्तान्यतरसंबन्धेन 
न समवायवन्तौ, अत एव न जातिमन्तौ | एतावता असंबन्धस्य जातिबाधकत्वं 
कथम्‌ उपपादितम्‌ इति चेत्‌ - 

अत्राहुः मञ्जूषाकाराः - असंबन्धस्य जातिबाधकत्वं च तदाभावव्याप्य- 
वत्ताज्ञान-मुद्रया | तथा हि - यत्र समवायानुयोगित्वं नास्ति, न तत्र जातिः 
भवितुम्‌ अईति | तत्समवेतत्वासंभवात्‌ । तथा च समवायानुयोगित्वाभावस्य 
जात्यभावव्याप्यत्वे सिद्धे सुतरां तक्ष्याप्यस्य समवायप्रतियोगित्वानुयोगित्वान्यतरा- 
भावस्य जात्यभावव्याप्यत्वम्‌ इति | 

प्रभाकारास्तु - असंबन्धः जातित्वे जातिमत्त्वे च बाधकः । तथा हि - 
यथा समवायानुयोगित्वाभावः जात्याभावव्याप्यः, तथा समवायप्रतियोगित्वाभावः 
जातित्वाभावन्याप्यः | ततश्च समवायप्रतियोगित्वानुयोगित्वान्यतराभावस्य जातित्व- 
जातिमत्त्वान्यतराभावव्याप्यत्वम्‌ अक्षतम्‌ इति तादृशान्यतरत्वावच्छिन्नवत्ताज्ञान- 
प्रतिबन्धकज्ञानविषयत्वम्‌ असंबन्धस्य | तथा च व्यत्तयभेदादित्रयं जातित्वबाधकम्‌ । 
अनवस्थितिरूपहानी जातिमत्त्वबाधिके | असंबन्धस्तु जातित्वजातिमत्त्वोभयबाधकः | 
तेन समवायाभावयोः जातित्वं जातिमत्त्वं च बाध्यते - इत्याहुः । 

कारिकाबली ` 


्रव्यादित्रिकवृत्तिस्तु सत्ता परतयोच्यते ॥ ८ ॥ 
परभिन्ना तु या जातिः सैबापरतया उच्यते । 
्रव्यत्वादिकजातिस्तु परापरतयोच्यते ॥ ९ ॥ 
व्यापकत्वात्‌ परापि स्यात्‌, व्याप्यत्वादपरापि च । 


मुक्ताबली 
परत्वम्‌ अधिकदेशवृत्तित्वम्‌ | अपरत्वम्‌ अल्पदेशवृत्तित्वम्‌ | सकलजात्यपेक्षया 
सत्ताया अधिकदेशवृत्तित्वात्‌ परत्वम्‌ | तदपेक्षया च अन्यासां जातीनाम्‌ अपरत्वम्‌ । 
व्यापकत्वात्‌ इति | पृथिवीत्वाद्यपेक्षया व्यापकत्वात्‌ - अधिकदेशावृत्तित्वात्‌ 
्रव्यत्वादेः परत्वम्‌ । सत्तापेक्षया व्याप्यत्वात्‌ - अल्पदेशवृत्तित्वात्‌ द्रव्यत्वादेः 
अपरत्वम्‌ | तथा च धर्मद्वयसमावेशात्‌ उभयम्‌ अविरुद्धम्‌ ।। 
दिनकरी 
तदपेक्षया च इति । सत्तापेक्षया च इत्यर्थः | सत्ताजातिश्च “द्रव्यं 
सत्‌'', ''गुणः सन्‌’? इत्याचचनुगतप्रतीत्यैव सिद्ध्यति । 
अत्र नव्याः - “सनू'' इति प्रतीतिविषयः भावत्वमेव । अत एव 
सामान्यादिषु अपि ““सत्‌'' इति व्यवहारः; न तु अतिरिक्ता द्रव्यादित्रिकवृत्तिः 
सत्ताख्या जातिः इति । तेन ““परमपरं चेति द्विविधं सामान्यम्‌, परं सत्ता'" इति 
बैशेषिकविभागः निर्युक्तिकत्वात्‌ अनादेयः इत्याहुः | तन्न सत्‌ | 
ध्वंसकारणतावच्छेदकतया सत्ताजातिसिद्धेः | यत्र प्रतियोगितासंबन्धेन ध्वंसोत्पत्तिः, 
तत्रैव तादात्म्यसंबन्धेन “सत्‌” इति सामानाधिकरण्यप्रत्यात्तया कार्यकारणभावात्‌ । 
न च - प्रागभावे व्यभिचारः, प्रागभावे सत्ताविरहात्‌ इति - वाच्यम्‌ | 
प्रागभाववृत्तिप्रतियोगिताभिननप्रतोयोगितायाः कार्यतावच्छेदकसंब-न्धत्वात्‌ इति । 

वस्तुतस्तु - समवायेन सत्तावच्छिन्नं प्रति तादात्म्येन द्रव्यत्वेन कारणतया 
जन्यतावच्छेदकतया सत्ताजातिसिद्धिः | तादृशकार्यकारणभावे मानाभाव इति तु 
न । स्वाश्रयसमवेतत्वसंबन्धेन नीलादेः नीलादौ अपि सत्त्वात्‌ तत्र नीलाद्युत्पत्तिवारणाय 
तादृशकार्यकारणभावस्य आवइयकत्वात्‌ | 


न च - स्वाश्रयसमवेतत्वविरिष्टद्रव्यत्वसंबन्धेन नीलादेः हेतुतयैव न 
तदापत्तिः इति - वाच्यम्‌ | तादृशसमवेतत्वद्रव्यत्वयोः विशेषणविशेष्यभावे विनिगमना- 
विरहेण कारणताबाहुल्यापत्तेः | कालिकसमवायोभयसंबन्धस्य कार्यतावच्छेद- 
कतावच्छेदकत्वात्‌ सत्तायाः नित्यसाधरण्येऽपि न क्षतिः इति अन्यत्र विस्तरः ।। 


राजीबोछासः 

अत्र नव्याः इत्यादि । “द्रव्यं सत्‌'', ` गुणः सन्‌? इत्याद्यनुगतप्रतीत्या 
सत्ताजातिः सिङ्कयति इति पूर्वम्‌ उक्तम्‌ | अत्र नव्याः वदन्ति - “सनू'' इति 
प्रतीतिविषयः द्रव्यादित्रिकमात्रवृत्तिः सत्ताख्या जातिः इति नोपपद्यते | किन्तु 
तादृशप्रतीतिविषयः षट्पदार्थवृत्तिभावत्वमेव | अत एव सामान्यादिषु अपि ' “सामान्यं 
aq’, “विशेषः सन्‌'' इति व्यवहारः प्रतीतिश्च उपपद्यते | तस्मात्‌ ' “सामान्यं 
द्विविधम्‌ - परम्‌ अपरं च'' इति, “परं सत्ता'' इति वैशञेषिकविभागः निर्युक्तिकत्वात्‌ 
अनादरणीय इति । 

तन्न सत्‌ इति । ध्वंसकारणतावच्छेदकतया द्रव्यादित्रिकमात्रवृत्तिसत्ताजातेः 
सिद्धेः । यत्र प्रतियोगितासंबन्धेन ध्वंसः उत्पद्यते, तत्र तादात्म्यसंबन्धेन aq” 
इति कार्यकारणभावः । प्रतियोगितासंबन्धेन ध्वंसः द्रव्यादित्रिष्वेव जायते | अतः 
“'प्रतियोगितासंबन्धावच्छिन्न-ध्वंसत्वावच्छिनन-कार्यतानिरूपित -तादात्म्यसंबन्धा - 
वच्छिन्नकारणता किश्चिद्वर्मावच्छिन्ना”' इति अनुमानेन सत्ताजातिः सिद्धयति | 


न च - प्रतियोगितासंबन्धेन ध्वंसः प्रागभावे उत्पद्यते । तत्र तादात्म्यसंबन्धेन 
सत्त्वावच्छिन्नविरहात्‌ व्यतिरेकव्यभिचारात्‌ उक्तकार्यकारणभावः न संभवति इति - 

वाच्यम्‌ । प्रागभाववृत्तिप्रतियोगिताभिन्नप्रतियोगितायाः कार्यतावच्छेदकसंबन्धत्वं 
स्वीकृत्य प्रागभावान्यवृत्तिप्रतियोगितासंबन्धेन ध्वंसत्वावच्छिन्नं प्रति तादात्म्यसंबन्धेन 
सत्त्वावच्छिन्नं कारणम्‌ इति कार्यकारणभावस्वीकारात्‌ न व्यतिरेकव्यभिचारः | 
प्रागभाववृत्तिप्रतियोगितासंबन्धेन ध्वंसं प्रति तु प्रागभावः कारणम्‌ इति पृथक्‌ 
कार्यकारणभावश्च कल्पनीयः इति भावः । 


वस्तुतस्तु इत्यादि | समवायसंबन्धेन सत्तावच्छिन्नं द्रव्यं गुणः कर्म वा 
यत्र उत्पद्यते, तत्र तादात्म्यसंबन्धेन द्रव्यत्वावच्छिन्नं वर्तते | अतः समवायसंबन्धेन 
सत्तावच्छिन्नं प्रति तादात्म्यसंबन्धेन द्रव्यत्वावच्छिन्नं कारणम्‌ इति कार्यकारणभावः 
कल्पनीयः | तथा च तादात्म्यसंबन्धावच्छिन्न-द्रव्यत्वावच्छिन्न-कारणतानिरूपित- 
समवायसंबन्धावच्छिन्न-कार्यतावच्छेदकतया सत्तारूपजातिः सिद्धयति | 


न च - तादृशकार्यकारणभावे मानाभावः इति - वाच्यम्‌ । नीले 
नीलोत्पत्तिबारणाय तादृशकार्यकारणभावस्य आवश्यकत्वात्‌ | समवायसंबन्धेन 
घटनीलं प्रति स्वाश्रयसमवेतत्वसंबन्येन कपालनीलस्य कारणतया समवायसंबन्थेन 
नीलं प्रति स्वाश्रयसमवेतत्वसंबन्धेन नीलं कारणम्‌ इति कार्यकारणभावः आवश्यक: | 
घटगतनीले स्वाश्रयसमवेतत्वसंबन्येन घटगतनीलं वर्तते । स्वं - घटगतनीलम्‌ | 
स्वाश्रयः - घटः | तत्समवेतत्वं घटगतनीलस्य | तथा च तत्र कारणसत्त्वात्‌ 
समवायसंबन्धेन नीलरूपात्मककार्योत्पत्तः प्रसज्यते | तद्वारणाय समवायसंबन्धेन 
सत्तावच्छिन्न प्रति तादात्म्यसंबन्येन द्रव्यं कारणम्‌ इति कार्यकारणभावः स्वीकरणीयः । 
नीले आपाद्यमानं नीलरूपं सत्तावच्छिन्नं सत्‌ समवायसंबन्धेन आपाद्यते । तत्र 
कारणभूतस्य नीलस्य द्रव्यत्वविरहात्‌ न नीले नीलोत्पत्त्यापत्तिः । 


न च - समवायसंबन्धेन नीलं प्रति स्वाश्रयसमवेतत्वविरिष्टदरव्यत्वसंबन्थेन 
हेतुत्वं स्वीकृत्य नीले नीलोत्पत्तिः वारयितुं शक्यते । नीले दरव्यत्वविरहात्‌ | तथा 

च समवायसंबन्धेन सत्तावच्छिन्नं प्रति तादात्म्यसंबन्धेन द्रव्यत्वेन पृथक्कारणत्वं 
मास्तु इति - वाच्यम्‌ । स्वाश्रयसमवेतत्वद्रव्यत्वयोः विशेष्यविशेषणभावे 
विनिगमनाविरहेण स्वाश्रयसमवेतत्व -विरिष्टद्रव्यत्वसंबन्धेन द्रव्यत्वविशिष्टस्वा - 
श्रयसमवेतत्वसंबन्धेन वा द्रव्यं कारणम्‌ इति कल्पनीयतया अनेककार्यकारण- 
भावकल्पनापत्तेः | 


ननु सत्तायाः नित्यानित्यवृत्तितया कार्यतावच्छेदकत्वासंभवात्‌ कथं 
कार्यतावच्छेदकतया सत्ताजातिसिद्धिः इत्यत्र आह - कालिकसमवाय इति | 
कालिकसमवायोभयसंबन्धस्य कार्यतावच्छेदकतावच्छेदकत्वस्वीकारात्‌ | तथा च 
कालिकसमवायोभयसंबन्धेन सत्ताविशिष्ट कार्यं समवायसंबन्धेन यत्र उत्पद्यते, 
तत्र तादात्म्यसंबन्धेन सम्बद्ध द्रव्यं कारणम्‌ इत्युक्तं भवति | सत्तायाः समवायसंबन्धैन 
नित्यवृत्तित्वेऽपि कालिकसंबन्धेन नित्यवृत्तित्वं नास्ति | नित्येषु कालिकायोगात्‌ | 
अतः समवायकालिकोभयसंबन्धेन सत्ता अनित्यमात्रबृत्ति इति तस्याः 
कार्यतावच्छेदकत्वम्‌ | ततश्च तादात्म्यसंबन्धावच्छिनन-द्रव्यत्वाबच्छिन्न- 
कारणतानिरूपित-समवायसंबन्धावच्छिन्न-कार्यतानिरूपित समवाय-कालिकोभयसं- 
बन्धावच्छिन्नावच्छेदकताश्रयतया सत्ताजातिः सिद्धयति ।। 


अनुमानप्रयोगस्तु - ““तादात्म्यसंबन्धावच्छिनद्रव्यत्वावच्छिन्नकारण- 
तानिरूपित- समवायसंबन्धावच्छिन्नकार्यता किश्चिद्धर्मनिष्ठसमवायकालिकोभयसं - 
बन्धावच्छिन्ना-वच्छेदकताका, कार्यतात्वात्‌’' इति ।। 


प्रत्यक्षखण्डः 141 


।। विशेषनिरूपणम्‌ ॥ 
कारिकावली 
अन्त्यो नित्यद्रव्यवृत्तिः बिशेषः परिकीर्तितः । । १० । । 
मुक्ताबली 

विशेषं निरूपयति - अन्त्य इति | अन्ते - अवसाने वर्तते इति अन्त्यः | 
यदपेक्षया विशेषः नास्ति इत्यर्थः | घटादीनां द्वयणुकपर्यन्तानां तत्तदवयवभेदात्‌ 
परस्परं भेदः । परमाणूनां परस्परं भेदसाधकः विशेष: एव । स तु स्वत एव 
व्यावृत्तः | तेन तत्र विशेषान्तरापेक्षा नास्ति इति भावः ।। 


दिनकरी 

स्वत एव इति । स्वतो व्यावृत्तत्वं च स्वभिन्नलिङ्गकस्वविशेष्यक- 
स्वसजातीयेतरभेदानुमित्यविषयत्वम्‌ | साजात्यं च पदार्थविभाजकोपाधिरूपेण | 
तेन घटादेः तादात्म्येन व्यावृत्तत्वेऽपि, विशेषस्य गुणादिशून्यत्बेन 
इतरभेदानुमितिविषयत्वेऽपि, द्रव्यादेरपि प्रमेयत्वादिना विशेषसजातीयत्वेऽपि न 
क्षतिः | ““नित्यद्रव्यवृत्तिः!? इति विशेषणा स्थानकथनम्‌, न तत्‌ लक्षणे प्रविष्टम्‌, 
प्रयोजनाभावात्‌ । 

तत्र - विशेषव्यावृत्तौ | 

ननु एतत्परमाणुत्वादयः व्यावर्तकाः भविष्यन्ति, किं विशेषेण? इति 
चेत्‌, न । अव्यावृत्तधर्मस्य व्यावर्तकत्वासंभवात्‌ । तत्र व्यावर्तकान्तरापेक्षायाम्‌ 
अनवस्थानात्‌ । | 

ननु विशेषेषु एष प्रसङ्ग: इति चेत्‌, न । तस्य धर्मिग्राहकमानेन स्वतः 
व्यावृत्ततयैव सिद्धेः । एवं च नित्यद्रव्येषु विशेषाः सिद्धाः, तद्रुणास्तु न विशेषवन्तः 
आश्रयरूपेण विशेषेणैव तेषां व्यावृत्तत्वात्‌ | आश्रयस्य च विशेषवत्तया 

व्यावृत्तत्वेन विशेषत्वसंभवात्‌ इति भावः । ईश्वराकाशयोः नित्यज्ञानशब्दाभ्यां 
व्यावृत्तेः संभवात्‌ न तत्र विशेषः इत्यपि आहुः । 


नवीनास्तु - विशेषे अतिरिक्ते मानाभावः | यथैव विशेषाणां स्ववृत्तिधर्म 
विना व्यावृत्तत्वम्‌, तथा नित्यद्रन्याणाम्‌ अपि इति - आहुः ।। 


राजीवोहलासः 

मूले घटादीनाम्‌ इति । घटादीनां द्वयणुकपर्यन्तानाम्‌ अवयविनां परस्परं 
भेदः तत्तदवयवभेदात्‌ भवति | ““अयं घटः घटान्तरात्‌ भिन्नः, एतत्कपालसमवेतत्वात्‌'' 
इति रीत्या क्रयणुकपर्यन्तं भेदः साधनीयः `इदं क्ष्यणुकं द्व्यणुकान्तरात्‌ भिन्नम्‌, 
एतत्परमाणुसमवेतत्वात्‌’' इति | एतत्परमाणोः परमाण्वन्तरादपि भेदस्तु एतत्पर- 
माणुगत-विशेषादेव साधनीयः । न तु अवयवभेदात्‌ | परमाणोः निरवयवत्त्वात्‌ | 
ततश्च ““अयं परमाणुः परमाण्वन्तरात्‌ भिन्नः, एतद्विशेषात्‌'' इति अनुमानं पर्यवस्यति । 
एतत्परमाणुगतस्य विशेषस्य परमाण्वन्तरगतविङोषात्‌ भेदस्तु स्वत एव भवति | 
अतः विशेषः स्वतः व्यावृत्तः | विशेषस्य विशेषान्तरस्वीकारे अनवस्थाप्रसङ्गः 
इति भावः । 


तत्र स्वोव्यावृत्तत्वं विज्ञेषलक्षणं परिष्करोति व्याख्यायाम्‌ - स्वतो व्यावृत्तत्वं 
च इति । स्वभिन्नलिङ्गिका-स्वविशेष्यिका-स्वसजातीयेतरभेदविषयिणी या अनुमितिः 
तद्विषयः-तदुद्देयः यः तद्भिन्नत्वम्‌ इत्यर्थः । स्वभिन्नलिङ्गकत्वं च - 
स्वभिनलिङ्गजन्यत्वम्‌ । `अयं परमाणुः परमाण्वन्तरभिन्नः, एतद्विशेषात्‌'' 
इत्यनुमितिः स्वभिन्नलिङ्गक-स्वविशेष्यक - स्वसजातीयेतरमेदानुमितिः । स्वम्‌ 
- अयं परमाणुः । स्वभिन्नं लिङ्गम्‌ - एतत्परमाणुगतविशेषः | तज्जन्यत्वम्‌ 
अनुमितेः वर्तते । एवं स्वविशोष्यकत्वं च अनुमितेः वर्तते | एतत्परमाणुविरोष्यकत्वात्‌ । 
एवं स्वसजातीयम्‌ - एतत्परमाणुसजातीयं यत्‌ इतरत्‌ - परमाण्वन्तरं तद्भेदविषयकत्वं 
च अनुमितेः वर्तते | तद्विषयः - तदुद्देश्यः एतत्परमाणुः | तद्भिन्नत्वं विशेषे 

बर्तते | स्वपदेन विशेषस्य ग्रहणे तद्विशेष्यकस्वसजातीयेतरभेदानुमितिः ‘ard 
विशेषः विशेषान्तराद्भिन्नः इति अनुमितिः | तस्यां च स्वभिन्नलिङ्गकत्वं नास्ति । 
अतः स्वपदेन FANS: न ग्राह्य: | किन्तु विरोषाश्रयाः पदार्थाः ग्राह्याः | तद्धिननत्वं 
विशेषेषु वर्तते इति स्वतोव्यावृत्तत्वस्य समन्वयः करणीयः | तथा च प्रतियोगिनि 
स्वत्वं निवेइयते, न तु अनुयोगिनि इत्युक्तं भवति । 

विशेषस्यापि स्वलिङ्गक-स्वसजातीय -विशेषान्तरभेदविधेयकानुमित्युद्देश्य- 
त्वात्‌ तादृशानुमित्युद्देश्यभिन्नत्वविरहात्‌ असंभवस्य वारणाय अनुमितौ 
स्वभिन्नलिङ्गकत्वनिवेशः | “ae: विशेषात्‌ भिद्यते, कपालसमवेतत्वात्‌’’ इति 
अनुमितेरपि विशेषभिन्नलिङ्गकत्वात्‌ विशेषप्रतियोगिकभेदविधेयकत्वात्‌ च 
तादृशानुमितिविषयत्वम्‌ आदाय असंभववारणाय ““स्वविशेष्यक'' इति 
अनुमितिविशेषणम्‌ इति तरङ्गिणी | वस्तुतस्तु - अनुमितिविषयत्वम्‌ अनुमित्युद्देश्प- 
त्वरूपं चेत्‌ इदं प्रयोजनं न सङ्गच्छते । उक्तानुमाने विशेषस्य साध्यकोटिप्रविष्टतया 
अनुमित्युद्देश्येत्वविरहात्‌ | अतः ““स्वविशेष्यक'' इति स्पष्टार्थम्‌ । अथ वा 
प्रक्षिप्तम्‌ इति प्राहुः' ।| 

ननु नञ्द्वयप्रवेशे गौरवात्‌ स्वलिङ्गक-स्वविशेष्यक-स्वसजातीयेतरभेदानुमिति- 
विषयत्वमेव स्वतो व्यावृत्तत्वं वक्तुम्‌ उचितम्‌ इति आशङ्क्य आह - तेन इति | 
“'अयं घटः घटान्तरात्‌ व्यावृत्तः, तादात्म्येन एतद्वटात्‌'' इत्येवं घटादावपि 
तादात्म्येन घटहेतुकस्वसजातीयघटान्तरप्रतियोगिकभेदानुमितिविषयत्वेन घटादौ 
विशेषलक्षणातिव्याप्तिः स्यात्‌ | तद्वारणार्थं नञ्द्वयनिवेशः | घटादौ स्वभिन्नस्वावयव- 
समवेतत्वलिङ्गक -स्वसजातीयभेदानुमिति-विषयत्वस्यापि सत्त्वेन स्वभिन्नलिङ्गकानु- 
मितिविषयत्वावच्छिन्न-प्रतियोगिताकमेदवत्त्वं नास्ति इति न अतिव्याप्तिः | 


त त य स वयस्क 
1. “स्वविशेष्यक'' इति तु केनचित्‌ प्रक्षिप्तम्‌, न महादेवभड््लिखितम्‌। तत्प्रयोजनस्य 
स्वयम्‌ अनभिधानात्‌ (सु). 

भेदे स्वसजातीयप्रतियोगिकत्वविरोेषणस्य प्रयोजनम्‌ आह - विशेषस्य 
गुणादिशून्यत्वेन इति | तथा च स्वभिन्नलिङ्गक-स्वविशेष्यक-भेदानुमित्यविषयत्वं 
स्वतो व्यावृत्तत्वम्‌ इत्युक्तौ विशेषेषु लक्षणस्य असंभवः | “विशेष: स्वेतरद्रव्यभिन्नः, 
गुणशून्यत्वात्‌'' इति गुणशून्यत्वलिङ्गकानुमितेः विशेषभिननलिङ्गकत्वात्‌ तद्विषयत्वमेव 
विशेषेषु अस्ति इति अतः स्वसजातीयप्रतियोगिकभेदनिवेशः | विशेषे यः द्रव्यभेदः 
सः स्वसजातीयप्रतियोगिकः न भवति । द्रव्यस्य विशेषसजातीयत्वविरहात्‌ | अत्र 
स्वसजातीयत्वं च पदार्थविभाजकोपाधिरूपेण । स्वनिष्ठः यः पदार्थविभाजकोपाधिः 
तद्वत्त्वं स्वजातीयत्वम्‌ | एवं विवक्षायाः प्रयोजनम्‌ आह - द्रव्यादेरपि इति | 
द्रव्यस्यापि प्रमेयत्वेन रूपेण विझेषसजातीयत्वात्‌ तत्प्रतियोगिकभेदानुमितिम्‌ आदाय 
पूर्वाक्तरीत्या असंभवः स्यात्‌ | तद्वारणाय पदार्थविभाजकोपाधिरूपेण साजात्यनिवेशः । 
प्रमेयत्वं तु न पदार्थविभाजकोपाधिः । 


तत्र - विशेषव्यावृत्तौ इति । विशेषे विरोषान्तरव्यावृत्तौ साधनीयायां 
विझेषान्तरापेक्षा नास्ति इत्यर्थः । 


ननु एतत्परमाणुत्वादय इति | एतत्परमाणौ परमाण्वन्तरात्‌ भेदसिद्धचर्थं 
हि विशेषः स्वीकृतः । स च भेदः विशेषं विनापि एतत्परमाणुत्वेन हेतुना 
सेत्स्यति | ''अयं परमाणुः परमाण्वन्तरभिन्नः, एतत्परमाणुत्वात्‌'’ इति । तथा 
च विशेषस्वीकारे प्रयोजनं नास्ति इति आशङ्का । 


समाधानं तु - हेतोः यत्‌ प्रतियोगिकभेदसाधकत्वम्‌ अभिमतं तदवृत्तित्वेन 
ज्ञात एव धर्मः भेदसाधकः हेतुः भवितुम्‌ अर्हति | एवश्च एतत्परमाणुत्वरूपः धर्मः 
परमाण्वन्तरावृत्तित्वेन ज्ञातः सन्‌ एव परमाण्वन्तरमेदसाधकः भवेत्‌ | परमाण्वन्तरा- 
वृत्तित्वं च केनापि हेतुना ज्ञातव्यम्‌ | तथा च एतत्परमाणुत्वे परमाण्वन्तरावृत्ति- 
त्वसाधकहेत्वन्तरापेक्षायाम्‌ अनवस्थाप्रसङ्गात्‌ एतत्परमाणुत्वं न व्यावर्तकम्‌, किन्तु 
विशेष एव | 

ननु विशेषे स्वीकृतेऽपि तस्य परमाण्वन्तरावृनित्वेन अज्ञातस्य परमाण्वन्तर- 
भेदसाधकत्वासंभवात्‌ एतद्विरेषे परमाण्वन्तरावृत्तित्वसाधकहेत्वन्तरापेक्षायाम्‌ 
अनवस्था स्यात्‌ इति चेत्‌, न । तस्य विशेषस्य धर्मिग्राहकप्रमाणेन स्वतो 
व्यावृत्ततयैव सिद्धेः | ध्मिग्राहकप्रमाणं च '“परमाणुभेदः किश्रिल्लिङ्गज्ञाप्यः भेदत्वात्‌, 
कपालभेदज्ञाप्यघटभेदवत्‌'' इत्यनुमानं विशेषरूपं धर्मिणं ग्राहयत्‌ परमाण्वन्तरावृत्तित्व- 
विशिष्टतयैव विशेषं ज्ञापयति | ' “विशेषस्य परमाण्वन्तरवृत्तित्वे परमाण्वन्तरभेद- 
साधकत्वासंभवात्‌ भेदकत्वेन रूपेण विशेष एव न सिद्धेत्‌’' इत्याकारकानुपपत्ति- 
प्रतिसन्धानसहकृतात्‌ परामर्शात्‌ परमाण्वन्तरावृत्तित्वेन विशेषः सिद्धयति इति 
भावः ।। 


ननु नित्यद्रव्येषु परस्परव्यावृत्त्यर्थं विशेषाख्यपदार्थस्वीकारेऽपि नित्यद्रव्येषु 
ये गुणाः रूपादयः तेषां परस्परं कथं भेदः सिद्धयति इति आशङ्कय विशेषपदार्थेन 
परमाणूनां भेदे सिद्धे सति ते एव परस्परं भिन्नाः परमाणवः स्वगतगुणानां 
गुणान्तरापेक्षया भेदका भवन्ति “'इदं रूपं परमाण्वन्तरगतरूपात्‌ भिन्नम्‌, 
एतत्परमाणुवृत्तित्वात्‌’' इति । अतः नित्यवृत्तिगुणेषु न विशेषपदार्थः स्वीक्रियते 
इत्याह - एवं च नित्यद्रव्येषु इति | आश्रयरूपेण इति | रूपाद्याश्रयपरमाणु- 
स्वरूपेण विशेषेण - भेदकेन, तेषां नित्यद्रव्यगुणानां व्यावृत्तत्वात्‌ - भिन्नतया 
ज्ञातत्वात्‌ आश्रयस्य - नित्यद्रव्यस्य, विशेषवत्तया - विशेषाख्यपदार्थवत्तया, 
व्यावृत्तत्वेन - आश्रयान्तरात्‌ भिन्नतया अवगतत्वेन विशेषत्वसंभवात्‌ - 
भेदकत्वसंभवात्‌ । 

$श्वराकाशयोः इति । नित्यज्ञानशब्दाभ्यामेव तयोः इतरनित्यदरव्यभेदसिद्धया 
बिशेषे प्रयोजनाभावात्‌ इति भावः | ईशवरेत्यादिः आहुः इत्यन्तम्‌ एकदेशिनां 
मतम्‌ । तत्र च दिक्कालाकाशादीनां परस्परभेदसिद्धेः प्राक्‌ नित्यज्ञानशब्दयोः 
कालादिव्यावृत्तत्वासिद्गया न तेन कालादिभेदसाधनं संभवति | विशेषस्य तु 

धर्मिग्राहकमानेन तत्सिद्ध्या विशेषेणैव तत्साधनं संभवति इत्यस्वरससूचनाय “आहुः” 
इति उक्तम्‌ इति तरङ्गिणी । 


नवीनास्तु इति । विशेषाः यथा स्ववृत्तिधर्मं विना स्वत एव व्यावृत्ताः, 
तथा नित्यद्रव्याण्यपि स्ववृत्तिवेरेषं विना स्वत एव व्यावृत्तानि भविष्यन्ति, किं 
विशेषस्वीकारेण इति नवीनानाम्‌ आशयः ।। ““आहुः”' इति अस्वरसोद्भावनम्‌ । 
तद्वीजं तु - “त्र्यणुकावयवः सावयवः महदारम्भकत्वात्‌’' इत्यनुमानेन परमाणोः 
अव्यावृत्तस्यापि सिद्धिसंभवेन नित्यद्रव्याणां व्यावृत्तत्वस्य धर्मिग्राहकमानासिद्धत्वमेव 
इति ध्येयम्‌ - इति तरङ्गिणी ।। 


॥। समबायनिरूपणम्‌ ॥ 
कारिकावली 
घटादीनां कपालादौ द्रव्येषु गुणकर्मणोः | 
तेषु जातेश्च संबन्धः समवायः प्रकीर्तितः ॥ ११॥ 
मुक्ताबली 
समवायं दशयति - घटादीनाम्‌ इति | अबयवाबयबिनोः गुणगुणिनोः 

क्रियाक्रियवतोः जातिव्यत्तयोः विशेषनित्यद्रव्ययोश्च यः संबन्धः सः समवायः | 
समवायत्वं नित्यसंबन्धत्वम्‌ । तत्र प्रमाणं तु - “'गुणक्रियादिविशिष्टबुद्धि 
विशेषणविरोष्यसंबन्धविषया, विशिष्टबुद्धित्वात्‌, दण्डीपुरुषः इति विशिष्टबुद्धिवत्‌'' 
इति अनुमानम्‌ | एतेन संयोगादिबाधात्‌ समवायसिद्धिः । 


न च स्वरूपसंबन्धेन सिद्धसाधनम्‌ अर्थान्तरं बा । अनन्तस्वरूपाणां 
संबन्थत्वकल्पने गौरवात्‌, लाघवात्‌ एकसमवायसिद्विः । 

न च समवायस्य एकत्वे वायौ रूपवत्ताबुद्धिपसङ्ग: । तत्र रूपसमवायसत्त्वेऽपि 
रूपाभावात्‌ ।। 


दिनकरी 


“घटादीनां कपालादौ द्रव्येषु गुणकर्मणोः । 

तेषु जातेश्च संबन्धः’? इति मूलम्‌ । 
तत्र घटकपालपदे अबयव्यवयवपरे इत्याह - अवयबाबयविनोः इति | ''जातेः 
च?' इति '“च''कारेण नित्यद्रव्येषु विेषसंबन्धः समुच्चीयते इत्याह - विशेषनित्य- 
द्रव्ययोः इति | समवायस्य लक्षणम्‌ आह - नित्यसंबन्धत्चम्‌ इति । संबन्धश्च 
संबन्धिभिन्नः ग्राह्यः | तेन नित्याभावादिस्वरूपसंबन्धे न अतिव्याप्तिः | 

ननु समवायस्य संबन्धत्वे किं प्रमाणम्‌ इति आशङ्कय आह - तत्र प्रमाणं 
तु इति । ““गुणक्रियादि’’ इति “आदि''ना जातिपरिग्रहः । संयोगादि इति । 
द्रव्ययोः एव संयोगः इति नियमात्‌ इति भावः | अत्र समवायसंबन्धेन पटत्वावच्छिन्न 
प्रति तादात्म्यसंबन्धेन तन्तुत्वेन हेतुत्वात्‌ कार्यतावच्छेदकसंबन्धविधया 
समवायसिद्धिः । 

न च - समवायस्थाने स्वरूपसंबन्धं निवेइय कार्यकारणभावः कल्पनीयः 
इति — वाच्यम्‌ । तथा सति ''यत्समवेतं कार्यम्‌ उत्पद्यते तत्‌ समवायिकारणम्‌'' 
इति समवायिकारणव्यवस्था न स्यात्‌ । 

न च - यत्संबद्धं कार्यम्‌ उत्पद्यते तत्‌ समवायिकारणम्‌ इत्येव अस्तु 
इति - वाच्यम्‌ | कपालसंबद्धघटध्वंसं प्रति कपालस्य समवायिकारणत्वप्रसङ्गात्‌ 
इत्यपि द्रष्टव्यम्‌ | | 

सिद्धसाधनम्‌ इति । अयुतसिद्धयोः स्वरूपसंबन्धः इति वदतः परस्य 
इति शेषः । अर्थान्तरं वा इति । समवायसाधने प्रवृत्तानां नैयायिकानाम्‌ 
इति शेषः | 

ननु तथापि समवायस्य एकत्वे कि मानम्‌? अत आह - लाघवात्‌ 
इति । तथा च यथा क्षित्यङ्कुरादिजनकतया ईश्वरः लाघवात्‌ एक एव सिद्भ्यति, 
तथा समवायोऽपि इत्यर्थः | रूपवत्ताबुद्धि इति | रूपवत्ताबुद्धेः प्रमात्वप्रसङ्गः 
इत्यर्थः | स्पर्शसमवाय-रूपसमवाययोः ऐक्यात्‌ इति भावः । तत्र - वायौ । 
रूपाभावात्‌ इति | न च - रूपसमवायसत्त्चे तेन संबन्धेन तत्र कथं रूपाभावः, 
संबन्धसत्त्वस्य तेन संबन्धेन संबन्धिसत्त्वव्याप्यत्वात्‌ इति - वाच्यम्‌ । 
रूपनिरूपितत्वविरिष्टसमवायस्यैव रूपसंबन्धतया वायौ तदभावात्‌ | न च - 
बिशिष्टस्य अनतिरिक्तत्वेन विशिष्टसमवायोऽपि वायौ अस्ति इति - वाच्यम्‌ | 
रूपनिरूपितत्वविदिष्टसमवायनिरूपिताधिकरणताया एव रूपसंबन्धत्वात्‌, तस्य 
वायौ अभावात्‌ । 


पृथिव्यां गन्धस्य समवायः, न जले इत्यादिप्रतीतेः समवायस्य नानात्वम्‌ 
इति तु नव्याः ।। 


राजीबोल्लासः 

ननु नित्यसंबन्धत्वं यदि समवायस्य लक्षणम्‌, तदा अभावादिप्रतियोगिके 
तदनुयोगिके च स्वरूपसंबन्धे अतिव्याप्तिः | तस्यापि नित्यत्वात्‌ इति, अत आह 
~ संबन्धश्च इति | संबन्धिभिन्न इति | संबन्धिभ्यां संबन्धप्रतियोग्यनुयोगिभ्यां 
भिन्न इत्यर्थः | तथा च संबन्धप्रतियोग्यनुयोगिभिन्नत्वे सति नित्यत्वे सति संबन्धत्वं 
समवायस्य लक्षणम्‌ | अभावप्रतियोगिकस्वरूपसंबन्धे अभावानुयोगिकस्वरूपसंबन्धे 
वा संबन्धप्रतियोग्यनुयोगिभिन्नत्वविरहात्‌ न अतिव्याप्तिः | नित्याभावादि इति | 
नित्यः यः अभावः अत्यन्ताभावः अन्योन्याभावश्च तदीयस्वरूपसंबन्धेन इत्यर्थः । 
omfg’? झाब्देन समवायः ग्राह्य: | ` “भूतलं घटाभाववत्‌'' इति प्रतीतिनियामकः 
स्वरूपसंबन्धः अभावप्रतियोगिकः; “'घटाभावे पटाभावः’? इति प्रतीतिनियामकः 
स्वरूपसंबन्धः अभावानुयोगिकः । 


प्रत्यक्षखण्ड; | ae 


ननु समवायनानात्वबादिनां नव्यानां मते उक्तानुमानेन न समवायसिद्धिः 
संभवति | अतिरिक्तानन्तसमवायानां संबन्धत्वकल्पनामपेक्ष्य क्कृप्तानन्तस्वरूपाणामेव 
संबन्धत्वौचित्यात्‌ इति तन्मतेऽपि समवायसिद्धयर्थं स्वयं प्रमाणान्तरम्‌ आह - 
अत्र इति | समवायसंबन्धेन पटत्वावच्छिन्ने प्रति तादात्म्यसंबन्धेन तन्तुत्वावच्छिन्नस्य 
कारणत्वं वक्तव्यम्‌ | अन्यथा कपालादौ अपि समवायसंबन्धेन पटोत्पत्तिप्रसङ्गात्‌ । 
एवं च उक्तकार्यकारणभावमवल्म्ब्य ''तादात्म्यसंबन्धावच्छिन्न-तन्तुत्वावच्छिन्न- 
तन्तुनिष्ठकारणतानिरूपित- पटत्वावच्छिन्न-पटनिष्ठकार्यता किञ्चित्संबन्धावच्छिन्ना, 
कार्यतात्वात्‌'' इत्यनुमानेन कार्यतावच्छेदकसंबन्धरूपतया समवायसंबन्धः साधनीयः । 


न च - समवायस्थाने स्वरूपसंबन्धं निवेस्य स्वरूपसंबन्धेन पटत्वावच्छिन्नं 
प्रति तादात्म्यसंबन्धेन तन्तुत्वावच्छिन्नं कारणम्‌ इत्येव कार्यकारणभावः कल्पनीयः | 
तथा च कार्यतावच्छेदकसंबन्धः स्वरूपम्‌ एव इति कथं समवायसिद्धिः इति - 
बाच्यम्‌ | समवायानङ्गीकारे “यत्समवेतं कार्यम्‌ उत्पद्यते तत्‌ समवायिकारणम्‌'' 
इति समवायिकारणलक्षणस्य अनुपपत्तिः । अस्य लक्षणस्य समवायघटितत्वात्‌ । 
‘यत्समवेतं कार्यम्‌ उत्पद्यते’ इत्यस्य हि यत्र समवायसंबन्धेन कार्यम्‌ उत्पद्यते 
इत्यर्थः | न च समवायिकारणलक्षणमपि समवायाघटितमेव वक्तुं शक्यम्‌, “यत्संबद्ध 
कार्यम्‌ उत्पद्यते, तत्‌ समवायिकारणम्‌'’’ इति | ““यत्संबद्धम्‌'” इत्यस्य यद्नुयोगिकसं - 
बन्धप्रतियोगि इत्यर्थः | स च संबन्धः स्वरूपमपि भवितुम्‌ अर्हति । तथा च 
समवायिकारणलक्षणे संबन्धत्वेनैव संबन्धप्रवेशात्‌ समवायाभावेऽपि न 
समवायिकारणलक्षणानुपपत्तिः इति - वाच्यम्‌ | तथा सति घटव्वंसं प्रति कपालस्य 
समवायिकारणत्वप्रसङ्गात्‌ | तथा हि - ध्वंसप्रागभावी स्वप्रतियोगिसमवायिकारणे 
वर्तेते इति नियमात्‌ घटध्वंसः स्वरूपसंबन्धेन कपालसंबद्धः | अतः कपालसंबद्ध 
घटघ्वंसात्मकं कार्यम्‌ उत्पद्यते इति कपालस्य घटध्वंसं प्रति समवायिकारणत्वापत्तिः । 
अतः समवायिकारणलक्षणे समवायत्वेन समवायः प्रवेशनीयः । एवं च 
समवायिकारणलक्षणानुपपत्त्या समवायसिद्धिः इति भावः | 

न च स्वरूपसंबन्धेन सिद्धसाधनम्‌ अर्थान्तरं वा इति मूलम्‌ | गुणक्रियादि- 
विशिष्टबुद्धौ विशेषणविरोष्यसंबन्धविषयकत्वे साध्यमाने सः संबन्धः स्वरूपमेव 
इति वदतः मते स्वरूपसंबन्धम्‌ आदाय सिद्धसाधनम्‌ । समवायः संबन्धः इति 
बदतां नैयायिकानां मते अनेन अनुमानेन स्वरूपसंबन्धस्यैन सिक्ष्या 
अनभिमतार्थसिद्विरूपम्‌ अर्थान्तरं दोष इति मूलस्य भावः | तदाह - अयुतसिद्धयोः 
इति | ययोः एकम्‌ अपराश्रितमेव अवतिष्ठते तौ अयुतसिद्धौ । ''अपराश्रितमेव 
अवतिष्ठते’ ' इत्यस्य स्वसत्ताव्यापकापराश्रितत्वकम्‌ इत्यर्थः | यथा घटकपालयोः 
मध्ये एकः घटः कपालाश्रित एव अवतिष्ठते । यदा यदा घटः अस्ति तदा 
कपालाश्रितः एव इति यावत्‌ | अतः घटकपालौ अयुतसिद्धौ | परन्तु विनश्यदवस्थे 
घटे अर्थात्‌ कपालनाझक्षणे - घटस्य कपालाश्रितत्वविरहात्‌ घटकपालयोः 
अयुतसिद्वत्वानुपपत्तिः | अतः अविनश्यदवस्थम्‌ इत्यपि अयुतसिद्धलक्षणे 
संयोजनीयम्‌ | अतः एव ययोः एकम्‌ अविनइयदवस्थम्‌ अपराश्रितमेव अवतिष्ठते 
तौ अयुतसिद्धौ इति तर्कसङ्गहे उक्तम्‌ | स्वाव्यवहितोत्तरक्षणोत्पत्तिकध्वंसप्रतियोगित्वं 
विनइ्यदवस्थत्वम्‌ | तदभावः अविनइ्यदवस्थत्वम्‌ । तथा च स्वाव्यवहितोत्तर- 
क्षणोत्पत्तिकध्वंसप्रतियोगित्वाभावकालावच्छिन्न -यत्सत्ता -व्यापकापराश्रितत्वकं यत्‌ 
तौ अयुतसिद्धौ इति फलितम्‌ । स्वशब्देन कपालनाझावच्छिनघटः ग्राह्यः | 
तदव्यवहितोत्तरक्षणे घटध्वंसः उत्पद्यते | तत्प्रतियोगित्वं कपालनाझावच्छिन्नघटेऽस्ति । 
अतः कपालनाशावच्छिन्नघटसत्ता स्वाव्यवहितोत्तरक्षणोत्पत्तिकध्वंसप्रतियोगित्व- 
कालावच्छिन्ना भवति । तत्प्रतियोगित्वाभावकालावच्छिन्नघटसत्ता कपालनाइापूर्व- 
कालीनघटसत्ता एव | तङ्ग्यापकत्वं कपालाश्रितत्वे वर्तते । अत्र व्यापकत्वमपि 
कालघटितम्‌ | यदा यदा स्वाव्यवहितोत्तरक्षणोत्पत्तिकध्बंसप्रतियोगि- 
त्वाभावकालावच्छिभञा घटसत्ता तदा कपालाश्रितत्वं घटस्य इति व्याप्तेः | 


लाघवात्‌ इति | लाघवज्ञानसहकारात्‌ इत्यर्थः । यथा ““क्षित्यङ्करादिकं 
कृतिजन्यम्‌, कार्यत्वात्‌'' इत्यत्र *“कृतिजन्यत्वव्याप्यकार्यत्ववत्‌ क्षित्यादिकम्‌'' 


प्रत्यक्षखण्डः 151 


इति परामर्शात्‌ कृतेः एकत्वे लाघवम्‌ इति लाघवज्ञानसहकृतात्‌ “'क्षित्यङ्कुरादिकम्‌ 
एककृतिजन्यम्‌'' इति एकत्वविषयिणी अनुमितिः, तद्वत्‌ सिद्ध्यतः संबन्धस्य 
एकत्वे लाघवम्‌ इति लाघवज्ञानसहकृतात्‌ विशेषणविशोष्यसंबन्धविषयक- 
त्वव्याप्यविरिष्टबुद्धित्ववती विशिष्टबुद्धिः इति परामर्शात्‌ एकसंबन्धविषयिणी इति 
एकत्वविषयकानुमितिः जायते इति भावः | स्वरूपे तु एवं वक्तुं न शक्यम्‌ | 
स्वरूपस्य अनेकतायां अविवादात्‌ । 


ननु समवायस्य एकत्वे वायौ रूपवत्ताबुद्धिः मूलकारेण आपादिता | सा 
न सङ्गच्छते | वायावपि भ्रमात्मकरूपवत्ताबुद्धेः इष्टतया तस्याः अनिष्टत्वाभावात्‌ | 
अनिष्टस्यैव आपादनसंभवात्‌ इति आशङ्क्य आह - रूपवत्ताबुद्धेः इति । वायौ 
रूपवत्ताबुद्धेः प्रमात्वं तु न इष्टम्‌ । अतः रूपवत्ताबुद्धेः प्रमात्वम्‌ आपादयितुं 
शक्यम्‌ | तथा च “'रूपवत्ताबुद्धिप्रसङ्गः'? इत्यस्य रूपवत्ताबुद्विप्रमात्वप्रसङ्गः 
इत्यर्थः इति भावः । प्रमात्वप्रसङ्गे हेतुम्‌ आह - स्पर्शसमवाय इति | स्पर्शसमवाय- 
रूपसमवाययोः एकत्वात्‌ वायौ स्पर्शसमवायस्य सत्त्वात्‌ तदभिन्नस्य रूपसमवायस्यापि 
सत्त्वात्‌ ' “वायुः रूपवान्‌’? इति बुद्धेः प्रमात्वप्रसङ्गः इति आशयः । 

न च रूपसमबायसत्त्वे इति । वायौ रूपसमवायः अस्ति चेत्‌ 
समवायसंबन्धेन रूपमपि अस्ति इति वक्तव्यम्‌ । यत्र यत्र यत्प्रतियोगिकयत्संबन्धः, 
तत्र तेन संबन्धेन तद्वत्त्वम्‌ इति व्याप्तेः | यथा घटप्रतियोगिकसंयोगवति भूतले 
संयोगसंबन्धेन घटवत्त्वम्‌ । एवं च वायौ रूपप्रतियोगिकसमवायसत्त्वे समवायसंबन्धेन 
रूपवत्त्वमपि अवड्यं स्यात्‌ इति शङ्कितुः अभिप्रायः | 

समाधत्ते - रूपनिरूपितत्व इति । रूपप्रतियोगिकत्वविञ्िष्टसमवाय 
एव रूपस्य संबन्धः | वायौ तु रूपप्रतियोगिकत्वविशिष्टसमवायः नास्ति इति 
रूपमपि नास्ति इति भावः । 

न च विशिष्टस्य इति । विशिष्टयुद्धयोः अनतिरेकात्‌ वायौ शुद्धस्य 

समवायस्य सत्त्वात्‌ रूपप्रतियोगिकत्वविशिष्टसमवायोऽपि अस्ति इति संबन्धसत्त्वात्‌ 
संबन्धिनः रूपस्यापि सत्त्वम्‌ आवश्यकम्‌ इति शङ्का | 


समाधानं तु - रूपप्रतियोगिकत्वविद्िष्टसमवायनिरूपिताधिकरणत्वम्‌ एव 
रूपस्य संबन्धः | वायौ तु तादृशाधिकरणता नास्ति, '“वायुः रूपवान्‌’' इति 
प्रतीत्यभावात्‌ । अतः वायौ रूपसंबन्धविरहात्‌ रूपमपि नास्ति इति । 


समवायस्य नानात्ववादिनां नव्यानां मतम्‌ आह - पृथिव्याम्‌ इति | 
“पृथिव्यां गन्धस्य समवायः, न जले’? इति प्रतीतिः सर्वेषां भवति । यदि 
समवायः एकः स्यात्‌, तर्हि जले रूपसमवायसत्त्वेन तदभिन्नस्य गन्धसमवायस्यापि 
सद्भावात्‌ जले न गन्धसमवायः इति गन्धसमवायाभावविषयकप्रतीतेः अनुपपत्तिः । 
तस्मात्‌ गन्धसमवायः अन्यः, रूपसमवायः अन्यः इति समवायनानात्वम्‌ अज्गीकरणीयम्‌ 
इति नव्यानाम्‌ अभिप्रायः | तथा च नब्यमते स्पर्शसमवायवति वायौ 
रूपसमवायानङ्गीकारात्‌ न रूपवत्ताप्रतीतेः प्रमात्वम्‌ इति भावः ।। 


।। वैशिष्टयबिचारः ।। 


मुक्तावली 


न च - एवम्‌ अभावस्यापि वैशिष्ट्यं संबन्धान्तरं सिद्धयेत्‌ इति - 
वाच्यम्‌ | तस्य नित्यत्वे भूतले घटानयनानन्तरमपि घटाभावबुद्धिप्रसङ्गात्‌ । 
घटाभावस्य तत्र सत्त्वात्‌ । तस्य च नित्यत्वात्‌ । अन्यथा देशान्तरेऽपि 
घटाभावप्रतीतिः न स्यात्‌, वैशिष्ट्यस्य च तत्र सत्त्वात्‌ | मम तु घटे 
पाकरक्ततादशायां श्यामरूपस्य नष्टत्वात्‌ न तद्वत्ताबुद्धिः | वैशिष्ट्यस्य अनित्यत्वे 
तु अनन्तवैरिष्ट्यकल्पने तवैव गौरवम्‌ | एवं च तत्तत्कालीनं तत्तद्भूतलादिकं 
तत्तदभावानां संबन्धः ।। 

संबन्धान्तरम्‌ इति | अतिरिक्तपदार्थतया इति शेषः | सिद्धेत्‌ इत्यस्य 
भूतलादौ इत्यादिः । यदि वैशिष्ट्यम्‌ अतिरिक्तम्‌ उरीक्रियते, तदा तत्‌ नित्यम्‌ 
अनित्यं वा इति विकल्प्य आद्ये दूषणम्‌ आह - तस्य इति । 

ननु वैशिष्ट्यस्य तत्र सत्त्वेऽपि घटानयनदशायां तत्र घटाभावाभावादेव न 
घटाभाबबुद्धिः, अत आह - घटाभावस्य इति | तत्र - घटवति भूतले | तस्य 
इति । घटाभावस्य इत्यर्थः | अन्यथा - घटाभावस्य अनित्यत्वे | देशान्तरेऽपि 
- घटशून्यदेशेऽपि इत्यर्थः | घटत्वावच्छिन्नाभावस्य एकविधत्वात्‌ इति भावः | 
वैशिष्ट्यस्य इति | वैशिष्ट्यस्य नित्यत्वाभ्युपगमपक्षे इत्यादिः | तत्र घटानयनेन 
घटवति । 

न च - घटवति न घटाभावबुद्धिः, घटवत्ताज्ञानस्य प्रतिबन्धकस्य सत्त्वात्‌ 
इति - वाच्यम्‌ | घटवत्ताज्ञानविरहदशायां जायमानायाः घटाभावुदधेः प्रमात्वप्रसङ्गात्‌ 
इत्यत्र तात्पर्यात्‌ । 

ननु सिद्धान्तिनोऽपि मते पाकेन रक्ते घटे श्यामरूपसमवायस्य सत्त्वात्‌ 
इयामरूपवत्ताधीप्रसङ्गः इति, अत आह - मम तु इति | 

द्वितीये दूषणम्‌ आह - वैशिष्ट्यस्य इति । 

ननु वैशिष्टयानङ्गीकारे घटाभावभूतलयोः कः संबन्धः? स्वरूपम्‌ इति 
चेत्‌; तथा सति घटशून्यतादशायाम्‌ इव घटवत्तादशायामपि भूतले घटाभावबुद्धि 
तब मतेऽपि स्यात्‌ | घटाभावभूतलयोः तत्स्वरूपसंबन्धस्य च तत्र सत्त्वात्‌, अत 
आह - एबं च इति | तत्तत्कालीनम्‌ इति । ''घटाभाववद्भूतलम्‌'' इति 
ज्ञानकालीनम्‌ इत्यर्थः | तत्तद्धूतलादिकम्‌ इति । यत्र यत्र भूतले घटाभावबुद्धिः 
तत्तद्भूतलादिकम्‌ इत्यर्थः । तत्तदभावानाम्‌ इति | यस्य यस्य अभावस्य बुद्धिः 

तस्य तस्य इत्यर्थः | तथा च न स्वरूपमात्रं संबन्धः, किन्तु ईदृशः स्वरूपविशेषः 
इति न पूर्वोक्तातिप्रसङ्गः इति भावः | 


नव्यास्तु - वैशिष्ट्यं पदार्थान्तरमेव, ' “भूतलं घटाभाववत्‌'' इति प्रत्ययात्‌ । 
स्वरूपसंबन्धाभ्युपगमे च अभावाधिकरणवृत्त्यखण्डभेदतन्मात्रविषयकज्ञानादिकम्‌ 
आदाय विनिगमनाविरहः इति - आहुः ।। 


राजीवो्लासः 

(८ न च एवम्‌ अभावस्यापि वैशिष्ट्यं संबन्धान्तरं fae’ इति 
मूले '“संबन्धान्तरम्‌’” इत्यस्य संयोगसमवायातिरिक्तपरत्वे इष्टापत्तिः । अभावस्य 
संयोगसमवायातिरिक्तस्वरूपसंबन्धाङ्गीकारात्‌ इति अतः शेषं पूरयति - 
अतिरिक्तपदार्थतया इति शेष इति । तस्य नित्यत्वे इत्यादिमूलस्य अयं भावः 
- भूतलादौ घटाद्यभावस्य वैशिष्ट्यरूपः अतिरिक्तः संबन्धः यदि अङ्गीक्रियते, 
तदा तत्‌ वैशिष्ट्यं नित्यम्‌ अनित्यं वा? यदि नित्यं तदा भूतले घटानयनानन्तरमपि 
घटाभाबबुद्धिः स्यात्‌ | अत्यन्ताभावस्य नित्यतया घटकालेऽपि सत्त्वात्‌ 
वैिश्याख्यसंबन्धस्य च नित्यतया सत्त्वात्‌ | यदि घटाभावः अनित्यः, तदा 
घटयून्यदेरेऽपि घटाभावप्रतीतिः न स्यात्‌ | न च - एकघटाभावस्य नाशेऽपि 
अन्यं घटाभावम्‌ आदाय घटशून्यदेशे घटाभावबुद्धिः उपपद्यते इति - वाच्यम्‌ | 
घटत्वावच्छिन्ात्यन्ताभावस्य एकत्वात्‌ । यदि तु वैशिष्ट्यम्‌ अनित्यं, तदा 
अनन्तवैशिष्ट्यकल्पने गौरवम्‌ | अतः वैशिष्ट्यम्‌ अतिरिक्तपदार्थतया न कल्प्यते 
इति | एवश्च मूले “तस्य च नित्यत्वात्‌’? इत्यनन्तरं ““वैशिष्ट्यस्य च तत्र 
सत्त्वात्‌’? इति पठनीयम्‌ | तस्य नित्यत्वे इत्यस्य वैशिष्ट्यस्य नित्यत्वे 
इत्यर्थः । तत्र सत्त्वात्‌ इत्यस्य घटवति भूतले सत्त्वात्‌ इत्यर्थः । तस्य च 
नित्यत्वात्‌ इत्यस्य घटाभावस्य नित्यत्वात्‌ इत्यर्थः । अन्यथा इत्यस्य घटाभावस्य 
अनित्यत्वे इत्यर्थः | Bre स्पष्टम्‌ । 

दिनकर्या न च घटबति इति । वैशिष्ट्यस्य नित्यत्वपक्षे घटवति भूतले 
घटाभावबुद्धः आपादयितुं न शक्यते । घटाभाबबुद्धिं प्रति घटवत्ताज्ञानस्य 
प्रतिबन्धकत्वात्‌ इति न च वाच्यम्‌ | घटवति भूतले घटवत्ताज्ञानविरहदशायां 
घटाभावुद्धेः आपादयितुं शक्यत्वात्‌ । 


न च - घटवति भ्रमात्मिका घटाभावबुद्धिः sa इति - वाच्यम्‌ | 
प्रमात्मकबुद्धेः आपाद्यमानत्वात्‌ | 


ननु सिद्धान्तिनोऽपि इति । नित्यसमवायाख्यातिरिक्तपदार्थवादि- 
सिद्धान्तिनोऽपि पाकेन रक्ते घटे इयामरूपसमवायस्य सत्त्वात्‌ इयामरूपवत्ताप्रतीति- 
प्रसङ्गः इति शङ | समाधानं तु - संबन्धस्य सत्त्वेऽपि रक्ततादशायां संबन्धिनः 
इयामरूपस्य नष्टत्वात्‌ न इयामरूपवत्ताप्रतीतिप्रसङ्गः | अतिरिक्तवैशिष्ट्यवादिमते 
तु घटवति भूतले वैशिष्ट्याख्यसंबन्धस्यसंबन्धिनः घटात्यन्ताभावस्य च नित्यत्वेन 
वर्तमानतया घटाभावबुद्धिप्रसङ्ग: इति तात्पर्यम्‌ ।। 


ननु बैशिष्ट्यानङ्गीकारे इत्यादि | वैरिष्टचाख्यसंबन्धानङ्गीकारे 
घटात्यन्ताभावभूतलयोः कः संबन्धः? न तावत्‌ स्वरूपम्‌ । तथा सति 
घटशून्यतादशायामिव घटवत्तादशायामपि भूतलस्वरूपस्य सत्त्वात्‌ घटाभावस्वरूपस्य 
च सत्त्वात्‌ भूतले घटाभावबुद्धिप्रसङ्गः इति आशङ्क एवं चेत्‌ तत्तत्कालीनम्‌ 
इत्यादिना समाहितम्‌ | तस्य अयं भावः - यस्मिन्‌ काले भूतले घटाभावविषय- 
कप्रमात्मकबुद्धिः भवति, तत्कालविदििष्ट-तत्तब्रूतलादिकं तत्तद्वटाद्यभावस्य संबन्धः । 
अतः घटकाले भूतले घटाभावप्रमा न जायते इति तदानीं घटाभावप्रमाकालिक- 
भूतलस्वरूपस्य विरहात्‌ न घटाभावप्रमायाः आपत्तिः । 


दिनकर्या ज्ञानकालीनम्‌ इत्यस्य प्रमात्मकज्ञानकालीनम्‌ इत्यर्थः । 
पूर्वोक्तातिप्रसङ्ग: इति | घटकाले घटाभावप्रमायाः प्रसङ्गः इत्यर्थः | 

नव्यास्तु इत्यादि | समवायवत्‌ अभावविशिष्टबुद्धिनियामकतया वैशिष्ट्याख्यं 
पदार्थान्तरम्‌ अङ्गीकरणीयम्‌ । न च - ““भूतलं घटाभाववत्‌?' इति विदिष्टबुद्धेः 
स्वरूपसंबन्धेनैव उपपत्त्या वैशिष्ट्यस्य पदार्थान्तरत्वे मानाभावः इति - वाच्यम्‌ | 
स्वरूपसंबन्धः अङ्गीकरणीयो वा, तत्तदभावाधिकरणतत्तद्भूतलादिवृत्तिः यः 
तत्तद्ूतलादिभिन्त्वप्रकारकप्रमाविरोष्यत्वावच्छिन्नभेदः, अथवा तत्तद्भूतलादिमात्र- 
विषयकज्ञानं वा संबन्धः इत्यत्र विनिगमनाविरहात्‌ स्वरूपाद्यतिरिक्तस्य वैशिष्ट्यस्य 
अङ्गीकरणीयत्वात्‌ इति नव्यानाम्‌ आशय: | 

अभावाधिकरण इत्यादि | घटाद्यभावाधिकरणं तत्तद्धतलादि | तदवृत्तिः 
अखण्डभेदः तत्तद्धूतलादिभिनत्वप्रकारकप्रमाविशेष्यत्वावच्छिन्नप्रतियोगिताकभेदः 
“तत्तद्धूतलभिन्नं न'' इति प्रतीतिसिद्धः | तन्मात्रबिषयक इति । 
तत्तद्धूतलादिमात्रविशेष्यकेत्यर्थः । 

““आहु:'' इति अस्वरसोद्भावनम्‌ | तद्वीजं तु तदधिकरणविषयकनानाज्ञान- 
व्यक्तीनां संबन्धत्वकल्पनाम्‌ अपेक्ष्य एकस्याः तक्ष्यक्तेः तथात्वे लाघवात्‌ न 
विनिगमनाविरहः | यत्किञ्चिदेकज्ञानव्यक्तेः एव तथात्वे तज्ज्ञानव्यत्तयभावदशायां 
संबन्धाभावेन अभावविरिष्टबुद्भ्यनुदयापत्तेः । नित्यज्ञानव्यक्तेः तथात्वेन च तस्याः 
सर्वविषयकत्वेन प्रतियोगिमत्यपि अभावबुद्रिप्रसङ्गः इति बोध्यम्‌’? इति तरङ्गिणी ।। 


॥। अभाबनिरूपणम्‌ ।। 
कारिकावली 
अभावस्तु द्विधा संसर्गान्योन्याभावभेदतः | 
प्रागभावस्तथा ध्बंसोऽप्यत्यन्ताभान एब च ॥ १२॥ 
एबं त्रैविध्यमापन्नः संसर्गाभाव इष्यते ॥ 

मुक्ताबली 


अभावं विभजते - अभावस्तु इति | अभावत्वं द्रव्यादिषट्कान्योन्या- 
भाववत्त्वम्‌ । संसर्गाभावान्योन्याभावभेदात्‌ इत्यर्थः | अन्योन्याभावस्य एकविधत्वात्‌ 
तद्विभागाभावात्‌ संसर्गाभावं विभजते - प्रागभाव इति । संसर्गाभावत्वम्‌ 
अन्योन्याभावभिन्नाभावत्वम्‌ । अन्योन्याभावत्वं तादात्म्यसंबन्धावच्छिन्न- 
प्रतियोगिताकाभावत्वम्‌ ।। 


दिनकरी 
द्रव्यादिषट्कान्योन्याभाव इति | इह च द्रव्यत्वादि न प्रतियोगिताव- 
च्छेदकम्‌, अननुगमात्‌ | किन्तु तद्गतषट्त्वसंख्यैव, द्विप्रतियोगिकमेदस्य द्वित्वमिव 
इति ध्येयम्‌ | वस्तुतः भावभिन्नत्वमेव तथा बोध्यम्‌ । 


अत्र केचित्‌ - भावभिन्नत्वस्य अभावत्वे भावत्वरूपविशेषणज्ञानञून्यकाले 
““घटो नास्ति! इति प्रतीत्यनापत्तिः | एवम्‌ अन्योन्याभावत्वस्य अभावत्वगर्भस्य 
अग्रे वक्तव्यतया अभावत्वस्य अन्योन्याभावत्वगर्भेत्वे अन्योन्याश्रयापत्तिः । एवम्‌ 
अभावत्वस्य भावभिन्नत्वरूपत्वे ''अभावः न भावः” इति वाक्यात्‌ झाब्दबोधानु- 
पपत्तिश्च | उद्देशयतावच्छेदकविधेययोः ऐक्यात्‌ इति | तस्मात्‌ अखण्डोपाधिः, 
अनुयोगिताविशेषः वा अभावत्वम्‌ इति - वदन्ति । 

अत्र नव्याः - अभावत्वस्य अखण्डोपाधित्वे प्रमाणाभावः । किन्तु 
भावभिन्नत्वं समवायसामानाधिकरण्यान्यतरसंबन्धावच्छिनप्रतियोगिताकसत्ताभाव- 
रूपम्‌ | तच पूर्वम्‌ अनुपस्थितमपि प्रकारः | एबं च घटाभावपटाभावप्रतीतीनाम्‌ 
अभावांशे अनुगतत्वम्‌ उपपद्यते | न च विषयतानवस्था । सत्तात्यन्ताभावव्यक्तेः 
स्वरूपत एव प्रकारत्वोपगमात्‌ | अत एव सत्तारूपप्रतियोगिज्ञानं विनापि 
“ere: नास्ति’? इति बुद्धौ सः प्रकारः | अभावत्व प्रकारकप्रत्यक्षे एव प्रतियोगिधियः 
हेतुत्वात्‌ । अन्यथा “इदं तमः”? इति प्रतीत्यनापत्तेः । न च - सत्ताभावरूपस्य 

अभावत्वस्य अनुपस्थितस्य प्रकारत्वे विशेषणधियः हेतुत्वे व्यभिचारः इति - 
वाच्यम्‌ | विशेषणभेदेन हेतुतायाः भिन्नत्वेन तत्र तद्वेतुत्वानुपगमात्‌, फलानुरोधित्वात्‌ 
कल्पनायाः इति - प्राहुः । 

संसर्गान्योन्याभावभेदतः इति मूलात्‌ एकः संसर्गाख्यः अपरः अन्योन्याख्यः 
इति प्रतीयते । तच्च अयुक्तम्‌ । संसर्गस्य अभावत्वानङ्गीकारात्‌ इति, अत आह्‌ 
- संसर्गाभाव इति । तथा च द्वन्द्वान्ते श्रूयमाणस्य अभावपदस्य प्रत्येकं 
संबन्धात्‌ संसर्गाभावः अन्योन्याभावश्च इति मूलार्थः इति भावः । 

क्रमेण द्वयोः अभावयोः लक्षणम्‌ आह - संसर्गाभावत्वम्‌ इति | 
अन्योन्याभाबे अतिव्याप्तिबारणाय अन्योन्याभावभिन्न इति । घटादौ 
अतिव्याप्तिवारणाय अभावपदम्‌ | एवम्‌ अग्रेऽपि | तादात्म्य इति | तादात्म्यत्वेन 
तादात्म्यावच्छिन्नत्वं प्रतियोगितायां विवक्षितम्‌ | तेन संयोगावच्छिन्नप्रतियोगिताके 
संयोग्यत्यन्ताभावे न अतिव्याप्तिः ।। 


राजीबोल्लासः 

अभावत्वं द्रव्यादिषट्कान्योन्याभाववत्त्वम्‌ इति मूलम्‌ | तस्य 
्रव्यादिषट्कभिन्नत्वम्‌ इत्यर्थः | तत्र भेदप्रतियोगितावच्छेदकं किम्‌ इति शङ्कयां 
्रव्यत्वगुणत्वादिकं प्रतियोगितावच्छेदकं न भवितुम्‌ अर्हति । तेषाम्‌ अनेकत्वात्‌ । 
किन्तु द्र्व्यादिषट्पदार्थनिष्ठषट्त्वसंख्यैव भेदप्रतियोगितावच्छेदकम्‌ | तथा च 
्रव्यादिवृत्तिषट्त्वसंख्यावच्छिन्नप्रतियोगिताकभेदवत्त्वम्‌ अभावत्त्वम्‌ इत्युक्तं भवति । 
यथा द्विप्रतियोगिकभेदस्य द्वित्वं प्रतियोगितावच्छेदकम्‌, तथा द्रव्यादिषट्प्रतियोगिक- 
भेदस्य षट्त्वं प्रतियोगितावच्छेदकम्‌ | 

न च - प्रत्येकं घटपटयोः घटपटगतद्वित्वावच्छिन्नप्रतियोगिताकभेदः अस्ति | 


तथैव प्रत्येकं द्रव्यादौ षट्त्वावच्छिननप्रतियोगिताकभेदस्य सत्त्वात्‌ द्र्व्यादीनाम्‌ 
अपि अभावत्वापत्तिः इति - वाच्यम्‌ । पर्यासतिसंबन्धावच्छिन्नषट्त्वनिष्ठावच्छेदकता- 

कभेदस्य द्रव्यादौ सत्त्वेऽपि स्वरूपसंबन्धावच्छिन्नषट्त्वनिष्ठावच्छेदकताकभेदस्य 
असत्त्वात्‌ । प्रकृते च पर्याप्तिसंबन्धस्य च अनिवेशात्‌ | अपेक्षाबुद्विविषयत्वरूपस्य 
षट्त्वस्वैव भेदप्रतियोगितावच्छेदकत्वात्‌ | तदाह - इह च द्रव्यत्वादि इत्यादिना । 

ननु व्यासज्यवृत्तिधर्माणां पर्यासिसंबन्धेनैव प्रकारत्वम्‌ इति नियमः | अन्यथा 
द्वित्वस्य समवायेन प्रत्येकमपि सत्त्वेन ''एकः द्वौ’? इति प्रतीत्यापत्तेः | न च - 
“un: द्वौ’? इति प्रतीतिविरहेऽपि ‘oa: द्वित्ववान्‌’' इति प्रतीतेः इष्टतया 
समवायेनापि व्यासज्यवृत्तिधर्माणां प्रकारत्वम्‌ आवइ्यकम्‌ इति - वाच्यम्‌ । 
“द्वित्ववान्‌'' इति प्रतीतौ मतुबर्थसमवायस्यैव प्रकारत्वात्‌ | तथा च `'षड्भिन्नम्‌'' 
इति प्रतीतौ पर्या्तिसंबन्धेनैव षट्त्वस्य प्रकारत्वानुभवात्‌ षट्त्वावच्छिन्नभेदः 
निष्प्रामाणिकः एव इत्यभिप्रायेण आह - वस्तुतः इति । 

अभावत्वस्य अखण्डोपाधित्वं वदतां मतम्‌ उपन्यस्यति - अत्र केचित्‌ 
इति | अभावत्वं नाम अखण्डोपाधिः | न तु भावभिन्नत्वादिरूपम्‌ । तथा हि - 
यदि भावभिन्नत्वम्‌ अभावत्वम्‌, तदा भावत्वरूपविशेषणज्ञानशून्यकाले “भूतले 
घटो नास्ति'' इति प्रतीतेः अनुपपत्तिः | किञ्च, भावभिन्नत्वं नाम भावत्वाव- 
च्छि्नप्रतियोगिताकान्योन्याभाबवत्त्वम्‌ | तद्धटकम्‌ अन्योन्याभावत्वं च 
तादात्म्यसंबन्धावच्छिन्नप्रतियोगिताकाभावत्वम्‌ | तथा च अन्योन्याभावशरीरे 
अभावत्वस्य प्रवेशात्‌ अभावत्वे ज्ञाते तद्वटितान्योन्याभावत्वज्ञानम्‌ । 
अन्योन्याभावत्वज्ञाने सति तद्वटिताभावत्वज्ञानम्‌ इति अन्योन्याश्रयप्रसङ्गः । 
एवम्‌ अभावत्वं भावभिन्नत्वं चेत्‌ “अभावः न भावः” इति वाक्यात्‌ शाब्द- 
बोधानुपपत्तिः | अभावः भावभिन्नः इति हि तदर्थः । तत्र भावमिन्नम्‌ उद्दिश्य 
भावभिन्नत्वस्य विधानात्‌ उद्देश्यतावच्छेदकमपि भावभिन्नत्वम्‌, विधेयमपि 
भावभिन्नत्वम्‌ इति उद्दे्यतावच्छेदकविधेययोः ऐक्ये आकाङ्काविरहेण शाब्दबोधस्य 
अनुदयात्‌ | तस्मात्‌ अभावत्वम्‌ अखण्डोपाधिः । अखण्डोपाधिर्नाम जात्यतिरिक्तः 
इतरपदार्थाघटितः धर्मः | 

ननु अभावत्वस्य अखण्डोपाधित्वं न विचारसहम्‌ | तत्साधकप्रमाणाभावात्‌ 
इति, अत आह - अनुयोगिताविशेषो बा इति । अभावत्वं नाम भावभिननेषु 
वर्तमानः भावभेदनिरूपितानुयोगिताविशेषः | संसर्गाभावनिरूपितानुयोगिताव्यावर्तनाय 
बिशेषपदम्‌ | 


अभावत्वस्य अखण्डोपाधित्वं दूषयतां नवीनानां मतम्‌ आह - अत्र 
नव्या इति | अभावत्वं न अखण्डोपाधिः | तत्र प्रमाणाभावात्‌ । न च - 
घटाद्यभावेषु ‘अभावः’? इत्याकारकानुगतप्रतीतिरेव अभावत्वे प्रमाणम्‌ इति - 
वाच्यम्‌ | अनुगतोपाधिं विनापि भावभिन्नत्वम्‌ आदाय अनुगतप्रतीतेः उपपत्तेः । 
अतः अभावत्वं नाम भावभिन्नत्वमेव । 


न च - अत्र पक्षे अभावत्वस्य अन्योन्याभावगर्भतया अन्योन्याभावत्वस्य 
अभावगर्भतया च अन्योन्याश्रयापत्तिः इति - वाच्यम्‌ । भावभिन्नत्वस्य अन्योन्याभाव- 
रूपत्वानङ्जीकारात्‌ | किन्तु समवाय-स्वसमवायिसमवायान्यतरसंबन्धावच्छिन्न- 
सत्तानिष्ठ-प्रतियोगिताकात्यन्ताभावः भावभिन्नत्वम्‌ । द्रव्यादिषु त्रिषु समवायसंबन्धेन 
सत्ता वर्तते । स्वं - सत्ता | स्वसमवायि - द्रव्यम्‌ | तत्समवायः सामान्यादिषु 
त्रिषु । यद्यपि समवायः सत्तासमवायिनि स्वरूपसंबन्धेनैव वर्तते, तथापि तस्य 
स्वरूपस्य समवायात्मकत्वात्‌ सत्तासमवायिसमवायः समवायेऽपि वक्तुं शक्यते | 
अभावे तु समवायसंबन्धेन वा स्वसमवायिसमवायसंबन्धेन वा सत्ता नास्ति इति 
तादृशान्यतरसंबन्धावच्छिन्नप्रतियोगिताकसत्ताभाववत्त्वम्‌ अक्षतम्‌ । 

ननु यदि अभावत्वं सत्ताभावरूपं तदा सत्तायाः अनुपस्थितिकाले ““घटो 
नास्ति’? इत्यादि अभावप्रतीत्यनुपपत्तिः इति ara आह - तच्च इति | 
सत्ताभावरूपं भावभिननत्वं पूर्वम्‌ अनुपस्थितमपि ““घटो नास्ति’? इति बुद्धौ 
प्रकारतया भासते । अतः न दोषः । 


ननु अनुयोगिताविशेषः अभावत्वम्‌ इति पक्षे लाघवसत्त्वात्‌ अनुयोगिता- 

ह 010 
विशेषस्य अभावत्वरूपत्वं कुतः न अङ्गीक्रियते इति, अत्र आह - एवं च इति । 
घटाभावपटाभावादिविषयकप्रतीतिषु अभावांशे एकधर्मप्रकारकत्वम्‌ अनुभूयते । 
स च एकः धर्मः अभावत्वाख्यः | तत्‌ यदि अनुयोगिताविश्ेषरूपं स्यात्‌, तदा 
अनुयोगितायाः निरूपकप्रतियोगिभेदेन भिन्नतया अभावप्रतीतेः अनुगतधर्मप्रकारकत्वं 
न उपपद्यते | अभावत्वस्य सत्ताभावरूपत्वे तस्य एकतया तत्प्रकारकत्वेन 
घटाभावादिप्रतीतीनाम्‌ एकधर्मप्रकारकत्वम्‌ उपपद्यते | 


ननु जात्यखण्डोपाधिव्यतिरिक्तस्य सत्ताभावस्य स्वरूपतः भानासंभवेन 
अभावत्वेनैब घटाभावाद्यंशे प्रकारता वाच्या | तच्च अभावत्वं सत्ताभावरूपम्‌ । 
तदपि पुनः सत्ताभावरूपेण अभावत्वेन प्रकारः इति अङ्गीकरणीयम्‌ | तथा च 
अभावप्रतीतौ अनन्तविषयताः कल्पनीयाः इति आझञङ्कं निराकरोति - न च 
बिषयतानवस्था इति । सत्तात्यन्ताभावन्यक्तेः जात्यतिरिक्तस्यापि स्वरूपतयैव 
प्रकारत्वाभ्युगमात्‌ न विषयतानन्त्यम्‌ इति भावः । 


ननु सत्ताभावस्य स्वरूपतः प्रकारत्वाङ्गीकारेदपि सत्ताज्ञानशून्यकाले “घट: 
नास्ति’? इत्यादिप्रतीतिः अनुपपन्नैव | अभावज्ञाने प्रतियोगिज्ञानस्य कारणत्वात्‌, 
सत्ताज्ञानं विना सत्ताभावबुद्ध्यसंभवात्‌ इति, अत आह - अत एव इति । 
अभावत्वप्रकारकप्रत्यक्षे एव प्रतियोगिज्ञानं कारणम्‌ | स्वरूपतः अभावबुद्धौ तु 
प्रतियोगिज्ञानं न कारणम्‌ | यदि अभावत्वाप्रकारकबुद्धावपि प्रतियोगिज्ञानं कारणं 
स्यात्‌, तर्हि प्रतियोगिनः तेजसः ज्ञानं विना “'इदं तमः” इति प्रतीतेः अनुपपत्तिः । 
“इद तमः’? इति बुद्धौ तेजोऽभावरूपं तमः न तेजोऽभावत्वेन भासते, अपि तु 
तेजोऽभावनिष्ठतद्ग्चक्तित्वेन भासते | अत एव तेजोज्ञानं विनापि “इद तमः” 
इति प्रतीतेः उपपत्तिः । | 

ननु अभावत्वं भावभिन्नत्वम्‌ । तच सत्ताभावरूपमू | ““घटो नास्ति! 
इत्यादिबुद्धी सत्तारूपप्रतियोग्यनुपस्थित्या पूर्वानुपस्थितमपि प्रकारतया भासते 

इत्यङ्गीकारे विशिष्टबुद्धित्वावच्छिन प्रति विशेषणज्ञानं कारणम्‌ इति कार्यकारणभावे 
ब्यतिरेकव्यभिचारः | ““घटो नास्ति’' इति अभावत्वविद्रिष्टाभावबुद्धेः विशेषणं 
सत्ताभावरूपं यत्‌ अभावत्वम्‌, तज्ज्ञानं विनापि जायमानत्वात्‌ इति आशङ्कय 
समाधत्ते - न च सत्ताभावरूपस्य इत्यादिना | विशेषणभेदेन विशिष्टबुद्धि प्रति 
विशेषणज्ञानकारणतायाः भेदातू, प्रकृतस्थले अभावत्वरूपविरेषणज्ञानं विनापि 
विरिष्टबुद्धेः जायमानतया अभावत्वविरिष्टबुद्धिं प्रति अभावत्वरूपविशेषणज्ञानस्य 
कारणत्वं नाङ्गीक्रियते | यत्र विशेषणज्ञानं विना विशिष्टबुद्ध्यनुत्पादरूपं फलं 
तत्रैव तत्फलानुरोधेन विझेषणज्ञानस्य विशिष्टबुद्धि प्रति कारणत्वं कल्प्यते । 
यथा घटादिज्ञानम्‌ अन्तरा घटादिविश्ञिष्टविषयकबुक्र्यनुदयात्‌ घटादिज्ञानं 
घटादिविशिष्टबुद्धौ कारणम्‌ इति कल्प्यते । ''घटो नास्ति’? इत्यादौ अभावत्वज्ञानं 
विनापि अभावत्वविशिष्टविषयकबुद्ेः उदयात्‌ अत्र विशेषणज्ञानस्य कारणत्वं न 
कल्प्यते इति भावः । 


संसर्गान्योन्याभावभेदतः इति मूलात्‌ इति । संसर्गश्च अन्योन्याभावश्च 
संसर्गान्योन्याभावौ, तयोः भेदात्‌ इति विग्रहवाक्यस्वीकारे अभावः द्विविधः - 
संसर्गः अन्योन्याभावश्च इत्यर्थः प्रतीयेत । स च अनुपपन्नः । संसर्गस्य अभावत्वविरहात्‌ 
अभावप्रभेदत्वासंभवात्‌ इति AR मुक्तावल्यां ` “संसर्गाभावान्योन्याभाव- 
भेदात्‌’' इति व्याख्यातम्‌ । अयमर्थः मूलात्‌ कथं लभ्यते इति, अत्र आह - 
तथा च इति । संसर्गश्च अन्योन्यं च संसर्गान्योन्ये, तयोः अभावौ संसर्गान्योन्याभावौ, 
तयोः भेदात्‌ इति विग्रहवाक्यम्‌ । द्वन्द्वात्‌ संसर्गान्योन्यपदात्‌ पश्चात्‌ श्रूयमाणस्य 
अभावपदस्य प्रत्येकं संबन्धात्‌ संसर्गाभावः अन्योन्याभावश्च मूलात्‌ लभ्यते 
इति भाबः | 


अन्योन्याभावे अतिव्याप्तिवारणाय इति । अन्योन्याभावभिन्नत्वे सति 
अभावत्वं संसर्गाभावस्य लक्षणम्‌ | अभावत्वमात्रोक्तौ अन्योन्याभावे अतिव्याप्तिः । 

तद्वारणाय सत्यन्तम्‌ । अन्योन्याभावभिन्त्वमात्रोक्तौ अन्यो-्याभावभिन्ने घटादौ 
अतिव्याप्तिः | तद्वारणाय अभावनत्वरूपं विशेष्यम्‌ इति भावः | 


ननु तादात्म्यसंबन्धावच्छिन्नप्रतियोगिताकाभावत्वम्‌ अन्योन्याभावस्य लक्षणम्‌ 
इत्युक्तौ संयोगावच्छि्नप्रतियोगिताके संयोग्यत्यन्ताभावे अतिव्याप्तिः | तथा हि- 
““संयोगी नास्ति'' इति प्रतीतिसिद्धः अभावः संयोग्यत्यन्ताभावः । संयोगवान्‌ 
नास्ति इति तदर्थः | तस्य प्रतियोगी संयोगवान्‌ । प्रतियोगितावच्छेदकः संयोगः । 
अतः अयं संयोगावच्छिन्नप्रतियोगिताकः | अयं च अत्यन्ताभावः तादात्म्यसंबन्धाव- 
च्छिन्नप्रतियोगिताकः भवति । संयोगितादात्म्यस्य संयोगरूपतया संयोगावच्छिन्न- 
प्रतियोगिताकः अभावः संयोगितादात्म्यावच्छिन्नप्रतियोगिताकः भवति । संयोगितादात्म्यं 
हि संयोगिवृत्तिः असाधारणः धर्मः | संयोगिवृत्तिः असाधारणधर्मस्तु संयोग एव । 
अतः संयोगितादात्म्यं संयोगरूपम्‌ इति आशङ्क्य आह - तादात्म्यत्वेन 
तादात्म्याबच्छिन्नत्वम्‌ इति | तथा च तादात्म्यत्वावच्छिन्ना तादात्म्यनिष्ठा या 
संसर्गविधया अवच्छेदकता तनिरूपकप्रतियोगिताकाभावः अन्योन्याभावः इत्युक्तं 
भवति । संयोग्यत्यन्ताभावे संयोगः संयोगत्वेनैव अवच्छेदकः | तथा च संयोगत्वाव- 
च्छिन्नसंयोगनिष्ठावच्छेदकताकप्रतियोगिताकत्वसत्त्वेऽपि तादात्म्यत्वाव- 
च्छिन्नावच्छेदकताकप्रतियोगिताकत्वं नास्ति इति संयोग्यत्यन्ताभावे न अतिव्याप्तिः 
इति भावः 1 

मुक्तावली 
विनाइयभावत्वं प्रागभावत्वम्‌ । जन्याभावत्वं ध्वंसत्वम्‌ | नित्यसंसर्गाभावत्वम्‌ 
अत्यन्ताभावत्वम्‌ I | 
दिनकरी 

प्रागभावस्य लक्षणम्‌ आह - विनाइयभावत्वम्‌ इति । अत्र ध्वंसे 

अतिव्याप्तिवारणाय विनाशि इति ।। 

ननु प्रागभावसत्त्वे किं मानम्‌ इति चेत्‌ - अत्र उत्पन्नस्य पुनः उत्पादभिया 
तत्सिद्धिः इति प्राञ्चः | 


केचित्तु “जातः घटः'' इत्यादिवत्‌ “उत्पन्नः घटध्वंसः'' इति प्रत्यक्षबलेन 
नाझः अतिरिच्यते । न तु प्रागभावः | ''इह इदानीं घटप्रागभावः'' इति लोकानां 
प्रत्ययाभावात्‌ । 


न च - तद्वटोपधायकतत्कपालतत्संयोगादीनां तद्वटोत्पत्तिकालेऽपि सत्त्वात्‌ 
पुनरपि तद्धटोत्पत्यापत्तिः । प्रागभावाङ्गीकारे च तदभावादेव न पुनः तदुत्पत्तिः 
इति - वाच्यम्‌ | जन्यद्रव्यत्वावच्छिन्नं प्रति जनकतया क्कृप्तस्य समवायसंबन्धा- 
बच्छिन्नप्रतियोगिताकद्रव्याभावस्य विरहेण एतदापत्त्यसंभवात्‌ । 


न च - जन्यद्रव्याभावस्य जन्यद्रव्योत्पत्तिकालीनोत्पत्तिकध्वंसाभावस्य 
वा हेतुत्वम्‌ इत्यत्र विनिगमनाविरहेण तादृझद्रव्याभावस्य तादृझध्वंसाभावानां 
च कारणताम्‌ अपेक्ष्य लाघवात्‌ एक एव प्रागभावः हेतुः कल्प्यते इति - 
वाच्यम्‌ | प्रागभावकल्पनेऽपि तत्कालोत्पत्तिकानन्तपदार्थप्रतियोगिकानाम्‌ अनन्तानां 
प्रागभावानां विनिगमनाविरहेण हेतुतायाः दुर्वारत्वात्‌ | तथा च प्रागभावरूप- 
धर्मिकल्पनागौरवं परम्‌ अतिरिच्यते इति - आहुः ।। 

अत्र वदन्ति - स्वानधिकरणेषु तन्तुषु पटोत्पत्तिवारणाय सहस्रतन्तुकपटस्थले 
बहूनां तन्तूनां तत्संयोगानां च तत्तद्वयक्तित्वेन हेतुत्वकल्पनापेक्षया एका प्रागभावस्य 
हेतुता लधीयसी | अथ एवमपि द्वित्रिचतुर्षु तन्तुषु सहस्रतन्तुकपटोत्पत्त्यापत्तिः । 
न च -चरमसंयोगव्यक्तेः तक्ष्यक्तित्वेन हेतुत्वात्‌ न आपत्तिः इति - वाच्यम्‌ | 
तथा सति स्वानथिकरणतन्तुष्वपि चरमसंयोगाभावादेव पटोत्पत्तिवारणसंभवे 
प्रागभावकल्पनानौचित्यात्‌ इति चेत्‌, न | चरमसंयोगस्य समवायघटितसामानाधि- 
करण्यप्रत्यासत्त्या हेतुत्वे तन्त्वन्तरेऽपि समवायेन पटोत्पत्त्या तत्र समवायेन 
चरमसंयोगाभावेन व्यभिचारापत्त्या समवायसंबन्धेन तत्पटत्वावच्छिन्नं प्रति 

क न त त es 
चरमसंयोगव्यक्तेः कालिकसंबन्धेन हेतुता वाच्या | तथा च स्वानधिकरणतन्तुष्वपि 
कालिकविशेषणतया चरमसंयोगस्य सत्त्वात्‌ पटोत्पत्तिवारणाय प्रागभावहेतुत्वस्य 
आवइयकत्वात्‌ इति । 


एवमपि अस्तु कश्चित्‌ अतिरिक्तः पदार्थः | तथापि तस्य सप्रतियोगिकत्वे 
प्रमाणाभावः इति तु तत्त्वम्‌ । 


ध्वंसस्य लक्षणम्‌ आह - जन्याभावत्वम्‌ इति । प्रागभावे अतिव्या- 
प्तिवारणाय जन्य इति । 

अत्यन्ताभावस्य लक्षणम्‌ आह - नित्त्य इति | ध्बंसादिवारणाय 
नित्यपदम्‌ ।। 

राजीबोहठासः 

प्रागभावसत्त्वे प्रमाणं वक्तुम्‌ आरभते - ननु प्रागभावसत्त्वे इत्यादिना । 
उत्पन्नस्य घटस्य पुनः उत्पत्तिवारणार्थं प्रागभावः स्वीकरणीयः | तत्स्वीकारे 
तद्वट प्रति तद्वटप्रागभावस्यापि हेतुत्वात्‌ तद्धटोत्पत्त्यनन्तरं तद्वटप्रागभावविरहात्‌ 
उत्पत्तिः आपादयितुं न शक्यते | तथा च '“अं घटः स्वोत्पत्तिक्षणावृत्तिकारणजन्यः 
स्वोत्पत्तिद्वितीयक्षणानुत्पन्नत्वात्‌’' इति अनुमानबलात्‌ इतरेषां बाधसहकृतात्‌ 
प्रागभावः सिद्ग्यति । तद्धटप्रागभावस्य तद्वटसामग्रीनाइयत्वेन तद्वटोत्पत्तिक्षणा- 
वृत्तित्वात्‌ इति प्राचीनैः प्रागभावसिद्धिप्रकारः प्रदर्शितः | 

दीधितिकृतां मतम्‌ उपन्यस्यति - केचित्‌ इति । “जातः घटः'' इति 
प्रत्यक्षबलात्‌ यथा घटः सिद्ध्यति, तथा “उत्पन्नः घटध्वंसः'' इति प्रत्यक्षबलात्‌ 
ध्वंसः सिद्ध्यति । परन्तु “इह इदानी घटप्रागभावः’' इति पण्डितपामरसाधारण्येन 
्त्यक्षाभावात्‌ प्रागभावः प्रत्यक्षप्रमाणेन न सिद्भ्यति । न च - “अत्र घटो 
भविष्यति’? इत्यादिप्रत्यक्षमेव प्रागभावे प्रमाणम्‌ । वर्तमानप्रागभावप्रतियोगित्वस्यैव 
भविष्यत्वरूपत्वात्‌ इति - वाच्यम्‌ | प्रागभावाघटितस्य वर्तमानकालध्वंसाधिकरण- 


166 कारिकाबली - मुक्तावली - दिनकरी- राजीवोल्लाससमन्विता 


कालोत्पत्तिकत्वस्यैव भविष्यत्वरूपत्वाङ्गीकारात्‌ | तथा च “अत्र घटः भविष्यति’ 
इत्यस्य वर्तमानकालध्वंसाधिकरणकालोत्पत्तिकः घटः इत्यर्थः । तथा च 
भविष्यत्वप्रकारकप्रत्यक्षमपि ध्वंसे प्रमाणं स्यात्‌, न तु प्रागभावे | 


न च - प्रागभावानज्गीकारे तद्वटोत्पादकतत्कपालतत्संयोगादीनां तद्धटोत्पत्ति- 
कालेऽपि सत्त्वात्‌ पुनरपि उत्पन्नस्य तद्वटस्य उत्पत्यापत्तिः । प्रागभावाङ्गीकारे 
च तद्धटप्रागभावस्यापि तद्वटोत्पत्ति प्रति कारणतया तद्धटोत्पत्तिकाले तद्धटप्रागभाव - 
रूपकारणविरहादेव न पुनः तद्वटोत्पत्यापत्तिः इति - वाच्यम्‌ । प्रागभावानङ्गीकारेऽपि 
उत्पन्नस्य घटस्य पुनरुत्पत्तेः कारणान्तरविरहादेव वारयितुं शक्यत्वात्‌ | तथा 
हि - समवायसंबन्धेन जन्यद्रव्योत्पत्तिं प्रति समवायसंबन्धावच्छि्नद्रन्यनिष्ठप्रतियो - 
गिताकाभावः प्रतिबन्धकाभावविधया कारणम्‌ इति कल्प्यते | तद्वटोत्पत्यनन्तरं 
कपाले समवायसंबन्धेन तद्धटरूपद्रव्यस्य विद्यमानतया समवायसंबन्धावच्छिन्न- 
प्रतियोगिताकद्र्व्याभावरूपकारणं नास्ति इति समवायसंबन्धेन घटरूपकार्यं न 
आपादयितुं शक्यते । प्रागभावकारणत्ववादिनापि अयं कार्यकारणभावः कल्पनीयः | 
अन्यथा यत्र एतद्वटनाझानन्तरं तदारम्भककपालाभ्यां घटान्तरम्‌ उत्पद्यते, तत्र 
पूर्वघटोत्पत्तिद्वितीयक्षणे पुनः घटोत्पत्यापत्तिः | घटकारणीभूततत्प्रागभाव- 
कपालसंयोगादीनां सत्त्वात्‌ । 


न च - समवायसंबन्धेन जन्यद्रव्योत्पत्ति प्रति समवायसंबन्धेन जन्यद्रव्याभावः 
कारणं वा, जन्यद्रव्योत्पत्तिकालीनोत्पत्तिकध्वंसाभावः वा कारणम्‌ इत्यत्र विनिगमना- 
विरहेण समवायसंबन्धाबच्छिन्नप्रतियोगिताकद्र्व्याभावस्य जन्यद्रव्योत्पत्ति- 
कालोत्पत्तिकध्वंसाभावानां च कारणत्वं कल्पनीयम्‌ इति गौरवम्‌ । तदपेक्षया 
लाघवात्‌ समवायसंबन्धेन जन्यद्रव्योत्पत्ति प्रति जन्यद्रन्यप्रागभावः कारणम्‌ इति 
एक एव कार्यकारणभावः कल्प्यत इति - वाच्यम्‌ | 


प्रागभावस्य कारणत्वकल्पनेऽपि जन्यद्रव्यं प्रति जन्यद्रव्यप्रागभावस्य वा 

जन्यद्रव्योत्पत्तिकालोत्पत्तिकानन्तपदार्थप्रतियोगिकानन्तप्रागभावानां वा कारणत्वम्‌ 
इत्यत्र विनिगमनाविरहेण अनन्तकार्यकारणभावकल्पनस्य आवश्यकत्वात्‌ । 

न च - उभयत्र साम्यम्‌ इति - वाच्यम्‌ । प्रागभावरूपधर्मिणम्‌ अधिकं 
कल्पयित्वा अनन्तप्रागभावानां कारणत्वमपि कल्पनीयम्‌ | तदपेक्षया क्कुप्तस्य 
अत्यन्ताभावस्य अनेककारणत्वकल्पने लाघवात्‌ । ''धर्मिकल्पनातः वरं धर्मकल्पना? 
इति न्यायात्‌ । अतः ध्वंसस्य प्रामाणिकत्वेऽपि प्रागभावः न प्रामाणिकः इति 
दीधितिकृताम्‌ आयः । 

जन्यद्रव्यत्वाबच्छिन्नं प्रति इति । कार्यतावच्छेदककोटौ द्रव्यपदं निवेशय 
सामान्यतः जन्योत्पत्तिं प्रति समवायसंबन्धावच्छिन्नप्रतियोगिताकद्रव्याभावः कारणम्‌ 
इत्युक्तौ यत्र कपाले रूपध्वंसस्य उत्पत्तिः, तत्र समवायसंबन्धेन जन्यद्रव्याभावस्य 
असत्त्वात्‌ व्यतिरेकव्यभिचारः | 

न च - समवायसंबन्धस्य कार्यतावच्छेदकत्वस्वीकारादेव उक्तब्यभिचारः 
वारयितुं शक्यते | रूपध्वंसस्य समवायसंबन्धेन अनुत्पत्तेः इति - वाच्यम्‌ । 
एवमपि कपाले पाकवझातू समवायेन रूपोत्पत्तौ व्यतिरेकव्यभिचारस्य दुर्वारत्वात्‌ | 
कपाले समत्रायसंबन्धेन घटरूपद्रव्यस्यैव सत्त्वात्‌ । 

` जन्यद्रव्योत्पत्तिकालीन इति । जन्यद्रव्योत्पत्तिकाले उत्पद्यमानाः ये 
ध्बंसाः तेषाम्‌ अत्यन्ताभावस्य इत्यर्थः । 

तादृशद्रव्याभावस्य इति | समवायसंबन्धावच्छिननप्रतियोगिताकद्रव्याभावस्य 
इत्यर्थः | तादृशध्वंसाभावानाम्‌ इति | जनदरव्योत्पत्तिकालोत्पत्तिकध्वंसाभावानाम्‌ 


इत्यर्थः । | 
प्रागभावस्य अतिरिक्तत्ववादिनां प्राचीनानां मतं सयुक्तिकम्‌ अनुवदति - 
अत्र बदन्ति इत्यादिना | प्रागभावस्य हेतुत्वानङ्गीकारे पटानधिकरणेषु तन्तुषु 
पटोत्पत्त्यापत्तिः । प्रागभावाज्गीकारे तु पटानधिकरणेषु तन्तुषु पटप्रागभावविरहादेव 

न पटोत्पत्त्यापत्तिः । ध्वंसप्रागभावयोः स्वप्रतियोग्यधिकरणवृत्तित्वनियमात्‌ | 


न च - समवायसंबन्धेन तत्पटव्यक्तिं प्रति तत्पटाधिकरणतन्तूनां तत्संयोगानां 
च तक्ष्यक्तित्वेन हेतुत्वात्‌ तत्पटानधिकरणेषु तन्तुषु तादृशतङ्ग्थक्तित्वविरहात्‌ न 
पटोत्पत्त्यापत्तिः | एवं च प्रागभावस्य हेतुत्वम्‌ अनावश्यकम्‌ इति - वाच्यम्‌ | 
सहस्रतन्तुकपटस्थले तत्पटं प्रति तदधिकरणतन्तूनां तत्संयोगानां च तत्तद्वयक्तित्वेन 
नानाहेतुत्वकल्पनापेक्षया तत्पटप्रागभावस्य एकस्य एकहेतुताकल्पनायां लाघवम्‌ | 


अथ प्रागभावस्य हेतुत्वेऽपि सहस्रतन्त्वन्तर्गतिषु द्वित्रिचतुर्षु तन्तुषु 
सहस्रतन्तुकपटोत्पत्यापत्तिः । द्वित्रिचतुर्णां तन्तूनाम्‌ अपि तादृशपटसमवायिकारणतया 
तत्र तत्पटप्रागभावस्य सत्त्वात्‌ । 


न च - अन्तिमतन्तुसंयोगव्यक्तेः तत्पटं प्रति तङ्वयक्तित्वेन हेतुत्वात्‌ 
ढित्रिचतुर्षु तन्तुषु अन्तिमसंयोगव्यक्तेरभावात्‌ न सहस्रतन्तुकपटोत्पत्यापत्तिः इति 
- वाच्यम्‌ | तथा सति सहस्रतन्तुकपटानधिकरणेषु तन्तुष्वपि अन्तिमसंयोगाभावादेव 
पटोत्पत्तिवारणसंभवात्‌ प्रागभावकल्पनायाः अनुचितत्वात्‌ इति चेत्‌, न । समवायेन 
तत्पटव्यक्तिं प्रति समवायेन अन्तिमतन्तुसंयोगव्यक्तेः तङ्वयक्तित्वेन कारणत्वे 
अन्तिमसंयोगानधिकरणेष्वपि तन्तुषु सहस्रतन्तुकपटोत्पत्त्या व्यतिरेकब्यभिचारः 
भवति । तद्वारणाय समवायसंबन्धेन तत्पटत्वावच्छिन्नं प्रति कालिकसंबन्धेन 
अन्तिमसंयोगब्यक्तिः कारणम्‌ इति वाच्यम्‌ | तथा सति तत्पटानधिकरणेषु तन्तुषु 
समवायसंबन्धेन अन्तिमसंयोगव्यक्तेः अभावेऽपि कालिकसंबन्धेन तादृशसंयोगव्यक्तिः 
वर्तते, उभयोः समकालिकत्वात्‌ इति न व्यतिरेकन्यभिचारः | एवं च सति 
तत्पटकारणभिन्नेषु तत्पटानधिकरणेषु तन्तुष्वपि कालिकसंबन्धेन अन्तिम- 
तन्तुसंयोगव्यक्तेः सद्भावात्‌ तत्र तत्पटोत्पत्त्यापत्तिः । तद्वारणाय प्रागभावस्य 
हेतुत्वम्‌ आवश्यकम्‌ | तथा सति तत्पटानधिकरणतन्तुषु तत्पटप्रागभावविरहात्‌ 
न तत्पटोत्पत्त्यापत्तिः इति प्राचीनानाम्‌ आझयः | 

बहूनां तन्तूनाम्‌ इति । बहूना तन्तूनां तत्तद्वयक्तित्वेन सहस्रतन्तुकपटं 
प्रति समवायिकारणत्वम्‌, बहूनां तन्तुसंयोगानां तत्तद्वयक्तित्वेन असमवायिकारणत्वं 
च कल्पनीयम्‌ | तदपेक्षया प्रागभावस्य एका हेतुता लघीयसी इत्यर्थः । 


समवायघटितसामानाधिकरण्यप्रत्यासत्त्या इति । कार्यकारणयोः 
समवायसंबन्धेन एकाधिकरणवृत्तित्वं समवायघटितसामानाधिकरण्यम्‌ | तदेव 
प्रत्यासत्तिः कार्यकारणयोः संबन्धः | अनेन चरमसंयोगः समवायसंबन्धेन यत्र 
अधिकरणे वर्तते, तत्र अधिकरणे समवायसंबन्धेन पटरूपं कार्यम्‌ उत्पद्यते इति 
फलितम्‌ | तेन समवायसंबन्धेन तत्पटव्यक्ति प्रति समवायसंबन्धेन चरमसंयोगः 
कारणम्‌ इतिं कार्यकारणभावः फलितः | व्यभिचारापत्त्या इति । कारणं विना 
कार्योत्पत्तिरूपब्यतिरेकव्यभिचारप्रसङ्गेन इत्यर्थः । 


दीधितिकृताम्‌ अभिप्रायम्‌ आह - एवमपि अस्तु इति | सहस्रतन्तु- 
कपटस्थले स्वानधिकरणतन्तुषु पटोत्पत्तिवारणाय तत्र अविद्यमानः कश्चित्‌ पदार्थः 
कारणत्वेन कल्पनीयः इत्यस्तु | तथापि सः अभावरूपः इत्यत्र न प्रमाणम्‌ । 
तथा च न प्रागभावसिद्विः इति दीधितिकृताम्‌ आशयः इति । सप्रतियोगिकत्वे 
इति | अभावत्वे इत्यर्थः | 
` प्रागभावे इति । जन्यत्वे सति अभावत्वं ध्वंसस्य लक्षणम्‌ । तत्र 
अभावत्वमात्रोक्तौ प्रागभावे अतिव्याप्तिः । तद्वारणाय जन्यत्वोपादानम्‌ | जन्यत्व- 
मात्रोक्तौ घटादिषु अतिव्याप्तिः । तद्वारणाय अभावत्वोपादानम्‌ । घ्वंसादिवारणाय 
नित्यपदम्‌ इति । नित्यत्वे सति संसर्गाभावत्वम्‌ अत्यन्ताभावस्य लक्षणम्‌ | तत्र 
नित्यत्वानुपादाने ध्वंसेऽपि संसर्गाभात्ववस्य सत्त्वात्‌ अत्यन्ताभावलक्षणस्प 
अतिव्याप्तिः | तद्वारणाय नित्यत्वोपादानम्‌ इत्यर्थः ।। | 
मुक्तावली 
यत्र तु भूतलादौ घटादिकम्‌ अपसारितम्‌ पुनः आनीतं च तत्र घटकालस्य 

संबन्धाघटकत्वात्‌ अत्यन्ताभावस्य नित्यत्वेऽपि घटकाले न घटात्यन्ताभाबबुद्धिः । 
तत्र उत्पादविनाशशाली चतुर्थोऽयम्‌ अभावः इति केचित्‌ | 


अत्र ध्बंसप्रागभावाधिकरणे न अत्यन्ताभावः इति प्राचां मतम्‌ | 
'इयामघटे रक्तो नास्ति’', '“रक्तघटे श्यामो नास्ति’ इति धीश्च प्रागभावं ध्वंसं 
च अवगाहते, न तु तदत्यन्ताभावम्‌, तयोः विरोधात्‌ । 


नव्यास्तु - तत्र विरोधे मानाभावात्‌ ध्वंसादिकालावच्छेदेनापि अत्यन्ताभावः 

वर्तते-इति आहुः ।। 
दिनकरी 

ननु अत्यन्ताभावस्य नित्यत्वे घटानयनानन्तरमपि ““भूतले घटो नास्ति’ 
इति प्रतीत्यापत्तिः इति, अत आह - यत्र तु इति | तथा च संबन्धाभावादेव 
घटानयनानन्तरं घटात्यन्ताभावबुद्धिः न इति भावः | कालविशेषविशिषष्टस्वरूपस्य 
संसर्गत्वोपगमादेव घटवति “घटः नास्ति’? इति प्रतीत्यभावोपपत्तौ चतुर्थसंसर्गाभावे 
मानाभावः इति अस्वरसः केचित्‌ इत्यनेन सूचितः । 

ननु मास्तु घटकाले घटात्यन्ताभावबुद्धिः, घटोत्पत्तेः प्राक्काले तु स्यात्‌ 
इति आशङ्क्य आह - अत्र इत्यादिना । 


ननु तहिं रक्तरूपप्रागभावाधिकरणे इयामघटे इयामरूपध्वंसाधिकरणे च 
रक्तघटे कथं “रक्तो नास्ति’”, ““क्यामो नास्ति’? इति च प्रतीतिः? ध्वंसप्रागभावयोः 
अधिकरणे अत्यन्ताभावस्य असत्त्वात्‌ इति, अत आह - इ्यामघटे इति | 


तत्र इति | ध्वंसप्रागभावयोः इत्यर्थः | अत्यन्ताभावेन सह इति शेषः । 
तथा च नव्यमते पूर्वपक्षिकथितशङ्कयाम्‌ इष्टापत्तिरेव इति भावः । 


युक्तं च एतत्‌ | कथम्‌ अन्यथा पूर्वम्‌ अग्रेऽपि रक्ते मध्ये श्यामे च घटे 
““रक्ते रूपं नास्ति’ इत्याकारकप्रत्ययः, तस्य सामान्याभावावगाहित्वात्‌ । न च 

ईदृशप्रत्ययः रक्तिमध्वंसाद्यवगाही । पूर्वापररक्तिमध्वंसप्रागभाववति रक्तेडपि 
तादृशाकारप्रत्ययप्रसङ्गात्‌ इति । 


न च - रक्तत्वावच्छिन्नप्रतियोगिताकत्वं ध्वंसप्रागभावयोः अव्याप्यवृत्ति | 
तेन अन्तराइयामे “'रक्तं रूपं नास्ति'' इति प्रत्ययः । तदा ध्वंसप्रागभावयोः 
सामान्यावच्छिन्नप्रतियोगिताकत्वस्वीकारात्‌, न तु पूर्वापररक्तिमध्वंसप्रागभाववति 
रक्ते तत्र तदा तदनभ्युपगमात्‌ इति - वाच्यम्‌ । 


विनिगमनाविरहेण पदार्थान्तरध्वंसप्रागभावयोः अपि तत्स्वीकारप्रसङ्गेन 
गौरवात्‌, तदपेक्षया अत्यन्ताभावस्य अन्तरा श्यामादौ संबन्धत्वकल्पनेनैव लाघवात्‌ 
इति अन्यत्र विस्तरः ।। 


राजीबोह्लासः 
ननु अत्यन्ताभावस्य नित्यत्वे इति । अत्यन्ताभावस्य नित्यत्वे भूतले 
घटानयनानन्तरमपि घटात्यन्ताभावस्य सत्त्वात्‌ “घट: नास्ति’? इति अत्यन्ताभाव- 
विषयकप्रतीत्यापत्तिः इति शङ्का । यस्मिन्‌ काले घटात्यन्ताभावबुद्धिः भवति, 
तादृशकालविशेषवििष्टभूतलस्वरूपस्यैव संबन्धत्वात्‌ घटकाले तादृशकालविशेष- 
घटितसंबन्धाभावादेव घटानयनानन्तरं न घटात्यन्ताभावबुद्धिः इति समाधानम्‌ । 


_ कालविशेषविशिष्टस्वरूपस्य इति | घटात्यन्ताभावस्य नित्यत्वे घटवति 
oe: नास्ति’? इति प्रतीत्यापत्तिः । तद्वारणाय कैश्चित्‌ सामयिकाभावः नाम 
कश्चित्‌ चतुर्थः संसर्गाभावः स्वीक्रियते । समयविशेषे प्रतीयमानः अभावः सामयिकाभावः 
इत्याशयेन मूले '“तत्र उत्पादविनाशशाली चतुर्थोऽयम्‌ अभावः इति केचित्‌'' 
इत्युक्तम्‌ । तत्र इदम्‌ अस्वारस्यम्‌ - कालविरेषविरिष्टस्वरूपस्य अभाव- 
प्रतीतिनियामकसंबन्धत्वाङ्गीकारादेव घटवति भूतले “घटः नास्ति’' इति 
प्रतीत्यभावस्य उपपत्तौ चतुर्थे संसर्गाभावे प्रमाणाभाव इति । 

ननु मास्तु इति । घटात्यन्ताभावस्य नित्यत्वे घटकालेऽपि भूतले 
घटात्यन्ताभावबुद्धिः प्रसक्ता | सा च संबन्धविरहात्‌ न प्रसजति इति उक्तम्‌ | 
तदुपरि शङ्का जायते - घटकाले घटात्यन्ताभाबबुद्धेः अप्रसक्तावपि घटोत्पत्तिप्राकाले 
घटात्यन्ताभावबुद्धिः स्यात्‌ इति । तत्समाधानं तु - “अत्र ध्वंसप्रागभावाधिकरणे’' 
इत्यादिना प्राचीनमतानुसारेण उत्तम्‌ । प्राचीनमते ध्वंसाधिकरणे प्रागभावाधिकरणे 
च अत्यन्ताभावः नाङ्गीक्रियते | घटोत्पत्तेः प्राक्काले घटप्रागभावस्य सत्त्वात्‌ तत्र 
घटात्यन्ताभावः नास्ति | अतः घटात्यन्ताभाबबुद्धिः नापाद्यते । 


तदुपरि शङ्कते - ननु तर्हि इति । ध्वंसप्रागभाबाधिकरणे अत्यन्ताभावः 
यदि नाङ्गीक्रियते, तर्हि पाकवञ्ञात्‌ इयामघटे इयामरूपनाझानन्तरं रक्तरूपोत्पत्तौ 
इयामतादजायां ““रक्तः नास्ति'' इति, रक्ततादशायां ““इयामः नास्ति’? इति 
अत्यन्ताभावावगाहिनी प्रतीतिः कथम्‌ उपपद्यते | इयामतादशायां रक्तरूपप्रागभावा - 
धिकरणे रक्तरूपात्यन्ताभावविरहात्‌ रक्ततादशायाँ इयामरूपध्वंसाधिकरणे 
इयामरूपत्यन्ताभावस्य असत्त्वाच्च इति शङ्का । 


समाधानं तु - इयामघटे ““रक्तः नास्ति?” इति प्रत्ययः रक्तप्रागभावं, 
रक्तघटे ''इयामः नास्ति’’ इति प्रत्ययः इयामरूपध्वंसं च अवगाहते, न तु 
तदत्यन्ताभावम्‌ | अतः न अनुपपत्तिः इति । एवं च नास्ति’? इति बुद्धेः 
अत्यन्ताभावमात्रविषयकत्वं इति न निर्बन्धः इति प्राचाम्‌ आशयः | 


नव्यमते तु ध्वंसप्रागभावयोः अत्यन्ताभावेन सह एकाधिकरणावृत्तित्वरूप- 
विरोधे प्रमाणाभावात्‌ ध्वंसप्रागभावाधिकरणेऽपि अत्यन्ताभावः अस्त्येव । एवश्च 
इयामघटे रक्तप्रागभावाधिकरणे रक्तात्यन्ताभावस्य सत्त्वात्‌ “'रक्तः नास्ति’? इति 
प्रत्ययः, रक्तघटे इयामध्वंसाधिकरणे इयामात्यन्ताभावस्य सत्त्वात्‌ ` इयामः नास्ति’ 
इति प्रत्ययश्च इष्ट एव इति नव्यमतं समर्थयते - युक्तं च एतत्‌ इति | 
प्राचीनमतानुसारेण ध्वंसप्रागभावाधिकरणे अत्यन्ताभावानङ्गीकारे यत्र पाकवशात्‌ 

पूर्व रक्तः, ततः स्यामः, ततः रक्तश्च घटः भवति, तस्मिन्‌ घटे पध्यश्यामतादशायाँ 
““घटे रक्तं रूपं नास्ति’' इत्याकारकस्य प्रत्ययस्य कथम्‌ उपपत्तिः | इयामतादश्ञायां 
ूर्वरक्तध्वंसस्य अपररक्तप्रागभावस्य च सत्त्वात्‌ रक्तरूपात्यन्ताभावविरहात्‌ । 


न च - “रक्तं रूपं नास्ति’? इति प्रत्ययः रक्तरूपप्रतियोगिकाभावम्‌ 
अवगाहते, न तु रक्तत्वावच्छिन्नप्रतियोगिताकम्‌ अभावम्‌ | तथा च मध्ये 
इयामतादश्ायां पूर्वरक्तध्वंसस्य अपररक्तप्रागभावस्य च सत्त्वात्‌ तदवगाहि “रक्त 
रूपं नास्ति?! इति प्रत्ययः उपपद्यते इति - वाच्यम्‌ | तथापि पश्चरक्तस्थले - 
पूर्व रक्तः - ततः श्यामः - ततः रक्तः - ततः स्यामः - ततः रक्तः यः घटः तस्मिन्‌ 
मध्यरक्ततादशायां “क्तं रूपं नास्ति’? इति प्रत्यापत्तिः । तद्दशायां पूर्वापररक्तध्वं- 
सप्रागभावयोः सत्त्वात्‌ । 


न च रक्तत्वाबच्छिन्नप्रतियोगिताकत्वम्‌ इति । ध्वंसप्रागभावयोः 
सामान्यधर्मावच्छिन्नप्रतियोगिताकत्वं कालिकान्याप्यवृत्ति | तेन श्यामतादशायां 
विद्यमानयोः रक्तरूपध्वंसप्रागभावयोः रक्तत्वावच्छिन्नप्रतियोगिताकत्वमस्ति | अतः 
तदानीं ““रक्ते रूपं नास्ति’ इति प्रत्ययः उपपद्यते । रक्ततादशायां तु तयोः 
क्तत्वावच्छिन्नप्रतियोगिताकत्वं नास्ति इति तदवगाहि प्रमात्मकप्रत्ययः आपादयितुं 
शक्यते इति WS | 

समाधत्ते - विनिगमनाविरहेण इति । किं रक्तरूपध्वंसप्रागभावयोः 
रक्तत्वावच्छिनप्रतियोगिताकत्वं स्वीकार्यम्‌? उत रक्तरूपध्वंसोत्पत्तिकालोत्पत्ति- 
कतत्समानाधिकरणबायुसंयोगादिध्वंसप्रागभावयोः तत्‌ स्वीकार्यम्‌ ? इत्यत्र 
विनिगमनाविरहेण रक्तरूपध्वंस प्रागभावयोः तत्समानकालिकवायुसंयोगध्वंस- 
प्रागभावयोश्च रक्तत्वावच्छिन्नप्रतियोगिताकत्व-कल्पनापत्त्या गौरवात्‌ तदपेक्षया 
अत्यन्ताभावस्य श्यामतादशायां श्यामघटादौ स्वरूपसंबन्धत्वकल्पने एव लाघवम्‌ | 
रक्ततादशायां रक्तत्वावच्छिन्नप्रतियोगिताकात्यन्ताभावस्य सत्त्वेऽपि तन्निरूपित 

[अत्यन्ताभावनिरूपित] स्वरूपसंबन्धत्वं रक्तघटे नास्ति इति संबन्धविरहात्‌ न 
तदानीं “रक्तं रूपं नास्ति'' इत्याकारिका प्रमात्मकप्रतीतिः प्रसजति इति भावः ।। 


| मुक्तावली 
ननु अस्तु अभावानाम्‌ अधिकरणात्मकत्वम्‌, लाघवात्‌ इति चेत्‌, न । 
अनन्ताधिकरणात्मकत्वकल्पनापेक्षया अतिरिक्तकल्पनाया एव लघीयस्त्वात्‌ | 
एवं च आधाराधेयभावोऽपि उपपद्यते | एवं च तत्तच्छब्दगन्धरसाद्यभावानां 
प्रत्यक्षत्वम्‌ उपपद्यते । अन्यथा तत्तदधिकरणानां तत्तदिनद्रियाग्राह्मत्वात्‌ प्रत्यक्षत्वं 
न स्यात्‌ | एतेन ज्ञानविशेषकालविरेषात्मकत्वम्‌ अभावस्य इति प्रत्युक्तम्‌, 
अप्रत्यक्षत्वापत्तेः ।। 


दिनकरी 
ननु *'अभावस्तु fea’ इत्यादिविभागः अनुपपन्नः; अभावे एव 
मानाभावात्‌ इति अभिप्रायेण प्राभाकरः aed - ननु इति | अभावस्य 
अधिकरणात्मकत्वे गौरवं प्रदर्शयितुम्‌ “अनन्त'' इत्युक्तम्‌ । अतिरिक्त इति | 
भानातिरिक्तेत्यर्थः | अभानस्य अधिकरणात्माकत्ने अभेदे 
आधाराधेयभावानुपपत्तिरूपदोषः, सोऽपि अस्मिन्मते न इत्याह - एबं च इति | 
अधिकरणापेक्षया अतिरिक्तत्वे च इत्यर्थः | 


ननु अभावाधिकरणकाभावस्य अधिकरणात्मकत्वे यथा आधा- 
राधेयभावोपपत्तिः, तथा सर्वत्रापि अस्तु इति, अतः दूषणान्तरम्‌ आह - एबं च 
इति । अन्यथा अभावस्य अधिकरणात्मकत्वे | एतेन - वक्ष्यमाणदृषणेन ।। 
राजीबोल्लासः 
अभावस्य अधिकरणरूपता मूले ASAT | तत्र पूर्वग्रन्यसङ्गतिम्‌ आह - 
ननु अभाव इति । “अतिरिक्तकल्पनाया:”' इत्यस्य क्कृप्तपदार्थातिरिक्तकल्पनाया: 
इत्यर्थकत्वं न संभवति; नैयायिकमते अभावस्यापि क्तत्वात्‌ कप्तपदार्थातिरिक्त- 

कल्पनायाः विरहात्‌ इत्यत्राह - भावातिरिक्त इति | भावपदार्थातिरिक्ता- 
भावरूपधर्मिकल्पनायाः इत्यर्थः | एतदुक्तं भवति - क्कृपतेष्वपि अनन्तेषु अधिकरणेषु 
अभावत्वरूपधर्मकल्पनापेक्षया अभावत्वविदिष्टधर्मिणः अतिरिक्तस्य कल्पने एव 
लाघवम्‌ । एवं च “'धर्मिकल्पनातः बरं धर्मकल्पना'' इतिन्यायः यत्र He: धर्मी 
अनन्तः न भवति तादृरास्थले प्रवर्तते | यत्र तु धर्मी Hels अनन्तः भवति, 
तत्र सः न्यायः न प्रवर्तते इति । 


अभावस्य अधिकरणात्मकत्वे इति | अभावः अधिकरणात्मकः इति 
प्राभाकराणां मते भूतलघटाभावयोः आधाराधेयभावस्य अनुपपत्तिः | भिन्नयोरेव 
पदार्थयोः आधाराधेयभावस्य अनुभवात्‌, इति दोषः प्रसज्यते । अभावः 
अधिकरणातिरिक्तः इति नैयायिकमते तु स दोषः नास्ति । आधाराधेययोः भिन्नत्वात्‌ 
इति आह मूले - एबं च इति । अभावस्य अधिकरणापेक्षया अतिरिक्तत्वे च 
आधाराधेयभावः उपपद्यते इत्यर्थः | ''आधाराधेयभावोऽपि’' इति ““अपि''ना 
अतिरिक्ताभावकल्पने न केवलं लाघवम्‌, अपि तु आधाराधेयभावोपपत्तिरपि इति 
सूच्यते । 

ननु अभावाधिकरणकाभावस्य इति । “घटाभावे पटाभावः'' 
इत्यादिप्रतीतिसिद्धः घटाभावाधिकरणकः पटाभावादिः अधिकरणस्वरूप इति 
नैयायिकैरपि अङ्गीक्रियते । तत्र आधाराधेययोः अभेदेऽपि यथा आधाराधेयभावः 
उपपद्यते, तथा भावाधिकरणकाभावस्य अधिकरणस्वरूपत्वेऽपि आधाराधेयभाव: 
उपपद्यते | आधारतावच्छेदक-आधेयतावच्छेदकयोः भेदात्‌ इति प्राभाकरस्य शङ्का 
मूले “एवं च तत्तच्छन्द'' इत्यादिना अभावस्य अधिकरणात्मकत्वे दूषणान्तरम्‌ 
उक्तम्‌ | तस्य मूलग्रन्थस्य अयं भावः - अभावः यदि अधिकरणात्मकः स्यात्‌, 
तदा पृथिव्यादौ शब्दाभावस्य, जलादौ गन्धाभावस्य, तेजआदौ रसाद्यभावस्य च 
प्रत्यक्षता न स्यात्‌ | पृथिव्यां विद्यमानस्य शब्दाभावस्य च, पृथिवीस्वरूपत्वे 

पृथिव्याः श्रोत्रग्राह्मत्वविरहात्‌ पृथिव्यात्मकस्य पृथिवीनिष्ठस्य झब्दाभावस्यापि 
श्रोत्रग्राह्मता न स्यात्‌ । '“यो गुणः यदिन्द्रियग्राह्मः तन्निष्ठा जातिः तदभावश्च तेन 
इन्द्रियेण गृह्यते'' इति नियमात्‌ शब्दाभावस्यापि श्रोत्रेन्द्रियेणेव प्रत्यक्षं वक्तव्यम्‌ | 
झब्दाभावः पृथिवीरूपः चेत्‌ पृथिव्याः श्रोत्रग्राह्मत्वविरहात्‌ तन्िष्ठशब्दाभावस्यापि 
्रोत्रजन्यप्रत्यक्षविषयत्वं न स्यात्‌ | एवं जलनिष्ठगन्धाभावस्यापि प्राणेन्द्रियजन्यप्रत्यक्ष- 
विषयत्वं न स्यात्‌, जलस्य घ्राणेन्द्रियायोग्यत्वात्‌ इति द्रष्टव्यम्‌ | 


मूले एतेन इत्यादि | अभावः ज्ञानविरेषात्मकः, कालविशेषात्मकः, 
अधिकरणात्मकः इति प्राभाकराणां मतम्‌ । तत्र अधिकरणात्मकत्वपक्षे दोषः 
पूर्वमेव उक्तः । ज्ञानविशेषकालविशेषात्मकत्वे दोषः अनेन ग्रन्थेन उच्यते । 
यस्मिन्‌ काले भूतले घटाभाववत्त्वं नैयायिकेन स्वीक्रियते, तत्कालोत्पत्नानि 
तद्रूतलविषयकाणि “भूतले घटः नास्ति’? इत्याकारकाणि, “'इदं भूतलम्‌'' 
इत्याद्याकारकाणि वा ज्ञानान्येन “भूतले घटः नास्ति'' इति प्रतीतौ घटाभावत्वेन 
रूपेण भासन्ते । एवं यस्मिन्‌ काले भूतले घटः नास्ति, तत्कालः एव ''भूतले 
घटः नास्ति’? इति प्रतीतौ घटाभावत्वेन रूपेण भासते इति प्राभाकराः | तन्मतम्‌ 
अयुक्तम्‌ | घटाभावस्य ज्ञानविशेषरूपत्वे कालविशेषरूपत्वे च चक्षुरिन्द्रियजन्य- 
प्रत्यक्षविषयत्वानुपपत्तेः | ज्ञानकालयोः चाश्षुषप्रत्यक्षयोग्यताविरहात्‌ इति मूलस्य 
भावः | वक्ष्यमाणदूषणेन इति । ''अप्रत्यक्षत्वापत्तेः'' इति वक्ष्यमाणेन दूषणेन 
इत्यर्थः ।| 

॥। साधर्म्यनिरूपणम्‌ ॥। 
कारिकावली 
सप्तानामपि साधर्म्य ज्ञेयत्वादिकमुच्यते ॥ १३।। 
मुक्ताबली 


इदानीं पदार्थानां साधर्म्य वैधर्म्यं च वक्तुम्‌ उपक्रमते - सप्तानाम्‌ इति | 
समानः धर्मः येषां ते सधर्माणः, तेषां भावः साधर्म्यम्‌ । समानः धर्मः इति 
फलितोऽर्थः | एवं विरुद्धः धर्मः येषां ते विधर्माणः, तेषां भावः वैधर्म्यम्‌ | विरुद्धो 
धर्मः इति फलितोऽर्थः । ज्ञेयत्वं ज्ञानविषयता, सा च सर्वत्रैव अस्ति । ईश्वरज्ञान- 
विषयतायाः केवलान्वयित्वात्‌ | एवम्‌ अभिधेयत्वप्रमेयत्वादिकं बोध्यम्‌ | 


दिनकरी 

परस्परधर्मतापन्नानां सप्तपदार्थानामेव परस्परभेदकत्वं ज्ञापयितुम्‌ आह - 
इदानीम्‌ इति | पदार्थनिरूपणानन्तरम्‌ इत्यर्थः | तदनिरूपणे तत्तत्पदार्थघटितस्य 
तत्तत्पदार्थस्य साधर्म्यतया निरूपणासंभवात्‌ इति भावः । समानः धर्मः सधर्मः 
तस्य भावः साधर्म्यम्‌ | एवं वैधर्म्यम्‌ इत्यत्रापि इति भ्रमवारणाय बहुव्रीहिम्‌ आह 
- समानो धर्मः येषाम्‌ इति | केबलान्वयित्वात्‌ इति | विषयभेदेन विषयतायाः 
भेदेऽपि ज्ञानविषयतात्वेन केवलान्वयित्वम्‌ अस्त्येव इति भावः | एवम्‌ अग्रेऽपि । 

''ज्ञेयत्वादि’? इत्यत्र “आदि'' पदार्थं दर्शयति - एवम्‌ अभिधेयत्व 
इति । अभिधेयत्वम्‌ अभिधाविषयत्वम्‌ | अभिधा च agama: अधिकः 
पदार्थः इति मीमांसकाः | सङ्केतभिन्नायाम्‌ अभिधायां मानाभावात्‌ सङ्केत एव 
अभिधा इति नैयायिकाः । “प्रमेयत्वादिकम्‌'' इति “आदि' "ना ' अस्तित्वपरिग्रहः । 
तञ्च कालसंबन्धित्वम्‌ ।। 


1. “वस्तुत्व'' इति ताळीग्रन्थपाठः - सु. 

““सप्तानामपि साधर्म्यम्‌'' इत्यादिना कारिकाबल्यां साधर्म्य वैधर्म्यं च 
कथ्यते | तत्कथनस्य किं प्रयोजनम्‌ इति जिज्ञासायां मुक्तावल्याम्‌ `इदानीं 
पदार्थानाम्‌'' इत्युक्तम्‌ । पदार्थनिरूपणानन्तरं साधर्म्यवैधर्म्यनिरूपणादेव 
तन्निरूपणप्रयोजनमपि ज्ञातुं शक्पते | यतः वक्ष्यमाणं साधर्म्यं वैधर्म्यं च सप्तपदार्था- 
नतर्गततत्तपदार्थघटितमेव भवति | तथा च घटकस्य तत्तत्पदार्थस्य ज्ञानाभावे 
तद्धटितं साधर्म्यं वैधर्म्यं च ज्ञातुं न शाक्यते । एवं तत्तत्पदार्थघटितं साधर्म्यं वैधर्म्य 
च लक्ष्यभूतपदार्थवृत्तित्वे ज्ञाने सत्येव इतरपदार्थव्यावर्तकं भवितुमर्हति | 
इतरपदार्थभेदानुमितौ पक्षधर्मताज्ञानविधया तत्तत्पदार्थवृत्तत्वज्ञानस्य अपेक्षितत्वात्‌ | 
एबं च सप्तपदार्थज्ञाने सत्येव साधर्म्यवैधर्म्ययोः ज्ञानं तयोः पक्षवृत्तित्वज्ञानं च 
भवितुमर्हति इति ज्ञापनमेव सप्तपदार्थनिरूपणानन्तरं साधर्म्यवैधर्म्यनिरूपणस्य 
प्रयोजनमिति भावः | यथा ““सत्तावन्तः त्रयस्तु आद्याः’ इत्यनेन द्रव्यगुणकर्मणां 
सत्तावत्त्वं साधर्म्यं इत्युक्तम्‌ | सत्तावत्त्वं च सत्तारूपपदार्थघटितम्‌ । अतः सत्तायाः 
अज्ञाने सत्ताश्रयत्वं ज्ञातुं न शक्यते | एवं सत्ताश्रयत्वे द्रव्यगुणकर्मवृत्तित्वाज्ञाने 
इतरभेदानुमापकत्वं सत्ताश्रयत्वे न संभवति । द्रव्यगुणकर्मणां आज्ञाने च तद्वृत्तित्वं 
सत्ताश्रयत्वे ज्ञातुं न शक्यते | तथा च द्र्व्यगुणकर्मधर्मतापन्नस्य सत्तारूपपदार्थस्य 
सामान्यादिपदार्थभेदकत्वम्‌ सप्तपदार्थस्वरूपज्ञानंविना न संभवति इति | तदनिरूपणे 
इति । पदार्थानिरूपणे इति । 


तत्तत्पदार्थघटितस्य इत्यनेन साधर्म्यघटकतया पदार्थज्ञानस्य आवश्यकता 
सूचिता | साधर्म्यतया इत्यनेन तत्तत्पदार्थवृत्तित्वेन इत्यर्थकेन पक्षधर्मतज्ञानो - 
पयोगितया पदार्थज्ञानस्य अपेक्षा सूचिता । 


भ्रमवारणाय इति । तत्पुरुषसमासश्रमवारणाय इत्यर्थः । ननु ज्ञानविषयतायाः 
कथं केवलान्वयित्वम्‌ ? विषयभेदेन विषयतायाः भिन्नत्वात्‌ सर्ववस्तुवृत्तेः एकस्याः 

ज्ञानविषयतायाः अभावात्‌ इत्याशङ्कय आह - विषयभेदेन इति | ज्ञानविषयतायाः 
तत्तद्व्यक्तित्वेन तत्तद्विषयमात्रवृत्तित्वेऽपि ज्ञानविषयतात्वेन सामान्यरूपेण सर्वविषय- 
वृत्तित्वात्‌ केवलान्वयित्वम्‌ | एवं च वृत्तिमदभावाप्रतियोगित्वं न केवलान्वयित्वम्‌ | 
केवलान्वयिनोऽपि द्वित्वेन रूपेण अभावस्य सत्त्वात्‌ अभावाप्रतियोगित्वस्य 
ुर्घटत्वात्‌ | किन्तु वृत्तिमदभावप्रतियोगितानवच्छेदकधर्मवत्त्वमेव केवलान्वयित्वम्‌ | 
वृत्तिमान्‌ अभावः - ज्ञानविषयता नास्तीति प्रतीतिसिद्धः ज्ञानविषयतात्वरूप- 
सामान्यधर्मावच्छिन्न-प्रतियोगिताकाभावः न भवति | किन्तु ज्ञानविषयता- 
निष्ठतङ्ग्यक्तित्वावच्छिन्नप्रतियोगिताकाभाव एव भवति | तत्प्रतियोगितावच्छेदकम्‌ 
तक्ष्क्तित्वम्‌ | अनवच्छेदकम्‌ - ज्ञानविषयतात्वम्‌ । तद्वत्त्वस्य ज्ञानविषयतायां 
सत्त्वात्‌ केवलान्वयित्वम्‌ अस्त्येव इति भावः | एवम्‌ अग्रेऽपि इति | अभिधेयत्व- 
प्रमेयत्वादेः वक्ष्यमाणस्य केवलान्वयित्वं उक्तरीत्या उपपादनीयम्‌ इति भावः । 


अभिधेयत्त्रम्‌ इति | अभिधेयत्वं नाम अभिधाविषयत्वम्‌ | अभिधा च 
शक्त्याख्यः अतिरिक्तः पदार्थः इति मीमांसकाः | '“अस्मात्‌ पदात्‌ अयम्‌ अर्थः 
बोद्धव्यः’? इति ईश्वरेच्छारूपः सङ्केत एव अभिधा इति नैयायिकाः | 


तच्च कालसंबन्धित्वम्‌ इति | अस्तित्वं च कालवृत्तित्वरूपम्‌ | 
अवृत्तिगगनादिषु कालवृत्तित्वविरहात्‌ कथम्‌ अस्तित्वं केवलान्वयि इति न आशङ्कम्‌ । 
गगनादीनामपि कालवृत्तित्वस्य अङ्गीकरणीयत्वात्‌ | अन्यथा गगनस्य 
झब्दसमवायिकारणत्वं कथं स्यात्‌ | कारणत्वस्य कार्यपूर्वकालवृततित्वघटितत्वात्‌ | 
तथा च कालातिरिक्तपदार्थवृत्तित्वमात्रेण गगनादीनाम्‌ अवृत्तित्वप्रवादः इति भावः ।। 
कारिकावली 
द्रव्यादयः पञ्च भावा अनेके समवायिनः । । 
मुक्ताबली 


द्रव्यादयः इति । द्रव्यगुणकर्मसामान्यविशेषाणां अनेकत्वं समवायित्वं च 

साधर्म्यम्‌ । यद्यपि अनेकत्वम्‌ अभावेऽपि अस्ति, तथापि अनेकत्वे सति 
भावत्वं पञ्चानां साधर्म्यम्‌ | तथा च अनेकभाववृत्तिपदार्थविभाजकोपाधिमत्वं 
इति फलितोऽर्थः | तेन प्रत्येकं घटादौ न अतिव्याप्तिः | समवायित्वं च समवायसंबन्धेन 
संबन्धित्वम्‌ ; न तु समवायवत्वम्‌ सामान्यादौ अभावात्‌ ।। 


दिनकरी 
द्रव्यादीनां षण्णां साधर्म्यं भावत्वं स्पष्टम्‌ | अतः तदुपेक्ष्य द्रव्यादीनां 
पञ्चानां साधर्म्यं मूले प्रपञ्चितम्‌ - द्रव्यादयः इत्यादिना | अनेकत्वे सति 
भावत्वम्‌ इति । एवं च मूले ` द्रव्यादयः पश्च'' इति उद्देश्यपरम्‌ । 'भावाः 
अनेके'' इति च विधेयपरम्‌ इति बोध्यम्‌ | अत एव भाष्ये पञ्चानाम्‌ इत्युक्तं, न 
तु पश्चभावानाम्‌ इति | अनेकभाववृत्ति इत्यादि । अत्र च अनेकभाववृत्तित्वं 
स्वप्रतियोगिवृत्तित्व -स्वसामानाधिकरण्य-उभयसंबन्धेन भेदविद्िष्टत्वे सति 
भाववृत्तित्वम्‌ | तेन गुणादौ संख्यारूपस्य अनेकत्वस्य अभावेऽपि न अव्याप्तिः । 
भावत्वरूपतादूाधर्मम्‌ आदाय समवाये अतिव्याप्तिवारणाय पदार्थविभाजकोपाधि 
इति । उपाधिमत्ता च समवायस्वरूपान्यतरसंबन्धेन | तेन कालिकसंबन्धेन 
ध्वंसस्य तादृशोपाधिमत्त्वेपि न क्षतिः | समवायेन उपाधिमत्त्वविवक्षणे तु 
सामान्यादौ अव्याप्तिः स्यात्‌, अतः तत्‌ न उक्तम्‌ | अन्यतरत्वघटकस्बरूपं तु 
कालिकसंबन्धभिन्न ग्राह्यम्‌, तेन ध्वंसे न अतिव्याप्तिः | अत्र च समवेत- 
समबेतवृत्तिपदार्थविभाजकोपाधिमत्तवं द्रव्यादिचतुर्णां साधर्म्यं बोध्यम्‌ ।। 
राजीबोह्ठासः 
सप्तानां पदार्थानां साधर्म्यम्‌ उत्तवा “द्रव्यादयः पञ्चभावाः'' इति कारिकायां 
पञ्चानां साधर्म्यम्‌ उक्तम्‌ । तत्र षड्भावपदार्थानां साधर्म्यस्य अनुत्तया न्यूनतां 
परिजिहीर्षुः आह - द्रव्यादीनां षण्णाम्‌ इति । 


““ननु द्रब्यादयः पञश्चभावाः अनेके’? इति मूले द्रव्यादीन्‌ पञ्चभावान्‌ 

उद्दिशय अनेकत्वविधानात्‌ अनेकत्वमात्रम्‌ साधर्म्यम्‌ उक्तम्‌ इति प्रतीयते । तत्कथं 
“अनेकत्वे सति भावत्वं पश्चानां साधर्म्यम्‌'’ इति मुक्ताबल्याम्‌ उक्तम्‌, 
मूलातू तदलाभात्‌ इति शङ्कं परिहरति - एबं च इति । द्रव्यादयः पञ्च इति 
उद्देश्यपरम्‌ । भावा अनेके इति विधेयपरम्‌ । द्रव्यादीन्‌ पञ्च उद्दिइय भावत्वम्‌ 
अनेकत्वं च विधीयते । तेन द्रव्यादीनां पञ्चानाम्‌ अनेकत्वे सति भावत्वं समानो 
धर्मः इति भावः | भावपदस्य उद्देश्यपरत्वाभावे प्रशस्तपादभाष्यं प्रमाणयति - 
अत एव भाष्ये इति | भावपदं परित्यज्य ' द्रव्यादयः पञ्च’ इति भागमात्रस्य 
उद्देइयपरत्वादेव पञ्चानाम्‌ इति भाष्ये उक्तम्‌, न तु पश्चभावानाम्‌ इति भावः । 
मुक्ताबल्याम्‌ - तथा च अनेकभाववृत्ति इत्यादि । ''अनेकत्वे सति भावत्वं 
द्रव्यादीनां पञ्चानाम्‌ साधर्म्यम्‌' इति उत्ते प्रत्येकं घटादौ आकाशादौ च अनेकत्वा- 
भावात्‌ अव्याप्तिः इति शङ्का भवति | तदर्थं अनेकभाववृत्तिपदार्थविभाजकोपाधिमत्त्वम्‌ 
इति फलितार्थः उक्तः । अनेकेषु भावेषु वर्तमानः यः पदार्थविभाजको धर्मः - 
पदार्थत्वव्याप्यधर्मः तद्वत्त्वं लक्षणम्‌ | अनेके भावाः पृथिवीजलादयः तदवृत्तिः 
पदार्थविभाजको धर्मः द्रव्यत्वम्‌, तद्वत्त्वं प्रत्येकघटादौ आकाशादौ च अस्ति इति 
न अव्याप्तिः । 
ननु “अनेकभाववृत्ति'' इत्यत्र अनेकत्वं यदि बहुत्वसंख्या, तदा गुणादौ 
संख्याविरहात्‌ तेषु अव्यासिः | यदि च यत्किञ्चिदेकभिन्नत्वम्‌, तदा समवाये 
अतिव्याप्तिः | यदि तु एकत्वावच्छिन्नसामान्यभेदः तत्र च एकत्वं यदि संख्यारूपम्‌, 
तदा उक्तातिव्याप्तितादवस्थ्यम्‌ | यदि तन्मात्रविषयकबुद्विविषयत्वम्‌, तदा अप्रसिद्धिः | 
स्वमात्रविषयकबुद्धिविषयत्वरूपैकत्वस्य केवलान्वयितया तदवच्छिन्न-सामान्पाप्रसिद्धे: 
इति आशङ्कानिरासाय अनेकभाववृत्तित्वं निर्वक्ति - अत्र च इति | 
स्वप्रतियोगिवृत्तित्व इत्यादि । द्रव्यत्वरूपः पदार्थविभाजकधर्मः उक्तोभयसंबन्धेन 
भेदविशिष्टः भवति । स्वं - पृथिवीभेदः | स्वप्रतियोगी - पृथिवी । तद्वृत्तित्वं 
द्रव्यत्वे वर्तते | एवं स्वं पृथिबीभेदः | स्वाधिकारणम्‌ जलादि । तढृत्तित्वम्‌ - 

द्रव्यत्वे वर्तते इति | भाववृत्तित्वानिवेशे अनेकवृत्तित्व-मात्रनिवेशे अभावत्वम्‌ 
आदाय अभावे अतिव्याप्तिः | तथा हि - स्वं प्रागभावभेदः । स्वप्रतियोगी 
प्रागभावः | तदृत्तित्वम्‌ अभावत्वे अस्ति | एवं स्वाधिकरण [प्रागभावभेदाधिकरण] 
ध्वंसादिवृत्तित्वं च अभावत्वे अस्ति इति उक्तोभयसंबन्धेन भेदविशिष्टत्वरूपस्य 
अनेकवृत्तित्वस्य अभावत्वे सत्त्वात्‌ तस्य पदार्थविभाजकत्वाच । अतः 
भाववृत्तित्वनिवेशः | अभावत्वं तु न भाववृत्ति इति पदार्थविभाजकोपाधिपदेन 
अभावत्वं ग्रहीतुं न शक्यते । उपाधौ पदार्थविभाजकत्वविशेषणस्य प्रयोजनमाह 
- भावत्वरूप इति | अनेकभाववृत्तिः उपाधिः भावत्वम्‌ | तद्वत्त्वं समवाये 
अस्ति इति तत्र अतिव्याप्तिः | तद्वारणाय पदार्थविभाजकत्वनिवेञः | भावत्वं तु 
न पदार्थविभाजको धर्मः, किन्तु द्रव्यत्वादिकमेव | भावत्वेन रूपेण पदार्थस्य 
विभागाकरणात्‌ द्र्व्यत्वादिरूपेणैव पदार्थस्य विभजनात्‌ | येन रूपेण पदार्थस्य 
विभागः क्रियते, तस्यैव पदार्थविभाजकत्वात्‌ | न च भावत्वस्य पदार्थविभाजकत्वा- 
भावेऽपि समवायत्वरूपं पदार्थविभाजकधर्मम्‌ आदाय समवाये अतिव्याप्तिः इति 
- वाच्यम्‌ | समवायत्वस्य पदार्थविभाजकत्वेऽपि अनेकभाववृत्तित्वविरहात्‌ तस्य 
ग्रहीतुम्‌ अशक्यत्वात्‌ | उपाधिमत्ता च इति | समवाय-स्वरूपान्यतरसंबन्धेन 
उपाधिमत्त्वं विवक्षणीयम्‌ | येन केनापि संबन्धेन उपाधिमत्त्वोक्तौ ध्वंसमात्रं 
कालोपाधिः इति मते कालिकसंबन्धेन द्रव्यत्वादिरूपपदार्थविभाजकोपाधिमत्त्वस्य 
ध्वंसे सत्त्वात्‌ तत्र अतिव्याप्तिः स्यात्‌ | समवायसंबन्धेन उपाधिमत्त्वविवक्षायां 
ध्वंसे अतिव्यास्तिवारणेऽपि सामान्यादौ पश्चान्तर्गते समबायसंबन्धेन 
पदार्थविभाजकोपाध्यभावात्‌ अव्याप्तिः स्यात्‌ | अतः ''समवायस्वरूपान्यतरसंबन्धेन' 
इत्युक्तम्‌ | सामान्ये स्वरूपसंबन्धेन सामान्यत्वरूपोपाधिसत्त्वात्‌ न अव्याप्तिः । 
“ “स्वरूपसंबन्धेन उपाधिमत्त्वम्‌'' इत्युक्तौ द्रव्यत्वाद्युपाधीनां स्वरूपसंबन्धेन द्रव्यादिषु 
अभावात्‌ अव्याप्रिः स्यात्‌ । अतः समवायसंबन्धस्यापि प्रवेश; | ननु 
कालिकसंबन्धस्यापि कालिकविशेषणतारूपस्वरूपसंबन्धात्मकतया कालिक- 

विशेषणतारूपस्वरूपसंबन्धेन अभावत्वमादाय ध्वंसे अतिव्याप्तिः इति आशङ्कय 
आह - अन्यतरत्वघटकस्वरूपं तु इति | स्वरूपपदेन कालिकविरेषणताभिन्न- 
स्वरूपं ग्राह्मम्‌ | अतः ध्वंसे न अतिव्याप्तिः | तथा च समवाय - कालिकविशेषण- 
ताभिन्नस्वरूप — अन्यतरसंबन्धेन उपाधिमत्त्वम्‌ विवक्षितम्‌ इति भावः | 


“द्रव्यादयः पञ्च भावाः'' इति द्रव्यादीनां पञ्चानां साधर्म्यम्‌ उक्तवा 
““सत्तावन्तः त्रयस्त्वाद्याः'' इति त्रयाणां साधर्म्यम्‌ उक्तं मूले । तत्र द्रव्यादीनां 
चतुर्णा साधर्म्यानुक्तया न्यूनतां परिहर्तु चतुर्णा साधर्म्यम्‌ आह - अत्र च इति | 
समवेते यत्‌ समवेतं तद्वृत्तिः यः पदार्थविभाजकः धर्मः तद्वत्वं द्रव्यादीनां चतुर्णा 
साधर्म्यम्‌ | समवेते - स्वावयवसमवेते कपाले समवेतः यः घटः तदवृत्तिः पदार्थविभाजकः 
धर्मः द्रव्यत्वम्‌ । तद्वत्त्वम्‌ आदाय द्रव्ये लक्षणसमन्वयः | समवेते अवयविद्रव्ये 
समवेतः गुणः कर्म वा तदवृत्तिः पदार्थविभाजकः धर्मः गुणत्वं कर्मत्वं च । तद्वत्त्वम्‌ 
आदाय गुणकर्मणोः | तादृशं सामान्यत्वम्‌ आदाय सामान्ये च लक्षणसमन्वयः | 
कालिकसंबन्धेन कालवृत्तिः यः परमाणुः तत्समवेतः यः विशेष: तद्वृत्ति-विशेषत्वम्‌ 
आदाय विशेषे अतिव्याप्तिवारणाय '“वृत्तिमत्समवेत'' इत्यनुत्तवा “समवेतसमवेत'' 
इत्युक्तम्‌ । ““समवेत?' इत्यस्य समवायसंबन्धेन वृत्तिमदित्यर्थः | एवं समवेतघटादी 
कालिकसंबन्धेन वृत्तिमान्‌ यः विदोषः तद्दृत्तिविशेषत्वमादाय तद्दोषवारणाय 
''समवेतवृत्ति’ इत्यनुत्तवा ` 'समवेतसमवेत'” इत्युक्तम्‌ | समवेतसमवेतवृत्तिगगना- 
भावादिकम्‌ आदाय तद्वति विशेषादौ अतिव्याप्तिवारणाय ““पदार्थविभाजक'' 
इति उपाधिविशेषणम्‌ | गगनाभावस्तु न पदार्थविभाजकः । वृत्तित्वम्‌ उपाधिमत्त्वं 
च समवाय-स्वरूप-अन्यतरसंबन्धेन | तथा च समवायसंबन्धावच्छिननवृत्तिताव 
निरूपितसमवायसंबन्धावच्छिन्न- वृत्तितावन्निरूपित-समवायस्वरूपान्यतर- 
संबन्धावच्छिनवृत्तितावत्पदार्थविभाजकोपाधिनिष्ठसमवाय -स्वरूपान्यतरसं- 
बन्धावच्छिन्नाधेयतानिरूपिताधिकरणत्वं साधर्म्यम्‌ इति फलितोर्थः | 

समवेतसमवेतघटादौ कालिकसंबन्धेन वर्तमानं विशेषत्वम्‌ आदाय विशेषे 
अतिव्याप्ति-वारणाय समवेतसमवेतनिरूपितवृत्तौ समवायसंबन्धनिवेशः | सामान्यत्वस्य 
समवेतसमवेते समवायसंबन्धेन वृत्तिविरहात्‌ तस्य संग्रहः न स्यात्‌ इति सामान्ये 
अव्याप्तिः स्यात्‌ | तद्वारणाय समवेतसमवेतवृत्तौ स्वरूपसंबन्धस्यापि प्रवेश; । 
तत्र स्वरूपसंबन्धमात्रनिवेशे पदार्थविभाजकानां द्रव्यत्वादीनां स्वरूपसंबन्धेन 
वृत्तित्वविरहात्‌ द्रन्यादिषु अव्याप्तिः इति समवाय-स्वरूपान्यतरसंबन्धेन 
वृत्तित्वनिवेशः । एवं उपाधिमत्तायां समवायसंबन्धमात्रनिवेशे सामान्ये अव्याप्तिः । 
स्वरूपसंबन्धमात्रनिवेशे द्रव्यादिषु अव्याप्तिः | अतः समवाय-स्वरूपान्यतरसंबन्धेन 
उपाधिमत्त्वविवक्षा ।। 


कारिकाबली 
सत्ताबन्तः त्रयस्त्वाद्याः गुणादिः निर्गुणक्रियः ॥१४॥ 


मुक्तावली 
सत्ताबन्त इति । द्रव्यगुणकर्मणां सत्तावत्त्वम्‌ इत्यर्थः । गुणादिः इति । 
यद्यपि गुणक्रियाशून्यत्वम्‌ आद्यक्षणे घटादौ अतिव्याप्तम्‌ क्रियाञून्यत्वं च गगनादौ 
अतिव्याप्तम्‌ तथापि गुणवदवृत्तिधर्मवत्त्वं कर्मवदवृत्तिपदार्थविभाजकोपाधिमत्त्वं च 
तदर्थः । न हि घटत्वादिकं द्रव्यत्वादिकं वा गुणवदवृत्ति कर्मवदवृत्ति वा । किन्तु 
गुणत्वादिकं तथा | आकाशत्वादिक तु न पदार्थविभाजकोपाधिः ।। 


दिनकरी 
उद्देशयवाचकपदस्य चरमम्‌ उपादानम्‌ अयुक्तम्‌, अतः योजनया तदर्थ 
प्रदर्शयति - द्रव्यगुणकर्मणाम्‌ इति । निर्गुणक्रिय इति मूलम्‌ । तदर्थश्र 
गुणक्रियात्यन्ताभाववत्त्वम्‌ | तेन गुणक्रिययोः अन्योन्याभावम्‌ आदाय द्रव्ये न 
अतिव्याप्तिः । यद्यपि गुण इति । न च - गुणगुणिनोः वामदक्षिणगोविषाणवत्‌ 
समानकालिकत्वात्‌ कथं गुणशून्यत्वम्‌ इति - वाच्यम्‌ । निर्गुणे गुणोत्पत्तिस्वीकारेण 

तत्संभवात्‌ | न च - एवं घटादेः आद्यक्षणावच्छिन्नस्य चाक्षुषता न स्यात्‌ इति - 
वाच्यम्‌ । इष्टापत्तेः | तथापि इति । गुणवत्ता च समवायेन, तेन कालिकसंबन्धेन 
गुणबद्रुणादिवृत्तेः गुणत्वादेः असङ्गहेऽपि न क्षतिः | गुणवदवृत्तित्वं तादृशधर्मवत्त्वं 
च समवायस्वरूपान्यतरसंबन्धेन । तेन समवायेन गुणवदवृत्तित्वाभिधाने तादृशस्य 
्रव्यत्वप्रकारकप्रमाविरोष्यत्वस्य द्रव्ये सत्त्वात्‌ अतिव्याप्तिः | अतः तेनैव तद्वत्त्वं 
वाच्यम्‌, तदा सामान्यादौ अव्याः इति परास्तम्‌ | पदार्थविभाजकपदस्य कृत्यम्‌ 
आह - आकाशत्वादिकं तु इति | कर्मवदवृत्त्याकाशत्वरूपोपाधिमति आकाशे 
अतिव्यास्तिवारणाय तत्पदम्‌ इति भावः ।। 


राजीबोल्लासः 

सत्तावन्तः त्रयस्त्वाद्याः इति मूले आचत्रयम्‌ उद्दिश्य सत्तावत्त्वं साधर्म्य 
विधीयते । तन्च अयुक्तम्‌ | ““उद्देइयवचनं पूर्व विधेयस्य ततः परम्‌?” इति न्यायेन 
उद्देश्यवाचकपदस्य पूर्व वक्तव्यत्वात्‌ | अत एव “पर्वतो बन्हिमान्‌'' इत्येव 
्रतिज्ञावाक्यम्‌, न तु “वन्हिमान्‌ पर्वतः”' इति इत्याशङ्कय योजनया लभ्यम्‌ अर्थ 
मुक्ताबल्या प्रदर्शयति इति आह - उद्देश्यवाचक इति । द्रव्यगुणयोः द्वयोः यद्यपि 
साधर्म्य मूले न उक्तम्‌, तथापि नित्यसमवेतपदार्थविमाजकोपाधिमत्त्वं तयोः साधर्म्यम्‌ 
ऊह्यम्‌ | नित्यनिरूपित -समवायसंबन्धावच्छिन्रवृत्तिताव-त्पदार्थबिभाज- 
कोपाधिमत्त्वम्‌ इति तदर्थः । वृत्तितायां नित्यनिरूपितत्वानुक्ती अनित्यं यत्‌ कर्म 
तननिरूपितसमवायसंबन्धावच्छिननवृत्तितावत्कर्मत्वम्‌ आदाय कर्मणि अतिव्याप्तिः | 
तद्वारणाय नित्यनिरूपितत्वनिवेशः । वृत्तितायां समवायसंबन्धावच्छिन्नत्वानिवेशे 
नित्यं यत्‌ सामान्यं तन्निरूपितस्वरूपसंबन्धावच्छिननवृत्तितावत्सामान्यत्वम्‌ आदाप 
सामान्ये अतिव्याप्तिः | तद्वारणाय समवायसंबन्धावच्छिन्नत्वनिवेञ्ः | सत्तामादाय 
कर्मणि अतिब्याप्तिवारणाय उपाधौ पदार्थविभाजकत्वनिवेशः । द्रव्यमात्रस्य तु 
साधर्म्यं ''समवायिकारणत्वं द्रव्यस्यैव इति विज्ञेयम्‌'' इति उपरिष्टात्‌ 
वक्ष्यति । 

““गुणादिः निर्गुणः क्रियः’? इति मूले गुणम्‌ आरभ्य अभावपर्यन्तानां 
षण्णां साधर्म्यम्‌ उत्तम्‌ । तत्र निर्गुणत्वं निष्छ्रियत्वं च यदि गुणक्रियाभाववत्त्वम्‌, 
तदा द्रव्ये अतिव्याप्तिः । द्रव्ये गुणक्रिययोः भेदस्य सत्त्वात्‌ इति अत आह - 
तदर्थः च इति । यद्यपि नञ्समभिन्याहार-स्थले एव अन्योन्याभावबोधः, 
निरादिसमभिव्याहारस्थले अत्यन्ताभावस्यैव बोधः इत्यङ्गीकारात्‌ अन्योन्याभावम्‌ 
आदाय अतिव्याप्तिराङ्याः न प्रसक्तिः, तथापि अत्यन्ताभावस्य अत्यन्ताभावत्वेन 
निवेशम्‌ अकृत्वा अभावत्वेन निवेरी अस्याः प्रसक्तिः इति तात्पर्यम्‌ । 


गुणक्रियात्यन्ताभाववत्त्वं गुणादीनां षण्णां साधर्म्यम्‌ इत्युक्तावपि 
आद्यक्षणावच्छिन्नघटादौ गुणक्रियात्यन्ताभावसत्त्वात्‌ अतिव्याप्तिः आशङ्कित 
मुक्ताबल्याम्‌ । इयमाशङ्का न संगच्छते । गुणगुणिनोः समानकालिकत्वात्‌ गुणं 
विहाय गुणिनः असत्त्वात्‌ घटादौ गुणिनि गुणात्यन्ताभावस्य असंभवात्‌ इति 
आशङ्कते दिनकर्याम्‌ - न च गुणगुणिनोः इति । समाधत्ते - निर्गुणे इति । 
नैयायिकैः प्रथमक्षणे निर्गृणे ged एव द्वितीयक्षणे गुणोत्पत्तिस्वीकारेण 
उत्पत्तिक्षणावच्छेदेन गुणात्यन्ताभावः संभवति । प्रथमक्षणे निर्गुणत्वस्वीकारे बीजं 
तु घटादेः रूपादिगुणं प्रति समवायिकारणत्वमेव | 


ननु आद्यक्षणे घटे रूपादिगुणाभावे आद्यक्षणावच्छिन्नस्य घटस्य 
चाक्षुषप्रत्यक्षविषयत्वं न स्यात्‌ | चाक्षुषप्रत्यक्षं प्रति रूपस्य कारणत्वात्‌ इति 
आशङ्क्य इष्टापत्तिम्‌ आह - न च एवं घटादेः इति | तथा च तृतीयक्षणे एव 
घटादेः चाक्षुषप्रत्यक्षविषयत्वम्‌ इति भावः | 


गुणवदवृत्तिधर्मवत्त्वं गुणादीनां साधर्म्यम्‌ । गुणवति अवृत्तिः यः धर्मः 
तद्वत्त्वम्‌ | गुणवत्‌ - द्रव्यम्‌ तदवृत्तिः धर्मः गुणत्वादिः, तद्वत्त्वं गुणादिषु अस्ति 
इति समन्वयः । गुणवत्तायां समवायसंबन्धावच्छिन्नत्वं निवेशनीयम्‌ | अन्यथा 
कालिकसंबन्धेन गुणवान्‌ जन्यगुणः तद्वृत्तित्वमेव गुणत्वस्य अस्ति इति तस्य 

संग्रहः न स्यात्‌ । तदाह - गुणवत्ता च इति । “गुणादि'' इत्यत्र ‘आदि? ब्देन 
क्रियायाः संग्रहः । क्रियामात्रं कालोपाधिः इति मते कालिकसंबन्धेन क्रियाया अपि 
गुणवत्त्वात्‌ कर्मत्वस्य गुणवदवृत्तित्वं नास्ति इति तदसंग्रहः स्यात्‌ । न क्षतिः 
इति । गुणादौ न अव्याप्तिः इत्यर्थः । गुणबदवृत्तित्वं तादृरधर्मवत्त्वं च इति । 
गुणवदवृत्तित्वं च गुणवन्निरूपितवृत्तित्वाभाववत्त्वम्‌ । तत्र वृत्तित्वे संबन्धविशेषानिवेशे 
गुणत्वादेः गुणवति द्रव्ये कालिकसंबन्धेन वृत्तितया Tye: न स्यात्‌ | समवायसंबन्धा- 
वच्छिन्नत्वनिवेशे गुणत्वादेः गुणवति द्रव्ये समवायसंबन्धेन अवृत्तितया सङ्गहः 
भवति | तथापि गुणबदवृत्ति यत्‌ गुणत्वादिकं कालिकसंबन्धेन तद्वत्त्वस्य द्रव्ये 
सत्त्वात्‌ तत्र अतिव्याप्तिः | तद्वारणाय गुणवदवृत्तिधर्मवत्त्वमपि समवायसंबन्धेन 
इति वक्तव्यम्‌ | तथा सति समवायसंबन्धेन गुणत्वादिमत्तं द्रव्ये नास्ति इति न 
अतिव्याप्तिः | परन्तु एवं निवेशेऽपि सामान्यादिषु गुणवदवृत्तिसामान्यत्वादिधर्मः 
समवायसंबन्धेन नास्ति इति अव्याप्तिः भवति | तद्वारणाय धर्मवत्त्वं समवाय- 
स्वरूपान्यतरसंबन्धेन इति वक्तव्यम्‌ | तथा सति स्वरूपसंबन्धेन सामान्यत्वादिमत्त्वं 
सामान्यादिषु अस्ति इति न अव्याप्तिः । एवं विवक्षणेऽपि समवायसंबन्धैन 
गुणवदवृत्ति यत्‌ द्र्व्यगुणान्यतरत्वं अथवा ्रव्यत्वप्रकारकप्रमाविशेष्यत्वं तद्वत्त्वं 
स्वरूपसंबन्धेन द्रव्येऽस्ति इति अतिव्याप्तिः । तद्वारणाय गुणदवृत्तित्वमपि समवाय- 
स्वरूपान्यतरसंबन्येन विवक्षणीयम्‌ | अन्यतरत्वस्य द्रव्यत्वप्रकारकप्रमाविरोष्यत्वस्य 
च स्वरूपसंबन्धेन गुणवद्धृत्तितया न तद्धर्मम्‌ आदाय द्रव्ये अतिव्याप्तिः | तथा च 
समवायसंबन्धाबच्छिन्न-गुणनिष्ठाधेयतानिरूपिताधिकरणतावनिरूपित - 
समवायस्वरूपान्यतरसंबन्धावच्छिनवृत्तित्वाभाववद्वर्मनिष्ठ-समवायस्वरूपान्य- 
तरसंबन्धावच्छिन्नाधेयतानिरूपिताधिकरणत्वं इति भावः | 

तेनैव तद्वत्त्वम्‌ इति । समवायेनैव धर्मवत्त्वम्‌ इत्यर्थः । 

वस्तुतस्तु अवृत्तित्वं धर्मवत्त्वं च स्वरूपसंबन्थेनैव वाच्यम्‌ । न तु तत्र 
समवायस्य प्रवेशः | गुणवत्तायां परं समवायः निवेशनीयः | गुणादौ लक्षणसमन्वयस्तु- 

समवायसंबन्धेन गुणवति द्रव्ये स्वरूपसंबन्धेन अवृत्तिः यः धर्मः गुणत्वप्रकारक- 
प्रमाविशेष्यत्वादिः स्वरूपसंबन्धेन तद्वत्त्वम्‌ आदाय करणीयः | परन्तु 
कर्मवदवृत्तिपदार्थविभाजकोपाधिमत्त्वं इति द्वितीयसाधर्म्यनिर्वचने गुणत्वप्रकारक- 
प्रमाविरोष्यत्वादेः पदार्थविभाजकत्वाभावेन ग्रहीतुम्‌ अशक्यतया तमादाय 
लक्षणसमन्वयासंभवात्‌, गुणत्वादिकम्‌ आदायैव समन्वयः वक्तव्यः | तत्र च 
पूर्वोक्तदोषाणां प्रसक्तया अवृत्तित्वे उपाधिमत्तायां च समवाय-स्वरूपान्यतरसं- 
बन्धनिवेशः आवश्यक: || 


कारिकाबली 
सामान्यपरिहीनास्तु सर्वे जात्यादयो मताः । 


मुक्ताबली 
समान्य इति । सामान्यानधिकरणत्वं सामान्यादीनाम्‌ इत्यर्थः । 


दिनकरी 
जात्यादीनामपि एकार्थसमवायसंबन्धेन सामान्यवत्त्वात्‌ सामान्यपरिहीना 
इति मूलम्‌ अयुक्तम्‌, अतः व्याचष्टे - सामान्यानधिकरणत्वम्‌ इति । तथा च 
सामान्यनिरूपिताधिकरणता न सामान्यादौ, एकार्थसमवायस्य अधिकरणतानियामक- 
त्वाभावात्‌ इति भावः । 


राजीवोल्लासः 
एकार्थसमवायसंबन्धेन इति । स्वसमवायि-समवायसंबन्धेन इत्यर्थः । 
सामान्यादीनां त्रयाणां स्वसमवायिसमवायसंबन्धेन सामान्यवत्त्वात्‌ सामान्यशून्यत्व- 
लक्षणस्य सामान्यादिषु अव्याप्तिः इति शङ्का । समाधानं तु - सामान्यनिरूपिता- 
धिकरणत्वाभाववत्त्वं सामान्यादीनां साधर्म्यम्‌ | एकार्थसमवायस्य वृत्त्यनियामकतया 
तेन संबन्धेन सामान्यनिरूपिताधिकरणत्वं सामान्ये दुर्घटम्‌ इति सामान्यनिरूपिता- 
धिकरणत्वाभावस्य सामान्यादौ सत्त्वात्‌ न अव्याप्तिः इति ।। 

कारिकावली 
पारिमाण्डल्यभिन्नानां कारणत्वमुदाहृतम्‌ ॥ १५ ॥ 


मुक्ताबली 
पारिमाण्डल्य इति । पारिमाण्डल्यम्‌ अणुपरिमाणम्‌ । तद्भिन्नानां कांरणत्वम्‌ 
इत्यर्थः | अणुपरिमाणं तु न कस्यापि कारणम्‌ | तद्धि स्वाश्रयारब्धद्रव्यपरिमाणा- 
रम्भकं भवेत्‌ | तच्च न सम्भवति | परिमाणस्य स्वसमानजातीयोत्कृष्टपरिमाण- 
जनकत्चनियमात्‌ | महदारब्धस्य महत्तरत्ववत्‌ अणुजन्यस्य अणुतरत्वप्रसङ्गात्‌ । 
एवं परममहत्परिमाणम्‌ अतीन्ट्रियसामान्यं विशेषाश्च बोध्याः ।। 


दिनकरी 

अप्रसिद्धत्वात्‌ पारिमाण्डल्यपदार्थं निर्वक्ति - पारिमाण्डल्म्‌ इति । 
तद्विन्नानाम्‌ इति । पारिमाण्डल्यभिन्नानाम्‌ | ननु द्ववणुकपरिमाणस्य कारण- 
त्वाभावात्‌ तत्र अव्याप्तिः । अतः पारिमाण्डल्यपदं क्रयणुकपरिमाणस्याप्युपलक्षकम्‌ । 
तेन तस्यापि अलक्ष्यत्वम्‌ इति अभिप्रेत्य आह - अणुपरिमाणं तु इति | 
परमाणुद्वचणुकसाधारणम्‌ अणुपरिमाणं तु इत्यर्थः | पारिमाण्डल्यस्य कारणत्वे 
बाधकम्‌ आह - तद्धि इति | अणुपरिमाणं हि इत्यर्थः । तच्च इति । चः त्वर्थे । 
तत्र हेतुम्‌ आह - परिमाणस्य इति | स्वसमानजातीय इति । साजात्यम्‌ 
अत्र परिमाणविभाजकोपाधिरूपेण बोध्यम्‌ । अणुजन्यस्य इति । उत्कृष्टं च 
अणोः अणुतरमेव इति भावः | न च - अणुजन्यस्य अणुतरत्वम्‌ अस्तु किं 
बाधकम्‌? इति - वाच्यम्‌ | तथा सति त्रुटेः अचाश्षुषत्वप्रसङ्गात्‌ | ननु तर्हि 
क्यणुकादिपरिमाणस्य किं जनकम्‌? इति चेत्‌, संख्या एव इति अवेहि । 
व्यक्तीभविष्यति च इदम्‌ उपरिष्टात्‌ | मूलस्य न्यूनतां परिहरति - एवम्‌ 
इति | बोध्याः इत्यनेन अन्वयः | न कारणानि इति बोध्या इत्यर्थः | ऐन्द्रियकयोः 
महत्त्वसामान्ययोः स्वविषयकलौकिकप्रतयकषे हेतुत्वात्‌ परमत्वातीन्द्रियत्वे इह 
विशेषणे ।। 

राजीबोहासः 

अप्रसिद्धत्वात्‌ इति | लोकप्रसिद्विविरहात्‌ प्रयोगप्राचुर्याभावात्‌ इति वा 
अर्थः | परिमण्डलस्य भावः पारिमाण्डल्यम्‌ | परिमण्लराब्दस्य परमाणुः इत्यर्थः | 
पारिमाण्डल्यपदेन परमाणुपरिमाणमेव मुख्यवृत्त्या बोध्यते | परन्तु परमाणुपरिमाणवत्‌ 
क्वयणुकपरिमाणस्यापि कारणत्वाभावात्‌ ““पारिमाण्डल्यभिन्नानाम्‌'' इत्यत्र 
विद्यमानः पारिमाण्डल्यशब्दः अजहङ्लक्षणया द्व्यणुकपरिमाणस्यापि बोधकः इत्याशयेन 
मुक्ताबल्यां ` पारिमाण्डल्यं अणुपरिमाणम्‌’' इति व्याख्यातम्‌ । अणुराब्दस्तु 
परमाणुक्गचणुकोभय वाचकः | अतः अणुपरिमाणम्‌ इत्यस्य परमाणुपरिमाणम्‌ 
द्वयणुकपरिमाणं च इत्यर्थः | तदाह - ननु द्वयणुकपरिमाणस्य इत्यादिना । 


''तञ्च न संभवति’ इत्यत्र ““च''कारः न समुच्चयार्थकः | परमाणुपरिमाणस्य 
नित्यतया कालविधया, अतीन्द्रियतया प्रत्यक्षे विषयविधया च कारणत्वासंभवेन 
कार्यान्तरं प्रति कारणत्वस्य समुञ्चयासंभवात्‌ । अतः ““तु''कारार्थकत्वमाह - 
चः त्वर्थ इति । 


ननु ' “परिमाणस्य स्वसमानजातीयोत्कृष्टपरिमाणजनकत्वनियमात्‌'' 
इति ग्रन्थेन परमाणुपरिमाणस्य क्वयणुकपरिमाणस्य च स्वाश्रयारब्धद्र्व्यपरिमाणारम्भ- 
कत्वासंभवः उपपाद्यते | परमाणुपरिमाणं स्वाश्रयपरमाणुजन्यद्गचणुकपरिमाणजनकम्‌, 
द्यणुकपरिमाणं स्वाश्रयङ्गयणुकजन्यत्र्यणुकपरिमाणजनकम्‌ इति कृत्वा 
परमाणुपरिमाणक््यणुकपरिमाणयोः कारणत्वं वक्तुं न शक्यते | तथा सति परिमाणस्य 
स्वसमानजातीयोत्कृष्टपरिमाणजनकत्वनियमस्य भङ्गापत्तेः इति मूलात्‌ लभ्यते । 
तत्र इयम्‌ आशङ्का भवति - परमाणुपरिमाणस्य द्व्यणुकपरिमाणजनकत्वे 
उक्तनियमभङ्गः संगच्छते | परमाणुपरिमाणस्य सजातीयं यत्‌ क्व्यणुकपरिमाणं तत्‌ 
परमाणुपरिमाणापेक्षया उत्कृष्टं न भवति । अणोः अणुतरस्यैव उत्कृ ष्टत्वात्‌ । 
तथा च परमाणुपरिमाणस्य स्वसजातीयपरिमाणजनकत्वेऽपि स्वसजातीयोत्कृष्टपरि- 

माणजनकत्वं द्वयणुकपरिमाणजनकत्वे न घटते इति । द्वचणुकपरिमाणस्य 
त्र्चणुकपरिमाणजनकत्वे तु उक्तनियमभङ्गः न संभवति । अणुपरिमाणात्‌ 
त्रसरेणुपरिमाणम्‌ उत्कृष्टं इति व्यवहारेण त््यणुकपरिमाणस्य द्वचणुकपरिमाणापेक्षया 
उत्कृष्टत्वं वर्तते | एवं परिमाणत्वेन रूपेण द्व्यणुकपरिमाणसाजात्यं च वर्तते | 
अतः कथं नियमभङ्गः इति आइङ्कयाम्‌ आह - साजात्यम्‌ अत्र इति । उक्तनियमघट- 
कसाजात्यं परिमाणविभाजकोपाधिरूपेण बोध्यम्‌ | परिमाणविभाजकोपाधिरूपं 
च अणुत्त्वमहत्त्वादिकम्‌ | तथा च स्ववृत्तिपरिमाणविभाजकोपाधिमत्स्वाव- 
धिकोत्कर्षवत्परिमाणजनकत्वम्‌ परिमाणस्य इति नियमः | त्र्चणुकपरिमाणस्य 
परिमाणत्वेन रूपेण क्व्यणुकपरिमाणसजातीयत्वेऽपि परिमाणविभाजकोपाधिरूपाणु- 
त्वत्त्वेन रूपेण साजात्यं नास्ति | त्र्यणुकपरिमाणस्य महत्त्वरूपत्वात्‌ | तथा च 
त्गुकपरिमाणस्य द्वयणुकपरिमाणापेक्षया उत्कृष्टत्वेऽपि सजातीयत्वविरहात्‌ 
स्वसजातीयोत्कृष्टपरिमाणजनकत्व-नियमभङ्गः सङ्गच्छते इति भावः । 
अचाक्षुषत्वप्रसङ्गात्‌ इति । त्र्यणुकस्य अणुतरत्वे महत्वाभावात्‌ 
चाकषुषप्रत्यक्षविषयत्वं न स्यात्‌ । चाक्षुषप्रत्यक्षं प्रति महत्त्वस्य हेतुत्वात्‌ इति 
भावः | अथ एतद्दोषवारणाय त्र्यणुकपरिमाणं प्रति त्रित्वसंख्यैव हेतुरस्तु, 
द्वयणुकपरिमाणस्य परमाणुपरिमाणात्‌ उत्कर्षवत्त्वे बाधकाभावः इति चेत्‌, न । 
अणुतरापेक्षया अणोरेव महदुत्पादस्य युक्तत्वात्‌ क्यणुकस्यैव असिद्धिप्रसङ्गात्‌ | 
सङ्ख्या एव इति । परमाणुगतद्वित्वसंख्या द्वयणुकपरिमाणं प्रति कारणम्‌ । 
द्व्यणुकगतत्रित्वसंख्या त्रयणुकगतमहत्त्व प्रति कारणम्‌ इति भावः | व्यक्तीभविष्यति 
च इदम्‌ इति | इदं - ङ्व्यणुकादिपरिमाणे सङ्कयायाः कारणत्वम्‌ उपरिष्टात्‌ - 
गुणखण्डे व्यक्तं भविष्यति इत्यर्थः । 
मूलस्य न्यूनताम्‌ इति । “'पारिमाण्डल्यभिन्नानाम्‌ इति, ,मूले 
कारणत्वरूपस्य साधर्म्यस्य पारिमाण्डल्यम्‌ अलक्ष्यं इति एतावन्मात्रं प्रतीयते । 

परममहत्परिमाण - अतीन्द्रियसामान्यविशेषाणामपि कारणत्वविरहात्‌ तेषामपि 
अलक्ष्यत्वं अस्ति इति, तत्सूचनाय तद्धिन्नत्वस्य लक्ष्यतावच्छेदके अप्रवेशेन 
मूलस्य अवइयवक्तव्यार्थाकथनरूपां न्यूनतां परिहरति मुक्ताबल्याम्‌ - एवम्‌ 
इत्यादिना इति भावः । न कारणानि इति बोध्या इति । परममहत्परिमाणादीनाम्‌ 
अपि कारणत्वाभावात्‌ कारणत्वलक्षणस्य तद्धिन्नपदार्था एव लक्ष्याः इति भावः | 
महत्परिमाणे ‘oe’ इति विशेषणस्य सामान्ये '“अतीन्द्रिय'' इति विशेषणस्य 
च प्रयोजनम्‌ आह - ऐन्द्रियकयोः इति । तयोः विशेषणयोः अनुपादाने महत्परिमाणं 
सामान्यं च न कारणम्‌ इति लभ्यते । तत्तु असङ्गतम्‌ | महत्परिमाणस्य द्र्व्यत्वादि- 
सामान्यस्य च इन्द्रियग्राह्मतया विषयविधया स्वविषयकलीकिकप्रत्यक्षं प्रति 
कारणत्वात्‌ । तयोः विशेषणयोः उपादाने च परममहत्परिमाण-अतीन्द्रियसामान्ययोः 
ऐन्द्रियकत्वाभावात्‌ प्रत्यक्षं प्रत्यपि कारणत्वं नास्ति इति न अनुपपत्तिः ।। 


मुक्तावली 
इदमपि योगिप्रत्यक्षे विषयस्य न कारणत्वम्‌, ज्ञायमानं सामान्यं न प्रत्यासत्तिः, 
ज्ञायमानं लिङ्गं न अनुमितिकरणम्‌ इत्यभिप्रायेण उक्तम्‌ | आत्ममानसप्रत्यक्ष 
आत्ममहत्त्वस्य कारणत्वात्‌, परममहत्परिमाणम्‌ 'आकाशादेः बोध्यम्‌ । । 


दिनकरी 
ननु योगिप्रत्यक्षे पारिमाण्डल्यस्यापि विषयविधया कारणत्वात्‌ 
“ “पारिमाण्डल्यभिन्नानाम्‌’’ इति अयुक्तम्‌, अत आह - इदमपि इति । यथा 
योगजधर्मेण अतीतानागतविषयकं प्रत्यक्षम्‌, तथा विद्यमानविषयकम्‌ अपि इति 
भावः | ननु ज्ञायमानसामान्यस्य प्रत्यासत्तित्वेन ज्ञायमानहेतोश्च अनुमितिकरणत्वैन 
पारिमाण्डल्यस्य सामान्यलक्षणाजन्यज्ञाने अनुमितौ च कारणत्वात्‌ 


1, आकाशादेः बोध्यम्‌ इति। अत्र अतद्रुणसंविज्ञानबदु्रीह्मादेण कालदिशोः एव ग्रहणम्‌ इति 
शब्दप्रत्यक्षे आकाझमहत्त्वेऽपि न क्षतिः इति प्रभाकृतः (सु)। 

पारिमाण्डल्यभिन्नानाम्‌ इति मूलम्‌ असङ्गतम्‌, अत आह - ज्ञायमानम्‌ इति । 
आत्ममानस इति | विषयतया द्रव्यलौकिकप्रतयक्षे समवायेन महत्त्वस्य हेतुत्वात्‌ 
इति भावः । यद्यपि स्वप्रत्यक्षे इत्येव वक्तुम्‌ उचितम्‌, तथापि टीकाकृन्मते 
आत्मैकत्वमहत्त्वयोः अयोग्यत्वात्‌ प्रत्यक्षं न संभवति इति ''आत्ममानस' 
इत्युक्तम्‌ ।। 
राजीबोछ्लासः 
ननु योगिप्रत्यक्षे विषयस्य कारणत्वाभावे का युक्तिः? इत्यत्र आह - 
यथा इति । लौकिकप्रत्यक्षे एव विषयस्य कारणत्वम्‌ । योगिष्रत्यक्षं तु 
योगजधर्मजन्यत्वात्‌ अलौकिकम्‌ । तत्र न विषयस्य कारणत्वम्‌ । इदानीम्‌ 
अविद्यमानानामपि अतीतानाम्‌ अनागतानां च विषयाणां योगजधर्मेण प्रत्यक्षस्वी - 
कारात्‌ | न च - अतीतानागतविषयाणां्रतयक्षपरवक्षणवृत्तित्वाभावेन कारणत्वासं- 
wash विद्यमानविषयाणां प्रत्यक्षपू्ववृत्तित्वसत्त्वात्‌ कुतः न कारणत्म्‌ इति - 
वाच्यम्‌ | अतीतानागतविषयवत्‌ विद्यमानविषयस्यापि योगजधमदिव साक्षात्कारसं- 
भवात्‌ । तथा च लौकिकप्रत्यक्षे एव विषयस्य कारणत्वम्‌ इति भावः । 


ननु ज्ञायमानसामान्यस्य इति । ज्ञानविषयभूतं सामान्यम्‌ आलौकि- 
कसन्निकर्षविधया प्रत्यक्षं प्रति कारणम्‌ । ज्ञायमानं लिङ्गं च अनुमितिं प्रति 
कारणम्‌ | पारिमाण्डल्यरूपसामान्यप्रत्यासत्तिजन्ये पारिमाण्डल्याश्रयविषकज्ञाने 
पारिमाण्डल्यस्य हेतुत्वात्‌, एवं पारिमाण्डल्यलिङ्गकानुमितौ ' “परिमण्डलम्‌ इतरभिन्नम्‌, 
पारिमाण्डल्यात्‌'' इत्याकारिकायां पारिमाण्डल्यस्य लिङ्गविधया करणत्वात्‌ 
''पारिमाण्डल्यभित्ञानां कारणत्वम्‌?? इति मूलम्‌ असङ्गतम्‌ इति आशङ्क । 
समाधानं तु - ज्ञायमानसामान्यं न सन्निकर्षः, ज्ञायमानलिङ्गं च न अनुमितिकरंणम्‌ । 
किन्तु सामान्यज्ञान सनिकर्षः, लिङ्गज्ञानम्‌ अनुमितिकरणम्‌ | तथा च पारिमाण्डल्यस्य 
प्रत्यासत्तिविधया वा लिङ्गविधया वा कारणत्वं नास्ति इति पारिमाण्डल्यभित्नानाम्‌ 


कारणत्वम्‌ इति मूलस्य न असङ्गतिः इति । 

परममहत्परिमाण - अतीन्द्रियसामान्यविशेषाणामपि कारणत्वविरहात्‌ तेषामपि 
अलक्ष्यत्वं अस्ति इति, तत्सूचनाय तद्भिन्त्वस्य लक्ष्यतावच्छेदके अप्रवेशेन 
मूलस्य अवइयवक्तव्यार्थाकथनरूपां न्यूनतां परिहरति मुक्ताबल्याम्‌ - एवम्‌ 
इत्यादिना इति भावः । न कारणानि इति बोध्या इति । परममहत्परिमाणादीनाम्‌ 
अपि कारणत्वाभावात्‌ कारणत्वलक्षणस्य तद्धिन्नपदार्था एव लक्ष्याः इति भावः | 
महत्परिमाणे '“परम'' इति विशेषणस्य सामान्ये ““अतीन्द्रिय'' इति विशेषणस्य 
च प्रयोजनम्‌ आह - ऐन्द्रियकयोः इति | तयोः विशेषणयोः अनुपादाने महत्परिमाणं 
सामान्यं च न कारणम्‌ इति लभ्यते | तत्तु असङ्गतम्‌ | महत्परिमाणस्य द्रव्यत्वादि- 
सामान्यस्य च इन्द्रियग्राह्मतया विषयविधया स्वविषयकलौकिकप्रत्यक्षं प्रति 
कारणत्वात्‌ | तयोः विशेषणयोः उपादाने च परममहत्परिमाण -अतीन्द्रियसामान्ययोः 
ऐन्द्रियकत्वाभावात्‌ प्रत्यक्षं प्रत्यपि कारणत्वं नास्ति इति न अनुपपत्तिः ।। 


मुक्ताबली 
इदमपि योगिप्रत्यक्षे विषयस्य न कारणत्वम्‌, ज्ञायमानं सामान्यं न प्रत्यासत्तिः, 
ज्ञायमानं लिङ्गं न अनुमितिकरणम्‌ इत्यभिप्रायेण उक्तम्‌ | आत्ममानसप्रत्यक्षे 
आत्ममहत्त्वस्य कारणत्वात्‌, परममहत्परिमाणम्‌ ' आकाशादेः बोध्यम्‌ । | 


दिनकरी 
ननु योगिप्रत्यक्षे पारिमाण्डल्यस्यापि विषयविधया कारणत्वात्‌ 
““पारिमाण्डल्यभिन्नानाम्‌'' इति अयुक्तम्‌, अत आह - इदमपि इति । यथा 
योगजधर्मेण अतीतानागतविषयकं प्रत्यक्षम्‌, तथा विद्यमानविषयकम्‌ अपि इति 
भावः | ननु ज्ञायमानसामान्यस्य प्रत्यासत्तित्वेन ज्ञायमानहेतोश्च अनुमितिकरणत्वेन 
पारिमाण्डल्यस्य सामान्यलक्षणाजन्यज्ञाने अनुमितौ च कारणत्वात्‌ 


1. आकाशादेः बोध्यम्‌ इति। अत्र अतद्रुणसंविज्ञानबदु्रीह्यादरेण कालदिशोः एव ग्रहणम्‌ इति 
शब्दप्रत्यक्षे आकाशमहत्त्वेडपि न क्षतिः इति प्रभाकृतः (सु)। 

पारिमाण्डल्यभिन्नानाम्‌ इति मूलम्‌ असङ्गतम्‌, अत आह - ज्ञायमानम्‌ इति । 
आत्ममानस इति | विषयतया द्रव्यलौकिकप्रत्यक्षे समवायेन महत्त्वस्य हेतुत्वात्‌ 
इति भावः | यद्यपि स्वप्रत्यक्षे इत्येव वक्तुम्‌ उचितम्‌, तथापि टीकाकृन्मते 
आत्मैकत्वमहत्त्वयोः अयोग्यत्वात्‌ प्रत्यक्षं न संभवति इति ''आत्ममानस’” 
इत्युक्तम्‌ ।। 
राजीवोह्लासः 
ननु योगिप्रत्यक्षे विषयस्य कारणत्वाभावे का युक्तिः? इत्यत्र आह - 
यथा इति | लौकिकप्रत्यक्षे एव विषयस्य कारणत्वम्‌ | योगिप्रत्यक्षं तु 
योगजधर्मजन्यत्वात्‌ अलौकिकम्‌ । तत्र न विषयस्य कारणत्वम्‌ । इदानीम्‌ 
अविद्यमानानामपि अतीतानाम्‌ अनागतानां च विषयाणां योगजधर्मेण प्रत्यक्षस्वी- 
कारात्‌ । न च - अतीतानागतविषयाणाप्रतयक्षपूर्वक्षणवृत्तित्वाभावेन कारणत्वासं - 
भवेऽपि विद्यमानविषयाणां प्रत्यक्षपूर्ववृत्तित्वसत्त्वात्‌ कुतः न कारणत्म्‌ इति - 
वाच्यम्‌ | अतीतानागतविषयवत्‌ विद्यमानविषयस्यापि योगजधमदिव साक्षात्कारसं- 
भवात्‌ | तथा च लौकिकप्रत्यक्षे एव विषयस्य कारणत्वम्‌ इति भावः | 


ननु ज्ञायमानसामान्यस्य इति | ज्ञानविषयभूतं सामान्यम्‌ आलौकि- 
कसन्निकर्षविधया प्रत्यक्षं प्रति कारणम्‌ । ज्ञायमानं लिङ्गं च अनुमितिं प्रति 
कारणम्‌ | पारिमाण्डल्यरूपसामान्यप्रत्यासत्तिजन्ये पारिमाण्डल्याश्रयविषकज्ञाने 
पारिमाण्डल्यस्य हेतुत्वात्‌, एवं पारिमाण्डल्यलिङ्गकानुमितौ “परिमण्डलम्‌ इतरभिन्नमू, 
पारिमाण्डल्यात्‌’' इत्याकारिकायां पारिमाण्डल्यस्य लिङ्गविधया करणत्वात्‌ 
““पारिमाण्डल्यभित्नानां कारणत्वम्‌’? इति मूलम्‌ असङ्गतम्‌ इति आशङ्का । 
समाधानं तु - ज्ञायमानसामान्यं न सनिकर्षः, ज्ञायमानलिङ्गं च न अनुमितिकरणम्‌ । 
किन्तु सामान्यज्ञानं सन्निकर्षः, लिङ्गज्ञानम्‌ अनुमितिकरणम्‌ | तथा च पारिमाण्डल्यस्य 
प्रत्यासत्तिविधया वा लिङ्गविधया वा कारणत्वं नास्ति इति पारिमाण्डल्यभित्तानाम्‌ 
कारणत्वम्‌ इति मूलस्य न असङ्गतिः इति । 

आत्मगतपरममहत्परिमाणस्य आत्मविषयकमानसप्रत्यक्षं प्रति कारणत्वात्‌ 
' 'परममहत्परिमाणं न कारणमिति बोध्यम्‌'' इति पूर्वोक्तं न सङ्गच्छते इत्याशङ्कय 
परममहत्परिमाणपदेन आत्मातिरिक्ताकाशादिगतं परममहृत्परिमाणं विवक्षितम्‌ | 
तदेव न कारणम्‌ | आत्मगतपरममहत्परिमाणं तु अकारणत्वेन न पूर्वग्रन्थाभिप्रेतम्‌ 
इत्याशयेन मुक्तावल्यां ''आत्ममानसप्रत्यक्षे आत्ममहत्त्वस्य कारणत्वात्‌’' इति 
उक्तम्‌ । कथं कारणत्वम्‌ इति शङ्कायाँ दिनकर्याम्‌ आह - विषयतया इति | 
्रव्यनिष्ठलौकिकविषयतासंबन्धेन महत्त्वं कारणम्‌ इति सामान्यतः कार्यकारणभावः | 
आत्मनः अपि द्रव्यत्वात्‌ तनिष्ठविषयता-संबन्धेन प्रत्यक्षे महत्त्वस्य कारणत्वम्‌ 
इति भावः । 


यद्यपि स्वप्रत्यक्षे इति | स्वपदेन आत्मगतमहत्त्वं गृह्यते | आत्मगतम- 
हत्त्वविषयकप्रत्यक्षे विषयविधया आत्मगतमहत्त्वस्य कारणत्वात्‌ ““स्वप्रत्यक्षे'' 
इति वक्तव्ये ''आत्ममानसप्रत्यक्षे’' इति कुतः उक्तम्‌ इति आशङ्का । 


समाधानं तु - टीकाकृतां उदयनाचार्याणां मते आत्मगतैकत्वमहत्त्वयोः 
इन्द्रियायोग्यत्वात्‌ प्रत्यक्षं न संभवति इत्याशयेन ““स्वप्रत्यक्षे'' इत्यनुत्तवा 
आत्ममानस-प्रत्यक्षेत्युक्तम्‌ | 


बक्तुम्‌ उचितम्‌ इति | अत्र औचित्यम्‌ उपस्थितिकृतलाघवरूपं बोध्यम्‌ | 

अयोग्यत्वात्‌ इति | आत्मगतस्य महत्त्वस्य इन्द्रियायोग्यत्वे सति आत्मा अणुर्वा 
महान्‌ वा इति विवादासंभवात्‌ इत्यायः ।। 
मुक्ताबली 


तस्यापि न कारणत्वमिति आचार्यणाम्‌ आशय इति अन्ये । तन्न, 
ज्ञानातिरित्तं प्रत्येव अकारणताया आचार्यैः उक्तत्वात्‌ || 


दिनकरी 


केचित्तु - “कारणत्वं च अन्यत्र पारिमाण्डल्यादिभ्यः'' इत्यत्र भाष्ये 

““आदि' 'ग्रहणात्‌ परममहत्त्वं गृह्यते इति वदताम्‌ आचार्याणाम्‌ आत्मपरिमाणमपि 
न कस्यचित्‌ कारणम्‌ इत्याशयः लभ्यते । न च - तत्र परममहत्पदम्‌ 
आत्मपरिमाणातिरिक्त-परममहत्परिमाणपरम्‌ इति - वाच्यम्‌, मानाभावात्‌ इति 
वदन्ति । 


तन्मतं दूषयितुम्‌ उपन्यस्यति - तस्यापि इति | आत्मपरममहत्परिमाणस्यापि 
इत्यर्थः । ज्ञानातिरिक्तं प्रत्ये इति । कारणत्वं च ज्ञातृधर्मेतरकार्यपिक्षया 
इति आचार्यग्रन्थः । ज्ञातृधर्माः ज्ञानादयः | तदतिरिक्तभावकार्य प्रति कारणत्वं 
पारिमाण्डल्यभिन्नानां साधर्म्यम्‌ इति तदर्थः । एवं च ““पारिमाण्डल्यादि’? इति 
“'आदि''पदेन परममहत्त्वं गृहताम्‌ आचार्याणाम्‌ अयम्‌ आझयः यत्‌ पारिमाण्डल्यस्य 
परममहत्त्वादीनां च ज्ञानातिरिक्तं प्रति न कारणत्वम्‌, न तु कारणत्वसामान्याभावः 
तदनुमत इति भावः । 


अत्र आचार्यैः '“पारिमाण्डल्यादि'' इति “आदि” पदार्थेषु सुखदुःसादेः 
अजनिताबयविरूपादेः पाकनष्टपरमाणुरूपादेश्र अगणनात्‌ तेषां लक्ष्यत्वम्‌ 
अनुमतम्‌ | एवं च तेषु ज्ञानाद्यतिरिक्तभावकार्यफलोपधायकत्वरूपस्य आचार्यल- 
क्षणस्य अव्याप्ति परिचिन्त्य स पक्षः त्यक्तः ग्रन्थकृता इति ध्येयम्‌ ।। 

राजीवोल्लास; 

केचित्तु इत्यादि । “कारणत्वं च अन्यत्र पारिमाण्डल्यादिभ्यः'' इति 
प्रशस्तपादभाष्ये “आदि'' शब्दात्‌ परममहत्त्वं गृह्यते इति उदयनाचारयैः 
भाष्यटीकायां उक्तम्‌ । एवं वदतां तेषां परममहत्त्वसामान्यं न कारणम्‌ इति 
आशयस्य लाभात्‌ तत्सामान्यान्तर्गतं आत्मपरिमाणमपि न कस्यचित्‌ कारणम्‌ ` 
इति अभिप्रायः लभ्यते । न च - टीकाग्रन्थे विद्यमानं परममहत्त्वपदं आत्मपरिमाणा- 
तिरिक्तपरममहत्परिमाणपरम्‌ इति - वाच्यम्‌ । तत्र प्रमाणाभावात्‌ इति केषांचित्‌ 
आशयः | 

आत्मगतपरममहत्परिमाणस्य ज्ञानातिरिक्तं प्रत्येव अकारणत्वम्‌ 
आचार्याभिप्रेतम्‌ इति यत्‌ मूलकारेण उक्तम्‌ तत्‌ उपपादयति - कारणत्वं च 
इत्यादिना | तदतिरिक्त भावकार्य प्रति इति । ज्ञातृधर्मज्ञानाद्यतिरिक्तभावकार्य 
प्रति इत्यर्थः | यद्यपि आचार्यग्रन्थे भावपदं नास्ति, तथापि द्वयणुकपरिमाणस्य 
स्वध्वंसं प्रति प्रतियोगिविधया कारणत्वात्‌ अलक्ष्ये क्र्यणुकपरिमाणे अतिव्याप्तिः 
स्यात्‌ इति आचार्यग्रन्थे अनुक्तमपि भावपदं अध्याहर्तव्म्‌ इति भावः | 


ननु आचार्यमते भाष्यस्थ “आदि'' शब्देन परममहत्परिमाणमात्रस्य 
ग्रहणात्‌ पारिमाण्डल्यपरममहत्परिमाणयोः कुत्रापि अकारणत्वात्‌ ते द्वे एव 
कारणत्वलक्षणस्य अलक्ष्ये | मुक्ताबलीकारेण तु ““एवं परममहत्परिमाणं 
अतीन्द्रियसामान्यं विशेषश्च बोध्याः’? इति वदता अणुपरिमाण-परममहत्परिमाण- 
अतीन्द्रियसामान्य-विशेषाणाम्‌ अलक्ष्यत्वं उक्तम्‌ । तथा च आचार्यपक्षः 
मुक्ताबलीकारेण त्यक्तः इति प्रतीयते । तत्पक्षत्यागे किं कारणम्‌? इति आशङ्कायां 
आह - अत्र आचार्यैः इत्यादिना | “'आदि''पदात्‌ परममहत्त्वं गृह्यते इति 
वदद्भिः आचायैः पारिमाण्डल्यपरममहत्त्वयोः द्वयोः अलक्ष्यत्वसूचनात्‌, सुखदुःखादेः, 
येन अवयवेन अवयवी न उत्पादितः तद्भतरूपादेः, पाकात्‌ नष्टस्य परमाणु- 
गतरूपादेश्च लक्ष्यत्वं अनुमतम्‌ । परन्तु लक्ष्यभूतेषु तेषु ज्ञानातिरिक्तभाव- 
कार्यनिरूपितकारणत्वविरहात्‌ कारणत्वरूपस्य लक्षणस्य अव्याप्तिरूपः दोषः 
आचार्यपक्षे वर्तते इत्यालोच्य आचार्यपक्षः मुक्ताबलीकृता परित्यक्तः । 


न च - मुक्ताबलीकारपक्षेऽपि अकारणत्वेन चतुर्णाम्‌ एव निर्देशात्‌ 
तदतिरिक्तानाम्‌ अनुपदोक्तानां सुखदुःखादीनां लक्ष्यत्वम्‌ अभिमतं प्रतीयते | तत्र 
च कारणत्वलक्षणाभावात्‌ अव्याप्तिदोषः अस्त्येव इति - वाच्यम्‌ | मुक्तावलीकारमते 
''विशेषाश्च'' इति अनुक्तसमुच्चायकेन ““च''कारेण सुखदुःखादीनामपि 
अलक्ष्यत्वसूचनेन तत्र लक्षणाभावस्य दोषावहत्वाभावात्‌ इति तात्पर्यम्‌ । 

आदिपदार्थेषु इति | अगणनात्‌ इत्यनेन अन्वयः | अजनितावयविरूपादेः 
इति | अजनितः अवयवी येन अवयवेन सः अजनितावयवी । तस्य रूपादेः इति 
विग्रहः । अवयवगतरूपं हि अवयविगतरूपस्य कारणं भवेत्‌ । येन अवयवेन 
अवयवी न उत्पादितः तद्गतरूपं तु न कारणम्‌ इति आशयः | तेषाम्‌ इति । 
सुखदुःस्वादि-अजनितावयवि-रूपादीनाम्‌ इत्यर्थः | फलोपधायकत्वरूपस्य इति | 
समवायसंबन्धेन परिमाणं प्रति स्वाश्रयसमवेतत्वसंबन्धेन परिमाणत्वावच्छिन्नं कारणम्‌ 
इति सामान्यतः कार्यकारणभावः वर्तते । यथा समवायसंबन्धेन परिमाणं घटे 
वर्तते | तत्प्रति कपालपरिमाणं स्वाश्रयसमवेतत्वसंबन्धेन कारणम्‌ | स्वं - 
कपालपरिमाणम्‌ । स्वाश्रयः — कपालम्‌ | तत्समवेतत्वं घटे इति | एबं च 
समवायसंबन्धावच्छिन्नपरिमाणत्वावच्छिन्नकार्यतानिरूपित -स्वसमवायिसमवेतत्व- 
संबन्धावच्छिन्नकारणतावच्छेदकधर्मवत्त्वरूपस्य ज्ञानातिरिक्तभावकार्यान्तर्गतपरिमाण- 
रूपकार्य स्वरूपयोग्यत्वरूपकारणत्वस्य पारिमाण्डल्येऽपि सत्त्वात्‌ पारिमाण्डल्ये 
अतिव्याप्तिः स्यात्‌ | अतः कार्यफलोपधायकत्वमेव कारणत्वम्‌ लक्षणतया विवक्षितम्‌ | 
तत्तु पूर्वोक्तेषु सुखदुःखादिषु नास्ति इति भावः । एतेन सुखदुःखादिष्वपि 
स्वरूपयोग्यतारूपं कारणत्वम्‌ अस्ति इति कथं तत्र अव्याप्तिः इति शङ्कायाः 
नावकाशः | फलोपधायकत्वं च अव्यवहितपूर्वत्वसंबन्धेन कार्यविशिष्टत्वमू । 
यदव्यवहितोत्तरं कार्यम्‌ उत्पद्यते तदेव अव्यवहितपूर्वत्व-संबन्धेन कार्यविरिष्टं 
भवति ।। 

।। कारणत्वनिरूपणम्‌ ॥ 


कारिकाबली 


अन्यथासिद्धिशून्यस्य नियता पूर्ववर्तिता | 
कारणत्वं भवेत्‌ तस्य त्रैविध्यं परिकीर्तितम्‌ ॥ १६ ॥ 


समवायिकारणत्वं ज्ञेयम्‌ अथाप्यसमवायिहेतुत्वम्‌ । 
एबं न्यायनयज्ञैः तृतीयमुक्तं निमित्तहेतुत्वम्‌ ॥ १७॥ 
मुक्ताबली 
ननु कारणत्वं किम्‌? अत आह - अन्यथासिद्धि इति | तस्य कारणत्वस्य || 


दिनकरी 

मूले अन्यथासिद्धि इति । दण्डत्वादौ नियतपूर्ववृत्तितायाः सत्त्वात्‌ 
अतिव्याप्तिः, अतः उक्तम्‌ - अन्यथासिद्विञून्सस्य इति | तद्वटत्वावच्छिने 
““अन्यत्र क्कृप्तनियतपूर्व'' इत्याद्यन्यथासिद्विमत्यपि घटत्वावच्छिन्ने अनन्यथासिद्वे 
तद्रासभे अतिव्याप्तिवारणाय ““नियत'' इति | नियतपूर्ववृत्तिजातीयता इत्यर्थः । 
तेन अरण्यस्थदण्डादौ अपि स्वरूपयोग्यतासम्पत्तिः, तज्जातीयत्बं च 
नियतपूर्ववृत्तितावच्छेदकदण्डत्वादिमत्त्वमेव इति ।। 

राजीबोल्लासः 

““अन्यथासिद्धिशून्यस्य नियतापूर्ववर्तिता'' इति मूलेन अन्यथा- 
सिद्विञून्यत्वे सति कार्यनियतपूर्ववर्तित्वं कारणस्य लक्षणम्‌ इति प्रतीयते । तत्र 
सत्यन्तस्य प्रयोजनम्‌ आह - दण्डत्वादौ इति | यस्मिन्‌ देहे कार्यम्‌ उत्पद्यते 
तस्मिन्‌ देशे कार्योत्पत्तेः पूर्व नियमेन यद्वर्तते तदेव नियतपूर्ववर्ति | घटाधिकरणदेरी 
दण्डः नियमेन घटात्‌ पूर्व वर्तते | दण्डत्वमपि स्वाश्रयाश्रयत्वसंबन्धेन घटाधिकरणदेशे 
वर्तते इति दण्डत्वादेरपि कारणत्वापत्तिः | तद्वारणाय अन्यथासिद्विञून्यत्वनिवेशः | 

नियतपदस्य प्रयोजनम्‌ आह - तद्वटत्वावच्छिन्न इत्यादिन! | यस्य घटस्य 
उत्पत्तेः पूर्व तद्देशे रासभः वर्तते तत्र रासभस्यापि घटपूर्ववर्तित्वात्‌ घटकारणत्वस्य 
रासभे अतिव्याप्तिः | तद्वारणाय नियतत्वनिवेशः | रासभस्य तु घटनियत- 
पूर्ववर्तित्वं नास्ति इति न अतिव्याप्तिः | 


ननु रासभस्य “पञ्चमो रासभादिः स्यात्‌'' इत्यादिना अन्यथासिद्धतायाः 
वक्ष्यमाणतया अन्यथासिद्धिशून्यत्वविरहादेव अतिव्याप्तेः अप्रसक्तेः नियतपदोपादानं 
किमर्थम्‌ इति चेत्‌, उच्यते - रासभस्य तद्वटत्वावच्छिन्ने प्रति यद्यपि अन्यथासिद्धत्वम्‌ 
अस्ति - तद्धटत्वावच्छिन्नात्‌ अन्यत्र घटान्तरे क्कृप्तनियतपूर्ववर्तिभि: दण्डादिभिः 
एव तद्धटत्वावच्छिन्नस्यापि उत्पत्तिसंभवात्‌ तद्भिननत्वस्य रासभे सत्त्वात्‌ - तथापि 
घटत्वावच्छिन्नं प्रति रासभस्य अन्यथासिद्धिः वक्तुं न शक्यते | घटत्वावच्छिन्नात्‌ 
अन्यत्र पटादौ ङ्कप्तनियतपूर्ववर्तिभिः तन्त्वादिभिः घटत्वावच्छिन्नस्य उत्पत्तेरेव 
असंभवात्‌ घटत्वावच्छिन्ननिरूपितअन्यथासिद्धिलक्षणविरहात्‌ | तथा च 
घटत्वावच्छिन्नं प्रति अनन्यथासिद्धत्वं रासभे अस्ति इति तत्र अतिव्याप्तिः । 
तद्वारणाय नियतत्वनिवेशः । नियतत्वं च व्यापकत्वम्‌ । कार्याधिकरणवृत्ति - 
अत्यन्ताभावाप्रतियोगित्वरूपम्‌ | एतादृशं नियतत्वं कार्येऽपि अस्ति इति तत्र 
अतिव्याप्तिवारणाय पूर्ववर्तित्वनिवेशः | तथा च कार्यनिरूपित-अन्यथासिद्धि- 
झून्यत्वे सति कार्यव्यापकत्वे सति कार्यपूर्ववत्तित्वम्‌ कारणत्वम्‌ इति उक्तं भवति । 
अरण्यस्थदण्डादौ घटपूर्ववर्तित्वविरहात्‌ अव्याप्तिवारणाय आह - नियतपूर्ववर्ति- 
जातीयता इति | नियतपूर्ववर्तितावच्छेदकधर्मवत्त्वम्‌ इति तदर्थः | घटनियतपूर्व - 
वर्तितावच्छेदकः यो धर्मः दण्डत्वम्‌, तद्वत्त्वम्‌ अरण्यस्थदण्डेऽपि अस्ति इति न 
अव्याप्तिः | वस्तुतस्तु नियतत्वपूर्ववर्तित्वयोः पृथङ्निवेशापेक्षया कार्याव्यवहित- | 
्राकक्षणावच्छेदेन कार्याधिकरणबृत्तिः यः अत्यन्ताभावः तत्प्रतियोगितानवच्छेद- 
कधर्मवत्त्वम्‌ कार्यनियतपूर्ववर्तित्वम्‌ इति विवक्षणीयम्‌ ।। 

'यत्समबेतं कार्य भवति ज्ञेयं तु तदत्र समवायि । 
तत्रासन्नं जनकं द्वितीयम्‌, आभ्यां परं तृतीयं स्यात्‌ ॥ १८ ॥ 


मुक्तावली 

तत्र इति | समवायिकारणे प्रत्यासन्नं कारणं द्वितीयम्‌ असमवायिकारणम्‌ 
इत्यर्थः | अत्र यद्यपि तुरीतन्तुसंयोगस्य पटासमवायिकारणत्वं स्यात्‌, एवं वेगादीनाम्‌ 
अभिघाताद्यसमवायिकारणत्वं स्यातू, एवं ज्ञानादीनामपि इच्छाद्यसमवायिकारणत्वं 
स्यात्‌, तथापि पटासमवायिकारणलक्षणे तुरीतन्तुसंयोगभिन्नत्वं देयम्‌ । तुरीतन्तु- 
संयोगस्तु तुरीपटसंयोगं प्रति असमवायिकारणं भवत्येव । एवं वेगादिकमपि 
वेगस्यन्दाद्यसमवायिकारणं भवत्येव इति तत्तत्कार्यासमवायिकारणलक्षणे तत्तद्भिन्नत्वं 
देयम्‌ | आत्मविरोषगुणानां तु कुत्रापि असमवायिकारणत्वं नास्ति | तेन तद्भिन्नत्वं 
सामान्यलक्षणे देयमेब || 


दिनकरी 
यत्समवेतम्‌ इति | यदबच्छिन्नं स्वकारणतावच्छेदकयद्धर्मावच्चछिन्न 
समवायसंबन्धेन उत्पद्यते, तद्धर्मावच्छिन्नं प्रति तद्धर्मावच्छिन्नं समवायिकारणम्‌ 
इत्यर्थः | घटत्वाद्यवच्छिन्नं हि स्वकारणतावच्छेदककपालत्वाद्यवच्छिने समवाय- 
सम्बन्धेन उत्पद्यते इति भवति घटत्वाद्यवच्छिन्नं प्रति कपालत्वाद्यवच्छिन्नं समवायि- 
कारणम्‌ | ` “स्वकारणतावच्छेदक'' इत्युक्तया च न द्रव्यत्वादेः घटादिसमवायि- 
कारणतावच्छेदकत्वम्‌ इति । 


तत्र आसन्नम्‌ इति । इदं च समवायिकारणादौ अतिव्याप्तिवारणाय | 

पटसमवायिकारणतन्तुसमवेततन्तुत्वादौ अतिव्यास्तिवारणाय ''जनकम्‌'' इति | 

तन्तुत्वस्य अन्यथासिद्वत्वेन अनन्यथासिद्धनियतपूर्ववृत्तितायाः अभावेन न 
1. कार्य यत्समवेतं भवति इति योजना (सु). 

अतिप्रसङ्गः | मुक्ताबल्याम्‌ अत्र यद्यपि इति । तुरीतन्तुसंयोगस्य पटं प्रति 
कुतः न असमवायिकारणत्वम्‌ इति तु न आइङ्कनीयम्‌, तुरीतन्तुसंयोगनाशे 
पटनाझापत्तेः | असमवायिकारणनाइस्य द्रव्यनाशजनकत्वात्‌ | 


न च - असमवायिकारणनाइस्य द्र्व्यनाशकत्वे प्रमाणाभावः इति - 
वाच्यम्‌, द्वयणुकनाशान्यथानुपपत्तेः एव मानत्वात्‌ इति । न च - तन्तुषु 
विनष्टेषु विनैव समवायि-कारणं द्रव्यस्य क्षणद्वयं स्थितिः स्यात्‌ इति - वाच्यम्‌ । 
इष्टापत्तेः | कारणान्तरकल्पने गौरवात्‌ ।। 


राजीवोह्ठासः 

ननु यत्समवेतं कार्यं भवति इत्यादिमूलग्रन्थात्‌ यत्र समवायसंबन्धेन 
यत्कार्यम्‌ उत्पद्यते, तत्‌ तत्प्रति समवायिकारणम्‌ इति लभ्यते । यत्र कपाले 
समवायसंबन्धेन यत्कार्यम्‌ उत्पद्यते - घटः उत्पद्यते, तद्वट प्रति कपालं समवायि- 
कारणम्‌ । तथा सति कपालस्य कपालत्वेन यथा समवायिकारणत्वम्‌, तथा 
रव्यत्वेनापि घटसमवायिकारणत्वं स्यात्‌ | एवं कपालत्वावच्छिन्नस्य घटत्वावच्छिन्नं 
प्रति यथा समवायिकारणत्वं तथा तद्वटत्वावच्छिन्नं प्रत्यपि समवायिकारणत्वं 
स्यात्‌ इत्यतः व्याचष्टे - यदवच्छिन्नम्‌ इति । यदवच्छिन्नं -घटत्वावच्छिन्न 
स्वकारणतावच्छेदकयद्धर्मावच्छिने - घटत्वावच्छिन्नकारणतावच्छेदक-कपालत्वा- 
वच्छिन्ने समवायसंबन्धेन उत्पद्यते, तद्धर्मावच्छिन्नं प्रति - घटत्वावच्छिन्नं प्रति 
तद्धर्मावच्छिन्नं - कपालत्वावच्छिन्नं समवायिकारणं भवति । अत्र यद्धमें स्वकारण- 
तावच्छेदकेति विशेषणदानात्‌ द्रव्यत्वादेः व्यवच्छेदः । द्रव्यत्वस्य घटत्वावच्छिनन- 
निरूपितकारणतावच्छेदकत्वविरहात्‌ । तथा च तद्वर्मावच्छिन्न-समवायसंबन्धा- 
वच्छिनन -कार्यतानिरूपित -स्वकारणतावच्छेदकधर्मावच्छिन्न-तादात्म्यसंबन्धाव- 
च्छिन्नकारणत्वं तद्धर्मावच्छिन्ननिरूपितसमवायिकारणत्वम्‌ इति उक्तं भवति | 

इदम्‌ च इत्यादि । ‘समवायिकारणे प्रत्यासन्नं कारणम्‌ असमवायि- 

कारणम्‌'” इत्याशयेन ““तत्र आसन्नं जनकं द्वितीयम्‌’? इति कारिकावल्याम्‌ 
उक्तम्‌ । “तत्र आसन्नम्‌'' इति विशेषणानुपादाने समवायिकारणेऽपि कारणत्व- 
सत्त्वात्‌ अतिव्याप्तिः । तद्वारणाय ''समवायिकारणे प्रत्यासन्नम्‌’? इति कारणस्य 
विशेषणम्‌ । ''कारणम्‌’’ इति विशेष्यस्य अनुपादाने पटसमवायि- 
कारणतन्तुसमवेततन्तुत्वादौ अपि समवायिकारणप्रत्यासन्नत्वसत्त्वात्‌ अति- 
व्याप्तिः | अतः कारणम्‌ इति विशेष्योपादानम्‌ । तन्तुत्वादेः कारणत्वविरहात्‌ न 
अतिव्याप्तिः। कुतः कारणत्वं नास्ति? इति चेत्‌ अन्यथासिद्धत्वेन अनन्यथा- 
सिद्धनियतपूर्व -वर्तित्वरूपकारणलक्षणविरहात्‌ | 


तुरीतन्तुसंयोगस्य इत्यादि । समवायिकारणे प्रत्यासन्नं कारणं असम- 
वायिकारणम्‌ इति उक्तौ तुरीतन्तुसंयोगे पटसमवायिकारणतन्तुसमवेते अतिव्याप्तिः 
स्यात्‌ इति तद्वारणाय पटासमवाविकारणलक्षणे तुरीतन्तुसंयोगभिन्नत्वं 
निवेशनीयमिति मुक्ताबल्याम्‌ उक्तम्‌। तत्र तुरीतन्तुसंयोगस्य पटं प्रति 
असमवायिकारणत्वं कृतो नास्ति इति शङ्का जायते | तत्र इदं समाधानम्‌ - 
असमवायिकारणनाइस्य द्रव्यनाशं प्रति हेतुत्वात्‌ पटं प्रति तुरीतन्तुसंयोगः यदि 
असमवायिकारणं स्यात्‌ तदा तुरीतन्तुसंयोगस्य नाशे सति पटस्य नाश; स्यात्‌ | 
न च - असमवायिकारणनाइस्य द्रव्यनाशं प्रति हेतुत्वे प्रमाणाभावः | सर्वत्र 
समवायिकारणनाझादेव द्र्व्यनाशसंभवात्‌ इति - वाच्यम्‌ । द्वयणुकनाशानु- 
पपत्तेः तत्र प्रमाणत्वात्‌ । द्व्यणुकस्य हि परमाणुः समवायिकारणम्‌ | तस्य 
नित्यतया तत्नाशातू द्वयणुकनाशः वक्तुं न शक्यते | किन्तु परमाणुद्वयसंयो- 
गरूपस्य असमवायिकारणस्य नाशादेव द्व्यणुकस्य नाशः वक्तव्यः | तदनुरोधेन 
सर्वत्र असमवायिकारणनाझ एव द्रव्यनाशं प्रति हेतुः इति कार्यकारणभावः 
कल्पनीयः इति भावः । 


ननु समवायिकारणनाइस्य द्रव्यनाशं प्रति हेतुत्वम्‌ अनङ्गीकृत्य 

असमवायिकारणनाइस्य द्र्व्यनाझा प्रति हेतुत्वाङ्गीकारे पटस्प समवायिकारणं 
विना क्षणद्वयं स्थितिः अङ्गीकर्तव्या स्यात्‌ । तन्तुषु विनष्टेषु तन्तुद्वयसंयोगनाझात्‌ 
पटनाशः वक्तव्यः | तत्र प्रथमक्षणे तन्तुनाशः | द्वितीयक्षणे तन्तुद्वयसंयोगनाशः | 
तृतीयक्षणे पटनाशः । तत्र प्रथमक्षणद्वये समवायिकारणं तन्तुं विनाऽपि पटस्य 
स्थितेः इति चेत्‌, न । इष्टापत्तेः। समवायिकारणनाशात्‌ द्रव्यनाशः इति मतेऽपि 
समवायिकारणनाइक्षणे तन्तुं विनापि पटस्थितेः अङ्गीकरणीयत्वात्‌ | तद्वत्‌ 
क्षणद्वयस्थितौ बाधकाभावात्‌ । 


समवायिकारणं विना एकक्षणम्‌ अधिकं द्रव्यस्य स्थितिः भवेत्‌ इति 
भीत्या कचित्‌ समवायिकारणनाशातू द्रव्यनाशः, कचित्‌ असमवायिकारणनाशात्‌ 
द्रव्यनाशः इति कार्यकारणभावद्वयकल्पने गौरवात्‌ । सर्वत्र असमवायिकारण- 
नाशात्‌ द्रव्यनाशः इति एककार्यकारणभावं कल्पयित्वा क्षणद्वयस्थितिकल्पने 
लाघवात्‌ इत्याशयेन आह - न च तन्तुषु विनष्टेषु इति । 


दिनकरी 

अथ द्रव्यनाशासमवायिकारणनाशयोः असमानाधिकरणयोः कथं हेतुहेतु - 
मद्भाव इति चेत्‌, अत्र आहुः - प्रतियोगितया द्रव्यनाझत्वावच्छिन्नं प्रति 
स्वप्रतियोगिसमवायिसमवेतत्वकालिकविशेषणतोभयसंबन्धेन नाशत्वेन हेतुता 
इति | इह कालिकसंबन्धस्य कारणतावच्छेदकसंबन्धत्वे घटादेः क्षणिकत्वापत्तिः, 
अतः स्वप्रतियोगिसमवायिसमवेतत्वनिवेशः । स्वप्रतियोगिजन्यत्वसंबन्धश्च 
दण्डनाशात्‌ घटनाझापत्तेः उपेक्षितः | भाविनाशम्‌ आदाय अतिप्रसङ्गवारणाय 
कालिकसंबन्धनिवेशः | यदि तु कपालपवनसंयोगनाशात्‌ घटनाझापत्तिः एवमपि 
दुर्वारैव इति विभाव्यते, तदा स्वप्रतियोगिजन्यत्व-स्वप्रतियोगिसमवायिसमवेत- 
त्व-कालिकवितोणतैतत्रितयसंबन्धेन नाझत्वेन हेतुता बोध्या | न च - एवमपि 
तुरीतन्तुसंयोगनाशात्‌ पटनाशापत्तिः इति - वाच्यम्‌ | तुरीतन्तुसंयोगस्य पटं 


204 कारिकाबली - मुक्तावली- दिनकरी- राजीवोल्लाससमन्विता 


प्रति कारणतैव न संभवति । किन्तु तुर्येव संयोगसंबन्धेन तन्तुनिष्ठा सती 
पटजनिका इति तत्र अतिप्रसङ्गाभावात्‌ | एवं च विशेषलक्षणेषु तुरीतन्तुसंयो - 
गादिभेदानाम्‌ अनिवेशेन लाघवमपि इति केचित्‌ ।। 


राजीवोछासः 
अथ इत्यादि | gaat प्रति असमवायिकारणनाइास्य कारणत्वे 
कार्यकारणयोः एकाधिकरणवृत्तित्वं न संभवति । 


न च - पटनाझस्य स्वरूपसंबन्धेन स्वप्रतियोगिसमवायिकारणतन्तुवृत्तित्वात्‌, 
तन्तुसंयोगनाझस्यापि स्वरूपसंबन्धेन स्वप्रतियोगिसमवायिकारणतन्तुवृत्तित्वात्‌ एका - 
धिकरणवृत्तित्वं अस्त्येव | ध्वंसप्रागभावयोः स्वप्रतियोगिसमवायिकारणवृत्तित्वनियमात्‌ 
इति - वाच्यम्‌ । 


यत्र यत्किंचित्तन्तुसंयोगनाञ्ात्‌ सहस्रतन्तुकपटनाझः तत्र तन्तुसंयोग- 
नाझानधिकरणतन्तुष्वपि पटनाशोत्पत्या व्यतिरेकव्यभिचारप्रसङ्गात्‌ इति झाङ्कग्रन्थस्य 
अभिप्रायः । 


समाधानम्‌ आह - अत्र आहुः इत्यादिना । प्रतियोगितासंबन्धेन द्रव्यनाइात्वा- 
वच्छिन्नं प्रति स्वप्रतियोगिसमवायिसमवेतत्व -कालिकविशेषणत्वोभयसंबन्धेन नाशः 
कारणम्‌ इति कार्यकारणभावः । स्वं - असमवायिकारणनाशः | सहस्रतन्तुकपटनाशः 
प्रतियोगितासंबन्धेन सहस्रतन्तुकपटे वर्तते । तत्र यत्तिंचित्तन्तुसंयोगनाइाः 
स्वप्रतियोगिसमवायिसमवेतत्वसंबन्धेन कालिकविशेषणतासंबन्धेन च वर्तते | 
स्वं - यर्त्किचित्तन्तुसंयोगनाशः । तत्प्रतियोगी यत्किंचित्तन्तुसंयोगः | तत्समवायी 
यत्किंचित्तन्तुः | तत्समवेतत्वं सहस्रतन्तुकपटे इति | एवं तन्तुसंयोगना्ञसमान- 
कालिकत्वं च तत्र वर्तते | तत्र कालिकसंबन्धमात्रस्य कारणतावच्छेदकसंबन्धत्वे 
घटादेः क्षणिकत्वापत्तिः | घटादौ उत्पत्तिक्षणमारभ्य यत्किंचिन्नास्य कालिकसंबन्धेन 
सत्त्वात्‌ | अतः स्वप्रतियोगिसमवायिसमवेतत्वनिवेशः | तेन संबन्धेन नास्तु 

असमवायिकारणनाझः एव | तु यत्किंश्चिन्नाश इति न दोषः | 


न च - यत्किंश्चिन्नाञस्य व्यावर्तनाय स्वप्रतियोगिजन्यत्वरूपसंबन्ध एव 
निवेश्यताम्‌ | किं स्वप्रतियोगिसमवायिसमवेतत्वरूपगुरुभूतसंबन्धनिवेरेन ? इति 
- वाच्यम्‌ | तथा सति दण्डनाशात्‌ घटनाशापत्तेः | दण्डनाशः स्वप्रतियोगिदण्डजन्य- 
त्वसंबन्धेन घटे वर्तते इति तत्र प्रतियोगितासंबन्धेन नाशस्य आपत्तिः । '“स्वप्रतियोगि'' 
इत्यादि संबन्धनिवेशे तु तेन संबन्धेन दण्डनाशः घटे नास्ति इति न दोषः । स्वं 
- दण्डनाशः | तत्प्रतियोगी - दण्डः । तत्समवायी - दण्डावयवः तत्समवेतत्वं 
घटे नास्ति | अर्थात्‌ अनेन संबन्धेन असमवायिकारणसंयोगनाश एव द्रव्ये 
भवितुमर्हति | कालिकसंबन्धानिवेशे यत्र उत्पन्नस्य घटस्य वर्षानन्तरं असमवायि- 
कारणकपालसंयोगनाझात्‌ नाशः भविष्यति, तत्र भाविनः असमवायिकारणनाशस्य 
इदानीम्‌ अपि स्वप्रतियोगिसमवायिसमवेतत्वसंबन्धेन घटे सत्त्वात्‌ इदानीं 
प्रतियोगितासंबन्धेन घटनाशापत्तिः | अतः कालिकसंबन्धनिवेशः । तन्निवेरे 
इदानीमापाद्यमानस्य घटनाइास्य भाविसंयोगनाशकालिकत्वं नास्ति इति न दोषः । 


ted यदि तु इति | एवमपि स्वप्रतियोगिसमवायिसमवेतत्वकालिक- 
विशेषणत्व-उभयसंबन्धेन नाशस्य द्रव्यनाशं प्रति हेतुत्वकल्पनेऽपि कपालवायुसंयोग- 
नाशात्‌ घट्नाशापत्तिः । स्वं - कपालवायुसंयोगनाञः । तत्प्रतियोगी - कपालवायु- 
संयोगः | तत्समवायी - कपालः तत्समवेतत्वस्य घटे सत्त्वात्‌ । न च - 
स्वप्रतियोगिसमवायियावत्समवेतत्वस्य संबन्धत्वे न इयम्‌ आपत्तिः संभवति । 
कपालवायुसंयोगप्रतियोगिसमवायियावदन्तर्गतवायुसमवेतत्वस्य घटे विरहात्‌ - 
इति वाच्यम्‌ | तथा विवक्षणेऽपि कपालरूपनाशात्‌ घटनाञापत्तिः स्यात्‌ इति . 
भावः | समाधत्ते - तदा स्वप्रतियोगिजन्यत्व इति | तथा च प्रतियोगितासंबन्धेन 
द्रन्पनाशं प्रति स्वप्रतियोगिजन्यत्व - स्वप्रतियोगिसमबायिसमवेतत्व - 
कालिकविशेषणत्व - एतत्त्रितयसंबन्धेन नाशः कारणम्‌ । अत्र 

स्वप्रतियोगिजन्यत्वरूपतृतीयसंबन्धनिवेश्ञात्‌ कपालवायुसंयोगनाञात्‌ कपालरूपनाञान्च 
घटनाझापत्तिः न भवति । स्वं - कपालवायुसंयोगनाशः कपालरूपनाइाश्च । 
तत्प्रतियोगी - कपालवायुसंयोगः कपालरूपं च | तज्जन्यत्वस्य घटे अभावात्‌ । 
न च एवम्‌ अपि इति । तृतीयसंबन्धनिवेेऽपि तुरीतन्तुसंयोगनाशात्‌ पटनाञापत्तिः | 
तुरीतन्तुसंयोगनाइाप्रतियोगितुरीतन्तुसंयोगजन्यत्वात्‌ पटस्य इति शङ्का । इयम्‌ च 
शङ्का स्वप्रतियोगि-समवायि-समवेतत्वशरीरे यावत्वानिवेशे बोध्या | 


समाधत्ते - तुरीतन्तुसंयोगस्य इति । तुरीतन्तुसंयोगस्य पटं प्रति कारणत्वं 
न अङ्गीक्रियते | किन्तु संयोगसंबन्धेन तुर्येव कारणम्‌ इति स्वीक्रियते | तथा च 
तुरीतन्तुसंयोगनाइाप्रतियोगितुरीतन्तुसंयोगजन्यत्वं पटे नास्ति इति न तुरी- 
तन्तुसंयोगनाशात्‌ पटनाशापत्तिः इति भावः | अतिप्रसङ्गाभावात्‌ इति । तुरी- 
तन्तुसंयोगस्य पटजनकत्वाभावात्‌ इति भावः । 


ननु एवं तुरीतन्तुसंयोगस्य पटं प्रति अकारणत्वे तत्र पटासमवायिकारणलक्षणा- 
तिव्यास्तिविरहेण तङ्लक्षणे तुरीतन्तुसंयोगभिन्नत्वविशेषणस्य ग्रन्थकृदुपात्तस्य वैयर््यप्रङ्गः 
इति आशङ्कायाम्‌ एवमपि अस्माकं लाघवमेव इति न उपादेयमेव तत्‌ इत्याह - 
एवं च इति । “इति केचित्‌’? इत्यस्य “अत्र आहुः” इति पूर्वत्र अन्वयः | 
तथा च “अत्र आहुः'' इत्यारभ्य “इति केचित्‌’’ इत्यन्तम्‌ दिनकरी- 
काराननुयायिनः मतम्‌ ।। 
दिनकरी 


वस्तुतस्तु स्वप्रतियोगिनिष्ठासमवायिकारणतानिरूपितफलोपधानात्मकजन्य- 
संबन्धेन नाझत्वेन हेतुता, तुरीतन्तुसंयोगस्तु निमित्तं, न तु असमवायी इति न 
तन्नाशे पटना इति अन्यत्र विस्तरः । 

“वेगादीनामू'' इति ““आदि''ना स्पर्शसंग्रहः । '“अभिघातादि'' इति 
''आदि''ना नोदनपरिग्रहः | ““ज्ञानादि’’ इति “आदि''ना इच्छापरिग्रहः | 
““इच्छादि'' इति ““आदि''ना प्रवृत्तेः परिग्रहः ।। 


राजीबोल्लासः 
इदानीं दिनकरीकारः स्वमतम्‌ आह - वस्तुतस्तु इति । प्रतियोगिता - 
संबन्धेन द्रव्यनाशं प्रति स्वप्रतियोगिनिष्ठ - असमवायिकारणतानिरूपित - 
फलोपधानात्मकजन्यतासंबन्धेन नाशः कारणम्‌ इति कार्यकारणभावः । फलोपधानं 
नाम - अव्यवहितोत्तरक्षणोत्पत्तिकत्वसंबन्धेन कारणविशिष्टत्वम्‌ कार्यस्य । स्वं - 
असमवायिकारणनाशः - कपालद्वयसंयोगनाशः | स्वप्रतियोगी - कपालद्वयसंयोगः। 
तन्निष्ठा या असमवायिकारणता तन्निरूपितजन्यत्वं घटे वर्तते | तत्र प्रतियोगितासंबन्धेन 
नाझाः वर्तते | एवं सहस्रतन्तुकपटनाइास्थलेऽपि स्वं - यत्किंचित्तन्तुसंयोगनाशः । 
तत्प्रतियोगी - यत्किंचित्तन्तुसंयोगः | तन्निष्ठासमवायिकारणतानिरूपितजन्यत्वं 
सहस्रतन्तुकपटे वर्तते । तत्र प्रतियोगितासंबन्धेन नाशः भवति इति कार्यकारणयोः 
एकाधिकरणवृत्तित्वम्‌ | तुरीतन्तुसंयोगनाशात्‌ पटनाापत्तिस्तु न भवति | 
स्वप्रतियोगितुरीतन्तुसंयोगनिष्ठासमवायिकारणतानिरूपितजन्यत्वस्य पटे अभावात्‌ । 
पटं प्रति तुरीतन्तु-संयोगस्य निमित्तकारणत्वेन असमवायिकारणत्वाभावात्‌ । 
स्वानधिकरणतन्तुनिष्ठस्य स्वव्यवहितपूरववर्तिस्वसमानाधिकरणस्य वा तन्तुद्व्यसंयोगस्य 
नाशेन स्वनाशवारणाय फलोपधाननिवेशः | तादृशफलोपधानात्मकजन्यत्वं च 
तादृशासमवायिकारणतानिरूपकत्वे सति स्वप्रतियोग्यव्यवहितोत्तरक्षणावच्छिन- 
प्रतियोगिसामानाधिकरण्यरूपम्‌ | ` ‘अस्मात्‌ इदम्‌?” इति व्यवहारसिद्वप्रयोज्यता- 
ख्यस्वरूपसंबन्धविरेषः वा । एवं भाविनाम्‌ आदाय घटादेः क्षणिकत्वा- 
पत्तिबारणाय कालिकसंबन्धोऽपि प्रवेशनीयः | एतङ्लाभायैव अन्यत्र विस्तर इति 
उत्तम्‌ | 

नोदन इति । शब्दजनकसंयोगः अभिघातः | तद्विन्नः संयोगः नोदनम्‌ । 
अभिघातं प्रति वेगस्य असमवायिकारणत्वं स्यात्‌ | तद्धिन्नसंयोगे नोदनाख्ये 
क्रियायाः असमवायिकारणत्वं स्यात्‌ । तद्वारणाय तत्तद्धिन्नत्वं असमवायिकारण- 
लक्षणे निवेशनीयम्‌ इति भावः | 


अत्र यद्यपि तयोः असमवायिकारणत्वेऽपि न तनाशात्‌ अभिघातादिना- 
शापत्तिः । द्रव्यनाशं प्रत्येव असमवायिकारणनाशस्य हेतुत्वात्‌ इति इष्टापत्तिः 
संभवति, तथापि असमवायिकारणमन्तरा क्षणत्रयं कार्यस्थितेः अनिष्टतया तदापत्तिरेव 
अत्र इष्टापत्तिबाधिका इति मन्तव्यम्‌ इति तरङ्गिणीकाराः | 


चस्तुतस्तु कर्मजसंयोगस्य पाकजरूपादेश्च कर्मपाकादिनाशानन्तरमपि 
चिरस्थायित्वात्‌ न इदं युक्तम्‌ इति सुबोधिनीकाराः ।। 


दिनकरी 
तन्तुसमवेतत्वे सति तुरीतन्तुसंयोगाद्यन्यत्वे सति पटकारणत्वं पटा- 
समवायिकारणत्वम्‌ इति विशिष्यैव लक्षणं वक्तव्यम्‌ इत्याह - तथापि इति | 
बस्तुतस्तु तुरीतन्तुसंयोगत्वावच्छिन्नप्रतियोगिताकभेदः पटासमवायिकारण- 
लक्षणघटकतया ग्रन्थकतुः नाभिप्रेतः, अपि तु तन्तुभिन्नसमवेतत्वावच्छिन्न- 
प्रतियोगिताकभेद एव । अन्यथा हस्ततन्तुसंयोगादिभेदानां पृथङ्निवेशापत्त्या 
भेदकूटनिवेशने गौरवात्‌ इति ध्येयम्‌ ।। 


राजीबोह्लासः 
ननु पटासमवायिकारणलक्षणे तुरीतन्तुसंयोगभिन्नत्वं देयम्‌ इति मूलात्‌ 
तुरीतन्तुसंयोगत्वावच्छिन्नप्रतियोगिताकभेदः लक्षणघटकतया निवेशनीय इति प्रतीयते | 
परन्तु तथा निवेशेऽपि हस्ततन्तुसंयोगादीनामपि पटासमवायिकारणत्वस्य अनिष्टतया 
तत्र अतिव्याप्तिवारणाय हस्ततन्तुसंयोगादिभिन्नत्वस्यापि पृथक्‌ निवेशापत्या गौरवं 
स्यात्‌ | अतः सवेषां भेदानां सङ्गहः यथा स्यात्‌ तथा ““तुरीतन्तुसंयोगभिन्नत्वम्‌'' 

इत्यस्य अर्थो वर्णनीयः इत्याशयेन आह - वस्तुतस्तु इत्यादिना । तथा च 
‘'तुरीतन्तुसंयोगभिन्नत्वम्‌’? इत्यनेन तन्तुभिन्नसमवेतत्वावच्छिन्नप्रतियोगिताकभेदः 
विवक्षितः । तेन तुरीतन्तुसंयोगभेदः हस्ततन्तुसंयोगभेदः इत्यादयः सर्वे भेदाः 
सङ्गृहीता भवन्ति । तुरीतन्तुसंयोगः तन्तुभिन्नतुरीसमवेतः, हस्ततन्तुसंयोगः 
तन्तुभिन्नहस्तसमवेतः | अतः तन्तुभिन्नसमवेतत्वेन रूपेण तुरीतन्तुसंयोगहस्त- 
तन्तुसंयोगादीनां सङ्गहात्‌ तन्तुभिन्न-समवेतत्वावच्छिन्नप्रतियोगिताकभेदः इत्यनेन 
तुरीतन्तुसंयोगभेद-इस्ततन्तुसंयोगभेदादयः सङ्गृहीता भवन्ति । तुरीतन्तुसंयोग - 
त्वाबच्छिभप्रतियोगिताकभेदत्वेन भेदनिवेशे तु हस्ततन्तुसंयोगभेदस्य 
तुरीतन्तुसंयोगत्वावच्छिन्नप्रतियोगिताकत्वं नास्ति इति सङ्गहः न स्यात्‌ इति 
भावः ।। 
दिनकरी | 

एतेन - तन्तुमात्रसमवेतत्वनिवेशेनैव उपपत्तौ तुरीतन्तुसंयोगान्यत्वनिवे- 
शनम्‌ अनुचितम्‌ इति अपास्तम्‌ । मात्रपदस्य अस्मदुक्तार्थकत्वात्‌ । एवम्‌ 
इच्छा्यसमबायिकारणलक्षणे आत्ममात्रसमवेतत्वावच्छिन्नप्रतियोगिताकभेद एव 
निवेइयः, न तु ज्ञानत्वाद्यच्छिन्नभेदः इति बोध्यम्‌ ।। 


॒ राजीबोल्लासः 
एतेन इति । पटासमवायिकारणलक्षणे तुरीतन्तुसंयोगे अतिव्याप्रिवारणाय 
तुरीतन्तुसंयोगभित्नत्वस्थाने तन्तुमात्रसमवेतत्वनिवेशनमेव उचितम्‌ | तुरीतन्तु- 
संयोगस्य तन्त्वतिरिक्ततुरीसमवेतत्वात्‌ तन्तुमात्रसमवेतत्वविरहात्‌ अतिव्पाप्ति- 
वारणसंभवात्‌ । तन्तुभिन्नासमवेतत्वे सति तन्तुसमवेतत्व हि तन्तुमात्रसमवेतत्वम्‌. 
इति कैश्चित्‌ उत्तम्‌ अपास्तम्‌ । तन्तुमात्रसमवेतत्वं हि अस्मदुक्तार्थ एव पर्यवसितम्‌ । 
तन्तुभिन्नासमवेतत्वस्य तन्तुभि्समवेतत्वावच्छिननप्रतियोगिताकमेदरूपत्वात्‌ । प्रत्युत 
तन्तुसमवेतत्वस्य अधिकस्य निवेञ्ञात्‌ गौरवम्‌ | 

न च - तन्तुसमवेतत्वानुपादाने असमवेतकालादौ पटकारणे अतिव्याप्तिः 
स्यात्‌ इति - वाच्यम्‌ । तत्र अतिव्याप्तिवारणाय समवेतत्वनिवेशस्य आवशयक - 
त्वेऽपि तन्तुपदनिवेशस्य आधिक्यात्‌ इत्यवधेयम्‌ | एतदुक्तं भवति - 
तन्तुभिन्नसमवेतत्वावच्छिन्नप्रतियोगिताकभेदवत्त्वे सति समवेतत्वे सति कारणत्वम्‌ 
असमवायिकारणलक्षणम्‌ । तन्तुमात्रसमवेतत्त्वनिवेशपक्षे तु तन्तुभिन्नसमवेतत्वाव- 
च्छिन्नप्रतियोगिताकमेदवत्त्वे सति तन्तुसमवेतत्वे सति कारणत्वं लक्षणम्‌ | तत्र 
तन्तुसमवेतत्वे सति इत्यत्र तन्तुपदम्‌ अधिकम्‌ इति । 


एवम्‌ इच्छायसमवायिकारणलक्षणे इति । इच्छाद्यसमवायिकारणलक्षणे 
ज्ञानादिषु अतिव्याप्तिवारणाय तत्तद्धिन्नत्वनिवेशापेक्षया आत्ममात्रसमवेतत्वा- 
वच्छिन्नप्रतियोगिताभेद एव निवेइयः । तेनैव ज्ञानादिभेदानां सङ्गहात्‌ पृथड्निवेशे 
गौरवम्‌ इति भावः | अत्र ''आदि''पदं कार्यसामान्यपरम्‌ । तथा च असमवायि- 
कारणसामान्यलक्षणे ज्ञानभेदनिवेरे इच्छाभेदस्यापि निवेशनीयतया गौरवम्‌ इति 
एकभेदनिवेश एव उचितः इति तरङ्गिणीस्वारस्यात्‌ ज्ञानभेद - इच्छाभेदादीनां 
आत्ममात्रसमवेतत्वावच्छिन्नप्रतियोगिताकभेदत्वेन सङ्गह इति दिनकर्याशयः लभ्यते | 
सुबोधिनीकारास्तु - ` 'आत्ममात्रसमवेतत्वावच्छिन्नप्रतियोगिताकभेदः'' इत्यस्य 
आत्मेतरसमवेतत्वम्‌ इत्यर्थम्‌ उत्तवा ज्ञानादिषु आत्मेतरसमवेतत्वविरहात्‌ न अतिव्याप्तिः 
इति व्याख्यानं कुर्वन्ति । तत्र प्रथमन्याख्याने ““मात्र'' पदानुपादाने 
ज्ञानासमवायिकारणे आत्ममनस्संयोगे आत्मसमवेतभिन्नत्वविरहेण अव्याप्तिः । 
अतः मात्रपदम्‌ । तदुपादाने आत्ममनस्संयोगस्य आत्मनि मनसि च समवेततया 
आत्ममात्रसमवेतत्वं नास्ति इति आत्ममात्रसमवेतभिन्नत्वम्‌ अक्षतम्‌ | अतः न 
अव्याप्तिः ।। 

मुक्ताबली 


अत्र समवायिकारणे प्रत्यासन्नत्वं द्विविधम्‌ कार्यैकार्थप्रत्यासत्त्या 


tees 211 


कारणैकार्थप्रत्यासत्त्या च | आयं यथा - घटादिकं प्रति कपालसंयोगादिकम्‌ 
असमवायिकारणम्‌ । तत्र कार्येण घटेन सह कारणस्य कपालसंयोगस्य एकस्मिन्‌ 
कपाले प्रत्यासत्तिः अस्ति | द्वितीयं यथा - घटरूपं प्रति कपाङरूपम्‌ 
असमवायिकारणम्‌ । स्वगतरूपादिकं प्रति समवायिकारणं घटः । तेन सह 
कपालरूपस्य एकस्मिन्‌ कपाले प्रत्यासत्तिः अस्ति । तथा च क्कचित्‌ समवायसंबन्धेन 
कचित्‌ स्वसमबायिसमवेतत्वसंबन्धेन इति फलितोऽर्थः | इत्थं च 
कार्यैकार्थकारणैकार्थान्यतरप्रत्यासत्त्या कारणं ज्ञानादिभिन्नम्‌ असमवायिकारणम्‌ 
इति सामान्यलक्षणं पर्यवसितम्‌ ।। 


दिनकरी 
तथा च इति | द्विविधप्रत्यासत्तिविवक्षणे च इत्यर्थः | फलितोऽर्थ इति | 
द्विविधप्रत्यासत्त्योः इति शेषः । पर्यवसितम्‌ असमवायिकारणलक्षणम्‌ आह - 
इत्थं च इति । कार्यैकार्थप्रत्यासत्तिः - समवायसम्बन्धः, कारणैकार्थप्रत्यासत्तिः 
- स्वसमवायिसमवेतत्वसंबन्धः | तथा च समवाय-स्वसमवायिसमवेतत्वान्य- 
तरसंबन्थेन कारणत्वे सति आत्मविशेषगुणान्यत्वं सामान्यतः असमवायिकारणत्वम्‌ 
इत्यर्थः । अत्र पटासमवायिकारणस्य तन्तुसंयोगस्य पटरूपासमवायिकारणस्य 
तन्तुरूपस्य च संग्रहाय समवाय-स्वसमवायिसमवेतत्वयोः प्रवेशः | घटरूपं प्रति 
घटस्य असमवायिकारणतावारणाय समवायिकारणे प्रत्यासन्नत्वे सति कारणत्वं 
परित्यज्य तादृझान्यतरप्रत्यासत्त्या कारणत्वपर्य॑न्तानुधावनम्‌ । आत्मविशेषगुणान्‌ 
वारयितुं विशेष्यभागः ।। 
राजीबोछ्लासः | 
फलितोऽर्थः इति । मुक्तावल्यां कयोः शब्दयोः फलितोऽर्थः इति जिज्ञासायाः 
पूरणाय द्विधप्रत्यासत्योः इति शेष इति दिनकर्याम्‌ उक्तम्‌ | अत्र समवायिकारणे 
प्रत्यासन्नबं द्विविधम्‌ - कार्यैकार्थप्रत्यासत्या कारणैकार्थप्रत्यासत्या च 

न च - तन्तुसमवेतत्वानुपादाने असमवेतकालादौ पटकारणे अतिव्याप्तिः 
स्यात्‌ इति - वाच्यम्‌ । तत्र अतिव्याप्तिवारणाय समवेतत्वनिवेशस्य आवश्यक - 
त्वेऽपि तन्तुपदनिवेशस्य आधिक्यात्‌ इत्यवधेयम्‌ | एतदुक्तं भवति - 
तन्तुभिन्नसमवेतत्वावच्छिन्नप्रतियोगिताकभेदवत्त्वे सति समवेतत्वे सति कारणत्वम्‌ 
असमवायिकारणलक्षणम्‌ । तन्तुमात्रसमवेतत्त्वनिवेशापक्षे तु तन्तुभिन्नसमवेतत्वाव- 
च्छिन्नप्रतियोगिताकभेदवत्त्वे सति तन्तुसमवेतत्वे सति कारणत्वं लक्षणम्‌ । तत्र 
तन्तुसमवेतत्वे सति इत्यत्र तन्तुपदम्‌ अधिकम्‌ इति | 


एवम्‌ इच्छायसमवायिकारणलक्षणे इति | इच्छाद्यसमवायिकारणलक्षणे 
ज्ञानादिषु अतिव्याप्तिवारणाय तत्तद्धिन्नत्वनिवेशापेक्षया आत्ममात्रसमवेतत्वा- 
बच्छिन्नप्रतियोगिताभेद एव निवेश्यः । तेनैव ज्ञानादिभेदानां सङ्गहात्‌ पृथङ्निवेशे 
गौरवम्‌ इति भावः | अत्र “आदि' "पद कार्यसामान्यपरम्‌ | तथा च असमवायि- 
कारणसामान्यलक्षणे ज्ञानभेदनिवेशे इच्छाभेदस्यापि निवेशनीयतया गौरवम्‌ इति 
एकभेदनिवेश एव उचितः इति तरङ्गिणीस्वारस्यात्‌ ज्ञानमेद - इच्छामेदादीनां 
आत्ममात्रसमवेतत्वावच्छिन्नप्रतियोगिताकमेदत्वेन सङ्गह इति दिनकर्याशयः लभ्यते | 
सुबोधिनीकारास्तु - “'आत्ममात्रसमवेतत्वावच्छिन्नप्रतियोगिताकभेदः'' इत्यस्य 
आत्भेतरसमवेतत्वमू इत्यर्थम्‌ उत्वा ज्ञानादिषु आत्मेतरसमवेतत्वविरहात्‌ न अतिव्यापिः 
इति व्याख्यानं कुर्वन्ति । तत्र प्रथमव्याख्याने ““मात्र'” पदानुपादाने 
ज्ञानासमवायिकारणे आत्ममनस्संयोगे आत्मसमवेतभिन्नत्वविरहेण अव्याप्तिः । 
अतः मात्रपदम्‌ । तदुपादाने आत्ममनस्संयोगस्य आत्मनि मनसि च समवेततया 
आत्ममात्रसमवेतत्वं नास्ति इति आत्ममात्रसमवेतभिन्नत्वम्‌ अक्षतम्‌ । अतः न 
अव्याप्तिः ।। 

मुक्ताबली 


अत्र समवायिकारणे प्रत्यासन्नत्वं द्विविधम्‌ कार्यैकार्थप्रत्यासत्त्या 


प्रत्यक्षखण्डः ; 21] 


कारणैकार्थप्रत्यासत्त्या च । आद्यं यथा - घटादिकं प्रति कपालसंयोगादिकम्‌ 
असमवायिकारणम्‌ । तत्र कार्येण घटेन सह कारणस्य कपालसंयोगस्य एकस्मिन्‌ 
कपाले प्रत्यासत्तिः अस्ति । द्वितीयं यथा - घटरूपं प्रति कपालरूपम्‌ 
असमवायिकारणम्‌ | स्वगतरूपादिकं प्रति समवायिकारणं घटः | तेन सह 
कपालरूपस्य एकस्मिन्‌ कपाले प्रत्यासत्तिः अस्ति । तथा च कचित्‌ समवायसंबन्धेन 
कचित्‌ स्वसमवायिसमवेतत्वसंबन्धेन इति फलितोऽर्थः | इत्थं च 
कार्यैकार्थकारणैकार्थान्यतरप्रत्यासत्त्या कारणं ज्ञानादिभिन्रम्‌ असमवायिकारणम्‌ 
इति सामान्यलक्षणं पर्यवसितम्‌ ।। 


दिनकरी 

तथा च इति | द्विविधप्रत्यासत्तिविवक्षणे च इत्यर्थः | फलितोऽर्थ इति | 
द्विविधप्रत्यासत्त्योः इति शेषः | पर्यवसितम्‌ असमवायिकारणलक्षणम्‌ आह - 
इत्थं च इति । कार्यैकार्थप्रत्यासत्तिः - समवायसम्बन्धः, कारणैकार्थप्रत्यासत्तिः 
- स्वसमवायिसमवेतत्वसंबन्धः | तथा च समवाय-स्वसमवायिसमवेतत्वान्य- 
तरसंबन्धेन कारणत्वे सति आत्मविरोषगुणान्यत्वं सामान्यतः असमवायिकारणत्वम्‌ 
इत्यर्थः । अत्र पटासमवायिकारणस्य तन्तुसंयोगस्य पटरूपासमवायिकारणस्य 
तन्तुरूपस्य च संग्रहाय समवाय-स्वसमवायिसमवेतत्वयोः प्रवेशः | घटरूपं प्रति 
घटस्य असमवायिकारणतावारणाय समवायिकारणे प्रत्यासन्नत्वे सति कारणत्वं 
परित्यज्य तादृशान्यतरप्रत्यासत्त्या कारणत्वपर्यन्तानुधावनम्‌ | आत्मविरेषगुणान्‌ 
वारयितुं विशेष्यभागः ।। 

राजीवोह्लासः 

फलितोऽर्थः इति । मुक्तावल्यां कयोः शब्दयोः फलितोऽर्थः इति जिज्ञासायाः 
पूरणाय द्विधप्रत्यासत्योः इति शेष इति दिनकर्याम्‌ उक्तम्‌ | अत्र समवायिकारणे 
प्रत्यासन्नबं द्विविधम्‌ - कार्यैकार्थप्रत्यासत्या कारणैकार्थप्रत्यासत्या च 

इति व्यवहितपू्व विद्यमाने मुक्तावलीग्रन्थे तृतीयाविभत्तयन्तद्विविधप्रत्यासत्तिबोधक- 
पदयोः एकस्य समवायसंबन्धेन इति अन्यस्य स्वसमवायिसमवेतत्वसंबन्धेन इति 
फलितः अर्थः इति मुक्तावल्यर्थः इति भावः | तथा च मुक्तावल्यां प्रथमस्य 
““कचित्‌’' झाब्दस्य एकस्य तृतीयान्तप्रत्यासत्तिशब्दस्य इत्यर्थः | द्वितीयस्य 
““क्कचित्‌'' शब्दस्य अन्यस्य तृतीयान्तप्रत्यासत्तिशब्दस्य इत्यर्थः | 


ननु तथा च इत्यादिना घटादिकं प्रति कपालादिसंयोगस्य समवायेन 
घटरूपादिकं प्रति कपालरूपादेः स्वसमवायिसमवेतत्वसंबन्धेन कारणत्वम्‌ अभिधाय 
“इत्थं च'' इत्यादिना असमवायिकारणलक्षणघटककारणतायां कायैकार्थप्रत्यासत्ति 
कारणैकार्थप्रत्यासत्त्यन्यतरावच्छिननत्वकथनं सन्दर्भविरुद्वम्‌ ; कार्यैकार्थप्रत्यासत्तेः 
प्रकृतकार्यसमवाय्यनुयोगिकसमवायरूपत्वात्‌ लाघवेन केवलसमवायस्यैव 
कारणतावच्छेदकत्वात्‌ कारणैकार्थप्रत्यासत्तेः प्रकृतकार्यकारणसमवास्यनुयो - 
गिकसमवायरूपायास्तु कारणतावच्छेदकत्वस्यैव असंभवात्‌ तेन संबन्धेन कपालरूपादेः 
घटादिरूपाधिकरणे असत्त्वात्‌ इति आशङ्कां निरसितुं तदर्थम्‌ आह - कार्यैकार्थ 
इति । तथा च समवाये प्रकृतकार्य-समवाय्यनुयोगिकत्वं कार्यकारणयोः 
ऐकाधिकरण्यलाभायैव प्रदर्शितम्‌, न तु समवायस्य तेन रूपेण कारणतावच्छेदक- 
संबन्धत्वलाभाय इति भावः । एवं द्वितीयेऽपि कारणपदस्य प्रकृतकार्यकारणघटितार्थक- 
तया प्रकृतकार्यकारणेन सह एकस्मिन्‌ अर्थे कारणघटिता स्वसमवायिसमवेतत्वरूपा 
प्रत्यासत्तिः इत्येव अर्थः इति तरङ्गिणी ।। 


तथा च इत्यादि | समवायसंबन्धावच्छिन्नकार्यतानिरूपित-स्वसमवाय- 
स्वसमवायि-समवेतत्व-अन्यतरसंबन्धावच्छिन्नकारणत्वे सति आत्मविशेषगुणभिन्नत्वं 
सामान्यतः असमवायिकारणस्य लक्षणम्‌ | तत्र कारणतायां समवायसंबन्धा- 
वच्छिन्नत्वानिवेशे पटासमवायिकारणे तन्तुसंयोगे समवायसंबन्धेन कारणत्वसत्त्वेऽपि 
स्वसमवायिसमवेतत्वसंबन्धेन कारणत्वं नास्ति इति अव्याप्तिः | तद्वारणाय 

समवायसंबन्धावच्छिन्नत्वनिवेशः | स्वसमवायिसमवेतत्वसंबन्धावच्छिन्नत्वानिवेङ्ञे 
पटरूपं प्रति असमवायिकारणे तन्तुरूपे समवायसंबन्धेन पटरूपं प्रति समवायसंबन्धेन 
कारणत्वं नास्ति इति अव्याप्तिः | तद्वारणाय स्वसमवायिसमवेतत्वान्यतरसं - 
बन्धावच्छिन्नत्वनिवे्ः | एवं विषयतासंबन्धावच्छिन्नप्रत्यक्षनिष्ठकार्यतानिरूपित - 
समवायसंबन्धावच्छिन्नकारणतावति अवयविद्रव्यनिष्ठे महत्त्वे अतिव्याप्तिवारणाय 
कारणतायां समवायसंबन्धावच्छिनकार्यतानिरूपितत्वनिवेशः | समवायिकारणे 
प्रत्यासन्नत्वे सति कारणत्वम्‌ इति यथाश्रुतासमवायिकारणलक्षणस्य स्वीकारे घटरूपं 
प्रति घटस्य असमवायिकारणत्वं स्यात्‌ । घटरूपं प्रति घटस्य कारणत्वात्‌ 
समवायिकारणे घटे तादात्म्यसंबन्धेन घटस्य प्रत्यासन्नत्वाच्च | अतः यथाश्रुतार्थं 
परित्यज्य समवाय-स्वसमवायि -समवेतत्वान्यतरसंबन्धावच्छिन्नत्वनिवेः । 


यद्वा यथाश्रुतार्थस्वीकारे घटरूपं प्रति समवायिकारणे घटे स्वसमवा- 
यिसमवेतत्वसंबन्धेन प्रत्यासन्नत्वं घटस्य अस्ति इति घटे अतिव्याप्तिः | अतः 
समवायिकारणे प्रत्यासन्नत्वे सति कारणत्वम्‌ इति यथाश्रुतलक्षणं परित्यज्य 
उक्तान्यतरप्रत्यासत्त्यवच्छिन्नं कारणत्वम्‌ इति निवेशितम्‌ | घटरूपं प्रति घटस्य 
तादात्म्यसंबन्धेन कारणत्वे अपि समवायसंबन्धेन वा स्वसमवायिसमवेतत्वसंबन्धेन 
वा कारणत्वं नास्ति इति तादृशान्यतरसंबन्धावच्छिन्नकारणत्वविरहात्‌ न अतिव्याप्तिः 
इति भावः । 

अन्यतरप्रत्यासत्त्या इति । तृतीयायाः अवच्छिन्नत्वम्‌ अर्थः । तच्च 
कारणत्वान्वयि । 

बिशेष्यभाग इति । आत्मविरोषगुणान्यत्वम्‌ इत्यर्थः ।। 

दिनकरी 

यत्तु कार्यनाझजनकनाझप्रतियोगित्वं तत्त्वम्‌ इति, तन्न । द्वित्वनाश- 

प्रयोजकनादप्रतियोगिन्याम्‌ अपेक्षाबुद्धी अतिव्याप्तेः इति | अवयवमात्रसंयोगत्वं 

ट्रव्यासमवायिकारणत्वम्‌ इत्यादिविशिष्यैव लक्षणं निर्वाच्यम्‌, अखण्डोपाधिरेव 
बा तत्‌ इति अन्ये ।। 


राजीबोल्लासः 
यत्तु इति । कार्यनाशजनकनाइप्रतियोगित्वम्‌ असमवायिकारणत्वम्‌ | 
कार्यनाशजनकः नाशः असमवायिकारणनाझाः । तत्प्रतियोगित्वं असमवायिकारणे 
अस्तीति लक्षणसमन्वयः । तत्त्वम्‌ इति । असमवायिकारणत्वं इत्यर्थः । 


द्वित्वनाइ इति | अपेक्षाबुद्विनाशात्‌ द्वित्वनाशः इति सिद्धान्तात्‌ द्वित्वनाइां 
प्रति जनकः यः नाशः अपेक्षाबुद्विनाशः तत्प्रतियोगित्वम्‌ अपेक्षाबुद्धौ अस्ति इति 
तत्र द्वित्वं प्रति असमवायिकारणत्वापत्तिः । कार्यनाशजनकनाइप्रतियोगित्वरूपस्य 
असमवायिकारणलक्षणस्य सत्त्वात्‌ । 


अवयवमात्रसंयोगत्वम्‌ इति | अवयवमात्रसमवेतसंयोगत्वम्‌ इत्यर्थः । 
तुरीतन्तुसंयोगे पटासमवायिकारणत्ववारणाय मात्रपदम्‌ । इत्यादिविशिष्यैव इत्यत्र 
“आदि? पदेन रूपनिष्ठसमवायसंबन्धावच्छिन्नकार्यतानिरूपितकारणताझालित्वे 
सति रूपत्वं रूपासमवायिकारणलक्षणम्‌ इत्यादीनां परिग्रहः | अत्र ““अवयवमात्रसंयोग- 
त्वं द्रव्यासमवायिकारणस्य लक्षणम्‌'' इत्युक्तौ पटानारम्भकतन्तुद्वयसंयोगे अतिव्याप्तिः 
इत्यालोच्य असमवायिकारणत्वं पदार्थान्तरं इति मताभिप्रायेण आह - 
अखण्डोपाधिरेब बा इति ।। 

मुक्तावली 


आभ्यां - समवायिकारणासमवायिकारणाभ्याम्‌ परं भिन्नं कारणं, तृतीयं 
निमित्तकारणम्‌ इत्यर्थः ।। 


दिनकरी 
भिन्नं कारणम्‌ इति | अत्र इदं बोध्यम्‌ | समवायिकारणत्वासमवायि- 
कारणत्वभिन्नकारणत्वमेव निमित्तकारणत्वम्‌ | तेन तुरीपटसंयोगं प्रति तुरीतन्तुसंयोगस्य 

असमवायिकारणत्वेऽपि न तस्य पटं प्रति निमित्तकारणत्वक्षतिः इति ।। 


राजीबोल्लासः 

भिन्नं कारणम्‌ इति इति । ननु समवायिकारणासमवायिकारणभिनत्वे 
सति कारणत्वस्य निमित्तकारणलक्षणत्वे पटनिमित्तकारणे तुरीतन्तुसंयोगे अव्याप्तिः | 
तस्य तुरीपटसंयोगासमवायिकारणत्वेन सत्यन्तविरहात्‌ । न च - तत्कार्यसमवायि- 
कारणासमवायिकारणभिन्नत्वे सति तत्कार्यकारणत्वं तत्कार्य प्रति निमित्तकारणत्वम्‌ 
इति विशिष्यैव लक्षणं वक्तव्यम्‌ | तथा च तुरीतन्तुसंयोगस्य पटसमवायिकारणा - 
समवायिकारणाभ्यां भिन्नत्वेन न तत्र पटनिमित्तकारणत्वानुपपत्तिः इति - वाच्यम्‌ । 
तथा सति ध्वंसं प्रति निमित्तकारणे प्रतियोग्यादौ अव्याप्तेः, तस्य समवायिकारणा- 
समवायिकारणयोः अप्रसिद्धिः इति आइाङ्कां निराकुरुते - अत्र इदम्‌ इत्यादिना 
इति बोध्यम्‌ | 

समवायिकारणत्व इति | समवायिकारणत्वभिन्नं असमवायिकारणत्वभिन्नं 
च कारणत्वं निमित्तकारणत्वम्‌ | तुरीपटसंयोगं प्रति तुरीतन्तुसंयोगस्य 
असमवायिकारणत्वेन असमवायिकारणभिन्नत्वविरहेऽपि तुरीतन्तुसंयोगनिष्ठा या 
पटनिरूपिता निमित्तकारणता तस्यां समबायिकारणत्वभिन्नत्वस्य 
असमवायिकारणत्व-भिन्नत्वस्य च सत्त्वात्‌ न अव्याप्तिः । ध्वंसं प्रति निमित्तकारणे 
प्रतियोगिनि या कारणता तस्यां अन्यत्रप्रसिद्वसमबायिकारणता- 
असमवायिकारणताभिन्नत्वम्‌ अस्ति इति न अव्याप्तिः इति भावः ।। 

।। अन्यथासिद्विनिरूपणम्‌ ॥। 
कारिकाबली 


येन सह पूर्वभावः कारणमादाय वा यस्य । 
अन्यं प्रति पूर्वभावे ज्ञाते यत्पूर्बभाबविज्ञानम्‌ ॥ १९ ॥ 
मुक्ताबली 


इदानीम्‌ अन्यथासिद्धत्वमेव केषाम्‌? तदाह - येन इति । यत्कार्यं प्रति 
कारणस्य पूर्ववृत्तिता येन रूपेण गृह्यते, तत्कार्य प्रति तद्रूपम्‌ अन्यथासिद्धम्‌ 
इत्यर्थः । यथा घटं प्रति दण्डत्वम्‌ इति ।। 


दिनकरी 


यत्कार्यं प्रति इति । यद्धर्मावच्छिन्नं प्रति इत्यर्थः | येन रूपेण इति | 
यद्रुपावच्छेदेन इत्यर्थः | इत्थं च तद्वर्मावच्छिन्ननिरूपितनियतपूर्ववत्तित्वग्रहविशेष्यता- 
वच्छेदकत्वे सति तद्वर्मावच्छिन्न प्रति स्वतन्त्रान्वयव्यतिरेकशून्यत्वं तद्धर्मावच्छिन्न 
प्रति अन्यथासिद्धित्वं प्रथमम्‌ इत्यर्थः | द्वितीयान्यथासिद्धदण्डरूपादिवारणाय 
सत्यन्तम्‌ । “कपालसंयोगः घटपूर्ववर्ती'' इत्यादिग्रहे कपालस्यापि तादृशविशेष्यता- 
वच्छेद्कत्वात्‌ तत्र अतिव्याप्तिवारणाय विशेष्यम्‌ ।। 


राजीबोछ्ासः 


“'अन्यथासिद्धिशून्यस्य नियता पूर्ववर्तिता कारणत्वं भवेत” इति 
ग्रन्थेन पूर्व कारणत्वशरीरे अन्यथासिद्धिशून्यत्वं निवेशितम्‌ । तत्र केषाम्‌ 
अन्यथासिद्धि्भवति? अन्यथासिषद्धिर्नाम का? इति जिज्ञासायां ' “येन सह पूर्वभावः” 
इत्यादिना पश्चविधान्यथासिद्धयः प्रतिपादिताः । तत्र ““येन सह पूर्वभावः” 
इत्यस्य ‹ यत्कार्यं प्रति कारणस्य पूर्ववृत्तिता येन रूपेण गृह्यते तत्कार्यं प्रति 
तद्रुपमन्यथासिद्धम्‌ इत्यर्थः'' इति मुक्तावल्याम्‌ उक्तः । तत्र ''यत्कार्य 


प्रत्यक्षखण्ड: | कि 


प्रति' इत्यादेः यथाश्रुतार्थकत्वे यत्कार्यनिरूपितपूर्ववर्तित्वग्रहविशेष्यतावच्छेदकं 
यद्रूपं तत्‌ तत्कार्यं प्रति अन्यथासिद्धम्‌ इति लभ्यते | यथा घटं प्रति दण्डत्वम्‌ । 
''दण्डः घटपूर्ववृत्तिः’? इत्याकारकग्रहे दण्डत्वस्य विशेष्यतावच्छेदकत्वात्‌ तत्‌ 
अन्यथासिद्धम्‌ | एवं सति तद्वटविषयकप्रत्यक्षं प्रति तद्वटस्य विषयविधया 
तक्ष्यक्तित्वेन कारणत्वात्‌ तद्वटविषयक्प्रत्यक्षपूर्ववृत्तित्वग्रहविशेष्यतावच्छेदकत्वं 
तद्वटनिष्ठतद्वयक्तित्वस्य अस्ति इति तङ्वयक्तित्वं तद्धटविषयकप्रत्यक्षं प्रति यथा 
अन्यथासिद्धम्‌, तथा स्वविषयकप्रत्यक्षं प्रत्यपि अन्यथासिद्धम्‌ स्यात्‌ स्वं- 
तक्ष्यक्तित्वमू | “यत्कार्यमू'' इत्यनेन तक्क्यक्तित्वविषयकं तङ्वयक्तित्वाश्रयघटाव- 
गाहिप्रत्यक्षं गृहीत्वा तनिरूपितपूर्ववृत्तित्वप्रकारकग्रहविशेष्यतावच्छेदकत्वस्य 
तङ्वयक्तित्वे सुसंपादत्वात्‌ | अतः “'यत्कार्य प्रति’? इत्यस्य “यद्धर्मावच्छिनकार्य 
प्रति’? इत्यर्थः | यद्धर्मपदेन कार्यतावच्छेदकधर्मः ग्राह्यः | तथा च यद्धर्मावच्छिन्न- 
कार्यतानिरूपितकारणनिष्ठपर्ववृत्तित्वग्रविरेष्यतावच्छेदकः यः धर्मः, सः 
तद्धर्मावच्छिन्नकार्यं प्रति 'अन्यथासिद्धः इति निष्कृष्टार्थः | तक्ष्यक्तित्वविषयकप्रत्यक्षे 
विषयविधया कारणस्य तक्ष्यक्तित्वस्य कार्यतावच्छेदकं तङ्वयक्तित्वविषयक 
प्रत्यक्षत्वम्‌ । तदवच्छिन्कार्यतानिरूपितपूर्ववृत्तित्वग्रहविशेष्यतावच्छेदकत्वं 
तद्व्यक्तित्वे नास्ति | तद्व्चक्तित्वं हि तङ्वयक्तित्वाश्रयतद्वयक्तिविषय - 
कप्रत्यक्षत्वावच्छिननकार्यतानिरूपितपू्वृततित्वग्रहविशेष्यतावच्छेदकम्‌ ““तद्व्यक्तिः 
तङ्वयक्तिविषयकप्रत्यक्षपूर्ववृत्ति'' इति ग्रहम्‌ आदाय भवति | तद्ग्यक्तित्वविषय- 
कप्रत्यक्षत्वावच्छिन्नकार्यतानिरूपितपूर्वृत्तित्वग्रहविशेष्यतावच्छेदकं तद्वयक्तित्वं 
न भवति । ““तद्वक्तित्वं तद्वयक्तित्वविषयकप्रत्यक्षपूर्ववृत्ति'' इति ग्रहे तद्वयक्तित्वस्य 
विशेष्यतया विशेष्यतावच्छेदकत्वविरहात्‌ | अतः तद्वचक्तित्वं स्वविषयकप्रत्यक्षे 
अन्यथासिद्धम्‌ न भवति । एतेन इदमुक्तं भवति - यस्य यत्कार्यं प्रति 
अन्यथासिद्धत्वमापाद्यते, तस्य तद्विरिष्टनिरूपितकार्यतावच्छेदकावच्छिन- 
कार्यतानिरूपितपूर्ववत्तित्वग्रहविशेष्यतावच्छेदकत्वम्‌ आवश्यकम्‌ इति । 

न च - तङ्कयक्तित्वविषयकप्रत्यक्षे तङ्कयक्तित्वस्य स्वतन्त्रान्वयव्यतिरेक- 
सत्त्वात्‌ स्वतन्त्रान्वयव्यतिरेकशून्यत्वविरहात्‌ न अन्यथासिद्धत्वापत्तिः इति - 
वाच्यम्‌ । तक्ष्यक्तित्वे तद्क्यक्तिविषयक प्रत्यक्षत्वावच्छिन प्रति अन्यथासिद्धे 
अव्याप्तिभिया तक्ष्यक्तिविषयकप्रत्यक्षत्वावच्छिननिरूपितस्वतन्त्रान्वयव्यतिरेक- 
शून्यत्वमेव लक्षणे निवेशनीयम्‌ | तथा च तद्वयक्तित्वे अतिव्याप्तेः दुर्वारत्वात्‌ | 
तद्वारणाय “यत्कार्यं प्रति’? इत्यस्य ''यद्धर्मावच्छिन्नं प्रति’? इति व्याख्यानम्‌ 
आवइ्यकम्‌ इति भावः | 


““येन सह'' इति मूलेन यद्विषयकज्ञानसमानकालीनत्वं ग्रहणे लभ्यते, 
तच्च न लक्षणोपयोगि इति साहित्यरूपमर्थ परित्यज्य मुक्तावल्यां व्याख्यानं 
कृतम्‌ । इत्थं च ''येन’' इति तृतीयायाः विशेष्यतावच्छेदकत्वरूपं प्रकारत्वमर्थः । 
तस्य निरूपकतासंबन्धेन ग्रहणे अन्वयः | तथा च यत्कार्यनिरूपिता कारणनिष्ठा 
पूर्वृत्तिता यद्ध्मनिष्ठविशेष्यतावच्छेदकतानिरूपकग्रहविषयः भवति तद्रूपं अन्यथासिद्धम्‌ 
इति मूलार्थः | तेन निष्कृष्टम्‌ अर्थ आह - इत्थं च इत्यादिना | तद्धर्मः घटत्वम्‌ । 
तदबच्छिभनिरूपितं यत्‌ नियतपूर्ववत्तित्वं तत्प्रकारकग्रहविरोष्यता-वच्छेदकत्वे 
सति तद्वर्मावच्छिननिरूपितस्वतन्त्रान्वयव्यतिरेकशून्यत्वं तद्वर्मावच्छिन्ननिरूपितम्‌ 
अन्यथासिद्धत्वम्‌ | 


तथा हि - “दण्ड: घटत्वावच्छिन्ननियतपू्ववृत्तिः'? इत्याकारकग्रहे नियतपूर्व- 
वृत्तित्वं प्रकारः, दण्डत्वावच्छिन्नः विशेष्यः | दण्डत्वं विशेष्यतावच्छेदकम्‌ | 
अतः घटत्वावच्छिन्ननिरूपितनियतपूर्ृत्तित्वप्रकारकग्रहविरोष्यतावच्छेदकत्वं दण्डत्वे 
अस्ति | एवं घटत्वावच्छिन्नं प्रति नियतपूर्ववर्तिनः अपि दण्डत्वस्य स्वातन्त्र्येण 
अन्वयव्यतिरेकौ न स्तः | किन्तु दण्डद्वारैव तौ स्तः इति घटत्वाबच्छिन्ननिरूपित- 


स्वत्त्रान्वयव्यतिरेकशून्यत्वं च अस्ति इति प्रथमान्यथा -सिद्धत्वलक्षणस्य दण्डत्वे 
समन्वयः । 


प्रत्यक्षखण्ड; | sis 


मूले ““कारणस्य'? इति स्वरूपकथनम्‌ । न तु तस्य लक्षणे प्रवेशः । 
यद्वा “कारणस्य'' इति षष्ठ्याः विषयत्वमर्थः | तस्य निरूपकतासंबन्धेन 
्रहधात्वर्थग्रहे अन्वयः | अथ वा षष्ठ्यर्थविरोष्यत्वस्य तृतीयार्थावच्छेदकतायां 
निरूपितत्वसंबन्धेन अन्वयः | ““गृह्यते'' इत्यत्र आख्यातस्य प्रकारत्वरूपं 
विषयत्वमर्थः | तचच पूर्ववर्तितायाम्‌ अन्वेति । प्रतिराब्दार्थः निरूपितत्वम्‌ | 
तस्यापि पूर्ववर्तितायाम्‌ अन्वयः | तथा च यद्धर्मावच्छिननिरूपितपूर्ववृत्तित्वं 
यद्रूपनिष्ठविशेष्तावच्छेदकताककारणविरोष्यकग्रहनिरूपितप्रकारताबत्‌, अथ वा 
कारणनिष्ठ-विशेष्यतानिरूपित -यद्रुपनिष्ठावच्छेदकताकग्रहनिरूपित-प्रकारतावत्‌ 
तद्रूपम्‌ अन्यथासिद्धमिति । एवं “'यस्य स्वातन्त्र्येण अन्वयव्यतिरेकौ न 
स्तः’? इति अग्रिमभागस्य प्रथमान्यथासिद्वेऽपि अनुकर्षः इति च मनसि निधाय 
दिनकर्याम्‌ ''इत्थं च'' इत्यादिना निष्कृष्टार्थः कथितः | अस्मिन्‌ लक्षणे ग्रहपदेन 
प्रमारूपः ग्रहः विवक्षितः | अन्यथा ''दण्डरूपवान्‌ घटनियतपूर्ववृत्तिः'? इति 
भ्रममादाय द्वितीयान्यथासिद्धे दण्डरूपे अतिव्याप्तिः स्यात्‌ | तस्य भ्रमत्वं च 
पूर्ववृत्तित्वग्रहे प्रकारीभूतपूर्ववृत्तितायां विशेष्यतावच्छेदकधर्मनिष्ठस्वरूपसंबन्धरूपा- 
वच्छेदकतानिरूपकत्वभाननियमात्‌ तादृशावच्छेदकत्वस्य च समनियतानां मध्ये 
लघुधर्मे एव स्वीकारात्‌ दण्डत्वापेक्षया दण्डरूपस्य गुरुतया अवच्छेदकत्वविरहात्‌ 
- अवच्छेदकत्वाभाववति तत्र अवच्छेदकत्वविषयकतया बोध्यम्‌ | 


सत्यन्तस्य प्रयोजनम्‌ आह - द्वितीयान्यथासिद्ध इति | तद्धर्मावच्छिन- 
निरूपितस्वतन्त्रान्वयव्यतिरेकशून्यत्वमात्रोक्ती द्वितीयान्यथासिद्धे दण्डरूपेऽपि 
घटत्वावच्छिननिरूपितस्वतन्त्रान्वयव्यतिरेकशून्यत्वसत्त्वातू अतिव्याप्रिः । तद्वारणाय 
सत्यन्तम्‌ | सत्यन्तनिवेशे तु पूवोक्तरीत्या दण्डत्वस्यैव घटत्वावच्छिननिरूपितनियत- 
पूर्ववृत्तित्वग्रहविशेष्पतावच्छेदकत्वात्‌ दण्डरूपे तदभावात्‌ न अतिव्याप्तिः । 
बिशेष्यदलस्य प्रयोजनम्‌ आह - कपालसंयोग इति । विशेष्यानुपादाने “'कपालसंयोगः 

घटपूर्ववर्ती'' इति ग्रहे विशेष्यः कपालसंयोगः विशेष्यतावच्छेदकं कपालमिति 
कपालस्यापि घटपूर्ववर्तित्वग्रहविशेष्पतावच्छेदकत्वात्‌ तत्र अतिव्याप्तिः | तद्वारणाय 
विशेष्यम्‌ | तदुपादाने कपालस्य घटत्वावच्छिन्नं प्रति स्वातन्त्र्येण अन्वयव्यतिरेक- 
सत्त्वात्‌ स्वतन्त्रान्वयव्यतिरेकशून्यत्वं नास्तीति न अतिव्याप्तिः ।। 


मुक्ताबली 
द्वितीयम्‌ अन्यथासिद्धम्‌ आह - कारणम्‌ इति । यस्य स्वातन्त्र्येण 
अन्वयव्यतिरेकौ न स्तः, किं तु कारणम्‌ आदायैव अन्वयव्यतिरेकौ गृह्येते तत्‌ 
अन्यथासिद्धम्‌ | यथा दण्डरूपम्‌ ।। 


दिनकरी 

किंतु कारणम्‌ इति । कारणत्वं च अत्र पृथगन्वयव्यतिरेकञालित्वम्‌, 
तेन न आत्माश्रयः । स्वातन्त्र्येण तत्कार्यनिरूपितान्वयन्यतिरेकञून्यत्वे सति 
तत्कार्यकारणावच्छिन्नस्वनिष्ठतत्कार्यनिरूपितनियतपूरववृत्तित्वग्रहविशेष्यताकं यत्‌ 
तत्‌ तत्कार्यं प्रति अन्यथासिद्धम्‌ इत्यर्थः । ''कपालसंयोगः घटपूर्ववती”' 
इत्यादिपूर्ववृत्तित्वग्रहविशेष्यतायाः कपालसंयोगनिष्ठायाः कपालावच्छिन्नत्वात्‌ 
कपालसंयोगे अतिब्याप्तिवारणाय सत्यन्तम्‌ | दण्डत्वादिवारणाय विशेष्यम्‌ इति | 
अत्र इतरान्बयव्यतिरेकप्रयुक्तान्बयव्यतिरेकशालित्वम्‌ तत्त्वम्‌ इत्युक्तौ 
प्रथमद्वितीयान्यथासि्ष्योः संग्रहेऽपि भेदेन अन्यथासिद्धिद्वयप्रदर्शनं रिष्यबुद्धि- 
वैद्यार्थम्‌ इति बोध्यम्‌ ।। 


राजीबोछ्लासः 
““कारणम्‌ आदाय वा'' इति मूलस्थ ““वा''कार; अवधारणार्थकः | 
कारणम्‌ आदायैव इत्यर्थः । तेन स्वतन्त्रान्वयव्यतिरेकवत्त्वं व्यवच्छिद्यते इत्याशयेन 
शेषपूरणेन व्याचष्टे मुक्ताबल्याम्‌ - यस्य स्वातन्त्र्येण इत्यादिना । आदानम्‌ 
अत्र ज्ञानम्‌ । तथा च ““कारणम्‌ आदाय’ इत्यस्य कारणविषयकज्ञानोत्तर- 

कालीनत्वम्‌ अर्थः | तस्य ''गृह्येते'? इत्यत्र धात्वर्थज्ञाने अन्दयः । तथा च यस्य 
वस्तुतः स्वातन्त्रेण अन्वयव्यतिरेकौ न स्तः, किन्तु कारणविषयकज्ञानोत्तरकालीन: 
अन्वयव्यतिरेकग्रहः तत्‌ अन्यथासिद्धम्‌ इत्युक्तं भवति | विशिष्टबुद्धौ विशेषणज्ञानस्य 
हेतुत्वात्‌ ““दण्डरूपं घटान्वयन्पतिरेकवत्‌'' इति ग्रहस्य कारणभूतदण्डविषय - 
कज्ञानोत्तरकालीनत्वम्‌ | प्रथमपादात्‌ “'पूर्वभावः”' इति अनुवर्तते, तस्यैव व्याख्या - 
अन्वयव्यतिरेकौ इति | नियतत्वांशस्यापि लक्षणे प्रवेशं सूचयितुं व्यतिरेकपदो- 
पादानम्‌ | तथा च तत्कार्यनिरूपितस्वतन्त्रान्वयव्यतिरेकशून्यत्वे सति तत्कार्यका- 
रणग्रहोत्तरकालीनतत्कार्यनिरूपितान्वयव्यतिरेकग्रहविशेष्यत्वंद्वितीयान्यथासिद्धिः । 


यद्वा ““कारणम्‌"” इत्यस्य स्वतन्त्रान्वयव्यतिरेकशालीत्यर्थः | तथा च 
स्वतन्त्रान्वयव्यतिरेकशालि किश्चिज्ज्ञात्वा यस्य अन्वयव्यतिरेकौ ज्ञायेते तत्‌ 
अन्यथासिद्धम्‌ इत्यर्थः | स्वतन्त्रान्वयव्यतिरेकशालि किश्चिद्विषयकज्ञानोत्तर- 
कालीनान्वयव्यतिरेकप्रकारकज्ञानविषयो यः भवति सः अन्यथासिद्धः । 


ननु अन्यथासिद्धलक्षणे ““कारणम्‌ आदाय' इति स्वभिन्नस्य कारणस्य 
कारणत्वेन प्रवेशे कारणत्वस्य अनन्यथासिद्धिघटितत्वेन आत्माश्रयः इति, अत 
आह - कारणत्वं च अत्र इति । तथा च अत्र कारणराब्दस्य पृथगन्वयव्यरिकशालि 
इत्यर्थः । ““स्वातन्त्र्येण तत्कार्यनिरूपितान्वयव्यतिरेकशून्यत्वे सति’' इत्यादि 
परवोक्तमूललभ्यलक्षणापेक्षया फलितं लघुलक्षणम्‌ आह - स्वातन्त्र्येण इत्यादिना । 
तत्कार्यकारणा-बच्छिन्न इति | अस्य ग्रहविशेष्यतायाम्‌ अन्वयः | ““स्वनिष्ठ'' 
इत्यस्यापि विशेष्यतायामेव अन्वयः | ““तत्कार्यनिरूपित”' इत्यस्य नियतपूर्ववृत्तित्वे 
अन्वयः । पूर्ववृत्तित्वग्रहः - पूर्ववृत्तित्वप्रकारकग्रहः | दण्डरूपे घटनिरूपितान्वयन्य- 
तिरेकशून्यत्वं वर्तते । तथा “'दण्डरूपं घटनियतपूर्ववृत्ति'' इत्याकारकः यः ग्रहः 
तन्निरूपिता दण्डरूपनिष्ठा विशेष्यता तस्यां घटकारणदण्डावच्छिन्त्वम्‌ अस्ति 
इति तत्कार्यकारणावच्छिन्न-स्वनिष्ठतत्कार्यनिरूपित-नियतपू्ववृतितवग्रहविेष्यताकत्वं 

aged अस्ति इति तत्र द्वितीयान्यथासिद्वलक्षणस्य समन्बयः | 
दण्डरूपनिष्ठविरोष्यतायां रूपत्वं हि अवच्छेदकम्‌, कथं दण्डः अवच्छेदकः इति 
न आइङ्कनीयम्‌ । विशेष्ये यत्‌ विशेषणतया भासते तत्‌ विशेष्यतावच्छेदकम्‌ | 
“'दण्डरूपम्‌'' इत्यस्य समवेतत्वसंबन्धेन दण्डविशिष्टं रूपम्‌ इत्यर्थः | तथा च 
विशेष्ये रूपे दण्डस्य विशेषणत्वात्‌ तस्य विशेष्यतावच्छेदकत्वम्‌ | अत्र सत्यन्तस्य 
प्रयोजनम्‌ आह - कपालसंयोग इत्यादिना । ''कपालसंयोगः घटपूर्ववर्ति’' 
इत्यस्मिन्‌ ग्रहे घटपूर्ववर्तित्वं प्रकारः | समवेतत्वसंबन्धेन कपालविशिष्टसंयोग: 
विशेष्यः | कपालं विशेष्यतावच्छेदकम्‌ | कपालं च घटस्य कारणम्‌ । अतः 
उक्तज्ञानीया कपालसंयोगनिष्ठा विशेष्यता घटकारण-कपालावच्छिन्ना भवति इति 
तत्कार्यकारणावच्छिन्नविशेष्यताकत्वसत्त्वात्‌ कपाले द्वितीयान्यथासिद्विलक्षणस्य 
अतिव्याप्तिः | तद्वारणाय सत्यन्तम्‌ | कपालस्य स्वतन्त्रान्वयब्यतिरेकवत्त्वात्‌ 
तच्छून्यत्वं नास्ति इति न अतिव्याप्तिः | सत्यन्तमात्रोक्तौ प्रथमान्यथासिद्धे 
दण्डत्वे अतिव्याप्तिः | तद्वारणाय विशेष्यम्‌ | तदुपादाने ‹ “दण्डत्व घटनियतपूर्ववतिं’' 
इत्याकारकग्रहनिरूपितदण्डत्वनिष्ठविशेष्यतायाः घटकारणदण्डावच्छिन्नत्वं नास्ति 
इति न अतिव्याप्तिः | तदाह - दण्डत्वादिबारणाय इति | 


ननु प्रथमान्यथासिद्िलक्षणे सत्यन्तदलं द्वितीयान्यथासिद्विलक्षणे विशेष्यदलं 

च परित्यज्य उभयसाधारणम्‌ - एकमेव अन्यथासिद्धिलक्षणं कुतः न कृतम्‌ इति 

आशङ्कय समाधत्ते - अत्र इतर इति | इतरपदेन अन्यथासिद्धिभिन्नं गृह्यते । तथा 

च यस्य इतरान्वयब्यतिरेकप्रयुक्तौ अन्वयव्यतिरेकौ तत्‌ अन्यथासिद्धम्‌ । अनेन 

दण्डत्वदण्डरूपयोः द्वयोः अपि सङ्गहः | एवं THe संभवत्यपि अन्यथासिद्धिद्वय- 
प्रदर्शनं अवान्तरविशेषपर्यालोचनद्वारा शिष्यबुद्धिवैशद्यार्थम्‌ ।। 

मुक्ताबली 
तृतीयम्‌ आह - अन्यं प्रति इति । अन्यं प्रति पूर्ववृत्तित्वं गृहीत्वैव यस्य 

TE 
यत्कार्य प्रति पूर्ववृत्तित्वं गृह्यते, तस्य तत्कार्य प्रति अन्यथासिद्धत्वम्‌ । यथा 
घटादिकं प्रति आकाशस्य | तस्य हि घटादिकं प्रति कारणत्वम्‌ आकाइात्वेनैव 
स्यात्‌ | तद्धि शब्दसमवायिकारणत्वम्‌ | एवं च तस्य शब्द प्रति कारणत्वं 
गृहीत्वैव घटादिकं प्रति जनकत्वं ग्राह्मम्‌ । अतः तत्‌ अन्यथासिद्धम्‌ । 

ननु शब्दाश्रयत्वेन तस्य कारणत्वे का अन्यथासिद्धिः इति चेत्‌, पञ्चमी 
इति गृहाण । 

ननु आकाइस्य शब्दं प्रति जनकत्वे किम्‌ अवच्छेदकम्‌ इति चेत्‌, कवत्त्वादिकं 
विशेषपदार्थो वा इति | 

दिनकरी 
अन्यं प्रति इति । फलाननुगुणम्‌ अन्यं प्रति इत्यर्थः । तेन न कुलालजनके 

चतुर्थान्यथासिद्धयाश्रये अतिव्याप्तिः | शङ्कते - शब्दाश्रयत्वेन इति | ''अन्यं 
प्रति’? इत्यादितृतीयान्यथासिङ््यभावात्‌ इति भावः । पश्चमी इति । 
' 'अवश्यङ्कृप्तनियतपूर्ववर्तिन’' इत्यादिकेत्यर्थः | यद्यपि - ` ब्दः द्रव्यजन्यः 
जन्यगुणत्वात्‌’’ इत्यनुमित्यात्मककार्यकारणभावग्रहरूपानुकूलतर्कसहकृतेनैव 
“ब्दः, द्रव्याश्रितः गुणत्वात्‌'' इत्यनुमानेन शब्दाश्रयत्वं गगने गृहीत्वा तेन 
रूपेण घटपूर्ववृत्तित्वं ग्राह्यम्‌ | तथा च शब्दपूर्ववृत्तित्वं गृहीत्वैव गगनस्य 
घटपूर्ववृत्तित्वग्रहात्‌ तृतीयैव अन्यथासिद्विः संभवति, तथापि *'अन्यं प्रति'' 
इत्यस्य यथाश्रुतार्थकत्वे अपूर्वं प्रति यागस्य अन्यथासिद्धिः स्यात्‌ । स्वर्ग प्रति 
पूर्ववृत्तित्वं गृहीत्बैन गृहीतकारणत्वान्यथानुपपत्त्या यागव्यापारत्वेन 
अपूर्वकल्पनात्‌ | अतः अन्यं प्रति पूर्ववृत्तित्वघटितरूपेण यस्य यज्जनकत्वं 
तस्य तेन रूपेण तं प्रति अन्यथासिद्धत्वम्‌ इत्येतावत्पर्यन्तं विवक्षणम्‌ आवश्यकम्‌ । 
यागस्य स्वर्गपूर्वृत्तित्वघटितस्वर्गजनकत्वेन अपूर्व प्रति अन्यथासिद्धत्वेऽपि यागत्वेन 
हेतुत्वे अन्यथासिद्धचभावात्‌ । 

एवं च शब्दपूर्ववृत्तित्वघटितशब्दजनकत्वेन गगनस्य अन्यथासिद्धत्वेऽपि 
तदघटितशब्दाश्रयत्वेन हेतुत्वे तृतीयान्यथासिद्गयसंभवः इति अभिप्रायः । 


शब्दाश्रयत्वाष्टद्रव्यातिरिक्तद्रव्यत्वादिना गगनस्य घटं प्रति हेतुत्वेऽपि तृतीयैव 
अन्यथासिद्धिः | अन्यं प्रति पूर्ववृत्तित्वानुपपादकं यं प्रति यस्य पूर्ववृत्तित्वं 
गृह्यत इत्यर्थात्‌ न अपूर्व प्रति यागस्य अन्यथासिद्धिः इत्यपि केचित्‌ | कवत्त्वादिकम्‌ 
इति । विनिगमनाभावेन बहूनाम्‌ वर्णानां कारणतावच्छेदकत्वे गौरवात्‌ वर्णानाम्‌ 
असार्वकालिकत्वाच आह - विशेषपदार्थो वा इति । 


राजीबोल्लासः 

““अन्यं प्रति पूर्वभावे ज्ञाते'' इत्यादिना तृतीयान्यथासिद्धिलक्षणम्‌ उक्तम्‌ । 
अस्य लक्षणस्य चतुर्थान्यथासिङ्व्याश्रये कुलालपितरि अतिव्याप्तिः । तथा हि - 
प्रकृतकार्यघटापेक्षया अन्यं कुलालं प्रति पूर्ववृत्तित्वं गृहीत्वैव कुलालपितुः घटं 
प्रति पूर्ववृत्तित्वं गृह्यते, कुलालपितृत्वस्य कुलालजनकत्वरूपत्वात्‌ इति | अतः 
“'अन्यम्‌'' इत्यस्य अर्थान्तरम्‌ आह - ''फलाननुगुणम्‌'' इति । कार्याजन- 
कमित्यर्थः । प्रकृतकार्याननुगुणम्‌ अन्यं प्रति इति तदर्थः | कुलालः यद्यपि घटापेक्षया 
अन्यः, अथापि घटोत्पत्तौ अनुगुणः इति कृत्वा अन्यपदेन कुलालं गृहीत्वा 
कुलालापितरि अतिव्याप्तेः न प्रसक्तिः | 

Tad — यद्यपि इति । कार्यसामान्यं प्रति साधारणकारणस्य आकाझस्य 
शब्दसमवायिकारणत्वेन घटं प्रति कारणत्वे तृतीयान्यथासिद्धेः संभवेऽपि शब्दाश्रयत्वेन 
रूपेण कारणत्वे कथं तृतीयान्यथासिद्धिः इत्याइाङ्कय मूले तदानी पञ्चमान्यथासिद्विः 
इत्युक्तम्‌ | अत्र शब्दाश्रयत्वेन घटं प्रति कारणत्वेऽपि आकाशस्य तृतीयान्यथासिद्धिः 
भवितुमर्हति इति यद्यपि इत्यादिना आक्षिपति | तथा हि - आकाशस्य शब्दाश्रयत्वं 
“शब्दः द्व्याश्रितः; गुणत्वात्‌'' इत्यनुमानेनैव ग्राह्यम्‌ | तस्मिन्‌ अनुमाने शब्दस्य 
गुणत्वम्‌ अस्तु, द्रव्याश्रितत्वं मास्तु इति अप्रयोजकत्वशङ्कायां झाब्दस्य यदि 

द्रव्याश्रितत्वं न स्यात्‌ तहि द्रव्यजन्यत्वं न स्यात्‌ इति अनुकूतर्कः वक्तव्यः | स 
च तर्कः शब्दस्य द्रव्यजन्यत्वे सत्येव वक्तुं शक्यः | शब्दस्य द्रव्यजन्यत्व तु 
'“ाब्दो द्रव्यजन्यः, जन्यगुणत्वात्‌’' इत्यनुमानेन वक्तव्यम्‌ | तथा च ब्दस्य 
्रव्यजन्यत्वं गृहीत्वा पश्चादेव द्रव्याश्रितत्वं ग्राह्यम्‌ । द्रव्याश्रितत्वे गृहीते 
तुल्यवित्तिवेद्यतया आकाशरूपद्रव्यस्य झब्दाश्रयत्वं सुग्रहम्‌ | एवं च प्रथमतः 
आकाशस्य शब्दजनकत्वं गृहीत्वैव शब्दाश्रयत्वं ग्राह्मम्‌ इति ` अन्यं प्रति पूर्ववृत्तित्वं 
गृहीत्वैव’' इत्यादि तृतीयान्यथासिद्विरपि शब्दाश्रयत्वेन घटकारणत्वेऽपि संभवति 
इति पश्चमान्यथासिद्िपर्यन्तानुधावनम्‌ किमर्थम्‌ इति आक्षेपः | 


कार्यकारणभावग्रहरूप इति । कार्यकारणभावग्रहेण रूपं स्वरूपं यस्य 
तर्कस्य सिद्ध्यति तादृशानुकूलतर्केत्यर्थः | शब्दतदाश्रययोः कार्यकारणभावे ज्ञाते 
सत्येव “शब्दः यदि द्रव्याश्रितः न स्यात्‌, तदा द्रव्यजन्यः न स्यात्‌'' इत्यनुकूलतर्कस्य 
स्वरूपं निष्पद्यत इत्याशयः । झब्दाश्रयत्वं गगने गृहीत्वा इति । शब्दे द्रव्याश्रितत्वे 
गृहीते द्रव्यस्य शाब्दाश्रयत्वं तुल्यवित्तिवेद्यतया गृह्यते इत्यायः | 


उक्ताक्षेपं समाधत्ते - तथापि इत्यादिना । “'अन्यं प्रति पूर्ववृत्तित्वं 
गृहीत्वा'' इत्यस्य यथाश्रुतार्थकत्वे अपूर्व प्रति कारणस्य यागस्य अन्यथासिद्धिः 
स्यात्‌ । “यजेत स्वर्गकामः’? इति श्रुतिप्रतिपन्नस्य स्वर्गसाधनत्वस्य क्षणध्वंसिनि 
यागे अनुपपत्त्या अपूर्व कल्प्यते | तथा च अन्यं प्रति - स्वर्ग प्रति पूर्ववृत्तित्वं 
ज्ञात्वैव यागस्य गृहीतस्वर्गपूर्ववृत्तित्वान्यथानुपपत्त्या अपूर्वरूपं व्यापारं कल्पयित्वा 
अपूर्वकारणत्वम्‌ अपूर्वपूर्ववृत्तित्व ग्राह्यम्‌ इति यागस्य अपूर्व प्रति अन्यथा- 
सिद्धत्वापत्तिः | तद्वारणाय एवं तृतीयान्यथासिद्विलक्षणं विवक्षणीयम्‌ - अन्यं 
प्रति पूर्ववृत्तित्वेन घटितेन रूपेण यस्य यज्जनकत्वं तस्य तं प्रति अन्यथासिद्धत्वमिति । 
यागस्य स्वर्गपूर्ववृत्तित्वघटितेन स्वर्गजनकत्वेन रूपेण अपूर्व प्रति जनकत्वे यद्यपि 
अन्यथासिद्धत्वं भवति, तथापि यागत्वेन रूपेण अपूर्वजनकत्वे न अन्यथासिद्धिः । 

यागत्वस्य स्वर्गपूर्ववृत्तित्वघटितत्वाभावात्‌ । एतादृशं विवक्षितं तृतीयान्यथा- 
सिद्धत्वम्‌ आकाशस्य शब्दपूर्ववृत्तित्वघटितेन शब्दजनकत्वेन रूपेण घटं प्रति 
कारणत्वे यद्यपि संभवति, तथापि शब्दपूर्ववृत्तित्वाघटितेन शब्दाश्रपत्वेन रूपेण 
घटकारणत्वे तृतीयान्यथासिद्धिः न संभवति इति आशयेन मुक्तावल्यां पञ्चमान्यथा- 
सिद्धत्वम्‌ उक्तम्‌ इति समाधानग्रन्थस्य आशय: | 
गृहीतकारणत्वान्यथानुपपत्या इति । “'स्वर्गकामः यजेत” इति श्रुत्या 
गृहीतं यत्‌ यागस्य स्वर्गकारणत्वं तस्य अन्यथा - अपूर्वाख्यन्यापारं विना 
असंभवरूपेण अर्थापत्तिप्रमाणेन इत्यर्थः | इाब्दाश्रयत्वादिरूपेण आकाशस्य 
घटकारणत्वेऽपि तृतीयान्यथासिद्धिः भवितुमर्हति इति मन्यमानानां केषांचित्‌ 
मतम्‌ आह - झब्दाश्रयत्व इत्यादिना | आकाशे आाब्दाश्रयत्वं वर्तते । एवम्‌ 
अष्टट्रव्यातिरिक्तद्रव्यत्वमपि वर्तते । पृथिव्यादिचतुष्टयं कालादिचतुष्टयं च इति 
अष्टी द्रव्याणि | तदतिरिक्तत्वात्‌ आकाशस्य | आकाइस्य घटं प्रति शब्दाश्रयत्वेन 
वा अट्टद्रव्यातिरिक्तद्रव्यत्वेन वा कारणत्वेऽपि तृतीयैव अन्यथासिद्धिः वक्तुं शक्यते | 
तथा हि - “अन्य प्रति?! इत्यस्य पूर्ववृत्तित्वानुपपादकं इत्यर्थः | तथा च 
पूर्ववृत्तित्वानुपपादकं यं प्रति पूर्ववृत्तित्वं गृहीत्वैव यस्य यं प्रति पूर्ववृत्तित्वं गृह्यते 
तं प्रति तस्य अन्यथासिद्धत्वम्‌ । यागस्य यद्यपि स्वर्गपूर्ववृत्तित्वं गृहीत्वैव 
अपूर्वपूर्ववृत्तित्वं गृह्यते, तदापि स्वर्गः यागनिष्ठस्य अपूरवपूर्ववृत्तित्वस्य उपपादकः | 
स्वर्गाभावे यागस्य अपूर्वजनकत्वाभावात्‌ | तथा च “पपूर्ववृत्तित्वानुपपादकं प्रति 
पूर्ववृत्तित्व गृहीत्वैव” इत्यादिलक्षणाभावात्‌ न यागस्य अपूर्व प्रति अन्यथासिद्धत्वम्‌ । 
आकाइस्य शब्द प्रति पूर्ववृत्तित्वं गृहीत्वैव घटं प्रति पूर्ववृत्तित्वं गृह्यते । तत्र 
शब्दः आकाशनिष्ठघटपूर्ववृत्तित्वस्य अनुपपादक एव | तथा च लक्षणसत्त्वात्‌ 
झब्दाश्रयत्वेन कारणत्वेऽपि आकाशस्य तृतीयान्यथासिद्धिः वक्तुं शक्यत इत्यायः | 
अत्र पूर्ववृत्तित्वानुपपादकत्वं च पूर्ववृत्तित्वाभावप्रयोजकीभूताभावा - 
प्रतियोगित्वम्‌ । यागनिष्ठस्य अपूर्वपूर्ववृत्तित्वस्य यः अभावः तत्प्रयोजकः स्वर्गाभावः 

तत्प्रतियोगित्वं स्वर्गस्य इति स्वर्गः पूर्ववृत्तित्वोपपादकः | आकाशनिष्ठस्य 
घटपूर्ववृत्तित्वस्य यो अभावः तत्प्रयोजकः शब्दाभावः न भवति इति शब्दस्य 
तत्प्रयोजकीभूताभावाप्रतियोगित्वम्‌ अनुपपादकत्वम्‌ | तथा च दिनकर्या अन्यं 
प्रति इत्यस्य विवरणम्‌ - पूर्ववृत्तित्वानुपपादकं यं प्रतीति । तत्र पूर्ववृत्तित्वस्य 
निरूपकाकाङ्कायां यं प्रति अन्यथासिद्धत्वम्‌ उपपादनीयं तदेव निरूपकम्‌ | तथा 
च ““अन्यं प्रति! इत्यस्य प्रकृतकार्यपूर्ववृत्तित्वानुपपादकं यं प्रति इत्यर्थः । '*यं 
प्रति! इत्यनन्तरं “पूर्ववृत्तित्वं गृहीत्वैव’’ इति अध्याहर्तव्यम्‌ । ''गृह्यते'' 
इत्यनन्तरं तं प्रति तदन्यथासिद्धम्‌ इति पूरणीयम्‌ । तथा च प्रकृतकार्यपूर्ववृत्तित्वा- 
नुपपादकं यं प्रति यस्य पूर्ववृत्तित्वं गृहीत्वैव यस्य यं प्रति पूर्ववृत्तित्वं गृह्यते तं 
प्रति तत्‌ अन्यथासिद्धम्‌ इत्यर्थः । 

यद्वा दिनकर्या “अन्यं प्रति'' इत्यतः पूर्व “'अन्यं प्रति पूर्ववृत्तित्वं 
गृहीत्वैव’? इति संयोजनीयम्‌ | ““गृद्यते'' इत्यनन्तरं “'तं प्रति तदन्यथासिद्धम्‌'' 
इति पूरणीयम्‌ | दिनकरीस्थस्य “'अन्यं प्रति’” इत्यस्य पूर्ववृत्तित्वे अन्वयः | 
अन्यनिरूपितेति तदर्थः । मूले विद्यमान “यं प्रति’ इत्यस्य “अन्यं प्रति’ 
पूर्वृत्तित्वानुपपादकम्‌ इति विशेषणं अधिकतया दिनकयाँ संयोजितम्‌ | तथा च 
अन्यं प्रति पूर्ववृत्तित्वं गृहीत्वैव अन्यं प्रति पूर्ववृत्तित्वानुपपादकं यं प्रति यस्य 
पूर्ववृत्तित्वं गृह्यते तं प्रति तत्‌ अन्यथासिद्धम्‌ इति फलितः अर्थः | अन्यं प्रति- 
स्वर्ग प्रति पूर्ववृत्तित्वं यागस्य गृहीत्वैव, यागस्य अपूर्व प्रति पूर्ववृत्तित्वं गृह्यते । 
परन्तु तत्‌ अपूर्व अन्यं प्रति - स्वर्ग प्रति पूर्ववृत्तित्वस्य उपपादकम्‌ | अपूर्वाभावे 
यागस्य स्वर्गपूर्ववृत्तित्वानुपपत्तेः इति अन्यं प्रति पूर्ववृत्तित्वानुपपदाकत्व- 
रूपविशेषणविरहात्‌ तद्वटितलक्षणाभावात्‌ अपूर्व प्रति यागस्य न अन्यथासिद्धत्वम्‌ । 

आकाशस्य तु अन्यं प्रति - शब्द प्रति पूर्ववृत्तित्वं गृहीत्वैव शब्दपूर्ववृत्ति- 
त्वानुपपादकं घटं प्रति पूर्ववृत्तित्वं गृह्यते इति लक्षणसत्त्वात्‌ अन्यथासिद्धत्वम्‌ 

इत्याशयः । अन्यं प्रति पूर्ववृत्तित्वानुपपादकमू इत्यस्य अन्पनिरूपितपूर्ववृत्तित्वाभाव- 
प्रयोजकीभूताभावाप्रतियोगिनं इत्यर्थः । यं इत्यस्य विशेषणम्‌ एतत्‌ । अपूर्वाभावे 
यागस्य स्वर्गाव्यवहितपूर्ववर्तित्वं न घटते । स्वजन्यापूर्वसंबन्धेनैव यागस्य 
स्वर्गाव्यवहितपूर्ववृत्तित्वात्‌ इति तादृझ्ाभावप्रतियोगित्वमेब अपूर्वस्य, न तु 
अप्रतियोगित्वम्‌ | अस्मिन्‌ मते गौरवरूपं अस्वारस्यं केचित्‌ इत्यनेन सूचितम्‌ | 
किञ्चिन्निरूपितनियतपूर्ववृत्तत्वग्रहाधीनप्रकृतकार्यनिरूपितपूर्ववृत्तित्वग्रहविषयत्वं 
मूललम्या तृतीयान्यथासिद्विः | दिनकर्युक्ता अन्यथासिद्धिस्तु किश्चिन्निरूपित- 
र्ववृत्तित्वग्रहाधीनकिञ्चिनिरूपितपूर्ववृत्तित्वघटितरूपावच्छिनप्रकृतकार्यनिरूपित- 
जनकत्वग्रहविषयत्वम्‌ | केषाञ्चिन्मते - किश्चिभिरूपितपूर्ववृत्तित्त्वग्रहाधीनतन्नि- 
रूपितपूर्ववृत्तित्वाभावप्रयोजकीभूताभावाप्रतियोगि प्रकृतकार्यनिरूपितपूर्ववृत्तित्व- 
ग्रहविषयत्वम्‌ अन्यथासिद्धिः इति | 


(1) शब्दनिरूपितपूर्ववृत्तित्वग्रहः “आकाशः शब्दपूर्ववृत्ति' इति 
ग्रहः | तदधीनः यः प्रकृतकार्यनिरूपितपूर्ववृत्तित्वग्रहः - ““आकाशः 
घटपूर्ववृत्ति”' इति ग्रहः । तद्विषयत्वं आकाशस्य वर्तत इति आकाशस्य 
अन्यथासिद्धत्वम्‌ | 

(2) शब्दनिरूपितपूर्ववृत्तित्वग्रहः ‘आकाशः आाब्दपूर्ववृत्तिः’? इति 
ग्रहः | तदधीनः ग्रहः ‘आकाशः शब्दजनकत्वेन घटजनकः”' इति 
ग्रहः | झब्दजनकत्वं शब्दपूरववृत्तित्वघटितम्‌ | घटजनकत्वं शब्दजन- 
कत्वाबच्छिन्नम्‌ | तादृराग्रहविषयत्वम्‌ आकाशे अस्ति । 


(3) शब्दनिरूपितपूर्ववृततित्वग्रहः “आकाशा: शब्दपूर्ववृत्तिः’? इति 
ग्रहः | तदधीनः ग्रहः “आकाशः घटपूर्ववृत्तिः’' इति ग्रहः । तत्र घटः 
झब्दपूर्ववर्तित्वानुपपादकः भवति । शब्दनिरूपितपूर्ववृत्तित्वा - 
भावप्रयोजकीभूताभावप्रतियोगी भवति | तद्विषयत्वं आकाशे अस्ति 
इति समन्वयः ।। 

जनकं प्रति पूर्ववृत्तितामपरिज्ञाय न यस्य गृह्यते । 
अतिरिक्तमथापि यद्भर्बेनियताबऱयकपूर्वबर्तिन: ॥ २० ॥ 
मुक्तावली 

चतुर्थम्‌ अन्यथासिद्धम्‌ आह - जनकं प्रति इति । यत्कार्यजनकं प्रति 
पूर्ववृत्तित्वं गृहीत्वैव यस्य यत्कार्यं प्रति पूर्ववृत्तित्वं गृह्यते, तस्य तत्कार्य प्रति 
अन्यथासिद्धत्वम्‌ | यथा कुलालपितुः घटं प्रति | तस्य हि कुलालपितृत्वेन घटं 
प्रति जनकत्वे अन्यथासिद्विः; कुलालत्वेन रूपेण जनकत्वे तु इष्टापत्तिः | 
कुलालमात्रस्य घटं प्रति जनकत्वात्‌ । 

पञ्चमम्‌ अन्यथासिद्धम्‌ आह - अतिरिक्तम्‌ इति | अवएयक्कृप्तनियत- 
पूर्ववर्तिन एव कार्यसंभवे तद्विन्नम्‌ अन्यथासिद्धम्‌ इत्यर्थः । अत एव प्रत्यक्ष 
महत्त्वं कारणम्‌ अनेक्द्रव्यत्वम्‌ अन्यथासिद्धम्‌ । तत्र हि महत्त्वम्‌ अवएयक्कृप, 
तेन अनेकद्रव्यत्वम्‌ अन्यथासिद्धम्‌ | न च - वैपरीत्ये किं विनिगमकम्‌ इति 
वाच्यम्‌ | महत्त्वत्वजातेः कारणतावच्छेदकत्वे लाघवात्‌ ।। 
दिनकरी 

` यत्कार्यजनकं प्रति इति | यद्यपि अत्रापि ''अन्यं प्रति’? इत्याद्यभिधाने 
तृतीयचतुर्थान्यथासिद्चोः संग्रहे फलाननुगुणत्वतदनुगुणत्वयोः विशेषणयोः 
उपादानेन तयोः भेदेन अभिधाने प्रयोजनाभावः, तथापि शिष्यबुद्धिवैशद्याय तथा 
उक्तम्‌ इति । | 
अवश्यङ्कप्त इति । गन्धं प्रति अवदयक्कप्तगन्धप्रागभावेनैव गन्धोत्पत्तिसंभवे 
तत्सहभूतरूपप्रागभावादि पाकजगन्धं प्रति अन्यथासिद्धम्‌ | एवं घटजातीयं 
प्रति अवश्यङ्कप्तनियतपूर्ववर्तिभिः दण्डादिभिरेव घटोत्पत्तिसंभवे रासभः अन्यथासिद्ध: 
इत्यर्थः । 

ननु अवशयङ्कप्तनियतपूर्ववर्तिना पाकजरूपप्रागभावेन गन्थोत्पत्तिसंभवे रूप- 
प्रागभावेन गन्धप्रागभावस्य अन्यथासिद्धि स्यात्‌ । ' 'यत्कारणत्वम्‌ अवरयक्कृप्तम्‌'' 
इत्युक्तौ च आत्माश्रयः स्यात्‌ इति चेत्‌, अत्र आहुः - 


लघुत्वरूपम्‌ अवइपक्कप्तत्वम्‌ इह बोध्यम्‌ | लघुत्वं च शरीरकृतम्‌ उपस्थितिकृतं 
संबन्धकृतं च । तत्र प्रथमम्‌ अनेकद्रव्य(समवेतत्वा)[त्वा]पेक्षया महत्त्वे । 
द्वितीयं गन्धं प्रति रूपप्रागभावापेक्षया गन्धप्रागभावे | गन्धात्मकप्रतियोगि- 
ज्ञानसत्त्वेन शीघ्रं तदुपस्थितेः | तृतीयं दण्डत्वदण्डरूपाद्यपेक्षया दण्डे । 
स्वाश्रयदण्डघटितपरम्पराया गुरुत्वात्‌ इति । 


ननु निबन्धान्तरेषु '“अन्पत्र ga’ इति दृयते, तत्कथम्‌ अत्र 
“'अवइयङ्कप्त'' इति कृतम्‌? अतः तस्य फलम्‌ आह - अत एव इति | अन्यथा 
महत्त्वस्य अनेकद्रव्यत्चात्‌ अन्यत्र ङकुप्तनियतपूर्ववर्तित्वाभावेन तस्य अन्यथासिद्धिः 
महत्त्वेन न स्यात्‌ इति भावः | अत्र अनेकद्रव्यत्वं न अनेकद्र्व्यसमवेतत्वम्‌ । 
तस्य क्व्यणुकेऽपि सत्त्वेन क्ष्यणुकप्रत्यक्षापत्तेः | समवेतसमवेतद्रव्यत्वं तत्‌ इत्यपि 
न । आत्मनि तस्य अभावेन आत्मप्रत्यक्षानुपपत्तेः | किंतु अणुभिन्द्रव्यत्वम्‌ 
इति बोध्यम्‌ | | 

राजीबोछ्लासः 

गन्धं प्रति इत्यादि | ““अवयक्कृप्तनियतपूर्ववर्तिभिरेव कार्यसंभवे तद्भिन्नम्‌ 
अन्यथासिद्धम्‌’’ इति पश्चमान्यथासिद्धस्य लक्षणम्‌ उक्तम्‌ । तस्य समन्वयः 
क्रियते अनेन ग्रन्थेन । यत्र पाकवशात्‌ रूपादीनां परावृत्तिः भवति, तत्र रूपाद्युत्पत्तेः 
पूर्व रूपादिप्रागभावाः वर्तन्ते । तत्र रूपं प्रति रूपप्रागभाव एव कारणम्‌ इति 
कुतः? गन्धप्रागभावोऽपि रूपं प्रति कारणमस्तु | एबं गन्धं प्रत्यपि गन्धप्रागभाव 
एव कारणम्‌ इति कुतः? रूपप्रागभावोऽपि कारणमस्तु इति झाङ्कायां रूपं प्रति 
गन्धप्रागभावस्य अन्यथासिद्धत्वात्‌ गन्धं प्रति रूपप्रागभावस्य अन्यथासिद्धत्वात्‌ 

न कारणत्वम्‌ इति वक्तव्यम्‌ । कथं अन्यथासिद्धत्वम्‌ ? इति शङ्कायां तदुपपाद्यते 
- यद्यपि गन्धरूपयोः समानकालोत्पत्तिकत्वेन गन्धरूपप्रागभावयोः पूर्ववर्तित्वम्‌ 
अवइयक्कृप्तम्‌ । तथापि अभावज्ञाने प्रतियोगिज्ञानस्य कारणत्वेन गन्धात्मक- 
कार्योपस्थित्यनन्तरं गन्धप्रागभावस्यैव शीघ्रम्‌ उपस्थितिः संभवति, न तु 
रूपप्रागभावस्य | तदुपस्थितेः रूपज्ञानसापेक्षत्वात्‌ इति उपस्थितिकृतलाघवेन 
गन्धं प्रति गन्धप्रागभाव एव नियतपूर्ववृत्तित्वेन अवश्यक्कृप्तः | पाकजगन्धात्मककार्यो- 
पस्थित्यनन्तरं तु गन्धप्रागभावरूपप्रागभावयोः युगपदेव उपस्थितिः संभवति | 
रूपपरावर्तकतेजस्संयोगस्यैव पाकपदार्थतया गन्धोपस्थितिकाले रूपोपस्थितेरपि 
आवश्यकत्वात्‌ | तथा च अपाकजस्थले गन्धं प्रति उपस्थितिकृतलाघवात्‌ 
अवश्यक्कुप्तपूर्ववर्तिना गन्धप्रागभावेनैव पाकजगन्धस्य उत्पत्तिसंभवे तद्भिन्नः 
रूपप्रागभावः पाकजगन्धं प्रति अन्यथासिद्धः इति तात्पर्यम्‌ । 


घटजातीयं प्रति इति । घटत्वेन रूपेण घटसजातीयं घटान्तरं प्रति 
अवझ्यक्रुप्तनियतपूर्ववर्तिमिः दण्डादिभिरेव घटोत्पत्तिसंभवे - तद्वटस्यापि उत्पत्तिसंभवे 
Thea: रासभः Tae प्रति अन्यथासिद्धः । 

ननु इत्यादि | गन्धरूपयोः युगपदुत्पननत्वेन गन्धप्रागभाववत्‌ रूपप्रागभावोऽपि 
गन्धनियतपूर्ववर्तित्वेन अवइयक्कृप्त इति रूपप्रागभावभिन्नः गन्धप्रागभावः गन्धं 
प्रति कुतो न अन्यथासिद्धः? इति प्रश्नः | यत्कारणत्वं अबश्यङ्कप्तम्‌ इति । 
यस्य यं प्रति कारणत्वम्‌ अवश्यक्कप तद्भिन्नम्‌ अन्यथासिद्धम्‌ | अपाकजगन्धस्थले 
गन्धं प्रति गन्धप्रागभावस्यैव कारणत्वं FAY, न तु रूपप्रागभावस्य | अतः 
अवइयङ्कुसकारणताकेन गन्धप्रागभावेन रूपप्रागभाव एवान्यथसिद्धः | न तु अतादृरेन 
रूपप्रागभावेन गन्धप्रागभावः इत्युक्तौ तु आत्माश्रयः दोषः | अन्यथासिद्धिशरीरे 
अन्यथासिक््चभावघटितस्य कारणत्वस्य प्रवेशात्‌ इति भावः । 


अत्र आहुः इति | अवझ्यक्कुप्तत्वं लघुनियतपूर्ववततित्वरूपम्‌ अत्र विवक्षितम्‌ । 

तथा च लघु नियतपूर्ववृत्ति च यत्‌ तत एव कार्यसंभवे तद्धिन्म्‌ अन्यथासिद्धम्‌ 
इत्यर्थः | लघुत्वं झारीरकृतं उपस्थितिकृतं संबन्धकृतं च इति त्रिविधम्‌ । तत्र 
प्रथमं लघुत्वं अनेकद्रव्यसमवेतत्वापेक्षया महत्वे । प्रत्यक्षं प्रति महत्त्वं कारणं वा 
तत्समनियतं अनेकद्रव्यसमवेतत्वं कारणं वा इति संदेहे अनेकद्र्व्यसमवेतत्वापेक्षया 
महत्त्वस्य शरीरतः लघुत्वात्‌ लघुना नियतपूर्ववृत्तिना च महत्त्वेन च प्रत्यक्षसंभवे 

तद्भिन्नं अनेकद्रव्यसमवेतत्वम्‌ अन्यथासिद्धम्‌ | अतः तत्‌ न प्रत्यक्षं प्रति कारणम्‌ । 

अनेकद्रव्यत्वम्‌ इति पाठे अनेकं द्रव्यं अवयवतया यस्य तत्‌ अनेकद्र्व्यम्‌ तस्य 

भावः अनेकद्रव्यत्वम्‌ | अनेकद्र्व्यसमवेतत्वम्‌ इति तस्यापि अर्थः | 


उपस्थितिकृतं लघुत्वं गन्धं प्रति रूपप्रागभावापेक्षया गन्धप्रागभावे । 
गन्धरूपकार्योपस्थित्यनन्तरं गन्धात्मकप्रतियोगिज्ञानस्य सत्त्वेन गन्धप्रागभावस्यैव 
झीघ्रमुपस्थितिः संभवति, न तु रूपप्रागभावस्य | तथा च यस्य यदपेक्षया 
कीघ्रमुपस्थितिः भवति, तस्य तदपेक्षया उपस्थितिकृतं लघुत्वम्‌ | तथा च लघुना 
अपाकजगन्धस्थले नियतपूर्ववर्तिना च गन्धप्रागभावेनैव पाकजगन्धोत्पत्तिसंभवे 
तद्भिन्नः रूपप्रागभावः अन्यथासिद्धत्वात्‌ न गन्धं प्रति कारणम्‌ । 


संबन्धकृतं लघुत्वं दण्डत्व-दण्डरूपाद्यपेक्षया दण्डे | घटं प्रति दण्डस्य 
यथा नियतपूर्ववृत्तित्वम्‌ अस्ति, तथा दण्डत्व-दण्डरूपयोरपि तदस्ति | अतः 
दण्डवत्‌ दण्डत्वदण्डरूपयोरपि घटकारणत्वम्‌ अस्तु इति शङ्कायां संबन्धकृतं लघुत्वं 
दण्डे एव वर्तते | दण्डस्य हि घटं प्रति संयोगसंबन्धेन कारणत्वम्‌ | दण्डत्वदण्डरूपयोः 
तु स्वाश्रयदण्डसंयोगरूपपरम्परासंबन्धेन कारणत्वम्‌ | संयोगापेक्षया स्वाश्रय- 
संयोगरूपपरम्परायाः गुरुत्वात्‌ संबन्धकृतलाघवं दण्डस्यैव । तथा च यस्य कारणत्वं 
लघुना संबन्धेन भवति तस्य संबन्धकृतं लघुत्वम्‌ | एवं च संबन्धकृतलाघववता 
नियतपूर्ववर्तिना दण्डेनैव घटोत्पत्तिसंभवे तद्भिन्ने दण्डत्वदण्डरूपे अन्यथासिद्धे । 


प्रथमम्‌ इति । शरीरकृतम्‌ इत्यर्थः | द्वितीयम्‌ इति - उपस्थितिकृतम्‌ 

क लत नतम रि SNES 
इत्यर्थः । गन्धात्मकप्रतियोगिज्ञानसत्त्वेन इति । अभावज्ञाने प्रतियोगिज्ञानस्य 
कारणत्वात्‌ इति भावः । कथम्‌ अभावज्ञाने प्रतियोगिज्ञानस्य कारणत्वम्‌ इति 
चेत्‌ - एवम्‌ । प्रतियोग्यभावयोः प्रतियोग्यनुयोगिभावरूपसंबन्थसत्त्वात्‌ तत्संबन्धिनः 
एकस्य प्रतियोगिनः ज्ञानात्‌ अपरस्य संबन्धिनः अभावस्य स्मरणं भवति । तथा 
च एकसंबन्धिज्ञानम्‌ अपरसंबन्धिस्मारकम्‌ इति प्रतियोगिज्ञानस्य अभावज्ञान- 
कारणत्वम्‌ । 

यद्वा अभाबज्ञाने - गन्धप्रागभावत्वेन गन्धप्रागभावरूपाभावविशोषज्ञाने 
प्रतियोगिज्ञानस्य गन्धज्ञानस्य हेतुत्वम्‌ | अभावत्वेन साधारणरूपेण गन्धप्रागभावज्ञाने 
तु गन्धज्ञानं नापेक्षितम्‌ । गन्धज्ञानं विनापि ''अभावः'' इति पदजन्यस्य 
अभावत्वप्रकारकगन्धप्रागभावज्ञानस्य संभवात्‌ । 


निबन्धान्तरेषु इति । चिन्तामण्यादिग्रन्थेषु इत्यर्थः | निबन्धान्तरेषु 
विद्यमानस्य “अन्यत्र क्कृप्त' इत्यस्य स्थाने “अवएयक्कृप्त'” इति किमर्थं मुक्तावल्यां 
पठितम्‌ इत्याशङ्कय तस्य फलं स्वयमेव आह - मुक्ताबलीकारः - अत एव 
इति | “अन्यत्र Be” इत्यादेः अन्यथासिद्धत्वम्‌ अनुक्त्वा अवदयक्कृप्तनियतपूर्ववर्ति- 
भिन्नस्य अन्यथासिद्वत्वकथनादेव इत्यर्थः । निबन्धान्तरेषु दृश्यमानरीत्या 
अन्यथासिद्वत्वाङ्गीकारे अनेकद्रव्यसमवेतत्वस्य महत्त्वेन अन्यथासिद्धत्वं न स्यात्‌ । 
““अन्यत्र?' इति ब्दस्य हि यत्‌ अन्यथासिद्धत्वेन इष्टं तच्छून्ये प्रकृतकार्यसजातीय- 
कार्योत्पत्तिस्थले इत्यर्थः | यथा यद्धटव्यत्तयुत्पत्तेः पूर्व दण्डचक्रादिभिः सह रासभोऽपि 
वर्तते, तत्र रासभस्य अन्यथासिद्धत्वं एवम्‌ उपपादनीयम्‌- 

अन्यत्र - रासभरहिते एतद्वटसजातीयघटान्तरोत्पत्तिस्थले नियतपूर्ववर्तिभिः 
दण्डादिभिरेव एतद्धटस्यापि उत्पत्तिसंभवे तद्भिन्नः रासभः अन्यथासिद्ध इति, । 

अनेकद्रव्यसमवेतत्वस्य तु ““अन्यत्र'? इत्यादि अन्यथासिद्धत्व न संभवति । 
अन्यत्र - अनेकद्रव्यसमवेतत्वरहितस्थले ङृपपूर्ववर्तिना महत्त्वेनैव कार्यसंभवे 

इत्यस्य TP] अशक्यत्वात्‌ । यत्र यत्र महत्त्वं तत्र सर्वत्र अनेकद्रव्यसमवेतत्वस्य 
नियमेन वर्तमानतया अनेकद्रव्यसमवेतत्वं विहाय महत्त्वहेतुकस्य प्रत्यक्षस्यैव 
अभावात्‌ | अतः निबन्धान्तरेषु दृश्यमानम्‌ “अन्यत्र क्कृप्त' इत्येतदुपेक्ष् 
““अवइयक्कुप्त'' इति पठितम्‌ | 


महत्त्वस्य अवदयक्कृप्तत्वं तु पूर्वोक्तरीत्या उपपादनीयम्‌ इति भावः । 


अनेकद्रव्यत्वात्‌ अन्यत्र इति । ल्यब्लोपे पञ्चमी | अनेकद्र्यत्वं विहाय 
अन्त्र इत्यर्थः | अनेकद्रव्यत्वञून्ये इति यावत्‌ | अत्र अनेकद्रव्यत्वम्‌ इत्यादि । 
यद्यपि पूर्व अनेकद्रव्यसमवेतत्वं अनेकद्रव्यत्त्वम्‌ इति उक्तम्‌, तथापि तत्र अनुपपत्तिं 
पर्यालोच्य प्रकारान्तरेण अर्थः उच्यते | अनेकद्रव्यसमवेतत्वं अनेकद्रव्यत्वं इत्युक्तौ 
तस्य द्व्यणुकेडपि सत्त्वेन द्व्यणुकस्य प्रत्याक्षापत्तेः | समवेतसमवेतत्वं अनेकद्रव्यत्वम्‌ 
इत्युक्तौ यद्यपि द्व्यणुकस्य असमवेतपरमाणुसमवेतत्वेन समवेतसमवेतत्वविरहात्‌ 
प्रत्यक्षापत्तिः वारयितुं शक्यते, परन्तु आत्मनि निरवयवे समवेतसमवेतत्वविरहात्‌ 
तस्य प्रत्यक्षानुपपत्तिः | अतः अणुराब्देन परमाणुः - क्ष्यणुकं च गृह्यते | 
तद्भिनद्रन्यत्वं त््यणुकादेः अवयविनः आत्मनश्च अस्ति इति न अनुपपत्तिः इति 
भावः । 


कारिकावली 
एते पञ्चान्यथासिद्धा दण्डत्वादिकमादिमम्‌ । 
घटादौ दण्डरूपादि द्वितीयमपि दर्शितम्‌ ॥ २१॥ 
तृतीयं तु भवेद्वयोम कुलालजनकोऽपरः | 
पञ्चमो रासभादिः स्याद्‌ एतेष्वाबश्यकस्त्वसौ ॥ २२ ॥ 
मुक्ताबली 
रासभादिः इति । यद्यपि यत्किचिद्वटव्यक्ति प्रति रासभस्य नियपूर्ववृत्तित्वमस्ति, 
तथापि तद्वटजातीयं प्रति सिद्धकारणभावैः दण्डादिभिरेव तक्ष्यक्तेरपि संभवे रासभः 

अन्यथासिद्धः इति भावः । एतेषु पञ्चसु अन्यथासिद्धेषु मध्ये गञ्चमः अन्यथासिद्धः 
आवश्यकः | अनेनैव परेषां चरितार्थत्वात्‌ | तथाहि - दण्डादिभिः 
अवश्यङ्कप्तनियतपूर्ववर्तिभिः एव कार्यसंभवे दण्डत्वादिकम्‌ अन्यथासिद्धम्‌ | न च 
- वैपरीत्ये किं विनिगमकम्‌ इति - वाच्यम्‌ | दण्डत्वस्य कारणत्वे दण्डघटितायाः 
परम्परायाः संबन्धत्वकल्पने गौरवात्‌ | एवम्‌ अन्येषामपि अनेनैव चरितार्थत्वं 
संभवति ।। 


दिनकरी 

अनेन - पश्चमान्यथासिद्वेन । परेषाम्‌ - दण्डत्वदण्डरूपाकाइा- 
क्रुलालपितृणाम्‌ | चरितार्थत्वम्‌ - संग्रहः | अनियतरासभादेः वारणाय ' "नियत? 
इत्यादि । न च - अनियतरासभादेः पञ्चमान्यथासिद्धत्वात्‌ तेनैव वारणे नियतपदं 
व्यर्थम्‌ इति - वाच्यम्‌ | अवइयङ्कप्तत्वस्य एकस्य अभावेन यत्र यत्र प्रामाणिकानां 
न कारणत्वव्यवहारः तत्तद्धेदस्य निवेशनीयतया नियतपदेनैव रासभादेः वारणे 
तद्भेदस्य अप्रवेशात्‌ इत्यभिप्रायात्‌ । पूर्ववर्तित्वं च अव्यवहितपूर्ववर्तित्वम्‌, तेन 
व्यवहितपूर्ववर्ति (त्व)व्युदासः | अत एव (च) यागादेः स्वर्गकारणत्वानुपपत्त्या 
[अपूर्वकल्पनया] अपूर्वसंबन्धेन अव्यवहितपूर्ववतित्वोपपादनं ग्रन्थकृतां सङ्गच्छते । 
अन्यथा यागस्यापि नियतपूर्ववृत्तित्वाबाधेन अपूर्वकल्पनं न स्यात्‌ इति । 

न च - एतादृशस्य कारणत्वे ब्यतिरेकव्यभिचारज्ञानस्य नियमांशग्रहे 
ग्राह्माभावावगाहितया विरोधित्वेऽपि अन्वयव्यभिचारग्रहस्य कथं कारणताग्रहविरो- 
धित्वम्‌ इति - वाच्यम्‌ | ““अवएयक्कृप्त'' इत्याद्यन्यथासिद्विज्ञानप्रयोजकत्त्वात्‌ 
तदितरनिखिलतत्कार्यकारणसत्त्वे तत्कार्यव्यतिरेकः यक्ष्यतिरेकात्‌ तेन अवश्यङकप्तन 
नियतपूर्ववर्तिना अन्यथासिद्धत्वज्ञानात्‌ | 

नव्यास्तु - कारणत्वस्य अनन्यथासिद्धनिसतपूर्ववर्तितावच्छेदकधर्मवत्त्व- 
रूपत्वे प्रतिबन्धकाभावस्य तत्तद्व्यक्तित्वेन हेतुत्वापत्तिः | यत्र न कारणत्वव्यवहारः 

तत्तद्वयक्तिभेदकूटवत्त्वं तु सर्वज्ञेनैव ज्ञेयम्‌ । तत्तद्व्यक्तिमेदकूटवत्त्वसंबन्धेन 
कार्यविशिष्टः यः धर्मः तद्वत्त्वं तत्‌ इत्यपि न युक्तम्‌ | तस्य संबन्धत्वसन्देहात्‌ | 
तस्मात्‌ कारणत्वं पदार्थान्तरमेव इति - आहु; । 


तदसत्‌ | कारणत्वस्य अतिरिक्तत्वे दण्डादौ सर्वदा तत्प्रत्यक्षापत्तेः | न 
च -''अनन्यथासिद्धत्वे सति’? इत्यादिधर्मः तङ्वयञ्जक इति - वाच्यम्‌ । 
तादृशधर्मज्ञानस्य आवइ्यकत्वेन तस्यैव कारणताग्रहरूपत्वौचित्यात्‌ | अस्तु वा 
दण्डत्वादिकमेव कारणत्वम्‌, घटादिकार्यसंबन्धितया तद्रहे उक्तधर्मस्य व्यञ्जकत्वात्‌ 
इति । 


परे तु - कार्यान्वयव्यतिरेककालपूर्वकालान्वयव्यतिरेकशालित्वम्‌ इति - 
ऊचुः । तत्‌ अयुक्तम्‌ | आत्मादौ सुखादिकारणे प्रागभावरूपव्यतिरेकासंभवेन 
अव्याप्तेः ।। 


राजीबोल्लासः 
अवरयङ्कुप्तनियतपूर्ववृत्तिभिन्नत्वम्‌ अन्यथासिद्धत्वम्‌ | तच्छून्यत्वे सति 
कार्यनियतपूर्ववृत्तित्वं कारणस्य लक्षणम्‌ | रासभस्यापि ““अन्पत्र क्कृप्त'” इत्यादि 
निबन्धान्तरोक्तान्यथासिद्धत्वविरहेऽपि ““अवइयक्कृप्त” इत्यादि अनुपदोक्तान्यथा- 
सिद्वत्वसत्त्वात्‌ अनन्यथासिद्धविशेषणेनैव रासभे कारणलक्षणस्य अतिव्याप्तिवारणसं- 
भवात्‌ कारणलक्षणे नियतपदं किमर्थम्‌? इत्याशङ्कय आह - अनियतरासभादेः 
इत्यादिना । 


कार्याव्यापकस्य रासभादेः कारणत्ववारणायैव कारणलक्षणे नियतपदम्‌ | 
ननु अनियतरासभादेः “अवदयक्कृप्त'' इत्यादिपञ्चमान्यथासिद्वत्वात्‌ अनन्यथासिद्धत्व- 
विशेषणेनैव रासभादिवारणसंभवात्‌ नियतपदं व्यर्थम्‌ इति चेत्‌ - उच्यते । केचन 
अन्यथासिद्धाः कार्यानियताः भवन्ति, यथा रासभादयः | केचन अन्यथासिद्धाः 
कार्यनियताः भवन्ति, यथा दण्डत्व-दण्डरूपादयः । कार्यनियताः अन्यथासिद्धाः 


प्रत्यक्षखण्डः | sas 


स्य य क ति 
स्वल्पाः सुज्ञेयाश्व | कार्यानियताः अन्यथासिद्धाः तु अनल्पा' असर्वज्ञदुङ्गेयाश्च । 
तत्र कारणलक्षणे निविष्टं अनन्यथासिद्धत्वं अनुगतरूपेण निर्वक्तुम्‌ अशक्यम्‌ । 
अनन्यथासिद्धत्वं हि अन्यथासिद्धभिञत्वम्‌ | अन्यथासिद्धत्वं च सर्वानुगतम्‌ एकं 
दुर्वचम्‌ । न च - अवयङ्पतपूर्ववर्तिभिन्नत्वं सर्वानुगतम्‌ अन्यथासिद्धत्वम्‌ इति 
- वाच्यम्‌ । अवश्यङ्कुप्तत्वस्य एकस्य अनुगतस्य अभावात्‌ । न च - 
लघुनियतपूर्वतृत्तित्वं अनुगतम्‌ अवइयङकपत्वम्‌ | लघुत्वस्यापि त्रिविधतायाः पूर्वम्‌ 
उक्ततया तद्वटक-ारीर-उपस्थिति-संबन्धानां अनेकत्वेन तद्वटितलघुत्वस्य 
अनुगतत्वाभावात्‌ । तस्मात्‌ ''अनन्यथासिद्धत्वम्‌'' इत्यनेन यत्र यत्र प्रामाणिकानां 
कारणत्वव्यवहारः नास्ति प्रत्येकं तत्तक्क्यक्तिभेदकूटवत्त्वमेव विवक्षणीयम्‌ । तत्र 
च अनियतरासभादिरूपाणां अन्यथासिद्धानां असंख्यातानां तत्तङ्गयक्तित्वावच्छिन्न- 
भेदकूटनिवेशापेक्षया तेषां नियतपदेनैव वारणम्‌ उचितम्‌ | नियतान्यथासिद्धानां 
दण्डत्वादीनां तत्तक्ग्यक्तित्वेन भेदस्तु निवेशनीय एव इति ग्रन्थकृतः अभिप्रायः 
इति भावः | इत्थं च इदं पर्यवस्यति - नियतपदेन वारयितुम्‌ अशक्येषु दण्डत्व - 

दण्डरूपादिष्वपि प्रामाणिकानां कारणत्वन्यवहारः नास्ति | नियतपदेन वारयितुं 
शक्येषु रासभादिष्वपि प्रामाणिकानां कारणत्वव्यवहारः नास्ति । तथापि 
अनन्यथासिद्धपदेन नियतपदाव्यावर्त्यानां अन्यथासिद्धानामेव तत्तक्ष्यक्तित्वेन भेदः 

विवक्षितः । रासभादीनां तु भेदः न विवक्षितः । तेषां नियतपदेनैव वारणात्‌ इति । 

एवं च यत्र यत्र प्रामाणिकानां कारणत्वव्यवहारः नास्ति नियतपदेन व्यावृत्तिश्च न 

भवति तत्तद्धिन्नत्वे सति कार्यनियतपू्ववृततित्वं कारणत्वम्‌ इति उक्तं भवति | 


यद्यपि रासभादौ अतिव्याप्तिवारकतया नियतपदोपादानप्रदर्शनं दिनकर्या 
पुनरुक्तम्‌ - घटत्वावच्छिन्नं प्रति अनन्यथासिद्धे रासभे अतिव्याक्षिवारणाय '“नियत 
इति'' इत्यस्य पूर्वम्‌ उक्तत्वात्‌, तथापि पूर्वम्‌ ‘अन्यत्र कप्तनियतपू्ववर्तिभिरेव 
कार्यसंभवे तत्सहभूतम्‌ अन्यथासिद्धम्‌'' इति प्राचीनैः निरुक्ता पश्चमान्यथासिद्धिः 
घटत्वावच्छिन्नं प्रति रासभस्य न संभवति | घटत्वावच्छिन्नात्‌ अन्यत्र 

क्कृप्तनियतपूर्ववर्तिभिः घटोत्पादासंभवात्‌ इत्येवंरूपेण रासभस्य घटं प्रति अनन्य- 
थासिद्धत्वम्‌ उपपाद्य ''नियत’’ इति पदस्य सार्थक्यम्‌ उक्तम्‌ । इदानीं तु 
ग्रन्थकारैः “अतिरिक्तम्‌ अथापि यद्भवेत्‌ नियतावइयकपूर्वभाविनः'” इत्येवं 
पञ्चमान्यथासिद्धेः निर्वचनात्‌ तदनुसारेण रासभोऽपि घटत्वावच्छिन्नं प्रति अन्यथासिद्ध 
एव इति तद्वैयर्थ्यम्‌ इति आशङ्कां समाधातुं पूर्वम्‌ उक्तस्यापि पुनः अनुवादः इति 
मन्तव्यम्‌ । 


पूर्ववृत्तित्वं च इति | कारणलक्षणघटकं पूर्वृत्तित्वं च इत्यर्थः । कार्यनियतत्वे 
सति कार्याव्यवहितपूर्ववृत्तित्वं कारणत्वम्‌ इति वक्तव्यम्‌ । तेन व्यवहितपूर्ववर्तिनः 
कारणत्वव्युदासः | अत्र दिनकर्या ““व्यवहितपूर्ववतित्वव्युदासः' इत्यत्र ““त्व'"इति 
अधिकम्‌ | व्यवहितपूर्ववर्तिव्युदासः इति पाठः | व्यवहितपूर्ववर्तिनां कारणत्वनिरासः 
इति तदर्थः । 


ननु अस्तु व्यवहितपूर्ववर्तिनामपि कारणत्वम्‌, को दोषः? इति अत आह 
- अत एब इति । अत्र “च''कारः प्रक्षिप्तः | ¦ अपूर्वकल्पनया अपूर्वसंबन्धेन'' 
इति पाठः | यदि व्यवहितपूर्ववर्तिनः अपि कारणत्वं स्यात्‌, तदा व्यवहितस्य 
यागादेः अपि स्वर्गकारणत्वसंभवेन स्वर्गकारणत्वानुपपत्त्यभावात्‌ अपूर्वकल्पनायाः 
अनावञ्यकत्वात्‌ स्वर्गकारणत्वानुपपत्त्या अपूर्वं परिकल्प्य अपूर्वसंबन्धेन यागादेः 
स्वर्गाव्यवहितपूर्ववृत्तित्वोपपादनं ग्रन्थकृतां न संगच्छते | तदव्यवहितपूर्ववृत्तित्वं 
च घटप्रागभावाधिकरणक्षणवृत्तित्वे सति घटाधिकरणक्षणावृत्तित्वम्‌ । 


Tad - न च एतादृशस्य इति | अनन्यथासिद्धकार्यनियतपूर्ववृत्तित्वस्य 
कारणत्वरूपत्वे व्यतिरेकव्यभिचारज्ञानस्य कारणत्वग्रहे नियमांशभानं प्रति ग्राह्या- 
भावविषयकतया प्रतिबन्धकत्वं संभवति । व्यतिरेकव्यभिचारः हि कारणतावच्छेदकत्वेन 
अभिमते धर्मे कार्यसमानाधिकरणाभावप्रतियोगितावच्छेदकत्वम्‌ | कार्यसमानाधि- 
करणाभावप्रतियोगितावच्छेदकधर्मवत्त्वं कारणत्वेन अभिमतस्य व्यतिरेकव्यभिचार 

इति यावत्‌ । कारणत्वं च नियतत्वघटितम्‌ । नियतत्वं च कार्यसमानाधिकरणा 
भावप्रतियोगितानवच्छेदकधर्मवत्त्वम्‌ | व्यतिरेकव्यभिचारज्ञाने सति कारणतावच्छेदक- 
त्वेन अभिमतधरमे कार्यसमानाधिकरणाभावप्रतियोगितावच्छेदकत्वज्ञानं भवति । 
तच्च ज्ञानं कारणतावच्छेदकत्वेन अभिमते धर्मे कार्यसमानाधिकरणाभावप्रतियो - 
गितानवच्छेदकत्वज्ञानं प्रति तदभाववत्तानिश्रयविधया प्रतिबन्धकम्‌ | अन्वयव्य- 
भिचारज्ञानस्य तु कथं कारणत्वग्रहप्रतिबन्धकत्वम्‌? स्व-स्वेतर-निखिलकारणसत्त्व- 
समानकालीनकार्याभावसामानाधिकरण्यरूपान्वयव्यभिचारज्ञानस्य कारणत्वघटक- 
किञ्चत्पदार्थज्ञानाप्रतिबन्धकत्वात्‌ इति भावः | | 

नियामांझग्रहे इति | व्यापकत्वज्ञाने इत्यर्थः । ग्राह्मभावावगाहितया 
इति । कारणत्वग्रहे विषयः यः पदार्थः कार्यसमानाधिकरणाभावप्रतियो - 
गितावच्छेदकत्वरूपः तदभावविषयकतया इत्यर्थः । बिरोधित्वे अपि इति । 
तद्वत्ताबुद्धौ तदभावज्ञानमुद्रया प्रतिबन्धकत्वेऽपि इत्यर्थः | 

समाधत्ते - अवइयङ्कप्त इत्यादिना | कारणताघटकानन्यथासिद्वत्वज्ञाने 
अन्वयव्यभिचारज्ञानं प्रतिबन्धकम्‌ | अन्वयव्यभिचारज्ञानम्‌ अवइयङ्कुपतत्वज्ञान- 
प्रतिबन्धद्वारा अवइयङ्कप्तभिनत्वरूपान्यथासिद्धिज्ञानं जनयति | तेन ज्ञानेन 
कारणताघटकः यः भेदः अन्यथासिद्धभेदः तत्प्रतियोगित्वज्ञानं भवति । तेन ज्ञानेन 
अन्यथासिद्धमेदकूटवत्त्वरूपानन्यथासिद्धत्वज्ञनं प्रतिबध्यते । भेदप्रतियोगित्वज्ञानस्य 
अन्यथासिद्धभेदाभावव्याप्यवत्ताज्ञानविधया भेदकूटवत्त्वरूपानन्यथासिष्वज्ञान- 
प्रतिबन्धकत्वम्‌ | एतदुक्तं भवति - तदितरनिखिलकारणसत्त्वसमानकालीनकार्या- 
भावसामानाधिकरण्यरूपान्वयव्यभिचारज्ञानं कार्याभावासामानाधिकरण्य- 
पर्यवसितकार्याभावप्रयोजकीभूताभावप्रतियोगित्वरूपावरयङ्गप्त्वज्ञानप्रतिबन्धद्वारा 
कारणताघटकभेदप्रतियोगित्वज्ञानं जनयति | तदपि तदभावव्याप्यवत्ताज्ञानविधया 
भेदकूटवत्त्वरूपानन्यथासिद्वत्वज्ञानं प्रतिबध्नाति इति । 

कार्याभावप्रयोजकीभूताभावप्रतियोगित्वर्पं कारणनिष्ठम्‌ अवइ्यक्कुप्तत्वं 
कार्याभावासामानाधिकरण्ये पर्यवस्यति । अतः कार्याभावासामानाधिकरण्यरूपावऱ्य- 
कुप्तत्वज्ञानं प्रति कार्याभावसामानाधिकरण्यरूपान्वयव्यभिचारज्ञानं प्रतिबन्धकम्‌ । 
यत्र यत्र भेदप्रतियोगित्वं तत्र तत्र भेदाभावः | यथा घटे घटभेदप्रतियोगित्वं 
वर्तते | अतः तत्र घटभेदाभावः अस्ति | अतः ““घटः घटभेदप्रतियोगित्ववान्‌'' 
इति ज्ञानं, ““घटः घटभेदवान्‌?' इति ज्ञानस्य प्रतिबन्धकम्‌ । घटभेदप्रतियोगित्वस्य 
घटभेदाभावव्याप्यत्वात्‌ तादृझप्रतियोगित्वज्ञानस्य घटभेदाभावव्याप्यवत्ताज्ञानविधया 
घटभेदज्ञानप्रतिबन्धकत्वम्‌ | तद्वत्‌ प्रकृतेऽपि अन्वयव्यभिचारज्ञानेन अवइयङगपतत्वज्ञाने 
प्रतिबद्ध सति '‘अन्वयव्यभिचारि अवदयक्कप्तभिन्नमू'' अर्थात्‌ ''कारणतायां घटकः 
यः अन्यथासिद्धभेदः तत्प्रतियोगी’' इति ज्ञानं जायते | तादृशभेदप्रतियोगित्वं च 
अन्यथासिद्धभेदाभावव्याप्यम्‌ । अतः तादृशभेदप्रतियोगित्वज्ञानं अन्यथा- 
सिद्धभेदवत्त्वज्ञानप्रतिबन्धकम्‌ इत्यवधेयम्‌ | 

कारणत्वं पदार्थान्तरम्‌ इति वदतां नव्यानां मतम्‌ आह - नव्यास्तु 
इत्यादिना । पूर्वं अनन्यथासिद्धनियतपूर्ववर्तितावच्छेदकधर्मवत्त्वं कारणत्वम्‌ इत्युक्तम्‌ | 
तथा सति प्रतिबन्धकाभावस्य तत्तक्ष्यक्तित्वेनेव कारणत्वं स्यात्‌, न तु मण्यभावत्वा- 
दिरूपेण | मण्यभावनिष्ठतद्गयक्तित्वापेक्षया स्वरूपसंबन्धावच्छिन्नमणित्वावच्छिन्न- 
प्रतियोगिताकाभावत्वस्य गुरुतया तस्य नियतपूर्ववर्तितावच्छेदकत्वविरहात्‌ | 
नियतपूर्ववर्तितावच्छेदकं लघु तद्ग्यक्तित्वमेव इति तद्वत्त्वस्य कारणत्वरूपत्वे 
मण्यभावस्य तङ्कयक्तित्वेन हेतुत्वं स्यात्‌ | न च - अस्तु प्रतिबन्धकाभावस्य 
तङ्वयक्तित्वेनैव कारणत्वम्‌, का नो हानिः इति -वाच्यम्‌ । दाहादिक प्रति 
मण्यभावत्वादिना कारणतायाः सर्ववादिसंमतायाः विलोपप्रसङ्गात्‌ । 

किञ्च कारणताइरीरे निविष्टस्य अनन्यथासिद्धत्वस्य, यत्र यत्र न कारणत्व- 
व्यवहार: तत्तद्व्यक्तिभेदकूटवत्त्वरूपस्य सर्वज्ञेनैन ज्ञातुं शक्यतया 
असर्वजदुज्ञैत्वापत्तिः | तत्तद्व्यक्तिभेदकूटवत्त्वसंबन्धेन कार्यविरिष्टः यः धर्मः तद्वत्वं 

कारणत्वम्‌ इत्यपि न युक्तम्‌ । तादृशभेदकूटवत्त्वस्य संबन्धत्वे विवादात्‌ | 
तस्मात्‌ कारणत्वं पदार्थान्तरम्‌ इति नव्यानाम्‌ आशयः । 


ननु कारणत्वं न अनन्यथासिद्धनियतपूर्ववर्तितावच्छेदकधर्मवत्त्वरूपम्‌ | 
अपि तु यद्वर्मावच्छिन्ने प्रामाणिकानां न कारणत्वव्यवहारः तत्तद्वर्मभिन्नधर्मस्यैव 
कारणत्वरूपत्वम्‌ अङ्गीकरणीयम्‌ | अतः न प्रतिबन्धकाभावस्य तत्तक्ग्यक्तित्वेन 
हेतुत्वापत्तिरूपः पूर्वोक्तदोषः इति अत आह - यत्र इति । यद्धर्मावच्छिन्ने 
इत्यर्थः | भेदकूटवत्त्वम्‌ इत्यस्यापि भेदकूटवद्धर्मवत्त्वं इत्यर्थः । सर्वज्ञेनैब इति । 
कारणतावच्छेदकभिन्नसकलधर्माणां तत्तक्ष्यक्तित्वेन अस्मदादीनां ज्ञानासंभवात्‌ 
इति भावः । 

ननु यद्यद्र्मावच्छिन्ने न कारणत्वव्यवहारः तत्तक्ष्यक्तिभेदकूटवत्त्वसंबन्धेन 
प्रकृतकार्यविरिष्टः यः धर्मः तद्वत्त्वमेव कारणत्वम्‌ इत्युक्तौ असर्वज्ञदुज्ञयत्वरूप: 
दोषः न | विशिष्टबुद्धौ संसर्गज्ञानस्य अहेतुत्वेन पूर्वमनुपस्थितानामपि संसर्गघटकतया 
भाने बाधकाभावात्‌ इति आझङ्कं निराकरोति - तत्तद्व्यक्ति इति | तस्य इति - 
तादृशभेदकूटस्य इत्यर्थः । 

कारणत्वस्य अतिरिक्तत्वे इति | कारणत्वं यदि अतिरिक्तपदार्थः स्यात्‌, 
तदा -दण्डादौ कारणत्वस्य सर्वदा प्रत्यक्षं स्यात्‌ । कदाचित्‌ दण्डादौ 
घटकारणताप्रत्यक्षानुरोधेन कारणतायां योग्यत्वस्य अङ्गीकरणीयतया यदा यदा 
दण्डप्रत्यक्षं तदा तदा तद्गतरूपादिवत्‌ तद्गतघटकारणतायाः अपि प्रत्यक्षापत्तिः । 

स्वमते तु कारणतायाः व्यापकत्वघटितत्वेन व्यापकत्वज्ञानं प्रति सहचारज्ञान- 
व्यभिचारज्ञानाभावयोः हेतुत्वेन तद्विलम्बात्‌ न सर्वदा व्यापकताघटितकारणतायाः 
प्रत्यक्षापत्तिः इति भावः | 

न च अनन्यथासिद्धत्वे सति इति । अतिरिक्तपदार्थरूपस्य कारणत्वस्य 
अनन्यथासिद्धत्वे सति नियतपूर्ववर्तित्वं व्यञ्जकम्‌ | अतः व्यञ्जकज्ञानकाले एव 


242 कारिकाबली - मुक्ताबली- दिनकरी- राजीबोलाससमन्विता 


कारणत्वस्य प्रत्यक्षम्‌ न तु सर्वदा इति न वाच्यम्‌ | व्यञ्जकज्ञानस्य कारणताज्ञानार्थम्‌ 
अवइ्यापेक्षितत्वेन व्यञ्जकधर्मज्ञानस्यैव कारणत्वज्ञानरूपतायाः उचितत्वात्‌ इति 
भावः । तद्वयञ्जक इति | कारणताप्रत्यक्षजनकप्रत्यक्षविषय इत्यर्थः । 


ननु व्यञ्जकतादृरधर्मज्ञानस्य कारणताज्ञानात्‌ पूर्वम्‌ आवञ्यकत्वेऽपि न 
तादृशधर्मस्य कारणतारूपत्वसंभवः पूर्वोक्तदोषात्‌ इति, अत आह - अस्तु वा 
इति । कारणत्वस्य पदार्थान्तरस्य कल्पने गौरवात्‌ दण्डत्वादिकमेव कारणत्वम्‌ । 
न च - दण्डत्वस्य कारणतारूपत्वे यदा यदा दण्डप्रत्यक्षं तदा तदा संयुक्तसमवाय- 
रूपसंन्िकर्षण दण्डत्वप्रत्यक्षवत्‌ घटकारणत्वस्यापि प्रत्यक्षापत्तिः | कारणत्वस्य 
दण्डत्वानतिरेकात्‌ इति - वाच्यम्‌ । घटादिकार्यनिरूपितत्वेन रूपेण दण्डत्व- 
रूपकारणत्वग्रहे अनन्यासिद्धत्वे सति नियतपूर्ववृत्तित्वं व्यञ्जकम्‌ | अतः न 
सर्वदा घटनिरूपितकारणतायाः प्रत्यक्षापत्तिः इति भावः | 


अत्र इदम्‌ बोध्यम्‌ - दण्डत्वादिकमेव कारणत्वम्‌ इति मते व्यभिचारग्रहस्य 
कारणताग्रहविधटकत्वं व्यञ्जकधर्मज्ञानविघटनद्वारा इति केचित्‌ | कारणत्वा- 
भावव्याप्यवत्ताज्ञानविधया इति तु परे । 


वस्तुतस्तु कारणतायाः दण्डत्वादिरूपत्वे दण्डत्व-घटकारणत्वयोः अवच्छेद्या- 
वच्छेदकभावबोधकस्य *“दण्डत्वेन घटकारणम्‌'' इत्यादिव्यवहारस्य अनुपपत्तिः । 
अभेदे अवच्छेद्यावच्छेदकभावासंभवात्‌ | अतः पदार्थान्तरमेव कारणता | सा च 
अवच्छेदकधर्मसंबन्धमेदात्‌ भिन्ना इति नव्यानाम्‌ मतमेव युक्तम्‌ । 


परे तु इति । कार्यान्वयव्यतिरेकयोः - कार्यप्रतियोगिकसंसर्गकार्यप्रागभावयोः 
अधिकरणभूतः यः कालः तत्पूर्वकालवर्तिनौ यौ कारणस्य अन्वयव्यतिरेकौ तद्वत्त्वं 
कारणत्वम्‌ । कार्यसंसर्गकालपूर्वकालवृत्तिसंसर्गप्रतियोगित्वे सति कार्यप्रागभावकाल- 
पू्वकालवृत्तिप्रागभावप्रतियोगित्वं कारणत्वम्‌ इति फलितः अर्थः | स्वस्य स्वकारण- 
त्वापत्तिवारणाय कार्यान्वयकालपूर्वतवं कार्यान्वयकालत्वव्यापकध्वंसप्रतियोगित्वरूपं 

Se NS ५ 
विवक्षितम्‌ । कार्यव्यतिरेककालपूर्वत्वं तु कार्यप्रागभावकालवृत्तिध्वंसप्रतोयोगि- 
त्वरूपम्‌ । 

आत्मादौ इति | एतादृशस्य कारणत्वस्य सुखादिकारणे आत्मादौ अव्याप्तिः । 
आत्मप्रागभावस्य अप्रसिद्धतया प्रागभावरूपन्यतिरेकघटितस्य उक्तलक्षणस्य अभावात्‌ 
इति भावः ।। 


॥ समवाय्यसमबायिकारणत्वरूपसाधर्म्यद्वयवर्णनम्‌ ॥ 


कारिकाबली 
समवायिकारणत्वं द्रव्यस्यैबेति विज्ञेयम्‌ | 
गुणकर्ममात्रवृत्ति ज्ञेयमथाप्यसमवायिहेतुत्वम्‌॥ २३ ॥ 


मुक्ताबली 
समवायि इति । स्पष्टम्‌ । गुणकर्म इति । असमवायिकारणत्वं 
गुणकर्मभिन्नानां वैधर्म्यम्‌, न तु गुणकर्मणोः साधर्म्यम्‌ इत्यत्र तात्पर्यम्‌ । अथ वा 
असमवायिकारणवृत्ति-सत्ताभिन्नजातिमत्त्वं तदर्थः | तेन ज्ञानादीनाम्‌ 
असमवायिकारणत्वविरहेऽपि न अव्याप्तिः ।। 
दिनकरी 
मूले गुणकर्ममात्रवृत्त्यसमवायिकारणत्वम्‌ इत्युक्तम्‌, तच्च अयुक्तम्‌ । 
आत्मविशेषगुणेषु अव्याप्तेः | अतः वैधर्म्यपरतया मूलं व्याचष्टे - असमवायिकारण- 
त्वम्‌ इति | साधर्म्यप्रकरणे वैधर्म्यकथनम्‌ अयुक्तम्‌ इत्याशयात्‌ आह - अथःवा 
इति । सत्ताभिन्नद्रव्यत्वरूपजातिमति द्रव्ये अतिव्याप्तिवारणाय वृत्त्यन्तम्‌ | 
तत्रैव सत्ताजातिम्‌ आदाय अतिव्याप्तिवारणाय “aura”? इति । तत्रैव 
रव्यगुणान्यतरत्वरूपधर्मम्‌ आदाय अतिव्याप्तिवारणाय ““जाति'' इति । वृत्तित्वं 

जातिमत्त्वं च समवायेन विवक्षितम्‌ । तेन गुणादौ द्रव्यत्वस्य कालिकेन वृत्तित्वात्‌ 
द्रव्यस्य च कालिकेन गुणत्वादिमत्त्वात्‌ द्रव्ये न अतिव्याप्तिः ।। 


राजीबोल्लासः 

मूले इति । ` 'गुणकर्ममात्रवृत्ति’' इति कारिकायां “असमवायिकारणत्वं 
गुणकर्ममात्रवृत्ति'' इति कथनेन गुणानाम्‌ कर्मणः च असमवायिकारणत्वं साधर्म्यम्‌ 
इति लभ्यते | तदयुक्तम्‌ | आत्मविशेषगुणानां कुत्रापि असमवायिकारणत्वाभावेन 
तेषु अव्याप्तेः | अतः वैधर्म्यपरतया गुणभिन्नानाम्‌ असमवायिकारणत्वं वैधर्म्यम्‌ 
इति तात्पर्येण व्याचष्टे मुक्ताबल्याम्‌ इत्यर्थः । वैधर्म्यं नाम अवृत्तिः धर्मः । 
असमवायिकारणत्वं गुणकर्मभिन्नेषु अविद्यमानः धर्मः । न तु गुणकर्मणो विद्यमानः 
धर्मः | तथा च ““गुणकर्ममात्रवृत्ति'' इति मूलस्य “'गुणकर्मेतरावृत्तित्वे सति 
गुणकर्मवृत्ति'' इत्यर्थकस्य विवक्षावशात्‌ विशेषणांश एव तात्पर्यम्‌ इति भावः | 


सत्ताभिन्न इति | गुणकर्मणोः असमवायिकारणत्वं साधर्म्यम्‌ इत्यत्र यदि 
तात्पर्यं न स्यात्‌, तदा साधर्म्यप्रकरणे वैधर्म्यकथनम्‌ अयुक्तं स्यात्‌ इत्याशयेन 
जातिघटितसाधर्म्यपरतया अथ वा इत्यादिना मुक्ताबल्यां व्याख्यानं कृतम्‌ । 
असमवायिकारणवृत्तिः सत्ताभिन्ना या जातिः तद्वत्वम्‌ असमवायिहेतुत्वम्‌ इत्यस्य 
अर्थः । इदं च आत्मगुणेषु ज्ञानादिषु अपि अस्ति । तथा हि - असमवायिकारणं 
संयोगादिः cata: या सत्ताभिन्ना जातिः गुणत्वरूपा जातिः तद्वत्त्वस्य आत्मगुणेषु 
ज्ञानादिषु सत्त्वात्‌ । अत्र जातौ सत्ताभिन्नत्वानिवेशे असमवायिकारण- 
संयोगादिवृत्तिसत्तारूपजातिमत्तवस्व द्रव्येऽपि सत्त्वात्‌ तत्र अतिव्याप्तिः | तद्वारणाय 
तन्निवेशः | एवं जातौ असमवायिकारणवृत्तित्वानिवेरो सत्ताभिन्ना या द्रव्यत्वरूपा 
जातिः तद्वत्वस्य द्रव्ये सत्त्वात्‌ तत्र अतिव्याप्तिः | असमवायिकारणवृत्तित्वस्य 
निवेशे तु द्रव्यत्वं असमवायिकारणवृत्ति न भवति । द्रव्यस्य कुत्रापि 
असमवायिकारणत्वाभावात्‌ । द्रव्यस्य असमवायिकारणत्वे हि तद्दृत्तिः द्रव्यत्वजातिः 


प्रत्यक्षखण्डः 245 


असमवायिकारणवृत्तिः भवेत्‌ | जातिपदस्थाने धर्मपदं निवेश्य असमवायिकारण- 
ृत्तिसत्ताभिन्नधर्मवत्त्वं गुणकर्मणोः साधर्म्यम्‌ इत्युक्तौ असमवायिकारणसंयोगादिवृत्तिः 
सत्ताभिन्नः धर्मः द्रव्यगुणान्यतरत्वम्‌ । तद्वत्वस्य द्रव्ये सत्त्वात्‌ द्रव्ये अतिव्याप्तिः, 
तद्वारणाय जातिपदनिवेशः | असमवायिकारणवृत्तित्वं समवायसंबन्धेन विवक्षणीयम्‌ | 
अन्यथा असमवायिकारणे संयोगादौ कालिकसंबन्धेन वर्तमानसत्ताभिनना जातिः 
्रव्यत्वमपि भवति | तद्वत्त्वस्य द्रव्ये सत्त्वात्‌ तत्र अतिव्याप्तिः । एवं जातिमत्त्वमपि 
समवायसंबन्धेन विवक्षितम्‌ | अन्यथा असमवायिकारणवृत्ति सत्ताभिन्नगुणत्वजातेः 
कालिकसंबन्धेन द्रव्येऽपि सत्त्वात्‌ तत्र अतिव्याप्तिः । 


न च - वृत्तित्वे समवायसंबन्धावच्छिन्नत्वनिवेशे अन्यतरत्वमादाय कथम्‌ 
अतिव्याप्तिः । अन्यतरत्वस्य स्वरूपसंबन्धेनैव वृत्तित्वात्‌ इति - वाच्यम्‌ । 
वृत्तित्ववृत्तिमत्त्वयोः समवायसंबन्धः निवेशनीयः इत्यत्रैव जातिपदस्य तात्पर्यात्‌ । 
तथा च असमवायिकारणनिरूपितसमवायसंबन्धावच्छिन्नवृत्तितावत्सत्ताभिन्न- 
जातिनिष्ठसमवायसंबन्धावच्छिन्न-आधेयतानिरूपकत्वम्‌ साधर्म्यम्‌ इति फलति ।। 


॥ नित्यद्रव्यातिरिक्तानां सप्तपदार्थानां साधर्म्यवर्णनम्‌॥ 


कारिकाबली 
अन्यत्र नित्यद्रव्येभ्य आश्रितत्वमिहोच्यते | 
मुक्तावली 
अन्यत्र इति | नित्यद्रव्याणि परमाण्वाकाशादीनि विहाय आश्रितत्वं साधर्म्यम्‌ 
इत्यर्थः । आश्रितत्वं तु समवायादिसंबन्धेन वृत्तिमत्त्वम्‌ | विशेषणतया 
नित्यानामपि कालादौ वृत्तेः ।। 

दिनकरी 
ननु ““गगनादिकं सर्वदैव अस्ति'' इत्यादिव्यवहारात्‌ नित्यद्रव्येषु अपि 
कालिकसंबन्धेन आश्रितत्वसत्त्वात्‌ “अन्यत्र नित्यद्रव्येभ्यः'' इति मूलम्‌ अयुक्तम्‌, 
अत आह - आश्रितत्वम्‌ इति | समवायादिसंबन्धेन - सर्वाधारतानियामक- 
कालिकसंबन्धातिरिक्तसंबन्धेन । विशेषणतया इति | कालिकविशेषणतया इत्यर्थः । 
अत्र नित्यद्रव्यातिरिक्तत्बं लक्ष्यतावच्छेदकम्‌ । न च संयोगेन परमाणोरपि वृत्तेः 
परमाणौ अतिव्याप्तिः । तत्संयोगस्य वृत्त्यनियामकत्वात्‌ इति ।। 


राजीबोल्लास 

ननु “अन्यत्र नित्यद्रव्येभ्यः आश्रितत्वम्‌ इह उच्यते’? इति कारिकायां 

ae"? शब्देन पूर्वपरामृष्टद्रव्यार्थकत्वे इह - पूर्वप्रकृतद्रव्येषु मध्ये नित्यद्रव्येभ्यः 
अन्यत्र - नित्यद्रव्यातिरिक्तद्रव्येषु इत्यर्थात्‌ नित्यद्रव्यातिरिक्तद्रव्याणाम्‌ आश्रितत्वं 
साधर्म्यम्‌ इति लाभात्‌ आश्रितत्वस्य लक्ष्यतावच्छेदकं नित्यद्रव्यातित्तद्रव्यत्वम्‌ 
इति लभ्यते | तथा सति लक्ष्यतावच्छेदकानाक्रान्ते गुणे कर्मणि च आश्रितत्वसत्त्वात्‌ 
तत्र अतिव्याप्तिः इति आशङ्का कारिकास्थ ‘ee’? शब्देन द्रव्यं न परामृश्यते । 
अपि तु न्यायसिद्वान्तः परामृश्यते | तथा च इह - न्यायसिद्धान्ते 
नित्यद्र्ब्यातिरिक्तानाम्‌ आश्रितत्वं साधर्म्यम्‌ इति मूलार्थात्‌ आश्रितत्वस्य 
नित्यद्रव्यातिरिक्तत्वं लक्ष्मतावच्छेदकम्‌ | गुणकर्मणोः अपि नित्यद्रव्यातिरिक्तत्वात्‌ 
लक्ष्यत्वेन तत्र लक्षणसत्त्वं न दोषाय इत्याशयेन आह - अत्र नित्यद्रव्यातिरिक्तत्वम्‌ 
इति । तहि 'इह'” इति पदस्य किं प्रयोजनम्‌ इति चेत्‌, उच्यते - न्यायसिद्धान्ते 
इत्यर्थकस्य ““इह!' इति पदस्य अनुपादाने वेदान्तिनां मते नित्यद्रव्यातिरिक्तस्य 
नित्यज्ञानस्य आश्रितत्वविरहात्‌ तत्र अव्याप्तिः इति शङ्का स्यात्‌, तद्वारणाय 
ae”? इति पदमुपात्तम्‌ । इदं लक्षणं न्यायसिद्धान्ते उक्तम्‌ | अतः वेदान्तसिद्धान्ते 
लक्षणाभावेऽपि न क्षतिः | न्यायसिद्धान्ते नित्यज्ञानस्य ईश्वराश्रितत्वाङ्गीकारात्‌ 

TERT: | 


प्रत्यक्षखण्डः 247 


““आश्रितत्वं तु समवायादिसंबन्धेन'” इति मूले “amie” शब्देन 
संयोगोऽपि गृह्यते | एवं च परमाणोः अपि परमाण्वन्तरे संयोगसंबन्धेन आश्रितत्वात्‌ 
परमाणौ अतिव्याप्तिः इति आशङ्क्य परमाणुसंयोगस्य वृत्त्यनियामकत्वात्‌ न 
अतिव्याप्तिः इति आह - न च संयोगेन इति । वृत््यनियामकत्बात्‌ इति | 
पतनप्रतिबन्धकसंयोगस्वैव वृत्तिनियामकत्वात्‌ जन्यगुरुत्वस्य प्रकृष्टगुरुत्वस्य वा 
पतनकारणतया तदभावादेव परमाणोः पतनासंभवेन परमाणुद्वयसंयोगस्य पतनप्रति - 
बन्धकत्वे मानाभावात्‌ परमाणुसंयोगस्य न वृत्तिनियामकत्वम्‌ इति भावः ।। 


॥ द्रव्यमात्रसाधर्म्यवर्णनम्‌ ॥ 


कारिकाबली 
क्षित्यादीनां नवानां तु द्रव्यत्वं गुणयोगिता ॥ २४॥ 


मुक्तावली 
इदानी द्रव्यस्यैव विरिष्य साधर्म्य वक्तुम्‌ उपक्रमते - क्षित्यादीनाम्‌ इति ॥ 
दिनकरी 
“क्षित्यादीनां नवानां तु! इति मूलस्थ ““तु'” शब्देन सूचितम्‌ अर्थ 
प्रकटयति - इदानीम्‌ इति ।। 
राजीबोह्लासः 
““तु'' शब्देन सूचितम्‌ अर्थम्‌ इति । "क्षित्यादीनां नवानां तु'' इति 
““तु?? शब्देन इदान द्रव्याणामेव साधर्म्य वक्ष्यते, न तु ्रव्यतदतिरिक्तगुणादिसाधारणं 
साधर्म्यम्‌ इति बोधनद्वर पूर्वतनस्य द्रव्पतदतिरिक्तसाधारणसाधर्म्यप्रकरणस्य व्यवच्छेदेन 
प्रकरणान्तरम्‌ इदम्‌ इति सूच्यते इति भावः ।। 

॥ क्षित्यप्तेजोबायुमनसां साधर्म्यवर्णनम्‌ ॥ 
कारिकावली 


्षितिर्जलं तथा तेजः पबनो मन एव च । 
परापरत्वमूर्तत्वक्रियावेगाश्रया अमी ॥ २५ ॥ 


मुक्ताबली 
क्षितिः इति । पृथिव्यप्तेजोवायुमनसां परत्वम्‌ अपरत्वं मूर्तत्वं कर्मवत्त्वं 
वेगवत्त्वं च साधर्म्यम्‌ । न च - यत्र घटादौ परत्वम्‌ अपरत्वं वा न उत्पन्नं, तत्र 
अव्याप्तिः इति - वाच्यम्‌ | परत्वादिसमानाधिकरणद्र्व्यत्वव्याप्यजातिमत्त्वस्य 
विवक्षितत्वात्‌ । मूर्तत्वम्‌ अपकृष्टपरिमाणवत्त्वम्‌ | तच्च एषामेव, गगनादिपरिमाणस्य 
कुतोऽपि अपकृष्टत्वाभावात्‌ । पूर्ववत्‌ कर्मवत्त्वं कर्मसमानाधिकरणद्रव्यत्वव्याप्य- 
जातिमत्त्वम्‌ | वेगवत्त्वं वेगवद्धृत्तिद्रव्यत्वव्याप्यजातिमत्त्वं च बोध्यम्‌ || 


दिनकरी 

ननु धात्वर्थः क्रिया, तत्र अतिप्रसङ्गः इति, अत आह - कर्मवत्त्वम्‌ 
इति । वेगवत्त्वं वेगसंबन्धित्वम्‌ | दिक्कूतयोः परत्वापरत्वयोः हेतुः ‘इदमस्मात्‌ 
संनिकृष्टम्‌'' इति अपेक्षाबुद्धिः, कालकृतयोः परत्वापरत्वयोः हेतुः '‘अयमस्मात्‌ 
अल्पतरकालसंबद्धः'' इति अपेक्षाबुद्धिश्च यत्र न उत्पन्ना, तत्र परत्वापरत्वयोः 
अनुत्पादात्‌ अव्याप्तिम्‌ आशङ्कय निरस्यति - न च इत्यादिना । आत्मनि 
अतिव्याप्तिवारणाय समानाधिकरणान्तम्‌ । तत्रैव सत्ताम्‌ आदाय अतिव्याप्तिवारणाय 
्रन्यत्वव्याप्य इति । द्रव्यत्वान्यत्वेनापि जातिः विशेषणीया । तेन न 
द्रन्यत्वव्याप्पद्रव्यत्वम्‌ आदाय अतिव्याप्तिः | अपकृष्ट इति | अविभुवृत्ति- 
परिमाणवत्त्वम्‌ इत्यर्थः | तेन परमाणौ न अव्याप्तिः । 


क्रियाजनकतावच्छेदकं मूर्तत्वं जातिः इत्यपि केचित्‌ । 

तच्च इति । निरुक्तमूर्तत्वं च इत्यर्थः । ““चः'' त्वर्थे | पूर्ववत्‌ इति । 
““परत्वापरत्वसमानाधिकरण'' इत्यादिकथितविवक्षितार्थवत्‌ इत्यर्थः ।| 


राजीबोह्ठासः 

““ननु क्रियावेगाश्रया अमी'' इति कारिकायां क्रियापदेन क्रियाश्रयत्वम्‌ 
पृथिव्यप्तेजोवायुमनसां साधर्म्यम्‌ इति लभ्यते । ““क्रिया'' इति पदस्य धात्वर्थः 
इत्यर्थः । “धात्वर्थो हि क्रिया ज्ञेयः भाव इत्यभिधीयते’ इति हरिकारिकोक्तेः | 
तथा च ““जानाति'' इत्यादौ ज्ञानेच्छादेः अपि धात्वर्थत्वेन क्रियात्वात्‌ तद्वत्त्वस्य 
आत्मनि सत्त्वात्‌ संयोगादिरूपधात्वर्थस्य आकाशादौ अपि सत्त्वात्‌ तत्र अतिव्याप्तिः 
इत्याशङ्कय कारिकास्थक्रियापदेन चलनरूपा क्रिया विवक्षिता, न तु धात्वर्थः 
इत्याशयेन मुक्तावल्यां कर्मवत्त्वम्‌ इति व्याख्यातम्‌ | तदाह - ननु धात्वर्थ 
इति । तत्र अतिप्रसङ्ग इति । धात्वर्थस्य क्रियात्वे क्रियावत्त्वलक्षणस्य आत्मादौ 
अतिव्याप्तिः इत्यर्थः । कर्मवत्त्वम्‌ इत्युक्तौ तु स्पन्दरूपकर्मवत्त्वस्य अत्र विवक्षिततया 
आत्मादौ तद्विरहात्‌ न अतिव्याप्तिः । वेगेन तुल्यं वेगवत्‌ तस्य भावः वेगवत्त्वम्‌ 
इति व्युत्पत्त्या वेगसदृशत्वं वेगवत्त्वम्‌ इति भ्रमं निरसितुम्‌ आह - वेगसंबन्धित्वम्‌ 
इति । तथा च वेगः अस्य अस्ति इति वेगवत्‌ तस्य भावः वेगवत्त्वम्‌ इति 
व्युत्पत्या समवायसंबन्धेन वेगाश्रयत्वरूपं वेगसंबन्धित्वम्‌ अत्र विवक्षितम्‌ | 
वेगसादूइयविवक्षायां तु गुणत्वेन वेगसदृसेषु गुणेषु अतिव्याप्तिः इति भावः । 

आत्मनि अतिव्याप्तिवारणाय इत्यादि । परत्वादिसमानाधिकरण- 
द्रव्यत्वव्याप्यजातिमत्त्वं क्षित्यप्तेजोवायुमनसां पञ्चानां साधर्म्यम्‌ । तत्र द्रव्यत्वव्याप्य- 
आत्मत्वजातिमति आत्मनि अतिव्यास्तिवारणाय ““परत्वादिसमानाधिकरण'' 
इति जातौ विशेषणम्‌ | आत्मत्वजातिस्तु न परत्वादिमदगत्तिः | आत्मनि कालकृतस्य 
वा दिकृतस्य वा परत्वादेः अभावात्‌ । सत्ताजातिम्‌ आदाय तत्रैव आत्मादौ 
अतिव्याप्तिवारणाय “'द्रव्यत्वव्याप्य'' इति जातिविशेषणम्‌ । सत्ता तु द्रव्यत्वव्यापिका 

न तु द्रव्यत्वव्याप्या इति न सा ग्रहीतुं शक्यते । परत्वाद्यधिकरणवृततिः द्रव्यत्वव्याप्या 
जातिः द्रव्यत्वमपि भवति । तद्वत्वस्य आत्मादिषु सत्त्वात्‌ पुनः अतिव्याप्तिः । 
तद्वारणाय जातौ “द्रव्यत्वान्य'' इत्यपि विशेषणम्‌ देयम्‌ । 


्रव्यत्वान्यत्वेनापि इति | वस्तुतस्तु द्रव्यत्वव्याप्यत्वं प्रकृते द्रव्यत्वन्यून- 
वृत्तित्वमेव, लाघवात्‌ | तच्च द्रव्यत्वसमानाधिकरणभेदप्रतियोगितावच्छेदकत्वरूपं 
न द्रव्यत्वे इति तत्‌ आदाय न अतिव्याप्तिसंभवः । न च गुणत्वादेः अपि 
तथात्वात्‌ तदादायैव अतिव्याप्तिः इति शङ्कनीयम्‌, तेषां परत्वापरत्व- 
सामानाधिकरण्यविरहात्‌ इति युक्तम्‌ उत्पश्यामः इति तरङ्गिणीकाराः । 


ननु मूर्तत्वम्‌ अपकृष्टपरिमाणवत्त्वम्‌ इत्युक्तौ परमाणुपरिमाणस्य अणुतरत्वेन 
उत्कृष्टस्य कुतोऽपि अपकृष्टत्वाभावात्‌ परमाणुषु अव्याप्तिः इत्याशङ्कय आह - 
अविभुवृत्तिपरिमाणवत्त्वम्‌ इति । तथा च परमाणुपरिमाणमपि विभु- 
भिन्नपरमाणुवृत्तितया अविभुवृत्तिपरिमाणं भवति । तद्वत्वस्य परमाणुषु सत्त्वात्‌ न 
अव्याप्तिः इति भावः | तथा च अविभुवृत्तित्वं अपकर्षाणुत्वत्वान्यतरवत्त्वस्य 
परिचायकम्‌ | इत्थं च “'गगनादिपरिमाणस्य कुतोऽपि अपकृष्टत्वाभावात्‌’” 
इति युक्तिप्रदर्शनमपि संगतं वेदितव्यम्‌ | 

मतान्तरम्‌ आह - क्रियाजनकतावच्छेदकम्‌ इत्यादि । मूर्तत्वं न अपकृष्ट- 
परिमाणवत्त्वम्‌ । किन्तु क्रियाजनकतावच्छेदिका काचन जातिः इति केषाञ्चिन्मतम्‌ । 

““च'” कारेण समुचचयितव्यस्य अर्थान्तरस्य अभावात्‌ तद्वैयर्थ्यं इति 


आशङझनिरासाय आह - चस्त्वर्थे इति । त्वर्थेन ““च”” इत्यनेन विभुपरिमाणे 
पृथिव्यादिसमवेतत्वस्य व्यवच्छेदबोधनात्‌ न तस्य वैयर्थ्यम्‌ इति भावः ।। 

॥ कालाकाशात्मदिशां पृथिव्यप्तेजोबाय्याकाशानां च 
साधर्म्यवर्णनम्‌ ॥ 


कारिकाबली 
कालखात्मदिशां सर्वगतत्वं परमं महत्‌ | 
क्षित्यादि पञ्च भूतानि चत्वारि स्पर्शवन्ति हि ॥ २६॥ 


मुक्तावली 
काल इति । कालाकाशात्मदिशां सर्वगतत्वं परममहत्त्वं च साधर्म्यम्‌ । 
सर्वगतत्वं - सर्वमूर्तसंयोगित्वम्‌ | परममहत्त्वत्वं जातिविशेषः, अपकर्षा- 
नाश्रयपरिमाणवत्त्वं वा । 


क्षित्यादि इति । पृथिव्यप्तेजोवाय्वाकाञञानां भूतत्वम्‌ | तच्च बहिरिन्द्रियग्राद्य- 
विशेषगुणवत्त्वम्‌ | अत्र ग्राह्यत्वं लौकिकप्रत्यक्षस्वरूपयोग्यत्वं बोध्यम्‌ | तेन 
“ona: घटः”' इति प्रत्यक्षे ज्ञानस्यापि उपनीतभानविषयत्वात्‌ तद्वति आत्मनि 
न अतिव्याप्तिः | न वा प्रत्यक्षाविषयरूपादिमति परमाण्वादौ अव्याप्तिः | तस्यापि 
स्वरूपयोग्यत्वात्‌ महत्त्वलक्षणकारणान्तरासन्निधानाच न प्रत्यक्षत्वम्‌ । 

_ अथवा आत्मावृत्तिविरेषगुणवत्त्वं तत्त्वम्‌ । चत्वारि इति । पृथिव्यप्तेजोवायूनां 
स्पर्शवत्त्वम्‌ ।। 
दिनकरी 

कालादौ स्पन्दाभावेन असंभवम्‌ HTT आह - सर्वमूर्त इति । “अहं 
महान्‌?” इति प्रतीतिविषयपरममहत्तवत्वस्य गगनपरिमाणादिसाधारणस्य जातित्व- 
संभवेऽपि आत्मपरिमाणम्‌ अयोग्यम्‌ इति टीकाकृन्मतम्‌ अनुसृत्य आह - अपकर्ष 
इति | यद्यप्यणुपरिमाणेषु द्व्यणुकपरिमाणमेव अपकर्षाश्रयः, न परमाणुपरिमाणम्‌ 
इति परमाणौ अतिव्याप्तिः, तथापि अपकर्षानाश्रयमहत्परिमाणवत्त्वं तथा बोध्यम्‌ । 

बहिरिन्द्रिय इति । आत्मनि अतिव्याप्तिवारणाय बहिःपदम्‌ । 
बहिरिन्द्रियग्राद्यजातीयसंयोगादिमति कालादौ अतिव्याप्रिवारणाय विशेष इति | 
विशेषगुणत्वं च गुणनिरूपणे वक्ष्यते । द्रव्यत्वम्‌ आदाय अतिव्याप्रिवारणाय 
गुण इति | लौकिकत्वनिव्रेशस्य फलम्‌ आह - तेन इति | “ज्ञातः घटः’? इति 
ज्ञाने च प्रकारीभूतज्ञानांशे न लौकिकी विषयता | चक्षुरादेः तत्र लौकिकसन्निकर्षा- 
भावात्‌ इति भावः । स्वरूपयोग्यताप्रवेशस्य फलम्‌ आह - न वा इति । ननु 
परमाणुरूपादेः योग्यत्वे कुतः न तस्य प्रत्यक्षम्‌? अत आह - महत्त्व इति | 
लौकिकविषयतया द्रव्यसमवेतप्रत्यक्षे सामानाधिकरण्यसंबन्धेन कारणस्य महत्त्वस्य 
परमाणुरूपादौ अभावात्‌ न तल्लौकिकप्रत्यक्षम्‌ इति भावः । 


ननु चक्षुरिन्द्रियादिगतरूपादिविशेषगुणानाम्‌ अनुद्भूतत्वेन बहिरिन्ट्रिय- 
ग्रहणायोग्यत्वात्‌ चक्षुरादौ अव्याप्तिम्‌ आशङ्कय लाघवात्‌ च आह - अथ वा 
इति | अत्र च कल्पे देशिकपरत्वापरत्वम्‌ आदाय मनसि अतिव्याप्तिवारणाय 
विशेष इति । स्पर्शवत्त्वं - समवायेन स्पर्शवत्त्वम्‌ ।। 


राजीबोल्लासः 
कालादौ स्पन्दाभावेन इति | कालखात्मदिशां सर्वगतत्वं साधर्म्यम्‌ इत्युक्तौ 
सर्वगतत्वमू इत्यत्र गमनक्रियायाः अन्तर्भूतत्वात्‌ कालादौ स्पन्दाभावेन लक्षणस्य 
असंभवः इत्याशङ्कय सर्वसंयोगानुकूलक्रियावत्त्वं न सर्वगतत्वम्‌ । किन्तु 
- सर्वमूर्तसंयोगित्वम्‌ इति आह - सर्वमूर्त इति इति भावः | 


ननु परममहत्त्वत्वस्य जातित्वम्‌ अभिधाय तस्य कारणताद्यनवच्छेदकत्वेन 
तत्र जातित्वसाधकप्रमाणविरहेण अपकर्षानाश्रयपरिमाणत्वं वा तत्‌ इति कल्पान्तरम्‌ 
अनुसृतं मूले । तच्च अयुक्तम्‌ | आत्मगतपरिमाणे तादृशजातेः प्रत्यक्षसंभवेन 
्रत्यक्षप्रमाणस्यैव तत्साधकस्य सत्त्वात्‌ इति आशङ्कां निरस्यति - अहम्‌ इत्यादि । 
आत्मनि अतिव्याप्तिवारणाय इत्यादि | बहिरिनद्रियग्राह्मविशेषगुणवत्त्वं भूतत्वम्‌ । 

1 स्य या SN 
तच्च पृथिव्यप्तेजोवाय्वाकाशानां साधर्म्यम्‌ | बहिरिन्द्रियग्राह्वाः बहिरिन्द्रियजन्य- 
प्रत्यक्षविषयाः ये विशेषगुणाः तद्वत्त्वम्‌ इति तदर्थः । तत्र बहिःपदानुपादाने 
इन्दरियग्राह्मविशेषगुणवत्त्वं इत्येतावन्मात्रोक्तौ मनोरूपेन्द्रियजन्यप्रत्यक्षविषयज्ञानादि- 
विशेषगुणवत्त्वस्य आत्मनि सत्त्वात्‌ तत्र अतिव्याप्तिः, तद्वारणाय बहिःपदम्‌ | 
ज्ञानादीनां बहिरिननद्रयग्राह्मत्वविरहात्‌ न तान्‌ आदाय अतिव्याप्तिः | विशेषपदानुपादाने 
बहिरिन्द्रियजन्यप्रत्यक्षविषयसंयोगादिरूपसामान्यगुणाश्रये कालादौ अतिव्याप्तिः । 
तद्वारणाय विशेषगुण इति | कालादौ विशेषगुणविरहात्‌ न अतिव्याप्तिः | 

न च - संयोगप्रत्यक्षे यावदाश्रयप्रत्यक्षस्य कारणत्वेन कालप्रत्यक्षाभावात्‌ 
कालगतसंयोगः न प्रत्यक्षविषय इति बहिरिन्द्रियजन्यप्रत्यक्षविषयसंयोगस्य काले 
अभावात्‌ कथम्‌ अतिव्याप्तः प्रसक्तिः इति - वाच्यम्‌ | अत्र लक्षणे बहिरिन्द्रिय- 
्राह्मपदेन बहिरिन्द्रियजन्यप्रत्यक्षविषयजातिमान्‌ इति अर्थः विवक्षणीयः | अन्यथा 
पृथिव्यादिपरमाणुषु अव्याप्तिः स्यात्‌ । तद्गतानां विशेषगुणादीनां रूपादीनां 
अतीन्द्रियतया बहिरिन्द्रियजन्यप्रत्यक्षविषयत्वाभावात्‌ | जातिमत्त्वविवक्षायां तु 
बहिरिन्द्रियजन्यप्रत्यक्षविषया घटगतरूपादिषु वर्तमाना या जातिः रूपत्वादिजातिः, 
तद्वान्‌ विशेषगुणः परमाणुगतरूपादिरपि, तद्वत्वस्य परमाणुषु सत्त्वात्‌ न अव्याप्तिः । 
एवं च कालघटसंयोगस्य अप्रत्यक्षत्वेऽपि बहिरिन्द्रियजन्यप्रत्यक्षविषयः भूतलघटसंयोगः 
तद्गृत्तिजातिः संयोगत्वम्‌, तद्वान्‌ यः गुणः कालसंयोगरूपो गुणः, तद्वत्वस्य काले 
सत्त्वात्‌ तत्र अतिव्याप्तिः, तद्वारणाय विशेषपदम्‌ | संयोगस्य सामान्यगुणत्वेन 
विशेषगुणत्वाभावात्‌ न तमादाय अतिव्यापिः । 

विशेषगुणत्वं नाम प्रकृते सामान्यगुणभिन्नत्वे सति गुणत्वं विवक्षितम्‌ | 
तत्र गुणत्वानुपादाने द्रव्यत्वमपि बहिरिनद्रयग्राह्यं सामान्यगुणभिन्नं च । तद्वत्त्वस्य 
कालादिद्रव्ये सत्त्वात्‌ अतिव्याप्तिः | तद्वारणाय गुणपदम्‌ । द्रव्यत्वं तु गुण इति 
न तदादाय अतिव्याप्तिः । न च - एवम्‌ अपि द्रव्यत्वे बहिरिनदरिग्राह्मजातिविरहादेव 
तदादाय न अतिव्याप्तिः इति - वाच्यम्‌ । द्रव्यत्वपदस्य ्रब्येतरासमवेतार्थकतया 

क्रियाया अपि तथात्वेन ताम्‌ आदाय मनसि अतिव्याप्तेः एव तात्पर्यविषयत्वात्‌ । 


ज्ञातो घट इति | बहिरिन्द्रियग्राह्मत्वं बहिरिन्द्रियजन्यलौकिकप्रत्यक्ष - 
विषयत्वम्‌ । तत्र लौकिकत्वानुपादाने “ज्ञातो घटः’? इत्याकारकं यत्‌ ज्ञानांशे 
अलौकिकं प्रत्यक्षं तद्विषयः यः विशेषगुणः - ज्ञानं तद्वत्वस्य आत्मनि सत्त्वात्‌ 
अतिव्याप्तिः | लौकिकत्वनिवेरे तु ज्ञानांशे प्रत्यक्षनिरूपिता लौकिकी विषयता 
नास्ति | तदंशे चक्षुःसंयोगादिरूपलौकिकसनिकर्षविरहात्‌ | अतः न अतिव्याप्तिः । 
स्वरूपयोग्यताप्रवेशस्य इति । बहिरिन्द्रियग्राह्मत्वं बहिरिन्द्रियजन्यप्रत्यक्षस्व- 
रूपयोग्यत्वम्‌ । न तु बहिरिन्द्रियजन्यप्रत्यक्षविषयत्वमात्रम्‌ | तथा सति परमाणुषु 
बहिरिन्द्रियजन्यप्रत्यक्षविषयस्य विशेषगुणस्य अभावात्‌ अव्याप्तिः । परमाणुगतानां 
रूपादिगुणानां अतीन्द्रियत्वात्‌ । स्वरूपयोग्यत्वविवक्षायां तु बहिरिन्द्रियजन्यप्रत्यक्ष- 
विषयजातिमत्त्वं स्वरूपयोम्यत्वम्‌ | घटरूपादौ बहिरिन्द्रियजन्यप्रत्यक्षविषयायाः 
रूपत्वजातेः परमाणुरूपेऽपि सत्त्वात्‌ परमाणुरूपं बहिरिन्द्रियजन्यप्रत्यक्षविषय- 
जातिमत्‌ | तादृशजातिमद्रूपवत्त्वस्य परमाणुषु सत्त्वात्‌ न अव्याप्तिः । 


ननु परमाणुरूपादेः प्रत्यक्षस्वरूपयोग्यत्वे कुतः न परमाणोः प्रत्यक्षम्‌ इति 
आशङ्कय महत्त्वाभावात्‌ न प्रत्यक्षम्‌ इति मूले उत्तम्‌ | तन्न युक्तम्‌ | घटरूपादौ 
महत्त्वाभावे अपि घटप्रत्यक्षदरैनात्‌ परमाणुरूपे महत्त्वाभावेऽपि परमाणुप्रत्यक्षसंभवात्‌ 
इति आशङ्कय आह - लौकिकविषयतया इति | लौकिकसन्निकर्षप्रयोज्यविषयतया 
इत्यर्थः । तथा च परमाणुरूपे बहिरिन्द्रियजन्यलौकिकप्रत्यक्षविषयजातिमत्त्वरूपस्य 
प्रत्यक्षयोग्यत्वस्य सत्त्वेऽपि लौकिकविषयतासंबन्धेन द्रन्यसमवेतविषयकप्रत्यक्षं 
प्रति स्वाधिकरणवृत्तित्वसंबन्धेन महत्त्वस्य कारणत्वात्‌ परमाणुरूपे तेन संबन्धेन 
महत्त्वं नास्ति, परमाणोः महत्त्वाभावात्‌ । अतः परमाणुरूपं न लौकिकप्रत्यक्षविषयः, 
घटादिगतरूपं तु महत्त्वसमानाथिकरणम्‌, अतः लौकिकप्रत्यक्षविषयः भवति | 


ननु बहिरिन्द्रियजन्यलौकिकप्रत्यक्षविषयजातिमद्विरेषगुणवत्त्वम्‌ साधर्म्यम्‌ 

इति उक्तावपि पृथिन्यादिभूतान्तर्गते चक्षुरादौ अव्याप्तिः | चक्षुरादौ विद्यमानानां 
रूपादिविरेषगुणानाम्‌ अनुद्धूतत्वेन बहिरिन्द्रियग्रहणायोग्यत्वात्‌ इति आशङ्कय 
अथ वा इति लक्षणान्तरम्‌ उक्तम्‌ इति आह - ननु चक्षुरिन्द्रियादि इत्यादिना । 
बहिरिन्द्रियजन्यलीकिकप्रत्यक्षं प्रति उद्भूतरूपत्वेनैव कारणतया कारणताव- 
च्छेदकीभूतधर्मवत्त्वस्यैव योग्यतारूपत्वात्‌ चक्षुरादिगते अनुद्भूतरूपे उद्भूतरूप- 
त्वविरहात्‌ न स्वरूपयोग्यत्वम्‌ इति आशयेन उक्तम्‌ - ग्रहणायोग्यत्वात्‌ इति । 


ननु बहिरिन्द्रियजन्यलौकिकप्रत्यक्षस्वरूपयोग्यत्वं न लक्षणे निवेश्यते, 
किन्तु बहिरिन्द्रियजन्यलौकिकप्रत्यक्षविषयगुणत्वन्यूनवृत्तिजातिमत्त्वमेब 
लक्षणघटकम्‌ । तथा च तथाविधरूपत्वादिजातेः चक्षुरादिरूपेऽपि सत्त्वेन न 
चक्षुरादौ अव्याप्तिः इति अस्वरसात्‌ आह - लाघवात्‌ च इति । 


अथ बा इति पक्षे आत्मावृत्तिविरेषगुणवत्त्वं भूतत्वम्‌ | तच्च पञ्चभूतानां 
साधर्म्यम्‌ । तत्र विशेषपदस्य पूर्वोक्तरीत्या संयोगादिरूपसामान्यगुणमादाय कालादौ 
अतिव्याप्तिवारणरूपं प्रयोजनं न संभवति | आत्मावृत्तिपदेन आत्मवृत्तितानवच्छे- 
दधर्मवत्‌ इत्यर्थविवक्षायां कालनिष्ठसंयोगे आत्मवृत्तितानवच्छेदकधर्मः नास्ति । 
संयोगत्वरूपधर्मस्य आत्मवृत्तितावच्छेदकत्वात्‌, संयोगस्य आत्मवृत्तित्वात्‌ इति 
ast निराकर्तुं विशेषपदस्य प्रयोजनान्तरम्‌ आह - अत्र च कल्पे इति | तथा 
च आत्मावृत्तिः गुणः दैशिकं परत्वम्‌ अपरत्वं च । तद्वत्वं मनसि अस्ति इति तत्र 
अतिव्याप्तिः, तद्वारणाय विशेषपदम्‌ | परत्वमपरत्वं च न विशेषगुण इति न 
अतिव्याप्तिः । नित्ये मनसि कालिकपरत्वापरत्वयोः असंभवात्‌ दैशिकपरत्वापरत्वम्‌ 
इति उक्तम्‌ । 

समवायेन स्पर्शवत्त्वम्‌ इति | समवायेन इत्यनुक्तौ कालिकविशेषण- 
तासंबन्धेन दैशिकविरेषणतासंबन्धेन च स्पर्शवतोः कालदिशोः अतिव्याप्तिः स्यात्‌ । 
अतः समवायेन स्पर्शवत्त्वं विवक्षणीयम्‌ इति भावः ।। 

॥ क्षित्यप्तेजोवायूनां साधर्म्यबर्णनम्‌ ॥ 
कारिकाबली 
द्रब्यारम्भः चतुर्षुः स्यात्‌ ........ 


मुक्तावली 
द्रव्यारम्भ इति | पृथिव्यप्तेजोवायुषु चतुषु द्रव्यारम्भकत्वम्‌ | न च द्र्व्यानारम्भके 
घटादौ अव्याप्तिः | द्रव्यसमवायिकारणवृत्तिद्रब्यत्बव्याप्यजातिमत्त्वस्य 
विवक्षितत्वात्‌ ।। 
दिनकरी 

द्रव्यसमवायिकारण इत्यादि । सत्तादिकम्‌ आदाय गगने अतिव्याप्तिवारणाय 

्रव्यत्वव्याप्य इति ।। 
राजीवोह्लासः 

सत्तादिकम्‌ आदाय इत्यादि । पृथिव्यप्तेजोवायूनां चतुर्णा द्रव्यारम्भकत्वं 
- द्रव्यजनकत्वं साधर्म्यम्‌ इत्युक्तम्‌ | तथा च सति द्रव्याजनके घटादौ अवयविनि 
अव्याप्तिः इति आशङ्कय “'द्रव्यारम्भकत्वम्‌?' इत्यनेन द्रव्यसमवायिकारणवृत्ति- 
्र्यत्वव्याप्यजातिमत्त्वं विवक्षितम्‌ इति उक्तम्‌ | तत्र दलप्रयोजनम्‌ उच्यते - 
द्रव्यसमवायिकारणं कपालादि । तद्वृत्तिः द्र्व्यत्वव्याप्या जातिः पृथिवीत्वादिः । 
तद्वत्त्वस्य द्रव्यानारम्भके घटे सत्त्वात्‌ लक्षणसमन्वयः । द्र्व्यसमवायिकारणघटादिवृत्तिः 
या सत्तारूपा जातिः तद्वत्त्वस्य गगने सत्त्वात्‌ तत्र अतिव्याप्तिः, तद्वारणाय जातौ 
““द्रव्यत्वव्याप्य”? इति विशेषणम्‌ | यद्यपि द्रव्यत्वमपि द्र्व्यत्वव्याप्यजातिः, 
तद्वत्वस्य गगने सत्त्वात्‌ अतिव्याप्तिः, तथापि पूर्वोक्तरीत्या जातौ द्रव्यत्वान्यत्वमपि 
विशेषणं देयम्‌ । अथवा द्रव्यत्वन्याप्यत्वं द्रव्यत्वन्यूनवृत्तित्वम्‌ । तञ्च 
्रव्यत्वसमानाधिकरणभेदप्रतियोगितावच्छेदकत्वरूपम्‌ द्रव्यत्वे नास्ति इति न तदादाय 
गगने अतिव्याप्तिः ।। 

॥ आकाशात्मनो: साधर्म्यवर्णनम्‌ ॥ 


कारिकाबली 


RP अथ आकाशशरीरिणाम्‌ । 
अव्याप्यवृत्तिः क्षणिकः विशेषगुण इष्यते ॥ २७ ॥ 
मुक्तावली 
अथ आकाश इति | आकाशात्मनाम्‌ अव्पाप्यवृत्तिक्षणिकविशेषगुणवत्त्वं 
साधर्म्यम्‌ इत्यर्थः । | 
आकाइस्य विरेषगुणः शब्द: | स च अव्याप्यवृत्तिः | यदा किंचिदवच्छेदेन 
शब्दः उत्पद्यते, तदा अन्यावच्छेदेन तदभावस्यापि सत्त्वात्‌ । 
क्षणिकत्वं च तृतीयक्षणवृत्तिध्वंसप्रतियोगित्वम्‌ | योग्यविभुविशेषगुणानां 
स्वोत्तरवृत्तिविशेषगुणनाइयत्वात्‌ प्रथमराब्दस्य द्वितीयशब्देन नाशः । 
एवं ज्ञानादिकम्‌ अपि । ज्ञानादिकं यदा आत्मनि विभौ शरीरावच्छेदेन 
उत्पद्यते, तदा घटाद्यवच्छेदेन तदभावः अस्त्येव । एवं ज्ञानादिकमपि क्षणद्वया- 
वस्थायि | इत्थं च अव्याप्यवृत्तिविशेषगुणवत्त्वं क्षणिकविोषग्रुणवत्त्वं च अर्थः । 
| दिनकरी 
आकाशशरीरिणाम्‌ इति मूले शरीरिपदम्‌ आत्मपरम्‌ इत्यभिप्रायेण आह - 
आकाझात्मनाम्‌ इति । लक्ष्ये लक्षणं योजयितुं शब्दज्ञानादीनाम्‌ अव्याप्यवृत्तित्वं 
क्षणिकत्वं च उपपादयति - आकाझस्य इत्यादिना | क्षणिकस्य विशेषगुणस्य 
अनभ्युपगमात्‌ आह - क्षणिकत्वं च इति । घटादिव्यावृत्तये तृतीयक्षणवृत्ति 
इति । स्वोत्तरवृत्ति इति | स्वपदं नाइयत्वाभिमतपरम्‌ | तदुत्तरवृत्तिः - तट्वितीय- 
क्षणवृत्तिः यः विशेषगुणः तन्नाइयत्वात्‌ इत्यर्थः | अत्र च यत्र प्रतियोगितासंबन्धेन 


योग्यविभुविशेषगुणनाशः, तत्र स्वसामानाधिकरण्य -स्वाव्यवहितपू्ववर्तित्वोभयसंबन्धेन 

योग्यविशेषगुणः इति सामानाधिकरण्येन नाशकत्वं बोध्यम्‌ | कार्यतावच्छेदके 
योग्यत्वोपादानेन प्रायश्चित्तादिजन्यादृष्टनाशे न व्यभिचारः । योग्यत्वं च 
लौकिकसाक्षात्कारविषयनिर्विकल्पकान्यतरत्वम्‌, अतीन्द्रियजातिञून्यत्वं वा | 
रूपादिनारे व्यभिचारवारणाय '“विभु'' इति | संयोगादिनाशे व्यभिचारवारणाय 
““विशेष'' इति | कारणतावच्छेदके योग्यत्वविशेषत्वयोः उपादानात्‌ न द्वितीयक्षणो- 
त्पन्नादृष्टसंयोगादिना तृतीयक्षणे अपेक्षाबुद्धिनाशः । सामानाधिकरण्यसंबन्धनिवेञ्ञात्‌ 
न झब्दादिना व्यधिकरणानां ज्ञानेच्छादीनां नाशः । स्वाव्यवहितपूर्ववृत्तित्व- 
संबन्धनिवेशाच्च न ज्ञानादीनाम्‌ उत्पत्तिकालिकेच्छादिना नाझः | 


केचित्तु - स्वत्वस्य तत्तद्वयक्तिपर्यवसायितया तत्तद्गुणस्य तत्तद्रुणः नाशकः, 
अपेक्षाबुद्धेस्तु द्वितवप्रत्यक्षम्‌ इति - आहुः | 

परे तु - एततक्षणोत्पन्नयोग्यविभुविशेषगुणत्वेन नाइयता, एततक्षणोत्तरक्षण- 
वृत्तित्वविरिष्टगुणत्वेन नाशकता, अपेक्षाबुद्धिनाशे तु द्वित्वप्रत्यक्षविशेषसामग्री । 
चरमज्ञानादिकं तु उत्तरक्षणवृत्तित्वविरिष्टं स्वयमेव नाशकम्‌ | एतत्क्षणोत्पन्नसक- 
लविशेषगुणसाधारणं च इदम्‌ इत्यपि - आहुः । 

शब्दस्याव्याप्यवृत्तित्वक्षणिकत्वे उपपाद्य ज्ञानादीनामपि ते उपपादयति 
- एवम्‌ इति | क्षणिकपदस्य वैयर्थ्यात्‌ लक्षणद्वयाभिप्रायेण अर्थम्‌ आह - इत्थं 
च इति ।। 

राजीवोहासः 

मूले शरीरपदं आत्मपरम्‌ इति | अथ आकाइशरीरिणाम्‌ इत्यत्र शरीरिपदस्य 
यथाश्रुतार्थस्वीकारे झारीरवतां जीवात्मनाम्‌ एव साधर्म्यम्‌ उच्यत इति अर्थः स्यात्‌, 
वस्तुतः अशरीरस्य ईश्वरस्यापि साधर्म्यम्‌ अत्र विवक्षितम्‌ इति वक्ष्यमाणतया 
शरीरिपदं आत्मसामान्यपरम्‌ इति भावः । 


क्षणिकस्य विशेषगुणस्य इति | एकक्षणमात्रवृत्तिविशेषगुणस्य इत्यर्थः | 

क्षणिकत्वं च तृतीयक्षणवृत्तिध्वंसप्रतियोगित्वम्‌ इति मूले उक्तम्‌ । तत्र ध्वंसे 
''तृतीयक्षणवृत्ति'' इति विशेषणस्य प्रयोजनम्‌ आह - घटादिव्यावृत्तये इति । 
तथा च ध्वंसप्रतियोगित्वं यदि क्षणिकत्वं तदा घटादिषु विद्यमानानां विशेषगुणानामपि 
ध्वंसप्रतियोगित्वात्‌ क्षणिकविशेषगुणवत्त्वं घटादिषु अस्ति इति तत्र अतिव्याप्तिः 
स्यात्‌ | तद्वारणाय तृतीयक्षणवृत्तध्वंसप्रतियोगित्वम्‌ इति उक्तम्‌ | एतादृशं क्षणिकत्वं 
तु घटगतरूपादीनां नास्ति इति न अतिव्याप्तिः | न च - एवं विवक्षायाम्‌ अपि 
यद्वटरूपादिकं तृतीयक्षणे नष्ठं तद्वटे अतिव्याप्तिः इति - वाच्यम्‌ | अस्य दोषस्य 
मुक्ताबल्यामेव ““चतुःक्षणवृत्ति'' इत्यादिना समाधास्यमानत्वात्‌ | स्वपदम्‌ 
इत्यादि | ` “योग्यविभुविशेषगुणानां स्वोत्तरवृत्तिविशेषगुणनाइयत्वात्‌'' इत्यत्र ` स्व’ 
पदं नाञ्यत्वाभिमतगुणपरम्‌ | तदुत्तरवृत्तिः तद्द्वितीयक्षणवृत्तिः यः विशेषगुणः 
तन्नाइयत्वात्‌ - तदधीननाइाप्रतियोगित्वात्‌ इत्यर्थः । अत्र स्वत्वस्य अननुगतत्वेन 
तततङ्कक्तिविश्रान्त एव कार्यकारणभावः इति तत्तङ्वयक्तिनाशं प्रति तत्तद्व्यक्तित्वेनैव 
कारणता युक्ता | तथा सति अनन्तकार्यकारणभावापत्या गौरवम्‌ इति आशयेन 
अनुगतं कार्यकारणभावम्‌ आह - अत्र च इत्यादिना । 
प्रतियोगितासंबन्धेन ज्ञाननाशः ज्ञानेऽस्ति, तत्रैव अनन्तरोत्पन्ना इच्छा 
स्वाव्यवहितपूर्वत्व-स्वसामानाधिकरण्योभयसंबन्थेन अस्ति | ज्ञानस्य इच्छाव्यव- 
हितपूर्ववृत्तित्वात्‌ इच्छाधिकरणात्मवृत्तित्वा्च | कार्यतावच्छेदककोटौ विशेषगुणे 
योग्यत्वविशेषणानुपादाने प्रायश्चित्तजन्यादृष्टनारे अन्वयव्यभिचारः | तथा हि - 
अदृष्टोतपत्त्यव्यवहितोत्तरक्षणे उत्पन्नमपि ज्ञानादिकं न अदृष्टनाशकम्‌, किन्तु 
प्रायश्चित्तमेव | तथा च अदृष्टे स्वाव्यवहितपूर्वत्व-स्वसामानाधिकरण्योभयसंबन्धेन 
ज्ञानादिरूपविरेषगुणसत्त्वेऽपि प्रतियोगितासंबन्धेन नाशरूपकार्यानुत्पत्त्य 
अन्वयव्यभिचारः | अतः योग्यत्वनिवेशः | तनिवेशे च अदृष्टस्य प्रत्यक्षायोग्पतया 
अदृष्टनाझस्य योग्यविरेषगुणनात्वरूपकार्यतावच्छेदकानाक्रान्ततया तद्नुत्पत्तावपि 

न क्षतिः | कारणसत्त्वे कार्यतावच्छेदकावच्छिनानुत्पत्तावेव अन्वयव्यभिचारात्‌ | 
कार्यतावच्छेदकशरीरे ““विभु'' इति विशेषणानुपादाने रूपनाशे व्यतिरेकव्यभिचारः । 
घटादौ रूपोत्पत्त्यनन्तरक्षणे आत्मादौ विभुपदार्थे योग्यस्य ज्ञानादिविशेषणगुणस्य 
उत्पत्तावपि स स्वसामानाधिकरण्यसंबन्धेन रूपे नास्ति । तथा च तादृशसंबन्धेन 
योग्यविरेषगुणरूपनाझस्य रूपादौ सत्त्वेन व्यतिरेकव्यभिचारः | विभुपदोपादाने 
च रूपस्य विभुविशेषगुणत्वाभावेन रूपनाशे विरेषगुणनाझत्वरूपकार्यतावच्छेदकाना- 
क्रान्तत्वात्‌, कारणं विना कार्यतावच्छेदकाक्रान्तोत्पत्तावेव व्यतिरेकव्यभिचारप्रस्तेः 
न क्षतिः । तत्रैव विशेषपदानुपादाने योग्यविभुगुणस्य आत्मघटसंयोगस्य नाशे 
तदनन्तरोत्पन्नेन ज्ञानादिना अजन्ये अन्वयव्यभिचारः | कारणतावच्छेदकशरीरे 
योग्यत्वस्यानुपादाने अपेक्षाबुद्भयनन्तरोत्पन्नेन अदृष्टेन विभ्वात्मविशेषगुणेन तृतीयक्षणे 
अपेक्षाबुद्धेर्नाशानुत्पत्या अन्वयव्यभिचारः | एवं विङेषत्वानुपादाने 
अपेक्षाबुक्गयनन्तरक्षणोत्पन्नेन आत्मघटसंयोगादिना तृतीयक्षणे अपेक्षा- 
बुद्धिनाशानुत्पत्या अन्वयव्यभिचारः | अतः योग्यत्वविशेषत्वयोः उपादानम्‌ | 
अदृष्टस्य योग्यत्वविरहात्‌ संयोगादेः विशेषगुणत्वविरहाच्च कारणतावच्छेदकानाक्रान्ततया 
नान्वयव्यभिचारः | योग्यविशेषगुणस्य रूपादेः स्वसामानाधिकरण्यसंबन्धेनाभावेऽपि 
प्रतियोगितासंबन्धेन ज्ञानादौ नाझोत्पत्या व्यतिरेकन्यभिचारस्य वारणाय 
कारणतावच्छेदकशरीरे विभ्विति विशेषणम्‌ । स्वाव्यनहितपूर्वत्वसंबन्धेन 
ज्ञानानन्तरोत्पन्नशब्दादेः ज्ञाने सत्त्वेऽपि तत्र प्रतियोगितासंबन्धेन नाशानुत्पत्या 
अन्वयव्यभिचारवारणाय सामानाधिकरण्यसंबन्धनिवेशः । ज्ञाने सामानाधिकरण्यसंबन्धेन 
ज्ञानाव्यवहितपूर्वोत्पननेच्छायाः सत्वेऽपि नाशानुत्पत्या अन्वयव्यभिचारवारणाय 
स्वाव्यवहितपूर्वत्वसंबन्धनिवेश इति । स्वाव्यवहितपूर्वत्वं च स्वप्रागभावाधिकरण- 
कालप्रागभावानधिकरणत्वे सति स्वप्रागमावाधिकरणत्वम्‌ । स्वोत्तरकालस्य 
स्वाब्यवहितपूर्वत्वापत्तिवारणाय विशेष्यम्‌ | स्वपूर्वतृतीयक्षणस्य स्वाव्यवहितपूर्व - 
त्वापत्तिवारणाय सत्यन्तम्‌ । 

अत्र च अपेक्षाबुद्धिद्वितीयक्षणोत्पनपुरुषान्तरीयज्ञानादिरा तृतीयक्षणे तन्नाश- 
वारणाय स्वसामानाधिकरण्यनिवेशः | अपेक्षाबुद्धिद्वितीयक्षणे च तत्पुरुषस्य न 
योग्यनिशेषगुणोत्पादः इति सिद्धान्तः । ज्ञानादेः क्षणिकत्ववारणाय 
स्वाव्यवहितपूर्वृत्तित्वरूपद्वितीयसंबन्धनिवेशः | अदृष्टनाशे न व्यभिचार इति । 
न अन्वयव्यभिचारः इत्यर्थः | 

ननु योग्यत्वस्य लौकिकप्रत्यक्षविषयत्वरूपत्वेन निर्विकल्पकस्य 
तादृशयोग्यत्वविरहेण स्वोत्तरोत्पन्नज्ञानादिना नाशः न स्यात्‌ इत्यतः योग्यतां 
निर्विकल्पकसाधारणतया निर्वक्ति - योग्यत्वं च इति । प्रकृतकार्यकारणभावघटकं 
योग्यत्वं लौकिकसाक्षात्कारविषयनिर्विकल्पकान्यतरत्वम्‌ । अतः योग्यपदेन 
निर्विकल्पकस्यापि ग्रहीतुं शक्यतया तस्य स्वोत्तरोत्पन्नज्ञाननाइयत्वं संभवति इति 
भावः । 

लाघवात्‌ आह - अतीन्द्रिय इति । निर्विकल्पकत्वं तु न जातिः । 
निष्प्रकारकत्वविरिष्टज्ञानत्वस्यैव निर्विकल्पकत्वरूपत्वात्‌ । तद्वटकज्ञानत्वजातेः 
अतीन्द्रियत्वविरहात्‌ | तथा च अतीन्द्रियजातिशून्यत्वरूपं योग्यत्वं निर्विकल्पकेऽपि 
अक्षतम्‌ इति भावः । 

` रूपादिनाशे व्यभिचारवारणाय इति | व्यतिरेकव्यभिचारवारणाय इत्यर्थः । 

एवं संयोगादिनाशे व्यभिचारवारणाय इत्यत्रापि व्यतिरेकव्यभिचारवारणाय इत्यर्थः | 

व्यधिकरणानाम्‌ इति । इदं च समानाधिकरणगुणानामेव नाझकत्वम्‌ 
इति वस्तुगतिमनुरुध्य उत्तम्‌ | व्यधिकरणशब्देन ज्ञानेच्छादीनां नाशेऽपि ज्ञानेच्छादेः 
द्वक्षणाबस्थायित्वनिर्वाहेण इष्टापत्तिसंभवात्‌ । अतः पूर्वोक्तरीत्यैव 
सामानाधिकरण्यसंबन्धनिवेझास्य प्रयोजनं द्रष्टव्यम्‌ । 

उत्पत्तिकालिकेच्छादिना इति । पूर्वक्षणोत्पन्नेच्छादिना इत्वर्थः । “ज्ञानादिना 
उत्पत्तिकाले इच्छादीनां नाझः'' इति पाठः | “ज्ञानोत्तरम्‌ इच्छा?” इति सर्वत्र 


262 कारिकाबली - मुक्तावली - दिनकरी-.राजीबोललाससमन्बिता 


संभवात्‌ एष वरीयान्‌'' इति सुबोधिनीकाराः । अपेक्षाबुद्धिनाशं प्रति तृतीय- 
क्षणोत्पत्नद्वित्वनिर्विकल्पकव्यक्तीनां तत्तद्ग्यक्तित्वेन कारणत्वे अनन्तकार्यकारण- 
भावापत्त्या गौरवात्‌ तत्र द्वित्वप्रत्यक्षत्वरूपेण एककारणताया अपि वक्तुं शक्यत्वेन 
गौरवस्वीकारस्य अनौचित्यात्‌ इत्याशयेन आह - अपेक्षाबुद्धेः तु इति | 


चरमज्ञानादिकं तु इति | अत्र कार्यकारणभावानन्त्यप्रयक्तगौरवम्‌ “आहुः 
इत्यनेन सूचितम्‌ | चरमज्ञानस्य नाशकं गुणान्तरं न अपेक्षितम्‌ । किन्तु उत्तरक्षण- 
वृत्तित्वविशिष्टं चरमज्ञानमेव स्वस्य नाकम्‌ | इदम्‌ इति | एतत्क्षणोत्पन्नयोग्य- 
विभुविशेषगुणत्वम्‌ इत्यर्थः ।। 

मुक्तावली 
पृथिव्यादौ रूपादिः विशेषगुणः अस्ति इति अतः “'अव्याप्यवृत्ति?' इति 
उक्तम्‌ | पृथिव्यादौ अव्याप्यवृत्तिः संयोगादिः अस्ति इति ` “विशेषगुण? इति 
उक्तम्‌ । 

न च - रूपादीनामपि कदाचित्‌ तृतीयक्षणे नाझासंभवात्‌ क्षणिकविशेषगुणवत्त्वं 
क्षित्यादौ अतिव्याप्तम्‌ इति - वाच्यम्‌ | चतुःक्षणवृत्तिजन्यावृत्तिजातिमद्विशेषगुण- 
वत्त्वस्य तदर्थत्वात्‌ । 

अपेक्षाबुद्धिः क्षणत्रयं तिष्ठति । क्षणचतुष्टयं तु न किमपि जन्यज्ञानादिकं 
तिष्ठति । रूपत्वादिकं तु क्षणचतुष्टयस्थायिन्यपि रूपादौ वर्तते इति तद्व्युदासः | 
ईश्वरज्ञानस्य चतुःक्षणवृत्तित्वात्‌ ज्ञानत्वस्य तद्वृत्तित्वात्‌ “जन्य'' इत्युक्तम्‌ | 
यदि आकाइझजीवात्मनोः साधर्म्य तदा “जन्य'' इति न देयम्‌ । द्वेषत्वादिकम्‌ 
आदाय लक्षणसमन्वयात्‌ । परममहत्त्वस्य तादृशगुणत्वात्‌ चतुर्थक्षणे 
द्वित्वादीनां नाझाभ्युपगमात्‌ द्वित्वादीनामपि तथात्वात्‌ तद्वारणाय 

““विशेष”' इति । त्रिक्षणवृत्तित्वं वा वक्तव्यम्‌ | इच्छात्वादिकम्‌ आदाय आत्मनि 
लक्षणसमन्वयः || 

दिनकरी 
अव्याप्यवृत्ति इति उक्तम्‌ इति । न च - रूपादीनामपि कालिकाव्याप्य- 
वृत्तित्वात्‌ कथं तद्वारणम्‌ इति - वाच्यम्‌ | अव्याप्यवृत्तिपदेन दैशिकाव्याप्य- 
वृत्तित्वस्य उक्तत्वात्‌ | विशेषगुण इति उक्तम्‌ इति । विशेषगुणाश्व--- 


““बुद्ध्यादिषट्कं स्पर्शान्ताः Be: सांसिद्विको द्रवः । 
अदृष्टभावनाझब्दा अमी वैशेषिका गुणाः ।।'? 


इति वक्ष्यमाणाः । तल्लक्षणं तु गुणनिरूपणे वक्ष्यते । 

यत्तु अव्याप्यवृत्तिविशेषगुणवत्त्वम्‌ ईश्वरे अव्याप्म्‌, तद्रुणानां व्याप्यवृत्तित्वात्‌ 
इति, तन्न | अगव्याप्यवृत्तिपदेन अव्याप्यवृत्तिवृत्तिगुणत्वव्याप्यजातिमत्त्वस्य 
विवक्षितत्वात्‌ | चतुःक्षणवृत्ति इति | चतुःक्षणवृत्तीनि यानि जन्यानि घटादीनि 
तदवृत्तिर्या जातिः ज्ञानत्वादिः तद्वान्‌ विशेषगुणः ज्ञानादिः तद्वत्त्वस्य आत्मादौ 
सत्त्वात्‌ लक्षणसमन्वयः`। अत्र च वृत्तित्वं समवायेन विवक्षितम्‌ | तेन जन्यमात्रे 
कालिकेन ज्ञानत्वस्य वृत्तित्वेऽपि न क्षतिः । वृत्त्यन्तं ज्ञानत्वादेः जन्यवृत्तित्वात्‌ 
असंभववारणाय | तदर्थत्वात्‌ इति | क्षणिकविशेषगुणवत्त्वार्थत्वात्‌ इत्यर्थः | 

ननु त्रिक्षणवृत्तित्वम्‌ उपेक्ष्य चतुःक्षणवृत्तित्वपर्यन्तानुधावने प्रयोजनाभावः । 
न च - त्रित्वचतुष्ट्रयोः लाघवगौरवविरहेण चतुष्ट्रोपादाने इच्छैव नियामिका 
इति - वाच्यम्‌ | प्रथमोपस्थितत्वरूपलाघवस्य त्रित्वे संभवात्‌, अत आह - 
अपेक्षाबुद्धिः इति | तथा च त्रिक्षणवृत्तित्वस्य प्रवेश ज्ञानत्वस्य संग्रहः न स्यात्‌ 
इति भावः । “'चतुःक्षणवृत्तिजन्यावृत्ति’’ इत्यस्य फलम्‌ आह - रूपत्वादिकं तु 
इति | तद्वयुदासः - रूपत्वजातिव्युदासः | तथा च रूपत्वजातिमद्विरेषगुणवति 
घटादौ या अतिव्याप्तिः सा निरस्ता इति भावः । “जन्य” इत्यस्य फलम्‌ आह 
- ईश्वर इति । “शरीरिणाम्‌'' इत्यत्र मूले शरीरिपदस्य यथाश्रुतार्थकत्वाभिप्रायेण 
आह - यदि आकाशजीवात्मनोः इति । ननु जन्यत्वाप्रवेरी ज्ञानत्वेच्छात्व- 

प्रयत्रत्वजातीनां चतुःक्षणवृत्यवृत्तित्वाभावात्‌ कथं लक्षणसमन्वयः इति, अत 
आह - द्वेषत्वादिकम्‌ इति | “आदि'' ना शब्दत्वपरिग्रहः | विशेषपदस्य 
कृत्यम्‌ आह - परममहत्त्वस्य इति | तादृशगुणत्वात्‌ इति । चतुःक्षणवृत्तिजन्या- 
वृत्तिजातिमङ्रुणत्वात्‌ इत्वर्थः | ननु परममहत्त्वत्वं न जातिः, किं तु अपकर्षा- 
नाश्रयपरिमाणत्वम्‌ इति उक्तम्‌ | तथा च कथं तदादाय अतिप्रसङ्ग इति, अत आह - 
चतुर्थक्षणे द्वित्वादीनाम्‌ इति | यद्वा - ननु जन्यपदानुपादाने परममहत्त्वत्वस्य 
चतुःक्षणवृत्तिवृत्तित्वात्‌ न परममहत्त्वमादाय कालादौ अतिव्यासिः, अत आह्‌ - 
चतुर्थक्षण इति । द्वित्वादीनाम्‌ इति । तथात्वात्‌ इति । तादृशजातिमद्रुणत्वात्‌ 
इत्यर्थः | प्रथमोपस्थितत्वरूपलाघवम्‌ अभिसन्धाय आह - त्रिक्षण इति ।| 


राजीवोल्लासः 
कालिकाव्याप्यवृत्तित्वात्‌ इति | किश्चित्कालावच्छेदेन स्वाधिकरणवृत्तित्व- 
स्वप्रतियोगित्वोभयसंबन्धेन अभावविशिष्टत्वमू कालिकाव्याप्यवृत्तित्वम्‌ । स्वं - 
रूपाभावः । उत्पत्तिक्षणावच्छेदेन स्वाधिकरणं घटः । तद्वृत्तित्वं द्वितीयक्षणावच्छेदेन 
रूपे वर्तते | स्वं - रूपाभावः तत्प्रतियोगित्वं च रूपे वर्तते । अतः एतदुभयसंबन्धेन 
रूपाभावविरिष्टत्वात्‌ रूपस्य कालिकाव्याप्यवृत्तित्वम्‌ | 


यत्तु इति | अव्याप्यवृत्तिविशेषगुणवत्त्वम्‌ आकाशात्मनां साधर्म्यम्‌ इत्युक्त 
ईश्वररूपात्मनि लक्षणस्य अव्याप्तिः । ईश्वरे विद्यमानानां ज्ञानादिविशेषगुणानां 
व्याप्यवृत्तित्वात्‌ इति शङ्का - 


समाधानं तु - अव्याप्यवृत्तिपदेन अव्याप्यवृत्तिवृत्तिगुणत्वव्याप्यजातिमत्त्वं 
विवक्षितम्‌ । तथा च अव्याप्यवृत्तिपदार्थे वर्तमाना या गुणत्वव्याप्यजातिः 
तद्वद्विरेषगुणवत्त्वं झारीरात्मनां साधर्म्यम्‌ | अव्याप्यवृत्तयः जीवगताः ज्ञानादयः 
aight: गुणत्वन्याप्या जातिः ज्ञानत्वेच्छात्वादिः । तद्वान्‌ विशेषगुणः नित्यज्ञाने- 
च्छादिः | तद्वत्वम्‌ ईश्वरेऽस्तीति न अव्याप्तिः | ` 

अत्र च वृत्तित्वम्‌ इति । “चतुक्षणवृत्तिजन्यावृत्ति'” इत्यत्र चतुक्षण- 
ृत्तिजन्यनिरूपितसमवायसंबन्धावच्छिन्वृत्तित्वाभाववत्वं विवक्षणीयम्‌ | अन्यथा 
चतुःक्षणवृत्तीनि या जन्यानि घटादीनि कालिकसंबन्धेन त॒दरत्तत्वमेव ज्ञानत्वादिजातौ 
अस्ति इति तदवृत्तिजातिमतः विशेषगुणस्य अप्रसिङ्धया लक्षणस्य असंभवः स्यात्‌ । 
समवायसंबन्धावच्छिन्नवृत्तित्वाभावोक्तौ तु चतुःक्षणवृत्तिषु जन्येषु घटादिषु 
ज्ञानत्वादिजातेः कालिकसंबन्धेन वृत्तित्वेऽपि समवायसंबन्धेन वृत्तित्वाभावात्‌ 
ज्ञानत्वादिजातीनामपि चतुःक्षणवृत्तिजन्यावृत्तितया तद्वद्विरेषगुणस्य ज्ञानादेः प्रसिद्धया 
न असंभवः | तथा च “वृत्तित्वं समवायेन’' इत्यस्य ''जन्यावृत्तित्वप्रतियोगिभूतं 
जन्यवृत्तित्वं समवायसंबन्धावच्छिन्नम्‌’' इत्यर्थः | न क्षतिः इति । न असंभव 
इत्यर्थः | 

““चतुःक्षणवृत्ति'' इत्यस्य फलम्‌ आह - वृत्यन्तं च इति | तथा च 
““चतु;क्षणवृत्ति'' इत्यस्य अनुपादाने जन्यावृत्तिजातिमद्विशेषगुणवत्त्वम्‌ 
इत्येतावन्मात्रोक्तौ ज्ञानत्वादिजातेः जीवात्मगतजन्सज्ञानादिवृततित्वात्‌ ज्ञानादिकम्‌ 
आदाय लक्षणं न संभवेत्‌ | अतः ''चतुःक्षणवृत्ति’”’ इति जन्यविशेषणम्‌ | 
चतुः क्षणवृत्तिजन्यं तु न ज्ञानादिकम्‌, तस्य द्विक्षणमात्रवृत्तित्वात्‌ | अपि तु 
घटादिकमेव | तदवृत्तित्वं ज्ञानत्वादौ अस्ति इति न असंभवः | सङ्गहः न स्यात्‌ 
इति | अनेन ज्ञानत्वम्‌ आदाय आत्मनि लक्षणसमन्वयार्थमेव त्रिक्षणवृत्तित्वम्‌ 
उपेक्ष्य चतुःक्षणवृत्तित्वं लक्षणे निवेशितम्‌ | इच्छात्वम्‌ आदाय लक्षणसमन्वये तु 
““त्रिक्षणवृत्ति'' इत्यपि शक्यते वक्तुम्‌ इति सूचितम्‌ | 

यथाश्रुतार्थकत्वाभिप्रायेण इति । शरीरविरिष्टार्थकत्वाभिप्रायेण इत्यर्थः | 
चतुःक्षणवृत्त्यवृत्तित्वाभाबात्‌ इति । चतुःक्षणावृत्तिजातिमद्विरेषगुणवत्त्वम्‌ 
आकाझजीवात्मनोः साधर्म्यम्‌ इत्युक्तौ ज्ञानेच्छाप्रयत्रान्‌ आदाय जीवात्मनि समन्वयः 
न संभवति | तद्गतानां ज्ञानत्व-इच्छात्व-प्रयत्नत्वजातीनां चतुःक्षणवृत्तिषु 
ईश्वरगतज्ञानेच्छाप्रयत्नेषु वर्तमानतया चतुःक्षणवृत्त्यवृत्तित्वाभावात्‌ इति भावः | 

द्वेषत्वादिकम्‌ इति । ईश्वरे द्वेषाभावात्‌ द्वेषत्वं चतुःक्षणवृत्तिज्ञाने- 
च्छाप्रयत्रावृत्तिरेव । तद्वान्‌ विशेषगुणः द्वेषः तद्वत्वम्‌ जीवे अस्ति इति लक्षणसमन्वयः | 


विशेषपदस्य इति । चतुःक्षणवृत्तिजन्यावृत्तिः या जातिः परममहत्त्वत्वरूपा 
जातिः तद्वान्‌ गुणः परममहत्त्वम्‌ | तद्वत्त्वस्य कालादौ सत्त्वात्‌ तत्र अतिव्याप्तिः, 
तद्वारणाय विशेषपदम्‌ । परममहत्त्वं तु न विशेषगुण इति तदादाय न अतिव्याप्तिः । 


ननु परममहत्वत्त्वं न जातिः इति | विशेषपदानुपादानेऽपि परममहत्त्वम्‌ 
आदाय कालादौ न अतिव्यासिप्रसक्तिः | परममहत्त्वत्वाख्यजातेः अनङ्गीकारात्‌ । 
चतुःक्षणवृत्ति-जन्यावृत्तिजातिमत्त्वस्य परममहत्त्वे अभावात्‌ । परममहत्त्वत्वं तावत्‌ 
अपकर्षानाश्रयपरिमाणत्वम्‌, न तु जातिः इति आइङ्कय विरोषपदानुपादाने 
परममहत्त्वम्‌ आदाय अतिव्याप्यभावेऽपि द्वित्वादिगुणान्‌ आदाय कालादौ 
अतिव्याप्तिः | तथा हि - चतुःक्षणवृत्तीनि यानि जन्यानि घटादीनि तदवृत्तिः या 
जातिः द्वित्वत्वादिः तद्वान्‌ यः गुणः द्वित्त्वादिः, तद्वत्वस्य कालादौ सत्त्वात्‌ । 
काले हि कालघटद्वित्वं वर्तते | अतः विज्ञेषपदोपादानम्‌ । द्वित्वादिकं तु न 
विशेषगुण इति न दोषः | जन्यपदानुपादानपक्षे परममहत्त्वत्वस्य जातिरूपत्वेऽपि 
परममहत्त्वम्‌ आदाय कालादौ अतिव्याप्तिः न संभवति | परममहत्त्वत्वस्य 
चतुःक्षणवृत्तिपरममहत्त्ववृत्तित्वात्‌ तस्य चतुःक्षणवृत्त्यवृत्तित्वाभावात्‌ । किन्तु 
द्वित्वादिकम्‌ आदाय अतिव्याप्तिवारणाय विशेषपदोपादानम्‌ इति आयेन आह 
- यद्वा इति | तादृशजातिमद्गुणत्वात्‌ इति | चतुःक्षणवृत्त्यवृत्तिजातिमद्रुणत्वात्‌ 
इत्यर्थ $ 

प्रथमोपस्थितत्वरूपलाघवबम्‌ इति । चतुःक्षणापेक्षया त्रिक्षणस्य 
प्रथमोपस्थितत्वात्‌ तदनुसारेण त्रिक्षणवृत्यवृत्तिजातिमद्विरेषगुणवत्त्वम्‌ साधर्म्यम्‌ 
इति भावः । 

॥ पृथिव्यप्तेजसां साधर्म्यवर्णनम्‌ ॥ 
कारिकाबली 
रूपद्र्बत्बप्रत्यक्षयोगिनः प्रथमास्त्रयः । 
मुक्ताबली 

रूपद्रवत्व इति | पृथिव्यप्तेजसां रूपवत्त्वं द्रवत्ववत्त्वं प्रत्यक्षविषयत्वं च 
इत्यर्थः । न च - चक्षुरादीनां भर्जनकपालस्थवहेः ऊष्मणश्च रूपवत्त्वे किं मानम्‌ 
इति - वाच्यम्‌ | तत्रापि तेजस्त्वादिना रूपानुमानात्‌ । एवं वाय्वानीत- 
पृथिवीजलतेजोभागानामपि पृथिवीत्वादिना रूपानुमानं बोध्यम्‌ । 

न च - घटादौ द्रुतसुवर्णादिभिन्ने तेजसि च द्रवत्ववत्त्वम्‌ अव्याप्तम्‌ इति - 
वाच्यम्‌ । द्रवत्ववद्दृत्ति-द्रव्यत्वव्याप्यजातिमत्त्वस्य विवक्षितत्वात्‌ | घृतजतुप्रभृतिषु 
पृथिवीषु जलेषु द्रुतसुवर्णादौ तेजसि च द्रवत्वसत्त्वात्‌ तत्र च पृथिवीत्वादिसत्त्वात्‌ 
तदादाय सर्वत्र लक्षणसमन्वयः । 

न च - प्रत्यक्षविषयत्वं परमाण्वादौ अव्याप्तम्‌, अतिव्याप्तं च रूपादौ 
इति - वाच्यम्‌ | चाक्षुषलौकिकप्रत्यक्षविषयवृत्तिद्रव्यत्वव्याप्यजातिमत्त्वस्य 
विवक्षितत्वात्‌ | आत्मनि अतिव्याप्तिवारणाय चाक्षुष इति ।। 

दिनकरी 

चक्षुरादीनाम्‌ इत्यादिना प्राणादिपरिग्रहः | तत्रापि - चक्षुरादिषु अपि | 
पृथिबीत्वादौ द्रवत्वबद्वृत्तित्वम्‌ उपपादयति - घृतजतु इत्यादिना | 
योगिप्रत्यक्षविषयत्वात्‌ आह - अतिव्याप्तं च इति । “घटः वायुमान्‌'' इति 
वाय्वंशे उपनीतभानात्मकघटविशेष्यकचाश्षुषविषयवायुवृततिद्रव्यत्वव्याप्यवायुत्व- 


जातिमति वायौ अतिव्याप्तिवारणाय लौकिक इति ।। 

पृथिव्यप्तेजसां प्रत्यक्षविषयत्वं साधर्म्यम्‌ इति उक्तम्‌ | तत्‌ पृथिव्यादिपरमाणुषु 
अव्याप्तम्‌ | परमाणूनां प्रत्यक्षविषयत्वाभावात्‌ | एवम्‌ अलक्ष्येषु रूपादिषु अपि 
प्रत्यक्षविषयत्वसत्त्वात्‌ अतिव्याप्तं च इति मुक्ताबल्याम्‌ उक्तम्‌ । तत्र प्रथमदोषं 
विहाय द्वितीयदोषकथने हेतुम्‌ आह - योगिप्रत्यक्षविषयत्वात्‌ इति । परमाणुषु 
अस्मदीयप्रत्यक्षविषयत्वाभावेऽपि योगिप्रत्यक्षविषयत्वसत्त्वात्‌ प्रत्यक्षविषयत्वं न 
अव्याप्तम्‌ इति आलोच्य रूपादौ अतिव्याप्तिः उक्ता इति भावः । 


चाक्षुषलौ कि कप्र त्यक्षनिघयवृत्तिद्रब्यत्बव्याप्यजातिमत्बस्य 
विवक्षितत्वात्‌ इति मुक्तावली । चक्षुरिन्द्रियजन्यलौकिकप्रत्यक्षविषयवृत्तिः 
द्रव्यत्वव्याप्या या जातिः तद्वत्त्वं पृथिव्यप्तेजसां साधर्म्यतया उक्तं प्रत्यक्षविषयत्वम्‌ 
इत्यर्थः । तत्र द्रव्यत्वव्याप्यजातिमत्वमात्रोक्तौ द्रव्यत्वव्याप्यवायुत्वजातिम्‌ आदाय 
वायौ अतिव्याप्तिः | तद्वारणाय चाक्षुषलौकिकप्रत्यक्षविषयेति जातिविशेषणम्‌ | 
वायुत्वं तु न चाक्षुषलौकिकप्रत्यक्षविषयवृत्ति | सत्ताजातिमादाय वाय्वादौ 
अतिव्याप्तिवारणाय द्रव्यत्वव्याप्येति जातिविशेषणम्‌ | मानसप्रत्यक्षविषयवृत्त्या- 
त्मत्वजातिम्‌ आदाय आत्मनि अतिव्याप्तिवारणाय चाक्षुष इति | तत्र लौककिकपदस्य 
प्रयोजनम्‌ आह - घटो वायुमान्‌ इति । ““घट: वायुमान्‌’? इत्याकारकं वाय्वंशे 
ज्ञानलक्षणप्रत्यासत्तिरूपालौकिकसनिकर्षजन्यं घटांशे लौकिकचाक्षुषं च 
घटविशेष्यकवायुविशेषणकप्रत्यक्षे, तद्विषयः वायुः, तद्वुत्तिवायुत्वजातिमत्त्वस्य वायौ 
सत्त्वात्‌ अतिव्याप्तिः, तद्वारणाय लौकिकप्रत्यक्षविषय इति उक्तम्‌ । यद्यपि 
““हौँकिक'' इति विशेषणे दत्तेऽपि ''घटः वायुमान्‌’' इति प्रत्यक्षस्य घटांशे 
लौकिकत्वस्य सत्त्वात्‌ पूर्वोक्तरीत्या वायौ अतिव्याप्तिः, अथापि लौकिकत्वं न 
प्रत्यक्षविशेषणम्‌ | किन्तु प्रत्यक्षविषयतायां विशेषणम्‌ | तथा च चाक्षुषप्रत्य- 
क्षनिरूपितलौकिकविषयतावद्वततिद्रव्यत्वव्याप्यजातिमत्त्वं लक्षणतया विवक्षितम्‌ | 

““घटः वायुमान्‌’? इति चाक्षुषप्रत्यक्षनिरूपितलौकिकविषयतावान्‌ वायुः न भवति । 
किन्तु घटादिरेव | तद्वृत्तद्रव्यत्वव्याप्यजातिः पृथिवीत्वादिकमेव । तद्वत्वं वायौ 
नास्ति इति न अतिव्याप्तिः । 

मूले - तत्रापि तेजस्त्वादिना रूपानुमानात्‌ इति । तत्रापि - चक्षुरादिषु 
अपि । रूपानुमानप्रकारश्च - ` 'चक्षुरिन्द्रियवाय्वानीततेजोभागभर्जनकपालस्थ- 
वह्यूष्माणः, रूपवन्तः, तेजस्त्वात्‌’' इति | एवं “'ग्राणेन्द्रियवाय्वानीतपृथिवीभागौ 
रूपवन्तौ पृथिवीत्वात्‌'', ' रसनेन्द्रियवाय्वानीतजलभागी रूपवन्तौ, जलत्वात्‌'”, 
इत्यादयः अनुमानप्रयोगाः ऊद्या: ।। 


॥ पृथिबीजलयोः पृथिवीतेजसोः च साधर्म्यंबर्णनम्‌ ॥ 
कारिकावली 
गुरुणी द्वे रसवती, द्वयोः नैमित्तिको द्रबः ॥ २८ ॥ 
मुक्तावली 

गुरुणी इति | गुरुत्ववत्त्वं रसवत्त्वं च पृथ्वीजलयोः इत्यर्थः | न च - 
पराणेन्द्रियादीनां वाय्वानीतपार्थिवादिभागानां च रसादिमत्त्वे किं मानम्‌ इति - 
वाच्यम्‌ | तत्रापि पृथ्वीत्वादिना तदनुमानात्‌ | 

द्वयोः इति । पृथिवीतेजसोः इत्यर्थः । न च नैमित्तिकं द्रवत्वं घटादी 
वह्व्यादौ च अव्याप्तम्‌ इति - वाच्यम्‌ । नैमित्तिकद्रवत्वसमानाधिकरणद्रव्यत्वव्याप्य- 
जातिमत्त्वस्य विवक्षितत्वात्‌ | | 


दिनकरी 
गुरुत्ववत्त्वम्‌ इति । गुरुत्वं रक्तिकमाषकतोलकत्वादि | इदम्‌ उपलक्षणम्‌ | 

पतनवत्त्वम्‌ इत्यपि बोध्यम्‌ | पतनत्वं गुरुत्वासमवायिकारणककर्मत्वम्‌ | ' “उल्का 
पतति'' इत्यादिप्रयोगस्तु लाक्षणिकः । सस्तुतस्तु गुरुत्वासमवायिकारण- 
कर्मवृत्तिपतनत्वं जातिविशेष एव ।। 
राजीबोह्लासः 

पतनत्वं निर्वक्ति - गुरुत्व इति । गुरुत्वासमवायिकारणकं कर्म पतनम्‌ 
इति उच्यते । न च - परमाणूनां सर्वदा पतनापत्त्या प्रकृष्टगुरुत्वस्यैव पतनासमवायि- 
कारणत्वेन अङ्गीकरणीयतया परमाणौ तदभावेन पतनासंभवात्‌ अव्याप्तिः इति - 
वाच्यम्‌ | पतनवद्गृत्ति- द्रव्यत्वव्याप्यजातिमत्त्वस्य विवक्षणीयत्वात्‌ इति भावः | 

ननु एवमपि “उल्का पतति'' इति प्रयोगानुपपत्तिः | तेजोरूपोल्कायां 
गुरुत्वाभावेन पतनासंभवात्‌ इति, अत आह - उल्का इति । लाक्षणिक इति | 
““गम'' धात्वर्थ इत्यादिः | लाघवम्‌ अभिप्रेत्य आह - वस्तुतस्तु इति । 
जातिविशेष एव इति । गुरुत्वजन्यतावच्छेदकतयैव तत्सिद्धिः इति भावः इति 
तरङ्गिणीकाराः ।। 


॥ भूतात्मनोः साधर्म्यवर्णनम्‌॥ 
कारिकाबली 
आत्मानः भूतबगश्च बिशेषगुणयोगिनः । 
मुक्ताबली 
आत्मान इति | पृथिव्याप्तेजोवास्वाकाञात्मनां विशेषगुणवत्त्वम्‌ इत्यर्थः । 

॥ वैधर्म्यनिरूपणम्‌॥ 
कारिकाबली 
यदुक्तं यस्य साधर्म्य वैधम्यमितरस्य तत्‌ ॥ २९ ॥ 
| मुक्तावली 
यदुक्तम्‌ इति । ज्ञेयत्वादिकं विहाय इति बोध्यम्‌ । तत्तु न कस्यापि 
वैधर्म्यम्‌, केवलान्वयित्वात्‌ ।। 


दिनकरी 

ननु सप्तानामपि साधर्म्य ज्ञेयत्वम्‌ तत्‌ कस्य वैधर्म्यम्‌? इति आशङ्कायाम्‌ 

आह - ज्ञेयत्वादिकम्‌ इति ।। 
राजीबोह्लासः 

ननु मूले “यदुक्तं यस्य साधर्म्यं वैधर्म्यम्‌ इतरस्य तत्‌'' इति सामान्यतः 
अभिधानम्‌ अयुक्तम्‌ | सप्तपदार्थानां साधर्म्ये ज्ञेयत्वादौ तदितराप्रसिद्ग्या 
तदितरबैधर्म्य॑त्वाभावात्‌ इति शङ्काम्‌ अपनेतुं मुक्तावल्यां ज्ञेयत्वादिकं विहाय 
इति पूरयति इति आह - ननु इत्यादि ।। 


॥ सामान्यतः द्रव्यगुणवर्णनम्‌ ॥ 
कारिकाबली 
स्पर्शादयोऽष्टौ वेगाख्यः संस्कारो मरुतो गुणाः । 
स्पर्शाद्यष्टौ रूपवेगौ द्रवत्वं तेजसो गुणा: ॥ ३० ॥ 
स्पर्शादयोऽष्टौ वेगश्च द्रवत्वं च गुरुत्वकमू | 
रूपं रसस्तथा स्नेहो बारिण्येते चतुर्दश ॥ ३१॥ 

स्रेहहीना गन्धयुता क्षिताबेते चतुर्दश | 
बुद्धयादिषट्कं संख्यादिपञ्चक भावना तथा ॥ ३२॥ 


धर्माधर्मौ गुणा एते आत्मनः स्युश्चतुर्दश | 
संख्यादिपञ्चक कालदिशोः WT ते च खे॥ ३३॥ 


संख्यादिपञ्चकं बुद्धिरिच्छा यत्नोऽपि चेश्वरे | 
परापरत्वे संख्यायाः पञ्च बेगश्च मानसे ॥ ३४॥ 


मुक्ताबली 
स्पर्शादय इति । ते च - संख्यादिपञ्चकम्‌ । खे - आकाशे ।। 


दिनकरी 

“ 'वायोर्नवैकादश तेजसो गुणा जलक्षितिप्राणभृतां चतुर्दश | 

दिककालयोः पञ्च षडेव चाम्बरे महेश्वरेऽष्टौ मनसस्तथैब च ॥'? 
इति प्राचीनश्वोकम्‌ अनुसृत्य वायोः तावत्‌ गुणान्‌ आह - मूले स्पर्शादयोऽष्टौ 
इति | स्परैसंख्यापरिमाणपृथत्तवसंयोगविभागपरत्वापरत्वानि अष्टौ वेगाख्यसंस्कारश्च 
वायोः गुणाः इत्यर्थः | तेजसः गुणान्‌ आह - स्पर्शादष्टी इति । अपां गुणान्‌ 
आह - स्पर्शादयोऽष्टौ इति | पृथिव्याः गुणान्‌ आह - ख्रेहहीना इति | एते- 
अव्यवहितपूर्वोक्ताः | आत्मनः गुणान्‌ आह - बुद्धयादिषट्कम्‌ इति । बुद्धिसुखदुः- 
खेच्छाद्वेषप्रयत्राः, संख्यादिपश्चकं - संख्यापरिमाणपृथत्तवसंयोगविभागाः । 
कालदिशोः गुणानाम्‌ ऐक्यात्‌ एकोक्त्यैव आह - संख्यादि पञ्चकम्‌ इति | 
आकाशस्य गुणान्‌ आह - शब्दश्च इति | तथा च आकाशे शाब्दः संख्यादयः 
पश्च एवं षड्गुणा इत्यर्थः | ईश्वरस्य गुणान्‌ आह - संख्यादि इति । 

अत्र नव्याः - ईश्वरस्य परिमाणवत्त्वे प्रमाणाभावः | न च - द्रव्यत्वेन 
तदनुमानम्‌ इति - वाच्यम्‌ | अप्रयोजकत्वात्‌; ईश्वरे द्रव्यत्वसत्त्वे मानाभावाच्च । 
अत एव तत्र संयोगविभागयोः सत्त्वेऽपि मानाभावः | पृथक्त्वस्य च गुणत्वमेव 

निरस्तम्‌ । यथा च ईश्वरे सुखसंभवः तथा अग्रे व्यक्तीगविष्यति । एवं च 
संख्याबुद्धीच्छाप्रयत्रसुखानीति पञ्चैव ईश्वरस्य गुणाः इति - आहुः ।। 


राजीवोह्लासः 

ईश्वरे संख्या -परिमाण-पृथत्तव-संयोग-विभाग-बुद्धि-इच्छा- प्रयत्नाः अष्टौ 
गुणाः सन्ति इति ' “संख्यादिपश्चकं बुद्धिः इच्छा यत्रः अपि च ईश्वरे'' इति मूले 
उक्तम्‌ । तत्र ईश्वरे केचन गुणाः न सन्ति इति वदतां नव्यानां मतम्‌ आह - अत्र 
नव्याः इत्यादिना | ईश्वरे परिमाणं नास्ति, प्रमाणाभावात्‌ | न च - ईश्वरः 
परिमाणवान्‌, द्रव्यत्वात्‌, घटादिवत्‌'' इति अनुमानेन ईश्वरे परिमाणसिद्विः इति - 
वाच्यम्‌ | उक्तानुमाने अनुकूलतर्कविरहात्‌ | ईश्वरे द्रव्यत्वम्‌ अस्तु, परिमाणं 
मास्तु इति शङ्कायां तद्वारकः तर्कः दुर्वचः | जन्यपरिमाणं प्रति द्रव्यस्य कारणत्वेऽपि 
परिमाणत्वावच्छिन्नं प्रति द्रव्यत्वावच्छिन्नस्य कारणत्वाभावात्‌ कार्यकारणभावरूपस्य 
अनुकूलतर्कस्य अभावात्‌ । 


ननु द्रव्यत्वं यदि परिमाणव्यभिचारि स्यात्‌-परिमाणं विनापि स्यात्‌, तहि 
निरूपाधिकं न स्यात्‌ - निरूपाधिकम्‌ इति व्यवहारविषयः न स्यात्‌ । व्यभिचारिणः 
सोपाधिकत्वनियमात्‌ इति अनुकूलतर्कसहकृतेन पूर्वोक्तानुमानेन ईश्वरेऽपि 
परिमाणसिद्धिः निष्प्रत्यूहैव | अन्यथा कालदिशोरपि परिमाणासिद्धिप्रसङ्गात्‌ इति - 
वाच्यम्‌ | ईश्वरे द्रव्यत्वरूपहेतुसत्त्वे एव प्रमाणाभावात्‌, द्रव्यत्वेन परिमाणा- 
नुमानासंभवात्‌ | अत एव - ईश्वर द्रव्यत्वे प्रमाणाभावादेव ईश्वरे संयोगविभागौ 
अपि न स्तः । द्रव्यत्वेनैव हि ईश्वरे संयोगविभागौ साधनीयौ | एवं पृथक्त्व गुण 
एव न भवति | तस्य अन्योन्याभावरूपत्वात्‌ | अतः पृथत्तवाख्यः गुणोऽपि ईश्वरे 
नास्ति | एवं च संख्या-बुद्वि-इच्छा-प्रयत्र-सुखानीति पञ्चैव ईश्वरस्य गुणाः इति 
नव्यानां मतम्‌ | 

तथा अग्रे व्यक्तीभविष्यति इति । आत्मनिरूपणे वेदान्तिमत - 
प्रस्तावे | (नित्यं) ‹ “विज्ञानम्‌ आनन्दं ब्रह्म'' इति, ‹'आनन्दं ब्रह्मणो विद्वान्‌ न 
बिभेति कुतश्चन’' - इत्यादिश्रुतिभिः ईश्वरे नित्यसुखसिद्धेः इति भावः | 


आहुः इति अस्वरसोद्भावनम्‌ । ''अन्तर्बहिश्च तत्सर्वं व्याप्य नारायण- 
स्थितः’ इति श्रुत्या सर्वमूर्तसंयोगित्वरूपस्य विभुत्वस्य उक्ततया ईश्वरे संयोगस्य 
अङ्गीकर्तव्यत्वात्‌ | संयोगे स्वीकृते च तत्समवायिकारणतावच्छेदकतया सिद्धं 
्रव्यत्वमपि ईश्वरे स्वीकरणीयम्‌ । द्रव्यत्वेन च परिमाणसिद्विः । (नित्यं) 
““विज्ञानमानन्दम्‌'” इति श्रुतिस्थस्य आनन्दशब्दस्य दुःखाभावपरतया तया श्रुत्या 
ईश्वरे न सुखसिद्धिः; यथा च पृथत्तवम्‌ अन्योन्याभावातिरिक्तम्‌ तथा गुणखण्डे 
व्यक्तीभविष्यति इत्यादिकं नव्यमते अस्वारस्यबीजम्‌ अवसेयम्‌ ।। 


॥ पृथिबीनिरूपणम्‌ ॥ 
कारिकाबली 


तत्र क्षितिर्गन्धहेतुर्नानारूपबती मता | 
षड्बिधस्तु रसस्तत्र गन्धस्तु द्विविधो मतः॥ ३५॥ 
मुक्तावली 
साधर्म्यवैधर्म्ये निरूप्य संप्रति प्रत्येकं पृथिव्यादिकं निरूपयति - तत्र 

इति । गन्धहेतुः इति | गन्धसमवायिकारणम्‌ इत्यर्थः | यद्यपि गन्धवत्त्वमात्रं 
पृथिव्या लक्षणम्‌ उचितम्‌, तथापि पृथिवीत्वजातौ प्रमाणोपन्यासाय कारणत्वम्‌ 
उपन्यस्तम्‌ | तथाहि - पृथिवीत्वं हि गन्धसमवायिकारणतावच्छेदकतया सिद्ध्यति ; 
अन्यथा गन्धत्वावच्छिन्नस्य आकस्मिकत्वापत्तेः | न च - पाषाणादौ गन्धाभावात्‌ 
गन्धवत्त्वम्‌ अव्याप्तम्‌ इति - वाच्यम्‌ | तत्रापि गन्धसत्त्वात्‌ | अनुपलब्धिस्तु 
अनुत्कटत्वेनापि उपपद्यते । 


्रत्यक्षखण्डः 275 


कथम्‌ अन्यथा तद्धस्मनि गन्धः उपलभ्यते? wera: हि पाषाणध्वंस- 
जन्यत्वात्‌ पाषाणोपादानोपादेयत्वं सिद्धयति; set यद्रव्यध्वंसजन्यं तत्‌ 
तदुपादानोपादेयम्‌ इति व्याप्तेः । 


दृष्टं च एतत्‌ खण्डपटे महापटध्वंसजन्ये | इत्थं च पाषाणपरमाणोः पृथिवीत्वात्‌ 
तज्जन्यपाषाणस्यापि पृथिवीत्वम्‌ | तथा च तस्यापि गन्धवत्त्वे बाधकाभावः ।। 


दिनकरी 

गन्धहेतुत्वं कालादौ गतम्‌, अतः व्याचष्टे - गन्ध इति | गन्धवदूत्तिद्रव्यत्व- 
व्याप्यजातिमत्त्वम्‌ इत्वर्थः । तेन सुरभ्यसुरभिकपालारब्धनिर्गन्धघटे न अव्याप्तिः | 
वृत्त्यन्तेन न जलादौ अतिव्यासिः | “द्रव्यत्वव्याप्य’' इत्यनेन तत्रैव सत्ताम्‌ 
आदाय सा न । न वा जातिपदोपादानात्‌ जलपृथिव्यन्यतरत्वम्‌ आदाय सा । 
गन्धवत्त्वं वृत्तित्वं च समवायेन | तेन कालिकसंबन्धेन गन्धवति, समवायसंबन्धाव- 
च्छिननवृत्तित्ववज्जलत्वादिमति, पृथिवीनिरूपितकालिकसंबन्धाबच्छिन- 
वृत्तित्ववज्जलत्वादिमति वा जलादौ न अतिव्याप्तिः । प्रमाणोपन्यासाय इति । 
यद्यपि पृथिवीत्वस्म प्रत्यक्षतया न प्रमाणान्तरापेक्षा, तथापि अयोग्यसाधारण्येन 
्रत्यक्षासंभवात्‌ तत्साधारण्येन पृथिवीत्वसिद्धचर्थं तदुपन्यास इति भावः | अन्यथा 
- गेन्धत्वावच्छिन्न प्रति पृथिव्याः हेतुत्वानङ्गीकारे । आकस्मिकत्वापत्तेः - 
नियतकारणानियम्यत्वापत्तेः इत्यर्थः | तथा च कार्यमात्रवृत्तेः गन्धत्वस्य 
कार्यतावच्छेदकत्वनियमात्‌ तदवच्छिन्ने पृथिवीत्वेन हेतुत्वम्‌ आवश्यकम्‌ इति 
भावः । 

इदम्‌ उपलक्षणम्‌ | रूपादिनाञकतावच्छेदकतयापि पृथिवीत्वजातिसिद्विः 
द्रष्टव्या । प्रतियोगितासंबन्धेन आश्रयनाझाजन्यरूपनाइां प्रति स्वसमवायिपृथिवी - 
समवेतत्व -स्ववृत्तिरूपत्वोभयसंबन्धेन विलक्षणतेजःसंयोगत्वेन हेतुत्वात्‌ पृथिवीत्वस्य 

तादृशनाशकतावच्छेदकसंबन्धघटकत्वात्‌ | आश्रयनाशजन्यरूपनारो 
व्यभिचारवारणाय अजन्यान्तं नाशविशेषणम्‌ | घटाग्गिसंयोगेन पटरूपनाशापत्तिवारणाय 
समवेतत्वान्तस्य नाशकतावच्छेदकसंबन्धे प्रवेशः । तेजोवृत्तिरूपे प्रतियोगितासंबन्धेन 
तादृशरूपनाझापत्तिवारणाय तद्धटकतया पृथिवीत्वप्रवेशः | स्वसमानाधिकरण- 
रसगन्धादौ प्रतियोगितासंबन्धेन तादृशरूपनाशोत्पत्त्यापत्तिवारणाय स्ववृत्तिरूपत्वस्य 
नाशकतावच्छेदकसंबन्धे प्रवेश: | स्ववृत्तित्वं च कालिकविशेषणतया बोध्यम्‌ । 
स्वसमवायिपृथिवीसमवेतत्वविरिष्टरूपत्वस्य संबन्धत्वे रूपत्वविशिष्टस्व- 
समवायि-समवेतत्वम्‌ आदाय विनिगमनाविरहेण नाइयनाकभावद्वयापत्तिः इति 
तत्त्यागः | एतेन पाकजगन्धे तेजःसंयोगस्य कारणत्वेन अपाकजे च सुरभ्यादिगन्धादौ 
अवयवगतसुरभ्यादेः नियामकत्वेन गन्धत्वेन पृथिवीत्वेन कार्यकारणभावे मानाभावात्‌ 
पृथिवीत्वं न जातिः इति प्रत्युक्तम्‌ । 
ननु गन्धवत्त्वस्य पृथिवीलक्षणत्वे पाषाणादौ गन्धशून्ये अव्याप्तिः इति 
wat निराकरोति न च इत्यादिना | तत्रापि - पाषाणादावपि | पृथिवीत्वेन 
इति शेषः | गन्धसत्त्वात्‌ - गन्धानुमानात्‌ । ननु पाषाणादौ गन्धसत्त्वे 
अनुपलम्भः न स्यात्‌ इति, अत आह - अनुपलब्धिस्तु इति | अनुत्कटत्वेन - 
अनुद्भूतत्वेन । 
ननु पाषाणस्य पृथिवीत्वे एव मानाभावे नितरां तदधीनगन्धवत्त्वे इत्यतः 
तत्र पृथिवीत्वसाधनाय भूमिकाम्‌ आरचयति कथम्‌ अन्यथा इत्यादिना । अन्यथा 
- पाषाणादौ पृथिवीत्वानङ्गीकारे | तद्भस्मनि - पाषाणभस्मनि | यद्यपि पाषाणे 
पृथिवीत्वाभावे अलक्ष्यत्वादेव गन्धवत्त्वलक्षणं न अव्याप्तम्‌ इति व्यर्थः तत्र 
गन्धसाधनाय परिश्रमः, तथापि वस्तुस्थितिम्‌ अनुरुध्य तथा उक्तम्‌ इति ध्येयम्‌ । 
पाषाणभस्मनि गन्धः प्रत्यक्षसिद्धः, तेन तत्र पृथिवीत्वम्‌ अज्गीकरणीयम्‌ | 
ततश्च भस्मारम्भकावयवेषु अपि पृथिवीत्वसिद्धिः । ततश्च पाषाणारम्भकावयवेषु 
अपि पृथिवीत्वम्‌ अङ्गीकरणीयम्‌, भस्मारम्भकावयव-पाषाणारम्भकावयवयोः ऐक्यात्‌ । 

एवं च पाषाणस्यापि पृथिवीत्वसिद्धिः इत्यभिप्रायः | तदेतत्‌ विगदयति - भस्मनो 
हि इति । एतेन - पाषाणे इव तद्भस्मन्यपि अनुद्भूतगन्धापत्तिवारणाय पाषाणावयवेषु 
पाकाङ्गीकारः आवश्यकः | एवं च पाकोत्पादितगन्धवद्धिः पाषाणावयवैरेव 
तद्भस्मारम्भः निर्गन्धैश्व तैरेव पाषाणारम्भ इति ''अन्यथा तद्भस्मनि’ इत्याद्यसङ्गतिः 
इति - परास्तम्‌ । तथासत्यपि उक्तप्रणाल्या पाषाणे पृथिवीत्वसिद्भ्या तेन 
गन्धानुमानसंभवात्‌ इति | यद्रव्यम्‌ इति | अत्र च घटध्वंसप्रत्यक्षे घटोपादानानुपादेये 
व्यभिचारवारणाय प्रथमं द्रव्यपदम्‌ | अथ वा घटध्वंसजन्यरूपध्वंसे व्यभिचारवारणाय 
तत्‌ | मिथ्याज्ञानध्वंसजन्यकायब्यूहे नवीनमते, दण्डस्वरूपदण्डप्रागभावध्वंसजन्ये 
घटे वा व्यभिचारवारणाय द्वितीयं द्रव्यपदम्‌ । प्रतिबन्धकद्रव्यात्यन्ताभावजन्ये 
द्रव्ये व्यभिचारवारणाय ध्वंसपदम्‌ । ध्वंसत्वेन च इह जनकत्वं विवक्षितम्‌ | तेन 
प्राचां मते प्रतिबन्धकसंसर्गाभावत्वेन तस्य हेतुत्वेऽपि न क्षतिः | ध्वंसजन्यत्वं 
च अदृष्टाद्वारकं विवक्षितम्‌ । तेन शालग्रामशिलाध्वंसजन्ये नारकीयशरीरे न 
व्यभिचारः | न च - दुग्धध्वंसजन्ये aff दुग्धावयवजन्यत्वस्वीकारे दध्रोऽपि 
दुग्धत्वापत्त्या दुग्धावयवैः दधि न जन्यते इति अङ्गीकरणीयम्‌, तथा च aly 
व्यभिचार इति - वाच्यम्‌ । दश्नः द्वयणुकातिरिक्तदुग्धध्वंसजन्यत्वास्वीकारात्‌, 
द्वयणुकरूपदुग्धध्वंसजन्यत्वेऽपि तस्य न तत्र व्यभिचारः; तदुपादानपरमाणुजन्यत्वस्य 
ae सत्त्वात्‌ । न च - दुग्धपरमाणुजन्यत्वेन दध्रो5पि दुग्धत्वापत्तिः इति - 
वाच्यम्‌ । दुग्धपरमाणौ दुग्धत्वाभावात्‌ । द्रव्यत्वव्याप्पन्याप्पजातेः परमाणौ 
मानाभावात्‌ । अन्यथा परमाणुस्वरूपदुग्धजन्यत्वेन दुग्धत्वापत्तिवारणासंभवात्‌ 
दधित्वदुग्धत्वयोः परमाणुवृत्तित्वे जातिसङ्करप्रसङ्गात्‌ इति । व्याप्तिबोधार्थ दृष्टान्तम्‌ 
आह - दुष्टं च एतत्‌ इति ।। 
राजीवोह्लासः 
Cas क्षितिः गन्धहेतुः'' इति कारिकायां विमानस्य ''गन्धहेतुः'' 

इति पदस्य गन्धसमवायिकारणम्‌ इत्यर्थः इति मुक्तावल्याम्‌ व्याख्यानं कृतम्‌ । 

तत्र यथाश्रुतस्य गन्धकारणम्‌ इत्यर्थस्य परित्यागे बीजम्‌ आह - गन्धहेतुत्वम्‌ 
इति । तथा च यथाश्रुतार्थस्वीकारे गन्धकारणत्वं पृथिव्याः लक्षणं स्यात्‌ । तथा 
सति कालादौ अतिव्याप्तिः | कार्यसामान्यं प्रति कालादीनां साधारणकारणतया 
गन्धकारणत्वस्यापि तत्र सत्त्वात्‌ | तद्वारणाय “'गन्थहेतुः!? इत्यस्य गन्धसमवायि- 
कारणत्वम्‌ इत्यर्थं स्वीकृत्य समवायसंबन्धाबच्छिन्न-गन्धत्वावच्छिनन- 
गन्धनिष्ठकार्यतानिरूपित -तादात्म्यसंबन्धावच्छिन्न-कारणत्वरूपं गन्धसमवायि- 
कारणत्वं पृथिव्याः लक्षणम्‌ इति वक्तव्यम्‌ | तत्तु कालादौ नास्ति इति न 
अतिव्याप्तिः इति भावः । 


ननु गन्धसमवायिकारणत्वापेक्षया लाघवात्‌ गन्धवत्त्वमेव पृथिव्याः लक्षणम्‌ 
उचितम्‌ इति यद्यपि इत्यादिना मुक्ताबल्यां यत्‌ आश्रित तन्न संगच्छते - 
सुरभ्यसुरभिकपालाभ्याम्‌ आरब्धे निर्गन्धे घटे अव्याप्त्या गन्धवत्त्वस्य लक्षणत्वासंभवात्‌ 
इत्यत्र आह - गन्धवद्वृत्ति इति । ''गन्धवत्त्वम्‌’' इत्यनेन गन्धवद्दृत्तिद्रव्यत्व- 
ब्याप्यजातिमत्त्वं विवक्षितम्‌ । सुरभ्यसुरभिकपालारब्धघटे गन्धाभावेऽपि 
गन्धवत्कुसुमादिवृत्तिः या द्रव्यत्वव्याप्या पृथिवीत्वजातिः तद्वत्त्वस्य सत्त्वात्‌ न 
अव्याप्तिः । 


न च - एतादृशजातिघटितलक्षणस्य कथं गन्धसमवायिकारणत्वापेक्षया 
लघुत्वम्‌ इति - वाच्यम्‌ । गन्धसमवायिकारणत्वं लक्षणम्‌ इति पक्षेऽपि 
सुरभ्यसुरभिकपालारब्धनिर्गन्धघटे गन्धसमवायिकारणत्वविरहेण अव्याप्त्यापत्त्या 
गन्धसमवायिकारणवृत्ति- द्रव्यत्वव्याप्यजातिमत्त्वमेव लक्षणतया विवक्षणीयम्‌ । 
तदपेक्षया च गन्धवदवृततद्रव्यत्वव्याप्यजातिमत्त्वस्य लघुत्वम्‌ इत्याशयात्‌ | निर्गन्धघटे 
इति । घटे सुरभिगन्धं प्रति कपाले विद्यमानस्य असुरभिगन्धस्य असुरभिगन्धं 
प्रति सुरभिगन्धस्य च प्रतिबन्धकत्वात्‌ तत्र न कोऽपि गन्धः जायते इति 
आइायेन निर्गन्धघटे इति उक्तम्‌ । जातौ ''गन्धवद्वृत्तित्व’' विशेषणस्य 

'द्रव्यत्वन्याप्य'' इति विशेषणस्य धर्मपदम्‌ अनुपादाय जातिपदोपादानस्य च 
क्रमशः प्रयोजनम्‌ आह - वृत्यन्तेन इत्यादिना | तथा च द्रव्यत्वव्याप्यजलत्वजाति - 
मत्त्वस्य जले सत्त्वात्‌ तत्र अतिव्याप्तिवारणाय जातौ गन्धवद्वृत्तित्वविरेषणम्‌ । 
जलत्वं तु न गन्धवद्धृत्ति | एवं गन्धवद्वृत्तिः या जातिः सत्ता तद्वत्त्वस्य जलादौ 
सत्त्वात्‌ अतिव्याप्तिः | तद्वारणाय जातौ “द्रव्यत्वव्याप्य'' इति विशेषणम्‌ | 
सत्ता तु न द्रव्यत्वव्याप्या । एवं गन्धवद्धृत्तिद्रव्यत्वव्याप्यधर्मवत्त्वम्‌ इति उक्तौ 
गन्धवत्पृथिवीवृत्तिः यः द्रव्यत्वव्याप्यः धर्मः जलपृथिव्यन्तरत्वम्‌, तद्वत्त्वस्य जले 
सत्त्वात्‌ तत्र अतिव्याप्तिः | तद्वारणाय जातिपदोपादानम्‌ | अन्यतरत्वं तु न 
जातिः | एवं गन्धवत्त्व वृत्तित्वे च समवायसंबन्धावच्छिन्नत्वं निवेशनीयम्‌ इति 
आह - गन्धवत्त्वं वृत्तित्वं च इति | कालिकसंबन्धेन गन्धवति जले समवायसंबन्धेन 
वर्तमाना या जलत्वजातिः तद्वत्त्वस्य जले सत्त्वात्‌ अतिव्याप्तिः | तद्वारणाय 
समवायसंबन्धेन गन्धवत्त्वं निवेशनीयम्‌ | जलस्य कालिकसंबन्धेन गन्धवत्त्वेऽपि 
समवायेन गन्धवत्त्वाभावात्‌ न उक्तदोषः | तथा समवायसंबन्धेन गन्धवती या 
पृथिवी तत्र कालिकसंबन्धेन वर्तमाना जातिः जलत्वमपि, तद्वत्त्वम्‌ आदाय जले 
अतिव्याप्तिः | तद्वारणाय वृत्तित्वे समवायसंबन्धावच्छिन्नत्वनिवेशः । 
पृथिवीनिरूपितसमवायसंबन्धावच्छिन्नवृत्तित्वं जलत्वे नास्ति इति न उक्तदोषः | 
तथा च समवायसंबन्धावच्छिन्नगन्धनिष्ठाधेयतानिरूपिताधिकरणतावनिरूपित- 
समवायसंबन्धावच्छित्वृत्तित्ववद्रव्यत्वव्याप्यजातिमत्वं गन्धवत्त्वम्‌ इत्यनेन विवक्षितम्‌ 
इति न कोऽपि दोषः | 

अयोग्यसाधारण्येन इति । प्रत्यक्षायोग्यपरमाण्वादिवृत्तित्वेन इत्यर्थः । 
प्रत्यक्षायोग्येषु परमाणुषु पृथिवीत्वस्य प्रत्यक्षाभावात्‌ परमाणुषु पृथिवीत्वं नास्ति 
इति झङ्झवारणाय परमाणुष्वपि पृथिवीत्वसिद्भचर्थं प्रमाणोपन्यासः | तथा च 
परमाणौ प्रत्यक्षेण न पृथिवीत्वजातिसिद्विः, अपि तु तत्रापि गन्धोत्पत्या गन्धरूप- 
कार्यहेतुकानुमानेनैव गन्धकारणतावच्छेदकपृथिवीत्वजातिसिद्धिः इति भावः | 

नियतकारणानियम्यत्वापत्तेः इति | नियतकारणाजन्यत्वापत्तेः इत्यर्थः | 
तथा च गन्धं प्रति पृथिवीत्वेन अकारणत्वे कदाचित्‌ जलादौ अपि गन्धोत्पत्तिः 
स्यात्‌ इति भावः । 


तथा च इति । कार्यमात्रवृत्तेः गन्धत्वस्य समवायिकारणकार्यतावच्छेदक- 
त्वनियमात्‌ गन्धत्वावच्छिन्नकार्यतानिरूपित-समवायिकारणतावच्छेदकतया 
पृथिवीत्वजातिः सिद्ध्यति | ` 'समवायसंबन्धावच्छिन्न-गन्धत्वावच्छिन्नकार्यतानि- 
रूपिततादात्म्यसंबन्धावच्छि्नकारणता, किश्चिद्धर्मावच्छिन्ना, कारणतात्वात्‌’? इति 
अनुमानम्‌ अत्र विवक्षितम्‌ । 


ननु न इयम्‌ आपत्तिः संभवति - पाकजगन्धे विजातीयतेजःसंयोगत्वेन 
तेजःसंयोगस्य, अपाकजगन्थे अवयवगन्धस्यैव कारणतया जलादौ तदुभयाभावादेव 
गन्धोत्पत्यसंभवात्‌ इत्यतः प्रकारान्तरेणापि पृथिवीत्वं साधयति - इदम्‌ उपलक्षणम्‌ 
इति | विजातीयतेजस्संयोगवञ्ञात्‌ पृथिव्यामेव रूपादिनाशः भवति, न जलादौ | 
अतः रूपादिनाशकता -वच्छेदकतया पृथिवीत्वजातिसिद्धिः । तथा हि - 
प्रतियोगितासंबन्धेन आश्रयनाझाजन्यरूपनाइां प्रति स्वसमवायिपृथिवीसमवेतत्व- 
स्ववृत्तिरूपत्वोभयसंबन्धेन विळक्षणतेजःसंयोगः हेतुः इति कार्यकारणभावः कल्पनीयः | 
पृथिव्यां हि रूपादिनाशः आश्रयनाशं विनापि पाकवशात्‌ भवति | जलादिषु 
रूपादिनाझस्तु आश्रयनाशादेव भवति | आश्रयनाशाजन्यरूपनाझः प्रतियोगितासंबन्धेन 
पृथिवीरूपे वर्तते । तत्र पृथिव्यनुयोगिकविलक्षणतेजःसंयोगः स्वसमवायिपृथिवीस - 
मवेतत्वसंबन्धेन वर्तते । स्वं - विलक्षणतेजःसंयोगः । तत्समवायी तेजः पृथिवी 
च | अतः स्वसमवायिपृथिवीमादाय तत्समवेतत्वं रूपे वर्तते । एवं स्ववृत्तिरूपत्वं 
च वर्तते । स्ववृत्तिरूपत्वं नाम कालिकसंबन्धेन स्ववृत्तित्वे सति रूपत्वम्‌ । 
पार्थिवरूपे विजातीयतेजस्संयोगकालिकत्वात्‌ कालिकसंबन्धेन विजातीयतेजः- 
संयोगवृत्तित्वम्‌ अस्ति । रूपत्वं च अस्ति | अतः उक्तोभयसंबन्धेन विलक्षणतेजः- 
संयोगस्य रूपे वर्तमानतया कार्यकारणयोः एकाधिकरणवृत्तित्वनिर्वाहः | 

कारणतावच्छदेकसंबन्धमध्ये पृथिवीपदम्‌ अघटवित्वा स्वसमवाधियमनेतत्त संबन्थतया 
निवेशनीयम्‌ । स्वसमवायिसमवेतत्वं इत्यस्य विलक्षणतेजस्संयोगप्रतियोगि - 
कत्वविरिष्ट-समवायानुयोगिसमवेतत्वम्‌ इत्यर्थः | विलक्षणतेजस्संयोगप्रतियोगि- 
कसमवायानुयोगि पृथिव्येव भवति इति आशयेन पृथिवीपदं संबन्धघटकतया 
उपात्तम्‌ | पृथिवीत्वजातिंसाधकानुमानप्रकारस्तु - आश्रयनाझाजन्यरूपनाञनिष्ठ 
प्रतियोगितासंबन्धावच्छिनकार्यतानिरूपित-विलक्षणतेजःसंयोगनिष्ठकारणता- 
वच्छेदकसंबन्धघटकस्वसमवायानुयोगिता - विलक्षणतेजस्संयोगप्रतियोगिकत्वविद्िष्ट- 
समवायानुयोगिता - किश्चिद्धर्मावच्छिन्ना, अनुयोगितात्वात्‌, घटसंयोगप्रतियोगिकत्व- 
विशिष्टसमवायनिरूपितभूतलनिष्ठानुयोगितावत्‌'' इति | तादृशनाशकतावच्छेदकसं - 
बन्धघटकत्वात्‌ - तादृशनाशजनकतावच्छेदकः यः संबन्धः तद्धटकत्वात्‌ - 
तद्वटकानुयोगितावच्छेदकत्वात्‌ इत्यर्थः | 

कार्यताबच्छेदकरारीरे कारणतावच्छेदकशरीरे च प्रविष्टानां विशेषणानां 
संबन्धानां च प्रयोजनम्‌ आह - आश्रयनाशजन्यरूपनारे इत्यादिना । कार्यताव- 
च्छेदकशरीरे '“आश्रयनाशाजन्य'' इति विशेषणानुपादाने प्रतियोगितासंबन्धेन 
ख्पनाशस्य जलगतरूपेऽपि वर्तमानतया तत्र च विलक्षणतेजस्संयोगरूपकारणविरहात्‌ 
व्यतिरेकव्यभिचारः । तद्वारणाय ''आश्रयनाशाजन्य'' इति रूपनाशस्य विशेषणम्‌ । 
जलगतरूपनाशस्प आश्रयनाइाजन्यतया तस्य आश्रयनाशाजन्यरूपनाइत्व- 
रूपकार्यतावच्छेदकानाक्रान्ततया न उक्तव्यभिचारः | 

स्वरूपसंबन्धेन आश्रयनाशाजन्यरूपनाझास्य पृथिव्यामपि वर्तमानतया तत्र 
उक्तोभयसंबन्धेन विलक्षणतेजःसंयोगरूपकारणाभावात्‌ व्यतिरेकव्यभिचारः | तद्वारणाय 
प्रतियोगितासंबन्धस्य कार्यतावच्छेदकत्वम्‌ उक्तम्‌ | कारणतावच्छेदकताशरीरे 
स्वसमवायिसमवेतत्वसंबन्धानिवेरो घटाग्रिसंयोगेन पटरूपनाझापत्तिः | तथा हि 
- प्रतियोगितासंबन्धेन पटरूपनाशः पटरूपे वर्तते | तत्र घटाग्गिसंयोगः स्वानिरूपित- 
कालिकसंबन्धावच्छिननवृत्तित्वविरिष्टरूपत्वसंबन्धेन वर्तते इति । अतः 

स्वसमवायिसमवेतत्वसंबन्धनिवेशः | घटाग्रिसंयोगस्तु अनेन संबन्धेन पटरूपे नास्ति । 
स्वं - घटाग्रिसंयोग: । स्वसमवायि - घटः, तत्समवेतत्वस्य पटरूपे असत्त्वात्‌ । 
अतः घटाग्रिसंयोगात्‌ न पटरूपनाज्ञापत्तिः । 


“'स्वसमवायिपृथिवीसमवेतत्वम्‌'' इत्यत्र पृथिवीपदानिवेशे पृथिवीतेजस्संयो- 
गस्य समवायि तेजः अपि भवति । तद्वृत्तित्वं तेजोरूपेऽस्ति । स्ववृत्तिरूपत्वं च 
तत्र अस्ति इति स्ववृत्तिरूपत्व-स्वसमवायिसमवेतत्वोभयसंबन्धेन तेजःपृथिवीसंयोगस्य 
तेजोरूपे वर्तमानतया तत्र प्रतियोगितासंबन्धेन नाशापत्तिः | तद्वारणाय संबन्धमध्ये 
पृथिवीपदप्रक्षेपः | स्वसमवायिपृथिवीसमवेतत्वं तु तेजोरूपे नास्ति इति उक्तसंबन्धेन 
कारणविरहात्‌ न नाझापत्तिः । 


वस्तुतस्तु - ““स्वसमवायिसमवेतत्वम्‌'' इत्यस्य स्वप्रतियोगिकसमवाय- 
वत्समवेतत्वम्‌ इति यथाश्रुतार्थम्‌ अवलम्ब्य एतद्दोषकथनम्‌ | विलक्षणतेजःसंयोगप्रति- 
योगिकत्वविशिष्ट-समवायानुयोगिसमवेतत्वम्‌ इति अर्थस्वीकारे तु पृथिवीत्वाप्रवेशेऽपि 
न उक्तदोषः | तेजस्संयोगप्रतियोगिकत्वविश्ञिष्टसमवायानुयोगित्वस्य तेजोभिन्ने 
एव सत्त्वेन तेजसि अभावात्‌ | 


कारणतावच्छेदकदारीरे स्ववृत्तिरूपत्वात्मकसंबन्धानिवेशे रूपसमानाधि- 
करणरसगन्धादौ विलक्षणतेजस्संयोगस्य स्वसमवायिसमवेतत्वसंबन्धेन पृथिव्यां 
वर्तमानतया तेन संबन्धेन कारणसत्त्वात्‌ प्रतियोगितासंबन्धेन रूपनाझस्य उत्पत्तिः 
स्यात्‌ । रूपनारास्तु न उत्पद्यत इति अन्वयव्यभिचारः | तद्वारणाय स्ववृत्तिरूपत्वस्य 
संबन्धतया निवेशः | रसगन्धादौ रूपत्वविरहात्‌ स्ववृत्तिरूपत्वसंबन्धेन 
तेजःसंयोगरूपकारणाभावात्‌ न उक्तापत्तिः । 

“'स्ववृत्तिरूपत्वम्‌'' इत्यत्र स्ववृत्तित्वानुपादाने रूपत्वं विलक्षणतेजस्संयोगस्य 
संबन्धः इति वक्तव्यम्‌ | तत्र तु प्रमाणं नास्ति | रूपत्वस्य निष्प्रतियोगिकत्वात्‌ | 
अतः स्ववृत्तित्वविरिषष्टरूपत्वस्य निवेशः | तद्वटकस्य आधेयत्वरूपस्य वृत्तित्वस्य 

सप्रतियोगिकत्वात्‌ तद्वटितस्ववृत्तिरूपत्वात्मकपरम्परासंबन्धस्य तेजस्संयोगप्रति - 
योगिकत्वम्‌ अस्ति इति तस्य संबन्धत्वं निर्वहति । 


एतदुक्तं भवति - निषप्रतियोगिकस्य रूपत्वस्य तेजस्संयोगसंबन्थत्वं दुर्घटम्‌ | 
अतः स्ववृत्तित्वविरिषष्टरूपत्वं संबन्धः | परम्परासंबन्धे प्रविष्टस्य विशेषणस्य 
सप्रतियोगिकत्वे विशेषणविरिष्टस्य परम्परासंबन्धस्य सप्रतियोगिकत्वनियमात्‌ 
स्ववृत्तिरूपत्वघटकाधेयतारूपवृत्तेः तेजःसंयोगप्रतियोगिकत्वेन तद्वटितस्य 
स्ववृत्तिरूपत्वस्य तेजःसंयोगप्रतियोगिकसंबन्धत्वं संभवति इति भावः । रूपे 
तेजस्संयोगवृत्तित्वविरहात्‌ स्ववृत्तित्वं च कालविशेषणतया बोध्यम्‌ इति उक्तम्‌ । 


ननु उभयसंबन्धनिवेशापेक्षया स्वसमवायिपृथिवीसमवेतत्वविरिषष्टरूपत्वम्‌ 
एकमेव कारणतावच्छेदकसंबन्धः अस्तु | तद्वटकसमवायस्य तेजस्संयोगप्रति- 
योगिकत्वादेव तद्धटितविशिष्टस्य तेजस्संयोगप्रतियोगिकत्वं निर्वहति इति आशङ्कय 
स्वसमवायिसमवेतत्वविरिष्टरूपत्वस्य संबन्धत्वं वा रूपत्वविरिष्टस्वसमवायि- 
समवेतत्वस्य संबन्धत्वं वा इत्यत्र विनिगमनाविरहात्‌ उभाभ्याम्‌ अपि संबन्धाभ्यां 
पृथक्‌ कार्यकारणभावद्वयं कल्पनीयम्‌ स्यात्‌ इति आलोच्य विशिष्टरूपत्वस्य 
संबन्धत्वपरित्यागः इति समाधानम्‌ आह स्वसमवायिपृथिवीसमवेतत्वविश्ञिष्ट- 
रूपत्वस्य इति | 

इदम्‌ उपलक्षणम्‌ इत्यादिना मूलोक्तरीतिं परित्यज्य रूपनाशजनक- ' 
तावच्छेदकतया पृथिवीत्वजातिसाधने हेतुम्‌ आह - एतेन इत्यादिना | तेजःसंयोगस्य 
इति । विजातीयतेजःसंयोगत्वेन इति शेषः । तेन जलादौ न गन्धापत्तिः । 
वैजात्यस्य पृथिव्यनुयोगिकसंयोगे एव स्वीकारात्‌ इति हृदयम्‌ । प्रत्युक्तम्‌ इति । 
गन्धत्वावच्छि्नं प्रति पृथिवीत्वेन रूपेण कारणतायाः अभावेऽपि रूपनाशजनक- 
तावच्छेदकसंबन्धघटकत्वेनैव पृथिवीत्वजातिसिद्धेः इति भावः | 

इदम्‌ उक्तम्‌ भवति | गन्धत्वेन पृथिवीत्वेन q गन्धपृथिव्योः कार्यकारणभावः 

यदि स्यात्‌, तदैव मूलोक्तरीत्या गन्धसमवायिकारणतावच्छेदकतया पृथिवीत्वजातिः 
सिद्धयेत्‌ | तादृशकार्यकारणभावे एव प्रमाणाभावः । 

ननु तादृशकार्यकारणभावानङ्गीकारे जलेऽपि गन्धोत्पत्यापत्तिः इति चेत्‌, 
किं जले पाकजगन्धः आपाद्यते, उत अपाकजगन्धः । 

नाद्यः । पाकजगन्धं प्रति विजातीयतेजस्संयोगत्वेन तेजस्संयोगस्य कारणतया 
वैजात्यस्य पृथिव्यनुयोगिकतेजस्संयोगे एव स्वीकारात्‌ वैजात्यविदिष्टतेजस्संयोगत्वरूप- 
कारणतावच्छेदकस्य जलगततेजस्संयोगे अभावादेव तत्र पाकजगन्धोत्पत्यसंभवात्‌ । 

न द्वितीयः | अपाकजसुरभ्यादिगन्धं प्रति अवयवगतसुरभ्यादिगन्धस्य 
कारणतया अवयवजले गन्धाभावादेव अवयविजले गन्धोत्पत्यसंभवात्‌ | तथा च 
मूलोक्तरीत्या पृथिवीत्वजातिः न सिङ्कयति इति शङ्का इदम्‌ उपलक्षणम्‌ इत्यादिना 
रूपनारजनकतावच्छेदकसंबन्धघटकतया पृथिवीत्वजातिसिङद्ग्युपपादनेन निराकृता 
इति भावः | 

ननु पाषाणादौ गन्धसत्त्वात्‌ इति मूलम्‌ असङ्गतम्‌ । तत्र तत्साधकप्रमाणा- 
भावात्‌ इत्याशङ्कानिरासाय गन्धसत्त्वात्‌ इत्यस्य गन्धानुमानात्‌ इत्यर्थकताया 
आवइयकतया केन हेतुना गन्धानुमानम्‌ इत्याशङ्कायां मूले हेत्वनुक्तेः न्यूनता स्यात्‌ 
इति, अत आह - पृथिवीत्वेन इति शेष इति | तथा च तत्रापि गन्धसत्त्वात्‌ 
इत्यस्य पाषाणादावपि पृथिवीत्वेन हेतुना गन्धानुमानात्‌ इत्यर्थः । “पाषाणः 
गन्धवान्‌ पृथिवीत्वात्‌, पुष्पादिवत्‌’' इति अनुमानम्‌ अत्र विवक्षितम्‌ । 

ननु पाषाणादौ गन्धसत्त्वे इति । पृथिवीत्वहेतुकानुमानेन पाषाणादौ 
गन्धसत्त्वे निश्चिते सति कुतः सः न उपलभ्यते इति शङ्का । अनुद्धूतत्वात्‌ 
पाषाणस्थगन्धस्य अनुपलब्धिः इति समाधानम्‌ | 

ननु पाषाणस्य पृथिवीत्वे इति । पृथिवीत्वेन हेतुना पाषाणे गन्धानुमानं 
न संभवति । पाषाणे पृथिवीत्वरूपहेतोरेव असिद्धेः इत्याशङ्कानिरासाय पाषाणे 

पृथिवीत्वसाधनाय उपोद्धातम्‌ आरचयति - कथम्‌ अन्यथा इत्यादिना मुक्तावल्याम्‌ 
इति भावः । 

यद्यपि पाधाणे इति । पाषाणे पृथिवीत्वाभावेन अलक्ष्यत्वात्‌ तत्र 
गन्धाभावेऽपि न गन्धवत्त्वलक्षणस्य अव्याप्तिदोषः | लक्ष्ये लक्षणासत्त्वे एव 
अव्याप्तेः प्रसक्तेः | तथा च अव्याप्तिपरिहारार्थ पृथिवीत्वसाधनप्रयासः न उचितः 
इति शङ्का | तथापि पाषाणे पृथिवीत्वाभावः यदि स्यात्‌ तर्हि पृथिव्यन्यदरव्यत्वं 
वक्तव्यम्‌ | पाषाणस्य पृथिव्यन्यद्रव्यत्वं तु सिद्धान्तविरुद्वम्‌ | अतः पाषाणस्य 
पृथिवीत्वम्‌ आवश्यकमू इति पृथिव्यां तत्र गन्धाभावात्‌ अव्याप्तिङ्कयां तत्परिहारार्थः 
प्रयासः उचित एव | ''कथमन्यथा तद्भस्मनि गन्ध उपलभ्यते'' इति 
मुक्तावलीग्रन्थेन पाषाणस्य पृथिवीत्वाभावे पाषाणभस्मनि गन्धोपलब्धिः न स्यात्‌ 
इति उक्तम्‌ । कुतः न स्यात्‌ इति शङ्झयां भस्मनो हि इत्यादिना तदुपपादनं 
कृतम्‌ | तदेव स्पष्टीकरोति - पाघाणभस्मनि गन्धः इत्यादिना । पाषाणस्य 
भस्मीकरणे तद्भस्मनि गन्धः प्रत्यक्षेण गृह्यते | गन्धस्तु पृथिवीत्वं विना न 
संभवति इति भस्मनां पृथिवीत्वम्‌ अङ्गीकरणीयम्‌ | पाषाणभस्मनः पृथिवीत्वात्‌ 
भस्मारम्भकावयवेष्वपि पृथिवीत्वम्‌ आवइयकम्‌ | अवयवावयविनोः एकजातीय- 
त्वनियमात्‌ । भस्मारम्भकेषु परमाणुषु पृथिवीत्वसिद्धौ च पाषाणारम्भकेष्वपि 
अवयवेषु पृथिवीत्वं सिद्धयति | भस्मारम्भकाणां पाषाणारम्भकाणां च अवयवानाम्‌ 
एकत्वात्‌ | पाषाणारम्भकावयवेषु पृथिवीत्वसिद्धौ च तदारब्ये पाषाणेऽपि पृथिवीत्वं 
सिद्धयति । तेन च पाषाणे गन्धः सिङ्कयति | पाषाणारम्भकावयवानां भस्मारम्भ- 
कावयवानां च ऐक्यं कथम्‌ इति जिज्ञासायां मूले ' भस्मनः हि'' इत्यादिना तत्‌ 
उपपादितम्‌ | यट्रव्यं यद्रव्यध्वंसजन्यं तत्‌ तदुपादानोपादेवम्‌ - तत्समवायिकारणजन्यम्‌ 
~ इति व्याप्तेः भस्मनः पाषाणध्वंसजन्यत्वात्‌ पाषाणसमवायिकारणजन्यत्वं सिद्धयति । 
तेन ये परमाणवः पाषाणस्य परम्परया समवायिकारणभूताः ते एव भस्मनोऽपि 
समवायिकारणम्‌ इति । तथा च - 

1. पाषाणः गन्धवान्‌, पृथिवीत्वात्‌ ; 


2. पाषाणः पृथिवी, पृथिवीत्वाश्रयपाषाणावयवजन्यत्वात्‌ ; 
3. पाषाणावयवः पृथिवी, पृथिवीत्वाश्रयभस्मजनकत्वात्‌ ; 
4. भस्म पाषाणवयवजन्यम्‌, पाषाणध्वंसजन्यत्वात्‌ ; 
5. भस्म पृथिवी, गन्धवत्वात्‌; 

इति पञ्च अनुमानानि अत्र विवक्षितानि । 


ननु पाषाणावयव-पाषाणभस्मावयवयोः ऐक्यात्‌ भस्मावयवे गन्धसत्त्वात्‌ 
गन्धवद्भस्मावयवजन्यत्वादेव पाषाणे गन्धसिद्धिसंभवे पाषाणे गन्धसिद्धये पृथिवीत्व- 
सिद्ध्यधीनत्वकथनम्‌ अनुचितम्‌ इति शङ्कां निरासितुम्‌ आह - एतेन पाषाण इव 
इति | एतेन - गन्धसिद्धेः पृथिवीत्वसिङ्कयधीनत्वप्रदर्शनेन इत्यर्थः | भस्मनि 
गन्धसत्त्वात्‌ तदवयवे गन्धसत्त्वं, तदारब्धत्वात्‌ पाषाणे गन्धः इति रीत्या पाषाणे 
गन्धसाधने पाषाणे यथा अनुद्भूतगन्धः तथा तद्भस्मन्यपि अनुद्भूतगन्धोऽस्तु 
इत्यापत्तिः भवति | तद्वारणाय पाषाणावयवेषु पाकमङ्गीकृत्य पाकोत्पादितगन्धवद्धिः 
पाषाणावयवैः तद्भस्मारम्भः । निर्गन्धैः तैरेव पाषाणारम्भः इति स्वीकरणीयम्‌ | 
तथा च भस्मनि गन्धसत्त्वात्‌ तदवयवे गन्धः इति प्रणालिकया पाषाणे गन्धसाधनम्‌ 
अशक्यम्‌ | अतः गन्धेन भस्मनि पृथिवीत्वमनुमाय तेन तदवयवे पृथिवीत्वम्‌ 
अनुमाय पृथिवीत्ववदवयवजन्यत्वेन हेतुना पाषाणे पृथिवीत्वम्‌ अनुमाय तेन 
पाषाणे गन्धसिद्धिः इति प्रणालिकैव युक्ता इति भावः | 


न च गुणग्रन्थे पाकप्रक्रियायां निर्गुणे परमाणुद्रव्येद्रव्यारम्भानुगुणक्रियानुत्पत्तेः 
वक्ष्यमाणतया कथं निर्गन्यैः अवयवैः द्रव्यारम्भः इति वाच्यम्‌ | लाघवात्‌ स्पर्शस्यैव 
्रव्यारम्भानुगुणक्रियोपयोगित्वात्‌ | तथा च पाषाणपरमाणूनां गन्धसमवायि 
कारणतावच्छेदकपृथिवीत्वनिश्चयात्‌ पूर्वं गन्धनिश्चयासंभवात्‌ निर्गन्धत्वसंभावनायाः 
उपपत्तिः । 

उक्तप्रणाल्या इति इति । पाषाणभस्मनि गन्धः प्रत्यक्षसिद्धः इत्यादिना 
पूर्वोक्तरीत्या इत्यर्थः । 


“भस्मनः हि'' इत्यादिमूलग्रन्थे “भस्म पाषाणोपादानोपादेयम्‌, 

पाषाणध्वंसजन्यत्वात्‌'' इत्यनुमानं विवक्षितम्‌ । तस्मिन्‌ अनुमाने यत्‌ पाषाणध्वंसजन्यं 
तत्‌ पाषाणोपादानोपादेयम्‌ इति विशेषब्यापतेः पक्षातिरि्तदृष्टान्तविरहात्‌ दुर्वचतया 
““यट्रव्यं यटरव्यध्वंसजन्यं तत्‌ तदुपादानोपादेयम्‌'' इति सामान्यमुखीव्यापिः प्रदर्शिता । 
तादृशव्या्तिघटकदलानां प्रयोजनं वक्तुम्‌ आरभते - अत्र च इत्यादिना | 
प्रथमद्रन्यपदानुपादाने “यत्‌ यद्रव्यध्वंससजन्यं तत्‌ तदुपादानोपादेयम्‌’' इति 
व्याप्तिस्वीकारे यत्‌ - घटध्वंसप्रत्यक्षम्‌ यट्रव्यध्वंसजन्यम्‌ - घटात्मकद्रव्यध्वंसजन्यम्‌ 
- प्रत्यक्षे विषयस्य कारणत्वात्‌ - तत्‌ घटध्वंसप्रत्यक्षम्‌ घटोपादानोपादेयम्‌ 
न भबति, घटसमवायिकारणकपालाजन्यत्वात्‌ इति व्यभिचारः | 
रव्यध्वंसजन्यत्वरूपहेतुसत्त्वात्‌ घटोपादानोपादेयत्वरूपसाध्याभावाच्च | तद्वारणाय 
““यट्रव्यम्‌?? इति उक्तम्‌ | घटध्वंसप्रत्यक्ष तु द्रव्यं न भवति | अतः न व्यभिचारः । 
द्रव्यत्वे सति द्र्व्यध्वंसजन्यत्वस्वैव हेतुत्वात्‌ । 

ननु ध्वंसत्वेन ध्वंसजन्यत्वं विवक्षणीयम्‌ इति अग्रे वक्ष्यति | तथा च 
घटध्वंसप्रत्यत्क्षे न व्यभिचारः । प्रत्यक्षं प्रति घटध्वसंस्य विषयत्वेनैव हेतुत्वात्‌ 
ध्वंसत्वेन हेतुत्वाभावात्‌ इति, अत आह - अथ वा इति | आश्रयनाशजन्यरूपनारे 
- घटध्वंसजन्यरूपध्वंसे घटोपादानोपादेयत्वं नास्ति इति व्यभिचारः | तद्वारणाय 
''यहूव्यम्‌'? इति उक्तम्‌ | रूपध्वंसस्तु द्रव्यं न भवति इति न व्यभिचारः । 


द्वितीयद्र्व्यपदानुपादाने - ‘aged यद्ध्वंसजन्यं तत्‌ तदुपादानोपादेयम्‌'” 
इति व्याप्तिस्वरूपं स्यात्‌ | तथा सति मिध्याज्ञानध्वंसजन्यशरीरसमूहे मिथ्याज्ञानो- 
पादानोपादेयत्वाभाववति व्यभिचारः | अथ वा दण्डस्वरूपः यः दण्डप्रागभावध्वंसः 
तजन्ये घटे दण्डप्रागभावोपादानोपादेयत्वाभाववति व्यभिचारः । तद्वारणाय द्वितीयं 

द्रव्यपदम्‌ | तदुपादाने च उक्तस्थलद्वयेडपि द्रव्यध्वंसजन्यत्वरूपहेतुः नास्ति इति 
न व्यभिचार: । 


कायव्यूह इति । झटिति प्रारब्धक्षयार्थ सौभरिप्रभृतीनां युगपत्‌ 
अनेकशरीरपरिग्रह; पुराणेषु श्रूयते । तादृशकायसमूहे मिथ्याज्ञानजन्यानादिवासनाध्वंसः 
अपि हेतुत्वेन अङ्गीकरणीयः, तत्त्वज्ञानरहितानां युगपदनेकशरीरपरिग्रहस्य कापि 
अननुभावात्‌ इति ` 'यद्ध्वंसजन्यम्‌'' इत्युक्तौ वासनोपादानानुपादेये कायसमूहे 
भवति व्यभिचार इति भावः | नवीनमत इति । दण्डप्रागभावध्वंसस्य नवीनमते 
दण्डरूपत्वानङ्गीकारेण दण्डजन्यघटादौ वक्ष्यमाणव्यभिचारासंभवेन उक्तमेव प्रयोजनं 
तन्मते इति सूचनाय इदम्‌ उक्तम्‌ | प्राचीनमते घटेऽपि व्यभिचारः तदनुपादाने 
इति आह - दण्ड इति | ध्वंसपदमनुपादाय ‘GES यद्रव्यसंसर्गाभावजन्यम्‌ तत्‌ 
तदुपादानोपादेयम्‌'' इति व्याप्षिस्वीकारे प्रतिबन्धकात्यन्ताभावजन्ये द्रव्ये - 
मण्यभावजन्ये वन्हौ व्यभिचारः | वन्हिरूपद्र्व्यस्य मणिरूपद्रव्यसंसर्गाभावजन्यत्वात्‌ 
मण्युपादानोपादेयत्वाभावाच्च व्यभिचारः भवति | तद्वारणाय ध्वंसपदम्‌ । वन्हेः 
मणिध्वंसजन्यत्वविरहात्‌ हेतुः नास्ति इति न व्यभिचारः । 


प्राचीनमते वन्हि प्रति मण्यत्यन्ताभावस्य प्रतिबन्धकसंसर्गाभावत्वेन हेतुत्वात्‌ 
संसर्गाभावत्वेन रूपेण मणिध्वंसोऽपि हेतुः | अतः मणिध्वंसजन्ये वन्ही मण्युपादानो- 
पादेयत्वरूपसाध्याभावात्‌ व्यभिचारः | अतः अत्र द्रव्यध्वंसजन्यत्वं द्रव्यध्वंसत्वाव- 
च्छिन्नजनकतानिरूपितजन्यत्वरूपं हेतुतया विवक्षणीयम्‌ | मणिध्वंसनिष्ठ- 
संसर्गभावत्वावच्छिन्नजनकतानिरूपितजन्यत्वस्य वन्हौ सत्त्वेऽपि तन्निष्ठध्वंसत्वाव- 
च्छिन्नजनकतानिरूपितजन्यत्वविरहात्‌ न व्यभिचारः | 


प्राचां मते इति | नवीनमते तु प्रतिबन्धकात्यन्ताभावस्यैव कार्यहेतुतया 
नायं व्यभिचारः संभवति इति भावः । 


ध्बंसजन्यत्बं च इति | शालग्रामशिलाध्वंसजन्ये नारकीयशरीरे 

रन्यध्वंसजन्यत्वरूपहेतुसत्त्वात्‌ शालय्रामशिलोपादानोपादेयत्वरूपसाध्याभावाच 
व्यभिचारः | तद्वारणाय अदृष्टाद्वारकं ध्वंसजन्यत्वं विवक्षणीयम्‌ | शालगयरामशिलाध्वंसः 
अधर्मरूपादृष्टद्वारैव नारकीयशरीरं जनयति इति अदृष्टाद्वारकध्वंसजन्यत्वं 
नारकीयरीरे नास्ति इति न व्यभिचारः | तथा च द्रव्यत्वे सति द्रव्यध्वंसनिष्ठध्वंस - 
त्वाबच्छिनजनकतानिरूपितादृष्टाद्वारकजन्यत्वं हेतुः इति फलितम्‌ | 
्रव्यध्वंसनिष्ठध्वंसत्वावच्छिननस्वजन्यादृष्टसंबन्धानवच्छि्जनकतानिरूपितजन्यत्वं 
हेतुः इति यावत्‌ । 

न च दुग्धध्बंसजन्ये इति । दुग्धे तक्रातश्चने सति किञ्चित्कालानन्तरं 
दधि निष्पद्यते | तत्‌ स्थूलं दथि नैयायिकमते दुग्धध्वंसजन्यम्‌ । तत्र दुग्धावयवजन्य- 
त्वाङ्गीकारे दभ्नोऽपि दुग्धत्वप्रसङ्गात्‌ स्थूलैः दुग्धावयवैः दधि न जन्यत इति 
अङ्गीकरणीयम्‌ | तथा च दुग्धध्वंसजन्यत्वरूपहेतुमति ay दुग्धोपादानोपादेयत्व- 
साध्यविरहात्‌ व्यभिचारः इति - न च वाच्यम्‌ | दघ्नः दुग्धद्व्यणुकव्यतिरिक्त- 
दुग्धध्वंसजन्यत्वानङ्गीकारात्‌ । दुग्धक््यणुकध्वंसजन्यत्वरूपहेतुसत्त्वेऽपि दुगधङ्गयणु - 
कावयवपरमाणुजन्यत्वरूपसाध्यमपि दश्नि अस्ति इति व्यभिचारविरहात्‌ | 

द्वयणुकातिरिक्त इति | इदं च उपादानपदस्य साक्षात्‌ अवयवपरताभिप्रायेण 
उक्तम्‌ | ''तदुपादानोपादेयम्‌’' इत्यस्य तदारम्भकपरमाण्वारब्धम्‌ इत्यर्थकत्वे तु 
स्थूलदभ्नोऽपि स्थूलदुग्धध्वंसजन्यत्वेऽपि न क्षतिः | तदारम्भकपरमाण्वारब्धत्वस्य 
तत्र सत्त्वात्‌ | परमाणौ तदारम्भकत्वं च तत्सत्ताप्रयोजकसत्तावत्त्वमेव शक्यते 
निर्वक्तुम्‌ । अन्यथा स्थूलपाषाणारम्भकाबयवो पादेयत्वे भस्मनोऽपि 
पाषाणत्वापत्त्यविशेषात्‌ दधिपर्यन्तानुधावने प्रयोजनाभाव एव इति चिन्तनीयम्‌ 
इति तरङ्गिणीकाराः । | 

न च - द्रः दुग्धपरमाणुजन्यत्वे दुग्धत्वापत्तिः इति - वाच्यम्‌ | दुग्धपरमाणौ 
दुग्धत्वाभावात्‌ । दुग्धपरमाणौ दुग्धत्वसत्त्वे हि तज्जन्यस्य दध्नः दुगधत्वप्रसक्तिः । 

कुतः दुग्धपरमाणी दुग्धत्वं नास्ति? इति चेत्‌ - परमाणुषु द्रव्यत्वव्याप्य- 
व्याप्यजातिसत्त्वे प्रमाणाभावात्‌ । द्रव्यत्वव्याप्या जलत्वजातिः तङ््याप्यं दुग्धत्वं 
परमाणौ नास्ति इति । 


मानाभावात्‌ इति । दुग्धारम्भकपरमाणूनाम्‌ अन्यत्र गमनं दध्यारम्भकतद्धिन्न- 
परमाणूनाम्‌ अत्र आगमनम्‌ इत्यस्य कल्पनं तत्प्रयोजकविरहेण अयुक्तम्‌ इति 
भावः ।- अन्यथा - परमाणौ दुग्धत्वजातिं स्वीकृत्य दधिद्वयणुकस्य दुग्धपरमाणु- 
जन्यत्वाङ्गीकारे दध्नः दुग्धत्वापत्तेः वारणं न संभवति | न च - दध्नः दुग्धत्वम्‌ 
इष्टम्‌ - इति वाच्यम्‌ । दधित्वदुग्धत्वयोः परमाणुवृत्तित्वे द्वयोः जात्योः 
साङ्कयप्रसङ्गात्‌ | दधित्वं विहाय दुग्धत्वं दुग्धङ्ग्यणुकादौ । दुग्धत्वं विहाय दधित्वं 
दधिङ्वयणुकादौ | उभयोः दधित्वदुग्धत्वयोः परमाणौ समावेशात्‌ सङ्कर इति भावः ।। 
मुक्ताबली 
नानेति । शुकृनीलादिभेदेन नानाजातीयं रूपं पृथिव्यामेव वर्तते, न तु 
जलादौ, तत्र शुक्कस्पैव सत्त्वात्‌ | पृथिव्यां तु एकस्मिन्नपि धर्मिणि पाकवशेन 
नानारूपसंभवात्‌ । 


न च - यत्र नानारूपं न उत्पन्नं तत्र अव्याप्तिः इति - वाच्यम्‌ । 
रूपद्व्यवद्वृत्तिद्रव्यत्बव्याप्यजातिमत्त्वस्य, रूपनाशवद्दृत्तिद्रव्त्वन्याप्य- 
जातिमत्त्वस्य वा वाच्यत्वात्‌ | वैशेषिकनये पृथिवीपरमाणौ रूपनाशस्य रूपान्तरस्य 
च सत्त्वात्‌, न्यायनये घटादौ अपि तत्सत्त्वात्‌ लक्षणसमन्वयः । 


षड्विध इति | मधुरादिभेदेन यः षड्विधरसः स पृथिव्यामेव | जले मधुर 

एव रसः | अत्रापि पूर्ववत्‌ रसद्वयवद्धृत्तिद्रव्यत्वव्याप्यजातिमत्त्वं लक्षणार्थः अवसेयः | 

गन्धस्तु द्विविध इति वस्तुस्थितिमात्रम्‌, न तु द्विविधगन्धवत्त्वं लक्षणम्‌, 
द्विविधत्वस्य व्यर्थत्वात्‌ । द्वैविध्यं च सौरभासौरभभेदेन बोध्यम्‌ 11 

दिनकरी 
मूले नानारूपवत्त्वं लक्षणान्तरमुक्तम्‌ | तत्‌ लक्ष्ये प्रतिपादयति - शुक 
इत्यादिना | अलक्ष्ये लक्षणस्य असत्त्वं प्रतिपादयति - न तु इति । रूपद्वय इति । 
रूपद्वयवद्वृत्तिसत्तारूपजातिमति गुणादौ अतिव्याप्तिवारणाय द्रव्यत्वव्याप्य इति | 
रव्यत्वव्याप्यजलत्वादिजातिमति जलादौ अतिव्याप्तिवारणाय रूपद्वयवद्वृत्ति इति । 
्रव्यत्वन्याप्यजलपृथिन्यन्यतरत्वादिरूपधर्मम्‌ आदाय जलादौ अतिव्याप्तिवारणाय 
जाति इति । 


अपेक्षाबुद्धिविशेषविषयत्वरूपद्वित्वादिघटितत्वेन गौरवात्‌ आह - रूपनाश 
इति । अत्रार्फिप्रतिपदव्यावृत्तिः पूर्ववत्‌ बोध्या | ““षड्विधस्तु रसः तत्र'' इति 
मूलोक्तं रसस्य षड्विधत्वं प्रकाशयति - मधुर इत्यादिना | ननु यत्र नानारसाः 
न उत्पन्नाः तत्र अव्याप्रिः इति, अत आह - अत्रापि इति । ननु मूले ` गन्धस्तु 
द्विविधो मतः?! इत्यनेन द्विविधगन्धवत््वं पृथिव्याः लक्षणं प्रदर्शितम्‌, तच्च अयुक्तम्‌ । 
वैविध्यांझास्य वैयर्थ्यात्‌ इति अत आह - वस्तुस्थितिमात्रम्‌ इति । वस्तुगत्या 
गन्धः द्विविधः तिष्ठति इति सूचयितुम्‌ उक्तम्‌, न तु लक्षणे द्वैविध्यस्यापि प्रवेशः 
इत्यर्थः | गन्धस्य द्वैविध्यं प्रकाशयति - द्वैविध्यं च इति ।। 

राजीबोल्लासः 

अपेक्षाबुद्धि इति । रूपद्धयवद्दृत्तित्वं नाम द्वित्वाश्रयरूपवद्धृत्तित्वम्‌ | तत्र 
रूपनिष्ठं द्वित्वं न संख्यारूपम्‌ । गुणे गुणानङ्गीकारात्‌ | अपि तु अपेक्षाबुद्धिविशेष- 
विषयत्वरूपम्‌ | तथा च अपेक्षाबुद्विविशेषविषयरूपवद्ृतिद्रव्यत्वव्याप्यजातिमत्त्व 
पर्यवस्यति | तदपेक्षया लाघवात्‌ अपेक्षाबुद्विविशेषविषयाघटितं रूपनाशवदृत्ति- 
्रव्यत्वव्याप्यजातिमत्त्वं लक्षणम्‌ उक्तम्‌ इति भावः | 

न च - नाइत्वं नाम जन्याभावत्वम्‌ । जन्यत्वं च व्याप्तिरूपनियमघटितं 
इति इदं लक्षणमेव पूर्वापक्षया गुरु इति - वाच्यम्‌ | नाशत्वम्‌ अखण्डोपाधिरूपम्‌ 
इति स्वीकारात्‌ ।। 

स्पर्शस्तस्यास्तु विज्ञेयो ह्यनुष्णाशीतपाकजः | 
नित्यानित्या च सा द्वेधा नित्या स्यादणुलक्षणा ॥ ३६ ॥ 
मुक्तावली 


स्पर्श इति । तस्याः - पृथिव्याः | अनुष्णाशीतस्पर्शवत्त्वं वायौ अपि 
ada इति, अतः उक्तं पाकज इति । इत्थं च पृथिव्याः स्पर्शः अनुष्णाशीत इति 
ज्ञापनार्थं तदुक्तम्‌ | पाकजस्पर्रवत्त्वमात्रं तु लक्षणम्‌, अधिकस्य वैयर्थ्यात्‌ । 
यद्यपि पाकजस्पर्शः पटादौ नास्ति, तथापि पाकजस्पर्शवद्धत्तिद्रव्यत्वव्याप्य- 
जातिमत्त्वम्‌ अर्थो बोध्यः । नित्या इति । सा - पृथिवी द्विविधा नित्या 
अनित्या च इत्यर्थः | अणुलक्षणा परमाणुरूपा पृथिवी नित्या ।। 


दिनकरी 

अनुष्णाञीतत्वस्य वैयर्थ्यात्‌ आह - इत्थं च इति | पाकजस्पर्शवत्त्वमात्रोक्तौ 
च इत्यर्थः | न्यायमते पाकजस्पर्झाभाववति पटे, वैशेषिकमते पाकजस्पर्शस्य 
परमाणुष्वेव विद्यमानत्वात्‌ अवयविनि, भागासिद्विम्‌ आशङ्कय निषेधति - 
यद्यपि इति | पाकजस्पर्श इति । ““पटादौ'' इति ““आदि'' पदेन वैशेषिकमते 
अबयविमात्रपरिग्रहः | सत्तारूपजातिम्‌ आदाय गगनादौ अतिव्याप्तिवारणाय 
द्र्व्यत्वव्याप्य इति । द्रब्मत्वसमानाधिकरणसत्तामादाय अतिव्याप्तिवारणाय 
व्याप्यभागः । स्पर्शसमानाधिकरणजलत्वादिकम्‌ आदाय जलादौ अतिव्याप्तिवारणाय 
पाकज इति | पाकजद्रवत्वसमानाधिकरणतेजस्त्वम्‌ आदाय तेजसि अतिव्याप्तिवारणाय 


स्पर्श इति | जलपृथिव्यन्यतरत्वम्‌ आदाय जलादौ अतिव्याप्तिवारणाय जाति 
इति । 


अत्र च पृथिवीत्चस्य लक्ष्यतावच्छेदकत्वात्‌ लक्षणत्वं न संभवति इति 
तत्परित्यागः । वस्तुतस्तु पृथिवीत्वजातिरपि पृथिव्याः लक्षणम्‌ । न च - 

क क गत त म 0 ETN, 
व्यतिरेकसहचारेणापि अन्वयव्याप्तिरेव गृह्यते इति आचार्यमते पक्षतावच्छेदकस्य 
न हेतुत्वम्‌ - इति वाच्यम्‌ । हेतुः साध्यसमानाधिकरणः”' इति ज्ञानेऽपि “हेतुमान्‌ 
साध्यवान्‌'' इति बोधस्य अनिष्पन्नत्वेन पक्षतावच्छेदकत्वेऽपि हेतुत्वा- 
विरोधात्‌, व्यतिरेकव्याप्तः गमकतायां तु सुतराम्‌ । अणुत्वस्य द्व्यणुकेऽपि 
सत्त्वात्‌ आह - परमाणुरूपा इति ।। 
राजीबोछासः 

भागासिद्धिम्‌ इति - अव्याप्तिम्‌ इत्यर्थः | 

पाकजस्पर्शाभाववति पटादौ अब्याप्तिवारणाय पाकजस्पर्शवद्दृत्तिद्रव्यत्व- 
व्याप्यजातिमत्त्वं पाकजस्पर्रवत्त्वम्‌ इत्यनेन विवक्षितम्‌ इति उक्तम्‌ | तत्र दलप्रयोजनम्‌ 
आह - सत्तारूप इत्यादिना | पाकजस्पर्रवत्फलादिवृत्तिः या जातिः सत्ता 
तद्वत्त्वस्य अलक्ष्ये जलादावपि सत्त्वात्‌ अतिव्याप्तिः | तद्वारणाय जातौ 
रव्यत्वव्याप्येति विशेषणम्‌ । द्रव्यत्वन्याप्येत्यस्य स्थाने द्रव्यत्वसमानाधि-करणेत्युक्तौ 
पुनरपि सत्तामादाय अतिव्याप्तिः, सत्तायाः द्रव्यत्वाधिकरण-द्रव्यवृत्तित्वात्‌ | 
अतः द्र्व्यत्वसमानाधिकरणेत्यनुत्तवा द्रव्यत्वव्याप्येत्युक्तम्‌ । द्रव्यत्वन्याप्यत्वं 
च द्रव्यत्वन्यूनवृत्तित्वम्‌ । सत्तायां तु द्रव्यत्वन्यूनवृत्तित्वं नास्ति इति न दोषः । 
स्पर्शे “पाकज'' इति विशेषणानुपादाने अपाकजस्पर्शवज्जलादि- 
वृत्तिद्रव्यत्वव्याप्यजलत्वादिजातिमति जलादौ अतिव्याप्तिः | तद्वारणाय ““पाकज"' 
इति स्पर्शविशेषणम्‌ । स्पर्शपदम्‌ अनुपादाय पाकजवद्वृत्तिद्रव्यत्वव्याप्यजातिमत्त्वं 
पृथिव्याः लक्षणम्‌ इत्युक्तौ पाकजं - तेजस्संयोगजन्यं यत्‌ द्रवत्वम्‌ नैमित्तिकद्रवत्वं 
तद्वतसुवर्णादिवृततद्रव्यत्वव्याप्यतेजस्त्वजातिमति तेजसि अतिव्यक्षिः स्यात्‌ । तद्वारणाय 
स्पर्झपदोपादानम्‌ | जातिपदस्य स्थाने धर्मपदस्य निवेशे पाकजस्पर्शवत्फलादिवृत्तिः 
द्रव्यत्वव्याप्पः यः धर्मः जलपृथिव्यन्यतरत्वं तद्वत्वं जले अस्ति इति तत्र अतिव्याप्तिः । 
अतः जातीत्युक्तम्‌ | अन्यतरत्वं तु न जातिः । 

ननु गन्धवत्त्वादीनि बहूनि पृथिव्याः लक्षणानि उक्तानि । तत्र पृथिवीत्वजाति- 
मत्त्वमपि लक्षणतया कुतः न उक्तम्‌ इति आशङ्कय पृथिवीत्वजातेः पृथिवीलक्षणत्वे 
लक्ष्यतावच्छेदकं लक्षणं च अभिन्नं स्यात्‌ इति पृथिवीत्वस्य लक्षणत्वपरित्याग 
इति आह - अत्र च पृथिवीत्वस्य इति | 


पृथिव्याः पृथिवीत्वं लक्षणमित्युक्ते लक्ष्या पृथिवी, लक्ष्यतावच्छेदकं 
पृथिवीत्वम्‌, लक्षणमपि पृथिवीत्वमेव इति लक्षणलक्ष्यतावच्छेदकयोः अभेदः स्यात्‌ । 
ननु अस्तु नाम तयोः अभेदः, तावता को दोषः इति चेत्‌, - श्रूयताम्‌ । लक्षणस्य 
हि लक्ष्ये इतरभेदानुमितिः प्रयोजनम्‌ | लक्षणं लक्ष्योददेयकेतरभेदविधेयकानुमितिजनक- 
मिति यावत्‌ | यथा गोः साख्ावत्त्वं लक्षणं चेत्‌ ''गौः स्वेतरभिन्ना, सास्रावत्त्वात्‌’” 
इत्यनुमानेन गोः इतरभिन्नत्वं सिद्धयति | तथा प्रकृतेऽपि पृथिव्याः यदि पृथिवीत्वं 
लक्षणं तदा ““पृथिवी इतरभिन्ना, पृथिवीत्वात्‌’’ इत्यनुमानं प्रयोक्तव्यम्‌ | तत्र 
''पृथिवी इतरमभिन्ना'' इत्यनुमितिः । तां प्रति इतरभेदव्याप्यपृथिवीत्ववती पृथिवी 
इति परामर्शः कारणम्‌ । व्याप्षिश्च हेतुव्यापकसाध्यसामानाधिकरण्यरूपा । 
तथा च पृथिवीत्वव्यापकेतरभेदसमानाधिकरणपृथिवीत्ववत्‌ पृथिवी इति परामर्शस्य 
आकारः सम्पन्नः | तत्र पृथिवीत्वे इतरभेदसामानाधिकरण्ये भासमाने तुल्यवित्तिवेद्यतया 
इतरभेदे पृथिबीत्वसामानाधिकरण्यमपि भासते । तुल्यवित्तिवेद्यता नाम 
एकज्ञानविषयत्वम्‌ | अनुमितौ च पक्षवृत्तित्वात्मकं पक्षतावच्छेदकसामानाधिकरण्यं 
साध्ये भासते । एवं च अनुमितिविषयस्य इतरभेदे पृथिवीवृत्तित्वस्य परामर्शेन 
विषयीकृततया परामर्शसिद्धस्यैव विषयस्य अनुमित्या साधनात्‌ सिद्धसाधनाख्यः 
दोषः प्रसजति | अनुमितेः पूर्वं पक्षे साध्यनिश्चयसत्त्वे सिद्धसाधनदोषः भवति | 
पृथिव्याः यदि पृथिवीत्वजातिमत्त्वं लक्षणं तदा सिद्वसाधनाख्यदोषः प्रसजतीति 
पर्यालोच्य लक्षणान्तरानुधावनं कृतमिति भावः । 


बस्तुतस्तु इत्यादि । पृथिव्याः पृथिवीत्वम्‌ लक्षणम्‌ इति उक्तावपि न 

दोषः | लक्षणस्य केवलव्यतिरेकित्वातू, व्यतिरेकव्याप्रिविशिष्टहेतुमत्तावगाहिपरामशे 
“ इतरभेदाभावव्यापकीभूताभावप्रतियोगिपृथिवीत्ववती पृथिवी'' इत्याकारके हेतुरूपे 
पक्षतावच्छेदके इतरभेदरूपसाध्यसामानाधिकरण्यस्य अभानेन परामईविलायां 
पक्षतावच्छेदकरूपहेतुमति पक्षे साध्यस्य असिद्देः सिद्धसाधनस्य अनवकाशात्‌ 
इति भावः । 


ननु उदयनाचार्याणां मते केवलब्यतिरेकिस्थलेऽपि व्यतिरेकसहचारज्ञानात्‌ 
अन्वयन्याप्तिग्रहणपूर्वकमेव अनुमितिः भवति | तथा हि - व्यापकसामानाधि- 
करण्यरूपान्वयव्याप्षिज्ञानमेव सर्वत्र अनुमितौ कारणम्‌ | न च - एवम्‌ अन्वय- 
सहचारज्ञानेन “पृथिवी इतरेभ्यो भिद्यते गन्धवत्त्वात्‌’ इत्यादौ अन्वयव्यापिज्ञाना- 
संभवात्‌ कथम्‌ अनुमितिः इति - वाच्यम्‌ | तत्र व्यतिरेकसहचारग्रहेणेव अन्वयव्यापति- 
ग्रहस्वीकारात्‌ | तथा च अन्वयसहचारमात्रगृहीतव्यापिकत्वमेव केवलान्वयित्वम्‌ । 
हेतौ व्यतिरेकसहचारमात्रगृहीतव्याप्तिकत्वं केवलव्यतिरेकित्वम्‌ | उभयसहचारगृहीत- 
व्याप्तिकत्वम्‌ अन्वयव्यतिरेकित्वम्‌ इति आचार्यमतम्‌ । उभयव्याप्तिज्ञानस्य 
अनुमितिकारणतावादिमणिकारमत एव गृहीतान्वयमात्रब्यास्तिमत्त्वादिकं 
केवलान्वयित्वादिकम्‌ इति बोध्यम्‌ । तथा च पृथिव्याः पृथिवीत्वं लक्षणम्‌ इति 
उक्तावपि ' ‘पृथिवी इतरेभ्यो भिद्यते'' इत्याकारकानुमितिः व्यतिरेकसहचारगृहीतान्वय- 
व्याप्तिविशिष्टहेतुमत्पक्षविषयकपरामर्शजन्या भवति | परामर्शस्य आकारस्तु - 
पृथिवीत्वव्यापकपृथिवीतरमेदसमानाधिकरणपृथिवीत्ववती इयम्‌?' इति | अस्मिन्‌ 
परामर्श पृथिवीत्वरूपहेतौ - पक्षताबच्छेदेके - इतरभेदरूपसाध्यसमानाधिकरणत्वस्य 
भानात्‌ तुल्यवित्तिवेद्यतया इतरभेदरूपसाध्ये पृथिवीत्वरूपपक्षतावच्छेदकसामानाथि- 
करण्यमपि भासते | तथा च अनुमितिविषयस्य साध्ये पक्षतावच्छेदकसामानाधि- 
करण्यस्य अनुमितेः पूर्व परामईविलायामेव सिद्धत्वात्‌ सिद्धसाधनरूपः दोषः भवति । 
अतः पक्षतावच्छेदकस्य न हेतुत्वम्‌ इति आशयेन शङ्कते - न च व्यतिरेकसहचारेण 
इति | समाधत्ते - हेतुः साध्यसमानाधिकरण इति । अनुमितिसमानाकारायाः 

सिद्धेः एव अनुमितिप्रतिबन्धकत्वम्‌ | पक्षतावच्छेदकहेत्वोः यत्र ऐक्यं तत्र “हेतुमान्‌ 
साध्यवान्‌’' इत्याकारिका अनुमितिः | पराम्शकारस्तु तत्समानाकारकः न भवति । 
किन्तु हेतुः साध्यसमानाधिकरणः इत्याकारकः । स तु न अनुमितिविरोधी इति 
पक्षतावच्छेदकस्यापि हेतुत्वे बाधकाभावात्‌ लक्ष्यतावच्छेदमपि लक्षणं भवितुम्‌ 
अर्हति इति भावः । | 


केवलव्यतिरेकिस्थले मणिकारमतानुसारेण व्यतिरेकव्या्तिविषयकपरामई 
एव अनुमितिहेतुः इति स्वीकारे तु व्यासिज्ञाने हेतुसाध्ययोः सामानाधिकरण्यमेव न 
भासत इति सिद्धसाधनस्य अनवकाशात्‌ पक्षतावच्छेदकहेत्वोः ऐक्ये 
व्यतिरेकव्याप्तिपरामर्शात्‌ अनुमितेः सुतरामुत्पत्या पक्षतावच्छेदकस्य हेतुत्वेऽपि न 
कोऽपि दोषः इत्याशयेन आह - व्यतिरेकव्याप्तेः गमकतायां इति | गमकतायां 
इत्यस्य अनुमितिप्रयोजकतायाम्‌ इत्यर्थः ।। 


कारिकाबली 


अनित्या तु तदन्या स्यात्‌ सैबाबयबयोगिनी । 
मुक्ताबली 
तदन्या - परमाणुभिन्ना पृथिवी द्वयणुकादिरूपा सर्वापि अनित्या इत्यर्थः | 
सैब - अनित्या पृथिव्येव अवयवती इत्यर्थः । 


ननु अवयविनि किं मानम्‌? परमाणुपुञजैरेव उपपत्तेः | न च - परमाणूनाम्‌ 
अतीन्द्रियत्वात्‌ घटादेः प्रत्यक्षत्वं न स्यात्‌ इति - वाच्यम्‌ | एकस्य परमाणोः 
अप्रत्यक्षत्वेऽपि तत्समूहस्य प्रत्यक्षत्वसंभवात्‌ । यथा एकस्य केशस्य 
द्रेऽप्रत्यक्षत्वेऽपि तत्समूहस्य प्रत्यक्षत्वम्‌ । न च ''एकः घटः स्थूलः’? इति 
बुद्धेः अनुपपत्तिः इति - वाच्यम्‌ | “एकः महान्‌ धान्यराशि:”' इतिवत्‌ उपपत्तेः । 
. मैवम्‌ । परमाणोः अतीन्द्रियत्वेन तत्समूहस्यापि प्रत्यक्षत्वायोगात्‌ | 
दूरस्थकेशस्तु न अतीन्द्रियः, सन्निधाने स्वैव प्रत्यक्षत्वात्‌ | न च - तदानीं 

दृशपपरमाणुपुञ्जस्य उत्पन्नत्वात्‌ न प्रत्यक्षत्वे विरोधः इति -- वाच्यम्‌ | अदृश्यस्य 
दृश्यानुपादानत्वात्‌ | अन्यथा चक्षुरुष्मादिसन्ततेः कदाचित्‌ दृश्यत्वप्रसङ्गात्‌ | न 
च - अतितप्ततैलादौ कथम्‌ अदृशयदहनसन्ततेः दृशयदहनोत्पत्तिः इति - वाच्यम्‌ । 
तत्र तदन्तःपातिभिः दृरयदहनावयवैः स्थूलदहनोत्पत्तेः उपगमात्‌ | न च - 
अदृश्येन द्व्यणुकेन कथं दृश्यत्रसरेणोः उत्पत्तिः इति - वाच्यम्‌ | यतः न वयं 
दृश्यत्वमदृश्यत्वं वा कस्यचित्‌ स्वभावात्‌ आचक्ष्महे, किं तु महत्त्वोद्धूतरूपादि- 
कारणसमुदायवशात्‌ दृश्यत्वमू, तदभावे च अदृइयत्वम्‌ | तथा च त्रसरेणोः 
महत्त्वात्‌ प्रत्यक्षत्वं, न तु क्र्यणुकादेः तदभावात्‌ । न हि त्वन्मतेऽपि संभवति 
इदम्‌, परमाणौ महत्त्वाभावात्‌ | इत्थं च अवयविसिद्धौ तेषाम्‌ उत्पादविनाशयोः 
प्रत्यक्षसिद्धत्वात्‌ अनित्यत्वम्‌ ।। 
दिनकरी 

बौद्धः शङ्कते - ननु इति । ननु “अयं घटः”' इत्यादिप्रतीतिरेव तत्र प्रमाणं 
भविष्यति, अत आह - परमाणुपुञ्ैरेव इति | विलक्षणसंस्थानविदिष्टेः परमाणुभिः 
एव इत्यर्थः | उपपत्तेः इति । ''अयं घटः'? इत्यादिप्रतीतेः उपपत्तेः इत्यर्थः । 
तत्समूहस्य - परमाणुसमूहस्य | तत्र दृष्टान्तमाह - यथा इति | तत्समूहस्य 
- केशसमूहस्य | अनुपपत्तिः इति | परमाणूनाम्‌ अनेकत्वात्‌ अणुत्वाच इति 
भावः | इतिबत्‌ उपपत्तेः इति | तत्र यथा धान्यसमूहस्य एकत्वात्‌ ''एक'' इति 
प्रतीतिः, एवं संयोगविशेषस्यैव महत्त्वात्मकतया “'महान्‌'' इति प्रतीतिः, तथा 
परमाणुपुञ्जेषु अपि इति भावः । प्रत्यक्षत्वायोगात्‌ इति | तथा च स्वभावतः 
अयोग्यानां परमाणूनां परस्परसंयोगमात्रेण योग्यत्वं न संभवति इति भावः । 
दूरस्थकेस्तु स्वभावतः न अतीन्द्रिय इति त्वदुक्तदृष्टान्तस्य वैषम्यम्‌ इति आह 
- दूरस्थकेशस्तु इति । तस्यै इति | तस्य - दूरस्थकेशस्य । “एव' कारश्च 
तच्छन्दप्राक्तनसन्निधानपदेन अन्वेति | तथा च सन्निधानत एव तस्य प्रत्यक्षत्वात्‌ 
इत्यर्थः । तथा च दूरत्वस्य प्रतिबन्धकत्वात्‌ तइशायाम्‌ अप्रत्यक्षत्वमात्रं तस्य, न 

तु स्वाभाविकम्‌ अप्रत्यक्षत्वम्‌ इति भावः | उत्पन्नत्वात्‌ इति । क्षणभङ्गवादिनां 
मते परमाणूनाम्‌ उत्पत्तिस्वीकारात्‌ इति भावः । अन्यथा - अदुञ्यस्य 
दृश्योपादानत्वे | तत्र - तादृशादहनोत्पत्तिस्थले | तदन्तःपातिभिः - 
अतितप्ततैलान्तःपातिभिः | स्वभावात्‌ - कारणनैरपेक्ष्यात्‌ | उद्भूतरूपादि इति । 
““आदि'”ना आलोकादिपरिग्रहः | तदभावे - महत्त्वोद्भूतरूपाद्यभावे | तदभावात्‌ 
- महत्त्वाभावात्‌ इत्यर्थः । 


अत्र नास्तिकमतानुयायिनः - परस्परविभक्तपरमाणूनां महत्त्वाभावात्‌ 
अप्रत्यक्षत्वेऽपि परस्परसंयुक्तानां पुञ्जात्मनां तेषां प्रत्यक्षे बाधकाभावः | न च - 
महत्त्वाभाव एव बाधकः, परस्परविलक्षणसंयोगरूपस्यैव महत्त्वस्य प्रत्यक्षजनकत्वात्‌ । 
न च - परमाणूनां नित्यत्वात्‌ घटादौ उत्पत्तिनाझप्रतीत्यनुपपत्तिः इति - वाच्यम्‌ । 
तन्मते पदार्थमात्रस्यैव क्षणिकत्वात्‌ परमाणूनाम्‌ उत्पत्तिनाशयोः स्वीकारात्‌ | न 
च - परमाणुपुञ्जेषु घटत्वाङ्गीकारे ““कपालादू घटः'' इति प्रतीत्यनुपपत्तिः, 
परमाणूनां कपालजन्यत्वाभावात्‌ इति - वाच्यम्‌ । तन्मते कपालस्यापि 
परमाणुपुञ्जरूपतया घटरूपपुञ्ेषु कपालरूपपुञ्जजन्यत्वस्वीकारात्‌, पुञ्जात्‌ पुओोत्पत्तिः 
इति तेषां सिद्धान्तात्‌ इत्याहुः । 


तन्न । “'घटः?? इत्यादिप्रतीतिविषयताया अनेकपरमाणुषु कल्पने गौरवात्‌ 
इति अवयवातिरिक्तावयविसिद्धिः इति दिकू ।। 


राजीबोछासः 
विलक्षणसंस्थानवििष्टे ; इति | विलक्षणसंयोगविरिष्टैः इत्यर्थः | 


मुक्तावल्यां प्रत्यक्षत्वं न स्यात्‌ इति | तथा च ““घटादिः न परमाणवः 
परमाण्ववृत्तिप्रत्यक्षत्वरूपधर्मवत्त्वात्‌’' इत्यनुमानेन परमाण्वतिरिक्तावयविसिद्धिः 
इति भावः । उक्तानुमाने हेतुभूतस्य प्रत्यक्षत्वस्य परमाण्बवृत्तित्वं नास्ति इति तेन 
हेतुना परमाणुभिन्नत्वसाधनं न संभवति इति समाधत्ते - एकस्य परमाणोः इति । 

दिनकर्या तथा परमाणुपुज्ञेषु अपि इति । परमाणुपुअस्य एकत्वात्‌ 
““एक:”' इति एकत्वप्रतीतिः, संयोगविशेषस्य महत्त्वात्मकतया ““महानू'' इति 
प्रतीतिश्च उपपद्यते इति भावः | तथा च स्वभावत इति | स्वभावतः प्रत्यक्षायोग्यानां 
परमाणूनां परस्परं संयोगमात्रेण प्रत्यक्षयोग्यत्वे न संभवति । दूरस्थकेशस्तु दूरस्थत्वात्‌ 
्रत्यक्षायोग्यः, न तु स्वभावतः इति केशसमूहस्य प्रत्यक्षत्वं संभवति | ततः 
दृष्टान्तदार्टान्तिकयोः वैषम्यम्‌ इति भावः | मूले सन्निधाने इति | समीपस्थत्वे 
सति इत्यर्थः | तस्यैव - दुरस्थकेशस्यैव । ननु ' तस्यैव” इत्यस्य दूरस्थकेशस्यैव 
इत्यर्थकत्वे *'एव’'कारासङ्गतिः | घटादेरपि सन्निधाने सति प्रत्यक्षत्वात्‌, अत 
आह - एवकारश्च इति | ““एव''कारस्य तच्छब्दात्‌ पूर्व विद्यमानेन सन्निधानपदेन 
अन्वयः | तथा च दूरस्थकेशस्य सनिधाने एव प्रत्यक्षत्वात्‌ इत्यर्थः । “एव'' 
कारेण दूरस्थत्वे सति प्रत्यक्षत्वं न संभवति इति बोध्यते | एवं च केशनिष्ठस्य 
दूरत्वस्य प्रत्यक्षप्रतिबन्धकत्वात्‌ दूरस्थतादश्ञायां अप्रत्यक्षत्वं तस्य । न तु 
स्वाभाविकम्‌ अप्रत्यक्षत्वं इति भावः | 

ननु अदृश्यपरमाणुपुञ्जात्‌ दृर्यपरमाणुपुञ्जस्य ““घट'' इत्याकारकप्रत्यक्षात्‌ 
पूर्व उत्पत्तिः मूलोक्ता न संगच्छते । परमाणूनां नित्यत्वात्‌ इति आशङ्क्य आह 
- क्षणभङ्गवादिनाम्‌ इति | उत्पन्नस्य वस्तुतः स्वोत्पत्यनन्तरक्षणे विनाश: 
क्षणभङ्ग: | तद्वादिनां बौद्धानां मते परमाणूनामपि उत्पत्तिः स्वीक्रियत इति भावः । 
अदृश्यस्य इति - स्वभावतः दर्शनायोग्यस्य द्रव्यस्य इत्यर्थः । दृश्योपादानत्वे 
इति | दर्शनयोग्यद्रव्योपादानत्वे इत्यर्थः । 

दिकू इति | त्र्यणुक एव अवयवधाराया विश्रान्तिः इति दीधितिकारमते 
त्र्यणुकपुञ्जस्य केशसमूहवत्‌ प्रत्यक्षसंभवेऽपि नानात्र्यणुकानां तादृशप्रतीतिविषयत्व- 
कल्पने गौरवादेव अतिरिक्तावयविसिद्धिः इति सूचितम्‌ ।। 

तेषां च अवयवधाराया अनन्तत्वे मेरुसर्षपयोः अपि साम्यप्रसङ्गः । अतः 
कचिद्विश्रामः वाच्यः | यत्र तु विश्रामः तस्य अनित्यत्वे असमवेतकार्योत्पत्ति- 
प्रसङ्गः, अतः तस्य नित्यत्वम्‌ । महत्परिमाणतारतम्यस्य गगनादौ विश्रान्तत्वमिव 
अणुपरिमाणतारतम्यस्यापि कचिद्विश्रान्तत्वम्‌ अस्ति इति तस्य परमाणुत्वसिद्धिः । 
न च - त्रसरेणौ एव विश्रामः अस्तु इति - वाच्यम्‌ | '“त्रसरेणुः सावयवः, 
चाक्षुषद्रव्यत्वाद, घटवत्‌’' इति अनुमानेन तदवयवसिद्धौ ' “त्रसरेणोः अवयवाः 
सावयवाः, महदारम्भकत्वात्‌ कपालवत्‌’’ इति अनुमानेन तदवयबसिद्धेः | न च 
इदम्‌ अप्रयोजकम्‌, अपकृष्टमहत्त्वं प्रति अनेकद्र्व्यवत्त्वस्य प्रयोजकत्वात्‌ । न च 
- एवं क्रमेण तदवयवधारापि सिद्धयेत्‌ इति - वाच्यम्‌ | अनवस्थाभयेन तदसिद्धेः 
इति ।। 


दिनकरी 


मेरुसर्षपयोः इति | ““अपि'' शब्द: ' “साम्यप्रसङ्गः'' इत्युत्तरं संबध्यते, 
तेन च क्रयणुकस्य सावयवारब्धत्वे महत्त्वापत्तिः समुञ्चीयते | साम्यं - 
परिमाणतारतम्याभावः, परिमाणकारणीभूतायाः अवयवसङ्कयायाः उभयत्र साम्यात्‌ 
इति भावः । न च - मेर्ववयवानां सर्षपतुल्यपरिमाणवत्त्वम्‌, न तु सर्षपावयवानां 
सर्षपतुल्यपरिमाणवत्त्वम्‌ इति अवयवपरिमाणविशेषात्‌ विशेष; इति - वाच्यम्‌ । 
मेर्ववयवसर्षपावयवयोः अपि अनन्तावयवत्वेन तत्परिमाणतारतम्याभावस्यापि 
आपादनीयत्वात्‌ | न च - मेरुसर्षपयोः अवयवगतप्रचयाख्यसंयोगविशेषात्‌ 
तद्विरोषः इति - वाच्यम्‌ | प्रचयविशेषस्यापि संख्याविरोषनियम्यत्वेन 
संख्याविशेषाभावे तद्विरेषानुपपत्तेः इति | 


ननु तथापि विश्रमाश्रयस्य नित्यत्वे मानाभावः इति, अत आह - यत्र तु 
इति | असमवेतकार्योत्पत्तिप्रसङ्गः इति । असमवेतभावकार्योत्पत्तिप्रसङ्गः 

इत्यर्थः । ननु तस्य नित्यत्वसिद्धावपि अणुत्वे किं मानम्‌? इति अत आह - 
महत्परिमाण इति | चाक्षुषद्रव्यत्वात्‌ इति | अत्र आत्मनि व्यभिचारवारणाय 
चाक्षुषपदम्‌ | घटाभावे व्यभिचारवारणाय द्रव्यपदम्‌ | तदवयवसिद्धौ इति । 
त्रसरेण्ववयवसिद्धौ इत्यर्थः | तदसिद्धेः इति | अवयवधाराया असिद्धेः इत्यर्थः । 


अत्र नव्याः - ““त्रसरेणोः अवयवाः सावयवाः? इत्याद्यनुमानयोः उक्तयोः 
अप्रयोजकत्वेन त्रुटावेव विश्रामः । न च - चाक्षुषं प्रति महत्त्वं कारणम्‌, तथा 
च त्रुटी महत्त्वम्‌ आवञ्यकम्‌, तच्च अवयवसंख्याजन्यम्‌ इति अवयवं विना तत्‌ 
न उत्पद्यते इति अनुकूलतर्कसत्त्वात्‌ न अप्रयोजकत्वं क्रयणुकसाधकानुमानस्य 
इति - वाच्यम्‌ । त्रसरेणुमहत्त्वस्य नित्यत्वस्वीकारेण उक्ततर्कानवतारात्‌ | न च 
- अणुव्यवहारस्य अणुपरिमाणनिबन्धनतया तदाश्रयद्रव्यसिद्विः आवश्यकी इति 
- वाच्यम्‌ | तस्य अपकृष्टपरिमाणनिबन्धनत्वात्‌, महत्यपि महत्तमात्‌ अणुव्यव- 
हारात्‌ | न च - एवं त्रसरेणुपुञ्ज एव अस्तु अवयवी इति - वाच्यम्‌ | विश- 
कलितेष्वपि तेषु ““घट'? इत्यादिप्रत्ययप्रसङ्गात्‌ । न च - तत्संयोगवृत्त्येव घटत्वम्‌, 
“घट द्रन्यम्‌'' इत्यादिप्रतीतौ च परम्परया तद्धानम्‌ इति - वाच्यम्‌ | संभवति 
साक्षात्संबन्धविषयत्वे परम्परासंबन्धविषयकत्वकल्पने गौरवात्‌ - इत्याहुः | 

ननु परमाणुत्रयेण कुतः न द्रव्यान्तरोत्पत्तिः? परमाणुद्वयेन द्व्यणुकवत्‌ । 
एवं द्व्चणुकद्वयेन द्रव्यान्तरोत्पत्त्यापत्तिः, त्रिभिः द्व्यणुकैः त्र्यणुकवत्‌ इति चेत्‌, 
न | प्रमाणाभावेन तादृशद्रव्यासिद्धौ परमाणुत्रये क्वयणुकद्वये च द्रव्यारम्भकसंयो- 
गाकल्पनात्‌ । 

अत्र इदं चिन्त्यम्‌ | त्रिभिः परमाणुभिः एव त्र्यणुकम्‌ अस्तु, परमाणुभ्याम्‌ 
अनारम्भस्तु सिद्धान्तिना द्व्यणुकाभ्याम्‌ अनारम्भ इव मानाभावात्‌ फलबलेन 
त्रयाणामेव युगपत्‌ द्रव्यारम्भकसंयोगकल्पनात्‌ | वस्तुतः गवाक्षरन्भ्रे दृइयमानानां 
क्ष्षणुकत्वमेव युक्तम्‌ अणुद्वयारब्धत्वे लाघवात्‌ इति ।। 

मूले साम्यप्रसङ्ग इति । मेरुः यदि सर्षपावयवपर्याप्तसंख्याधिकसंख्यापर्याप्यधि- 
करणावयवकः न स्यात्‌, तदा सर्षपपरिमाणोत्कृष्टपरिमाणवान्‌ न स्यात्‌ इति तर्कः 
अत्र विवक्षितः । दर्शिततर्कोत्थापकै आपादकस्य आपाद्यव्याप्यत्वं बोधयितुं 
तदभावयोः प्रयोज्यप्रयोजकभावम्‌ आह दिनकर्याम्‌ - परिमाणकारणीभूताया 
इति | अन्यदेव परिमाणतारतम्यप्रयोजकम्‌ अस्ति इति शङ्कं अपनयति - न च 
इत्यादिना | प्रचयविशेषस्य इति | परिमाणोत्कर्षप्रयोजकत्वविरिष्टप्रचयस्य इत्यर्थः | 
““विशिष्टे विधिनिषेधौ विशेषणमुपसंक्रामतः, सति विशेष्ये बाधे'” इति नियमेन 
सिद्धं परिमाणोत्कर्षप्रयोजकत्वं तत्रैव यत्र अवयवसंख्यानियमः | यथा द्वित्रैः 
प्रचितैः अवयवैः आरब्धद्रव्यपरिमाणस्य उत्कर्षः, द्वित्रैः पञ्चषैर्वा अवयवैः आरब्धद्रव्य- 
परिमाणापेक्षया भवेत्‌, न तु सहस्रावयवारब्धद्र्व्यपरिमाणापेक्षया, सुतरां 
संख्याविहीनावयवारब्धद्र्व्यपरिमाणापेक्षया इति भावः । 


मूले कचित्‌ विश्राम इति । कचित्‌ अवयवसमुदायघटके कस्मिंश्चित्‌ 
विश्रामः-निरवयवत्वम्‌ वाच्यः - अङ्गीकार्यः | यद्वा कचित्‌ - कुत्रचित्‌ विश्रामः 
निरवयवत्वसमानाधिकरणस्वघटकत्वम्‌ । अवयवधारायाः इत्यनुषज्यते । 


महत्त्वापत्तिः इति | ङ्व्यणुकस्य सावयवपरमाणुजन्यत्वं यदि स्यात्‌ तदा 
स्वाश्रयसमवेतसमवेतत्वसंबन्धेन द्वयणुकावयवावयवगतायाः बहुत्वसंख्यायाः द्व्यणुके 
सत्त्वात्‌ SI अपकृष्टमहत्त्वं स्यात्‌ | अपकृष्टं महत्वं प्रति स्वाश्रयसमवेतसमवे- 
तत्वसंबन्धेन संख्यायाः कारणत्वात्‌ । तथा च ङ्व्यणुके महत्वसत्त्वात्‌ तस्य 
प्रत्यक्षविषयत्वं स्यात्‌ । 


परिमाणतारतम्याभाव इति | परिमाणनिष्ठापकर्षसमानाधिकरणोत्कर्षः 
परिमाणतारतम्यम्‌ । तदभावः परिमाणतारतम्याभावः । परिमाणकारणीभूताया 
इति । परिमाणगतोत्कर्षापकर्षप्रयोजिकाया इत्यर्थः । 

स a मस 

संयोगविशेषात्‌ इति । मुष्टिपरिमिततूलस्य यथा प्रचयविशेषेण 
परिमाणतारतम्यम्‌ अनुभवसिद्धं, तथा मेरोरवयवेषु अत्यन्तशिथिलसंयोगात्‌ 
मेरुपरिमाणस्य उत्कर्षः सर्षपावयवेषु च किंचिच्छिथिलसंयोगात्‌ तत्परिमाणस्य 
अपकर्ष इति भावः | असमवेतभावकार्योत्पत्तिप्रसङ्ग इति । यत्र परमाणौ 
अवयवधारायाः विश्रान्तिः तस्य - परमाणोः अनित्यत्वे सति कचित्‌ असमवेतस्यैव 
परमाणुरूपकार्यस्य उत्पत्तिः प्रसज्यते । कार्य सर्व कचित्‌ समवेतं सदेव उत्पद्यते 
इति नियमः । तस्य नियमस्य परमाणूत्पत्तौ भङ्गः स्यात्‌ । यद्यपि ध्वंसरूपं कार्य 
कचित्‌ असमवेतमेव उत्पद्यते, तथापि भावरूपं कार्य सर्वमपि समवेतमेव उत्पद्यते 
इति नियमात्‌ परमाणुरूपभावकार्यस्य निरवयवस्य उत्पत्तिस्वीकारे पर्वोक्तनियमभङ्गः 
स्यात्‌ इति भावः । 


मुक्तावल्यां महत्वपरिमाणतारतम्यस्य इति । ““अणुपरिमाणतारतम्यं 
कचित्‌ विश्रान्तम्‌, परिमाणतारतम्यत्वात्‌, महत्परिमाणतारतम्यतवत्‌'' इत्यनुमानम्‌ 
अत्र विवक्षितम्‌ | ''अणुपरिमाणतारतम्यम्‌'’ इत्यस्य अणुत्वनिष्ठः अपकर्षसमानाधि- 
करणोत्कर्षः इत्यर्थः | अयमेव पक्षः | ''कचिद्विश्रान्तम्‌’' इति साध्यम्‌ | 
किञ्चिनिष्ठापकर्षासमानाधिकरणोत्कर्षावधिनिष्ठः परिमाणतारतम्यत्वं हेतुः | परिमाण- 
निष्ठापकर्षसमानाधिकरणोत्कर्षत्वं हेतुः इति यावत्‌ | महत्परिमाणतारतम्यं दृष्टान्तः | 
महत्त्वनिष्ठापकर्षसमानाधिकरणोत्कर्षः इति तदर्थः | अत्र च पर्वताद्यपेक्षया घटः 
अणुः, तदपेक्षया कपालः अणुतरः, तदपेक्षया त्रसरेणुः अणुतम इत्यादि व्यवहारात्‌ 
कपालनिष्ठाणुत्वे त्रसरेणुनिष्ठाणुत्वापेक्षया अपकर्षस्य घटनिष्ठाणुत्वपेक्षया उत्कर्षस्य 
च सत्त्वात्‌ तादृशापकर्षसमानाधिकरणोत्कर्षस्य पक्षत्वम्‌ । ““घटो महान्‌'', 
““गजो महत्तरः”, '“पर्वतो महत्तमः” इत्यादिव्यवहारात्‌ गजमहत्त्वे पर्वतमहत्वात्‌ 
अपकर्षस्य घटमहत्त्वात्‌ उत्कर्षस्य च सद्भावात्‌ गजमहत्त्वनिष्ठस्य अपकर्षसमानाधि- 
करणोत्कर्षस्य दृष्टान्तत्वम्‌ । तादूशमहत्दे परममहत्परिमाणनिष्ठापकर्षा- 
समानाधिकरणोत्कर्षावधित्वसद्भावात्‌ दृष्टान्ते साध्योपपत्तिः | पक्षे च उक्तसाध्यसिद्धौ 

अपकर्षासमानाधिकरणोत्कर्षा श्रयपरिमाणसिद्धया तदाश्रयपरमाणुसिद्धिः । अत्र 
उत्कर्षत्वमात्रस्य पक्षतावच्छेदकत्वे परममहत्परिमाणनिष्ठोत्कर्ष उक्तसाध्यविरहात्‌ 
बाधः स्यात्‌ इति अपकर्षासमानाधिकरणेति विशेषणम्‌ । तावतापि सिद्धसाधनस्य 
अवारणात्‌ अणुपरिमाणनिष्ठेति उत्कर्षविशेषणम्‌ । अणुपरिमाणनिष्ठोत्कर्षत्वेन 
पक्षत्वे सिद्भ्यत्परमाणुनिष्ठपरिमाणनिष्ठत्क्षे बाधः स्यात्‌ इति अपकर्षसमानाधिकरण 
इति उत्कर्षविशेषणम्‌ | अनुमितेः प्राक्‌ उक्तबाधज्ञानासंभवेऽपि अनुमित्यनन्तरं 
तथाविधबाधज्ञानात्‌ उत्पन्नानुमितौ अप्रामाण्यग्रहसंभवात्‌ तस्यापि परिहरणीयत्वमेव । 
अवधिनिष्ठत्वस्य उत्कर्षवधिनिष्ठत्वस्य वा साध्यत्वे सिद्धसाधनं स्यात्‌ इति साध्यशरीरे 
अपकर्षासमानाधिकरणत्वम्‌ उत्कर्षविशेषणम्‌ | उत्कर्षत्वमात्रस्य हेतुत्वे 
परममहत्परिमाणनिष्ठोत्कर्षे व्यभिचारात्‌ अपकर्षसमानाधिकरणेति विशेषणम्‌ । 


अत्र आत्मनि व्यभिचारवारणाय इति । “त्रसरेणुः सावयवः, चाक्षुषद्रव्य- 
त्वात्‌, घटवत्‌’? इत्यनुमाने हेतौ चाक्षुषपदानुपादाने सावयवत्वरूपसाध्याभाववति 
आत्मनि द्रव्यत्वसत्त्वात्‌ व्यभिचारः । तद्वारणाय चाक्षुषपदम्‌ | चक्षुरिन्द्रियजन्य- 
प्रत्यक्षविषयत्वे सति द्रव्यत्वं हेतुः । आत्मनि सत्यन्तविरहात्‌ न व्यभिचारः | 
अत्रैव द्र्व्यत्वानुपादाने सावयवत्वाभाववति घटाभावे चाश्षुषत्वसत्त्वात्‌ व्यभिचारः | 
तद्वारणाय द्रव्यत्वात्‌ इति । न च - घटगतरूपादिगुणादिषु सावयवत्वविरहात्‌ 
तत्रैव व्यभिचारस्य वक्तुं शक्यतया घटाभावपर्यन्तानुधावनं किमर्थम्‌ इति - 
वाच्यम्‌ । अत्र साध्यस्य सावयवत्वस्य अवयवसमवेतत्वरूपतया गुणादिषु 
अवयवसमवेतत्वस्य सत्त्वेन व्यभिचारासंभवात्‌ | घटाभावे तु समवेतत्वविरहात्‌ 
व्यभिचारस्य संभवात्‌ | परम्परया इति । ““घटः द्रव्यम्‌’? इत्यादिप्रतीतौ 
स्वाश्रयसमवायित्वसंबन्धेन घटत्वभानम्‌ इत्यर्थः | आहुः इत्यनेन विलक्षणसंयोग- 
विशिष्टत्र्यणुकपुञ्ज एव घटत्वाङ्गीकारे न एष दोषः इति अस्वरसः सूचितः | अत्र 
इदम्‌ चिन्त्यम्‌ इति | अपकृष्टमहत्त्वं प्रति स्वाश्रयसमवेतत्वसंबन्धेन बहुत्वसंख्यैव 
हेतुः, न तु समवेतसमवेतत्वसंबन्धेन अनेकद्रव्यवत्त्वम्‌, गौरवात्‌ इत्यभिप्रायः ।। 

कारिकाबली 
सा च त्रिधा भवेत्‌ देहमिन्द्रियं बिषयस्तथा ॥ ३७ ॥ 


मुक्ताबली 
सा च इति । सा - कार्यरूपा पृथिवी त्रिविधा । शरीरेन्द्रियविषयभेदात्‌ 
इत्यर्थः । 


दिनकरी 
मूलस्थस्य “ देहमिन्न्रियं विषयस्तथा’ इत्यस्य त्रैविध्ये हेतुपरत्वं सूचयितुम्‌ 
अर्थम्‌ आह - सा कार्यरूपा इति ।। 
राजीबोलासः 
हेतुपरत्वं - कार्यपरत्वम्‌ । परमाणोः विषयत्वेऽपि ““विषयस्तथा'' 
इत्यस्य जन्यविषयार्थकतया परमाणोः तथात्वं नास्त्येव । अत एव कारिकायां 
अग्रेऽपि ““विषयो द्यणुकादिस्तु ब्रह्माण्डान्तः उदाहृतः’ इत्येवं वक्ष्यति इति 
भावः ।। 
कारिकावली 
योनिजादिः भवेद्देहम्‌ इन्द्रियं प्राणलक्षणम्‌ । 
बिषयो द्व्यणुकादिस्तु ब्रह्माण्डान्त उदाहृतः॥ ३८ ॥ 
मुक्ताबली 
तत्र देहम्‌ उदाहरति - योनिजादि इति । योनिज़मू अयोनिजं च इत्यर्थः । 
योनिजमपि द्विविधम्‌ - जरायुजम्‌ अण्डजं च इति | जरायुजं मानुषादीनाम्‌ | 
अण्डजं सर्पादीनाम्‌ | अयोनिजं स्वेदजोद्विज्जादिकम्‌ । स्वेदजाः कृमिदशाद्याः । 
उद्भिदः तरुगुल्माद्याः | नारकिणां शरीरमपि अयोनिजम्‌ । 
न च - मानुषादिशरीराणां पार्थिवत्वे किं मानम्‌ इति - वाच्यम्‌ । 

गन्धादिमत्त्वस्यैव प्रमाणत्वात्‌ | न च - क्लेदोष्मादेः उपलम्भात्‌ आप्यत्वादिकमपि 
स्यात्‌ इति - वाच्यम्‌ | तथा सति जलत्वपृथिवीत्वादिना संकरप्रसङ्गात्‌ । न च 
- तर्हि जलीयत्वादिकमेव अस्तु, न तु पार्थिवत्वम्‌ इति - वाच्यम्‌ | क्वेदादीनां 
विनाशेऽपि शरीरत्वेन प्रत्यभिज्ञानात्‌ गन्धाद्युपलब्धेश्च पृथिवीत्वसिद्धेः | तेन 
पार्थिवादिजरीरे जलादीनां निमित्तत्वमात्रं बोध्यम्‌ | 


शरीरत्वं न जातिः, पृथिवीत्वादिना साङ्कर्यात्‌ । किंतु चेष्टाश्रयत्वम्‌, 
वृक्षादीनामपि चेष्टाश्रयत्वात्‌ न अव्याप्तिः ।। 


: दिनकरी 

योनिजम्‌ - शुक्रशोणितयोः परस्परमेलनजन्यम्‌ । तद्भिन्नम्‌ अयोनिजम्‌ । 
जरायुजम्‌ इति । गर्भवेष्टनचर्मपुटकं जरायुः । मानुषादीनाम्‌ इति “आदि''ना 
पशुमृगादीनां परिग्रहः । '“सर्पादीनाम्‌'' इति ''आदि’'ना विहङ्गमादिपरिग्रहः | 
स्वेदजम्‌ उदाहरति - कृमिदंशाद्या इति । तच्छरीराणाम्‌ उत्पत्तेः अधर्मविशेषसहितेभ्यः 
अणुभ्य एव स्वीकारात्‌ इति भावः | ““उद्धिज्जादिकम्‌'' इति “आदि''ना 
देवादिशरीरपरिग्रहः | तच्छरीराणामुत्पत्तेः धर्मविशेषसहितेभ्यः अणुभ्य एव स्वीकारात्‌ 
इति भावः । तेषाम्‌ अयोनिजत्वे तु आगम एव “ब्रह्मणो मानसा मन्वादयः 
पुत्राः’? इत्यादिः प्रमाणम्‌ । योनिं विना न झरीरम्‌’' इत्येवंविधागमे च योनिपदं 
कारणमात्रपरम्‌, शरीरपदं वा मनुष्यदेहपरम्‌ | '“गन्धादि'' इति “आदि''ना 
शुक्केतररूपपरिग्रहः । '्लेदोष्मादेः इत्यादिना व्यूहावकाशपरिग्रहः | क्लेदः - 
क्षरणं, स्वेद इति यावत्‌ | ऊष्मा - पाकः औषण्यम्‌ इति यावत्‌ । तच्च शरीरसंबन्धे 
पुष्पादौ रूपादिपरावृत्त्या अनुमीयते, अनुष्णात्‌ तदनुत्पत्तेः | व्यूहः - क्रिया | 
अवकाश; - मुखादौ अन्नादिगत्यप्रतिबन्धः | ननु कथं ate शरीरे 
पाञ्चभौतिकत्वन्यवहारः इति, अत आह - तेन इति | शरीरस्य पार्थिवत्वसाधनेन 
इत्यर्थः | एवं च शरीरे पाञ्चभौतिकत्वव्यवहारः न पञ्चभूतोपादानकत्वनिबन्धनः, 

किंतु तज्जन्यत्वनिबन्धनः | तत्रापि एकैकस्य उपादानत्वं चतुर्णां निमित्तत्वम्‌ 
इति विवेकः | किन्तु चेष्टा इति । चेष्टात्वं जातिविशेषः Awa’ इति प्रत्यक्षसिद्धः । 
न च - शरीरत्वमेव पृथिवीत्वादिव्याप्यजातिः, चेष्टात्वं तु तत्क्रियात्वम्‌ 
इति - वाच्यम्‌ । पृथिवीत्वादिना aster पृथिवीत्वादिन्याप्यानेकरारीरत्वकल्पने 
गौरवात्‌ ।। 
राजीबोल्लासः 
तत्क्रियात्वम्‌ इति । झारीरसमवेतक्रियात्वमित्यर्थः । सङ्केण इति । 
पृथिवीत्वं विहाय झारीरत्वस्य जलीयशरीरादौ, शरीरत्वं विहाय पृथिवीत्वस्य 
घटादौ, उभयोश्च मानुषादिझरीरे समावेशेन इत्यर्थः | एतादृशसाडर्यपरिहारार्थ 
पृथिबीत्वव्याप्यानाम्‌ अनेकेषां शरीरत्वानां कल्पने गौरवात्‌ | 
मुक्तावली 

न च - वृक्षादेः शरीरत्वे किं मानम्‌ इति - वाच्यम्‌ | आध्यात्मिकवायुसंबन्धस्य 
प्रमाणत्वात्‌ | तत्रैव किं मानम्‌ इति चेत्‌, न । भग्नक्षतसंरोहणादिना तदुन्नयनात्‌ । 
यदि हस्तादौ झारीरव्यवहारः न भवति, तदा अन्त्यावयवित्वेन विशेषणीयम्‌ | 

न च - यत्र शरीरे चेष्टा न जाता, तत्र अब्याप्तिः इति - वाच्यम्‌ । तादृशे 
प्रमाणाभावात्‌ । अथवा चेष्टावदन्त्यावयविवृत्तिद्रव्यत्वव्याप्यजातिमत्त्वं 
अन्त्यावयविमात्रवृत्तिचेष्टावद्त्तिजातिमत्त्व वा तत्‌ । मानुषत्वचैत्रत्वादिजातिम्‌ 
आदाय लक्षणसमन्वयः । 

न च - नृसिंहशरीरे कथं लक्षणसमन्वयः? तत्र नृसिंहत्वस्य एकव्यक्तिवृत्तितया 
जातित्वाभावात्‌, जलीयतैजसञरीरवृत्तितया देवत्वस्यापि जातित्वाभावात्‌ इति 
- वाच्यम्‌ । कल्पभेदेन नृसिंहशरीरस्य नानात्वेन नृसिंहत्वजात्या लक्षणसमन्वयात्‌ ।। 

दिनकरी 
आध्यात्मिक इति । आध्यात्मिकवायुः प्राणाख्यः | शङ्कते - तत्रैव 

इति | भग्नक्षत इति । भग्रक्षतयोः विभागविशेषविश्लिष्टावयवयोः संरोहणम्‌ । 
“'आदि''ना वृद्धिसंग्रहः । वृद्धिश्च अवयवोपचयः | तदुन्नयनात्‌ इति । 
आध्यात्मिकवायुसम्बन्धानुमितेः । 


ननु भगक्षतसंरोहणादिहेतुभूतवायोः प्राणत्वे प्रमाणाभावः इति चेत्‌, न | 
““नर्मदातीरसंजाताः सरलार्जुनपादपाः । 
नर्मदातोयसंस्पजत्ति यान्ति परमां गतिम्‌ ॥ 
गुरुं हंकृत्य तुकृत्य विप्रं निर्जित्य वादतः | 
इमशाने जायते वृक्षः कड्झृध्रोपसेवितः ।।/” 
इत्यागमस्यैव तत्र मानत्वात्‌ । अन्त्यावयवित्वेन इति । द्रव्यानारम्भकद्रव्यत्वेन 
इत्यर्थः | मृतशरीरे चेष्टाया अभावेन अव्याप्तेः आह - अथ वा इति | घटत्वम्‌ 


आदाय घटे अतिव्याप्तिवारणाय ''चेष्टावत्‌'' इति | हस्तादौ अतिव्यास्तिवारणाय 
“'अन्त्यावयवि’’ इति | 


न च - हस्तत्वादिकं न जातिः, पृथिवीत्वादिना सङ्करात्‌ इति - वाच्यम्‌ | 
पृथिवीत्वादिव्याप्यनानाहस्तत्वाचङ्गीकारात्‌ | पृथिवीत्वरूपतादृशजातिमति घटादौ 
अतिव्याप्तिः, अतः लक्षणान्तरम्‌ आह - अन्त्यावयवि इति | ` 'अन्त्यावयवि- 
मात्रवृत्ति'' इत्यनेन द्र्व्यत्वादिजातिव्युदासः | ''चेष्टाबद्वृत्ति’’ इत्यनेन 
घटत्वादिव्युदासः | चेष्टा च हिताहितप्राप्रिपरिहारार्था क्रिया ग्राह्या, न तु स्पन्दनमात्रं 
ग्राह्यम्‌, घटादावपि सत्त्वात्‌ | ननु देवत्वजातिम्‌ आदाय लक्षणसमन्वयः इति, 
अत आह - जलीय इति | देवत्वस्यापि इति ।''अपि’'ना नृसिंहत्वपरिग्रहः | 
जातित्वाभावात्‌ इति | जातिसाङ्कर्यात्‌ इति भावः | जातिसाङ्र्यस्य अदोषत्वे 
देवत्बशरीरत्वादेः नानाजातित्वाङ्गीकारे वा देवत्वशरीरत्वजातिम्‌ आदायैव 
लक्षणसमन्वयः इति ध्येयम्‌ || 

राजीवोह्लासः 

भग्नक्षतसंरोहणं नाम भङ्गादिना स्वनाशानन्तरं स्वावयवेषु स्वसजातीयो- 
त्पत्तिः | तथा च “'वृक्षादिः प्राणवान्‌ भगक्षतसंरोहवत्त्वात्‌’' इति अनुमानम्‌ अत्र 
विवक्षितम्‌ । 


प्राणत्वे प्रमाणाभाव इति । संरोहणादिकं प्रति वायुसंबन्धविशेष एव 
निमित्तम्‌ । इत्थं च प्राणवत्त्वसाधने पूर्वोक्तहेतोः अप्रयोजकत्वम्‌ इति भावः । 


मानत्वात्‌ इति । धर्मविशेषेण उत्तमगतिप्रप्तेः वृक्षस्य जीवशरीरत्वम्‌ 
आवश्यकम्‌ | तच्छरीरिजीवस्यैव उत्तमगतिप्राप्तिसंभवात्‌ जीवात्मनः भोगायतनस्य 
च प्राणवत्त्वनियमात्‌ इति भावः । द्रव्यानारम्भकद्रव्यत्वेन इति । इदं च 
अन्त्यावयविपदार्थप्रदर्शनम्‌ | यदि च गगनादौ अन्त्यावयविव्यवहारः नास्ति, 
तदा द्रव्यपदं कार्यद्रन्परम्‌ । लक्षणे तु समवायेन द्रव्यविशिष्टान्यत्वरूपं 
्रव्यानारम्भकत्वं निवेशनीयम्‌ | 


मूले - तादृशे प्रमाणाभावात्‌ इति । योगाभ्यासपाटवेन बहुकालं निश्रेष्टता- 
संपादनेऽपि तत्र शरीरे उपचयापचयादर्शनेन पूर्वदृष्टात्‌ चेष्टावतः शरीरात्‌ भेदे 
प्रमाणाभावात्‌ इति भावः | 


न च इति । यद्यपि हस्तत्वस्य जातित्वाभावेऽपि पृथिवीत्वादिकमादायैव 
अतिव्याप्तिः प्रसज्यत एव, तथापि पृथिवीत्वादिकम्‌ आदाय एतह्घक्षणे घटादौ 
अतिव्यप्तेः वक्ष्यमाणतया तत्‌ आदाय व्यावृत्तिप्रदर्शनम्‌ अनुचितम्‌ इति हस्तत्वस्य 
जातित्वसाधनाय परिश्रमः । ननु अत्र शरीरलक्षणप्रविष्टं चेष्टात्वं यदि 
शरीरक्रियानिष्ठजातिविरेषः, तदा मन्त्रादिमहिम्ना नोदनं विनापि यत्र अचेतने 
घटादौ क्रियोत्पत्तिः, तत्रापि मन्त्रमहिम्ना “घटः चेष्टते'' इति प्रयोगात्‌ तत्रापि 
तादृशजातेः अङ्गीकरणीयतया घटत्वम्‌ आदाय घटादौ अतिव्याप्तिः | यदि च 

आारीरक्रियात्वं चेष्टात्वं तदा आत्माश्रय इत्यतः चेष्टात्वं प्रकारान्तरेण निर्वक्ति - 
चेष्टा च इति । 


अन्त्याबयविमात्रकृत्ति इति । अन्त्यावयविमात्रवृत्तित्वं च 
्रव्यानारम्भकवृत्तित्वे सति द्रव्यारम्भकावृत्तित्वम्‌ । तत्र द्रव्यानारम्भकवृत्तित्वनिवेरो 
प्रयोजनविरहात्‌ द्र्व्यारम्भकावृत्तित्वम्‌ अत्र ““अन्त्यावयविमात्रवृत्ति'' इत्यनेन 
विवक्षितम्‌ । तथा च द्र्रव्यारम्भकावृत्ति-चेष्टावद्भृत्ति-जातिमत्त्वं लक्षणम्‌ इति 
पर्यवसितम्‌ | यद्यपि पूर्वलक्षणे द्रव्यत्वव्याप्यत्वस्थाने द्रव्यत्वव्याप्पव्याप्यत्वनिवेशे 
पृथिवीत्वमादाय न अतिव्याप्षिः । द्रव्यत्वव्याप्यव्याप्यत्वं च स्वसमानाधिकरणभेद- 
प्रतियोगितावच्छेकदकत्व-स्वसामानाधिकरण्योभयसंबन्धैन द्र्व्यविभाजकधर्मवत्त्व- 
रूपम्‌ । तथापि लाघवमेव पूर्वलक्षणं परित्यज्य उत्तरलक्षणानुसरणे बीजं अवसेयम्‌ । 


चेष्टा च इति | हितप्राप्रिः - इष्टप्राप्तिः | अहितपरिहारः - अनिष्टनिवृत्तिश्च 
अर्थः - प्रयोजनम्‌ यस्याः सा क्रिया चेष्टा । जातिसाङ्र्यात्‌ इति । देवत्वस्य 
जलत्वादिना साङ्कर्यात्‌ इत्यर्थः | जलत्वं विहाय देवत्वं सूर्पशरीरे | देवत्वं विहाय 
जलत्वं सरिज्जलादौ | उभयोः देवत्वजलत्वयोः वरुणशरीरे समावेशात्‌ साङ्कर्यम्‌ ।। 


मुक्ताबली 

इन्द्रियम्‌ इति । घ्राणेन्द्रियं पार्थिवम्‌ इत्यर्थः | पार्थिवत्वं कथम्‌ इति चेत्‌, 
इत्थम्‌ - “घ्राणेन्द्रियं पार्थिवम्‌, रूपादिषु मध्ये गन्धस्यैव अभिव्यञ्जकत्वात्‌, 
कुङ्कुमगन्धाभिव्यञ्जकगोघृतवत्‌'’ । न च - दृष्टान्ते स्वीयरूपादिव्यञ्जकत्वात्‌ 
असिद्धिः इति - वाच्यम्‌ | परकीयरूपाद्यव्यञ्जकत्वस्य तदर्थत्वात्‌ | न च 
नवशरावगन्धव्पञ्जकजले अनैकान्तिकत्वम्‌ इति - वाच्यम्‌ | तस्य सक्तुरसाभिव्यञ्ज- 
कत्वात्‌ | यद्वा “परकीय'' इति न देयम्‌, बायूपनीतसुरभिभागानां दृष्टान्तत्व- 
संभवात्‌ । न च - घ्राणेन्द्रियसन्निकर्षस्य गन्धमात्राभिव्यञ्जकत्वात्‌ तत्र व्यभिचारः 
इति - वाच्यम्‌ । द्रव्यत्वे सति इति विशेषणात्‌ | 

दिनकरी 

रूपादिषु मध्ये इति | रसगन्धस्पर्शशब्दाः आदिपदार्था; | 
नवशरावगन्धव्यञ्जकजले मनसि च व्यभिचारवारणाय *“एव'' कारः । तद्दाने च 
सक्तुरसस्यापि अभिव्यञ्जकत्वात्‌ न दोषः । प्राणेन्द्रिये गन्धत्वाभिव्यञ्जकत्वात्‌ 
हेत्वप्रसिद्धिवारणाय हेतौ मध्यान्तम्‌ | न च - असिद्विबारकबिशेषणं निरर्थकम्‌ 
इति - वाच्यम्‌ | व्यभिचारज्ञान इव हेत्वप्रसिद्धावपि व्याप्तिज्ञानाभावेन 
व्यप्षिग्रहौपयिकाप्रसिद्विवारकविशेषणोपादानस्य सर्व सिद्धत्वात्‌ | तदर्थत्वात्‌ - 
हेतुवाक्यघटकमध्यान्तपदसमभिव्याह्ृत''एव''कारार्थत्वात्‌ । तथा च दृष्टान्ते 
स्वीयरूपादिव्यञ्जकघृतादौ असिद्विवारणाय परकीयत्वं रूपादौ विशेषणं देयम्‌ 
इति भावः | तस्य इति | नवझरावगन्धव्यञ्जकजलस्य इत्यर्थः | न च - येन 
नवशरावगन्धव्यञ्जकजलेन सक्तुरसः न अभिव्यञ्जितः तत्र जलविशेषे अनैकान्तिक 
इति - वाच्यम्‌ | परकीयरूपादिविषयकसाक्षात्कारस्वरूपायोग्यत्वस्य विवक्षित- 
त्वात्‌ नवझरावगन्धव्य्रकजलेऽपि रसव्यञ्जकतावच्छेदकजलत्वस्य सत्त्वात्‌ इति । 
““परकीय'' इति विशेषणाप्रवेशे लाघवात्‌ आह - यद्वा इति | तददाने हेतुम्‌ 
आह - वायूपनीत इति । इदम्‌ अत्र बोध्यम्‌ - ''रूपाद्यव्यञ्जकत्वे सति'' 
इत्यस्य हेतुत्रये तात्पर्यम्‌ । शब्दाव्यञ्जकत्वे सति गन्धव्यञ्जकत्वस्य नवशराव- 
गन्धव्यञ्जकोदके व्यभिचारेण तत्र ग्रन्थकर्तुः तात्पर्याभावात्‌ । तत्र हेतुषु रूपरसस्पर्शानां 
परकीयत्वं विशेषणम्‌ । न च - प्रथमहेतोः नवशरावगन्धव्यञ्जकजले व्यभिचारः, 
लु्ताक्षरमषीनीलरूपव्यञ्जकत्वात्‌ | न च तृतीयहेतोः तत्र व्यभिचारः । एतदस्वरसे- 
नापि “यद्वा'' इति कल्पान्तरप्रणयनात्‌ | तत्रापि परकीयत्वविशेषणाघटितं 
हेतुत्रयम्‌ इति । तत्र - प्राणेन्द्रियसन्िकर्षे । इन्ट्रियत्वं न जातिः तेजस्त्वादिना 
ergata, किन्तु ''झब्देतर’' इत्यादिना वक्ष्यमाणं बोध्यम्‌ । 

राजीवोछ्ासः 
मूले “'रूपादिषु मध्ये गन्धस्यैब अभिव्यञ्ञकत्वात्‌'' इति । 

““एव''कारार्थः प्रकृते गन्थभित्नाव्यज्ञकत्वम्‌ | तत्र गन्धभिन्ने निर्धारणसप्तम्यन्तार्थस्य 
रूपादिघटकत्वस्य अन्वयः | ““मध्ये'' इत्यव्ययं च तात्पर्यग्राहकम्‌ | तथा च 
रूपादिपश्वकघटकं यत्‌ गन्धभिन्नं तदव्यञ्जकत्वात्‌ इति हेतुः । यत्र यत्र रूपादिषु 
मध्ये गन्स्यैव व्यञ्जकत्वम्‌, तत्र पार्थिवत्वम्‌ | यथा कुङ्कुमगन्धाभिव्यञ्जकगोघृते | 
घ्राणेन्द्रियमपि रूपादिपञ्चकमध्ये गन्धस्यैव व्यञ्जकम्‌ इति हेतोः तत्र पार्थिवत्वं 
सिक्ष्यति | अभिव्यञ्जकत्वं च प्रत्यक्षजनकत्वम्‌ | हेतौ ““एव''कारानुपादाने 
रूपादिघटकगन्धविषयकप्रत्यक्षजनकत्बं हेतुः स्यात्‌ । तथा सति 
पार्थिवत्वरूपसाध्याभाववति नवशरावगन्धव्यञ्जकजले, प्रत्यक्षसामान्यहेतौ मनसि 
च व्यभिचारः | तद्वारणाय ''एव’'कारः | तद्दाने च गन्धभिन्नाव्यञ्जकत्वे सति 
गन्धव्यञ्जकत्वं हेतुः | नवशरावगन्धव्यञ्जकजले गन्धभिन्नसक्तुरसव्यञ्जकत्वात्‌, 
मनसि च गन्धभिन्नरूपादिव्यञ्जकत्वात्‌ गन्धभिनाव्यञ्जकत्वं नास्ति इति न 
व्यभिचारः । 


मध्यान्तस्य अनुपादाने गन्धभिन्नगन्धत्वव्यञ्जकत्वस्यैव घ्राणेन्द्रिये सत्त्वेन 
गन्धभिन्नाव्यञ्जकत्वघटितहेत्वभावात्‌ स्वरूपासिद्धिः | तद्वारणाय रूपादिषु मध्ये 
इति मध्यान्तस्य निवेशः | तेन च रूपादिघटकं यत्‌ गन्धभिन्नं तदव्यअकत्वे सति 
गन्धव्यञ्जकत्वं हेतुः लभ्यते । घ्राणेन्द्रिये गन्धभिन्नगन्धत्वव्यञ्जकत्वसत्त्वेऽपि तत्‌ 
गन्धत्वं रूपादिपञ्चकघटकं न भवति इति न स्वरूपासिद्विः | रूपादिघटकगन्धभिन्न- 
रूपादिचतुष्टयाव्यञ्जकत्वस्य प्राणेन्द्रिये सत्त्वात्‌ | अत्र गन्धव्यञ्जकत्वं स्वरूपकीर्तनम्‌, 
न तु तस्य हेतौ निवेशः, प्रयोजनविरहात्‌ | 


न च असिद्विवारकविशेषणम्‌ इति । स्वरूपासिद्विवारणाय हि “रूपादिषु 
मध्ये'' इति विशेषणं दत्तम्‌ । तावता तद्विशेषणं सार्थकं न भवति | 
हेतुघटकविशेषणानां व्यभिचारवारकतयैव सार्थकत्वम्‌ इति नियमात्‌ इति 
भावः | व्यभिचारज्ञाने इब इति । यथा व्यभिचारज्ञाने सति हेतौ व्याप्तिज्ञानं न 

संभवति, तथा हेतोः अप्रसिद्धावपि व्याप्तिज्ञान न संभवति | त्था च हेतुघटकदलानां 
सार्थक्यं व्यास्िग्रहानुकूलत्वप्रयुक्तम्‌ | यथा व्यभिचारवारकस्य बिशेषणस्य 
व्यक्षिग्रहानुकूलत्वात्‌ सार्थक्यम्‌, तथा असिद्धिवारकविशेषणस्यापि व्याप्ति- 
ग्रहानुकूलत्वात्‌ सार्थक्यम्‌ इति भावः | 


स्बरूपायोग्यत्वस्य इति । परकीयरूपादिविषयकसाक्षात्कारजनकता- 
वच्छेदकधर्मञून्यत्वस्य इत्यर्थः | नवञरावगन्धव्यञ्जकजले सक्तुरसविषयक- 
साक्षात्कारजनकतावच्छेदकजळत्वजातिमत्त्वसत्त्वेन तच्छून्यत्वविरहात्‌ न व्यभिचार 
इति भावः । 


ननु “*रूपादिषु मध्ये’? इत्यादिहेतौ शब्दाव्यञ्जकत्वप्रवेशः व्यर्थः । श्रोत्रे 
गन्धव्यञ्जकत्वविरहेणैव व्यभिचारविरहात्‌ । ““आदि'' झब्देन रसगन्धस्पर्शानां 
ग्रहणेऽपि रसाव्यञ्जकत्वे सति गन्धव्यञ्जकत्वमात्रस्य हेतुतासंभवेन रूपस्पर्शाव्य- 
कत्वस्य हेतुघटकत्वेऽपि प्रयोजनाभावः इत्यस्वरसात्‌ प्रकारान्तरेण मुक्तावली- 
ग्रन्थतात्पर्य वक्तुम्‌ आरभते - इदम्‌ अत्र बोध्यम्‌ इति | 


हेतुत्रये तात्पर्यम्‌ इति | परकीयरूपाव्यञ्जकत्वे सति गन्धव्यञ्जकत्वम्‌; 
परकीयरसाव्यञ्जकत्वे सति गन्धव्यञ्जकत्वम्‌, परकीयस्पर्शाव्यञ्जकत्वे सति 
गन्धव्यञ्जकत्वम्‌ इति हेतुत्रयम्‌ । न च झाब्दाव्यञ्जकत्वे सति गन्धव्यञ्जकत्वस्यापि 
हेतुत्वसंभवात्‌ हेतुचतुष्टये तात्पर्यम्‌ इति वक्तव्ये हेतुतरये तात्पर्य इत्युक्तिः असंगता 
इति, अत आह - झन्दाव्यञ्जकत्वे सति इति । नबझरावगन्धव्यञ्जके जले 
पार्थिवत्वाभाववति शब्दाव्यञ्जकत्वे सति गन्धव्यञ्जकत्वस्य सत्त्वेन व्यभिचारात्‌ 
तस्य हेतुत्वे ग्रन्थकर्तुः तात्पर्याभावात्‌ इत्पर्थः । 


न च प्रथमहेतोः इति । परकीयरूपाव्यञ्जकत्वे सति गन्धव्यञ्जकत्व- 
रूपप्रथमहेतोः नवशरावगन्धव्यञ्जकजले सत्त्वेन व्यभिचार इति नाशइनीयम्‌ । 

जले लुप्ताक्षरमषीगतनीलरूपन्यञ्जकत्वसत्त्वेन परकीयमषीरूपाव्यञ्जकत्वविरहात्‌ 
व्यभिचारस्य अप्रसक्तिः इत्यर्थः । 


न च तृतीयहेतोः इति | परकीयस्पर्शाव्यञ्जकत्वे सति गन्धव्यञ्जकत्वस्य 
तृतीयहेतोः तत्र नवशरावगन्धव्यञ्जकजले व्यभिचारः | तत्र परकीयस्पर्शाव्यञ्जकत्वात्‌ 
गन्धव्यञ्जकत्वाच्च इति - न च वाच्यम्‌ | तत्र व्यभिचाररूपदोषप्रयुक्तास्वारस्यादपि 
यद्वा इत्यादि कल्पान्तरावलम्बनात्‌ | तस्मिन्‌ कल्पे परकीयत्वाघटितस्य हेतुत्रयस्य 
विवक्षणात्‌ नवझरावगन्धव्यञ्षकजले स्वगतस्पर्शव्यञ्जकत्वसत्त्वेन स्पर्शाव्यञ्जकत्व- 
विरिष्टहेत्वभावेन व्यभिचाराभावात्‌ | 


एतदस्वरसेनापि इति ““अपि'' शब्देन ' परकीय’? इति विशेषणाप्रवेश- 
प्रयुक्तलाघवं समुच्चीयते | एवं च परकीयत्वघटितहेतोः विवक्षायां नवशरावगन्धव्यञ्जक- 
जले परकीयस्पर्शाव्यञ्जकत्वे सति गन्धव्यञ्जकत्वसत्त्वात्‌ व्यभिचारः । अतः 
परकीयत्वघटितहेतोः परित्यागेन '“यद्वा'' इति कल्पान्तरानुसरणम्‌ | लाघवाच्च 
कल्पान्तरानुसरणम्‌ इति भाबः | 


तेजस्त्वादिना साङ्कर्यात्‌ इति | तेजस्त्वं विहाय इन्द्रियत्वं घ्राणेन्द्रिये । 
इन्द्रियत्वं विहाय तेजस्त्वं अग्नौ । इन्द्रियत्वतेजस्त्वयोः उभयोः चक्षुरिन्द्रिय 
समावेश इति साङ्कर्यम्‌ । ` झाब्देतर' ' इत्यादिना वक्ष्यमाणम्‌ इति | शब्देतरोद्धृत- 
विशेषगुणानाश्रयत्वे सति ज्ञानकारणमनस्संयोगाश्रयत्वम्‌ इन्द्रियलक्षणम्‌ ।। 


मुक्तावली 
विषय इति । उपभोगसाधनं विषयः । सर्वमेव कार्यजातम्‌ अदृष्टाधीनम्‌ । 
यत्कार्यं यददृष्टाधीनं तत्‌ तदुपभोगं साक्षात्‌ परम्परया वा जनयत्येव । नहि 
बीजप्रयोजनाभ्यां विना कस्यचिदुत्पत्तिरस्ति । तेन द्चणुकादिः ब्रह्माण्डान्तः 
सर्वमेव विषयः भवति । झरीरेन्ट्रिययोः विषयत्वेऽपि प्रकारान्तरेण उपन्यासः 
शिष्यबुद्धिवैशद्यार्थः ।। 

ननु विषयत्वं न जातिः, सामान्यादौ सत्त्वात्‌, अतः तह्लक्षणम्‌ आह - 
उपभोग इति | यद्यपि साक्षादुपभोगसाधनत्वं द्वयणुकादौ अव्याप्तम्‌, साक्षात्परम्परा- 
साधारणभोगसाधनत्वं परमाणौ अपि इति “'द्व्यणुकादिः ब्रह्माण्डान्तः!? इति 
ग्रन्यविरोधः, तथापि साक्षात्परम्परासाधारणभोगसाधनत्वं विवक्षितम्‌ । परमाणुरपि 
विषय एव । कार्यरूपपृथिव्या एव त्रिप्रकारेण विभजनात्‌ कार्यपृथिवीविषय एव 
“'द्ववणुक'” इत्यादिना प्रदर्शित इति न तद्रन्थविरोधः | अत एव उक्तं '“तदुपभोगं 
साक्षात्परम्परया वा जनयत्येब'' इति । ''कार्यजातम्‌'’ इत्यत्र जातपदं 
संपातादायातम्‌ । अदृष्टाधीनम्‌ इति । अत्र कार्यमात्रं प्रति अदृष्टस्य हेतुता, न 
समवायसम्बन्धेन घटाद्यधिकरणे कपालादौ समवायेन तदभावात्‌ व्यभिचारात्‌ । 
यत्तु स्वसमवायिसंयोगेन अदृष्टं कार्यमात्रे हेतुरिति, तन्न । झाब्दरूपकार्याधिकरणे 
गगने अदृष्टसमवाय्यात्मसंयोगाभावेन व्यभिचारात्‌ | परन्तु स्वसमवायिसंयुक्तसंयोगेन 
तस्य हेतुता बोध्या । 


इदं तु बोध्यम्‌ । अदृष्टस्य कार्यमात्रं प्रति हेतुता, न साक्षात्‌ | नहि 
सामग्रीसमवधाने अदृष्टविलम्बेन कार्यविलम्बः दृष्टः, येन तत्साक्षाद्वेतुः स्यात्‌ | 
परंतु. सामग्रीसम्पादकतया प्रायः परम्परयैव तदुपयोगः | कचित्तु मेघसंचारादौ 
साक्षादेव तद्धेतुः, अन्यथा सामग्रीसंपादकत्वस्यैव अनुपपत्तेः इति | एतदर्थमेव 
साक्षात्परम्परासाधारणजन्यत्वबोधकम्‌ अधीनपदम्‌ उपात्तम्‌ । यददृष्टाधीनं- 
यत्पुरुषीयादृष्टाधीनम्‌ | तत्‌-तत्कार्यम्‌ इत्यर्थः | तदुपभोगं -तत्पुरुषस्योपभोगम्‌ । 
तेन-द्व्यणुकादिकार्यस्य तत्तत्पुरुषोपभोगसाधनत्वेन । 


ननु एवं सर्वस्यैव विषयत्वेन शरीरेन्द्रियविषयभेदेन पृथिव्याः त्रैविध्यं न 
सिद्धवेत्‌ इति, अत आह - शरीरेन्द्रिययोः इति ।। 

सामान्यादौ सत्त्वात्‌ इति | सामान्यादौ विषयत्वम्‌ अस्ति | विषयत्वं 
यदि जातिः स्यात्‌ तर्हि सामान्यादौ विषयत्वं न स्यात्‌ । जातौ जात्यनङ्गीकारात्‌ 
इति भावः । तल्लक्षणम्‌ इति - विषयलक्षणम्‌ इत्यर्थः । तथा च उपभोगसाधनत्वं 
विषयस्य लक्षणम्‌ | उपभोगः नाम सुखदुःखसाक्षात्कारः । 


यद्यपि इत्यादि | साक्षात्‌ उपभोगसाधनत्वं द्व्यणुकादौ नास्ति इति अव्याप्तिः । 
साक्षाद्वा परम्परया वा उपभोगसाधनत्वं परमाणौ अपि अस्ति इति तस्य 
विषयत्वाभावप्रतिपादकस्य '“द्व्यणुकादिः ब्रह्माण्डान्तः सर्वमेव विषयः? इति 
ग्रन्थस्य विरोधः | तथापि साक्षात्परम्परासाधारणं उपभोगसाधनत्वमेव विवक्षितम्‌ । 
परमाणोरपि परम्परया उपभोगसाधनत्वात्‌ विषयत्वम्‌ इष्टमेव | न च ग्रन्थविरोधः | 
कार्यस्य पृथिव्या एव रारीरेन्द्रियविषयभेदेन त्रेधा विभजनात्‌ कार्यपृथिव्यन्तर्गतः 
विषय एव “'द्व्यणुकादिः ब्रह्माण्डान्तः'' इत्यनेन प्रदर्शित इति विरोधाभावात्‌ | 
तथा च सर्वमेव विषयः भवति इत्यत्र विषयपदं जन्यविषयपरम्‌ | 


साक्षात्परम्परासाधारणभोगसाधनत्वम्‌ इति । भोगसाधनसाधनत्वं 
परम्परया भोगसाधनत्वम्‌ | यदि एवं तदा अन्त्यावयविनामेव भोगसाधनत्वं अग्रे 
साधनीयम्‌, तत एव तत्कारणावयवधारासु भोगसाधनत्वबोधसंभवात्‌ इति न 
आइङ्कनीयम्‌ | येन हेतुना अन्त्यावयविषु भोगसाधनत्वं सिद्ध्यति तेनैव 
जन्यसामान्येऽपि इति सूचनार्थं अन्त्यावयविभिन्नेष्वपि भोगसाधनत्वोपवर्णनम्‌ । 
अत्र इत्थम्‌ अनुमानप्रयोगः - “'क्ष्यणुकादिकम्‌ अदृष्टाधीनम्‌, कार्यत्वात्‌'', 
“'क्यणुकादि उपभोगसाधनम्‌, अदृष्टाधीनत्वात्‌’' इति । तत्र प्रथमानुमानोपयोगि- 
व्याप्तिः ““सर्वमेब कार्यजातम्‌ अदृष्टाधीनम्‌'' इत्यनेन प्रदर्शिता । 
द्वितीयानुमानोपयोगिव्याप्तिः ' ‘यत्कार्यं यददृष्टाधीनम्‌'' इति ग्रन्थेन प्रदर्शिता 
इत्यवधेयम्‌ । 

अत एव इति । साक्षात्परम्परासाधारणस्य उपभोगसाधनत्वस्य विवक्षितत्वादेव 
इत्यर्थः | जातपदं संपातादायातम्‌ इति | ' सर्वमेव कार्यम्‌’' इति सर्वपदेनैव 
अशेषकार्यलाभातू अशेषत्वार्थकजातपदस्य अनावइयकत्वात्‌ इत्यर्थः । 


ननु अदृष्टाधीनत्वम्‌ अदृष्टजन्यत्वम्‌ | त्च घटादिकार्यस्य न संभवति इति 
आशङ्कते - अत्र कार्यमात्रं प्रति इति । समवायसंबन्धेन कार्य प्रति समवायसंबन्धेन 
अदृष्टस्य हेतुत्वं न संभवति | समवायसंबन्धेन घटरूपकार्यस्य कपाले सत्त्वेन तत्र 
समवायसंबन्धेन अदृष्टस्य अभावात्‌ । तथा च समवायसंबन्धेन अदृष्टं विनापि 
समवायसंबन्धेन कार्योत्पत्या व्यतिरेकव्यभिचारः | 


यत्तु इति | समवायसंबन्धेन कार्य प्रति स्वसमवायिसंयोगसंबन्धेन अदृष्टं 
कारणम्‌ इति उक्ते न व्यतिरेकव्यभिचारः । कपाले अदृष्टस्य स्वसमवायि- 
आत्मसंयोगसंबन्धेन सत्त्वात्‌ इति भावः । तन्न इति | समवायसंबन्धेन शब्दात्मकं 
कार्यम्‌ आकाशे अस्ति | तत्र च स्वसमवायिसंयोगसंबन्धेन अदुष्टं नास्ति । 
विभुद्वयसंयोगानङ्गीकारेण आकाशे अदृष्टसमवास्यात्मसंयोगाभावात्‌ | तथा च 
व्यतिरेकव्यभिचार इति भावः । 

परन्तु इति | समवायसंबन्धेन कार्य प्रति स्वसमवायिसंयुक्तसंयोगसंबन्धेन 
अदृष्टस्य हेतुत्वम्‌ । गगनेऽपि अदृष्टसमवाय्यात्मसंयुक्तवाय्वादिसंयोगसत्त्वेन 
उक्तसंबन्धेन अदृष्टस्य सत्त्वात्‌ न व्यतिरेकव्यभिचारः । घटादावपि 
आत्मसंयुक्तपवनादिसंयोगमादायैव अदृष्टसत्त्वं उपपादनीयम्‌ इति भावः | 

““यत्कार्य यददृष्टजन्यम्‌!' इति उपेक्ष्य ' यत्कार्यं यददृष्टाधीनम्‌'' इत्युक्तेः 
प्रयोजनं वक्तुम्‌ उपक्रमते - इदं तु बोध्यम्‌ इति । अदृष्टस्य कार्यसामान्यं प्रति 
साक्षात्‌ हेतुत्वं न संभवति । स्वेतरयावत्कारणसमवधाने यद्विलम्बेन कार्यविलम्ब 
तस्यैव कार्य प्रति साक्षात्‌ हेतुत्वात्‌ | दण्डचक्रादियावत्कारणसमवधाने अदृष्टविलम्बेन 
घटादिकार्यविलम्बस्य अदर्शनात्‌ अदृष्टं न साक्षात्‌ हेतुः । किन्तु 

कार्यसामग्रीसंपादकतया परम्परयेव अदृष्टस्य कार्य प्रति उपयोगः । तत्कार्यजनका- 
दृष्टाभावे तत्कार्यकारणानामेव उत्पादासंभवात्‌ । परन्तु कचित्‌ मेघसञ्चारादौ 
साक्षादेव अदृष्टं हेतुः । अन्यथा इति । कार्यसामान्यं प्रति अदृष्टस्य अकारणत्वे 
अदृष्टस्य सामग्रीसंपादकत्वमपि नोपपद्यते | सामग्रीसंपत्तिरूपकार्यजनकत्वस्यैव 
सामग्रीसंपादकतारूपत्वात्‌ इति भावः | एतदर्थमेव इति | अदृष्टस्य मेघसश्चारादौ 
घटादिकार्यसामग्रीसंपत्तौ च साक्षात्‌ हेतुत्वम्‌ | घटादिकार्यं प्रति तत्सामग्रीसंपत्तिद्वारा 
हेतुत्वम्‌ | तथा च साक्षात्परंपरासाधारणम्‌ अदृष्टजन्यत्वमेव घटादेः उपभोगसाधनत्वे 
हेतुः इति ज्ञापनार्थं ` 'अदृष्टजन्यम्‌'' इत्यनुत्तवा ““अदृष्टाधीनम्‌'' इति उत्तम्‌ इति 
भावः । 

त्रैविध्यं न सिद्ध्येत्‌ इति | परस्परविरुद्धानां पृथिवीत्वव्याप्यधर्माणामेव 
पृथिवीविभाजकत्वात्‌ रारीरत्वेन्द्रियत्वयोः परस्परासमानाधिकरणत्वेऽपि विषयत्वं 
आरीरत्वेन्द्रियत्वविरुद्धं न भवति । शरीरेन्द्रिययोरपि विषयत्वात्‌ | तथा च 
शरीरत्वेन इन्द्रियत्वेन विषयत्वेन च पृथिव्याः त्रेधा विभागः न संभवति इति 
शङ्का । मूले प्रकारान्तरेण इत्यस्य शरीरेन्द्रियव्पतिरिक्ततया इत्यर्थः | तथा च 
विभाजकं विषयत्वं इारीरेन्द्रियातिरिक्तत्वविञिष्टभोगसाधनत्वम्‌ | तच्च 
झरीरत्वेन्द्रियत्वासमानाधिकरणमेव इति न विभागानुपपत्तिः इति समाधानम 
बोध्यम्‌ । 


॥ जलनिरूपणम्‌ ॥ 
कारिकाबली 


बर्ण: YR रसस्पशौ जले मधुरशीतलौ । 
स्रेहस्तत्र द्रवत्वं तु सांसद्विकमुदाहृतम्‌॥ ३९ ॥ 

मुक्ताबली 


जलं निरूपयति - वर्णः ae: इति । स्रेहसमवायिकारणतावच्छेदकतया 
जलत्वजातिसिद्धिः | यद्यपि Ged नित्यानित्यवृत्तितया न कार्यताबच्छेकम्‌, 
तथापि जन्यस्रेहत्वं तथा बोध्यम्‌ । अथ परमाणौ जलत्वं न स्यात्‌, तत्र 
जन्यस्रेहाभावात्‌ | तस्य च नित्यस्य स्वरूपयोग्यत्वे फलाबश्यंभावनियमात्‌ 
इति चेत्‌, न । जन्यस्रेहजनकतावच्छेदिकाया जन्यजलत्वजातेः सिद्धौ, 
तदवच्छिन्नजनकतावच्छेदकतया जलत्वजातिसिद्वेः ।। 


दिनकरी 
जळत्वजातौ प्रमाणम्‌ आह - स्नेह इति | कारणतावच्छेदकतया धर्मसिद्धौ 
बाधकाभावात्‌ तस्य जातित्वम्‌ इति भावः । 


नित्यवृत्तिधर्मस्य कार्यतावच्छेदकत्वाभावेन स्रेहत्वस्य कार्यतावच्छेदकत्वं 
न संभवति इति शङ्कते - यद्यपि इति | तथा - कार्यतावच्छेदकम्‌ | वस्तुतस्तु 
नित्यसाधारणधर्मस्य कार्यतावच्छेदकत्वे दोषाभावात्‌ जन्यपदं न देयमेव | ननु 
यथा अरण्यस्थदण्डादौ फलानुपधायके कारणतावच्छेदकतया दण्डत्वादिजातिः, 
तथा अत्रापि भविष्यति इति, अत आह - तस्य इति । दण्डादेः स्वरूपयोग्यतायां 
न कापि क्षतिः । तस्य अनित्यत्वेन फलोपधायकत्वाभावात्‌ इति भावः । 
जन्यजलत्वजातेः - जन्यजलमात्रवृत्तिजातेः | तदवच्छिन्न इति | जन्यजलत्व- 
जात्यवच्छिन्नत्यर्थः | न च - एबं जलान्त्यावयविनि जलत्वं न स्यात्‌ इति 
- वाच्यम्‌ | जलस्य अन्त्याबयवित्वानुपगमात्‌ । ननु जलत्वावच्छिन्नं प्रति 
समवायसंबन्धेन स्रेहरस्यैव कारणत्वम्‌ अस्तु, अतिरिक्तजातिकल्पनापेक्षया लाघवात्‌ 
इति चेत्‌, न | जलत्वावच्छिन प्रति स्रेहत्वेन कारणत्वं शीतस्पर्शत्वेन वा इत्यत्र 
विनिगमनाविरहेण अतिरिक्तजातिसिद्धेः, हृप्तम्‌ आदाय कल्पनीयेन विनिगमना- 
विरहाभावात्‌ इति | 

केचित्तु - धूमादिकं प्रति आद्रेन्धनादेः कारणत्वं निर्विवादम्‌, आर्द्रत्वं च 
जलसंयुक्तत्वम्‌ | तथा च जलसंयुक्तेन्धनत्वेन इन्धनसंयुक्तजलत्वेन वा कारणता 
इत्यत्र विनिगमनाविरहात्‌ जलस्वेन्धनत्वयोः पार्थक्येन कारणतावच्छेदकतया 
जलत्वजातिसिद्धिः इति आहुः । 

परे तु - स्थूलजलवृत्तिप्रत्यक्षसिद्धजलत्वरूपजात्यवच्छिन्नसमवायिकारणता- 
वच्छेदकतया परमाणुसाधारणजलत्वजातिसिद्धिः कार्यतावच्छेदककारणतावच्छेदकयोः 
ऐक्ये क्षत्यभावात्‌, नित्यसाधारणधर्मस्य कार्यतावच्छेदकत्वे दोषाभावाच्च - इति 
आहुः ।। 

राजीवोल्लासः 

' ्रेहकारणतावच्छेदकतया जलत्वजातिसिद्धिः'' इति मूलम्‌ | 
“‘समवायसंबन्धावच्छिन्नस्रेहत्वावच्छिननकार्यतानिरूपिततादात्म्यसंबन्धावच्छिन्न- 
कारणता किश्चिद्धर्मावच्छिन्ना, कारणतात्वात्‌’? इत्यनुमानेन जलत्वजातिसिद्धिः 
इति तदाशयः । 


ननुं स्रेहसमवायिकारणतावच्छेदकतया जलत्वस्य सिद्धावपि तस्य जातित्वं 
न सिक्ष्यति | कारणतात्वस्य जात्यवच्छिन्नत्वं विनापि आकाशादिनिष्ठायां शब्दादि- 
कारणातायां सद्भावेन कारणतात्वेन हेतुना जलत्वजात्यवच्छिन्नत्वस्य साधयितुम्‌ 
अशक्यत्वात्‌ | आकाइानिष्ठा हि झब्दकारणता अष्टद्रव्यातिरिक्तत्वाद्युपाध्यवच्छिन्ना, 
आकाइत्वस्य जातित्वाभावात्‌ इत्यादाङ्ञयाम्‌ आह - कारणतावच्छेदकतया 
धर्मसिद्धौ इति । स्रेहकारणतावच्छेदकत्वेन जलत्वस्य सिद्धौ तस्य जातित्वे 
व्यत्तयभेदादिरूपबाधकस्य अभावेन ''सिक्ष्यतः धर्मस्य जातित्वे लाघवम्‌'' इति 
लाघवज्ञानरूपसहकारिवदाच जलत्वस्य जातित्वं सिद्धयति इति भावः | 
“'जातित्वम्‌'' इत्यस्य अनन्तरं लाघवात्‌ इति शेषः | एतेन कारणतावच्छेदकीभूतं 
जलत्वं शीतस्पर्दवत्त्वमेव, न जातिः, तत्कल्पने गौरवात्‌ इति निरस्तम्‌ | 

शीतत्वरूपजातिविशिष्टानाम्‌ अनेकेषां स्पर्शानां कारणतावन्छेदकत्वकल्पने गौरवात्‌ 
लाघवेन जलत्वजातेरेव कारणतावच्छेदकत्वस्य उचितत्वात्‌ इति भावः । 


नित्यवृत्तिधर्मस्य इति । कार्यमात्रवृत्तिधर्मस्यैव कार्यताबच्छेदकत्वम्‌ | 
स्रेहत्वं तु नित्ये जलपरमाणुगतस्नेहे, कार्ये अवयविजलगतस्नेहे च वर्तत इति 
कार्यमात्रवृत्तित्वाभावात्‌ न कार्यतावच्छेदकम्‌ | तथा च स्रेहत्वावच्छिन्नकार्यतायाः 
अप्रसिद्या तदवच्छिननकार्यतानिरूपितकारणतावच्छेदकतया जलत्वजातिः न 
सिद्ध्यति इति आइाङ्कय जन्यत्वविरिष्टख्ेहत्वं कार्यतावच्छेदकम्‌ इति समाधत्ते 
मूले इति भावः । 


जन्यख्नेहत्वं नाम जन्यत्वविरिष्टस्रेहत्वम्‌ | वैशिष्ट्यं च सामानाधिकरण्य- 
संबन्धेन | तथा च जन्यश्चासौ स्नेहश्च जन्यस्नेहः तस्य भावः जन्यस्रेहत्वम्‌ इति 
विग्रहः, न तु जन्यं च तत्‌ Ged च इति विग्रहः । स्रेहत्वस्य अजन्यत्वात्‌ | 
तथा च जन्यत्वविशिष्टस्नेहत्वावच्छि्कार्यतानिरूपितकारणतावच्छेदकतया 
जलत्वजातिसिद्धिः । 

वस्तुतस्तु इति | नित्यानित्योभयवृत्तिधर्मस्य कार्यतावच्छेदकत्वे दोषाभावात्‌ 
स्रेहत्वमपि कार्यतावच्छेदकम्‌ भवितुम्‌ अर्हति | अतः जन्यपदं न देयम्‌ । न च 
- कार्यताशून्यनित्यवृत्तिधर्मस्य कथं कार्यतावच्छेदकत्वम्‌? अतिप्रसक्तत्वात्‌ | 
कार्यतानतिप्रसक्तथर्मस्यैव कार्यतावच्छेदकत्वात्‌ इति - वाच्यम्‌ | जलत्वावच्छिनन- 
कारणतानिरूपितकार्यतायाःः प्रकृते सरेहवदवत्यत्यन्ताभावप्रतियोगितानवच्छेदक- 
जलत्वकत्वरूपायाः जलपरमाणुखेहेऽपि वर्तमानतया ख्रेहत्वस्य उक्तकार्यतानति- 
प्रसक्तत्वात्‌ तदवच्छेदकत्वं संभवत्येव इति आशयात्‌ | जन्यस्रेहकारणतावच्छेदकतया 
जलत्वजातिसाधने जलपरमाणौ जलत्वं न स्यात्‌ । तत्र जन्यस्रेहरूपकार्याभावात्‌ 
इति आशङ्कय यथा अरण्यस्थदण्डदौ घटादिरूपकार्याजनके घटकारणतावच्छेदक- 
दण्डत्वजातिः अस्ति, तथा जलपरमाणौ जन्यस्रेहाभावेऽपि तत्कारणतावच्छेदक- 

जलत्वजातिः भविष्यति इति तदुपरि समाधानम्‌ आशङ्कय मूले उक्तं तस्य च 
नित्यस्य स्वरूपयोग्यत्वे फलावश्यंभावनियमात्‌ इति । यत्र यत्र नित्यत्वे 
सति यत्किंचित्कार्यजनकतावच्छेदकधर्मवत्त्वं तत्र कार्यीत्पादकत्वनियमः | अरण्यस्थ- 
दण्डादेः अनित्यतया तत्र घटकारणतावच्छेदकदण्डत्वसत्त्वेऽपि न घटोत्पादकत्वम्‌ । 
जलपरमाणोश्च नित्यतया तत्र स्रेहकारणतावच्छेदकजलत्वसत्त्वे अवएयं स्रेहरूपकार्या- 
त्पत्तिः स्यात्‌ इति मूलस्य आशयः | अत्र इदम्‌ अनुमानं विवक्षितम्‌ - “परमाणु: 
नित्यत्वविशिष्टजन्यस्रेहस्वरूपयोग्यत्वाभाववान्‌, स्नेहानुत्पादकत्वात्‌, घटवत्‌'' 
इति | अत्र विशेषणवति जलपरमाणौ सिञ्चन्‌ विशिष्टाभावः विरोष्याभावे पर्यवस्यति 
इति स्वरूपयोग्यत्वरूपस्य जलत्वस्य अभावः सिङ्कयति इति आक्षेपकर्तुः तात्पर्यम्‌ । 


फलानुपधायके इति | घटरूपकार्यानुत्पादके इत्यर्थः | तथा अत्रापि 
भविष्यति इति । स्नेहानुत्पादकजलपरमाणावपि जन्यस्रेहकारणतावच्छेदकजातिः 
निराबाधा भविष्यति इत्यर्थः । दण्डादेः स्वरूपयोग्यतायाम्‌ इति । घटकारणताव- 
च्छेदकजातिमत्तायां स्वीकृतायामपि इत्यर्थः | क्षतिः - फलोत्पादकत्वापत्तिः | 
तस्य - दण्डादेः । 


ननु “'जन्यजलत्वजातेः'' इति मूलस्य कः अर्थः? जन्यायाः जलत्वजातेः 
इति अर्थः न संभवति | जलत्वस्य अजन्यत्वात्‌ | जन्यत्वविशिष्टजलत्वजातेः 
इत्यपि अर्थः न संभवति | जलत्वस्यैव जातित्वेन जन्यत्वविशिष्टजलत्वस्य 
जातित्वाभावात्‌ इति, अतः व्याचष्टे - जन्यजलत्वजातेः - जन्यजलमात्र- 
वृत्तिजातेः इति | तथा च जन्यस्रेहजनकतावच्छेदकतया जन्यजलमात्रवृत्तिः 
जलत्वन्याप्या काचन जातिः सिद्ध्यति | तादृशजात्यवच्छिन्नजनकतावच्छेदकतया 
जन्याजन्यसाधारणजलत्वजातिसिद्धिः इति भावः | 


न च एवम्‌ इति । जन्यजलत्वावच्छिन्नकार्यतानिरूपितकारणतावच्छेदकतया 
जळलत्वजातिसिद्धेरङ्गीकारे अन्त्यावयाविनि जले जलत्वजातिः न स्यात्‌ । तत्र 

जन्यजलस्य अनुत्पत्तेः इति न च वाच्यम्‌ | जलस्य अन्त्यावयवित्वानङ्गीकारात्‌ | 
जलान्त्यावयविनि इति | जलान्तरजननायोग्ये अवयवि जले इत्यर्थः | जलत्वं 
न स्यात्‌ इति | तादृशजले जन्यजलजनकतावच्छेदकजातिस्वीकारे तस्य जलान्तर- 
जननायोग्यतैव न स्यात्‌ इति भावः | अन्त्यावयिबित्वानुपगमात्‌ इति । जलमात्र 
एव जलान्तरसंयोगेन बृहज्जलजननयोग्यता सत्त्वात्‌ इति भावः । 


स्रेहस्यैव कारणत्वम्‌ इति । “न तु तादात्म्यसंबन्धेन जलत्वावच्छिनस्य'' 
इति ''एब”” कारेण विवक्षितम्‌ | तथा च समवायसंबन्थेन जन्यजलमात्रवृत्तिजात्य- 
वच्छिन्नं प्रति समवायसंबन्धेन स्रेहः कारणम्‌ । न तु तादात्म्यसंबन्धेन जलं 
कारणम्‌ | तथा च जन्यजलत्वावच्छिन्नकार्यतानिरूपितकारणतावच्छेदकतया 
जलत्वजातिः न सिद्धयति | न च द्वयोरपि कार्यकारणभावयोः संभवात्‌ कथं 
जलत्वजातिनिराकरणम्‌ इति - वाच्यम्‌ | जन्यजलत्वाबच्छिन्नं प्रति तादात्म्येन 
जलत्वावच्छिन्नस्य कारणत्वे कारणतावच्छेदकतया अतिरिक्तजातिकल्पनप्रयुक्तगौरवं 
स्यात्‌ | अतः तादृशकार्यकारणभाव एव नास्ति इति आशयेन शङ्का । 


समाधानं तु - समवायसंबन्धेन जलत्वावच्छिन्नं प्रति समवायसंबन्धेन 
स्रेहत्वेन स्नेहस्य कारणत्वं वा तेन संबन्धेन शीतस्पर्शत्वेन शीतस्पर्शस्य कारणत्वं 
वा इत्यत्र विनिगमनाविरहेण तादात्म्यसंबन्थेन जलस्यैव कारणत्वं सिद्धयेत्‌ | तेन 
च जलत्वजातिसिद्धिः इति । 

ननु तादात्म्यसंबन्धेन जलत्वेनापि कारणत्वं न संभवति, स्रेहशीतस्पर्शभ्यां 
विनिगमनाविरहात्‌ इत्यत्र आह - BAL आदाय इति | कल्पनीयस्य हि 
कारणतावच्छेदकत्वं धर्मिग्राहकप्रमाणसिद्धम्‌ | क्कृप्तस्य तु न तथात्वं इति विनिगमकस्यैव 
सत्त्वात्‌ इति भावः । | 

प्रकारान्तरेण जलत्वजातिसिद्धिं वदतां मतम्‌ आह - केचित्तु इति । धूमं 
प्रति आद्रेन्धनस्य कारणत्वं निर्विवादम्‌ | आद्रेन्धनसत्त्वे धूमः, तदभावे तदभावः 

इत्यन्वयव्यतिरेकसद्भावात्‌ | इन्धनस्य आर्द्रत्वं च जलसंयुक्तत्वम्‌ | तथा च धूमं 
प्रति जलसंयुक्तेन्धनत्वेन इन्धनस्य कारणत्वं वा इन्धनसंयुक्तजलत्वेन जलस्य 
कारणत्वं वा इत्यत्र विनिगमकाभावात्‌ जलत्वेन्धनत्वयोः द्वयोरपि पृथक्कारणतावच्छेद- 
कत्वं वक्तव्यम्‌ इति धूम॒निष्ठकार्यतानिरूपितकारणतावच्छेदकतया जलत्वजातिः 
सिक्ष्यति, इन्धनत्वजातिश्च सिद्धयति | 

पार्थक्येन इति । इदं च वस्तुगतिमनुरुध्य उक्तम्‌ | जलसंयुक्तेन्धनत्वेन 
धूमं प्रति कारणत्वेऽपि कारणतावच्छेदकं यत्‌ जलसंयुक्तेन्धनत्वं तत्कोटिप्रविष्टतया 
जलत्वजातिसिद्धेः इति । 


आहुः इति अस्वरसोद्भावानम्‌ | तद्वीजं तु इन्धननिष्ठस्य परमाणुरूपजलसंयो- 
गस्य धूमप्रयोजकत्वे प्रमाणाभावेन परमाणुसाधारणजलत्वजातिसिद्धिः दुर्वचा इति । 
किञ्च जलसंयोगस्य धूमकारणतावच्छेदकत्वं न जलसंयोगत्वेन, किन्तु परमाणुरूप- 
जलसंयोगव्यावृत्तरूपेणेव | तथा च परमाणुसाधारणस्य जलत्वस्य न कारणताव- 
च्छेदकत्वम्‌ | 

परे तु इति । स्थूलजले विद्यमानतया प्रत्यक्षसिद्धा या जलत्वजातिः 
तदवच्छिन्नसमवायिकारणतावच्छेदकतया परमाणुसाधारणजळत्वजातिः सिद्ध्यति । 
समवायसंबन्धेन स्थूलजलवृत्तिजलत्वावच्छिन्न प्रति तादात्म्यसंबन्धेन जलत्वाव- 
च्छिन्नस्य कारणतया जलत्वावच्छिन्नसमवायसंबन्धावच्छिननकार्यतानिरूपिततादा- 
त्म्यसंबन्धावच्छिन्नकारणतावच्छेदकतया जलत्वजातिसिद्धिः इति यावत्‌ । 

कार्यतावच्छेदककारणतावच्छेदकतयोः एकत्वेऽपि न क्षतिः । कार्यकारणयोः 
अवयवावयविजलयोः भिन्नत्वात्‌ । 

न च - नित्यानित्यजलसाधारणस्य जलत्वस्य कथं कार्यतावच्छेदकत्वम्‌? 
कार्यमात्रवृत्तिधर्मस्यैव कार्यतावच्छेदकत्वात्‌ इति - वाच्यम्‌ । पूर्वमेव ' “वस्तुतस्तु, 
इत्यादिना नित्यसाधारणधर्मस्य कार्यतावच्छेदकत्वे दोषाभावस्य उपपादितत्वात्‌ ।। 

मुक्ताबली 
शुक्करूपमेव जलस्य इति दर्शयितुम्‌ उक्त वर्ण: शुः इति । न तु शुक्करूपवत्त्व 
लक्षणम्‌ । अथवा नैमित्तिकद्रवत्ववदवृत्ति-रूपवद्वृत्ति-द्रव्यत्वसाक्षाद्व्याप्य- 
जातिमत्त्वम्‌ । अभास्वरशुक्केतररूपासमानाधिकरणरूपवद्वत्ति- द्रव्यत्व - 
साक्षाद्गयाप्यजातिमत्त्वं वा तदर्थः ।। 


दिनकरी 

न तु इति | पृथिव्यादौ अतिव्याप्तेः इति रोषः । शुक्करूपवत्त्वस्य 
लक्षणत्वेऽपि न क्षतिः इत्यभिप्रेत्य आह - अथवा इति । द्रव्यत्वन्याप्यवायु- 
त्वजातिम्‌ आदाय वायौ अतिव्याप्तिवारणाय रूपवद्दृत्ति इति | यथा च वायुत्वं 
जातिः तथाग्रे वक्ष्यते | पृथिवीत्वादिजातिम्‌ आदाय पृथिव्यादौ अतिप्रसङ्गवारणाय 
नैमित्तिकद्रवत्ववदवृत्ति इति । “'साक्षात्‌'? इति पटत्वादिवारणाय । द्रव्यत्व- 
साक्षाङ्वयाप्यत्वं च द्रन्यत्वव्याप्याव्याप्यत्वमात्रम्‌, न तु द्रव्यत्वन्याप्यत्वस्यापि 
तत्रन्तर्भावः | रूपवद्धृत्तित्वविशेषणेनैव रूपत्वादीनां वारणात्‌ तन्िवेशे प्रयोजना- 
भावात्‌ | यद्यपि अवइ्योपस्थितिकद्रवत्वस्यैव रूपस्थाने प्रवेशः युक्तः, तेनापि 
वायुत्वादेः वारणात्‌ ; एवं च द्रवत्ववङ्गृत्तित्वाभावादेव पटत्वादीनां वारणसंभवे 
““द्रव्यत्वसाक्षाद्व्याप्य'? इत्यपि न देयम्‌ इति लाघवम्‌, तथापि मूले “वर्णः 
शुक्क” इत्यादिना रूपघटितलक्षणस्य उक्तत्वात्‌ तदघटितलक्षणपरिष्कारे मूलविरोधः 
स्यात्‌ इति तथा न कृतम्‌ इति ध्येयम्‌ । मूर्तत्वजात्यनभ्युपगमेन च इदम्‌ । 
तेन जलत्वस्य द्रव्यत्वव्याप्यमूर्तत्वव्याप्यत्वेऽपि न क्षतिः | जलघटान्यतरत्वम्‌ 
आदाय घटादौ अतिव्याप्तिवारणाय '“जाति'” इति । कचित्‌ “'शुकुरूपवद्धृत्ति' 
इति पाठः । तत्र शुङ्कपदं रूपपदं वा संपातात्‌ आयातम्‌ | एवमेव च व्यावृत्तिः 
““अभावस्वरशुक्लेतररूप'' इत्यत्र रूपवद्धृत्तिद्रव्पत्वसाक्षाद्वयाप्यपदयोः बोध्या । 
पृथिवीत्वम्‌ आदाय पृथिव्याम्‌ अतिव्याप्रिवारणाय “' अभास्वरशुङ्लेतररूपा- 
समानाधिकरण” इति | जलत्वस्य शुक्करूपसामानाधिकरण्यात्‌ असंभव इति 

''शुङ्केतर'' इति । तेजस्त्वम्‌ आदाय तेजसि अतिव्याप्तिवारणाय 
““अभास्वर'' इति ।। 


राजीबोहासः 
शुक्करूपवत्त्वं कुतः न लक्षणम्‌ इत्यत्र आह - पृथिव्यादौ अतिव्याप्तः 
इति । ''आदि'' शब्देन तेजः गृह्यते । तथा च अलक्ष्ययोः पृथिवीतेजसोरपि 
शुक्करूपवत्त्वस्य सत्त्वेन अतिव्याप्यापत्या शुक्करूपवत्त्वं जलस्य न लक्षणम्‌ 
इति भावः । 


शुक्करूपवत्त्वस्य लक्षणत्वेऽपि पृथिवीतेजसोः यथा अतिव्याप्तिः न स्यात्‌, 
तथा परिष्कृतं अथवा इत्यादिना मूले | परिष्कृतलक्षणघटकदलानां प्रयोजनम्‌ 
आह - द्रब्यत्वव्याप्यवायुत्वजातिम्‌ आदाय इत्यादिना । द्रव्पत्वसाक्षाद्वयाप्या 
जातिः वायुत्वम्‌ । तद्वत्वं वायौ अस्ति इति तत्र अतिव्याप्तिः । तद्वारणाय 
रूपवद्धृत्ति इति जातिविशेषणम्‌ । वायुत्वं तु रूपशून्यवायुवृत्ति । न तु रूपवद्वृत्ति 
इति वायुत्वम्‌ आदाय न अतिव्याप्तिः | रूपवद्धटादिवृत्तिः द्रव्यत्वसाक्षाद्व्याप्या 
जातिः पृथिवीत्वम्‌ | तद्वत्वं पृथिव्याम्‌ अस्ति इति तत्र अतिव्याप्तिः | तद्वारणाय, 
रूपवद्वृत्तितेजस्त्वजातिम्‌ आदाय तेजसि अतिव्याप्तिवारणाय च जातौ 
नेमित्तिकद्रवत्ववदवृत्ति इति विशेषणम्‌ | पृथिवीत्वं नैमित्तिकद्रवत्ववद्धृतादिवृत्ति | 
तेजस्त्वं नैमित्तिकद्र्वत्ववत्सुवर्णादिवृत्ति इति पृथिवीत्वतेजस्त्वयोः ग्रहीतुम्‌ अशक्यतया 
न उक्तातिव्याप्तिः | घटत्वपटत्वादिजातीनामपि नैमित्तिकद्रवत्ववदवृत्तिरूपवद्गत्तितया 
तद्वति घटपटादौ अतिव्याप्तिः | तद्वारणाय “द्रव्यत्वव्याप्य'' इत्यनुत्तवा ‹ द्रव्यत्वसा- 
क्षाद्व्याप्य'' इत्युक्तम्‌ । द्रव्यत्वसाक्षाद्वयाप्यत्वं च द्र्यत्वव्याप्याव्याप्यत्वे सति 
्रव्यत्बन्याप्यत्वम्‌ । घटत्वपटत्वादीनां द्रव्यत्वव्याप्यपृथिवीत्वव्याप्यतया 
्रव्यत्वन्याप्याव्याप्यत्वं नास्ति इति न उक्तदोषः | अत्र लक्षणे द्रव्यत्वव्याप्यान्या- 
प्यत्वमात्रं प्रवेशनीयम्‌ । न तु द्रव्यत्वव्याप्यत्वमपि | न च - तदप्रवेशे 

त्य य न्य 
द्रव्यत्वव्याप्याव्याप्यरूपत्वादिजातिमू आदाय रूपादौ अतिव्यापिः इति - वाच्यम्‌ । 
रूपत्वादीनां रूपवद्दृत्तित्वविरहादेव ग्रहीतुम्‌ अशक्यत्वात्‌ | तथा च प्रयोजनाभावात्‌ 
द्रव्यत्वव्याप्यत्वं न निवेशनीयम्‌ | 


यद्यपि इत्यादि । पृथिवीत्वादिवारणाय नैमित्तिकद्रवत्वबदवृत्ति इति 
विशेषणस्य अवइयम्‌ उपात्ततया तद्वटकतया द्रवत्वस्य उपस्थितत्वेन उपास्थिति- 
कृतलाघवात्‌ ““रूपवद्धृत्ति'' इत्यस्य स्थाने “द्रवत्ववद्धृत्ति'' इत्येव निवेशयितुम्‌ 
उचितम्‌ । तथा च नैमित्तिकद्रवत्ववदवृतति-द्रवत्ववद्ृतति -दरव्यत्वसाक्षाद्गयाप्यजातिमत्वं 
जलस्य लक्षणम्‌ । वायुत्वस्य द्रवत्ववद्गुत्तित्वविरहात्‌ न वायुत्वमादाय वायौ 
अतिव्याप्तिः | एवं च घटत्वपटत्वादीनामपि द्रवत्ववद्धृत्तित्वाभावादेव वारणसंभवात्‌ 
“'ट्रव्यत्वसाक्षाद्गयाप्य’'इत्यपि विशेषणं न देयम्‌ इति लाघवम्‌ अस्ति, तथापि 
“वर्णः शुकः’? इति कारिकायां वर्णपदस्य रूपार्थकतया रूपघटितस्य लक्षणस्यैव 
विवक्षितत्वात्‌ रूपाघटितस्य द्रवत्वघटितस्य लक्षणस्य परिष्कारे कारिकाविरोधः 
स्यात्‌ | अतः “'रूपवद्गत्ति’' इति विशेषणं दत्तम्‌ इति भावः । 

रूपघटितलक्षणस्य इति | ननु वर्णपदानुसारेण रूपघटितलक्षणे कारिकायां 
शुक्कपदस्यापि उपात्तत्वेन तस्य च उक्तलक्षणाघटकतया कारिकाविरोधः दुर्वार 
एव इति चेत्‌, न - नैमित्तिकद्रवत्ववदवृत्ति-शुक्कवदृत्ति-द्रव्यत्वसाक्षाद्व्याप्प- 
जातिमत्त्वस्यापि लक्षणतया विवक्षितत्वात्‌ । 

ननु जले कथं लक्षणसमन्वयः? जलत्वजातेः रव्यत्वव्याप्यमूर्तत्वव्याप्यतया 
रव्यत्वव्याप्याव्याप्यत्वरूपद्रन्यत्वसाक्षाद्वाप्यत्वविरहात्‌ इति आशङ्क्य आह - 
ूर्तत्वजात्यनभ्युपगमेन इति । भूतत्वेन साङ्कर्यात्‌ मूर्तत्वं न जातिः इति 
भावः । इदम्‌ इति | ““नैमित्तिकद्रवत्ववदवृत्ति'' इत्यादिलक्षणम्‌ इत्यर्थः । 

धर्मपदमुपेक्ष्य जातिपदनिवेशस्य प्रयोजनम्‌ आह - जलघटान्यतरत्व- 
मादाय इति | जलघटान्यतरत्वं नैमित्तिकद्रवत्ववदवृत्ति रूपवद्धृत्ति च । तद्वत्त्व 

घटे अस्ति इति अतिव्पाप्ति: । अतः जातिपदम्‌ उपात्तम्‌ | अन्यतरत्वं तु 
न जातिः | 

एवमेव इति | एकस्मिन्‌ लक्षणे ‘apa’ ''रूप?' पदयोः घटकत्वेन 
अपरितोषात्‌ मूले कारिकानुसारिलक्षणान्तरम्‌ इति अवधेयम्‌ । बोध्या इति । 
वायुत्वम्‌ आदाय अतिव्याप्तिवारणाय, पटत्वादिकम्‌ आदाय तद्वारणाय च 
रूपवद्वृत्तित्व-द्रव्यत्वसाक्षाङ्ग्याप्यत्वयोः प्रवेशः इत्यर्थः | 


न च - पटे नीलादिरूपस्यापि अनुभवसिद्धतया असमानाधिकरणान्तेनैव 
पटत्वादिवारणसंभवात्‌ झङ्कादौ अतिव्यास्तिवारणमेव साक्षात्पदप्रयोजनम्‌ । तथा 
च ““एवमेव'' इति कीर्तनम्‌ असङ्गतम्‌ इति - वाच्यम्‌ | नीलपटादिस्थले 
नीलादिरूपं न पटस्य, अपि तु नीलयुत्तद्रव्यान्तरस्वैव इति सिद्धान्तात्‌ इति 
तरङ्गिणीकाराः ।। 

मुक्ताबली 
रसस्पर्शी इति | जलस्य मधुर एव रसः | शीत एव स्पर्शः । तिक्तवदवृत्ति- 
मधुरवद्वत्ति-्रव्यत्वसाक्षाद्गयाप्यजातिमत्त्वं तदर्थः ।। 


दिनकरी 
शीत एव इति । यद्यपि “'शीतं गुणः’? इति कोशात्‌ क्वीबतैव उचिता, 
तथापि विशेष्यस्य स्पर्शशब्दस्य पुंलिङ्गत्वात्‌ पुंलिङ्गतया निर्देशः | '“शुक्के रूपम्‌'' 
इत्यादौ शुक्कपदस्य Fada इति । द्रव्यत्वव्याप्या या पृथिवीत्वरूपा जातिः 
ताम्‌ आदाय पृथिव्याम्‌ अतिव्याप्तिवारणाय तिक्तावृत्ति इति । रोषं दर्शितदिशा 
अवसेयम्‌ ।। 
मुक्तावली 
ननु शुक्करूपमेव इति कुतः? कालिन्दीजलादौ नीलिमोपलब्धेः इति चेत्‌, 
न । नीलजनकतावच्छेदिकायाः पृथिवीत्वजातेः अभावात्‌ जले नीलरूपासंभवात्‌, 

कालिन्दीजले नीलत्वप्रतीतिस्तु आश्रयौपाधिकी । अज्ञ एब वियति विक्षेपे 
धवलिमोपलब्धिः ।। 


दिनकरी 

ननु जले नीलरूपाभावे कथं नीलरूपप्रतीतिः? अत आह - कालिन्दी 
इति । स्वसमवायिसंयोगसंबन्धेन उपष्टभकपार्थिवभागगतनीलरूपप्रतीतिः 
कालिन्दीजलादौ इति भावः | अत एव इति | उपदर्शितसंबन्धस्य ''जलं 
नीलम?” इति प्रतीतिनियामकत्वादेव इत्यर्थः | वियति इति | तदा उपदर्शित- 
संबन्धघटकसंयोगनाझात्‌ इति भावः ।। 

राजीबोल्लास 

उपष्टम्भक इति । कालिन्दीजलसंयुक्तः यः पार्थिवभागः तद्गतस्य नीलरूपस्य 
स्वसमवायिसंयोगसंबन्धेन कालिन्दीजले प्रतीतिः । 

उपदर्शितसंबन्धघटकसंयोगनाशात्‌ इति । कालिन्दीजलस्य आकारे 
विक्षेपदशायां पूर्वोक्ते संबन्धे स्वसमवायिसंयोगे घटकः यः संयोगः पार्थिवभागसंयोगः 
तस्य नाझात्‌ इत्यर्थः ।। 

मुक्ताबली 
` अथ जले माधुर्ये किं मानम्‌? नहि प्रत्यक्षेण कोऽपि रसः तत्र अनुभूयते । 

न च - नारिकेलजलादौ माधुर्यम्‌ उपलभ्यते एव इति - वाच्यम्‌ । तस्य आश्रयौपाधि- 
कत्वात्‌ | अन्यथा जम्बीरजलादौ आम्लादिरसोपलब्धेः आम्लादिमत्त्वमपि स्यात्‌ 
इति चेत्‌, न | हरीतक्यादिभक्षणस्य जलरसव्यञ्जकत्वात्‌ | न च - हरीतक्यामेव 
जलोष्मसंयोगात्‌ रसान्तरोत्पत्तिः इति - वाच्यम्‌ | कल्पनागौरवात्‌ | पृथिवीत्वस्य 
अम्लादिजनकतावच्छेदकत्वात्‌ च जले न आम्लादिकम्‌ | जम्बीररसादौ तु 
आश्रयौपाधिकी तथा प्रतीतिः ।। 

दिनकरी 


तत्र जले | तस्य माधुर्यस्य । अन्यथा - आश्रयौपाधिकत्वाभावे । 
''व्यञ्जकत्वात्‌'' इत्युत्तरं ''हरीतकीभक्षणोत्तरं प्रत्यक्षेण माधुर्योपलम्भात्‌'' इति 
पूरणीयम्‌ | कल्पनागौरवात्‌ इति | अवयवरसाजन्यस्य पृथिवीरसस्य अग्गिसंयोग- 
साध्यत्वदर्शनात्‌ एतदनुरोधमात्रेण जलसंयोगस्यापि पृथिवीरसोत्पादकत्वस्वीकारे 
अतिरिक्तकार्यकारणभावस्य हरीतक्यां मधुररसस्य च कल्पने गौरवात्‌ इति भावः | 


ननु अस्तु जले मधुरो रसः, तथापि जम्बीरजलादौ प्रत्यक्षसिद्धस्य अम्लरस- 
स्यापि स्वीकारे बाधकाभाव इति, अत आह - पृथिवीत्वस्य इति | अम्लादिजन- 
कतावच्छेदकत्वात्‌ इति | यद्यपि पृथिवीत्वस्य अम्लादेः जनकतावच्छेदकतावन्म- 
धुरजनकतावच्छेदकत्वम्‌ अपि अस्ति इति तुल्यम्‌, तथापि हरीतक्यादिभक्षणोत्तरं 
जलेऽपि मधुरोपलब्धेः तत्र मधुरस्वीकारस्य आवश्यकतपा जलत्वेनापि मधुरं 
प्रति हेतुत्वं कल्प्यते इति भावः । 


ननु जम्बीरसलिलादौ अम्लप्रत्यक्षात्‌ जलत्वेन अम्लादिरसेऽपि तुल्यवत्‌ 
हेतुत्वं स्यात्‌, अत आह - जम्बीररसादौ इति | स्वसमवायिसंयोगेन जम्बीर- 
गताम्लरसप्रतीतिः तद्वतजले इत्यर्थः | शुष्केऽपि जम्बीरे आम्लप्रतीतेः तत्र आम्लरसस्य 
आवईइयकत्वे तस्यैव तद्गतजले परम्परया प्रतीतिः | हरीतक्यां तु मधुररसाभावात्‌ 
न हुरीतकीगतमाधुर्यस्य जले प्रतीतिः इति भावः । कर्कटीभक्षणोत्तरं जलपाने 
तिक्तरसस्य अनुभवात्‌ तिक्तरसोऽपि जले स्यात्‌ इति तु न, जलपानात्‌ पूर्वमपि 
कर्कट्यां तिक्तरसोपलब्धेः, कर्कटीभक्षणोत्तरं रसनाग्रवतिपित्तक्षोभे तदीयतिक्तोपलब्धेः 
वैद्यकसिद्धत्वाच | वस्तुतः निदाघपीतनिर्मलगङ्गाजलमाधुर्यस्य अनुभवसिद्धस्य 
अपलापासंभवात्‌ मधुर एव इति युक्तम्‌ । 

एतेन - हरीतक्यादौ न जलसंयोगेन माधुर्यम्‌ उत्पद्यते, येन कल्पनागौरवम्‌ । 
परंतु हरीतक्यां कषायवत्‌ मधुररसोऽपि स्वीक्रियते | तद्व्यञ्जकश्व जलसंयोगः, न 

तु तद्गतरसान्तरस्य, फलबलात्‌ | यदि च चित्ररूपवत्‌ चित्ररसे मानाभावात्‌ 

गुणविरोधेन नीरसैव हरीतकी, रसप्रतीतिस्तु अवयवेषु रससत्त्वात्‌ परम्परया 

इत्यच्यते, तदास्तु जलसंयोगः हरीतक्यवयवगतमाधुर्यस्यैव व्यञ्जकः इति - अपास्तम्‌ ।। 
राजीबोल्लासः 

अग्रिसंयोगसाध्यत्वदर्शनात्‌ इति । पाकजत्वदर्शनात्‌ इत्यर्थः | तत्र - 
हरीतक्याम्‌ । “आवश्यकतया'' इत्यस्य ““अनुभवानुरोधेन'' इत्यादिः । 
''जलत्वेन'” इत्यस्य ''पृथिवीत्वेन इब’? इत्यादिः । ननु जम्बीरगतरसस्य 
जले भानं जलगतरसस्य जम्बीरे भानं वा इत्यत्र विनिगमकं दुर्लभम्‌ इति आशङ्कय 
आह - शुष्केऽपि इति । न च एवं हरीतकीगतमधुररसस्यैव जलेऽपि परंपरया 
भानस्वीकारेणैव उपपत्तौ जले मधुररसोऽपि न स्यात्‌ इति, अत आह - हरीतक्याम्‌ 
इति | तङ्वयञ्जकश्व इति | हरीतकीमधुररसव्यञ्जकस्तु इत्यर्थः | रसान्तरस्य - 
कषायरसस्य । फलबलात्‌ - तत्प्रत्यक्षरूपकार्यबलात्‌ इत्यर्थः । मानाभावात्‌ 
इति । चित्ररसस्य अप्रामाणिकत्वे तत्र चित्ररूपे इब अवयवगतनानारसानां 
हेतुत्वसंभवेऽपि नीरसद्रव्यप्रत्यक्षे बाधकाभावेन चित्ररूपवत्‌ चित्ररसानङ्गीकारे 
क्षतिविरहात्‌ नानारसावयवकद्रव्ये परस्परविरोधेन कस्यापि रसस्यानुत्पत्या नीरसैव 
हरीतकी इति समुदायार्थः । 

न च एवं हरीतकीभक्षणे तस्यापि रसस्य प्रत्यक्षं न स्यात्‌, अनुभूयते च 
कषायरसप्रत्यक्षम्‌, अत आह - रसप्रतीतिस्तु इति | परंपरया - स्वाश्रयसमवेत- 
त्वसंबन्धेन | अपास्तम्‌ इति । गङ्गाजले माधुर्यस्य प्रत्यक्षसिद्धत्वात्‌ इति भावः 
इति तरङ्गिणीकाराः ।। 

मुक्तावली 
एवं जन्यशीतस्पर्शजनकतावच्छेदकं जलत्वम्‌, जन्यजलत्वं वा बोध्यम्‌ । 
घृष्टचन्दनादौ तु गौत्योपलब्धिः चन्दनान्तर्वर्तिशीततरसलिलस्पैव | तेज संयोगात्‌ 
जले उष्णप्रतीतिः औपाधिकी स्फुटैव, तत्र पाकासंभवात्‌ | 

स्रेहस्तत्र इति । घृतादौ अपि तदन्तर्वर्तिजलस्यैव स्रेहः, जलस्य 
स्रेहसमवायिकारणत्वात्‌ | तेन जले एब BE इति मन्तव्यम्‌ । 


द्रवत्वम्‌ इति । सांसिद्धिकद्रवत्वत्वे जातिविशेषः प्रत्यक्षसिद्धः । तदवच्छिन्न- 
जनकतावच्छेदकमपि' तदेव इति भावः | तैलादौ अपि जलस्यैव द्रवत्वम्‌, 
स्रेहप्रकर्षण च दहनानुकूल्यम्‌ इति नक्ष्यति ।। 


दिनकरी 

जलत्वजातौ अनुमानान्तरं प्रमाणम्‌ आह - एवम्‌ इति | ननु जलत्वाभावेऽपि 
घृष्टचन्दनादौ शैत्योत्पत्तेः व्यभिचारेण कथं जन्यजलत्वेन तत्र हेतुत्वम्‌? अत 
आह - घृष्ट इति । पूर्वं “शीत एव स्पर्शः’? इत्युक्तम्‌, तत्‌ साधयति - तेजः 
संयोगात्‌ इति । तत्र - जले | विवेचयिष्यते च पाकासंभवम्‌ उपरिष्टात्‌ | 
“घृतादौ इति ‘ame’ पदेन तैलपरिग्रहः | ''जलस्यैव स्नेहः’? इत्यनन्तरं 
स्वाश्रयसंयोगेन प्रतीयते इति शेषः | तेन - घृतादौ समवायेन ख्रेहनिरासेन । जल 
एव इति । स्नेहस्य अवान्तरविशेषाभावात्‌ स न उत्कीर्तितः | तदवच्छिन्न- 
जनकतावच्छेदकम्‌ - सांसिद्विकद्र्वत्वत्वावच्छिन्नजनकतावच्छेदकम्‌ | तदेव - 
जन्यजलत्वमेव | तदबच्छिन्नजनकतावच्छेदकं जलत्वम्‌ इति भावः | अथ 
एवंरीत्या परमाणुब्यावृत्तम्‌ आद्वयणुकं जलत्वम्‌ एकम्‌, परमाणुसाधारणं द्वितीयम्‌ 
इति जलत्वयोः भेदे भेदाग्रहः कुतः? इति चेत्‌, समनियतयोग्यव्यक्तिवृत्तित्वात्‌ 
इति | एवम्‌ अग्रेऽपि । ““तैलादौ'' इति ‘amie’ पदेन क्षीरपरिग्रहः, न तु 
घृतस्य, तत्र नैमित्तिकद्रवत्वस्य समवायेनैव सत्त्वात्‌ । ` द्र्वत्वम्‌'' इत्यनन्तरं 
स्वाश्रमसंयोगेन प्रतीयत इति शेषः | ननु तैले जलस्य सत्त्वे तैलस्य दहनानुकूल्यं 
न स्यात्‌, जलस्य दहनप्रतिकूलत्वात्‌ इति, अत आह - स्रेहप्रकर्षण इति | 
प्रकृष्टख्रेहस्य दहनानुकूल्यमेव | अपकृष्टस्रेहस्यैव दहनप्रतिकूलत्वात्‌ इति भावः | 
इति वक्ष्यति इति | ख्रेहनिरूपणावसरे इति शेषः ।। 

राजीवोल्लासः 

ननु घृतादावपि तदन्तर्गतजलस्यैव स्रेहः इति मूलम्‌ असङ्गतम्‌ | घृतादेः 
पार्थिवत्वेन तत्र जलीयस्नेहासंभवात्‌ | अतः पूरयति - जलस्यैव इति | जलगतः 
स्रेह एव स्वाश्रयसंयोगसंबन्धेन घृतादौ प्रतीयते इत्यर्थः । परमाणुसाधारण- 
जलत्वसिक्ष्यर्थम्‌ आह - तदवच्छिन्न इति । जन्यजलत्वावच्छिन्नेत्यर्थः | अथ 
एबं रीत्या इति । जन्यज्ीतस्पर्शादिजनकतावच्छेदकतया जन्यजलत्वजातिः 
सिद्धयति | जन्यजलत्वावच्छिनजनकतावच्छेदकतया जलत्वजातिः सिद्धयति इति 
पूर्वोक्तरीत्या अङ्गीकारे क्र्यणुकमारभ्य अवयविजलेषु परमाणुव्यावृत्तं एकं जलत्वं, 
परमाणुजलेष्वपि अन्यत्‌ जलत्वम्‌ इति जलत्वजात्योः भेदः अज्गीकरणीयः । 
वस्तुतस्तु जलत्वयोः भेदो न गृह्यते | तत्‌ कुतः इति शङ्कायां समनियतयोग्य- 
व्यक्तिवृत्तित्वात्‌ भेदाग्रहः इति समाधानम्‌ उक्तम्‌ । तस्य अयमर्थः - 
्रत्यक्षयोग्यजलव्यक्तिषु तयोः जलत्वयोः समनियततया वृत्तित्वात्‌ भेदः न 
गृह्यत इति i 


कारिकाबली 


नित्यतादि प्रथमवत्‌, किन्तु देहमयोनिजम्‌ । 
इन्द्रियं रसनं, सिन्धुर्हिमादिर्बिषयो मतः ॥ ४० ॥ 
मुक्ताबली 
प्रथमवत्‌ इति । पृथिव्या इब इत्यर्थः | तथाहि - जलं द्विविधम्‌ - 

नित्यम्‌ अनित्यं च । परमाणुरूपं नित्यम्‌, द्वचणुकादि सर्वम्‌ अनित्यम्‌, अवयवसमवेतं 
च । अनित्यमपि त्रिविधम्‌ - शरीरेन्द्रियविषयभेदात्‌ | पृथिवीतः यो विशेष: तम्‌ 
आह - किंतु इति । देहम्‌ अयोनिजम्‌ अयोनिजमेव इत्यर्थः । जलीयं शरीरम्‌ 
अयोनिजं वरुणलोके प्रसिद्वम्‌ । 

ख्रेहस्तत्र इति । घृतादौ अपि तदन्तर्वर्तिजलस्यैव ख्रेहः, जलस्य 
स्रेहसमवायिकारणत्वात्‌ | तेन जले Va Ag इति मन्तव्यम्‌ । 


द्रवत्वम्‌ इति । सांसिद्धिकद्रवत्वत्वं जातिविशेषः प्रत्यक्षसिद्धः | तदवच्छिन्न- 
जनकतावच्छेदकमपि तदेव इति भावः | तैलादौ अपि जलस्यैव द्रवत्वम्‌, 
स्रेहप्रकर्षण च दहनानुकूल्यम्‌ इति वक्ष्यति ।। 


दिनकरी 

जलत्वजातौ अनुमानान्तरं प्रमाणम्‌ आह - एवम्‌ इति | ननु जलत्वाभावेऽपि 
घृष्टचन्दनादौ शैत्योत्पत्तेः व्यभिचारेण कथं जन्यजलत्वेन तत्र हेतुत्वम्‌? अत 
आह - घृष्ट इति । पूर्व “शीत एव स्पर्शः’ इत्युक्तम्‌, तत्‌ साधयति - तेजः 
संयोगात्‌ इति । तत्र - जले । विवेचयिष्यते च पाकासंभवम्‌ उपरिष्टात्‌ | 
“घृतादौ इति ““आदि'' पदेन तैलपरिग्रहः | ““जलस्यैव Be”? इत्यनन्तरं 
स्वाश्रयसंयोगेन प्रतीयते इति शेषः | तेन - घृतादौ समवायेन स्रेहनिरासेन | जल 
एव इति । स्नेहस्य अवान्तरविशेषाभावात्‌ स न उत्कीर्तितः | तदवच्छिन्न- 
जनकतावच्छेदकम्‌ - सांसिद्धिकद्रवत्वत्वावच्छिनजनकतावच्छेदकम्‌ | तदेव - 
जन्यजलत्वमेब | तदवच्छिन्नजनकतावच्छेदकं जलत्वम्‌ इति भावः | अथ 
एबंरीत्या परमाणुव्यावृत्तम्‌ आद्गयणुकं जलत्वम्‌ एकम्‌, परमाणुसाधारणं द्वितीयम्‌ 
इति जलत्वयोः भेदे भेदाग्रहः कुतः? इति चेत्‌, समनियतयोग्यव्यक्तिवृत्तित्वात्‌ 
इति । एवम्‌ अग्रेऽपि । “'तैलादौ'' इति ''आदि'' पदेन क्षीरपरिग्रहः, न तु 
घृतस्य, तत्र नैमित्तिकद्रवत्वस्य समवायेनैव सत्त्वात्‌ । ` द्रवत्वम्‌’? इत्यनन्तरं 
स्वाश्रयसंयोगेन प्रतीयत इति शेषः । ननु तैले जलस्य सत्त्वे तैलस्य दहनानुकूल्यं 
न स्यात्‌, जलस्य दहनप्रतिकूलत्वात्‌ इति, अत आह - स्रेहप्रकर्षण इति | 
्रकृष्टस्रेहस्य दहनानुकूल्यमेव | अपकृष्टस्रेहस्यैव दहनप्रतिकूलत्वात्‌ इति भावः | 
इति वक्ष्यति इति । स्रेहनिरूपणाबसरे इति शेषः ।। 

राजीबोल्लासः 

ननु घृतादावपि तदन्तर्गतजलस्यैव स्रेहः इति मूलम्‌ असङ्गतम्‌ । घृतादेः 
पार्थिवत्वेन तत्र जलीयस्नेहासंभवात्‌ | अतः पूरयति - जलस्यैव इति | जलगतः 
स्रेह एव स्वाश्रयसंयोगसंबन्धेन घृतादौ प्रतीयते इत्यर्थः । परमाणुसाधारण- 
जलत्वसिक्ष्यर्थम्‌ आह - तदवच्छिन्न इति | जन्यजलत्वावच्छिन्नत्यर्थः | अथ 
एवं रीत्या इति । जन्यशीतस्पर्शादिजनकतावच्छेदकतया जन्यजलत्वजातिः 
सिद्ध्यति | जन्यजलत्वावच्छिन्नजनकतावच्छेदकतया जलत्वजातिः सिद्ग्यति इति 
पूर्वोक्तरीत्या अज्गीकारे द्व्यणुकमारभ्य अवयविजलेषु परमाणुव्यावृत्तं एकं जलत्वं, 
परमाणुजलेष्वपि अन्यत्‌ जलत्वम्‌ इति जलत्वजात्योः भेदः अङ्गीकरणीयः | 
वस्तुतस्तु जलत्वयोः भेदो न गृह्यते | तत्‌ कुतः इति शङ्झयां समनियतयोग्य- 
व्यक्तिवृत्तित्वात्‌ भेदाग्रहः इति समाधानम्‌ उक्तम्‌ । तस्य अयमर्थः - 
प्रत्यक्षयोग्यजलव्यक्तिषु तयोः जलत्वयोः समनियततया वृत्तित्वात्‌ भेदः न 
गृह्यत इति ।। 


कारिकाबली 


नित्यतादि प्रथमवत्‌, किन्तु देहमयोनिजम्‌। 
इन्द्रियं रसनं, सिन्धुर्हिमादिर्विषयो मतः॥ ४० ॥ 
| मुक्ताबली 
प्रथमवत्‌ इति । पृथिव्या इव इत्यर्थः | तथाहि - जलं द्विविधम्‌ - 

नित्यम्‌ अनित्यं च । परमाणुरूपं नित्यम्‌, द्व्यणुकादि सर्वम्‌ अनित्यम्‌, अवयवसमवेतं 
च | अनित्यमपि त्रिविधम्‌ - शरीरेन्द्रियविषयमेदात्‌ | पृथिवीतः यो विशेषः तम्‌ 
आह - किंतु इति | देहम्‌ अयोनिजम्‌ अयोनिजमेव इत्यर्थः | जलीयं शरीरम्‌ 
अयोनिजं वरुणलोके प्रसिद्धम्‌ | 

इन्द्रियम्‌ इति | जलीयम्‌ इत्यर्थः । तथाहि - “रसनं जलीयं, गन्धाद्यव्यञ्ञ- 
कत्वे सति रसव्यञ्जकत्वात्‌, सक्तुरसाभिव्यञ्जषकोदकवत्‌’’ । रसनेन्द्रियसंनिकर्षे 
व्यभिचारवारणाय द्रव्यत्वं देयम्‌ । 


विषयं दर्शयति - सिन्धुहिमादिः इति । “'आदि'' पदात्‌ सरित्कासार- 
करकादिः सर्वोऽपि ग्राह्य, । न च - हिमकरकयोः कठिनत्वात्‌ पार्थिवत्वम्‌ इति 
- वाच्यम्‌ | ऊष्मणा विलीनस्य तस्य जलत्वस्य प्रत्यक्षसिद्धत्वात्‌, ‘ages 
यहूव्यध्वंसजन्यम्‌’’ इति व्याप्तेः जलोपादानोपादेयत्वसिद्धेः । अदृष्टविशेषेण 
्रवत्वप्रतिरोधात्‌ करकायाः काठिन्यप्रत्ययस्य ्रान्तित्वात्‌ । | 


दिनकरी 
प्रथमवत्‌ इति । घष्टीसमर्थाद्वतिः इत्यभिप्रायेण आह - पृथिव्या इब 
इत्यर्थः इति | एवम्‌ अग्रेऽपि | जलीयं शरीरम्‌ इति । तच्च पार्थिवावयवैः 
उपष्टब्धं बोध्यम्‌ | तेन जलमात्रे हस्तपादादिव्यवस्थाया असंभवेऽपि न क्षतिः | 
ननु तादृशशरीरे मानाभावः अनुपलम्भात्‌ इति, अत आह - वरुणलोक इति । 
तत्र च श्रुतिरेव प्रमाणम्‌ इति भावः । 


गन्ध इति | रसव्यञ्षके मनसि व्यभिचारवारणाय गन्धायव्यञ्जकत्व 
इति | कासारः - सरः । करकादिः इत्यत्र “आदि'' पदात्‌ कूपादिपरिग्रहः | 
कठिनत्वात्‌ इति । कठिनस्पर्शवत्त्वात्‌ इत्यर्थः | विलीनस्य तस्य इति | 
सप्तम्यर्थे षष्ठी । कचित्‌ ““विलीनयोः'? इति पाठः । स तु ऋजुरेव | विलीनताया 
्रवत्वरूपाया जलत्वव्पञ्जकत्वात्‌ इति भावः | ननु विलीनता नैमित्तिकद्र्वत्वमेव, 
तदुक्तम्‌ ''ऊष्मणा'' इति । तच्च न जलत्वव्यञ्जकम्‌ | यदि च ''विलीने 
तस्मिनू'' इत्यस्य तस्मिन्‌ नष्टे सति इत्यर्थः, तथापि करकादिनाशोत्तरं 
रव्यान्तरोत्पादात्‌ तत्रैव द्रवत्वजलत्वयोः प्रत्यक्षं, न करकायां, नष्टत्वात्‌, 
अत आह - यष्टव्यम्‌ इति । तथा च करकादिनाङोत्पन्नद्रन्यान्तरे 

जलत्वस्य प्रत्यक्षसिद्धत्वात्‌ उक्तव्याप्या करकादिषु जलत्वसिद्धिः इति भावः । 
ननु हिमकरकयोः पार्थिवत्वाभावे कथं काठिन्यप्रत्ययः इति, अत आह - 
अदृष्टविशेषेण इति ।। 
राजीबोल्लासः 
षष्ठी समर्थात्‌ इति । षष्ठीविभक्त्यन्तात्‌ समर्थात्‌ प्रातिपदिकात्‌ 
ST प्रत्ययः | पृथक्पृथगथीपस्थापकानां पदानां परस्परविशेष्यविशेषणभावावगाहि- 
एकविरिष्टार्थोपस्थितिजनकत्वं सामर्थ्यम्‌ । 


तच - जलीयं शरीरं च पार्थिवभागैः उपष्टब्धं भवति | तेन - पार्थिव- 
भागोपष्टब्धत्वेन वरूणशरीरस्य हस्तपादाद्यवयवाः भवन्ति | जलमात्रे - पार्थिवभा- 
गानुपष्टब्धे केवले जले हस्तपादाद्यवयवन्यवस्थायाः असंभवे अपि न क्षतिः | 


रसव्यञ्जके मनसि इत्यादि । ““रसनं जलीयं, गन्धादिविषयकसाक्षात्काराजन- 
कत्वे सति रसविषयकसाक्षात्कारजनकत्वात्‌, सक्तुरसाभिव्यञ्षकजलवत्‌'' इत्यनुमानं 
रसनेन्द्रियस्य जलत्वे प्रमाणम्‌ | अत्र हेतौ सत्यन्तानिवेशे ज्ञानसामान्यहेतौ 
मनसि रसविषयकसाक्षात्कारजनकत्वरूपहेतुसत्त्वात्‌ जलत्वरूपसाध्याभावाच्च 
व्यभिचारः | अतः सत्यन्तम्‌ | सत्यन्तमात्रोक्तौ घटादौ व्यभिचारः । अतः 
रसब्यञ्जकत्वात्‌ इति | जलत्वाभाववति रसनेन्द्रियसन्निकर्षे संयुक्तसमवायाख्ये 
गन्धाद्यव्यञ्जकत्वे सति रसव्यञ्जकत्वसत्त्वात्‌ व्यभिचारः, तद्वारणाय द्रव्यत्वे सति 
इत्यपि हेतौ विशेषण देयम्‌ । 

सप्तम्यर्थे षष्ठी इति । ऊष्मणा विलीने तस्मिन्‌ हिमकरके ।। 

॥ तेजोनिरूपणम्‌ ॥ 


कारिकाबली 
उष्णः स्पर्शस्तेजसस्तु स्याद्रूपं शुक्रभास्वरम्‌ । 
मुक्ताबली 

तेजो निरूपयति - उष्ण इति | उष्णत्वं स्पर्शनिष्ठः जातिविशेषः प्रत्यक्षसिद्धः | 
इत्थं च जन्योष्णस्पर्ई॑समवायिकारणतावच्छेदकं तेजस्त्वं जातिविशेषः | तस्य 
परमाणुवृत्तित्वं तु जलत्वस्येव अनुसन्धेयम्‌ | न च - उष्णस्पर्शवत्त्वं चन्द्रकिरणादौ 
अव्याप्तम्‌ इति - वाच्यम्‌ | तत्रापि उष्णस्य सत्त्वात्‌ | किंतु तदन्तःपातिजलस्पर्शेन 
अभिभवात्‌ अग्रहः | एवं रत्रकिरणादौ पार्थिवस्पर्शेन अभिभवात्‌, चक्षुरादौ च 

अनुद्धृतत्वात्‌ अग्रहः ।। 

दिनकरी 

इत्थं च इति | उष्णत्वजातिसिद्धौ च इत्यर्थः | ननु कथं तर्हि 
जन्योष्णस्पर्शसमवायिकारणभिन्नेषु परमाणुषु तेजस्त्वजातिसिद्विः इति, अत आह 
- तस्य इति । तेजस्त्वस्य इत्यर्थः | जलत्वस्येव इति | यथा च जन्यजलत्वाव- 
च्छिनजनकतावच्छेदकतया जलपरमाणौ जलत्वजातिसिद्धिः, तथा जन्यतेजस्त्वाव- 
च्छिन्नजनकतावच्छेदकतया तेजःपरमाणौ अपि तेजस्त्वरूपजातिसिद्धिः इत्यर्थः । 
इदमुपलक्षणम्‌ । समवायेन विलक्षणनीलोत्पत्तित्वावच्छिन्नं प्रति समवायेन 
तेजःसंयोगत्वेन हेतुत्वात्‌ तेजस्त्वजातिसिद्धिः इत्यपि द्रष्टव्यम्‌ । ' ‘चन्द्रकिरणादौ'” 
इति “आदि''ना रत्रकिरणादेः परिग्रहः | तत्रापि - चन्द्रकिरणादावपि । ननु 
तहिं औष्ण्यप्रतीतिः कुतः न? इति, अत आह - किंतु इति । तदन्तः- 
पातिजलस्पर्शेन इति । चन्द्रकिरणान्तर्गतजलभागशीतस्पर्शेन इत्यर्थः । ननु 
चक्नुरादिनिष्ठस्य उष्णस्पर्शस्य केनापि अनभिभूतत्वात्‌ प्रत्यक्षापत्तिः, अत आह 

- चक्षुरादौ च इति ।। 

राजीबोह्लासः 

प्रकारान्तरेणापि तेजस्त्वजातिं साधयति - इदम्‌ उपलक्षणम्‌ इति । पृथिव्यां 
तेजस्संयोगवशातू पूर्वरूपनाइपूर्वकं विलक्षणनीलादिरूपं जायते | तेन समवायसंबन्धेन 
विलक्षणनीलरूपं प्रति समवायसंबन्धेन तेजःसंयोगः कारणम्‌ इति कार्यकारणभावः 
अङ्गीकरणीयः | एवं च कारणतावच्छेदकं तेजस्त्वविरिष्टतेजःप्रतियोगिकसंयोगत्वम्‌ । 
तदवच्छेदकप्रविष्टतया तेजस्त्वजातिः सिङ्कयति । 

मूले अभिभवात्‌ इति । प्रतिबन्धात्‌ इत्यर्थः | उष्णस्पर्शनिष्ठलौकिक- 
विषयतासंबन्धेन स्पार्झनं प्रति स्वाश्रयसंयुक्तसमवेतत्वसंबन्धेन उष्णान्यस्पर्शः 
प्रतिबन्धकः इति भावः । 

चक्षुरादौ इति । ''आदिना’' ““प्रभा’ परिग्रहः | अथ रत्रकिरणादौ अपि 
स्पर्शः अनुद्धत एवास्तु | किं तत्र अभिभवकल्पनेन इति चेत्‌, न । धर्मिणोऽपि 
स्पार्ईनाभावप्रसङ्गात्‌ । सुवर्णादिद्रवत्वस्पार्शनोपपत्तये धर्मिणि उद्धूतस्पर्शाङ्गीकारस्य 
आवइयकत्वाच्च ।। 

मुक्ताबली 
रूपम्‌ इत्यादि । वैश्वानरे मरकतकिरणादौ च पार्थिवरूपेणाभिभवात्‌ 
झुक्णरूपाग्रहः | अथ तदरूपाग्रहे वैश्वानरादेः चाक्षुषत्वं न स्यात्‌ इति चेत्‌, न | 
अन्यदीयरूपेणेब धर्मिणः ग्रहसंभवात्‌, झङ्कस्येव पित्तपीतिम्ना | वहेस्तु शु 
रूपं नाभिभूतम्‌, किंतु तदीयं शुक्कत्वम्‌ अभिभूतम्‌ इति अन्ये ।। 
दिनकरी 

““मरकतकिरणादौ'? इति “आदि''ना सुवर्णपरिग्रहः । “स्याद्रूपं 
शुक्कभास्वरम्‌'' इति मूलम्‌ । तत्र “शुक्क'” इति स्वरूपकथनम्‌ | भास्वररूपमात्रस्य 
लक्षणत्वे अतिप्रसङ्गाभावात्‌ | भास्वरत्वं जातिविशेषः । स च तेजोरूपमात्रवृत्तिः, 
शुक्कत्वव्याप्यश्च इति । ननु रूपाविषयवद्रवयप्रत्यक्षस्याभावात्‌ वैश्वानरादेः 

चाक्षुषत्वानापत्तिः इति शङ्कते - तद्रूपाग्रह इति । वैश्वानरादेः अचाक्षुषत्वे 
तद्वतसंख्यादिगुणानामपि चाक्षुषत्वं न स्यात्‌ इति, योग्यव्यक्तिमात्रवृत्तित्वाभावात्‌ 
इत्यपि सूचितम्‌ । अन्यदीयरूपेणैव इति । पार्थिवरूपेणैव इत्यर्थः | मतान्तरम्‌ 
आह - वहेस्तु इति । . 
राजीबोह्लासः 

ननु तेजोगतरूपाणां अनेकविधत्वात्‌ पीतत्वशुक्कत्वादिना साङ्कर्यात्‌ 
भास्वरत्वस्य जातित्वं न संभवति । शुक्लत्वं विहाय भास्वरत्वं भास्वरपीते । 
भास्वरत्वं विहाय PHS अभास्वरशुक्के | उभयोः भास्वरशुक्ले समावेशात्‌ इत्याझाङ्कं 
निराकरोति - शुङ्ुत्वव्याप्यश्च इति इति | तथा च भास्वरत्वं शुक्कत्वाभाववति 
पीतादौ नास्त्येव । अतः न साङ्कर्यम्‌ । 


कारिकाबली 
नैमित्तिकं द्रबत्वं तु नित्यतादि च पूर्ववत्‌ ॥ ४१॥ 
मुक्तावली 
नैमित्तिकम्‌ इति । सुवर्णादिरूपे तेजसि तत्सत्त्वात्‌ । न च - नैमित्तिकद्रवत्वं 
दहनादौ अव्याप्तम्‌, घृतादौ अतिव्याप्तं च इति - वाच्यम्‌ | पृथिव्यवृत्ति-नैमित्तिक- 
द्रवत्ववदवृत्ति-जातिमत्त्वस्य विवक्षितत्वात्‌ | 
पूर्ववत्‌ इति | जलस्येव इत्यर्थः । तथा हि - तत्‌ द्विविधम्‌ - नित्यम्‌ 
अनित्यं च । नित्यं परमाणुरूपम्‌ | तदन्यत्‌ अनित्यम्‌ अवयवि च । तच्च त्रिधा 
- शरीरेन्द्रियविषयभेदात्‌ । शरीरम्‌ अयोनिजमेव | तच्च सूर्यलोकादौ प्रसिद्धम्‌ ।। 
दिनकरी 
सुबर्णादिरुपे तेजसि तत्सत्त्वात्‌ इति । तेन न असंभव इति भावः | 
पृथिब्यवृत्ति इति । नैमित्तिकद्रवत्ववदवत्तिपृथ्वीत्वरूपजातिम्‌ आदाय पृथिव्याम्‌ 

अतिव्याप्तिवारणाय पृथिव्यवृत्ति इति । पृथिव्यवृत्तिजलत्वजातिमादाय जले 
अतिव्यासिवारणाय नेमित्तिकद्रवत्वबद्धृत्ति इति । वायुतेजोन्यतरत्वम्‌ आदाय 
वायौ अतिव्याप्तिवारणाय ““जाति?! इति ।। 
राजीबोहासः 

ननु सुवर्णरूपतेजसि नैमित्तिकद्रवत्वसत्त्वं मले प्रदर्शितम्‌ । तच्च अनर्थकमेव । 
तावतापि अव्याप्तेः अपरिहारात्‌ इति आशङ्कायाम्‌ आह - तेन इति । तत्कथनेन 
इत्यर्थः | तथा च तद्रन्थस्य असंभवपरिहारकत्वमेव | अव्याप्षिपरिहारस्तु उत्तरग्रन्थेनैव 
करणीय इति भावः ।। 


कारिकाबली 
इन्द्रियं नयनं बह्निः स्वर्णादिर्विषयो मतः | 
मुक्ताबली 
अत्र यो विशेषः तम्‌ आह - इन्द्रियम्‌ इति । - ag: तैजसम्‌, 
परकीयस्पर्शायव्यञ्जकत्वे सति परकीयरूपव्यञ्जकत्वात्‌, प्रदीपवत्‌’' । प्रदीपस्य 
स्वीयस्पर्शव्यञ्जकत्वात्‌ प्रथमं परकीय इति | घटादेः स्वीयरूपव्यञ्जकत्वात्‌ 
व्यभिचारवारणाय द्वितीयं परकीय इति | अथवा प्रभाया दृष्टान्तत्वसंभवात्‌ आद्यं 
परकीय इति न देयम्‌ । चक्षुःसंनिकर्षे व्यभिचारवारणाय द्रव्यत्वं देयम्‌ ।। 
दिनकरी 
परकीयस्पर्शादि इति । गन्धाव्यञ्जकत्वादिघटितहेत्वन्तरसूचनाय 
““आदि' 'पदेन गन्धादिपरिग्रहः | चक्षुषः परकीयरूपादिव्यञ्जकत्वादसिद्विवारणाय 
स्पर्शपदम्‌ | | 
अत्र केचित्‌ आहुः - चक्षुः विषयासंबद्वमेव ग्राहकम्‌ | यदि प्राप्यकारि 
स्यात्‌, तदा रसनादिवत्‌ अध्षिष्ठानासंबद्धं न गृह्णीयात्‌ | न च एवम्‌ । 
गोलकासंबद्धग्रहणात्‌ | किंच यदि चक्षुः प्राप्य गृह्णीयात्‌, तर्हि स्वतोऽधिकपरिमाणवत्‌ 

न गृह्णीयात्‌ | न खलु नखरञ्जनिका परशुच्छेद्यं छिनत्ति इति । झाखाचन्द्रमसोः 
तुल्यकालग्रहणानापत्तिश्च | गतिङ्रमेण प्राप्यग्रहणे हि सन्निहितक्रमेण ग्रहणं स्यात्‌, 
न तु तुल्यकालमुपलम्भः | अनुभवति तु उन्मीलयन्नेव नयने शाखां शीतमयूखं च । 
एवं च प्राप्यकारित्वानुरोधेन गोलकातिरिक्तं चक्षुः परैः अङ्गीक्रियते, गोलकस्य 
चन्द्रादिप्राप्यसंभवात्‌ | अप्राप्यकारित्वे च गोलकमेव चक्षुः, तच्च न तैजसम्‌ इति | 


तदसत्‌ | अधिष्ठानासंबद्धार्थग्राहिण्याः प्रदीपप्रभाया इव चक्षुषोऽपि 
प्राप्यकारित्वसंभवात्‌, पृथुतरग्रहणस्य च गोलकनिर्गतस्य महतश्च चक्षुषः पृथ्वग्रत्वेन 
प्रदीपप्रभाया इव उपपत्तेः, स्वाधिकपरिमाणवद्रव्यग्राहिणा त्वगिन्द्रियेण व्यभिचारात्‌, 
तादृशनियमे मानाभावाच्च । तुल्यकालग्रहणं च असिद्धमेव | तदभिमानस्य 
कालसंनिकर्षणेब उपपत्तेः | अचिन्त्यो हि तेजसः लाघवातिशयेन वेगातिशय 
यत्‌ प्राचीनाचलचूडावलम्बिन्येव भगवति मयूखमालिनि भवनोदरेषु आलोक इति 
अभिमानः लोकानाम्‌ । 


यत्तु आहुः शालिकाचार्याः - चक्नुर्बाह्मालोकाभ्याम्‌ आरब्धेन चक्षुषा 
तावदर्थसंस्पृष्टेन युगपत्‌ तावदर्थग्रहणम्‌ इति शाखाचन्द्रमसोः तुल्यकालग्रहणम्‌ 
उपपद्यत एव इति । 


तन्न | चकषुर्बाह्मालोकाभ्याम्‌ आरब्धस्य चक्षुषः पृष्ठभागेऽपि सत्त्वात्‌ 
पृष्ठभागस्थितपदार्थग्रहणापत्तेः । पृष्ठदेशस्थबाह्यालोकैः चक्षुरुत्पादे मानाभाव इति 
चेत्‌, अग्रदेशस्थबाह्मालोकैरपि तदुत्पादे मानाभावः । तदनभ्युपगमेऽपि 
चाक्षुषोपपादनस्य अनुपदमुक्तत्वात्‌ इति | लाघवात्‌ आह - अथ बा इति ।| 

राजीबोहासः 

इदानीं चक्षुरिन्द्रियस्य प्राप्यकारित्वनिराकरणपूर्वकं गोलकातिरिक्तं चक्षुः 
निराकुर्वतां मतं दर्शयति - अत्र केचित्‌ इत्यादिना | चक्षुरिन्द्रियं विषयं प्राप्य - 
विषयसंबद्धं सत्‌ न विषयग्राहकम्‌ | किन्तु विषयासंबद्धं सदेव ग्राहकम्‌ | यदि 


प्रत्यक्षखण्डः 341 


विषयेण संयुज्य ग्राहकम्‌ स्यातू, तदा रसनेन्द्रियादिवत्‌ इन्द्रियाधिष्ठानसंबद्धमेव 
गृह्णीयात्‌ | न च एवं गृह्णाति चक्षुः | चक्षुरिन्द्रियाधिष्ठानगोलकासंबद्धस्यैव घटादेः 
ग्रहणात्‌ | तथा च “चक्षुः विषयं अप्राप्य तत्प्रकाशकारि, अधिष्ठानासंबद्धग्राहकत्वात्‌, 
यन्नैवं तन्नैवं यथा रसनादिकम्‌'' इत्यनुमानम्‌ अत्र विवक्षितम्‌ | 


किञ्च यदि चक्षुः प्राप्य गृह्णीयात्‌ तर्हि स्वापेक्षया अधिकपरिमाणयुक्तं 
वस्तु न गृह्णीयात्‌ | न खलु नखरञ्जनिका स्वापेक्षया अधिकपरिमाणयुक्तं परशुच्छेद्यं 
वस्तु छिनत्ति । तथा च चक्षुरिन्द्रियं स्वविषयसंबद्धं सत्‌ तद्गतफलजनकं न 
भवति | तदपेक्षया न्यूनपरिमाणवत्त्वात्‌ । '“यतू यत्संबद्धं सत्‌ यत्संब्रन्धिफलजनकं 
तत्‌ तदपेक्षया न न्यूनपरिमाणवत्‌, यथा नखरशञ्जनिका नखेन संबद्धय छेदनरूपं 
फलं जनयति, नखापेक्षया च न न्यूनपरिमाणवती””, इति व्यतिरेकव्याप्तिमूलकम्‌ 
अनुमानम्‌ अत्र विवक्षितम्‌ । 

किश्च चक्षुरिन्द्रियस्य प्राप्यग्राहकत्वे शाखाचन्द्रमसोः समकाले प्रत्यक्षं न 
स्यात्‌ | चक्षुरिन्द्रियगतिक्रमेण विषयग्रहणे हि सन्निहितस्य पूर्व ग्रहणम्‌ व्यवहितस्य 
पश्चात्‌ ग्रहणम्‌ युक्तम्‌ । न तु सन्िहितव्यवहितयोः युगपद्रृहणम्‌ | एवं च चक्षुषः 
प्राप्यकारित्वे सत्येव गोलकातिरिक्तं चक्षुरिन्द्रियं read गोलकस्य चन्द्रप्रास्य- 
संभवात्‌ । पर्ोक्तुत्तया अप्राप्यकारित्वे सिद्धे सति गोलकमेव चक्षुः, तच्च पार्थिवम्‌ 
इति न तैजसम्‌ इति केचित्‌ आहुः । 

तन्मतं दूषयति - तदसत्‌ इत्यादिना । यथा प्रदीपप्रभा दीपरूपाधिष्ठानासंबद्ध 
घटादिकं गृह्णाति, तथा चक्षुषोऽपि अधिष्ठानगोलकासंबद्वघटादिग्राहकत्वसंभवात्‌ । 
तथा च प्रदीपप्रभायां प्रथमानुमाने व्यभिचारः । प्रदीपप्रभावदेव गोलकात्‌ निर्गतस्य 
चक्षुरिन्द्रियस्य अग्रभागः पृथुः इति कृत्वा पृथुतरग्राहकत्वम्‌ उपपद्यते । एवं 
त्वगिन्द्रियं यथा स्वाधिकपरिमाणवद्वव्यग्राहि, तथा चक्षुरिन्द्रियमपि भवितुमर्हति | 
तथा च द्वितीयानुमाने त्वगिन्द्रिये व्यभिचारः | शाखाचन्द्रयोः तुल्यकालग्रहणस्य 

असिद्धत्वात्‌ तेन हेतुना अप्राप्यकारित्वं न अनुमातुं शक्यते | एककालीनत्व- 
श्रमस्य अतिसनिहितकालत्वेन उपपत्तेः | 


ननु शाखातः चन्द्रस्य अतिदूरवृत्तित्वेन झटिति चन्द्रचक्षुस्संयोगासंभवात्‌ 
शाखाचन्द्रयोः अत्यन्तसान्निध्यमेव नास्ति, कथं शाखाचन्द्रग्रहणयोः समानकालि- 
कत्वभ्रमः? इति चेत्‌, न । देशतः शाखाचन्द्रयोः सान्निध्याभावेऽपि चाक्षुषस्य 
तेजसः लाघवातिशयेन वेगातिशयात्‌ एककाले द्वयोः ग्रहणं संभवत्येव | यथा 
भगवति सूर्ये उदयाचलशिखरावलम्बिनि सति अतिदूरवर्ति भवनोदरेषु आलोकः 
इति भ्रमः तद्वत्‌ | 


यत्तु आहुः इत्यादि | चक्षुरिन्द्रियबाह्यालोकाभ्यां चक्षुरिन्द्रियमन्यज्जायते | 
तेन यावन्तो विषयाः संबद्धयन्ते तावतां विषयाणां युगपत्‌ प्रत्यक्षं भवति | अतः 
चकषुर्बाह्ालोकारब्धैन चक्षुरिन्द्रियेण झाखाचन्द्रोभयसंबद्धेन एककाले तदुभयग्रहणं 
उपपद्यते इति मतमपि न युक्तम्‌ | चकषुर्बाद्यालोकाभ्यां जन्यस्य चक्षुषः झरीरपृष्ठभागेऽपि 
सत्त्वेन पृष्ठदेशस्थितपदार्थानामपि तेन चक्षुरिन्द्रियेण ग्रहणं स्यात्‌ । यदि तु 
पृष्ठदेशस्थितबाह्यालोकैः चक्षुरिन्द्रियं न उत्पाद्यते प्रमाणाभावात्‌ इत्युच्यते, तर्हि 
अग्रदेशस्थितबाह्यालोकेऽपि चक्षुरिन्द्रियोत्पादे प्रमाणाभावः । तर्हि युगपत्‌ 
शाखाचन्द्रमसोः ग्रहणं कथम्‌ इति चेत्‌, गोलकातिरिक्तस्य चक्षुरिन्द्रियस्य 
लाघवातिशयप्रयुक्तवेगातिशयात्‌ एककाले दूरवर्तिपदार्थसंयोगपूर्वकं ग्रहणम्‌ उपपद्यत 
इति पूर्वमेव उक्तत्वात्‌ ।। 
मुक्ताबली 
विषयं दर्शयति - बहि इति । ननु सुवर्णस्य तैजसत्वे किं मानम्‌? इति 
चेत्‌, न । ““सुवर्ण तैजसम्‌, असति प्रतिबन्धके अत्यन्तानलसंयोगे सति 
अनुच्छियमानद्रवत्वात्‌, यन्नैवं तन्नैवं, यथा पृथिवी'' इति । न च अप्रयोजकम्‌, 
पृथिवीद्रवत्वस्य जन्यजलद्रवत्वस्य अत्यन्ताग्निसंयोगनाइयत्बात्‌ । ननु 

पीतिमगुरुत्वाश्रयस्यापि तदानी द्रुतत्वात्‌ तेन व्यभिचार इति चेत्‌, न । 
जलमध्यस्थमषीक्षोदवत्‌ तस्य अद्रुतत्वात्‌ ।। 


दिनकरी 

तैजसत्वे किं मानम्‌? इति । “सुवर्ण पार्थिवं, नैमित्तिकद्रवत्ववत्त्वात्‌'” 
इत्यनुमानस्य पार्थिवत्वसाधकस्यैव सत्त्वात्‌ | समाधत्ते - न इति | सुवर्णम्‌ 
इति । न च - अत्र पीतरूपवद्वव्यात्मकस्य सुवर्णस्य पक्षत्वे बाधः, तैजससुवर्णस्य 
च अनुमानात्‌ पूर्वम्‌ असिद्धा पक्षाप्रसिद्धिः । धर्मशास्रे पीतद्रव्येऽपि सुवर्णपदप्रयोगेन 
तस्यापि सुवर्णपदवाच्यतया सुवर्णपदवाच्यत्वस्य पक्षतावच्छेदकत्वे बाधतादवस्थ्यात्‌ 
इति - वाच्यम्‌ | अत्यन्तानलसंयोगे सति अनुच्छिद्यमानद्रवत्वाधिकरणत्वस्यैव 
पक्षतावच्छेदकत्वात्‌ | अवच्छेदकावच्छेदेन साध्यसिद्धेः उद्देयतया पक्षतावच्छेदक- 
हेत्वभेदप्रयुक्तस्य सामानाधिकरण्येन सिद्धसाधनस्य अदोषत्वात्‌ | असति प्रतिबन्धक 
इति | जलमध्यस्थघृतादौ व्यभिचारवारणाय ''असति प्रतिबन्धक’’ इति । 
अग्संयोगानाइयद्रवत्ववति घृतादौ व्यभिचारवारणाय ' “संयोगे सति'' इत्यन्तम्‌ । 
तादृशद्रवत्वस्य स्वसमानाधिकरणात्यन्ताग्रिसंयोगासमानकालीनत्वात्‌ न व्यभिचारः । 
“'अनुच्छियमानद्रवत्वात्‌'' इत्यस्य ''अनुच्छिद्यमानद्रवत्वाधि-करणत्वात्‌'' 
इत्यर्थः, न तु उच्छिद्यमानद्रवत्वानधिकरणत्वात्‌ इति, गगनादौ व्यभिचारात्‌ | 
अञ्गिसंयोगनाइयत्वात्‌ इति | एतञ्च उपलक्षणम्‌ । ` ‘अग्नेरपत्यं प्रथमं हिरण्यम्‌ 
इत्याद्यागमान्यथानुपपत्तेरपि अनुकूलतर्कत्वात्‌ इति । एतेन आश्रयनाश- 
जन्यद्रवत्वनाशे व्यभिचारवारणाय द्रवत्वे आश्रयनाइानाइयद्र्वत्वन्यावृत्तं जातिविशेषं 
कल्पयित्वा विजातीयद्र्वत्वनाशं प्रति अग्रिसंयोगत्वेन हेतुता स्वीकार्या | 
तच्च वैजात्यं सुवर्णद्रवत्वव्यावृत्तमपीति दर्शितानुकूलतर्कः असङ्गतः । सुवर्णस्य 
पृथिनीत्वेऽपि तदीयद्रवत्वस्य अग्निसंयोगनाइयतावच्छेदकानाक्रान्ततया 
अत्यन्ताग्रिसंयोगसत्त्वेऽपि नाझापत्तेः असंभवात्‌ इत्यपि परास्तम्‌ । क्षोदः - 
चूर्णम्‌ । तस्य - पीतिमगुरुत्वाश्रयस्य । 

राजीबोल्लासः 

मूले “सुवर्ण पार्थिवम्‌, नैमित्तिकद्रवत्ववत्त्वातू, घृतादिवत्‌'” इति 
पार्थिवत्त्वसाधकप्रमाणस्यैव सत्त्वात्‌ सुवर्णस्य तैजसत्त्वे प्रमाणं नास्ति इति आशङ्कय 
““सुवर्ण तैजसम्‌ असति प्रतिबन्धके अत्यन्तानलसंयोगे सत्यपि 
अनुच्छिद्यमानद्रवत्ववत्त्वात्‌, यन्नैवं तन्नैवं, यथा पृथिवी’ इति व्यतिरेक्यनुमानं 
सुवर्णस्य तैजसत्त्वसाधकतया उपन्यस्तम्‌ । तत्र शङ्कते - न च अत्र इति । सुवर्णे 
पीतरूपबद्व्यात्मकस्य भागस्य पक्षत्वे तत्र तैजसत्वरूपसाध्याभावात्‌ बाधः | 
तैजसभागस्य पक्षत्वं तु न संभवति; अनुमानात्‌ पूर्व तस्य असिद्धया पक्षाप्रसिद्वेः । 
सुवर्णपदवाच्यं पक्षः, सुवर्णपदवाच्यत्वं पक्षतावच्छेदकम्‌, इति स्वीकारेऽपि 
अवच्छेदकावच्छेदेन साध्यसिद्धेः उद्देयतया पीतरूपवद्भागेऽपि सुवर्णपदप्रयोगस्य 
धर्मशास्रे विद्यमानतया सुवर्णपदवाच्यत्ववति पीतरूपवद्रव्ये तैजसत्वरूपसाध्याभावात्‌ 
बाधो दुर्वारः । 


समाधत्ते - अत्यन्तानलसंयोगे सति इति | अत्यन्तानलसंयोगे सति 
अनुच्छिद्यमानद्रवत्वाधिकरणत्वं पक्षतावच्छेदकम्‌ | तदवच्छेदेन तैजसत्वं साधयितुम्‌ 
इष्टम्‌ । पीतरूपवट्रव्यस्य अत्यन्तानलसंयोगे सति अनुच्छिद्यमानद्रवत्वाधिकरणत्व- 
रूपपक्षतावच्छेदकानाक्रान्ततया तत्र साध्याभावेऽपि न बाधस्य अवकाशः | न 
च - पक्षतावच्छेदकहेत्वोः ऐक्यात्‌ व्यास्तज्ञानकाले एव साध्यसिद्धेः सिद्धसाधनम्‌ 
इति - वाच्यम्‌ | व्या्तिज्ञानकाले साध्ये पक्षतावच्छेदकात्मकहेतुसामानाधिकरण्यस्य 


सिद्धावपि अनुमितिविषयीभूतस्य पक्षतावच्छेदकावच्छिनत्वस्य साध्येऽसिद्धया 
सिद्धसाधनस्य अप्रसक्तेः । 


एतदुक्तं भवति - अवच्छेदकावच्छेदेन साध्यानुमितिं प्रति अवच्छेदकाव- 
च्छेदेन साध्यसिद्धिरेव विरोधिनी | न तु सामानाधिकरण्येन साध्यसिद्धिः इति । 


हेतुघटकदलानां प्रयोजनं बदति - जलमध्यस्थ इत्यादिना | जलमध्य- 

स्थघृते तेजसत्वरूपसाध्याभावात्‌ अत्यन्ताग्गिसंयोगेऽपि अनुच्छिद्यमानद्रवत्ववत्वरूप- 
हेतुसत्त्वाच व्यभिचारः | तद्वारणाय “असति प्रतिबन्धके’? इत्युक्तम्‌ । तत्र 
जलरूपप्रतिबन्धकसत्त्वात्‌ प्रतिबन्धकासमवधानकालीनानुच्छिद्यमानद्रवत्ववत्त्वं नास्ति 
इति न व्यभिचारः | “अत्यन्तानलसंयोगे सति'' इति अनुक्तौ अग्रिसंयोगरहितघृतादौ 
अनुच्छिद्यमानद्र्वत्वसत्त्वात्‌ व्यभिचारः । अतः “अत्यन्तानलसंयोगे सति’? इति 
उक्तम्‌ | घृतादौ अग्निसंयोगे सति उच्छिद्यमानद्रवत्वमेव अस्ति इति न व्यभिचारः । 


'' अनुच्छिद्यमानद्र्वत्वात्‌’? इत्यस्य ““उच्छिद्यमानद्रवत्वानधिकरणत्वात्‌'' 
इत्यर्थाङ्गीकारे आकाशादौ व्यभिचारः | उच्छिद्यमानद्रवत्वानधिकरणत्वसत्त्वात्‌ । 
अतः अनुच्छिद्यमानं यत्‌ द्रवत्वं तदधिकरणत्वात्‌ इत्यर्थः । आकाशादेस्तु 
्रवत्वाधिकरणत्वविरहात्‌ न व्यभिचारः | तथा च प्रतिबन्धकासमवधानकालीना- 
त्यन्ताग्रिसंयोगसमानकालीनानुच्छिद्यमानद्रवत्वानधिकरणत्वं हेतुः । 


मूले न च अप्रयोजकम्‌ इति । सुवर्णे हेतुरस्तु साध्यं मास्तु इति 
अप्रयोजकशङ्का न कार्या । यदि सुवर्णस्य तैजसत्वं न स्यात्‌, किन्तु पृथिवीत्वं वा 
जलत्वं वा स्यात्‌, तहिं असति प्रतिबन्धके अत्यन्ताग्रिसंयोगे सति अनुच्छिद्यमान- 
द्रवत्ववत्वं न स्यात्‌ | पृथिवीद्रवत्वस्य जन्यजलद्रवत्वस्य च अत्यन्ताग्रिसंयो 
गनाइ्यत्वात्‌ । अनेन पृथिवीद्रवत्वनाशं प्रति जन्यजलद्रवत्वनाशं प्रति च 
अत्यन्ताग्रिसंयोगः कारणम्‌ इति कार्यकारणभावरूपः अनुकूलतर्कः उक्तः | दिनकर्या 
अनुकूलतर्कान्तरमपि प्रदर्शति - एतत्‌ च उपलक्षणम्‌ इत्यादिना । एवं च 
यदि सुवर्णस्य पृथिवीत्वं जलत्वं वा स्यात्‌ तर्हि “अग्नेरपत्यं प्रथमं हिरण्यम्‌ ' 
इति सुवर्णस्य तैजसत्वबोधकश्रुतेरनुपपत्तिः अनुकूलस्तर्कं इति भावः | 

अनुकूलतर्कत्वात्‌ इति - “सुवर्ण यदि तैजसं न स्यात्‌ तर्हि अग्रेरपत्यं 
इति आगमप्रतिपाद्याग्मपत्यत्ववत्‌ न स्यात्‌'' इति तर्कस्य आकारः | अञ्रपत्यत्व 
नाम अग्समवायिकारणसमवायिकारणकत्वम्‌ | 

एतेन इति | सुवर्णस्य तैजसत्वप्रतिपादकागमरूपप्रमाणसद्भावेन | इत्यपि 
परास्तम्‌ इत्यनेन अन्वयः । द्रवत्वनाशं प्रति अग्रिसंयोगः कारणम्‌ इति कार्यकारणभावः 
न संभवति | अग्रिसंयोगं विनापि घृतादिरूपाश्रयनाशात्‌ जायमाने तद्वतद्रवत्वनाशे 
व्यतिरेकब्यभिचारात्‌ | अतः आश्रयनाशनाइये द्रवत्वे अविद्यमानं जातिविरोषं 
कल्पयित्वा तादृशविलक्षण जातिविशिष्टद्रवत्वनाशं प्रति अग्रिसंयोग: कारणम्‌ इति 
कार्यकारणभावः वक्तव्यः | सा च विलक्षणा जातिः यथा आश्रयनाशनाइयद्रवत्व - 
व्यावृत्ता, तथा सुवर्णगतद्रवत्वन्यावृत्तापि इति पूर्वोक्तः अनुकूलतर्कः असङ्गतः | 
सुवर्णस्य पृथिवीत्वेऽपि तदीयद्रवत्वे अग्रिसंयोगनाइ्यतावच्छेदकविलक्षणजातिविरहेण 
अत्यन्ताग्रिसंयोगे सत्यपि पृथिवीद्रवत्वस्य नाझापत्तेः संभवात्‌ | तथा च सुवर्णस्य 
पृथिवीत्वेऽपि बाधकाभावः इति शङ्का निरस्ता । तैजसत्वबोधकश्रुतिवाक्यस्य 
सुवर्णस्य पृथिवीत्वे बाधकत्वात्‌ इति भावः । 


यद्यपि पार्थिवभागस्य तदानी द्रवत्वाङ्गीकारेऽपि तेजोरूपद्रवद्रव्यान्तरस्य 
प्रतिबन्धकस्य सत्त्वात्‌ न व्यभिचार इति शक्यते वक्तुं, तथापि पार्थिवद्रवत्वनाश- 
प्रतिबन्धकत्वेन जलस्यैव क्कृप्ततया नैमित्तिकद्रवत्ववतः तेजसः अनुमानात्‌ पूर्वम्‌ 
असिद्धतया न तत्प्रतिबन्धकसत्ताम्‌ आदाय व्यभिचारवारणसंभवः । पार्थिवद्रवत्वनाश- 
प्रतिबन्धकत्वेन द्रव्यान्तरकल्पनं तु ““अपरे तु’? इत्यादिना वक्ष्यमाणं मतान्तरमेव 
अनुसरति इति भावः ।। 
मुक्तावली 
अपरे तु - पीतिमाश्रयस्य अत्यन्ताग्गिसंयोगेऽपि पूर्वरूपापरावृत्तिदर्शनात्‌ 
तत्प्रतिबन्धकं विजातीयद्रवद्रव्यं कल्प्यते | तथाहि - अत्यन्ताग्रिसंयोगी 
पीतिमगुरुत्वाश्रयः, विजातीयरूपप्रतिबन्धकद्रवद्रव्यसंयुक्तः, अत्यन्ताग्गिसंयोगे 
सत्यपि पूर्वरूपविजातीयरूपानधिकरणत्वात्‌, जलमध्यस्थपीतपटवत्‌ । तस्य च 
पृथिवीजलभिन्नस्य तेजस्त्वनियमात्‌ | 

प्रकारान्तरेण तस्य तैजसत्वं साधयतां मतम्‌ उपन्यस्यति - अपरे तु 
इत्यादिना । तत्प्रतिबन्धकं - रूपपरावृत्तिप्रतिबन्धकम्‌ । अग्निसंयोगस्य 
तैजससुवर्णेऽपि सत्त्वात्‌ उक्तं “पीतिम'' इति । साध्ये बिजातीयपदम्‌ 
उद्देश्यसिङ््यर्थम्‌ । हेतौ सत्यन्तम्‌ अग्रिसंयोगरहिते पूर्वरूपविजातीयरूपानाधारे 
घटे व्यभिचारवारणाय | अत्र हेतौ पृथिवीत्वं देयम्‌, तेन जलपरमाणौ न व्यभिचारः | 
यथाकथंचित्‌ अग्रिसंयुक्ते घटे तद्वारणाय ““अत्यन्त'' इति | न च अप्रयोजकत्वं, 
विरोधिद्रवद्रव्यसंबन्धं विना पार्थिवाग्रिसंयोगस्य पूर्वरूपविजातीयरूपजनकत्वात्‌ 
इति भावः । न च द्रवद्रव्यात्‌ अन्यदेव प्रतिबन्धकं वाच्यम्‌ | अदृष्टकल्पनापत्तेः 
इति | तस्य च इति । तस्य - द्रवद्रव्यस्य । पृथिबीजलभिन्नस्य इति | 
पृथिव्याः पक्षीकृतपीतिमाश्रयाया विजातीयत्वाभावात्‌ जलस्य तत्र असंभवात्‌ 
इति भावः | तेजस्त्वनियमात्‌ इति | वाय्वादौ रूपाभावात्‌ इति भावः । न च 
अन्धकारे पीतिमरूपाश्रयद्रव्यग्रहापत्तिः, सुवर्णरूपालोकसंयोगसत्त्वात्‌ इति - 
वाच्यम्‌ | उद्धतानभिभूतरूपालोकसंयोगस्यैव द्रव्यप्रत्यक्षे हेतुत्वात्‌ सुवर्णरूपस्य 
तु अभिभूतत्वात्‌ । न च -- तदानीं पीतरूपस्याप्यग्रहात्‌ सजातीयग्रहणकृतम्‌ 
अग्रहणम्‌, न तु सुवर्णरूपस्य अभिभूतत्वेन इति न तस्य अभिभूतत्वम्‌ इति - 
वाच्यम्‌ | लघुतया सजातीयसंबन्धस्यैव अभिभवपदार्थत्वात्‌ | न च - तथापि 
अन्धकारे सुवर्णस्य साक्षात्कारापत्तिः । तेजोभिन्नद्रव्यप्रत्यक्षं प्रत्येव आलोकसंयोगस्य 
हेतुत्वात्‌ इति - वाच्यम्‌ । सुवर्णभिन्ं यत्तेजः तश्रिनद्रव्पप्रत्यक्षं प्रत्येव तस्य 
हेतुत्वात्‌ । | 

नवीनास्तु - सुवर्ण पार्थिवमेव । “पीतं सुवर्ण gery” इति साक्षात्संबन्धेन 
द्रबत्वप्रतीतेः भ्रमत्वायोगात्‌ । “द्रुत, द्रुततरम्‌'” इति प्रतीतेः द्रवत्वस्यापि 
अत्यन्तोच्छेदात्‌ | पृथिवीत्वस्य पीतरूपसमवायिकारणतावच्छेदकत्वात्‌ रूपनाशे 
तादात्म्येन स्वर्णस्य विरोधित्वाच न पीतरूपनाश इति - वदन्ति ।। 

राजीबोलासः 

अग्रिसंयोगस्य इति । अत्यन्ताग्रिसंयोगी पीतिमगुरुत्वाश्रयः पक्षः | 
पीतरूपगुरुत्वयोः यः आश्रयः सुवर्णगतः भागः तं पक्षीकृत्य अत्र रूपान्तरप्रतिबन्धकं 
द्रवद्रव्यं साध्यते | तत्र पक्षतावच्छेदककोटौ '“पीतिम'' इति पदानुपादाने अग्रिसंयुक्तः 
यः गुरुत्वाश्रयः तेजोभागः तस्यापि पक्षतावच्छेदकाक्रान्ततया तत्र पृथिवीत्वघटितहेतोः 
असत्त्वात्‌ भागासिद्धिः । तद्वारणाय '“पीतिमाश्रय'' इत्युक्तम्‌ । साध्ये ““विजातीयमू"' 
इत्यस्य द्रवद्रव्येऽन्वयः | तथा च विजातीयं यत्‌ रूपप्रतिबन्धकद्रवद्र्व्यम्‌ तत्संयुक्तत्वं 
साध्यम्‌ । पृथिबीजलब्यतिरिक्तस्य उद्देइयस्य द्रव्यस्य सिद्ध्यर्थं साध्ये 
““विजातीय''पदम्‌ । अत्र हेतौ इति । अस्मिन्‌ अनुमाने हेतौ '“पृथिवीत्वे 
सति’? इत्यपि विशेषणं देयम्‌ । अन्यथा जलपरमाणौ रूपप्रतिबन्धकद्रवद्रव्य- 
संयुक्तत्वसाध्याभाववति अत्यन्ताग्गिसंयोगे सत्यपि पूर्वरूपविजीतीयरूपानधि- 
करणत्वहेतुसत्त्वात्‌ व्यभिचारः | तद्वारणाय '“पृथिवीत्वं’’ हेतुविशेषणं देयम्‌ 
इत्यर्थः | विरोधि इति । विजातीयरूपप्रतिबन्धकेत्यर्थः । द्रवद्वव्यादन्यत्‌ इति | 
अदृष्टादिकम्‌ इत्यर्थः | तत्र असंभवात्‌ इति । सांसिद्विकद्रवत्वस्य सुवर्ण अनुभवात्‌ 
इति । उद्भतानभिभूत इति । उद्भूतं अनभिभूतं च यत्‌ रूपं तद्वान्‌ यः आलोकः 
तत्संयोगस्यैव द्रवयप्रत्यक्षे हेतुत्वात्‌ । 

नवीनास्तु इति | जलमध्यस्थमषीक्षोदन्यायेन सुवर्णगतपीतद्रव्यस्य 
्रवत्वानङ्गीकारे ““पीतं सुवर्ण द्रुतम्‌’ इति साक्षात्संबन्धेन द्र्वत्वावगाहिप्रतीतेः 
अनुपपत्तिः | तथा च तैजसत्वाभाववति पीतिमगुरुत्वाश्रयपार्थिवभागे अनुच्छिद्यमान- 
्रवत्वाथिकरणत्वरूपहेतुसत्त्वेन व्यभिचारात्‌ पूर्वोक्तानुमानं न सुवर्णस्य तैजसत्व- 
साधकम्‌ | नापि सुवर्णस्य जलत्वम्‌ | जलीयद्रवत्वस्य ` दरुतं’, द्रुततरम्‌’? इति 
प्रतीत्या अत्यन्तोच्छेदात्‌ अनुच्छिद्यमानद्रबत्ववत्वस्य तत्र अनुपपत्तेः | किञ्च 
पृथिवीत्वस्य पीतरूपसमवायिकारणतावच्छेदकत्वात्‌ पृथिवीत्वावच्छिन्ने एव 
समबायसंबन्धेन पीतरूपं भवितुं अर्हति इति पीत्रूपवत्तया प्रतीयमानं सुवर्ण 

पार्थिवमेव । न च - सुवर्णस्य पार्थिवत्वे अग्रिसंयोगे सति कुतः न तद्रूपस्य नाश 
इति - वाच्यम्‌ । रूपनाइां प्रति तादात्म्येन सुवर्णस्य प्रतिबन्धकत्वात्‌ इति 
नवीनानां मतम्‌ । 


॥ बायुनिरूपणम्‌ ॥ 
कारिकाबली 
अपाकजोऽनुष्णाशीतस्पर्दास्तु पवने मत: ॥ ४२ ॥ 


मुक्तावली 
वायुं निरूपयति - अपाकज इति । अनुष्णाशीतस्पर्शस्य पृथिव्यामपि 
सत्त्वात्‌ उक्तम्‌ अपाकज इति | अपाकजस्पर्शस्य जलादावपि सत्त्वात्‌ उक्तम्‌ 
अनुष्णाशीत इति | एतेन वायवीयः विजातीयस्पर्शः दर्शितः | तज्जनकतावच्छेदकं 
वायुत्वम्‌ इति भावः ।। 
दिनकरी 
वायौ प्रमाणं दर्शयितुं मूले ''अपाकजोऽनुष्णाशीतस्पर्शस्तु पवने मतः'' 
इत्युक्तम्‌ | तत्र अपाकजादिपदानां क्रमेण व्यावृत्तिम्‌ आह - अनुष्णाशीतस्पशं 
इति । उक्तम्‌ अपाकज इति । यद्यपि अपाकजानुष्णाशीतस्पर्रवत्त्वं पटादौ 
अतिव्याप्तम्‌, तथापि अपाकजानुष्णाशीतस्पर्शवन्मात्रवृत्ति-द्रव्पत्वसाक्षाद्व्याप्प- 
जातिमत्त्वम्‌, पाकजस्पर्शवदवृत्ति- अनुष्णाशीतस्पर्शवद्धृत्ति -द्रव्पत्वसाक्षाद्वयाप्य- 
जातिमत्त्वं वा dedisada: | एतेन - स्पर्शस्य अनुष्णाशीतत्वादिकथनेन । 
तज्जनकतावच्छेदकम्‌ इति | तथा च विजातीयस्पर्शजनकतावच्छेदकतया 
वायुत्वजातिसिद्विः । इदम्‌ उपलक्षणम्‌ | शब्दविशेषस्य वहित्वावच्छिन्नस्य वा 
निमित्तकारणतावच्छेदकतया वायुत्वजातिसिद्धिः इत्यपि द्रष्टव्यम्‌ ।। 

राजीबोलासः 
वायौ प्रमाणं दर्शयितुम्‌ इति । वायौ प्रमाणस्य एष ज्ञेयः स्पर्शादिलिङ्गक 
इति मूले एव दर्शयिष्यमाणतया भावप्रधाननिदेशोऽयं “वायौ'' इति । वायुत्वे इति 
तदर्थः | अपाकजानुष्णाशीतस्पर्शस्य वायुवृत्तित्वकथनेन तादृशस्पर्शसमवायि- 
कारणतावच्छेदकतया वायुत्वजातेः सिक्ष्या वायुत्वे प्रमाणम्‌ उक्तं भवति | अत 
एव मुक्तावल्यां ''तज्जनकतावच्छेदकं वायुत्वम्‌ इति भावः’? इति वायुत्वे 
प्रमाणप्रदर्ईकतया उपसंहारः कृतः | 


यद्यपि इत्यादि | अपाकजः यः अनुष्णाशीतस्पर्श: तद्वत्वं वायोः लक्षणम्‌ 
इत्युक्तावपि पटादिपृथिव्यां अपाकजानुष्णाशीतस्पर्शसत्त्वात्‌ अतिव्याप्तिः । तद्वारणाय 
जातिघटितं लक्षणं वक्तव्यम्‌ । तच्च अपाकजानुष्णाशीतस्पर्दवन्मात्रवृत्ति- 
द्रव्यत्वसाक्षाद्गयाप्यजातिमत्त्वम्‌ इति । पृथिवीत्ववारणाय'“मात्र''पदम्‌ | पृथिवीत्वस्य 
अपाकजानुष्णाशीतस्पर्शवद्धिने पार्थिवपरमाणौ वर्तमानतया ““मात्र'” पदेन 
तक्ष्युदासः | अपाकजानुष्णाशीतस्प्वन्मात्रवृत्तित्वं च अपाकजानुष्णाशीतस्पर्श- 
वद्धिननावृत्तित्वे सति अपाकजानुष्णाशीतस्पर्शवद्धृत्तित्वमू | तत्र विशेष्यस्य लक्षणस्य 
निवेशे प्रयोजनविरहात्‌ तादृशस्पर्शवद्धिनञावृत्तित्वमात्रं लक्षणघटकम्‌ | आत्मत्वादिजातेः 
तादृशस्पर्शवद्भिननवृत्तित्वादेव वारणसंभवात्‌ | पटत्वादिजातेः अपि अपाकजानुष्णा- 
शीतस्पर्शवद्धिन्नावृत्तित्वात्‌ द्रव्यत्वव्याप्यत्वाञ्च तद्वति पटादौ अतिव्यास्तिवारणाय 
साक्षात्पदम्‌ । द्रव्यत्वसाक्षाद्ग्याप्यत्वं च द्रन्यत्वन्याप्यजात्यव्याप्यत्वे सति 
्रव्यत्वन्याप्यत्वम्‌ | तत्र विशेष्यनिवेशे प्रयोजनाभावात्‌ द्रव्यत्वव्याप्यजात्यव्या- 
प्यत्वमात्रं निवेशनीयम्‌ | पटत्वादिजातेः द्रव्यत्वव्याप्यपृथिवीत्वव्याप्यत्वात्‌ 
तङ्कयुदासः | गुणादिवृत्तिजातीनाम्‌ अनुष्णाशीतस्पर्शवद्धिअवृत्तितया 
तद्भिन्ावृत्तित्वदलेनैव वारणात्‌ द्रव्यत्वव्याप्यत्वं न निवेशनीयम्‌ | अपाकजानुष्णाशीत- 
स्पर्शवद्धिनावृत्तिः यः धर्मः वायुधटद्वित्वम्‌ | तद्वत्त्वस्य पटे सत्त्वात्‌ अतिव्याप्तिः । 
तद्वारणाय धर्मपदमुपेक्ष्म ““जाति'' पदम्‌ । अनुष्णाीतपदानुपादाने 

““अपाकजस्पर्शवद्विनावृत्ति'' इति निवेशेनैव यद्यपि पृथिवीत्वं वारयितुं शक्यते, 
अपाकजस्पर्शवद्धिन्नपटादिवृत्तित्वात्‌ तस्य, तथापि जलत्वादिजातीनां अपाकज- 
स्पर्दवद्धिन्नावृत्तित्वात्‌ तद्वारणासंभवात्‌ जलत्वादिमति जलादौ अतिव्याप्तिः स्यात्‌ । 
तद्वारणाय ““अनुष्णाशीतस्पर्शवत्‌'' इत्युक्तम्‌ | जलत्वं तु अपाकजानुष्णाशीत - 
स्पर्शवद्धिनजलवृत्ति इति तक्ष्युदासः | 

अस्मिन्‌ लक्षणे ““मात्र''पदघटकतया '“साक्षात्‌’'पदघटकतया च 
अभावद्वयावच्छिन्नवृत्तित्वद्वयघटितत्वात्‌ एकाधिकरणाधेयत्वघटितं लघुभूतं द्वितीयं 
लक्षणं उच्यते - पाकजस्पर्शवदवृत्ति इति | अनुष्णाशीतस्पर्शवद्वत्तिपृथिवीत्ववति 
घटादौ अतिव्याप्तिवारणाय जातौ ''पाकजस्पर्गवदवृत्ति’' इति विशेषणम्‌ | 
पृथिवीत्वस्य पाकजस्पर्शवद्वृत्तितया तन्निरासः | पाकजस्पर्रवदवृत्ति-जलत्ववति 
जले अतिव्याप्तिवारणाय ''अनुष्णाशीतस्पर्शवद्गुत्ति”” इति जातिविशेषणम्‌ | जलत्वं 
तु अनुष्णाशीतस्पर्शवद्वृत्ति न भवति इति तन्निरासः । अन्यत्‌ पूर्ववत्‌ ।। 


विजातीयस्पर्शः इति । पृथिव्यादिस्पर्शव्यावृत्तजात्यवच्छिनस्पर्शः इत्यर्थः ।। 


कारिकावली 
तिर्यग्गमनवानेष ज्ञेयः स्पर्दादिलिङ्गकः | 

मुक्ताबली 
एषः - वायुः स्पर्शादिलिङ्गकः | वायुर्हि स्प्श-शब्द-धृति-कम्पैः अनुमीयते । 
बिजातीयस्पर्शन विलक्षणशब्देन तृणादीनां धृत्या शाखादीनां कम्पनेन च वायोः 

अनुमानात्‌ | यथाच वायुर्न प्रत्यक्षः तथा अग्रे वक्ष्यते ।। | 

दिनकरी 

मूळे स्पर्शादिलिङ्गक इति । स्पर्शादीनि लिङ्गानि पक्षः यस्य स तथा | 

मुक्तावल्यां धृति इति । धृतिः - गुरुणः द्रव्यस्य अपतनम्‌ | विजातीयस्पर्शन 
इति । तृतीयान्तचतुष्कम्‌ ''अनुमानात्‌'' इत्यनेन अन्वितम्‌ । 


अनुमितिप्रकारस्तु - ' 'योऽयं रूपवद्रव्यासमवेतः स्पर्शः, स कचिदाश्रितः, 
स्पर्शत्वात्‌ पृथिवीसमवेतस्पर्शवत्‌’’ । पृथिव्यादिस्पर्शे सिद्धसाधनवारणाय 
“*रूपबट्टव्यासमेवत'” इति विशेषणम्‌ | 


एवम्‌ ''असति रूपवद्रव्याभिघाते योऽयं पर्णादिषु झन्दसन्तानः, स 
स्पर्शबद्वेगबद्दव्यसंयोगजन्यः, अविभज्यमानावयवद्र्व्यसंबन्धिराब्दसन्तानत्वात्‌, 
दण्डाभिहतभेरीशब्दसन्तानवत्‌’' | पृथिव्याद्यभिघातजन्मनि सिद्धसाधनवारणाय 
'' असति’ इत्यादिपक्षविशेषणम्‌ | विभागजन्मनि शब्दे व्यभिचारवारणाय हेतौ 
“'अविभज्यमान'' इति | 


एवं ''नभसि तृणतूलस्तनयिल्ुविमानादीनां धृतिः स्पर्शवद्वेगवद्रव्यसंयोग- 
हेतुका, अस्मदाद्यनधिष्टितद्रव्यधृतित्वात्‌, नौकाधृतिवत्‌’’ | जलादिगततृणादौ 
सिद्धसाधनवारणाय '“नभसि' इति । प्रयत्रबदात्मसंयोगहेतुकधृत्यादौ व्यभिचार- 
वारणाय ““अस्मदादि'' इति । 


एवं “रूपवद्वव्याभिघातमन्तरेण तृणे कर्म, स्पर्शवद्वेगवद्रव्याभिघातजन्यम्‌, 
विजातीयकर्मत्वात्‌, नदीपूराहतकाशादिकर्मवत्‌'” इति | अग्रे वक्ष्यत इति | 
आत्मनिरूपणावसरे इत्यर्थः || 


राजीबोल्लासः 
यः अयं रूपबद्रव्यासमवेतः स्पर्श इति । “'स्पर्शः कचित्‌ 
आश्रितः, स्पर्शत्वात्‌'' इत्युक्तौ स्पर्शत्वाधिकरणे पृथिव्यादिस्पर्शे कचिदाश्रितत्वस्य 
सिद्धत्वात्‌ सिद्धसाधनम्‌ | तद्वारणाय “*रूपबद्टव्यासमवेत?' इति पक्षविशेषणम्‌ । 
पृथिव्यादिस्पर्गस्य रूपवह्रव्यसमवेततया तत्र साध्यसिद्धावपि न दोषः | 
पक्षतावच्छेदकाश्रये साध्यसिद्धेः एव दोषत्वात्‌ | तदाह पृथिव्यादिस्पर्श इति । 

इदं च सिद्धसाधनं स्पर्शत्वसामानाधिकरण्येन कचिदाश्रितत्वसाधनाभिप्रायेण । 
स्पर्शत्वावच्छेदेन साध्यसिद्धेरुदेश्यत्वे तु स्पर्शत्वसामानाधिकरण्येन साध्यसिद्धिः न 
दोषाय । अवच्छेदकावच्छेदेन साध्यसिद्धौ अवच्छेदकावच्छेदेन सिद्धेरेव 
प्रतिबन्धकत्वात्‌ । 
शब्दलिङ्गकम्‌ अनुमानम्‌ आह - एवम्‌ असति इति | '“रूपवषइण्डाद्यभिघातं 
विनापि योऽयं पर्णादिषु शाब्दसन्तानः श्रूयते सः स्पर्शवद्वेगवह्रव्यसंयोगजन्यः, 
अविभज्यमानावयवद्रव्य-संबन्धिराब्दसन्तानत्वात्‌, दण्डाभिहतभेरीशब्दसन्तानवत्‌'’ । 
भेर्या दण्डेन अभिहतायां झाब्दसन्तानः जायते । भेर्यवयवानां विभागं विनापि तत्र 
आब्दसन्तानः भवति | तथा च अविभज्यमानावयवकद्रव्यसंबन्धिरब्दसन्तानत्वरूप- 
हतुः तत्र वर्तते | एवं स्पर्शवद्वेगवच्च Teed दण्डः, तदीयाभिघाताख्यसंयोगजन्यत्वरूपं 
साध्यं च तत्र वर्तते । एवं पर्णादिषु विद्यमानः शब्दसन्तानोऽपि स्पर्शवद्वेग- 
बट्रव्यसंयोगजन्पः इति साधने तादूशं द्रव्यं वायुरेव इति सिद्धयति । अत्र 
पर्णावच्छिन्नस्य प्रथमशब्दस्य अप्रत्यक्षत्वात्‌ पक्षप्रसिद्धिसंपादनाय सन्तानग्रहणम्‌ । 
एवं च साध्यघटकं जन्यत्वं जन्यतजन्यादिसाधारणं प्रयोज्यत्वम्‌ इति बोध्यम्‌ । 
झब्दसन्तान इति | यद्यपि वेगवद्रव्यसंयोगस्यैव झब्दजनकतया साध्ये 
स्पर्शवत्त्वविशेषणम्‌ अनर्थकम्‌, शब्दजनने स्पर्शानुपयोगात्‌, तथापि उक्तानुमानेनैव 
वायोः स्पर्शस्यापि सिद्धचर्थं तदुपात्तम्‌ | साध्ये व्यर्थविशेषणत्वस्य अदोषत्वात्‌ 
इति ध्येयम्‌ । 
यत्तु - गगनादिसंयोगहेतुकत्वसिद्धचा अर्थान्तरतावारणाय स्पर्शवत्‌ इति । 
ननु एवमपि तेजस्संयोगहेतुकत्वसिद्धचा अर्थान्तरता तदवस्थैव इति अस्वरसात्‌ 
आह - वेगवत्‌ इति । तन्न । वेगपदं च अत्र दरव्यान्तरक्रियाजनकवेगपरम्‌, तेन 
तेजस्यपि वेगसत्त्वेन तदुपादानेऽपि न अर्थान्तरतापत्तिः | एवं च स्पर्गवत्त्वोपादानं 
वायौ स्पर्शसिङ्कयर्थमेव इति अवधेयम्‌ | 

पर्णादिषु दण्डाद्यभिघातजन्यः यः शब्दसन्तानः तत्र सिद्धसाधनवारणाय 
'' असति रूपवद्रव्याभिघात'' इति पक्षविशेषणम्‌ । रूपवद्रन्यामिघातासमान - 
कालीनत्वम्‌ तदर्थः | रूपवद्रब्यभिघाताजन्यत्वं वा तदर्थः | अवसवविभागजन्ये 
शब्दे संयोगजन्यत्वरूपसाध्याभाववति व्यभिचारवारणाय हेतौ ““अविभज्यमानावयव'' 
इति द्रव्यविशेषणम्‌ | अवयवविभागाजन्यः द्रव्यावच्छि्नः यः झाब्दसन्तानः तत्त्वं 
हेतुः । द्र्व्यसंबन्धित्वं च द्रव्यावच्छिन्नत्वम्‌ | 


धृतिहेतुकमनुमानम्‌ आह - एबं नभसि इति । “आकाशे तृण-तूल- 
स्तयित्रु-विमानादीनां धृतिः - अपतनं, स्पर्शवद्वेगवट्रव्यहेतुका, अस्मदाद्यनधिष्ठित- 
द्र्व्यधृतित्वात्‌, नौकाधृतिवत्‌'' | अस्मदाद्यनधिष्ठितद्रव्यधृतित्वं नाम प्रयत्रवदात्मसंयो- 
गानधीनद्रव्यधृतित्वम्‌ | जलमध्यस्थनौकारूपद्रव्यस्य अपतने प्रयत्रवदात्मसंयोगान- 
धीनद्रव्यधृतित्वं वर्तते । स्पर्शवद्वेगवच्च teed जलं तत्संयोगहेतुकत्वं च वर्तते | 
तथा प्रयत्रवदात्मसंयोगं विनापि आकाशे तृणतूलादीनां या धृतिः सापि 
स्पर्शवद्वेगवद्वायुरूपद्रव्यसंयोगहेतुका इति वायुसिद्धिः | “नभसि धृतिः’? इत्यस्य 
वायुभिन्नस्पर्शवदनधिष्ठिततृणादीनां धृतिः इत्यर्थः | नभस्संदुक्तार्थकत्वे जलस्थतृणादिधृतेः 
नभस्संयुक्ततृणादिधृतित्वानपायात्‌ सिद्धसाधनप्रसक्तेः । 


प्रयत्रवदात्मसंयोगहेतुकधृत्यादौ इति । प्रयत्रवज्जीवात्मसंयोगहेतुक- 
तच्छरीरधृतौ द्रव्यधृतित्वसद्भावात्‌ स्पर्शवद्वेगवट्रव्यसंयोगहेतुकत्वाभावाच व्यभिचारः | 
तद्वारणाय '“अस्मादाद्यनधिष्ठित'' इति हेतुविशेषणम्‌ । प्रयत्रवज्जी- 
वात्मसंयोगाहेतुकद्रव्यधृतित्वं हेतुः | शरीरधृतिस्तु प्रयत्रवज्जीवात्मसंयोगहेतुकधृतिः 
इति प्रयत्नवज्जीवात्मसंयोगाहेतुकद्रव्यधृतित्वरूपहेतोः अभावात्‌ न व्यभिचारः । 

कम्पहेतुकम्‌ अनुमानम्‌ आह - एवं रूपवद््रव्य इति । “'रूपवद्रव्याभिघाता- 
समानकालिकं तृणगतं कर्म स्पर्शवद्वेगवद्रव्यसंयोगजन्यम्‌, विजातीयकर्मत्वात्‌ 
नदीपूराहतकाशादिकर्मवत्‌'' | नदीप्रवाहसंयुक्तकाशादिकम्पनवत्‌ इति तदर्थः | 

काशादिनिष्ठक्रियायां विजातीयकर्मत्वम्‌ अस्ति । स्पर्शवद्वेगजन aged नदीप्रवाहः 
तदभिघातजन्यत्वं च अस्ति | अभिघातो5पि संयोगविशेषः | एवं रूपवद्रव्याभिघातं 
विना तृणस्य यत्‌ चलनं तदपि वेगवद्रव्यसंयोगजन्यम्‌ इति साध्यते | तत्च द्रव्यं 
वायुरेव इति वायुसिद्धिः । पार्थिवद्रन्याभिघातजन्यतृणादिकर्मणि सिद्धसाधनवारणाय 
““रूपवद्रव्याभिघातम्‌ अन्तरेण'' इति पक्षे विशेषणम्‌ | रूपवद्रव्यामिघाता- 
समानकालीनम्‌ इति वा तदजन्यम्‌ इति वा तदर्थः । झारीरचेष्टात्मकक्रियायां 
व्यभिचारवारणाय हेतौ विजातीय इति | विलक्षणा इति तदर्थः । वैलक्षण्यं च 
प्रकृते वेगाजन्यत्वे सति चेष्टाभिन्नत्वम्‌ एव ।। 


कारिकाबली 
ूर्बबन्नित्यतायुक्तं देहव्यापि त्वगिन्द्रियम्‌ ४३॥ 
मुक्ताबली 
पूर्ववत्‌ इति । वायुः द्विविधः - नित्यः अनित्यश्च | परमाणुरूपः नित्यः । 
तदन्यः अनित्यः अवयवसमवेतश्च | सोऽपि त्रिविधः - झरीरेन्द्रियविषयभेदात्‌ । 
तत्र शरीरम्‌ अयोनिजं पिशाचादीनाम्‌ | परंतु जलीयतैजसवायवीयरारीराणां 
पार्थिवभागोपष्टम्भात्‌ उपभोगक्षमत्वम्‌, जलादीनां प्राधान्यात्‌ जलीय- 
त्वादिकम्‌ इति | 

अत्र यो विशेषः तम्‌ आह - देहब्यापि इति | शरीरब्यापकं स्पर्शग्राहकम्‌ 
इन्द्रियं त्वक्‌, तञ्च वायवीयम्‌, रूपादिषु मध्ये स्पर्शस्यैव अभिव्यञ्जकत्वात्‌, 

अङ्गसङ्गिसलिलङैत्याभिव्यञ्जकव्यजनपवनवत्‌ I | 

दिनकरी 

मूले पूर्ववत्‌ नित्यतायुक्तम्‌ इति । पूर्ववत्‌ - जलवत्‌ इत्यर्थः । 
““नित्यतादि'' इति ''आदि!'ना अनित्यत्वपरिग्रहः | उक्तं - बोध्यम्‌ इत्यर्थः । 
एतदेव स्पष्टयति मुक्तावल्याम्‌ - वायुः द्विविध इति । तत्र - तेषु मध्ये । 

अयोनिजम्‌ | अयोनिजमेव इत्यर्थः । पिशाचादीनाम्‌ इति । मरुतां लोके 
प्रसिद्धम्‌ इति शेषः । ननु वायोः ताल्वादिवाग्न्पापाराभावात्‌ करचरणाद्यभावेन च 
आहरणविहरणाद्यभावात्‌ कथं भोगायतनत्वम्‌? इति, अत आह - परंतु इति | 
जलीयतैजसशरीरयोरपि आक्षेपस्य तुल्यत्वात्‌ प्रकरणलाघवम्‌ अभिप्रेत्य साधारण्येन 
समाधानम्‌ आह - जलीयतैजसवायवीय इति । ननु कथं तर्हि जलीयत्वादि- 
व्यपदेशः इति, अत आह - जलादीनाम्‌ इति | 


अत्र - त्वगिन्द्रिये । यः विशेषः अधिष्ठानादिः | झरीरव्यापकम्‌ इति | 
न च - नखलोमकेझादीनां त्वगिन्द्रियानाधारत्वात्‌ असंभवः इति - वाच्यम्‌ | 
तेषां संयोगिद्रव्यत्वेन शरीरत्वाभावात्‌ । मूलस्थ “'त्वगिन्द्रियम्‌'' इत्यस्य 
त्वचि स्थितम्‌ इन्द्रियम्‌ इत्यर्थः | एतेन - देहसहजावरणं त्वगित्युच्यते, तच्च 
पार्थिवं प्रत्यक्षसिद्ध च इति न इन्द्रियं, न च वायवीयम्‌ इति - परास्तम्‌ | 


त्वगिन्द्रियलक्षणम्‌ आह - स्पर्श इति । कार्यमात्रजनककालादौ 
अतिव्याप्तिवारणाय `इन्द्रियम्‌’ इति | चक्षुरादौ अतिव्याप्तिवारणाय स्पर्शग्राहक 
इति । त्वक्‌ - त्वगिन्द्रियम्‌ इत्यर्थः | तञ्च इति । त्वगिन्द्रियं च इत्यर्थः । पक्षे 
स्पर्॑त्वाभिव्यञ्जकत्वात्‌ असिद्विवारणाय “'रूपादिषु मध्ये'' इति | मनसि 
व्यभिचारवारणाय ““एव''कारः । त्वगिन्द्रियसन्निकर्षे व्यभिचारवारणाय ` द्रव्यत्वे 
सति'' इत्यपि बोध्यम्‌ | अङ्गसङ्गिसलिलं - स्वेदः ।। 
राजीवोह्लासः 
संयोगिद्रव्यत्वेन इति | शरीरसंयुत्तद्रव्यत्वेन इत्यर्थः | त्वगिन्द्रियलक्षणम्‌ 
आह इति । अत्र इदम्‌ बोध्यम्‌ । देहव्यापित्वे सति इन्द्रियत्वरूपं लक्षणं 
कारिकायाम्‌ एव प्रतिपादितम्‌ । मुक्ताबल्यां ““स्पर्शग्राहक'” इति पूरणं त्वगिन्द्रिये 
प्रमाणोपन्यासाय इत्यपि शक्यते वक्तुम्‌ इति ।। 

कारिकाबली 
प्राणादिस्तु महाबायुपर्यन्तो बिषयो मतः | 


मुक्तावली 
विषयं दर्शयति - प्राणादिः इति । यद्यपि अनित्यः वायुः चतुर्विधः तस्य 
चतुर्थी विधा प्राणादिः इत्युक्तम्‌ आकरे, तथापि संक्षेपादेव त्रैविध्यम्‌ 
उक्तम्‌ । प्राणस्तु एक एव नानास्थानवझात्‌ मुखनिर्गमादिनानाक्रियाभेदाच्च 
नानासंज्ञां लभते | 
दिनकरी 
आकरे - प्रशस्तपादभाष्यादौ । प्राणस्तु एक एव इति | कथं तर्हि 
अपानादिव्यवहार इति, अत आह - स्थानवशात्‌ इति | 
““हृदि प्राणः गुदेऽपानः समानः नाभिसंस्थितः । 
उदानः कण्ठदेशस्थः व्यानः सर्वशरीरगः?? ।। 
इति स्थानभेदात्‌ इत्वर्थः | क्रियाभेदाच इति | मुखनासिकाभ्यां निष्क्रमणप्रवेशनात्‌ 
प्राणः, मलादीनाम्‌ अधोनयनात्‌ अपानः, आहारेषु पाकार्थं Fe: समुन्नयनात्‌ 
समानः, उदुर्ध्वं नयनात्‌ उदानः, नाडीमुखेषु वितननाद्‌ व्यान इति क्रियाभेदाद्धि 
पश्चसंज्ञा लभते; न तु संज्ञाभेदेन संज्ञिभेद इति भावः ।। 


| राजीबोल्लासः 
““शरीरमू इन्द्रियं विषयः प्राणः?” इति प्राणस्य आकरे - प्रशस्तपादभाष्ये 
पृथगुक्तिः व्यजनपवनादिविषयान्तरात्‌ अस्य वैलक्षण्यसूचनाय | वैलक्षण्यं. च 
सर्वोपभोग -निमित्तत्वमेव । अत एव मृतङरीरावच्छेदेन न उपभोगः इति 
सुबोधिनीकाराः ।। 

॥ आकाशनिरूपणम्‌ ॥ 
कारिकाबली 
आकाइस्य तु बिज्ञेयः शब्दो बैशेषिको गुणः ॥ ४४॥ 


मुक्ताबली 
आकारां निरूपयति - आकाशस्य इति । आकाशकालदिशाम्‌ 
एकैकव्यक्तित्वात्‌ आकाइात्वादिकं न जातिः, किंतु आकाशत्वं झाब्दाश्रयत्वम्‌ | 
““बैशेषिकः'' इति कथनं तु विशेषगुणान्तरव्यवच्छेदाय । 


एतेन प्रमाणमपि दर्शितम्‌ | तथा हि - ''शब्दः गुणः, चक्षुर्ग्रहणायोग्य- 
बहिरिन्द्रियग्राह्मजातिमत्त्वात्‌, स्पर्शवत्‌'”, '“शब्दः द्र्व्यसमवेतः, गुणत्वात्‌, 
संयोगवत्‌'' इत्यनुमानेन शब्दस्य द्रव्यसमवेतत्वे सिद्धे ' शब्दः न स्पर्शवद्विशेषगुणः, 
अग्निसंयोगासमवायिकारणकत्वाभावे सति अकारणगुणपूर्वकप्रत्यक्षत्वात्‌, सुखवत्‌'' | 


पाकजरूपादौ व्यभिचारवारणाय सत्यन्तम्‌ | पटरूपादौ व्यभिचारवारणाय 
अकारणगुणपूर्वक इति | जलपरमाणुरूपादौ व्यभिचारवारणाय प्रत्यक्ष इति | 
न दिक्कालमनसां गुणः, विरेषगुणत्वात्‌, रूपवत्‌; न आत्मगुणः बहिरिन्द्रिययोग्यत्वात्‌, 
रूपवत्‌ | 


इत्थं च झब्दाधिकरणं नवमं द्रव्यं गगनात्मकं सिद्धयति | न च वाय्ववयवेषु 
सूक्ष्मशब्दक्रमेण वायौ कारणगुणपूर्वकः शाब्दः उत्पद्यताम्‌ इति - वाच्यम्‌ | 
अयावद्टव्यभावित्वेन वायोः विशेषगुणत्वाभावात्‌ ।। 
दिनकरी 
आकाश इति | कालत्वं दिवत्वं न जातिः इति अग्रे वक्तव्यम्‌ भवति, तत्‌ 
लाघवेन अत्रैव प्रसङ्गात्‌ युगपदभिहितम्‌ । न जातिः इति | अनेकसमवेतत्वाभावात्‌ 
इति शेषः । तेन एकव्यक्तित्वस्य जातित्वाभावहेतुत्वे वैयधिकरण्यम्‌ इति प्रत्युक्तम्‌ । 

किंतु इति । आश्रयता च अत्र समवायेन विवक्षिता, तेन कालस्य जगदाधारत्वेन 
झब्दाश्रयत्वेऽपि न क्षतिः । मूले ''वैशेषिक'' पदस्य वैयर्थ्यम्‌ आशङ्कय आह - 
वैशेषिक इति इति | इत्थं च ““शब्दः”' इति मूलं सावधारणं ज्ञेयम्‌ | एतेन - 
विशेषगुणत्वकथनेन । प्रमाणम्‌ इति । आकाश इत्यादिः | तच्च “शब्द: 
पृथिव्याद्यष्टद्रव्यातिरिक्तद्रव्याश्रितः, अष्टद्रन्यानाश्रितत्वे सति द्रव्याश्रितत्वात्‌'' 
इत्येवंरूपं बोध्यम्‌ | दर्शितं - सूचितम्‌ | अत्र अनुमाने स्वरूपासिद्धिं परिहर्तुम्‌ 
आह - तथा हि इति | घटादौ व्यभिचारवारणाय ''चक्षुग्रहणायोग्य'’ इति | 
आत्मनि व्यभिचारवारणाय ''बहिरिन्द्रियग्राह्य'' इति । रसत्वादिव्यावृत्तये 
“'जातिमत्‌'' इति | एतञ्च अनुमानम्‌ अग्रिमद्रव्यसमवेतत्वसाधकानुमाने स्वरूपा- 
सिद्विनिरासाय इति बोध्यम्‌ | गुणत्वात्‌ इति | एतदनुमानेन उक्तपरिशेषानुमाने 
हेतौ विशेष्यासिद्धिः निरस्ता | विशेषणासिद्धुद्धाराय आह - शब्दः न 
स्पर्शवद्विशेषगुण इति । न स्पर्शवतः द्रव्यस्य पृथिव्यादिचतुष्टयस्य विशेषगुणः 
इत्यर्थः । अकारणगुणपूर्वकप्रत्यक्षत्वात्‌ इति । अकारणगुणपूर्वकत्वे सति 
प्रत्यक्षत्वात्‌ इत्यर्थः | हेतुसत्त्वं प्रतिपादयितुं ““पाकज'” इति | जलपरमाणु 
इति | अनित्यानां पार्थिवरूपादीनां केषांचित्‌ अग्िसंयोगासमवायिकारणकत्वात्‌ 
केषांचित्‌ कारणगुणपूर्वकत्वात्‌ अत्र उपेक्षा । न दिक्काल इति । “शब्द: 
इत्यनुवर्तते । बहिरिन्द्रिय इति | मनसः अन्यत्‌ इन्द्रियं बहिरिन्द्रियम्‌ । योग्यत्वात्‌ 
- तत्प्रत्यक्षत्वात्‌ इत्यर्थः | एतेन अनात्मगुणग्राहकेन्द्रियत्वं बाद्येन्द्रियत्वम्‌, 
तञ्च मनसि अतिप्रसक्तम्‌, तेनापि रूपादिग्रहणात्‌ इति - निरस्तम्‌ । इत्थं च - 
अनेन प्रकारेण पृथिव्याद्वषटद्रव्यानाश्रितत्वसिद्धौ च । सिद्धयति इति । 
ूर्वोक्तपरिशेषानुमानेन सिक्ष्यति इत्यर्थः | 
ननु एतत्सर्वं तदा उपपद्येत, यदि शब्दस्य विशेषगुणत्वे किंचित्‌ प्रमाणं 
स्यात्‌, तत्रैव मानं न पञ्यामः इति चेत्‌, न । ' शब्दः विशेषगुणः, लौकिकप्रत्या- 
arn इन्द्रियग्राद्यत्वे सति लौकिकप्रत्यासत्त्या द्वीन्ट्रियग्रहणयोग्यताराहित्ये च 

॥ आकाइानिरूपणम्‌॥ 
कारिकाबली 
आकाइस्य तु विज्ञेयः शब्दो वैशेषिको गुणः ॥ ४४॥ 


मुक्तावली 
आकाझं निरूपयति - आकाशस्य इति । आकाशकालदिशाम्‌ 
एकैकव्यक्तित्वात्‌ आकाइात्वादिकं न जातिः, किंतु आकाइात्वं झाब्दाश्रयत्वम्‌ । 
““वेशेषिकः'' इति कथनं तु विरोषगुणान्तरव्यवच्छेदाय | 


एतेन प्रमाणमपि दर्शितम्‌ | तथा हि - ““शब्दः गुणः, चक्ुर््रहणायोग्य- 
बहिरिन्द्रियग्राह्मजातिमत्त्वात्‌, स्पर्शवत्‌'', “शब्द: द्रव्यसमवेतः, गुणत्वात्‌, 
संयोगवत्‌'' इत्यनुमानेन झब्दस्य द्रव्यसमवेतत्वे सिद्धे “शब्द: न स्पर्शवद्विेषगुणः, 
अग्गिसयोगासमवायिकारणकत्वाभावे सति अकारणगुणपूर्वकप्रत्यक्षत्वात्‌, सुखवत्‌'' | 


पाकजरूपादौ व्यभिचारवारणाय सत्यन्तम्‌ | पटरूपादौ व्यभिचारवारणाय 
अकारणगुणपूर्वक इति । जलपरमाणुरूपादौ व्यभिचारवारणाय प्रत्यक्ष इति । 
न दिक्कालमनसां गुणः, विशेषगुणत्वात्‌, रूपवत्‌; न आत्मगुणः बहिरिन्द्रिययोग्यत्वात्‌, 
रूपवत्‌ । 


इत्थं च शब्दाधिकरणं नवमं द्रव्यं गगनात्मकं सिद्धयति | न च वाय्ववयवेषु 
सूक्ष्मशब्दक्रमेण वायौ कारणगुणपूर्वकः शाब्दः उत्पद्यताम्‌ इति - वाच्यम्‌ | 
अयावद्रव्यभावित्वेन वायोः विशेषगुणत्वाभाबात्‌ ।। 
दिनकरी 
आकाश इति | कालत्वं दिक्त्वं न जातिः इति अग्रे वक्तव्यम्‌ भवति, तत्‌ 
लाघवेन अत्रैव प्रसङ्गात्‌ युगपदभिहितम्‌ । न जातिः इति । अनेकसमवेतत्वाभावात्‌ 
इति शेषः | तेन एकव्यक्तित्वस्य जातित्वाभावहेतुत्वे वैयधिकरण्यम्‌ इति प्रत्युक्तम्‌ | 

किंतु इति । आश्रयता च अत्र समवायेन विवक्षिता, तेन कालस्य जगदाधारत्वेन 
आाब्दाश्रयत्वेऽपि न क्षतिः । मूले ““वैशेषिक'' पदस्य वैयर्थ्यम्‌ asa आह - 
वैशेषिक इति इति । इत्थं च “'शब्दः'' इति मूलं सावधारणं ज्ञेयम्‌ । एतेन - 
विशेषगुणत्वकथनेन । प्रमाणम्‌ इति । आकाश इत्यादिः | तञ्च ` शब्दः 
पृथिव्याद्यष्टद्रव्यातिरिक्तद्रव्याश्रितः, अष्टद्रव्यानाश्रितत्वे सति द्रव्याश्रितत्वात्‌'' 
इत्येवंरूपं बोध्यम्‌ | दर्शितं - सूचितम्‌ | अत्र अनुमाने स्वरूपासिद्धिं परिहर्तुम्‌ 
आह - तथा हि इति | घटादौ व्यभिचारवारणाय ''चक्षुग्रहणायोग्य'' इति । 
आत्मनि व्यभिचारवारणाय ''बहिरिन्द्रियग्राह्म'' इति | रसत्वादिव्यावृत्तये 
''जातिमत्‌'' इति | एतच्च अनुमानम्‌ अग्रिमद्रव्यसमवेतत्वसाधकानुमाने स्वरूपा- 
सिद्धिनिरासाय इति बोध्यम्‌ | गुणत्वात्‌ इति | एतदनुमानेन उक्तपरिरोषानुमाने 
हेतौ विशेष्यासिद्धिः निरस्ता | विशेषणासिद्धयुद्धाराय आह - शब्दः न 
स्पर्शवद्विशेषगुण इति । न स्पर्शवतः द्रव्यस्य पृथिव्यादिचतुष्टयस्य विशेषगुणः 
इत्यर्थः | अकारणगुणपूर्वकप्रत्यक्षत्वात्‌ इति । अकारणगुणपूर्वकत्वे सति 
प्रत्यक्षत्वात्‌ इत्यर्थः | हेतुसत्त्वं प्रतिपादयितुं ''पाकज’' इति | जलपरमाणु 
इति । अनित्यानां पार्थिवरूपादीनां केषांचित्‌ अग्गिसंयोगासमवायिकारणकत्वात्‌ 
केषांचित्‌ कारणगुणपूर्वकत्वात्‌ अत्र उपेक्षा । न दिक्काल इति । ` 'ब्दः'' 
इत्यनुवर्तते | बहिरिन्द्रिय इति | मनसः अन्यत्‌ इन्द्रियं बहिरिनद्रियम्‌ | योग्यत्वात्‌ 
- तत्प्रत्यक्षत्वात्‌ इत्यर्थः | एतेन अनात्मगुणग्राहकेन्द्रियत्वं बाह्येन्द्रियत्वम्‌, 
तञ्च मनसि अतिप्रसक्तम्‌, तेनापि रूपादिग्रहणात्‌ इति - निरस्तम्‌ | इत्थं च - 
अनेन प्रकारेण पृथिव्याद्रष्टद्रव्यानाश्रितत्वसिद्धौ च । सिद्धयति इति । 
पूर्वोक्तपरिशेषानुमानेन सिद्ध्यति इत्यर्थः | 

ननु एतत्सर्वं तदा उपपद्येत, यदि शाब्दस्य विशेषगुणत्वे किंचित्‌ प्रमाणं 
स्यात्‌, तत्रैव मानं न पञ्यामः इति चेत्‌, न । “शब्द: विशेषगुणः, लौकिकप्रत्या 
सत्त्या इन्द्रियग्राह्मत्वे सति लौकिकप्रत्यासत्त्या द्वी्द्रियग्रहणयोग्यताराहित्ये च 

सति गुणत्वव्याप्यजातिमत्त्वात्‌'' इत्यनुमानस्यैव तत्र प्रमाणत्वात्‌ । प्रभात्वम्‌ 
आदाय व्यभिचारवारणाय ““गुणत्वव्याप्य'' इति । ““गुरुत्वत्वम्‌'' आदाय 
व्यभिचारवारणाय प्रथमं सत्यन्तम्‌ । ““संख्यात्वम्‌'' आदाय व्यभिचारवारणाय 
द्वितीयं सत्यन्तम्‌ । सांसिद्विकद्रवत्वस्रेहधर्माधर्मभावनासु प्रकृतहेतोः अभावेऽपि 
तत्र हेत्वन्तरेणेव विशेषगुणत्वं साधनीयम्‌ इति | 


ूर्वोक्तानुमाने बाधं स्वरूपासिद्धिं च आशङ्कते - न च इति | वायौ 
इति | तथा च स्पर्शवद्वायुविशेषगुणत्वस्य अत्र सत्त्वात्‌ तदभावसाधने बाध इति 
भावः | कारणगुणपूर्वकत्वकथनं तु अकारणपूर्वकत्वघटितहेतोः असिद्धिप्रदर्शनार्थम्‌ । 
अयावद्दव्यभावित्वेन इति । स्वाश्रयनाराजन्यनाइाप्रतियोगि यद्यत्‌ तत्तद्भिननत्वेन 
इत्यर्थः | ननु तथापि आकारी प्रत्यक्षमेव प्रमाणं किमिति न उपन्यस्तम्‌ इति 
चेत्‌, न । चाक्षुषत्वप्रयोजकस्य महत्त्वे सति उद्भूतरूपवत्त्वस्य आकाशे असंभवेन 
चक्षुषः प्रमाजनकत्वासंभवात्‌ | ननु यदि आकाशः न चाक्षुषः तदा, “'इह पक्षी” 
इति चाक्षुषे अधिकरणत्वेन किंभासते इति चेत्‌, आलोक एव इति परिकलय ।। 

राजीबोह्लासः 

मूले आकाझादीनां एकव्यक्तित्वात्‌ आकाशत्वादिकं न जातिः इति उक्तम्‌ । 
तेन आकाशत्वादिकं पक्षः, जातित्वाभावः साध्यः, आकाशादीनां एकैकव्यक्तित्वात्‌ 
इति हेतुः इति लभ्यते | तत्र हेतुसाध्ययोः सामानाधिकरण्यं नास्ति | जातित्वाभावरूपं 
साध्यं आकाइत्वादिनिष्ठम्‌ | एकैकव्यक्तित्वरूपहेतुः आकाञादिनिष्ठम्‌ इत्याशङ्कय 
जातित्वाभावरूपसाधकहेतुः अनेकसमवेतत्वाभावः इत्याशयेन रोषं पूरयति - 
अनेकसमवेतत्वाभावात्‌ इति शेषः इति | आकाशत्वादेः अनेकसमवेतत्वाभावे 
आकाशादीनां एकव्यक्तित्वं प्रयोजकम्‌ इत्याशयेन मूलोक्तिः इति भावः । 


इत्थं च इति | वैशेषिकपदस्य आकाशे झब्दातिरिक्तविरोषगुणव्यवच्छेदपरत्वे 
च इत्यर्थः | सावधारणम्‌ इति । शब्द एव इति एवकारसहितम्‌ इत्यर्थः | 

विशेषगुणत्वकथनेन इति | शब्दे विशेषगुणत्वसिद्धयनन्तरमेव गुणत्वेन 
हेतुना द्रव्याश्रितत्वं साधयितुं शक्यते | तदनन्तरं च परिशेषानुमानेन आकाशः 
साधयितुं शक्यते | एवं च शब्दस्य विशेषगुणत्वम्‌ आकाशसाधकम्‌ इत्याशयेन 
प्रमाणं दर्शितँ इति उक्तम्‌ | 

परिशेषानुमाने अष्टट्रव्यानाश्रितत्वे सति द्रव्याश्रितत्वं हेतुः । तस्य हेतोः 
पक्षावृत्तित्वरूपस्वरूपासिद्विपरिहाराय ' “तथा हि'' इत्यादिना मूले हेतुसाधका- 
नुमानानि उक्तानि । तत्र प्रथमतः द्रव्याश्रितत्वं - ` ब्दः द्रव्यसमवेतः, गुणत्वात्‌, 
संयोगवत्‌'' इत्यनुमानेन साधनीयम्‌ | तस्मिन्‌ अनुमाने स्वरूपासिद्विशङ्ापरिहाराय 
झब्दस्य गुणत्वं साध्यते ब्दः गुणः’? इत्यादिना । तत्र हेतुघटकपदानां प्रयोजनम्‌ 
आह - घटादौ इति | चक्षुरग्रहणायोग्या बहिरिन्द्रियग्राह्मा च या जातिः तद्वत्वं 
हेतुः | बहिरिन्द्रियग्राह्मघटत्वादिजातिमत्त्वस्य घटादौ सत्त्वात्‌ गुणत्वरूपसाध्याभावाच्च 
व्यभिचारः | तद्वारणाय '“चक्भु्रेहणायोग्य'' इति जातौ विशेषणम्‌ | घटत्वादिजातेः 
चक्षुग्रहणयोग्यत्वात्‌ तद्व्यावृत्तिः | चक्षुर्ग्रहणायोग्यत्बं च चक्षुरिन्द्रिय- 
जन्यप्रत्यक्षाविषयत्वम्‌ | चक्षुरिन्द्रियजन्यप्रत्यक्षाविषयभूता आत्मत्वजातिः तद्वत्वस्य 
आत्मनि सत्त्वात्‌ तत्र व्यभिचारः | तद्वारणाय ''बहिरिन्द्रियग्राह्य'' इति 
जातिविशेषणम्‌ | आत्मत्वजातेः बहिरिन्द्रियजन्यप्रत्यक्षविषयत्वाभावात्‌ तनिरासः | 
जातिमत्‌’? इति पदानुपादाने चकषु्ग्रहणायोग्यत्वे सति बहिरिन्द्रियग्राह्यत्वं हेतुः 
स्यात्‌ | तथा सति रसत्वजातौ चक्षुर्ग्रहणायोग्यत्वस्य बहिरिनद्रियग्राह्मत्वस्य च 
सत्त्वात्‌ गुणत्वाभावाच व्यभिचारः स्यात्‌ | तद्वारणाय ““जातिमत्‌'' पदम्‌ । 
रसत्वे तु चकष्रहणायोग्यबहिरिनद्रिग्राह्मजातिमत्त्वं नास्ति, जातौ जात्यनङ्गीकारात्‌ 
इति न व्यभिचारः | यद्वा ““चकषु्रहणायोग्यबहिरिन्द्रियग्राह्मजातिमत्त्वात्‌'' इत्यस्य 
क्षग्रहणायोग्यत्वे सति बहिरिन्द्रियग्राद्यत्वे सति जातिमत्त्वात्‌ इत्यर्थः | 
बहिरिन्द्रियग्राद्यत्वे सति जातिमत्त्वस्य घटादौ सत्त्वात्‌ व्यभिचारः । तद्वारणाय 
''चकषर््रहणायोग्यत्वे सति” इति । घटादेः तु चक्कुग्रह्यित्वात्‌ न व्यभिचारः । 

चकषुग्रहणायोग्यत्वे सति जातिमत्त्वस्य आत्मनि सत्त्वात्‌ व्यभिचारः | तद्वारणाय 
' 'बहिरिन्द्रियग्राह्यत्वे सति'' इति । चकषुग्रहणायोग्यत्वे सति बहिरिन्द्रियग्राह्यत्वस्य 
““यो गुणः यदिन्द्रियग्राह्मः'' इति न्यायेन रसत्वादिजातौ सत्त्वात्‌ तत्र व्यभिचारः । 
तद्वारणाय ` 'जातिमत्त्वात्‌’’ इति । एतञ्च अनुमानम्‌ इति । शाब्दस्य गुणत्वसाधकम्‌ 
इदम्‌ अनुमानं शब्दस्य द्रव्यसमवेतत्वसाधके वक्ष्यमाणानुमाने गुणत्वरूपहेतोः 
पक्षावृत्तितया स्वरूपासिद्विः इति शङ्कानिराकरणार्थमू इति भावः | एतदनुमानेन 
इति । ' “शब्दः द्रब्यसमवेतः गुणत्वात्‌’, इत्यनुमानेन शब्दे द्रन्यसमवेतत्वस्य 
सिद्ध्या पूर्वोक्तपरिशेषानुमाने हेतुघटकस्य द्रव्याश्रितत्वरूपविशोष्यस्य असिद्धि: 
निराकृता भवति । एवं च परिरोषानुमाने विरोष्यासिद्विपरिहारार्थं झाब्दस्य 
द्रव्यसमवेतत्वसाधनम्‌ इति भावः । 


विशेषणासिद्धयुद्धाराय इति । पूर्वोक्तपरिशेषानुमाने हेतुघटकं यत्‌ विशेषणम्‌ 
अष्टद्रव्यानाश्रितत्वम्‌ तस्य असिद्धिः पक्षावृत्तित्वम्‌ इति शङ्कानिरासाय इत्यर्थः | 
ब्दः न स्पर्शवद्विशेषगुणः । स्पर्शवतः द्रव्यस्य पृथिव्यादिचतुष्टयस्य विशेषगुण: 
न भवति | अनेन शब्दे पृथिव्यादिचतुष्टयविरेषगुणभिन्नत्वं साध्यम्‌ इति फलति | 
तत्र हेतुः अग्गिसंयोगासमवायिकारणकत्वाभावे सति अकारणगुणपूर्वकप्रत्यक्षत्वात्‌'” 
इति । सत्यन्तस्य अपाकजत्वम्‌ इति अर्थः । `'अकारणगुणपूर्वकप्रत्यक्षत्वात्‌'' 
इत्यस्य कारणगुणाजन्यत्वे सति प्रत्यक्षत्वात्‌ इत्यर्थः । '“कारणम्‌'' इत्यस्य 
स्वाश्रयसमवायिकारणम्‌ इत्यर्थः | एवं च स्वाश्रयसमवायिकारणनिष्ठगुणाजन्यत्वे 
सति प्रत्यक्षविषयत्वं हेतुः । इदं च सुखे वर्तते । सुखे मानसप्रत्यक्षविषयत्वम्‌ 
अस्ति । स्वाश्रयसमवायिकारणनिष्ठगुणाजन्यत्वं च वर्तते | अपाकजत्वं च सुखे 
वर्तते | स्पर्शवत्पृथिव्यादिचतुष्टयगुणभिन्नत्वरूपसाध्यं च वर्तते । तद्वत्‌ झाब्दोऽपि 
अपाकजः | अकारणगुणपूर्वकः । प्रत्यक्षविषयश्च इति कृत्वा तत्र पृथिव्या- 
दिचतुष्टयविशेषगुणभिननत्वं सिद्धयति । पाकजरूपादौ अकारणगुणपूर्वक- 
्रत्यक्षत्वसत्त्वात्‌ स्पर्रवद्विरेषगुणभिन्नत्वरूपसाध्याभावाच्च व्यभिचारः | तद्वारणाय 

''अगिसंयोगासमवायिकारणत्वाभावे सति’? इति विशेषणम्‌ | पटरूपादौ अपाकजत्वे 
सति प्रतयक्षत्वसत्त्वात्‌ उक्तसाध्याभावाच्च व्यभिचारः | तद्वारणाय अकारणगुणपूर्वक - 
त्वनिवेशः | पटरूपादौ स्वाश्रयपटसमवायिकारणतन्तुगतरूपात्मकगुणजन्यत्वात्‌ 
तदजन्यत्वरूपाकारणगुणपूर्वकत्वं नास्ति इति न व्यभिचारः । 


जलपरमाणुरूपे अपाकजत्वे सति अकारणगुणपूर्वकत्वसत्त्वात्‌ व्यभिचारः । 
तद्वारणाय “प्रत्यक्षत्वात्‌'' इत्युक्तम्‌ | ''अकारणगुणपूर्वकप्रत्यक्षत्वात्‌'' इत्यस्य 
अकारणगुणपूर्वकं यत्‌ प्रत्यक्षम्‌ तद्विषयत्वात्‌ इति यथाश्रुतार्थविवक्षायां 
कारणगुणपूर्वकपटरूपादौ व्यभिचारः वारयितुं न शक्यते | पटरूपविषयकं यत्‌ 
प्रत्यक्षं तत्‌ अकारणगुणपूर्वकमेव । प्रत्यक्षाश्रयस्य आत्मनः कारणाभावात्‌ | तथा 
च अकारणगुणपूर्वकप्रत्यक्षविषयत्वं पटरूपादौ अस्ति इति व्यभिचारस्य दुर्वारतया 
व्याचष्टे - अकारणगुणपूर्वकत्वे सति प्रत्यक्षत्वात्‌ इति । प्रत्यक्षत्वात्‌ इत्यस्य 
्रत्यक्षविषयत्वात्‌ इत्यर्थः | एवं च अकारणगुणपूर्वकत्वं प्रत्यक्षे नान्वेति । किन्तु 
प्रत्यक्षविषये5न्वेति | तेन अकारणगुणपूर्वकः सन्‌ प्रत्यक्षविषयः तत्त्वं हेतुः | तेन 
फलितं अकारणगुणपूर्वकत्वे सति प्रत्यक्षविषयत्वं हेतुः । 

हेतुसत्त्वम्‌ प्रतिपादयितुम्‌ इति । सत्यन्तानुपादाने रूपादौ व्यभिचार 
इति वक्तव्ये पाकजरूपादौ इति किमर्थम्‌ उक्तम्‌ इति शङ्कायां अकारणगुणपूर्वकत्वे 
सति प्रत्यक्षत्वरूपो हेतुः पाकजरूप एव भवितुम्‌ अईति | अपाकजरूपस्य 
कारणगुणपूर्वकत्वनियमात्‌ | पाकजरूपे तु अकारणगुणपूर्वकत्वरूपहेतुः अस्ति 
इति पाकजत्वोत्तया हेतुसत्ता उपपादिता भवति । हेतुसत्त्वाचच व्यभिचारः भवति | 
तद्वारणाय ''अपाकजत्वे सति’? इति सत्यन्तम्‌ इति भावः । | 

पार्थिवरूपादौ प्रत्यक्षपदस्य व्यभिचारवारणरूपं प्रयोजनम्‌ अनुत्तवा 
जलपरमाणुरूपादी प्रयोजनोक्तेः बीजं प्रदर्शयति - अनित्यानां पार्थिवरूपादीनाम्‌ 
इति । पार्थिवरूपादिषु अनित्येषु केषांचित्‌ फलादीनां पाकजत्वात्‌ अपाकजत्वं 

नास्ति । केषांचित्‌ पटादीनां कारणगुणपूर्वकत्वं च वर्तते । अतः अकारणगुणपूर्वकत्वं 
नास्ति | अपाकजत्वे सति अकारणगुणपूर्वकत्वरूपः विशिष्टहेतुः पार्थिवरूपादौ 
नास्ति । किन्तु जलपरमाणुरूपादावेव वर्तते इति आशयेन पार्थिवरूपादिकम्‌ 
उपेक्ष्य जलपरमाणुरूपादौ व्यभिचारः प्रदर्शित इत्यर्थः । 'तत्त्रत्यक्षत्वात्‌ इत्यर्थ 
इति । बहिरिन्द्रियजन्यप्रत्यक्षविषयत्वात्‌ इत्यर्थः | 


एतेन इति | मनसः अन्यदिन्द्रियं बहिरिन्द्रियम्‌ | तज्जन्यप्रत्यक्षविषयत्वं 
बहिरिन्द्रिययोग्यत्वम्‌ इति व्याख्यानेन वक्ष्यमाणं निरस्तम्‌ इत्यन्वयः । 
अनात्मगुणग्राहकम्‌ इन्द्रियं बहिरिन्द्रियम्‌, तज्जन्यप्रत्यक्षविषयत्वं बहिरिन्द्रिययोग्यत्वम्‌ 
इति यदि व्याख्यानं क्रियते, तहि मनसोऽपि बहिरिन्द्रियत्वं प्रसज्यते | मनसः 
ज्ञानसामान्यहेतुत्वेन अनात्मगुणभूतरूपादिग्राहकत्वस्यापि सद्भावात्‌ | तथा च 
बहिरिन्द्रियभूतं यत्‌ मनः तद्योग्यत्वम्‌ आत्मविशेषगुणेषु वर्तते, तेषु च 
आत्मविरेषगुणभिन्नत्वरूपं साध्यं नास्ति इति व्यभिचारः दुर्वारः । तेषु व्यभिचार- 
वारणार्थं हेतौ बहिरिन्द्रियपदोपादानम्‌ इति शङ्का निरस्ता । बहिरिन्द्रियपदस्य 
प्रकृते मनोभिन्नम्‌ इन्द्रियम्‌ इत्यर्थात्‌ इति भावः । 


इत्थं च अनेन प्रकारेण इति । ' शब्दः न स्पर्शवद्विशेषगुणः”' इत्यादिना 
उक्तेन अनुमानत्रयेण शब्दस्य आकाशातिरिक्तपृथिव्याद्यष्टद्रव्यानाश्रितत्वसिद्धौ 


तद्वटितेन पूर्वोक्तपरिशेषानुमानेन शब्दस्य आकाञात्मकनवमद्रव्याश्रितत्वं सिद्धयति 
इति भावः 11 


शब्दस्य विशेषगुणत्वं साधयति - wee: विशेषगुणः इत्यादिना । यत्र 
यत्र लौकिकसन्निकषैण इन्द्रियग्राहमत्वं लौकिकसनिकर्षण द्वीन्द्रियग्रहणयोग्यताराहित्यं, 
गुणत्वन्याप्यजातिमत्त्वं च अस्ति, तत्र विशेषगुणत्वम्‌ इति व्याप्तिः रूपादौ 
विशेषगुणे दृश्यते । शब्देऽपि तादृशहेतुसत्त्वात्‌ विशेषगुणत्वं सिद्धयति । विशेषगुण- 
त्वाभाववत्यां प्रभायां प्रभात्वजातिमादाय व्यभिचारवारणाय जातौ ''गुणत्वव्याप्य”' 

इति विशेषणम्‌ । प्रभायां संयोगरूपसन्निकर्षेण चक्षुरिन्द्रियग्राह्यत्वम्‌ अस्ति, 
इन्द्रियद्वयग्रहणयोग्यता च नास्ति, जातिमत्त्वं च अस्ति इति व्यभिचारस्य प्रसक्तिः | 
““गुणत्वव्याप्य'” इति विशेषणे दत्ते च प्रभात्वे गुणत्वव्याप्यत्वं नास्ति, प्रभायाः 
गुणत्वविरहात्‌ इति न व्यभिचारः | अतीन्द्रियं गुरुत्वं द्वीनद्रियग्रहणायोग्यम्‌ । 
गुणत्वव्याप्यगुरुत्वत्वजातिमच्च इति गुरुत्वे व्यभिचारः | तद्वारणाय इन्द्रियग्राह्यत्वे 
सति इति विशेषणमू । गुरुत्वस्य इन्द्रियग्राह्मत्वं नास्ति इति न व्यभिचारः | 
गुरुत्वस्यापि उपनयसनिकर्षण इन्द्रियग्राह्मत्वात्‌ व्यभिचारः | तद्वारणाय 
लौकिकप्रत्यासत्त्या इति । 


लौकिकप्रत्यासत्त्या इन्द्रियग्राद्यत्वे सति गुणत्वव्याप्यसंख्यात्वजातिमत्त्व 
संख्यायाम्‌ अस्ति इति सामान्यगुणे तत्र व्यभिचारवारणाय *'द्वीन्द्रियग्रहणयो - 
ग्यताराहित्ये सति’? इत्युक्तम्‌ । संख्यायां तु चक्षुस्त्वगिन्द्रियद्वयग्रहणयोग्यत्वात्‌ 
न व्यभिचारः | पक्षे शब्दे उपनयमर्यादया चक्ष््ाह्मत्वसत्त्वात्‌ चक्षु:श्रोत्ररूपद्वीन्द्रिय- 
ग्रहणयोग्यत्वात्‌ तद्योग्यताराहित्यं नास्ति इति स्वरूपासिद्विः । तद्वारणाय 
“'लौकिकप्रत्यासत्त्या द्वीन्द्रियग्रहणयोग्यताराहित्ये’' इत्युक्तम्‌ | शब्दे तु समवायेन 
एकेन्द्रियग्राह्मत्वम्‌ । 

सांसिद्विकद्रवत्व इति | सांसिद्विकद्रवत्वस्रेहयोः त्वक्वक्षुरुभयग्राह्मत्वात्‌ 
द्वीन्द्रियग्रहणयोग्यताराहित्यं नास्ति । धर्माधर्मभावनानाम्‌ अतीन्द्रियत्वात्‌ 
इन्द्रियग्राह्मत्वमेव नास्ति | अतः तेषु विशेषगुणत्वम्‌ उक्तहेतुना साधयितुं न 
शक्यते | किन्तु हेत्वन्तरेणेव विशेषगुणत्वं साधनीयम्‌ । “'सांसिद्विकद्रवत्वस्रेह- 
धर्माधर्मभावानाः विशेषगुणाः, स्थितिस्थापकान्यत्वे सति विभिन्नद्रव्यविभाज- 
कोपाधिमद्ग्यक्तिद्वयवृत्तितानवच्छेदकगुणत्वव्याप्यजातिमत्त्वात्‌, सुखवत्‌'' 
इत्यनुमानेन तेषां विशेषगुणत्वं साधनीयम्‌ इति भावः । संयोगत्वसंख्यात्वम्‌ 
आदाय संयोगसंख्यादौ व्यभिचारवारणाय गुणत्वव्याप्यजातौ विभिनद्रव्य- 

विभाजकोपाधिमद्ग्यक्तिद्वयवृत्तितानवच्छेदकत्वविशेषणम्‌ | संयोगः जलत्वपृथिवीत्व- 
रूपद्रब्यविभाजकोपाधिमत्पृथिवीजलरूपव्यक्तिद्व्यवृत्तिः; संयोगत्वं तादृदाव्यक्ति- 
द्वयवृत्तितावच्छेदकम्‌ इति cage: | एवं स्थितिस्थापकस्य पृथिवीमात्रवृत्तित्वेन 
तादृशोपाधिमङ््चक्तिद्वयवृत्तितानवच्छेदकगुणत्वव्याप्यसंस्कारत्वाख्यजातिमत्त्वात्‌ 
तत्र व्यभिचारवारणाय “'स्थितिस्थापकान्यत्व'' इति विशेषणम्‌ | 


पूर्वोक्तानुमाने इति । शब्दे स्पर्शवद्विशेषगुणत्वाभावसाधके अनुमाने 
इति । शब्दः आकाशे नोत्पद्यते | किन्तु वाय्ववयवेषु सूक्ष्मझब्दक्रमेण वायावेव 
कारणगुणपूर्वकः शब्द: उत्पद्यताम्‌ इति शङ्ख | अनया शङ्कया शब्दे स्पर्शवद्वायुविशेष- 
गुणत्वस्य आपादनात्‌ स्पर्वद्विरेषगुणत्वाभावरूपसाध्याभावात्मकः बाधः शङ्कितो 
भवति | ““कारणगुणपूर्वकः झब्दः'' इत्यनेन तस्मिन्नेव अनुमाने अकारणगुणपूर्वकत्व- 
रूपहेतोः असिद्धिः आइङ्किता भवति इति भावः | तदेव उपपादयति - तथा च 
इति । शरोत्रसमीपे पृथिवीजलतेजसामभावेऽपि शब्दस्य श्रूयमाणत्वात्‌ पृथिवीजलतेजांसि 
उपेक्ष्य शाब्दस्य वायुगुणत्वम्‌ आशङ्कम्‌ । 


अयाबद्रव्यभावित्वेन इति । अनेन विपक्षे बाधकः तर्कः उच्यते । ''यदि 


शब्द: स्पर्शवतः वायोः विशेषगुणः स्यात्‌ तर्हि अयावट्रव्यभावी न स्यात्‌ | किन्तु 
आश्रयनाझजन्यनाइप्रतियोगी स्यात्‌'' इति तर्कस्य आकारः । 


कारिकाबली 
इन्द्रियं तु भवेत्‌ श्रोत्रमेकः सन्नपि उपाधितः | 
मुक्ताबली 


तत्र च शरीरस्य विषयस्य च अभावात्‌ इन्द्रियं दर्शयति - इन्द्रियम्‌ इति । 
ननु आकाश लाघवात्‌ एकं सिद्धम्‌, शरोत्रं पुरुषभेदाद्विनं कथम्‌ आकारां स्यात्‌? 

इति चेत्‌, तत्र आह - एक इति | आकाशः एकः सन्नपि उपाधेः कर्णशष्कुल्या 
भेदात्‌ भिन्नं श्रोत्रात्मकं भवति इत्यर्थः ।। 


दिनकरी 
ननु आकाशीपशरीरविषययोः प्रदर्शनम्‌ उज्झित्वा कथम्‌ इन्द्रियप्रदर्शनम्‌ 
‘इन्द्रियं तु भवेच्छोत्रम्‌'' इति अनेन ग्रन्थेन क्रियते? इति आशङ्कय आह - 
तत्र च इति । आकारी च इत्यर्थः | कर्णशष्कुल्या भेदात्‌ इति | 
चैत्रादिकर्णशष्कुल्यवच्छिननम्‌ आकारां चैत्रादिश्रोत्रम्‌ इति भावः | 


नव्यास्तु झाब्दनिमित्तकारणत्वेन कुप्तस्य ईश्वरस्यैव शब्दसमवायिकारणत्वमू । 
न च - ईश्वरस्य शब्दसमवायिकारणत्वं जीवस्य वा इत्यत्र विनिगमनाविरहः | 
जीनस्य झाब्दसमबायित्बे ज्ञानवत्‌ शब्दस्यापि मानसत्वापत्तेः । 
अदृष्टादिवत्प्रतिबन्धकल्पने च अतिगौरवम्‌ | न च - एवं कर्णष्कुलीविवरावच्छिन्ना- 
कास्य कथं श्रोत्रत्वोपपत्तिः इति - वाच्यम्‌ | तथाविधस्य ईश्वरस्यैव श्रोत्रत्वोपपत्तेः 
इति - आहुः । | 

स्वतन्त्रास्तु - मृदङ्गादीनामेव गुणः शब्दः | शब्द प्रति मृदङ्गत्वादिना 
समवायिकारणतायाः स्वीकारात्‌ । प्राचीनैरपि मृदङ्गत्वादिना निमित्तकारणतायाः 
स्वीकारात्‌, ““मृदङ्गे शाब्दः’? इत्यादिप्रतीतेश्च । न च तत्र अवच्छेदकत्वं विषयः, 
मानाभावात्‌ । अन्यथा तत्र अवच्छेदकताख्यस्वरूपस्य संबन्धस्य अन्यत्र समवायस्य 
कल्पने गौरवात्‌ इति - वदन्ति इति ।। 

राजीवोह्लासः 

आकाइम्‌ अनङ्गीकुर्वतां मतम्‌ आह - नव्यास्तु इत्यादिना | झब्दसमवायि- 
कारणत्वेन हि आकाशः साध्यते | शब्दसमवायिकारणत्वं तु ईश्वरस्यैव । न च 
ईश्वरस्य झाब्दनिमित्तकारणत्वात्‌ शब्दसमवायिकारणत्वं कथम्‌? इति - वाच्यम्‌ | 
एकस्यैव एककार्यनिरूपितनिमित्तकारणत्वसमवायिकारणत्वयोः संभवात्‌ | यथा 

ईश्वरघटसंयोगं प्रति ईश्ववरस्य समवायिकारणत्वं निमित्तकारणत्वं च | एबं च 
झाब्दनिमित्तकारणत्वेन Fars ईश्वरस्यैन झाब्दसमवायिकारणत्वसंभवात्‌ 
ईश्वरातिरिक्ताकाझसद्धावे प्रमाणाभावः | न च - ईश्वरस्य जीवस्य वा शब्द- 
समवायिकारणत्वम्‌ इत्यत्र विनिगमनाविरहः इति - वाच्यम्‌ | जीवस्य शब्दसमवायि- 
कारणत्वे जीवसमवेतत्वं शब्दस्य वक्तव्यम्‌ | तथा सति जीबसमवेतज्ञानादिवत्‌ 
जीवसमवेतशब्दस्यापि मानसप्रत्यक्षविषयत्वापत्तेः | शब्दस्य मानसत्वं प्रति प्रतिबन्धकं 
किञ्चित्‌ अस्ति इति कल्पने कल्पनागौरवमेव दोषः । तर्हि श्रोत्रेन्द्रियत्वं 
कस्य? इति चेत्‌, कर्णष्कुल्यवच्छिन्नस्य ईश्वरस्यैव श्रोत्रत्वम्‌ इति नव्यानाम्‌ 
आशय: | जीवस्य झन्दसमवायित्वे इति । ''शब्दः मानसः, जीवसमवेतत्वात्‌, 
ज्ञानवत्‌’? इत्यनुमाने तात्पर्यम्‌ | अतिगौरवम्‌ इति | विनिगमनाविरहेण नाना- 
जीवेषु झब्दसमवायिकारणतायाः मानसत्वप्रतिबन्धककल्पनायाश्च गौरवात्‌ 
इति भाबः । 


आहुः इति | अदृष्टादीनां झब्दमानसप्रत्यक्षे कारणत्वाकल्पनेन उपपत्तौ न 
प्रतिबन्धकताकल्पनागौरवम्‌ | ““अशब्दमस्पर्शम्‌'' इत्यादिश्रुत्या ईश्वरस्य 
झब्दशून्यत्वकथनात्‌ कथम्‌ झब्दसमवायिकारणत्वं भवितुम्‌ अर्हति इति अस्वरसबीजम्‌ 
अवगन्तव्यम्‌ । तथा च ईश्वरातिरिक्तस्य आकाशस्यैव झाब्दसमवायिकारणत्वं 
युक्तम्‌ | 


सबतन्त्राः तु इत्यादि | शाब्दः मृदङ्गादीनामेव गुणः | अतः शब्दस्य 
मृदङ्गादिकमेव समवायिकारणम्‌ | न च - मृदङ्गादौ अनेकत्र शब्दसमवायिकारणता- 
कल्पने गौरवात्‌, लाघवात्‌ एकस्य आकाशस्य सिद्धिः इति - वाच्यम्‌ । प्राचीनैः 
अपि मृदज्ञादिषु अनेकेषु मृदङ्गत्वादिरूपेण शब्दं प्रति निमित्तकारणतायाः स्वीकारात्‌, 
तथैब तेषु समवायिकारणताया अपि स्वीकर्तु शक्यत्वात्‌ । न च हस्तमृदङ्गसंयोगादीनाम्‌ 
एव शब्दं प्रति निमित्तकारणत्वात्‌ मृदङ्गत्वादिना निमित्तकारणत्वं नास्ति इति 

निमित्तकारणत्वदृष्टान्तेन मृदङ्गत्वादिना समवायिकारणत्वं न संभवति इति - 
वाच्यम्‌ । “मृदङ्गे शब्दः’ इत्यादिप्रतीत्या मृदङ्गे शब्दाश्रयत्वावगमात्‌ मृदङ्गत्वादिना 
झब्दसमायिकारणतायाः तन्निमित्तकारणतायाश्च स्वीकरणीयत्वात्‌ | न च - ““अग्रे 
वृक्षः कपिसंयोगी’ इत्यत्र सप्तम्या अग्रस्य कपिसंयोगावच्छेदकत्वं यथा प्रतीयते, 
तथा ““मृदङ्गे शब्दः'' इत्यत्रापि मृदङ्गस्य शब्दावच्छेदकत्वमेव प्रतीयते, न तु 
झब्दाश्रयत्वम्‌ इति - वाच्यम्‌ । उक्तप्रतीतेः अवच्छेदकत्वविषयकत्वे प्रमाणाभावात्‌ । 
“घटे BOL’ इत्यादौ सप्तम्या समवायसंबन्धावच्छिन्नाश्रयत्वं बोध्यते, ' "मृदङ्गे 
शब्द'' इत्यादौ अवच्छेदकत्वं बोध्यत इति वैरूप्यकल्पने गौरवात्‌ | तथा च 
गुणगुणिनोः समवायसंबन्धं स्वीकृत्य समवायसंबन्धावच्छिन्नाधारताविषयकतया 
““घटे रूपम्‌?' इत्यादिप्रतीतिवत्‌ शब्दमृदङ्गयोः समवायं स्वीकृत्य ''मृदज्ञे 
शब्द'” इति प्रतीतेः शब्दनिरूपितसमवायसंबन्धावच्छिन्नधारताविषयकत्वं 
स्वीकरणीयम्‌ | तथा च मृदङ्गस्य झब्दसमवायिकारणत्वं निवारयितुं न शक्यते 
इति स्वतन्त्राणां मतम्‌ । 

वदन्ति इति अनेन स्वतन्त्राणां मते अस्वारस्यं सूच्यते । शाब्दः तावत्‌ 
अपावद्वव्यमावी अपाकजश्च | अतः तस्य मृदङ्गादिरूपपृथिवीविशेषगुणत्वं न 
संभवति | पृथिवीविेषगुणानां आश्रयनाशजन्यनाशप्रतियोगित्वेन यावद्रव्यभावित्वात्‌ 
पाकजत्वाच्च | अयावद्रव्यभावित्वादेव शब्दः जलतेजोवायूनामपि गुणः न भवति । 
एवं झब्दस्य मृदङ्गादिगुणत्वे आश्रयादन्यत्र अनुपलब्धिप्रसङ्गः | पृथिव्यादि- 
गुणानां स्वाश्रयादन्यत्र ग्रहणाभावात्‌ | समुपल्भ्यते च शब्दः मृदङ्गादेः अन्यत्र 
कर्णष्कुलीदेशे इति | 

॥ कालनिरूपणम्‌॥ 


कारिकावली 
जन्यानां जनकः कालः जगतामाश्रयो मतः ॥ ४५॥ 
| मुक्तावली 

काळं निरूपयति - जन्यानाम्‌ इति । तत्र प्रमाणं दर्शयितुम्‌ आह - 
जगताम्‌ आश्रय इति । “इदानीं घटः’? इत्यादिप्रतीतिः सूर्यपरिस्पन्दादिकं 
यदा विषयीकरोति तदा सूर्यपरिस्पन्दादिना घटादेः संबन्धः वाच्यः | स च संबन्धः 
संयोगादिः न संभवति इति काल एव संबन्धघटकः कल्प्यते । इत्थं च तस्य 
आश्रयत्वमेव सम्यकू ।। 


दिनकरी 

मूले जन्यानां जनक इति । कार्यत्वाबच्छिन्नं प्रति निमित्तकारणम्‌ 
इत्यर्थः | अत्र च कालिकसंबन्धावच्छिन्नकार्यतानिरूपितम्‌ अधिकरणविधया 
निमित्तत्वं काललक्षणम्‌ | कालिकसंबन्धावच्छिन्नेतिकरणात्‌ दिशि अधिकरणविधयेति- 
करणात्‌ अदृष्टेश्वरयोः न अतिव्याप्तिः इति बोध्यम्‌ | ननु कार्यमात्रं प्रति कालस्य 
निमित्तकारणत्वे किं मानम्‌? इति चेत्‌? अत्र आहुः - “अद्य घटः भविष्यति’, 
“a: पटः भविता’? इत्यादिप्रत्ययेन तत्तत्कार्योत्पत्त्यधिकरणत्वेन कालः 
विषयीक्रियते | तत्तदुत्पत्त्यधिकरणत्वेन व्यवहारविषयस्य तत्तदुत्पत्तिहेतुत्वनियमात्‌ | 
तदुत्पत्तिहेतुत्वस्य तद्धेतुत्वव्याप्यत्वात्‌ । तत्तत्कार्यविरोषं प्रति तत्तत्कालविशेषस्य 


हेतुत्वे सिद्धे, “यद्विशेषयोः” इति व्याप्त्या कार्यमात्रे कारस्य हेतुतासिद्धिः इति । 
सा च हेतुता निमित्तकारणतैव । 


न च - कार्यमात्रे कालस्य निमित्तहेतुत्वं न संभवति, स्वसमवेतद्वित्व- 
पृथत्तवसंयोगविभागं प्रति कालस्य समवायिकारणत्वेन तद्भिन्नत्वघटितस्य 
निमित्तकारणत्वस्य तत्र अभावात्‌ इति आचार्योक्तं शङ्कयम्‌, समवायसंबन्धेन 

द्वित्वादिकं प्रति तस्य समवायिकारणत्वेऽपि कालिकसंबन्धेन द्वित्वादिकार्यं प्रति 
निमित्तकारणत्वस्य अनपायात्‌ । एवमेव कार्यमात्रे दिशः अपि निमित्तकारणत्वं 
बोध्यम्‌ । 
राजीवोहासः 

जन्यानां जनकः कालः इति मूलम्‌ | अनेन कार्यसामान्यं प्रति कालस्य 
कारणत्वं बोध्यते | कारणत्वस्य समवायिकारणत्वादिभेदेन त्रिविधत्वात्‌ कार्यसामान्यं 
प्रति कीदृशं कारणत्वं कालस्य इति जिज्ञासायां काले समवायसंबन्धेन घटादिकार्यस्य 
अनुत्पत्या समवायिकारणत्वासंभवात्‌ असमवायिकारणत्वस्य द्रव्ये असत्त्वात्‌ च 
निमित्तकारणत्वम्‌ एव इति आइयेन व्याचष्टे - कार्यत्वावच्छिन्नं प्रति इति | 
ननु कार्यसामान्यनिरूपितनिमित्तकारणत्वस्य दिगादिष्वपि सत्त्वात्‌ तत्र अतिव्याप्तिः 
इति आशङ्कय आह - अत्र च इति । तथा च कालिकसंबन्धाबच्छिन्न- 
कार्यत्वावच्छिनकार्यतानिरूपिताधिकरणत्वावच्छिन्नकारणत्वं कालस्य लक्षणम्‌ | 
कालिकसंबन्धेन कार्यसामान्यं प्रति कालः अधिकरणं भवति इति कालस्य 
अधिकरणत्वेन रूपेण कारणत्वम्‌ अस्ति इति लक्षणसमन्वयः | अत्र कार्यतायां 
कालिकसंबन्धावच्छिन्नत्वानिवेरे दिशोऽपि कार्यसामान्यं प्रति अधिकरणत्वेन रूपेण 
कारणत्वात्‌ तत्र अतिव्याप्तिः | कालिकसंबन्धावच्छिन्नत्वनिवेशे तु दिशः 
दैशिकसंबन्धेन कार्य प्रत्येव अधिकरणविधया कारणत्वात्‌ दैशिकसंबन्धावच्छिन- 
कार्यत्वावच्छिन्नकार्यतानिरूपिताधिकरणत्वावच्छिनकारणतायाः दिशि सत्त्वेऽपि 
कालिकसंबन्धावच्छिन्नकार्यतानिरूपितकारणताया असत्त्वात्‌ न अतिव्याप्तिः । 
कारणतायां अधिकरणत्वावच्छिननत्वानिवे्े AERA: कालिकसंबन्धेन कार्यसामान्यं 
प्रति कारणत्वसत्त्वात्‌ अतिव्याप्तिः | अधिकरणत्वावच्छिन्नत्वनिवेशे तु अनयोः 
कार्यसामान्याधिकरणत्वविरहात्‌ न अतिव्यासिः । 

अत्र आहुः - कार्यसामान्यं प्रति कालस्य कालत्वेनैव कारणत्वं युक्तम्‌, 
न तु अधिकरणत्वेन | अधिकरणत्वस्य दिगादिष्वपि सत्त्वेन अतिप्रसक्ततया 

कालिकसंबन्धावच्छिनकार्यत्वावच्छिन्नकार्यतानिरूपित कालनिष्ठकारणतायां 
अवच्छेदकत्वासंभवात्‌ | तथापि कालत्वस्य एकव्यक्तिवृत्तित्वेन जातित्वासंभवात्‌ 
कालिकसंबन्धावच्छिन्नाधिकरणत्वम्‌ एव कालत्वम्‌ इति आरयेन अधिकरणविधया 
इति दिनकर्याम्‌ उक्तम्‌ | तथा च कालत्वस्यैव कारणतावच्छेदकत्वेऽपि कालत्वस्य 
अधिकरणतारूपत्वात्‌ न असङ्गतिः | परन्तु कालिकसंबन्धावच्छिन्नाधिकरणत्वस्य 
''जन्यमात्रं कालोपाधिः’? इति न्यायेन घटादिष्वपि सत्त्वेन तत्र अतिव्याप्तिः इति 
Wet जायते । अतः ''अधिकरणविधया'? इत्यस्य तादात्म्यसंबन्धेन इत्यर्थः । 
कार्यसामान्याधारस्य कालस्य तादात्म्यसंबन्धेनैव कारणत्वात्‌ | तथा च 
कालिकसंबन्धावच्छिननकार्यत्वावच्छिन्नकार्यतानिरूपिततादात्म्यसंबन्धावच्छिन्न- 
कारणत्वं काललक्षणम्‌ इति फलितम्‌ । ''निमित्तत्वम्‌’’ इत्यस्य कारणत्वम्‌ 
इत्येव अर्थः । न तु निमित्तकारणत्वम्‌ इति | तन्निवेशे प्रयोजनाभावात्‌ इति | 


कार्यसामान्यं प्रति कालस्य निमित्तकारणत्वे प्रमाणं प्रदर्शयति - अत्र 
आहुः इत्यादिना । ““भविष्यति'” इत्यस्य उत्पत्स्यते इत्यर्थः । “भविता” 
इत्यस्य उत्पत्ता इत्यर्थः | तथा च ''अद्य घटः भविष्यति’? , “श्वः घटः भविता'' 
इत्यादिप्रतीत्या घटपटादितत्तत्कायोत्पत्यधिकरणत्वेन कालः विषयीक्रियते | तेन 
घटादयुत्पत्यधिकरणत्वं कालस्य लभ्यते | यत्‌ यदुत्पत्यथिकरणत्वेन प्रतीयते, तत्‌ 
तदुत्पत्तिहेतुः इति व्याप्तिः | यथा ““कपाले घट उत्पद्यते’ इत्यादौ घटोत्पत्यधि- 
करणत्वेन प्रतीयमानस्य कपालस्य घटोत्पत्तिहेतुत्वम्‌ | एवं यत्‌ यदुत्पत्तिहेतुः तत्‌ 
तद्धेतुः इति व्याप्तिः | यथा घटोत्पत्तिहेतोः कपालस्य घटहेतुत्वम्‌ | एवं च ''अद्य 
घटः भविष्यति’? इत्यादि प्रतीत्या कालस्य घटाद्युत्पत्यधिकरणत्वे सिद्धे तेन 
घटादयुत्पत्तिहेतुत्वं fafa । तेन च घटादिहेतुत्वं कालस्य सिङ्कयति | 


अत्र एवम्‌ अनुमानप्रयोगः - “कालः घटादिहेतुः, घटा्युत्पत्तिहेतुत्वात्‌, 
कपालादिवत्‌'' , ` “कालः घटा्ुत्पत्तिहेतुः, घटाद्युत्पत्यधिकरणत्वेन प्रतीयमानत्वात्‌, 

कपालादिवत्‌'' इति | एवश्च तत्तत्कार्यविशेषं प्रति '““अद्य'', ''श्वः’? इत्यादि 
शब्दोल्लिख्यमानानां कालविशेषाणां कारणत्वे सिद्धे सति ' ‘यद्विशेषयोः कार्यकारणभावः 
स तत्सामान्ययोरपि’' इति न्यायेन कार्यसामान्यं प्रति कालसामान्यस्य - कालत्वाव- 
च्छिन्नस्य हेतुत्वं सिद्ध्यति । तचच हेतुत्वं निमित्तकारणत्वम्‌ एव, समवायिकारणत्वादेः 
दुर्वचत्वात्‌ । 


व्यवहारविषयस्य इति | प्रतीतिविषयस्य इत्यर्थः । पूर्व ¦ इत्यादिप्रत्ययेन'” 
इत्युक्तेः । व्यवहारस्य प्रतीतिमूलकत्वात्‌ कार्ये कारणोपचारः अयम्‌ । 


न च कार्यमात्रे इत्यादि । कार्यसामान्यं प्रति कालस्य निमित्तकारणत्वं न 
संभवति । कार्यसामान्यान्तर्गतद्वित्वादिकं प्रति कालस्य समवायिकारणत्वात्‌ । 
तथा हि - कालघटद्वित्वं, कालस्य घटात्‌ पृथत्तवम्‌, कालघटसंयोगः, कालघट- 
विभागश्च काले समवायसंबन्धेन उत्पद्यते । तेन द्वित्वादिकं प्रति कालस्य 
समवायिकारणत्वं सिद्ध्यति । द्वित्वादिनिष्ठसमवायसंबन्धावच्छिन्नकार्यतानिरूपित- 
तादात्म्यसंबन्धावच्छिन्नकारणत्वम्‌ एव कालस्य द्वित्वादिसमवायिकारणत्वम्‌ | 
तथा च समवायिकारणभिन्नत्वे सति असमवायिकारणभिन्नत्वे सति कारणत्वरूपस्य 
निमित्तकारणत्वस्य काले अभावात्‌ इति उदयनाचार्योक्तरीत्या आशङ्का । 

- समाधानं तु - तुरीपटसंयोगं प्रति तुरीतन्तुसंयोगस्य असमवायिकारणत्वेऽपि 
पटं प्रति तुरीतन्तुसंयोगस्य निमित्तकारणत्वात्‌ असमवायिकारणभिन्नत्वघटितस्य 
निमित्तकारणत्वस्य तत्र अभावात्‌ अव्याप्त्यापत्या समवायिकारणताभिन्ना 
असमवायिकारणताभिन्ना च कारणता निमित्तकारणता इति पूर्वं कारणप्रकरणे 
निर्णीतत्वात्‌ कालनिष्ठायाः कालिकसंबन्धावच्छिन्द्वित्वादिनिष्ठकार्यतानिरूपित- 
तादात्म्यसंबन्धावच्छिन्नकारणतारूपायाः निमित्तकारणतायाः समवायसंबन्धाव- 
च्छिन्नद्वित्वा दिनिष्ठकार्यतानिरूपिततादात्म्यसंबन्धावच्छिन्नकारणत्वरूपसमवायि- 


कारणत्वापेक्षया भिन्नत्वात्‌ कालस्य निमित्तकारणत्वम्‌ अक्षतम्‌ एव इति । 

दिनकरी 

मुक्तावल्यां तत्र इति । तत्र - काले | जगताम्‌ आश्रयः मत इति । 
''कालः सर्ववान्‌'' इति प्रतीत्या सर्वाधिकरणत्वेन कालसिद्धिः इति भावः | ननु 
एतादृशी प्रतीतिः दिग्विषयिणी एव अस्तु, अतिरिक्तकालकल्पने गौरवात्‌ इति न 
केवलम्‌ अनया प्रतीत्या कालः सिध्यति, परंतु प्रमाणान्तरेण काले सिद्धे 
प्रकृतप्रतीतिबलात्‌ सर्वाधारत्वं कल्प्यते इति आह - इदानीम्‌ इत्यादिना | 
सूर्यपरिस्पन्दादिकम्‌ इति । ' इदानीम्‌'' , ““तदानीम्‌'' इति प्रतीतिः महाकालं 
विषयीकरोति इति तु न वाच्यम्‌ | तथा सति ''इदानी घटः, न तदानीम्‌’? इति 
प्रतीत्यनुदयापत्तेः । 


न च - तत्तत्क्रियाविशिष्टमहाकाल एव ''इदानीम्‌”' इत्यादिप्रत्ययविषयः | 
तथा च “'इदार्नी घटः, न तदानीम्‌'' इति प्रत्ययस्य *“एतत्क्रियाविशिष्टमहाकाले 
घटः, न तत््रियाविशिष्टमहाकाले'' इत्यर्थ इति - वाच्यम्‌ | तथा सति 
तत्तत्क्रियाविशिष्टमहाकालापेक्षया लाघवेन तत्तत्त्रियाया एव तादृझाप्रतीतिविषयत्वस्य 
उचितत्वात्‌ | 'इति'' इत्यनन्तरं स्वाश्रयतपनसंयोगिसंयोग एव संबन्धः वाच्यः 
तत्र इति शेषः । न च - आकाशमेव संबन्धघटकम्‌ आस्ताम्‌ इति - वाच्यम्‌ | 
आकाझदिगात्मनां विनिगमनाविरहेण अतिरिक्तैककालस्य तथात्वात्‌ | इत्थं च 
इति | अतिरिक्तकालसिद्धौ च इत्यर्थः | सम्यकू इति | ''कालः सर्ववान्‌'' इति 
प्रतीतेः अतिरिक्तकालविषयकत्वस्य उचितत्वात्‌ इति भावः ।। 

राजीवोल्लासः 

कालः सर्ववान्‌ इति । “कालः सर्ववान्‌?' इति प्रतीतिः कालसद्धावे 

प्रमाणम्‌ इति भावः | 


ननु एतादृशी इति । ‘are: सर्ववान्‌'' इति प्रतीतिः कालसद्भावे न 
प्रमाणम्‌ । तस्याः दिखिषयकत्वेन अतिरिक्तकालकल्पने गौरवात्‌ | तथा च 

अनया प्रतीत्या केवलया न कालः सिद्ध्यति, किन्तु प्रमाणान्तरेण काले सिद्धे 
अनया प्रतीत्या कालस्य सर्वाधारत्वं सिद्ष्यति इति आह मूले - इदानीं घट 
इत्यादिना इति भावः | 


इदानीम्‌’? इत्यादिप्रतीतिः सूर्यपरिस्पन्दादिकं विषयीकरोति इति मूले 
उक्तम्‌ | तत्‌ उपपादयति - इदानीम्‌ इत्यादिना । ''इदानीं ge’, ' तदानीं 
घटः'' इत्यादिप्रतीतिः `इदानीं’? , ““तदानीम्‌!” इति महाकालं विषयीकरोति 
इति वक्तुं न शक्यते । तथा सति “दानी घटः, न तदानीम्‌’? इति प्रतीत्यनुदयापत्तेः । 
“इदानी”, “तदानीम्‌'' इति शब्दयोः महाकालवाचकत्वात्‌, ` महाकाले घटः’, 
“महाकाले घटाभावः'' इत्येवं घटतदभावयोः महाकालवृत्तित्वं तादृशप्रतीतिः 
विषयीकरोति इति पर्यवस्यति | एवं च एकत्रैव घटतदभावयोः विरोधात्‌ “इदानीं 
घटः'', ““न तदानीमू'' इति प्रतीत्यनुदयप्रसङ्गः इति तात्पर्यम्‌ । न च 
तत्तक्रियाविशिष्टमहाकाल इति । सूर्यपरिस्पन्दरूपतत्तक्रियाविसिष्टमहाकाल एव 
'इदानीम्‌'” इति प्रतीतेः विषयः । तथा च “इदानीं घटः'', “न तदानीम्‌'' 
इति प्रत्ययस्य एतत्सूर्यपरिस्पन्दनरूपक्रियाविशिष्टमहाकाले घटः, तत्परिस्पन्द- 
विशिष्टमहाकाले न घटः इत्यर्थः | तथा च अवच्छेदकीभूतयोः क्रिययोः 
भेदात्‌ एकत्रैव महाकाले घटतदभावयोः प्रतीतौ न अनुपपत्तिः | यथा अग्रावच्छिन्न- 
वृक्षे कपिसंयोगः, मूलावच्छिन्नवृक्षे कपिसंयोगाभावः, इति प्रतीतौ एकत्रैव 
वृक्षे अवच्छेदकभेदेन कपिसंयोगतदभावयोः प्रतीतेः न अनुपपत्तिः तद्वत्‌ 
इति भावः । 

तथा सति इति । “इदानी”, ““तदानीम्‌'” इति प्रतीतेः तत्तत्क्रियावच्छिन- 
महाकालविषयकत्वे गौरवात्‌ तदपेक्षया लाघवेन तत्तक्रियाया एव तादृशप्रतीतिविषयत्वं 
बाच्यम्‌ | तथा च अस्यां सूर्यपरिस्पन्दरूपक्रियायां घटः, अन्यस्यां 
ूर्यपरिस्पन्दरूपक्रियायां घटाभावः इति ''इदार्नी घटः'', “न तदानीम्‌'' इति 

प्रतीतेः अर्थः । तत्र सूर्यपरिस्पन्दरूपक्रियायाः घटाधिकरणत्वं भासते, घटाधिकरणत्वं 
क्रियायाः केन संबन्धेन इति जिज्ञासायां संयोगादिसंबन्धासंभवात्‌ स्वाश्रय- 
तपन-संयोगि -संयोगसंबन्धेनैव क्रियावृत्तित्वम्‌ घटादेः वक्तव्यम्‌ । स्वं - 
सूर्यपरिस्पन्धः । स्वाश्रयः - सूर्यः, तत्संयोगी - कालः तत्संयोगः घटस्य | एवं 
च एतादृशसंबन्धघटकतया कालः सिद्ध्यति । न च - तादृशसंबन्धघटकः आकाश 
एव । सूर्यसंयोग्याकाशसंयोगस्य घटे सत्त्वात्‌ स्वाश्रयसंयोगिसंयोगरूपपरम्परासंबन्धस्य 
घटे आकाशमादायापि घटयितुं शक्यत्वात्‌ इति - वाच्यम्‌ | आकारादिगात्मनां 
विनिगमनाविरहेण अतिरिक्तस्य एकस्य कालस्यैव संबन्धघटकत्वात्‌ | FAT 
विनिंगमनाविरहे कल्प्यम्‌ अन्यत्‌ प्रसिक्ष्यति इति न्यायात्‌ । 


स्वाश्रयतपनसंयोगिसंयोग एव इति | इदम्‌ उपलक्षणम्‌ । ''इदानीं 
रूपम्‌’' इत्यादौ स्वाश्रयतपनसंयोगिसंयोगिसमवायः संबन्धः | ' ‘इदानीं रूपत्वम्‌'' 
इत्यादौ तादृशसंयोगिसंयोगिसमवेतसमवायः संबन्धः इति उद्यम्‌ | 


एतावता “इदानीं घटः'' इत्यादिप्रतीतिः एव कालसद्धावे प्रमाणम्‌ | 
तादूशप्रतीतौ सूर्यपरिस्पन्दस्य क्रियायाः घटस्य च यः संबन्धः स्वाश्रयसंयोगिसंयोगरूपः 
तद्वटकतयाकालस्यापि विषयत्वात्‌ इत्युक्तं भवति | एवश्च ''इदानीं घटः’ 
इत्यादिप्रतीतिविषयसंबन्धघटकतया काले सिद्धे *'कालः सर्ववान्‌'' इति प्रतीतेरपि 


सर्वाधारत्वेन अतिरिक्तकालविषयकत्वम्‌ एव युक्तम्‌ | दिगिषयकत्वे कालशब्दस्य 
दिशि लक्षणा स्यात्‌ ।। 

कारिकावली 


परापरत्वधीहेतुः क्षणादिः स्यात्‌ उपाधितः । 

मुक्तावली 
प्रमाणान्तरं दर्शयति - परापरत्व इति | परत्वापरत्वादिबुद्धेः असाधारणं 
निमित्तं काल एव | परत्वापरत्वयोः असमवायिकारणसंयोगाश्रयः लाघवात्‌ अतिरिक्तः 

काल एव कल्प्यते इति भावः | 

दिनकरी 
परत्वापरत्वबुद्धेः इति । ज्येष्ठे परत्वप्रत्ययः, कनिष्ठे अपरत्वप्रत्ययः, स च 
परत्वापरत्वगुणविशेषाधीनः । परत्वापरत्वे च सासमवायिकारणके, भावकार्यत्वात्‌ । 
असमवायिकारणं च तयोः कालपिण्डसंयोग एव इति परत्वापरत्वयोः असमवायि- 
कारणसंयोगाश्रयतया कालसिद्धिः इति भावः । ''परत्वापरत्वयोः'” इत्यस्यैव 
क्तुम्‌ उचितत्वेऽपि तद्रुद्धिपर्यन्तानुधावनं कालिकपरत्वापरत्वयोः प्रमाणं दर्शयितुम्‌ । 


न च - पिण्डगतरूपादेरेब परत्वापरत्वासमवायिकारणत्वम्‌ अस्तु इति 
- वाच्यम्‌ | कालिकपरत्वापरत्वयोः वायौ उत्पत्त्या व्यभिचारात्‌ । अत एव 
पृथिवीपिण्डसंयोगस्य न तत्र कारणत्वम्‌ । पृथिव्यसंयुक्तपदार्थेऽपि तादृशपरत्वापरत्वयोः 
उत्पादेन व्यभिचारात्‌ । ननु तथापि आकाञ्चदिगात्ममनोभिः पिण्डसंयोगस्य तथात्वं 
स्यात्‌, किं कालकल्पनया, इति अत आह - लाघवात्‌ इति | आकाशदिग्भ्यां 
पिण्डसंयोगस्य तथात्वे जीवात्मभिः प्रत्येकं विनिगमनाविरहात्‌ आत्ममनसोः 
तु अनन्तत्वात्‌ न तथात्वम्‌, किंतु लाघवात्‌ अतिरिक्तः काल एव तथात्बेन 
कल्प्यते इति भावः ।। 


राजीबोह्लासः 
परापरत्वधीहेतुः इति कारिकायां कालसद्भावे प्रमाणान्तरं प्रदर्शित, 
परत्वापरत्वादिबुद्विहेतुत्वेन कालसिद्विः इति । तदेव उपपादयति - ज्येष्ठ 

परत्वप्रत्ययः इत्यादिना । वयसा ज्येष्ठे परत्वप्रत्ययः कनिष्ठे अपरत्वप्रत्ययश्च 
“रामः परः'', “लक्ष्मणः अपरः’? इत्याद्याकारकः जायते | स च प्रत्ययः 
परत्वापरत्वगुणविरेषाधीनः । 


मुक्तावल्यां परत्वापरत्वबुद्धेः असाधारणं निमित्तम्‌ इति उक्तम्‌ । 
''जन्यानां जनकः कालः'' इत्यनेनैव जन्यपरत्वापरत्वधीहेतुत्वसिद्धया पौनरुत्तय- 
शङ्कानिरासाय असाधारणम्‌ इति पदम्‌ । तथा च ''जन्यानां जनकः”? इत्यत्र 
कार्यसामान्यं प्रति साधारणकारणत्वं कालस्य उक्तम्‌ । अत्र तु परत्वापरत्व- 
धीरूपकार्यविशेषं प्रति कारणत्वेन कालसिद्विः उच्यत इति न पौनरुत्तयम्‌ इति 
भावः | 


अत्र एवम्‌ अनुमानम्‌ - ` परत्वापरत्वे सासमवायिकारणके - असमवायि- 
कारणजन्ये, भावत्वे सति कार्यत्वात्‌, रूपादिवत्‌’’ इति | रूपादीनां घटादिगतानां 
भावकार्यत्वात्‌ असमवायिकारणजन्यत्वं वर्तते । घटगतरूपादीनां असमवायिकारणं 
कपालगतरूपादिकम्‌ | परन्तु रामलक्ष्मणादिशरीरगतयोः परत्वापरत्वयोः 
अकारणगुणपूर्वकत्वात्‌ शरीरावयवगतपरत्वापरत्वे असमवायिकारणे इति वक्तुं न 
शक्यते | अतः परत्वापरत्वयोः शरीरगतयोः असमवायिकारणं कालशरीरसंयोग 
एव | तदाश्रयतया च कालः सिङ्कयति | एवश्च मुक्तावल्यां ““परत्वापरत्वादिबुद्धेः 
असाधारणं निमित्तं काल एव?' इति यदुक्तं तस्य अयम्‌ आशयः - 
परत्वापरत्वादिबुद्धिं प्रति परत्वापरत्वगुणः कारणम्‌ । प्रत्यक्षे विषयस्य कारणत्वात्‌ । 
परत्वापरत्वगुणं प्रति कालपिण्डसंयोगः असमवायिकारणम्‌ | तद्वटकतया कालः 
अपेक्षित इति परंपरया परत्वापरत्वादिबुद्धिं प्रति कालस्य निमित्तत्वम्‌ इति । 

ननु परत्वापरत्वयोः असमवायिकारणहेतुघटकतया कालसिद्धिः इति वक्तव्ये 


परत्वापरत्वबुद्धिहेतुत्वकथनं मूले किमर्थम्‌ इति आशङ्कय आह - परत्वापरत्वयोः 
इति | वस्तुतः परत्वापरत्वहेतुतयैव कालः सिद्धयति । तथापि परत्वापरत्वयोः 

किं प्रमाणम्‌ इति जिज्ञासायां “अयं परः”, “अयम्‌ अपरः” इति विलक्षणबुद्विरेव 
प्रमाणम्‌ इति वक्तुम्‌ परापरत्वधीहेतुः इति उक्तम्‌ इति भावः | 

न च पिण्डगतरूपादेः एव इति । यस्मिन्‌ शरीरे परत्वम्‌ अपरत्वं च 
उत्पद्यते, तच्छरीरगतरूपादिकमेव परत्वापरत्वयोः असमवायिकारणम्‌ अस्तु । 
परत्वापरत्वनिष्ठसमवायसंबन्धावच्छिन्नकार्यतानिरूपितसमवायसंबन्धावच्छिन्न- 
कारणत्वरूपस्य असमवायिकारणलक्षणस्य सत्त्वात्‌ इति - न च वाच्यम्‌ | 
वायावपि कालिकपरत्वापरत्वयोः उत्पत्या तत्र च रूपाभावेन व्यतिरेकव्यभिचारात्‌ 
रूपादेः असमवायिकारणत्वासंभवात्‌ । 


न च - वायुगतपरत्वापरत्वयोः तद्गतः स्पर्शः असमवायिकारणम्‌ अस्तु 
इति - वाच्यम्‌ | तद्गतसंख्यादिकम्‌ आदाय विनिगमनाविरहात्‌ अनन्तगुणानां 
असमवायिकारणत्वप्रसङ्गात्‌ लाघवात्‌ कालसंयोगस्यैव असमवायिकारणत्वं वक्तुम्‌ 
उचितम्‌ इति भावः । 


अत एव इति | व्यतिरेकव्यभिचारादेव इत्यर्थः | पृथिव्याः शरीरस्य च यः 
संयोगः सः शरीरगतपरत्वापरत्वयोः असमवायिकारणम्‌ इति वक्तुं न शक्यते | 
पृथिव्यसंयुक्तेषु आकाशगतमेघादिष्वपि कालिकपरत्वापरत्वयोः उत्पत्या तत्र पृथिवीसं- 
योगाभावेन व्यतिरेकव्यभिचारात्‌ पृथिवीसंयोगस्य असमवायिकारणत्वासंभवात्‌ । 

तथात्वं स्यात्‌ इति | असमवायिकारणत्वं स्यात्‌ इत्यर्थः । 

आकाइादिग्भ्याम्‌ इत्यादि । ''आत्ममनसोः त्वनन्तत्वात्‌'' इत्येतत्‌ 
““जीबात्मभिः प्रत्येकं विनिगमनाविरहात्‌’? इत्यस्य उपपादकम्‌ । तथा च 
अयम्‌ आशयः - आकाझदिग्भ्यां सह शरीरसंयोगस्य परत्वापरत्वासमवायिकारणत्वे 
किं आकाझशदिग्म्यां सह पिण्डसंयोगस्य असमवायिकारणत्वम्‌ उत जीवात्मभिः 
सह, एवं मनोभिस्सह इति विनिगमनाविरहात्‌ आकाशदिशोः अनन्तजीवात्मनां 
मनसां च संयोगस्य असमवायिकारणत्वे गौरवप्रसङ्गात्‌ अतिरिक्तम्‌ एकं कालं 

स्वीकृत्य तत्संयोगस्यैव असमवायिकारणत्वकल्पनम्‌ उचितम्‌ इति भावः | 


अत्र विभुभिः आकाइदिगात्मभिः पिण्डसंयोगस्य अवर्जनीयत्वेऽपि अणुभिः 
मनोभिः पिण्डसंयोगस्य अवर्जनीयत्वाभावात्‌ मनस्संयोगमादाय विनिगमनाविरहोद्भावनं 
कथम्‌ इति चिन्तनीयम्‌ | 


तथात्वे इति | असमवायिकारणत्वे इत्यर्थः | तथात्वम्‌ इति | 
असमवायिकारणत्वम्‌ इत्यर्थः | तथात्वेन इति | असमवायिकारणसंयोगाश्रयत्वेन 
इत्यर्थः ।। 
मुक्ताबली 
ननु एकस्य कालस्य सिद्धौ क्षण-दिन-मास-वर्षादिसमयभेदः न स्यात्‌ 
इति, अत आह - क्षणादि: स्यात्‌ उपाधितः इति । कालस्तु एकोऽपि उपाधिभेदात्‌ 
क्षणादिव्यवहारविषयः ।। 


दिनकरी 

ननु यदि काल एक एव तदा क्षण-लव-काष्ठादिनानाव्यहारः तत्र न 
स्यात्‌ । न च - एकस्मिन्नेव घटे ` घटः’? , ''कलङ्ञः'' , कुम्भः’? इति व्यव- 
हारवत्‌ अत्रापि क्षणादिनानाव्यवहारे बाधकाभावः इति - वाच्यम्‌ । एकस्मिन्‌ 
विरुद्वनानाव्यबहारायोगात्‌ | नहि घटत्वकलरात्वादिकं मिथः विरुद्धम्‌, 
क्षणत्वदिनत्वादिकं तु विरुद्धमेव | न हि “क्षणं दिनम्‌’? इति प्रतीतिः अस्ति इति 
आशङ्कते - ननु एकस्य इति | समयभेदः - समयभेदव्यवहारः | विभिन्नव्यव- 
हारविषयः इति यावत्‌ । एकस्मिन्‌ विरुद्धनानाव्यवहारविषयत्वाभावात्‌ इति 
भावः । उपाधिभेदात्‌ इति । तथा च एकस्य कालस्य किंचिद्वर्मविरिषष्टस्य 
क्षणत्वम्‌, किचिद्धर्मविशिषष्टस्य दिनत्वम्‌, न तु केवलस्य इति भावः | इदम्‌ 


उपलक्षणम्‌ | तादृशोपाधीनामेव क्षणत्वादिव्यवहारविषयत्वम्‌* न तु महाकालस्य 
इत्यपि द्रष्टव्यम्‌ ।। 

ननु एकस्य कालस्य इति ग्रन्थम्‌ अवतारयति - ननु यदि काल एक 
एव इत्यादिना । विरुद्वनानाव्यवहारायोगात्‌ इति । एकस्मिन्‌ वस्तुनि 
विरुद्धनानाधर्मावच्छिनबोधकाब्दप्रयोगस्य असंभवात्‌ इत्यर्थः । ““घटः”', 
ae, “pan” इत्यादिशब्दानां विरुद्वनानाधर्मावच्छिन्नाबोधकत्वात्‌ 
एकस्मिन्नेव घटे ''घटः”', “कलशः'', “'कुम्भः!” इति अनेके शब्दा: प्रयोक्तु 
शक्यन्ते । “ क्षणः’? , '“लवः'', ““काष्ठा'' इत्यादिशब्दानां क्षणत्वलवत्वादि- 
रूपविरुद्धनानाधर्मावच्छिन्नबोधकत्वात्‌ कथम्‌ एकस्मिन्‌ काले क्षणलवादि- 
नानाझाब्दप्रयोगः इत्यायः | 


“aq एकस्य कालस्य सिद्धौ क्षण-दिन-मास-वर्षादिसमयभेदः न 
स्यात्‌'' इति मुक्तावलीग्रन्थः | कालस्य एकत्वेन समयभेदाभावः इष्ट एव इति 
समयभेदः न स्यात्‌ इत्यापत्तिः इष्टापत्तिः इति आशङ्क्य आह - समयभेदः 
समयभेदव्यवहारः इति | तथा च “समयभेद: न स्यातू'' इत्यस्य समयभेदव्यवहारः 
न स्यात्‌ इत्यर्थः | कालैकत्ववादिनां समयभेदाभावस्य इष्टत्वेऽपि समयभेदन्यव- 
हाराभावस्य अनिष्टतया समयभेदव्यवहाराभावापत्तिः इष्टापत्तिः न भवति इति 
तात्पर्यम्‌ । 


ननु कालस्य एकत्वम्‌ आपादकम्‌, विभिन्नन्यवहाराभावः आपाद्यः | 
अनयोः सामानाधिकरण्यविरहात्‌ कथं आपाद्यापादकभावः इत्याशङ्कघ तात्पर्यम्‌ 
आह - विभिन्नव्यबहारविषय इति | तथा च कालस्य एकत्वे क्षण- 
दिनादिविरुद्वनानाव्यवहारविषयत्वं न स्यात्‌ इत्यापत्तिशरीरम्‌ | अत्र कालनिष्ठम्‌ 
एकत्वम्‌ आपादकम्‌ विरुद्वनानाव्यवहारविषयत्वाभावः आपाद्यः । अनयोः 
एककालनिष्ठतया सामानाधिकरण्यम्‌ उपपद्यत इति भावः ।। 

मुक्तावली 
उपाधिस्तु स्वजन्यविभागप्रागभावावच्छिन्न कर्म, पूर्वसंयोगावच्छि्नविभागः 
वा, पूर्वसंयोगनाशावच्छिनोत्तरसंयोगप्रागभावः वा, उत्तरसंयोगावच्छिन कर्म 
वा । न च - उत्तरसंयोगानन्तरं क्षणव्यवहारः न स्यात्‌ इति - वाच्यम्‌ । 
कर्मान्तरस्यापि सत्त्वात्‌ इति | महाप्रलये क्षणव्यवहारः यदि अस्ति, तदा ध्वंसेनैव 
उपपादनीय इति | दिनादिव्यवहारस्तु तत्ततक्षणकूटैः इति ।। 


दिनकरी 


स्वजन्य इति । स्वं - क्रिया | घटगतैकक्रियानाशोत्तरोत्पन्नतद्वतक्रिया- 
न्तरजन्यविभागप्रागभावविशिष्टस्य प्रथमकर्मणः क्षणचतुष्टयावस्थायिनः क्षणत्वापत्तिः, 
अतः स्वजन्य इति | ननु एवं प्रथमक्षणे क्षणव्यवहारोपपादने5पि द्वितीयक्षणे 
कथं तदुपपादनम्‌? तत्र क्रियाजन्यविभागोत्पत्त्या विभागप्रागभावासंभवात्‌ । न 
च - द्वितीयक्षणोत्पन्नक्रियान्तरस्यैव निरुक्तविशिष्टस्य तत्र क्षणत्वम्‌ इति - 
वाच्यम्‌ । प्रतिक्षणं क्रियोत्पत्तौ मानाभावात्‌ | अतः तत्रापि क्षणव्यवहारोपपादकम्‌ 
उपाधिम्‌ आह - पूर्वसंयोग इति | स्वजन्यविभागनाइयपूर्वसंयोगविरिषष्टस्व- 
जन्यविभागः इत्यर्थः । तेन स्वजन्यविभागस्य यत्किंचित्पूर्वसंयोगवििष्टस्य 
द्वित्रिक्षणवृत्तित्वेडपि यत्किंचिद्विभागस्य स्वजन्यविभागनाइयपूर्वसंयोगवििष्टस्य 
तथात्वेऽपि न क्षतिः । तृतीयक्षणे तदुपपादकम्‌ उपाधिम्‌ आह - पूर्वसंयोगनाशाव- 
च्छिन्नोत्तरसंयोगप्रागभावः वा इति । स्वजन्यविभागजन्यपूर्वसंयोगनाशावच्छिन- 
स्वजन्योत्तरसंयोगप्रागभाव इत्यर्थात्‌ न अतिप्रसङ्गः । कचित्पुस्तके “'पूर्वसंयोगना - 
शावच्छिन्नविभागः वा?! इति पाठः । स च प्रामादिकः | प्रथमद्वितीयचतुर्थक्षणेषु 
एकैकोपाधेः एव अभिहिततया तृतीयक्षणे उपाधिद्व्याभिधाने सन्दर्भविरोधापत्तेः | 
उत्तरसंयोगस्यैन विभागनाशकतायाः सिद्धान्तसिद्धतया निरुक्तोपाधेः 
क्षणद्वयावस्थायिनः क्षणत्वायोगाञ्च | यदि च तत्पाठप्रामाण्येऽपि आग्रहः, तदा 

ूर्वसंयोगनाशस्यैव विभागनाशकत्वाभिप्रायेण संयोजनीयः । चतुर्थक्षणे तम्‌ आह्‌ - 
उत्तरसंयोग इति | स्वनाशकोत्तरसंयोगः इत्यर्थः | तेन सर्वस्यैव संयोगस्य 
उत्तरसंयोगतया तद्विरिष्टकर्मणः क्षणचतुष्टयावस्थायिनः क्षणत्वापत्तिः निरस्ता | 

ननु एतादृशक्षणक्षणं महाप्रलयात्मकक्षणेऽव्याप्तम्‌, तत्र तादृझकर्माभावात्‌ | 
न च - महाप्रलयस्य क्षणत्वाभाव इष्ट एव इति - वाच्यम्‌ । तत्रापि क्षणव्यवहारस्य 
सत्त्वात्‌ | अन्यथा महाप्रलयोत्पत्तौ उत्पत्तिलक्षणस्य तदधिकरणक्षणावृत्तित्वव्याप्य- 
स्ववृत्तिध्वंसप्रतियोगिताकसमयवृत्तित्वरूपस्य अव्यास्यापत्तेः | तत्र महाप्रलयाधि- 
करणक्षणाप्रसिद्धेः, अत आह - महाप्रलय इति | महाप्रलये क्षणव्यवहारः नास्त्येव । 
उत्पत्तिलक्षणस्य क्षणाघटितस्यैच स्ववृत्तिध्वंसप्रतियोगिकालावृत्तित्व- 
विरिष्टस्ववृत्तित्वरूपस्य तदुत्पत्तौ संभवात्‌ इत्यभिप्रेत्य उक्तं यदि इति । ध्वंसेनैव 
इति । स्ववृत्तिध्वंसप्रतियोमिप्रतियोगिकयावद्‌ध्वंसविशिष्टसमयस्यैव तत्र क्षणव्यव- 
हारविषयत्वात्‌ इति भावः || 

राजीबोहासः 

क्षणव्यवहारनियामकः उपाधिः उपाधिस्तु इत्यादिना मूले प्रदर्शितः | 
क्रिया, क्रियातो विभागः, विभागात्‌ पूर्वसंयोगनाशः, पूर्वसंयोगनाशात्‌ उत्तरसंयोगः 
तदनन्तरं पुनः क्रियादिकं जायते इति स्वीकारात्‌ क्रियादि उत्तरसंयोगान्ताः उपाधयः 
क्षणव्यवहारनियामकाः । तादूशैँकैकोपाधिविशिष्टः कालः क्षण इत्युच्यते | तत्र 
प्रथमक्षणन्यवहारनियामकोपाधिः स्वजन्यविभागप्रागभावावच्छिन्नं कर्म | स्वं - 
कर्म | तज्जन्यः यः विभागः तत्प्रागभावविशिष्टं प्रथमक्षणे कर्म भवति | घटनिष्ठ- 
एकक्रियानाझानन्तरं उत्पन्ना या घटनिष्ठा अन्या क्रिया तज्जन्यः यः विभागः 
तत्प्रागभावविद्ष्टं यत्‌ प्रथमकर्म तस्य क्षणचतुष्टयं विद्यमानस्य एकक्षणत्वापत्तिवारणाय 
विभागे स्वजन्यत्वनिवेः | तथा च स्वजन्यप्रथमविभाग-प्रागभावावच्छिन्नस्य 
कर्मणः प्रथमक्षणे एव सत्त्वात्‌ न क्षणचतुष्टयस्य एकक्षणत्वापत्तिः | तत्‌ आह - 
स्वं क्रिया इत्यादिना । 


384 कारिकाबली - मुक्तावली- दिनकरी- राजीबोाससमन्विता 


ननु एवम्‌ इति । स्वजन्यविभागप्रागभावावच्छिन्नस्य कर्मणः प्रथमक्षणे 
सत्त्वेन तत्र क्षणव्यवहारस्य उपपादनेऽपि द्वितीयक्षणे विभागोत्पत्या विभागप्रागभाव- 
विशिष्टस्य कर्मणः अभावात्‌ कथं तत्र क्षणव्यवहारस्य उपपत्तिः? न च - द्वितीयक्षणे 
क्रियान्तरोत्पत्त्या तज्जन्यविभागप्रागभावविशिष्टायाः तस्याः क्रियायाः द्वितीयक्षणे 
क्षणव्यवहारोपपादकत्वं इति'- वाच्यम्‌ । प्रतिक्षणं क्रियोत्पत्तौ प्रमाणाभावात्‌ 
इति आझङ्कय द्वितीयक्षणे क्षणव्यवहारनियामकः पूर्वसंयोगावच्छिन्नविभागः इति 
उक्तं मुक्ताबल्याम्‌ इति भावः | निरुक्तविशिष्टस्य इति । स्वजन्यविभागप्रागभाव- 
विशिष्टस्य इत्यर्थः | पञ्चमक्षणे क्रियान्तरोत्पत्या प्रतिक्षणम्‌ इति उक्तम्‌ | तत्रापि 
इति | द्वितीयक्षणेऽपि इत्यर्थः | घटनिष्ठक्रियोत्पत्तिद्वितीयक्षणे घटे पूर्वदेशसंयोगः 
ूर्वदेशविभागश्च वर्तते । पूर्वदेशसंयोगावच्छिन्नः विभागः क्रियोत्पत्तिद्वितीयक्षणे 
क्षणव्यवहारनियामकः | 


ननु पूर्वसंयोगविशिष्टस्य विभागस्य द्वितीयक्षणे क्षणव्यवहारनियामकत्वस्वीकारे 
घटगतक्रियाजन्यः यः विभागः सः घटनिष्ठस्य कस्यचित्‌ पूर्वसंयोगस्य नाकः 
ूर्वसंयोगान्तरस्य अनाशकश्च भवति | घटस्य चलनेन पूर्वदेशसंयोगस्य नाशेऽपि 
घटे पूर्व विद्यमानः यः पटादिसंयोगः तन्नाशः न भवति | एवं च घटगतक्रियाजन्यविभा- 
गस्य पटादिसंयो गात्मकपूर्वसंयोगविरिष्टस्य द्वित्रिक्षणवृत्तितया तस्य 
क्षणव्यवहारनियामकत्वापत्तिः | एवं स्वजन्यविभागनाइयः यः पूर्वसंयोगः तद्विशिष्टस्य 
स्वजन्यपूर्वदेशविभागान्यस्य विभागस्य क्षणव्यवहारनियामकत्वापत्तिः | तद्वारणाय 
पूर्वसंयोगे स्वजन्यविभागनाइयत्वं विभागे स्वजन्यत्वं च निवेशयति - स्वजन्य- 
विभागनाइय इत्यादिना । स्वं - क्रिया । क्रियाजन्येन विभागेन नाइयः यः 
ूर्वसंयोगः तद्विशिष्टः तत्क्रियाजन्यः विभागः द्वितीयक्षणे क्षणव्यवहारनियामकः | 
तथात्वेऽपि इति । द्वित्रिक्षणवृत्तित्वेऽपि इत्यर्थः । न क्षतिः इति । न 
क्षणव्यवहारनियामकत्वापत्तिः इत्यर्थः | तदुपपादकम्‌ इति । क्षणव्यवहारोपपादकम्‌ 
इत्यर्थः | क्रियोत्पत्तितृतीयक्षणे पूर्वदेशसंयोगनाइस्य चतुर्थक्षणे उत्पत्स्यमानस्य 


प्रत्यक्षखण्डः ; 385 
उत्तरदेशसंयोगस्य यः प्रागभावः तस्य च सत्त्वात्‌ पूर्वदेशसंयोगनाशविशिष्टः 
उत्तरदेशसंयोगप्रागभावः तृतीयक्षणे क्षणव्यवहारनियामकः | 


यत्किञ्चित्‌ पूर्वदेशसंयोगनाशावच्छिन्नस्य उत्तरदेशसंयोगप्रागभावस्य 
द्वितीयप्रथमक्षणादिष्वपि विद्यमानस्य क्षणव्यवहारनियामकत्वापत्तिवारणाय 
क्रियाजन्यविभागजन्यपूर्वसंयोगनाशावच्छिन्नस्य स्वाजन्योत्तरसंयोगप्रागभावस्य 
क्षणत्वापत्तिवारणाय च पूर्वसंयोगे स्वजन्यविभागजन्यत्वं उत्तरसंयोगे स्वजन्यत्वं 
च निवेशयति - स्वजन्यविभाग इत्यादिना । स्वं - क्रिया । तथा च क्रियाजन्यः 
यः विभागः तज्जन्यः यः पूर्वसंयोगनाशः तद्विशिष्टः स्वजन्योत्तरसंयोगस्य प्रागभावः 
तृतीयक्षणे क्षणब्यवहारनियामक इति भावः | 


कचित्पुस्तके इत्यादि | तथा च तत्पाठानुसारेण तृतीयक्षणे पूर्वसंयोग- 
नाझावच्छिन्नः विभागः वर्तत इति सोऽपि क्षणव्यवहारनियामक इति लभ्यते | 
तेन पूर्वसंयोगनाशावच्छिनोत्तरसंयोगप्रागभावः पूर्वसंयोगनाशावच्छिन्नविभागश्च 
इति उपाधिद्वयं क्षणव्यवहारनियामकम्‌ इति लभ्यते | इदं तु सन्दर्भविरुद्धम्‌ | 
प्रथमद्वितीयचतुर्थक्षणेषु एकैकोपाधेः एव क्षणन्यवहारनियामकत्वोत्तया तृतीयक्षणे 
उपाधिद्वयाभिधानस्य अनुचितत्वात्‌ | अतः स पाठः प्रामादिकः इति भावः | 


ननु तृतीयक्षणे उपाधिद्वयस्यापि संभवेन एकमात्राभिधाने न्यूनता 
स्यात्‌ इति द्वयमपि उक्तम्‌ । इतरत्र एकैकोपाधेः एव सत्त्वात्‌ एकैकमेव 
उक्तम्‌ इति न एतावता सन्दर्भविरोध इति, अत आह - उत्तर इति । पूर्वसंयोग- 
नाशावच्छिन्नविभागस्य तृतीयक्षणे चतुर्थक्षणे च विद्यमानतया क्षणद्वयस्थायिनः 
तस्य क्षणत्वं न संभवति इति भावः | विभागस्य तृतीयततुर्थक्षणद्वयावस्थाने हेतुः 
उत्तरसंयोगस्यैव विभागनाशकताया इति । उत्तरसंयोगस्यैव इति । `एव’ 'कारेण 
पूर्वसंयोगनाशव्यवच्छेदः | तथा च उत्तरसंयोगोत्पत्तक्षणेऽपि विभागः तिष्ठत्येव 
इति भावः । 

ननु एवम्‌ इति । स्वजन्यविभागप्रागभावावच्छिन्नस्य कर्मणः प्रथमक्षणे 
सत्त्वेन तत्र क्षणव्यवहारस्य उपपादनेऽपि द्वितीयक्षणे विभागोत्पत्या विभागप्रागभाव- 
विशिष्टस्य कर्मणः अभावात्‌ कथं तत्र क्षणव्यवहारस्य उपपत्तिः? न च - द्वितीयक्षणे 
क्रियान्तरोत्पत्त्या तज्जन्यविभागप्रागभावविरिष्टायाः तस्याः क्रियायाः द्वितीयक्षणे 
क्षणव्यवहारोपपादकत्वं इत्ति“- वाच्यम्‌ । प्रतिक्षणं क्रियोत्पत्तौ प्रमाणाभावात्‌ 
इति आशङ्क्य द्वितीयक्षणे क्षणव्यवहारनियामकः पूर्वसंयोगावच्छिन्नविभागः इति 
उक्तं मुक्ताबल्याम्‌ इति भावः । निरुक्तविशिष्टस्य इति । स्वजन्यविभागप्रागभाव- 
विशिष्टस्य इत्यर्थः | पञ्चमक्षणे क्रियान्तरोत्पत्या प्रतिक्षणम्‌ इति उक्तम्‌ | तत्रापि 
इति | द्वितीयक्षणेऽपि इत्यर्थः । घटनिष्ठक्रियोत्पत्तिद्वितीयक्षणे घटे पूर्वदेशसंयोगः 
पूर्वदेशविभागश्च वर्तते । पूर्वदेशसंयोगावच्छिन्नः विभागः क्रियोत्पत्तिद्वितीयक्षणे 
क्षणव्यवहारनियामकः | 


ननु पूर्वसंयोगविरिष्टस्य विभागस्य द्वितीयक्षणे क्षणव्यवहारनियामकत्वस्वीकारे 
घटगतक्रियाजन्यः यः विभागः सः घटनिष्ठस्य कस्यचित्‌ पूर्वसंयोगस्य नाशकः 
ूर्वसंयोगान्तरस्य अनाशकश्च भवति | घटस्य चलनेन पूर्वदेशसंयोगस्य नाशे$पि 
घटे पर्व विद्यमानः यः पटादिसंयोगः त्नाः न भवति । एवं च घटगतक्रियाजन्यविभा- 
गस्य पटादिसंयोगात्मकपूर्बसंयोगविरिष्टस्य द्वित्रिक्षणवृत्तितया तस्य 
क्षणन्यवहारनियामकत्वापत्तिः | एवं स्वजन्यविभागनाइयः यः पूर्वसंयोगः तद्विशिष्टस्य 
स्वजन्यपूर्वदेशविभागान्यस्य विभागस्य क्षणब्यवहारनियामकत्वापत्तिः । तद्वारणाय 
ूर्वसंयोगे स्वजन्यविभागनाइयत्वं विभागे स्वजन्यत्वं च निवेशयति - स्वजन्य- 
विभागनाइय इत्यादिना । स्वं - क्रिया । क्रियाजन्येन विभागेन नाश्यः यः 
ूर्वसंयोगः तद्विशिष्टः तत्त्रियाजन्यः विभागः द्वितीयक्षणे क्षणव्यवहारनियामकः | 
तथात्वेऽपि इति । द्रवित्रिक्षणवृत्तित्वेऽपि इत्यर्थः । न क्षतिः इति । न 
क्षणन्यवहारनियामकत्वापत्तिः इत्यर्थः | तदुपपादकम्‌ इति । क्षणव्यवहारोपपादकम्‌ 
इत्यर्थः । क्रियोत्पत्तितृतीयक्षणे पूर्वदेशसंयोगनाझस्य चतुर्थक्षणे उत्पत्स्यमानस्य 


प्रत्पक्षखण्डः 385 


उत्तरदेशसंयोगस्य यः प्रागभावः तस्य च सत्त्वात्‌ पूर्वदेशसंयोगनाशविशिष्टः 
उत्तरदेशसंयोगप्रागभावः तृतीयक्षणे क्षणव्यवहारनियामकः | 


यत्किञ्चित्‌ पूर्वदेशसंयोगनाशावच्छिन्नस्य उत्तरदेशसंयोगप्रागभावस्य 
द्वितीयप्रथमक्षणादिष्वपि विद्यमानस्य क्षणव्यवहारनियामकत्वापत्तिवारणाय 
क्रियाजन्यविभागजन्यपूर्वसंयोगनाशावच्छिन्नस्य स्वाजन्योत्तरसंयोगप्रागभावस्य 
क्षणत्वापत्तिवारणाय च पूर्वसंयोगे स्वजन्यविभागजन्यत्वं उत्तरसंयोगे स्वजन्यत्वं 
च निवेशयति - स्वजन्यविभाग इत्यादिना । स्वं - क्रिया । तथा च क्रियाजन्यः 
यः विभागः तज्जन्यः यः पूर्वसंयोगनाशः तद्विरिष्टः स्वजन्योत्तरसंयोगस्य प्रागभावः 
तृतीयक्षणे क्षणव्यवहारनियामक इति भावः | 


कचित्पुस्तके इत्यादि | तथा च तत्पाठानुसारेण तृतीयक्षणे पूर्वसंयोग- 
नाझावच्छिन्नः विभागः वर्तत इति सोऽपि क्षणव्यवहारनियामक इति लभ्यते | 
तेन पूर्वसंयोगनाशावच्छिननोत्तरसंयोगप्रागभावः पूर्वसंयोगनाशावच्छिनविभागश्च 
इति उपाधिद्वयं क्षणव्यवहारनियामकम्‌ इति लभ्यते | इदं तु सन्दर्भविरुद्धम्‌ | 
प्रथमद्वितीयचतुर्थक्षणेषु एकैकोपाधेः एव क्षणन्पवहारनियामकत्वोत्तया तृतीयक्षणे 
उपाधिद्वयाभिधानस्य अनुचितत्वात्‌ | अतः स पाठः प्रामादिकः इति भावः । 


ननु तृतीयक्षणे उपाधिद्वयस्यापि संभवेन एकमात्राभिधाने न्यूनता 
स्यात्‌ इति द्वयमपि उक्तम्‌ । इतरत्र एकैकोपाधेः एव सत्त्वात्‌ एकैकमेव 
उक्तम्‌ इति न एतावता सन्दर्भविरोध इति, अत आह - उत्तर इति । पूर्वसंयोग- 
नाझावच्छिन्नविभागस्य तृतीयक्षणे चतुर्थक्षणे च विद्यमानतया क्षणद्वयस्थायिनः 
तस्य क्षणत्वं न संभवति इति भावः | विभागस्य तृतीयचतुर्थक्षणद्वयावस्थाने हेतुः 
उत्तरसंयोगस्यैव विभागनाशकताया इति । उत्तरसंयोगस्यैव इति । ““एव''कारेण 
पूर्वसंयोगनाशव्यवच्छेदः | तथा च उत्तरसंयोगोत्पत्तिक्षणेऽपि विभागः तिष्ठत्येव 
इति भावः | 

यदि च इति । पूर्वसंयोगनाश एव विभागनाशकः इति पक्षे पूर्वसंयोग- 
नाशविशिष्टस्य विभागस्य तृतीयक्षणमात्रे सत्त्वात्‌ क्षणत्वं संभवति इति 
भावः । पूर्वसंयोगनाशस्थैव इति | ''एव’'कारेण उत्तरसंयोगन्यवच्छेदः | तेन 
उत्तरसंयोगोत्पत्तिक्षणे विभागः नश्यति इति पूर्वसंयोगनाशविशिष्टस्य विभा- 
गस्य तृतीयक्षणमात्रवृत्तितया क्षणव्यवहारनियामकत्वरूपं क्षणत्वं संभवति 
इति भावः । 


स्वनाझकोत्तरसंयोग इति । क्रियानाशकः उत्तरसंयोगः इत्यर्थः । उत्तरदेशसंयो- 
गोत्तरं क्रिया न तिष्ठति इति लाभाय एतत्‌ अभिहितम्‌, लाघवेन स्वजन्यत्वस्यैव 
वक्तुम्‌ उचितत्वात्‌ । न च - पूर्वसंयोगनाइस्यैव उत्तरसंयोगजनकत्वम्‌ इति - 
वाच्यम्‌ । तथा सति क्रियाविगमे अपि तदुत्पत्त्यापत्तेः । ` संयोगविभागयोः 
अनपेक्षकारणं कर्म'' इति सूत्रविरोधापत्तेश्च इति । 


तादृशकर्माभावात्‌ इति । स्वजन्यविभागप्रागभावाद्यवच्छिन्नस्य कर्मणः 
अभावात्‌ इत्यर्थः । इदम्‌ उपलक्षणम्‌ । उत्तरसंयोगप्रागभावादेः अपि अभावात्‌ 
इत्यपि बोध्यम्‌ । 


तदधिकरण इत्यादि । तत्पदं उत्पत्स्यमानपदार्थपरम्‌ । अधिकरणत्वं 
क्षणावृत्तित्वघटकं वृत्तित्वम्‌, स्ववृत्तित्वं समयवृत्तित्वं च कालिकसंबन्धेन, व्याप्यत्वं 
व्यापकत्वं च स्वरूपसंबन्धेन | तथा च कालिकसंबन्धेन यदधिकरणनिरूपितक्षण - 
निरूपितकालिकसंबन्धावच्छिन्नवृत्तित्वाभावः यत्समयनिरूपितकालिकसंबन्धाव- 
च्छिन्नवृत्तिताकध्वंसप्रतियोगित्वव्यापकः तत्समयनिरूपित- कालिकसंबन्धावच्छिन्न- 
ृत्तित्वम्‌ उत्पत्तिः इति उक्तं भवति | घटाधिकरणभूतः यः आक्षणः तदवृततिध्वंस- 
प्रतियोगित्वं यत्र अस्ति पटादौ, तत्र घटाधिकरणक्षणवृत्तित्वाभावस्य सत्त्वात्‌, 
घटस्य तादृशाद्यक्षणवृत्तित्वमेव उत्पत्तिः इति समन्वयः | द्वितीयादिक्षणवृत्तिध्वंस - 
प्रतियोगिनः आदयक्षणवृत्तित्वनियमात्‌ आदयक्षणवृत्तित्वस्य द्वितीयादिक्षणवृत्तिध्वंस - 

प्रतियोगित्वव्यापकत्वविरहात्‌ न द्वितीयादिक्षणसंबन्धस्य उत्पत्तिपदार्थत्वम्‌ | अनेन 
आद्यक्षणसंबन्ध एव उत्पत्तिः इति फलितम्‌ । तथा च यत्समयवृत्तिध्वंस- 
प्रतियोगित्वव्यापकः यदधिकरणक्षणवृत्तित्वसामान्याभावः तस्य तत्समयसंबन्धः 
उत्पत्तिः इति पर्यवसितः अर्थः | एतादृशम्‌ उत्पत्तिलक्षणं महाप्रलये क्षणव्यवहाराभावे 
महाप्रलयोत्पत्तौ अव्याप्तं भवति | महाप्रलयाधिकरणक्षणाप्रसिद्धेः | अतः महाप्रलयेऽपि 
क्षणव्यवहारः आवश्यकः इति भावः | 


मूले यदि अस्ति इति । “यदि'' शब्देन महाप्रलये क्षणव्यवहारः नास्त्येव 
इति सूचितम्‌ । तत्र क्षणव्यवहाराभावे क्षणघटितस्य उत्पत्तिलक्षणस्य महाप्रलयोत्पत्तौ 
अव्याप्तिः इति आशङ्क्य आह - उत्त्पत्तिलक्षणस्य क्षणाघटितस्यैव इत्यादिना | 
स्ववृत्तिध्वंसप्रतियोगिकालावृत्तित्वे सति (घटे) स्ववृत्तित्वं उत्त्पत्तेः लक्षणम्‌ । 
स्वपदद्वयं यत्समयवृत्तित्वम्‌ उत्त्पत्तित्वेन अभिमतं तत्समयपरम्‌ । अत्र 
घटोत्पत्तिप्राक्क्षणमादाय उत्पन्नघटस्य पुनरुत्पत्तिवारणाय स्ववृत्तित्वस्य संबन्धकोटौ 
प्रवेश; | द्वितीयादिक्षणसंबन्धस्यापि उत्पत्तिरूपत्वापत्तिवारणाय स्ववृत्तिध्वंसप्रतियो- 
गिकालावृत्तित्वस्य संबन्धकोटौ निवेशः | एवं च आद्यक्षणसंबन्ध एव उत्पत्तिः । 
तस्य तु क्षणत्वेन निवेशः नास्ति; किन्तु कालत्वेन निवेशः | अतः क्षणाघटितत्वम्‌ 
अस्य उत्पत्तिलक्षणस्य | महाप्रलये क्षणब्यवहारः अस्ति इति पक्षे क्षणघटितमेव 
पूर्वोक्तम्‌ उत्पत्तिलक्षणम्‌ । तत्र महाप्रलयात्मकप्रथमक्षणे क्षणव्यवहारनियामकः 
उपाधिः नास्ति | स्वजन्यविभागप्रागभावावच्छिन्नकर्मण एव प्रथमक्षणव्यव- 
हारनियामकत्वात्‌ महाप्रलयात्मकक्षणे कर्मणः अभावात्‌, तस्य नाशात्‌ । अतः 
तत्र कथं क्षणव्यवहार इति शङ्का अवशिष्यते | सा च शङ्का ध्वंसेनैव उपपादनीयः 
इत्यनेन मुक्ताबलीग्रन्थेन निराकृता | तदुपरि शङ्का भवति - ध्वंसस्य क्षणत्वे 
सृष्टिकालेऽपि ध्वंसरूपस्थूलकालस्य क्षणत्वेन व्यवहारापत्तेः | यदि च चरमध्वंस- 
व्यक्तेरेव तङ्वयक्तित्वेन क्षणत्वं, न अन्यध्वंसस्य इति उच्यते, तदा कुतः न 


388 कारिकाबली - मुक्तावली - दिनकरी- राजीवोल्लाससमन्बिता 


अन्यध्वंसस्य तद्वयक्तित्वेन क्षणव्यवहारविषयता, चरमध्वंसस्यैव तथात्वम्‌ इत्यत्र 
बीजालाभः - इति | तद्वारणाय यथा नान्यध्वंसस्य तक्ष्यक्तित्वेन क्षणव्यवहारविषयत्वं 
तथा विशेषणं प्रदर्शयति - स्ववृत्तिः इति । स्वं - महाप्रलयोत्पत्तिसमयः । स्ववृत्तिः 
यः ध्वंसः सर्वकार्याणां ध्वंसः । तत्प्रतियोगीनि यानि कार्याणि तत्प्रतियोगिकपावद्ध्वंस- 
विशिष्टसमयः महाप्रलयसमय एव भवति | महाप्रलयपूर्वकालीनसमयस्य 
स्ववृत्तिप्रतियोगिप्रतियोगिकयत्किश्चिध्वंसविरिषष्टत्वेऽपि यावदध्वंसविरिष्टत्वं 
नास्ति इति तक्क्यावृत्तिः ।। 


॥ दिङ्निरूपणम्‌॥ 
कारिकाबली 
दूरान्तिकत्वधीहेतुः एका विभ्वी दिगुच्यते ॥ ४६ ॥ 


मुक्ताबली 
दिशं निरूपयति - दूरान्तिक इति | दूरत्वमन्तिकत्वं च दैशिकं परत्वम्‌ 
अपरत्वं बोध्यम्‌ | Tae: असाधारणं बीजं दिगेव । दैशिकपरत्वापरत्वयोः 
असमवायिकारणसंयोगाश्रयतया लाघवात्‌ एका दिक्‌ सिद्धयति इति भावः ।। 


दिनकरी 
बीजं - प्रयोजकम्‌ । कथं दिजः तत्र प्रयोजकत्वम्‌? तत्‌ दर्शयति - 
दैशिकपरत्वापरत्वयोः इति | परत्वापरत्वबुद्धि प्रति परत्वापरत्वे निमित्ते, ' “तत्र 
दिक्पिण्डसंयोगः'' , “तत्र दिक्‌'' इति क्रमेण परम्परया दिशः तद्नुद्धौ निमित्तत्वं 
बोध्यम्‌ | अत्रापि बुद्धिपर्यन्तानुधावनं दैशिकपरत्वापरत्वयोः प्रमाणं दर्शयितुम्‌, 
तादृपरत्वापरत्वाभ्यामेव तदनुमितेः संभवात्‌ इति ।। 


प्रत्यक्षखण्डः , 389 


कारिकाबली 
उपाधिभेदात्‌ एकापि प्राच्यादिव्यपदेशभाक्‌ | 
मुक्ताबली 
ननु यदि एकैव दिक्‌, तदा प्राचीप्रतीच्यादिव्यवहारः कथम्‌ उपपद्यते इति, 
अत आह - उपाधिभेदात्‌ इति | यत्पुरुषस्य उदयगिरिसनिहिता या दिक्‌, सा 
तत्पुरुषस्य प्राची । एवम्‌ उदयगिरिव्यवहिता या दिक्‌, सा प्रतीची । एवं 
यत्पुरुषस्य सुमेरुसनिहिता या दिक्‌ सा उदीची | तद्वयवहिता तु अवाची | 
“सर्वेषामेव वर्षाणां मेरुः उत्तरतः स्थितः’? इति नियमात्‌ ।। 
दिनकरी 

““प्रतीच्यादि'' इति “आदि''ना उदीच्यादिपरिग्रहः | मूले उपाधि 
इति | वस्तुतः दिश एकत्वेऽपि तत्तदृपाधिभेदेन प्राच्यादिसंज्ञामेदः इति भावः | 
प्राच्यादिसंज्ञासु निमित्तभूतान्‌ उपाधीन्‌ आह - यत्पुरुषस्य इति | ““पुरुषस्य'' 
इति पदार्थमात्रोपलक्षणम्‌ | पञ्चम्यर्थे षष्ठी | दिक्‌ - मूर्तम्‌ । एवम्‌ अग्रेऽपि । 
तथाच यदपेक्षया उदयगिरिसन्िहितं यन्मूर्तं सा ततः प्राची इत्यर्थः । तदपेक्षया 
उदयगिरिसननिहितत्वं च तनिष्ठोदयगिरिसंयुक्तसंयोगापेक्षया अल्पतरोदयगिरिसंयुक्त- 
संयोगवत्त्वम्‌ | इत्थं च “मथुरायाः प्राच्यः प्रयागः? इत्यत्र मधुरानिष्ठोदयगिरिसंयुक्त- 
संयोगपर्याप्तसंख्याव्याप्यसह्कापर्यास्यथिकरणोदयगिरिसंयुक्तसंयोगवन्मर्तवृत्तिः प्रयागः 
इति अन्वयबोधः । एवं ''काशीतः प्रतीच्यां प्रयागः’? इत्यत्र काशीनिष्ठो- 
दयगिरिसंयुक्तसंयोगपर्या्तसङ्कचाव्यापकसङ्कयापर्याष्सधिकरणोदयगिरिसंयुक्त- 
संयोगवन्पूर्तवृत्तिः प्रयागः | एवमन्यत्रापि बोधाः उहनीयाः । तन्निष्ठोदयाचलसंयुक्त- 
संयोगपरम्पराघटकं यत्‌ मूर्त तत्‌ प्राची इत्यपि वदन्ति । 

दीधितिकृतस्तु दिक्कालौ न ईश्वरात्‌ अतिरिच्येते, मानाभावात्‌ | 
तत्तत्कालो पाधिदिगुपाधि-बिरिष्टात्‌ ईश्वरादेव क्षण-दिन-प्राची 
प्रतीचीत्यादिन्यवहारोपपत्तेः इति आहुः | 

अत्र नव्याः - ईश्वरस्य दिकालरूपत्वं तत्तज्जीवस्य वा इति विनिगमनाविरहेण 
अतिरिक्तयोः तयोः स्वीकारः । न च - अत्र जीवस्य जगज्जनकत्वं परत्वापरत्वजन- 
कत्वं च कल्प्यम्‌, ईश्वरस्य तु क्कृप्तम्‌ इति लाघवम्‌ इति - वाच्यम्‌ | संबन्धघटकयोः 
दिक्कालयोः जगज्जनकत्वाकल्पनात्‌, दिक्कालोपाधीनामेव जगज्जनकत्वकल्पनात्‌ 
परत्वापरत्वयोः गुणत्वे एव मानाभावः, सनिकृष्टत्वविप्रकष्टत्वाभ्यामेब 
परापरव्यवहारोपपत्तेः इति - वदन्ति ।। 


राजीबोल्लासः 

पञ्चम्यर्थे षष्ठी इति । ''अयम्‌ अस्मात्‌ सन्निहितः’? इत्यादिप्रयोगात्‌ 
सन्निहितपदसमभिव्याहारे पञ्चम्यन्तप्रयोगस्यैव उचितत्वात्‌ यत्पुरुषस्य इत्यत्र 
पञ्चम्यर्थे षष्ठी । अवधित्वं पञ्चम्यर्थः | तस्य सन्निहितपदार्थैकदेशसान्निध्ये 
निरूपकत्वसंबन्धेन अन्वयः | तथा च यत्पुरुषावधिकोदयगिरिसान्निध्यवती या 
दिक्‌ सा तत्पुरुषस्य प्राची इत्यर्थः । सा ततः प्राची इति । तन्मूर्तावच्छिन्ना दिक्‌ 
इत्यर्थः | मथुरा निष्ठ इत्यादि | मथुरानिष्ठः यः उदयगिरिसंयुक्तपदार्थसंयोगपरम्परा 
तत्पर्याप्ता या संख्या तद्ग्याप्या-ततोन्यूना-या संख्या तत्पर्या्यधिकरणं यः 
उदयगिरिसंयुक्तपदार्थसंयोगः तदाश्रयमूर्तवृत्तिः प्रयागः इत्यर्थः । काशीनिष्ठः यः 
उदयगिरिसंयुक्तसंयोगः तत्पर्याप्ता या संख्या तद्गयापिका - तदधिका - या संख्या 
तत्पर्याष्सधिकरणभूतः यः उदयगिरिसंयुक्तसंयोगः तद्वन्मूर्तवृत्तिः प्रयागः । एवम्‌ 
अन्यत्रापि इति । ““माहिष्मतीतः उत्तरस्यां अवन्तिका'' इत्यत्र माहिष्मतीनिष्ठमेरु- 
संयुक्तसंयोगपर्याप्तसंख्यान्यूनसंख्यापर्याप्यधिकरण मेरुसंयुक्तसंयोगवन्मूर्तवृत्तिः अवन्तिका 
इति बोधः । “'अबन्तिकातः दक्षिणायां माहिष्मती’? इत्यत्र अवन्तिका- 
निष्ठमे रसं युक्त सं यो गपर्याप्तसं ख्याधिकसंर्यापर्यास्यधिकरणमे रुसं युक्त - 
संयोगवन्मू्तवृत्तिः माहिष्मती इति बोधः | तन्निष्ठ इति । यदपेक्षया प्राची सः 
तत्पदार्थः | तनिष्ठः यः उदयगिरिसंयुक्तसंयोगः तत्परंपरायां घटकं यत्‌ मूर्त तत्‌ 
तस्य प्राची इत्यर्थः । 


प्रत्यक्षखण्डः | 391 


आहुः इत्यनेन दीधितिकारमते अस्वरसः रूचितः । तद्वीजं तु 
“इदानीं”, ““तदानी', ““प्राची”', “प्रतीची?” इत्यादिव्यवहाराणां तत्तदुपाध्यव- 
च्छिन्नेश्वरविषयकत्वे प्रत्येकं जीवमादाय तत्तदुपाध्यवच्छिन्नजीवविषयकत्वं वा 
तत्तदुपाध्यवच्छिननेश्वरविषयकत्वं वा इत्यत्र विनिगमनाविरहेण बहूनां eT, 
“'तदानीम्‌'' इत्यादिन्यवहारविषयत्वकल्पने गौरवात्‌, लाघवात्‌ अतिरिक्तस्य 
एकस्य कालस्य एकस्याः दिशश्च सिद्धिः । न च - कार्यसामान्यजनकत्वेन 
कृप्तस्य ईश्वरस्यैव कार्यसामान्यजनककालरूपता युक्ता, नतु जीवानाम्‌ | जीवेषु 
कार्यसामान्यजनकतायाः अङ्कृप्तत्वात्‌ इति ईश्वरस्य कालत्वे विनिगमकम्‌ अस्ति 
इति - वाच्यम्‌ । कार्यसामान्यं प्रति ईश्वरीयकृतेरेव हेतुत्वेन ङृप्त्वात्‌ कर्तुः 
इश्वरस्य कार्यजनकत्वे प्रमाणाभावात्‌ इति | 

एतादृशम्‌ अस्वरसं स्पष्टीकर्तुं नव्यानां मतम्‌ उपन्यस्यति - अत्र नव्या 
इति | संबन्धघटकयोः इति । स्वाश्रयतपनसंयोगिसंयोगघटकस्य कालस्य, 
ूर्तसंयोगिसंयोगघटकादिञश्च जगज्जनकत्वाकल्पनात्‌ FHT ईश्वरस्यैव जनकत्वम्‌, 
न तु कल्प्ययोः दिक्कालयोः इति शङ्कायाः नावकाश इति भावः | गुणत्वे एव 
मानाभाव इति । परत्वापरत्वयोः गुणत्वे सत्येव हि तदसमवायिकारणसंयोगाश्रयतया 
दिक्कालयोः सिद्धिः इति भावः | | 

` बदन्ति इति अस्वरसोद्भावनम्‌ । नानोपाधीनां जगज्जनकत्वकल्पनापेक्षया 

कालदिशोः जगत्कारणत्वकल्पने लाघवात्‌ ईश्वरस्य इव कालदिशोरपि जगत्कारण- 
त्वस्य HAT कल्पनागौरवं नास्ति | एवं सन्निकृष्टत्वविप्रकृष्टत्वाभ्यां परापरव्यव- 
हारस्वीकारे सन्निकृष्टत्वम्‌ अल्पसंयुक्तसंयोगवत्त्वम्‌, विप्रकृष्टत्वं बहुतरसंयुक्तसंयो - 
गवत्त्वम्‌ इति वक्तव्यतया तद्धटकानां बहूनां संयोगानां परापरपदशक्यताव - 
च्छेदकत्वस्वीकारे अतिगौरवापत्तेः | एवम्‌ ''अयं परः”, “अयम्‌ अपरः'' इति 
लौकिकप्रत्यक्षानुपपत्तेश्च बहुभिः संयोगैः साकं इन्द्रियसनिकर्षाभावात्‌ इति ।। 

॥ आत्मनिरूपणम्‌ ॥ 


कारिकाबली 
आत्मेन्द्रियाद्यधिष्ठाता करणं हि सकर्तृकम्‌ ॥ ४७ ॥ 


मुक्तावली 
आत्मानं निरूपयति - आत्मेन्द्रियायधिष्ठाता इति । आत्मत्वजातिस्तु 
सुखदुःखादिसमवायिकारणतावच्छेदकतया सिद्धयति ।। 


दिनकरी 

सुखदुःखादि इति । “आदि' "ना ज्ञानेच्छाद्वेषप्रयत्रधर्माधर्मभावनापरिग्रहः । 
यद्यपि आत्मत्वस्य अन्यात्मनि अप्रत्यक्षत्वेडपि, स्वात्मनि स्वरूपतः मानसप्रत्यक्ष- 
विषयत्वम्‌ अस्त्येव, तथापि सकलात्मसाधारणानुगतप्रत्यक्षासंभवेन जातिरूपं 
तत्‌ न सिद्धयति | अनेकसमवेतत्वघटितजातित्वग्रहे अनेकव्यत्तिग्रहहेतुत्वस्य 
सर्वसिद्धत्वात्‌ इति अनुमानमेव तत्र प्रमाणम्‌ इत्यभिप्रायेण सुखदुःखादिसमवायि- 
कारणतावच्छेदकतया तत्सिद्धिः प्रदर्शिता । 

अथ सुखत्वाद्यवच्छिन प्रति आत्मत्वेन कारणत्वे मानाभावः | सुखदुःख- 
द्वेषभावनाधर्माधर्मान्‌ प्रति यथाक्रमं धर्माधर्मानिष्टसाधनत्वज्ञानानुभवविहितनिषिद्धकर्मणां 
समवायसंबन्धेन निमित्तकारणत्वावइयकतया अतिप्रसङ्गाभावात्‌, भावकार्याणां 
समवायिकारणकत्वनियमस्य तु द्रव्यत्वेन तत्तङ्गचक्तिसमवेतं प्रति तत्तद्वयक्तित्वेनैव 
वा समवायिकारणत्वमादायैव उपपन्नत्वात्‌ इति चेत्‌ - 


अत्र प्राश्वः - कार्यमात्रकृत्तिजातेः कार्यतावच्छेदकत्वनियमात्‌ 
तादृशकार्यकारणभावस्य आवइ्यकत्वात्‌ | न च - तावता सुखत्वाद्यवच्छिन्न 
प्रति सत्त्वेन द्रव्यत्वेन वा कारणत्वम्‌ अस्तु, अदृष्टादेः निमित्तकारणत्वादेव 
अतिप्रसङ्गविरहात्‌ इति - वाच्यम्‌ | व्याप्यलघुभूतधर्मे कारणतावच्छेदके संभवति 
ब्यापकधर्मेण कारणत्वकल्पनाया अन्यास्यत्वात्‌ इति - आहुः | 

वस्तुतस्तु मनसि ज्ञानोत्पत्तिवारणाय ज्ञानत्वावच्छिन्नं प्रति आत्मत्वेन 
हेतुत्वम्‌ आवइयकम्‌ इति ।। 


राजीवोह्लासः 

स्वरूपत इति । स्वांशे किश्चिद्धर्माप्रकारकेत्यर्थः | तस्य मानसप्रत्यक्षेऽन्वयः । 
सकलात्मसाधारण इति | सकलात्मविरोष्यकात्मत्वप्रकारकप्रत्यक्षासंभवेन इत्यर्थः । 
यद्यपि स्वात्मविशेष्यकात्मत्वप्रकारकप्रत्यक्षं संभवति, तथापि स्वात्मातिरिक्तात्मनां 
स्वकीयमानसप्रत्यक्षविषयत्वाभावात्‌ तद्विरेष्यकात्मत्वप्रकारकमानसप्रत्यक्षं न संभवति 
इति स्वात्मव्यतिरिक्तेषु आत्मसु आत्मत्वजातिः मानसप्रत्यक्षेण न सिद्धयति इति 
भावः | जातिरूपं तत्‌ न सिद्ध्यति इति । यद्यपि स्वात्मविशोष्यकात्मत्वप्रकारक- 
मानसप्रत्यक्षसंभवेन आत्मत्वं मानसप्रत्यक्षेण सिक्ग्यति, तथापि जातित्वेन रूपेण 
आत्मत्वं न सिद्ध्यति | जातित्वं हि नित्यत्वे सति अनेकसमवेतत्वम्‌ | तद्वटकस्य 
अनेकसमवेतत्वस्य ग्रहे अनेकव्यक्तीनां ग्रहस्य हेतुत्वात्‌ अनेकात्मव्यक्तीनां 
प्रत्यक्षमन्तरा अनेकात्मसमवेतत्वघटितजातित्वप्रत्यक्षं न संभवति | तथा च 
स्वातिरिक्तानाम्‌ आत्मनां प्रत्यक्षं विना आत्मत्वस्य जातिरूपत्वे प्रत्यक्षं न 
भवति इत्याशयेन आत्मत्वस्य जातित्वे अनुमानप्रमाणमुपन्यस्तम्‌ मुक्ताबल्याम्‌ 
इति भावः | अनुमानप्रयोगस्तु - ' 'समवायसंबन्धावच्छिन्न-सुखत्वदुःखत्वाद्यवच्छिनन- 
कार्यतानिरूपित-तादात्म्यसंबन्धावच्छिन्नात्मनिष्ठकारणता, किश्चिद्वर्मावच्छिन्ना, 
कारणतात्वात्‌’? इति | 


आत्मनः सुखदुःखादिकं प्रति समवायिकारणत्वे मानाभावः । न च - 
आत्मभिन्नेऽपि सुखादीनाम्‌ उत्पत्तिः स्यात्‌ | आत्मनः समवायिकारणत्वे तु 
आत्मभिन्ने उत्पत्तिः न भवति इति - वाच्यम्‌ | आत्मभिन्ने शरीरादौ सुखदुःखांदि- 
निमित्तकारणभूतानां धर्माधरमादीनां अभावादेव सुखदु:खाद्यनुत्पत्तेः इत्याशयेन शङ्कते 
- अथ सुखदुःखादयवच्छिन्नं प्रति इति | यथाक्रमम्‌ इति । सुखस्य धर्मः, 

दुःखस्य अधर्मः, द्वेषस्य अनिष्टसाधनत्वज्ञानमू, भावनायाः अनुभवः, धर्मस्य विहितकर्म, 
अधर्मस्य निषिद्धकर्म च समवायसंबन्धेन निमित्तकारणम्‌ इति भावः | तथा च 
निमित्तकारणानां समवायसंबन्धेन आत्मन्येव सत्त्वात्‌ तत्रैव सुखादीनाम्‌ 
उत्पत्तिः न अन्यत्र इति आत्मनः सुखादिकं प्रति समवायिकारणत्वं मास्तु 
इति भावः । 


ननु भावकार्याणां ससमवायिकारणकत्वं - समवायिकारणजन्यत्वम्‌ इति 
नियमात्‌ सुखादिभावकार्याणां आत्मसमवायिकारणकत्वं आवइयकम्‌ इति आशङ्कय 
आह - भावकार्याणाम्‌ इति | सुखादिकं प्रति आत्मनां द्रव्यत्वेन वा तङ्कयक्तित्वेन 
वा समवायिकारणत्वम्‌, न तु आत्मत्वेन रूपेण । तथा च आत्मनः समवायिकारण- 
त्वेऽपि आत्मत्वजातिः न सिक्ष्यति, तस्य समवायिकारणतावच्छेदकत्वाभावात्‌ 
इति भावः । 


कार्यमात्रवृत्तिजातेः इति । ` 'कार्यमात्रवृत्तिजातेः कार्यतावच्छेदकत्वम्‌'” 
इति नियमात्‌ कार्यमात्रवृत्तिसुखत्वदुःखत्वादीनां यत्किश्रिन्िष्ठकारणता- 
निरूपितकार्यतावच्छेदकत्वं वक्तव्यम्‌ | अतः सुखत्वादेः आत्मत्वावच्छिन्नकारणता- 
निरूपितकार्यतावच्छेदकत्वनिर्वाहाय सुखत्वाद्यवच्छिन्नं प्रति आत्मत्वेन कारणत्वं 
कल्पनीयम्‌ इति भावः । न च तावता इति । कार्यमात्रवृत्तिजातेः कार्यतावच्छेद- 
कत्वेऽपि सुखत्वाद्यवच्छिन्नं प्रति सत्त्वेन द्रव्यत्वेन वा कारणत्वं स्वीकृत्य 
सत्तवद्रव्यत्वावच्छिन्नकारणतानिरूपितकार्यतावच्छेदकत्वम्‌ एव सुखत्वादेः अस्तु, 


आत्मातिरित्तद्रव्ये अदृष्टादिरूपनिमित्तकारणविरहादेव सुखाद्युत्पत्तिप्रसङ्गाभावात्‌ 
इति भावः । 


व्याप्यलघुभूतधर्मं इति | व्याप्यः लघुभूतश्च यः धर्मः तस्य कारणताव- 
च्छेदकत्वे संभवति व्यापकस्य धर्मस्य कारणतावच्छेदकत्वं न युक्तम्‌ । द्रव्यत्वं तु 
व्यापकम्‌, आत्मत्वं व्याप्यम्‌ | अतः व्याप्यस्य आत्मत्वस्यैव सुखादिकारण- 

तावच्छेदकत्वम्‌ | तत्तक्ष्यक्तित्वस्य व्याप्यत्वेडपि अनेकेषां तत्तद्वयक्तित्वानां 
कारणतावच्छेदकत्वं कल्पनीयम्‌ इति गौरवम्‌ | 


सुखादिकं प्रति द्रव्यत्वेन कारणत्वे अनुपपत्यन्तरम्‌ आह - चस्तुतस्तु 
इति । द्रव्यत्वस्य मनस्यपि सत्त्वात्‌ तत्र ज्ञानोत्पत्तिवारणाय ज्ञानत्वावच्छिन्नं 
प्रति आत्मत्वेन हेतुत्वम्‌ आवञ्यकम्‌ | मनसि आत्मत्वविरहात्‌ न ज्ञानोत्पत्यापत्तिः । 
तथा च ज्ञानत्वावच्छिनसमवायिकारणतावच्छेदकतया आत्मत्वजातिसिद्धिः इति 
भावः । ज्ञानोत्पत्तिबारणाय इत्येतत्‌ सुखाद्युत्पत्तिवारणस्यापि उपलक्षणम्‌ इति 
प्रतिभाति ।। 

मुक्ताबली 

ईश्वरेशपि सा जातिः अस्त्येव | अदृष्टादिरूपकारणाभावात्‌ न सुखाद्यत्पत्तिः । 

नित्यस्य स्वरूपयोग्यत्वे फलावइयम्भावः इत्यस्य अप्रयोजकत्वात्‌ । 


परे तु - ईश्वरे सा जातिः नास्त्येव, प्रमाणाभावात्‌ । न च - 
दझमद्रन्यत्वापत्तिः, ज्ञानवत्त्वेन विभजनात्‌ इति - आहुः । 


इन्द्रियायधिष्ठाता - इन्द्रियाणां शरीरस्य च परम्परया चैतन्यसंपादकः | 
यद्यपि आत्मनि ''अहं सुखी, दुःखी' इत्यादि प्रत्यक्षविषयत्वम्‌ अस्त्येव, 
तथापि विप्रतिपन्नं प्रति प्रथमत एव शरीरादिभिन्नः तत्प्रतीतिगोचरः इति प्रतिपादयितु 
न शक्यते, इत्यतः प्रमाणान्तरं दर्शयति - करणम्‌ इति । वास्यादीनां छिदादिकरणानां 
कर्तारम्‌ अन्तरेण फलोपधानं न दृष्टम्‌, एवं चक्षुरादीनां ज्ञानकरणानामपि फलोपधानं 
कर्तारम्‌ अन्तरेण न उपपद्यते इति अतिरिक्तः कर्ता कल्प्यते ।। 

दिनकरी | 

ननु तथापि आत्मत्वजातेः भगवदात्मसाधारण्ये मानाभाव इति, अत आह 
- ईश्वर इति । “आत्मा वा अरे द्रष्टव्यः’? इत्यादिश्रुतौ आत्मपदव्यवहारात्‌ इति 
भावः | ननु तर्हि ईश्वरे सुखाद्युत्पत्तिः Fa: न भवति? इति, अत आह - 

अदृष्टादि इति । “आदि''ना शरीरपरिग्रहः । 


ननु तथापि नित्यस्य स्वरूपयोग्यत्वे फलावश्यंभाव इति नियमेन ईश्वरस्य 
स्वरूपयोग्यत्वे फलोपधानापत्तिः इति, अत आह - नित्यस्य इति । अप्रयोज- 
कत्वात्‌ इति | जलपरमाणौ स्रेहानुत्पत्त्या तादृशनियमे मानाभावात्‌ इति भावः | 


ननु ईश्वरे अदृष्टं कुतः न उत्पद्यते ? इति चेत्‌, न । मिथ्याज्ञानरूपकारणा- 
भावात्‌ | मिथ्याज्ञानस्य अहेतुत्वे च मुक्तात्मन्यपि अदृष्टोत्पत्तिप्रसङ्गः । 
बेदस्थ''आत्म''पदादेः ज्ञानादिमति लक्षणापत्तिः इति अस्वरसः आहुः इत्यनेन 
सूचितः | 

“इन्द्रिया्धिष्ठाता'' इति मूलम्‌ आत्मनि प्रमाणपरतया व्याचष्टे - 
इन्द्रियाणाम्‌ इति । ““आदि'' पदसंग्राह्मम्‌ आह - शरीरस्य इति | परम्परया , 
- जनकतासंबन्धेन अवच्छेदकतासंबन्धेन वा | चैतन्यं - ज्ञानवत्त्वम्‌ | 


एतेन आत्मनि प्रमाणं दर्शितम्‌ - ''अचेतनं चेतनाधिष्ठिततया कार्य 
करोति?! इति व्याप्तेः । ‘are सुखी’? इत्यादिना “अहँ जानामि’? “'अहं 
करोमि’? इत्यादिपरिग्रहः । न च - आत्मा तावत्‌ न प्रत्यक्ष इति सूत्रभाष्यविरोधः 
इति - वाच्यम्‌ | आत्मतत्त्वविवेके परात्माभिप्रायेण भाष्यव्याख्यानस्य 
्रदर्शितत्वात्‌ | विप्रतिपन्नं प्रति इति । “अहम्‌'' इति प्रतीतेः शरीराद्चतिरिक्त- : 
विषयकत्वे विप्रतिपन्नं प्रति इत्यर्थः ।। 


राजीवोल्लासः 
इश्वरे ज्ञानसुखादीनाम्‌ अनुत्पत्तेः तत्समवायिकारणतावच्छेदकीमूतात्मत्वजातेः 
इश्वरात्मवृत्तित्वे प्रमाणाभावात्‌ इत्याशङ्कय ईश्चरात्मनि आत्मत्वजातिसत्त्वेऽपि 
सुखदुःखाद्युत्पत्तिकारणीभूतादृष्टाद्यभावात्‌ न ईश्वरे सुखाद्युत्पत्यापत्तिः इति मूले 
समाहितम्‌ | तावतापि ईश्वरे आत्मत्वसद्धावे प्रमाणानुपन्यासात्‌ आह - आत्मा 
वा अरे द्रष्टव्यः इति | ईश्वरात्मन्यपि आत्मपदप्रयोगात्‌ आत्मपदद्रवृत्तिनिमित्तभूता 

आत्मत्वजातिः अस्ति इति भावः | अनेन आत्मणदशक्यतावच्छेदकतया 
आत्मत्बजातिसिद्विः इत्यपि सूचितम्‌ | स्वरूपयोग्यत्बे इति | 
कारणतावच्छेदकधर्मवत्त्वे इत्यर्थः । 


फलावइयंभाब इति | कार्योत्पत्तेः आवञ्यकत्वम्‌ इत्यर्थः | “यत्र यत्र 
स्वरूपयोग्यत्वं तत्र कार्योत्पत्तिः’? इति नियमः व्यभिचरितः इति आयेन 
मुक्ताबल्याम्‌ अप्रयोजकत्वात्‌ इति उक्तम्‌ । व्यभिचारं प्रदर्शयति - जलपरमाणौ 
इति | जलपरमाणौ नित्ये स्रेहसमवायिकारणतावच्छेदकजलत्वजातिमत्वरूपस्य 
स्वरूपयोग्यत्वस्य सत्त्वेऽपि तत्र ख्रेहानुत्पत्या कार्योत्पत्तिव्यभिचारित्वं 
स्वरूपयोग्यत्वस्य इति तात्पर्यम्‌ | 


वेदस्थात्मपदादेः इति । ज्ञानवत्त्वेन आत्मनः विभागं स्वीकृत्य ईश्वरे 
आत्मत्वजात्यनङ्गीकारे ““आत्मा वा अरे द्रष्टव्यः’ इति वेदे ईश्वरपरस्य आत्मपदस्य 
ज्ञानवति लक्षणा स्यात्‌ इति भावः | जनकतासंबन्धेन इति । इन्द्रियेषु 
जनकतासंबन्धेन ज्ञानवत्त्वस्य, शरीरे अवच्छेदकतासंबन्धेन ज्ञानवत्वस्य च संपादकः 
आत्मा इत्यर्थः । 

एतेन इति | आत्मनः उक्तपरंपरासंबन्धेन ज्ञानवत्त्वसंपादकत्वकथनेन 
आत्मनि प्रमाणं प्रदर्शितम्‌ | तञ्च प्रमाणं अनुमानात्मकम्‌ | अनुमानं च - 
' इन्द्रियाणि ज्ञात्रधिष्टितानि ज्ञानजनकानि, अचेतनत्वात्‌; यत्र यत्र अचेतनत्वं 
तत्र तत्र ज्ञात्रधिष्ठितत्वे सति कार्यजनकत्वम्‌'' इति सामान्यमुखी व्याप्तिः । 
अचेतनस्य रथादेः ज्ञात्रधिष्ठितस्यैव कार्यजनकत्वदर्शनात्‌ । ज्ञात्रधिष्ठितत्व च 
ज्ञातृसहकृतत्वम्‌ इति भावः । | 

वस्तुतस्तु “'करणं हि सकर्तृकम्‌'' इत्यत्रैव अनुमानप्रमाणं प्रदर्श्यते इति 
मुक्तावलीकारेण उक्तत्वात्‌ ' 'इन्द्रियाद्यधिष्ठाता'' इत्यत्र अनुमानप्रमाणप्रदर्शकत्वं 
मुक्तावलीकारस्य अनभिमतम्‌ | अतः आत्मस्वरूपकथनमेव एतत्‌ । इन्द्रियाणां 

अदृष्टादि इति । ““आदि' 'ना शरीरपरिग्रहः | 


ननु तथापि नित्यस्य स्वरूपयोग्यत्वे फलावइ्यंभाव इति नियमेन ईश्वरस्य 
स्वरूपयोग्यत्वे फलोपधानापत्तिः इति, अत आह - नित्यस्य इति । अप्रयोज- 
कत्वात्‌ इति | जलपरमाणौ स्रेहानुत्पत्त्या तादृशनियमे मानाभावात्‌ इति भावः | 


ननु ईश्वरे अदृष्टं कुतः न उत्पद्यते? इति चेत्‌, न । मिथ्याज्ञानरूपकारणा- 
भावात्‌ | मिथ्याज्ञानस्य अहेतुत्वे च मुक्तात्मन्यपि अदृष्टोत्पत्तिप्रसङ्गः । 
वेदस्थ' 'आत्म”'पदादेः ज्ञानादिमति लक्षणापत्तिः इति अस्वरसः आहुः इत्यनेन 
सूचितः | 

““इन्टद्रियायधिष्ठाता'? इति मूलम्‌ आत्मनि प्रमाणपरतया व्याचष्टे - 
इन्द्रियाणाम्‌ इति । “आदि'' पदसंग्राह्मम्‌ आह - शरीरस्य इति | परम्परया , 
- जनकतासंबन्धेन अवच्छेदकतासंबन्धेन वा | चैतन्यं - ज्ञानवत्त्वम्‌ । 


एतेन आत्मनि प्रमाणं दर्शितम्‌ - ''अचेतनं चेतनाधिष्ठिततया कार्य 
करोति’' इति व्याप्तेः | “अहं सुखी’ इत्यादिना “अहँ जानामि’’ ““अहँ 
करोमि'' इत्यादिपरिग्रहः । न च - आत्मा तावत्‌ न प्रत्यक्ष इति सूत्रभाष्यविरोधः 
इति - वाच्यम्‌ | आत्मतत्त्वविवेके परात्माभिप्रायेण भाष्यव्याख्यानस्य 
प्रदर्शितत्वात्‌ | विप्रतिपन्नं प्रति इति । ''अहम्‌'' इति प्रतीतेः शरीराद्यतिरिक्त- ` 
विषयकत्वे विप्रतिपन्नं प्रति इत्यर्थः ।। 


राजीबोह्लासः 
इश्वरे ज्ञानसुखादीनाम्‌ अनुत्पत्तेः तत्समवायिकारणतावच्छेदकीभूतात्मत्वजातेः 
ईश्वरात्मवृत्तित्वे प्रमाणाभावात्‌ इत्याशङ्कय ईश्वरात्मनि आत्मत्वजातिसत्त्वेऽपि 
सुखदुःखाद्युत्पत्तिकारणीभूतादृष्टाद्यभावात्‌ न ईश्वरे सुखाद्युत्पत्यापत्तिः इति मूले 
समाहितम्‌ | तावतापि ईश्वरे आत्मत्वसद्धावे प्रमाणानुपन्यासात्‌ आह - आत्मा 
वा अरे द्रष्टव्यः इति | ईश्वरात्मन्यपि आत्मपदप्रयोगात्‌ आत्मपदप्रवृत्तिनिमित्तभूता 

आत्मत्वजातिः अस्ति इति भावः | अनेन आत्मएदशक्यतावच्छेदकतया 
आत्मत्बजातिसिद्धिः इत्यपि सूचितम्‌ | स्वरूपयोग्यत्बे इति | 
कारणतावच्छेदकधर्मवत्त्वे इत्यर्थः । 


फलावइ्यंभाब इति । कार्योत्पत्तेः आवञ्यकत्वम्‌ इत्यर्थः | “यत्र यत्र 
स्वरूपयोग्यत्वं तत्र कार्योत्पत्तिः? इति नियमः व्यभिचरितः इति आयेन 
मुक्ताबल्याम्‌ अप्रयोजकत्वात्‌ इति उत्तम्‌ । व्यभिचारं प्रदर्शयति - जलपरमाणौ 
इति । जलपरमाणौ नित्ये स्रेहसमवायिकारणतावच्छेदकजलत्वजातिमत्वरूपस्य 
स्वरूपयोग्यत्वस्य सत्त्वेऽपि तत्र ख्रेहानुत्पत्या कार्योत्पत्तिन्यभिचारित्वं 
स्वरूपयोग्यत्वस्य इति तात्पर्यम्‌ । 

बेदस्थात्मपदादेः इति । ज्ञानवत्त्वेन आत्मनः विभागं स्वीकृत्य ईश्वरे 
आत्मत्वजात्यनङ्गीकारे ''आत्मा वा अरे द्रष्टव्यः'' इति वेदे ईश्वरपरस्य आत्मपदस्य 
ज्ञानवति लक्षणा स्यात्‌ इति भावः | जनकतासंबन्धेन इति । इन्द्रेषु 
जनकतासंबन्धेन ज्ञानवत्त्वस्य, शरीरे अवच्छेदकतासंबन्धेन ज्ञानवत्वस्य च संपादकः 
आत्मा इत्यर्थः । 

एतेन इति | आत्मनः उक्तपरंपरासंबन्धेन ज्ञानवत्त्वसंपादकत्वकथनेन 
आत्मनि प्रमाणं प्रदर्शितम्‌ | तच्च प्रमाणं अनुमानात्मकम्‌ | अनुमानं च - 
‘इन्द्रियाणि ज्ञात्रथिष्ठितानि ज्ञानजनकानि, अचेतनत्वात्‌; यत्र यत्र अचेतनत्वं 
तत्र तत्र ज्ञात्रधिष्ठितत्वे सति कार्यजनकत्वम्‌’' इति सामान्यमुखी व्याप्तिः । 
अचेतनस्य रथादेः ज्ञात्रथिष्ठितस्यैव कार्यजनकत्वदर्शनात्‌ । ज्ञात्रधिष्ठितत्वं च 
ज्ञातृसहकृतत्वम्‌ इति भावः । | 

वस्तुतस्तु ““करणं हि सकर्तृकम्‌'' इत्यत्रैव अनुमानप्रमाणं प्रदर्र्यते इति 
मुक्तावलीकारेण उक्तत्वात्‌ ''इन्द्रियायधिष्ठाता!' इत्यत्र अनुमानप्रमाणप्रदर्शकत्वं 
मुक्तावलीकारस्य अनभिमतम्‌ | अतः आत्मस्वरूपकथनमेव एतत्‌ । इन्द्रियाणां 

शरीरस्य च परंपरया चेतन्यवत्त्वसंपादकत्वं आत्मनः स्वरूपम्‌ | ““आत्मेन्द्रियाय- 
धिष्ठाता'' इत्यत्र आत्मपदेन आत्मत्वजातिमत्वं लक्षणम्‌ इति सूचितम्‌ । 
' 'इन्द्रियायधिष्ठाता'' इत्यनेन आत्मनः स्वरूपम्‌ उच्यते | “'करणं हि सकर्तृकम्‌'” 
इत्यनेन आत्मनि प्रमाणम्‌ उच्यते इति क्रमः मुक्ताबलीकारस्य विवक्षितः | 


आत्मसाधकानुमानोपयोगिनी व्याप्तिः ''करणं हि सकर्तृकम्‌'? इत्यनेन 
प्रददर्यते - यत्र यत्र करणत्वं तत्र सकर्तृकत्वम्‌ इति व्याप्तिः | एतादृशव्याप्तिमूलकम्‌ 
अनुमानं तावत्‌ - ''इन्द्रियं सकर्तृकम्‌, फलोपधायकत्वात्मककारणत्वघटित- 
करणत्वात्‌, छेदनफलोपधायकवास्यादिवत्‌'' । सकर्तृकत्वं च कर्तृप्रयोज्यत्वम्‌ । 
कर्तृसहकृतत्वं इति यावत्‌ | वास्यादीनां कर्तृसहकृतानाम्‌ एव छेदनादि- 
क्रियोपाधायककरणत्वं दृष्टम्‌ । एवं चक्षुरादीनाम्‌ अपि कर्तृसहकृतानामेव 
ज्ञानरूपफलोपधायककरणत्वम्‌ संभवति इति कर्तुः आत्मनः सिद्धिः । इन्द्रियाणां 
करणत्वमेव असिद्धम्‌ इति शङ्कपरिहाराय मुक्तावल्यां 'ज्ञानकरणानाम्‌'' इत्युक्तम्‌ । 
अनेन इन्द्रियाणां करणत्वं धमिंग्राहकप्रमाणसिद्धम्‌ इति सूचितम्‌ । धर्मिग्राहकप्रमाणं 
च “'रूपाद्युपलब्धयः करणजन्याः, कार्यत्वात्‌, छेदनादिक्रियावत्‌’' इति | तथा 
च इन्द्रियरूपधर्मिकग्राहकेन अनेन अनुमानेन इन्द्रियाणां करणत्वे सिद्धे करणत्वेन 
हेतुना कर्ता अनुमीयते इति सूचितम्‌ । आत्मनि व्यभिचारवारणाय कारणत्वमात्रस्य 
हेतुत्वं परित्यज्य कारणत्वघटितकरणत्वस्य हेतुत्वोपन्यासः । व्यापारवत्कारणस्यैव 
करणत्वात्‌ आत्मनः न करणत्वम्‌ । इन्द्रियाणां तु सन्निकर्षरूपव्यापारद्वारा 
कारणत्वात्‌ करणत्वम्‌ | फलानुपधायके वास्यादौ स्वरूपयोग्यतारूपकारणत्वघटित- 
करणत्वस्य सत्त्वात्‌ सक्तृकत्वाभावाच्च व्यभिचारवारणाय फलोपधायकत्वरूपकारण- 
त्वघटितस्य करणत्वस्य हेतुत्वेन उपन्यासः । अत्र साध्यमपि सकर्तृकत्वं न 
कृत्याश्रयसंबन्धवत्त्वमात्रम्‌ | कृत्याश्रयविभ्वात्मसंबन्धस्य मूर्तमात्रे सिद्धत्वेन 
सिद्धसाधनतापत्तेः । किन्तु प्रकृतकार्योपधायककृतिकालीनत्वविरिषटप्रकृतकार्योपधायक- 
कृत्यवच्छेदकररीरसंबन्धवत्त्वम्‌ | एवं च छिदिक्रियानुपधायकवास्यादौ 

स्वरूपयोग्यतारूपकारणत्वघटितकरणत्वरूपहेतुमति कृतिकालीनत्वविद्िष्ट - 
कृत्यबच्छे दकरारीरसंबन्धरूपसाध्याभावात्‌ व्यभिचारवारणाय हेतौ 
फलोपधायकत्वरूपकरणतायाः निवेशः आवश्यक इति तात्पर्यम्‌ । 


॥ शरीरात्मवादिचार्वाकमतखण्डनम्‌ ॥ 
कारिकाबली 
शरीरस्य न चैतन्यं मृतेषु व्यभिचारतः । 


मुक्ताबली 
ननु शरीरस्यैव कर्तृत्वम्‌ अस्तु, अतः आह - शरीरस्य इति । ननु चैतन्यं 
ज्ञानादिकम्‌ एव, मुक्तात्मनां त्वन्मत इव मृतशरीराणामपि तदभावे का क्षतिः? 
प्राणाभावेन ज्ञानाभावस्य सिद्धेः इति चेत्‌, न । शरीरस्य चैतन्ये, बाल्ये विलोकितस्य 
स्थाविरे स्मरणानुपपत्तेः, शरीराणाम्‌ अवयवोपचयापचयैः उत्पादविनाशञ्ञालित्वात्‌ | 
न च - पूर्वशरीरोत्पत्नसंस्कारेण द्वितीयरीरे संस्कारः उत्पाद्यते इति - वाच्यम्‌ | 
अनन्तसंस्कारकल्पने गौरवात्‌ । 

- एबं शरीरस्य चैतन्ये बालकस्य स्तन्यपाने प्रवृत्तिः न स्यात्‌ । इष्टसाधनता- 
ज्ञानस्य तद्धेतुत्वात्‌, तदानीम्‌ इष्टसाधनत्वानुभवाभावात्‌ । मन्मते तु 
जन्मान्तरानुभूतेष्टसाधनत्वस्य तदानी स्मरणादेव प्रवृत्तिः | न च - जन्मान्तरानुभूतम्‌ 
अन्यदपि स्मर्यताम्‌ इति - वाच्यम्‌ | उद्वोधकाभावात्‌ | अत्र तु अनायत्या 
जीबनादृष्टमेव उद्गोधकं कल्प्यते | इत्थं च संसारस्य अनादितया आत्मनः 
अनादित्वसिद्धौ अनादिभावस्य नाशासम्भवात्‌ नित्यत्वं संभवति इति बोध्यम्‌ ।। 


दिनकरी 
नैयायिकमते यथा मुक्तात्मनां ज्ञानाभावेन न ज्ञानाधिकरणत्वरूपं चैतन्यम्‌, 

तथा ममापि मते मृतशरीरस्य न चैतन्यम्‌ इति शरीरमेव आत्मा इति वादी 
चार्वाकः Wed - ननु चैतन्यम्‌ इति । ज्ञानादिकं - ज्ञानाद्यधिकरणत्वम्‌ | 
तदभावे - ज्ञानाद्यभावे | ननु तव मते मृतरारीरे चैतन्याभावः किंनिबन्धनः? 
मन्मते तु प्राणविशिष्टात्मनः विरह एव तत्र प्रयोजक इति, अत आह - प्राणाभावेन 
इति । तथा च लाघवात्‌ प्राणाभावः चैतन्यविरहे प्रयोजकः इति भावः | 


चार्वाकमतं परिहरति - न इति । स्मरणानुपपत्तेः इति | अनुभवाश्रयस्य 
बाल्यजरीरस्य तदानीम्‌ अभावात्‌ इति भावः । ननु बाल्यशरीरं तदा अस्त्येव 
इति, अत आह - झारीराणाम्‌ इति | संस्कार उत्पायत इति | तथा च 
स्वप्रयोज्यसंस्कारवत्त्वसंबन्धेन बाल्यशरीरसमवेतानुभवस्य स्थविरारीरे सत्त्वात्‌ 
न स्मरणानुपपत्तिः इति भावः | गौरवस्य फलमुखत्वात्‌ दृषणान्तरम्‌ आह - 
एवम्‌ इति । न स्यात्‌ इत्यत्र हेतुम्‌ आह - इष्ट इति । तद्धेतुत्वात्‌ - 
प्रवृत्तिहेतुत्वात्‌ | तदानीं - स्तन्यपानप्वृत््यव्यवहितपूर्वकाले । ननु प्रवृत्त्यन्यथा- 
नुपपत्तिः तवापि समाना इति आशङ्कय स्वमते प्रवृत्त्यन्यथानुपपत्तिं परिहरति - 
मन्मते तु इति | अन्यदपि इति | इष्टसाधनत्वात्‌ अन्यदपि इत्यर्थः । अत्र तु 
- स्तन्यपानप्रवृत्त्यनुकूलेष्टसाधनत्वस्मरणे तु । 

आत्मनः नित्यत्वं साधयति - इत्थं च इति | इत्थं च स्तन्यपान- 
्रृत््मनुकूलेष्टसाधनतास्मरेण च । प्रागभावस्य नाझासम्भवात्‌ आह - भावस्य 
इति । नाशासम्भवात्‌ इति । नाझं प्रति जन्यभावत्वेन हेतुत्वात्‌ आत्मनः 
अनादित्वेन जन्यभावत्वरूपहेतोः अभावेन नाशासंभवात्‌ इत्यर्थः ।। 

राजीवोल्लासः 

लाघवात्‌ इति । प्राणविशिष्टात्मविरहापेक्षया लघुत्वात्‌ प्राणाभावस्यैव 

ज्ञानाभावे प्रयोजकत्वम्‌ इति भावः । 


ननु पूर्वपूर्वशरीरनिष्ठसंस्कारेण उत्तरोत्तरशरीरे संस्कारोत्पत्तावपि न स्मरणस्य 

उपपत्तिः, स्थविरशरीरे बालकशरीरगतस्य अनुभवस्य स्वज ऱयसंस्कारवत्त्वसंबन्येन 
विरहात्‌ इति, अत आह - तथा च इति । स्वप्रयोज्यसंस्कारवत्त्वसंबन्धेन 
अनुभवः स्मरणं प्रति कारणम्‌ | बालकदारीरगतस्य अनुभवस्य स्वजन्यसंस्कारसंबन्धेन 
तदनन्तरशरीरे एव सत्त्वेन स्थविरझरीरेऽभावेऽपि स्वप्रयोज्यसंस्कारवत्त्वसंबन्धेन 
स्थविरशरीरे सत्त्वात्‌ न स्मरणानुपपत्तिः । जन्यजन्यस्यापि प्रयोज्यत्वात्‌ इति 
भावः | 


गौरवस्य इति | अनेकसंस्कारव्यक्तिकल्पनरूपस्य गौरवस्य फलमुखत्वात्‌ 
इति । फलं मुखं पूर्वकालीनं यस्य तत्‌ फलमुखं तस्य भावः फलमुखत्वम्‌ । प्रकृते 
च फलं विचारफलं शरीरस्य आत्मत्वनिश्चयः तन्मुखत्वात्‌ - तदुत्तरकालीनत्वात्‌ 
इत्यर्थः | तथा च झरीरस्य आत्मत्वे निश्चिते सति तदनन्तरम्‌ अनेकसंस्कारकल्पनगौरवं 
ज्ञातं भवति, न तु शरीरस्य आत्मत्वनिश्चयात्‌ पूर्वं गौरवज्ञानम्‌ । तथा च 
उत्तरकालीनस्य गौरवज्ञानस्य पूर्वकालीनशरीरात्मनिश्चयाप्रतिबन्धकतया एतादृशगौरवं 
शरीरात्मत्वे न बाधकम्‌ इति भावः । 


दूषणान्तरम्‌ इति । रीरस्य आत्मत्वे गौरवातिरिक्तं दूषणम्‌ आह 
इत्यर्थः । 
` मूले एवं शरीरस्य इत्यादि । शरीरस्य चेतनत्वस्वीकारे बालकस्य - 
सद्योजातस्य शिशोः स्तन्यपाने प्रवृत्तिः न स्यात्‌, प्रवृत्ति प्रति ‘इदम्‌ इष्टसाधनम्‌'' 
इत्याकारकस्य इष्टसाधनत्वप्रकारकज्ञानस्य कारणत्वात्‌ तदानीं अनुभवहेतोः अभावेन 
इष्टसाधनत्वानुभवात्मकस्य ज्ञानस्य असंभवात्‌ । झरीरातिरिक्तात्मस्वीकारे तु 
बालात्मना जन्मान्तरे अनुभूतस्य इष्टसाधनत्वस्य इदानी स्मरणादेव प्रवृत्तिः निर्वहति । 
न च - जन्मान्तरानुभूतस्य इदानीं स्मरणं भवति इति स्वीकारे जन्मान्तरानुभूतानाम्‌ 
इष्टसाधनत्वातिरिक्तानाम्‌ अपि स्मरणप्रसङ्गात्‌ सर्वेषां जातिस्मरत्वं स्यात्‌ इति - 
वाच्यम्‌ । इष्टसाधनत्वविषयकसंस्कारस्यैव अदृष्टविरेषेण इदानीम्‌ उद्घोधः | अतः 

तदेव स्मर्यते । इतरविषयसंस्काराणां उद्वोधे कारणाभावात्‌ इतरविषयाणां स्मरणं 
न भवति इति कल्पनात्‌ | अनायत्या इत्यस्य अगत्या इत्यर्थः । इदानीम्‌ 
इष्टसाधनत्वानुभवाभावेन अनुभवात्‌ प्रवृत्तेः वक्तुम्‌ अशक्यता स्मरणादेव स्तन्यपाने 
प्रवृत्तिः वक्तव्या | उद्घोधकाभावेन स्मरणमपि नास्ति इति स्वीकारे प्रवृत्त्यसंभवेन 
शिशुः शुष्ककण्ठः न जीवेत्‌ । अतः शिशोः जीबनप्रयोजकम्‌ अदृष्टं संस्कारम्‌ 
उद्वोध्य स्तन्यपाने इष्टसाधनत्वं स्मारयति | तेन च तत्र बालस्य प्रवृत्तिः भवति 
इति जीवनान्यथानुपपत्तिरूपया अगत्या जीवनादृष्ट संस्कारोद्वोधकम्‌ इति कल्प्यते | 
जन्मान्तरानुभूतानाम्‌ इतरपदार्थानाम्‌ अस्मरणेऽपि बालस्य जीवनोपपत्या 
इतरपदार्थस्मरणोपयोगिसंस्कारोद्वोधः न कल्प्यत इति भावः | 


संसारस्य अनादितया इति । संसारस्य अनादितया संसारिणः जीवस्य 
अनादित्वं सिद्ध्यति | जीवस्य अनादित्वे सिद्धे अनादेः भावपदार्थस्य नाशासंभवात्‌ 
नित्यत्वम्‌ - नाशशून्यत्वं सिद्धयति इति भावः । अनादेः प्रागभावस्य नाशसंभवात्‌ 
भावस्य इति उक्तम्‌ | नाशं प्रति इति । यत्र यत्र जन्यत्वे सति भावत्वं तत्र 
नाइप्रतियोगित्वम्‌ | आत्मनि तु जन्यत्वविरहात्‌ जन्यत्वे सति भावत्वरूपहेतोरभावात्‌ 
नाझप्रतियोगित्वं नास्ति इति आत्मनः नित्यत्वम्‌ इत्यर्थः ।। 


॥ इन्द्रियात्मबादिमतखण्डनम्‌॥ 
कारिकाबली 
तथात्वं चेत्‌ इन्द्रियाणाम्‌ उपघाते कथं स्मृतिः॥ ४८ ॥ 


मुक्ताबली 
ननु चक्षुरादीनामेब ज्ञानादिकं प्रति कर्तृत्वं करणत्वं च अस्तु, विरोधे 
साधकाभावात्‌, अत आह - तथात्वम्‌ इति । तथात्वम्‌ - चैतन्यम्‌ | 

उपघाते - नाशे सति | अर्थात्‌ चक्षुरादीनामेव । कथम्‌ इति । पूर्वं चक्षुषा 
साक्षात्कृतानां चक्षुरभावे स्मरणं न स्यात्‌, अनुभवितुः अभावात्‌, अन्येन अनुभूतस्य 
अन्येन स्मरणासंभवात्‌, अनुभवस्मरणयोः सामानाधिकरण्येन कार्यकारणभावात्‌ 
इति भावः ।। 


दिनकरी 

ननु चक्षुरादीनामेव ज्ञानादिकं प्रति करणत्वं कर्तृत्वं च अस्तु इति । 
करणत्वं च व्यापारवत्त्वे सति कारणत्वम्‌ | भवति हि चक्षुरादौ चक्षुःसंयोगादिरूप- 
ब्यापारवति चाक्षुषज्ञानाव्यवहितपूर्वकालवृत्तित्वम्‌ | न तु फलोपहितत्वम्‌, 
“राजसूयेन स्वाराज्यकामः यजेत?' इत्यादौ यागादिनिष्ठकरणत्वादौ अप्रसङ्गात्‌, 
करणत्वकारणत्वयोः अविशेषप्रसङ्गाञ्च । कर्तृत्वं च यद्यपि क्रियानुकूलकृतिमत्त्वं 
न संभवति अचेतने चक्षुरादौ, तथापि पूर्वपक्षिणा अतिरिक्तस्यात्मनः, कृत्यादीनाम्‌ 
आत्मसमवेतत्वस्य च अनङ्गीकरणात्‌ कृत्याश्रयत्वमपि चक्नुरादीनाम्‌ अस्तु इत्यर्थः | 
ननु एकस्यैव कर्तृत्वे करणत्वे कर्तृकरणादिव्यबहारभेद अनुपपन्न इति, अत 
आह - विरोध इति | विरोधे - विभिन्नाधिकरणवृत्तित्वे | तथा च कतृत्वकरणत्वादि- 
लक्षणोपाधेः भेदात्‌ कर्तृकरणादिव्यवहारभेदोपपत्तिः इत्याशयः | “न चैतन्यम्‌’ 
इत्यत्र विशेष्यतया उपस्थितस्य अभावस्य तच्छब्देन परामर्शसंभवात्‌ व्याचष्टे - 
तथात्वं - चैतन्यम्‌ इति | ''उपघात'' पदस्य लोके अवयवनाशे एव प्रयोगः, 
तदाह - नाश इति । मूले ''उपघाते कथं स्मृतिः'' इत्युक्तम्‌, तत्र उपघातः 
केषाम्‌ इत्याकाङ्कायाः सत्त्वात्‌ आह - अर्थात्‌ इति । तथा च एकमेव 
' इन्द्रियाणाम्‌’ इति पदम्‌ आकाङ्खावशात्‌ उभयत्र संबध्यते इत्यायः | “कं 
स्मृतिः’? ? इति मूलेन इन्द्रियाणां चैतन्यपक्षे स्मृत्यभाव आपादितः, तत्र हेतोः 
अनुक्तेः स्वयं हेतुं पूरयन्‌ अर्थमाह - पूर्वं चक्षुषा इति । ननु इन्द्रियान्तरेणेव 
स्मृतिः भविष्यति इति, अत आह - अन्येन अनुभूतस्य इति | अत्र हेतुम्‌ 
आह - अनुभव इति । यद्यपि व्यधिकरणयोः कार्यकारणभावविरहात्‌ 

““सामानाधिकरण्येन'' इत्युक्तिः विफला, तथापि यत्र विषयतासंबन्धेन स्मृतिः तत्र 
विषयतासंबन्धेन अनुभवः इति ईदृशविषयत्वघटितसामानाधिकरण्यप्रत्यासत्त्या 
कार्यकारणभाव आवश्यकः, आत्मनिष्ठसामानाधिकरण्पघटितकार्यकारणभावेन 
घटाद्यनुभवोत्तरं पटादौ विषयतासंबन्धेन स्मृत्यापत्तेः अवारणातू इति | 
चक्षुःकर्तृकानुभवस्य घटे सत्त्वात्‌ इन्टद्रियान्तरकर्तुकं स्मरणं तत्र न अनुपपन्नम्‌ 
इत्याशङ्कानिराकरणाय तथोक्तिः | समवायघटितसामानाधिकरण्यप्रत्यासत्त्या इति 
तदर्थः । चैत्रस्य घटानुभवकाले मैत्रस्य घटस्मरणवारणाय तत्तत्पुरुषीयत्वनिवेशे 
पुरुषभेदेन अनन्तकार्यकारणभावकल्पने गौरवात्‌ समवायघटितसामानाधिकरण्य- 
प्रत्यासत्त्या तयोः हेतुहेतुमद्धावस्वीकारात्‌ इति भावः इति ध्येयम्‌ ।। 


राजीवोछ्लासः 

““ननु चक्षुरादीनाम्‌ एव ज्ञानादिकं प्रति कर्तृत्वं करणत्वं च अस्तु” 
इति मुक्तावल्याम्‌ आराङ्कितम्‌ | कर्तरि करणत्वासंभवात्‌ कथम्‌ इयम्‌ ATS 
संभवति | अतः कर्तुः करणत्वसंभवोपपादनेन आशङ्क संगमयति ' “करणत्वं 
कर्तृत्वं च'' इत्यादिना | व्यापारवत्त्वे सति कारणत्वं करणत्वम्‌ | चक्षुरादीनां 
चक्षुस्संयोगादिरूपव्यापारवत्त्वे सति चा्षुषज्ञानाद्यव्यवहितपूर्वकालवृत्तित्वरूप- 
कारणत्वसत्त्वात्‌ करणत्वं संभवति । कर्तृत्वं च क्रियानुकूलकृतिमत्त्वम्‌ अचेतने 
चक्षुरादी यद्यपि न संभवति, तथापि चक्नुरादीन्द्रिवाणामेव आत्मत्वं वदता पूर्वपक्षिणा 
कृत्याश्रयत्वमपि चक्षुरादीनां संमतम्‌ | अतः कर्तृत्वं करणत्वं च एकस्यैव संभवति | 
विरुद्धयोः तयोः कथम्‌ एकवृत्तित्वम्‌ इति न आइाङ्कनीयम्‌ | तयोः भिन्नाधिकरण- 
ृत्तित्वरूपविरोधानङ्गीकारात्‌ इति भावः | न तु फलोपहितत्वम्‌ इति | करणत्वघटकं 
कारणत्वं न फलोपहितत्वरूपम्‌ - न कार्याव्यवहितपूर्वक्षणवृत्तित्वरूपम्‌ | ' राजसूयेन 
स्वाराज्यकामो यजेत'' इत्यादौ यागस्य फलाव्यवहितपूर्वक्षणवृत्तित्वाभावेन 
करणत्वानुपपत्तेः इत्यर्थः | ननु अव्यवहितपूर्वक्षणवृत्तित्वं कारणतावच्छेदकसंबन्धेन 
अवइपं विवक्षणीयम्‌ | अन्यथा संबन्धान्तरेण पूर्ववर्तिनि रासभादौ अतिव्याप्त्यापततेः । 

एवं च यागस्य स्वजन्यापूर्वसंबन्थेन कारणतया स्वजन्यापूर्वसंबन्ध एव 
कारणतावच्छेदकसंबन्धः | तेन संबन्धेन कार्याब्यवहितपूर्वक्षणवर्तित्वसत्त्वात्‌ यागादौ 
न करणत्वस्य अनुपपत्तिः इत्यतः दोषान्तरम्‌ आह - करणत्वकारणत्वयोः 
अविशेषप्रसङ्गात्‌ इति | तथा च कारणत्वशरीरे फलोपहितत्वनिवेशेऽपि करणत्व- 
शरीरे तत्‌ न निवेश्यते | किन्तु कार्याव्यवहितपूर्वकालवृत्तित्वमेव निवेश्यते | 
अतः कारणत्वकरणत्वयोः न अविरोषप्रसङ्गः | कारणत्वशरीरे क्षणत्वेन कालस्य 
करणत्वशरीरे कालत्वेन कालस्य च निवेशेन उभयोः भेदात्‌ | तत्तु पूर्ववृत्तित्वम्‌ 
न तु फलोपहितत्वम्‌ इति भ्रमितव्यम्‌ । 


व्यवहारभेदः इति । व्यवहारवैलक्षण्यम्‌ इत्यर्थः । व्यवहारवैलक्षण्यं च 
व्यबहारनिमित्तयोः धर्मयोः विरोधे सत्येव भवितुम्‌ अर्हति । न तु आनुपूर्वीभेदः 
अत्र भेदशब्दार्थः | एकार्थकयोरपि घटकुम्भशब्दयोः भेददर्शनात्‌ असङ्गत्यापत्तेः । 


ननु कर्तृत्वक्रणत्वयोः भिन्नाधिकरणवृत्तित्वाभावे कर्तृकरणपदयोः 
पर्यायतापत्तिः | एकार्थकत्वात्‌ | न च इष्टापत्तिः | कर्तृपदप्रयोगस्थले करणपदाप्रयोगात्‌ 
इति, अत आह - तथा च इति । कर्तृकरणयोः एकत्वेऽपि कर्तृत्वं करणत्वं च 
भिन्नध्मौ | तद्भेदात्‌ कर्तृकरणादिव्यवहारभेदः | घटकुम्भादिस्थले च घटत्वकुम्भत्व- 
धर्मयोरपि भेदाभावात्‌ पर्यायत्वम्‌ । तथा च एकार्थकत्वं न पर्यायत्वम्‌, किन्तु 
एकधर्मावच्छिवाचकत्वमेव पर्यायत्वम्‌ | घटकुम्भपदयोः घटत्वरूप - एकधर्माव- 
च्छिन्नवाचकत्वात्‌ पर्यायत्वम्‌ | कर्तृकरणपदयोस्तु कर्तृत्वकरणत्वयोः भिन्नतया 
कर्तृत्वकरणत्वरूपभिन्नधर्मावच्छिनवाचकतया न पर्यायत्वम्‌ । तथा च 
““व्यबहारभेद'” इत्यस्य कर्तृकरणशब्दयोः अपर्यायत्वम्‌ इति फलितः अर्थः | 

ननु ''तथात्वं चेत्‌ इन्द्रियाणाम्‌'' इत्यत्र तच्छब्देन किं परामृश्यते । न 
तावत्‌ चैतन्यम्‌ । सर्वनाम्ना पूर्वप्रकृतप्रधानपरामर्शित्वात्‌, “शरीरस्य न चैतन्यम्‌'' 
इति पूर्वश्लोके नञर्थस्य अभावस्यैव प्रधानत्वात्‌ | तस्यैव अत्र तच्छब्देन 

परामर्शनीयत्वात्‌ | अतः तथात्वं चैतन्यम्‌ इति मुक्तावल्याँ विवरणं न सङ्गच्छते 
इति आशङ्कते - न च चैतन्यम्‌ इत्यत्र इति । व्याचष्टे इति | यद्यपि पूर्वप्रकृतः 
प्रधानभूतः नञर्थ एव ““तथात्वम्‌'' इत्यनेन परामर्शनीयः, तथापि चैतन्याभावरूपस्य 
नञर्थस्य परामर्शे सति इन्द्रियाणां चैतन्याभावश्चेत्‌ उपधाते कथं स्मृतिः इत्यन्वयः 
न सङ्गच्छते | इन्द्रियाणां चैतन्याभावस्यैव इन्द्रियनाशे स्मरणाभावापादकत्वात्‌ । 
अतः ““तथात्वम्‌'' इत्यनेन पूर्वछोके नञर्थं प्रतियोगितया विशेषणभूतं चैतन्यमेव 
परामृश्यते | इन्द्रियाणां चैतन्यं चेत्‌ - ज्ञानवत्त्वं चेत्‌ इन्द्रियाणां नाहो सति 
अनुभवरूपज्ञानाश्रयस्य इन्द्रियस्याभावात्‌ स्मरणं कथं भवितुम्‌ अर्हति इति आपादयितुं 
शक्यते | एवं च सर्वनाम्नां असति बाधके पूर्वप्रकृतप्रधानपरामर्शित्वम्‌ इति 
न्यायः । प्रकृते तु अनन्वयरूपबाधकसत्त्वात्‌ पूर्वप्रकृतम्‌ अप्रधानं चैतन्यमेव 
परामृइ्यते इत्यभिप्रायेण व्याचष्टे - तथात्वं चैतन्यम्‌ इति भावः | 


उपघातपदस्य इति | लोके उपघातशब्दः अवयवनाशे एव प्रयुज्यते, न 
तु अवयविनाशे । मूले तु इन्द्रियरूपावयविनाझो विवक्षितः । न तु अवयवनाशः | 
अतः उपघातशब्दः अत्र लक्षणया नापरः, न तु अवयवनाझपरः इत्याशयेन 
उपघाते - नाशे सति इति व्याख्यातं मुक्ताबल्याम्‌ इति भावः | 


उभयत्र इति | इन्द्रियाणाम्‌ इत्यस्य तथात्वं, नाशे इति उभयोः अन्वयः | 
इन्द्रियाणां तथात्वं चेत्‌, इन्द्रियाणां नाशे कथम्‌ स्मृतिः इति शछोकार्थः । हेतु 
पूरयन्‌ इति | स्मरणाभावे अनुभवितुः चक्षुषः अभावः हेतुः | तथा च अनुभवितुः 
अभावात्‌ कथं स्मृतिः इति कारिकायाः अर्थः । 


अत्र हेतुम्‌ आह इति | अत्र - अन्येन अनुभूतस्य अन्येन स्मरणासंभवे 
हेतुम्‌ आह इत्यर्थः । अन्येन अनुभूतस्य अन्येन स्मरणाभावे अनुभवस्मरणयोः 
सामानाधिकरण्येन कार्यकारणभावः हेतुः इति मुक्तावल्याम्‌ उक्तम्‌ । तत्र 
सामानाधिकरण्येन इति किमर्थम्‌? व्यधिकरणयोः भिन्नाधिकरणे वर्तमानयोः 

कार्यकारणभावविरहात्‌ इति आइङ्कते - यद्यपि इति । समाधत्ते - तथापि इति । 
विषयनिष्ठप्रत्यासत्त्या कार्यकारणभावः आत्मनिष्ठप्रत्यासत्त्या कार्यकारणभाव इति 
ज्ञानयोः कार्यकारणभावः द्विविधः | विषयतासंबन्धेन स्मरणं प्रति विषयतासंबन्धेन 
अनुभवः कारणम्‌ इति कार्यकारणभावः विषयतानिष्टठप्रत्यासत्त्या कार्यकारणभाव 
इति उच्यते । यथा पटविषयकस्मरणं प्रति पटविषयकानुभवः कारणम्‌ । तत्र 
विषयतासंबन्धेन स्मरणं पटे वर्तते, तत्रैव विषयतासंबन्धेन अनुभवः वर्तत इति 
कार्यकारणयोः अनुभवस्मरणयोः विषयतासंबन्धेन पटरूपैकाधिकरणवृत्तित्वं भवति | 
समवायसंबन्धेन पटविषयकस्मरणं प्रति समवायसंबन्धेन पटविषयकः अनुभवः 
कारणम्‌ इति कार्यकारणभावः आत्मनिष्प्रत्यासत्त्या कार्यकारणभाव इति उच्यते । 
समवायसंबन्धेन पटस्मरणं आत्मनि वर्तते | तत्रैव समवायसंबन्धेन पटानुभवः 
वर्तत इति कार्यकारणयोः अनुभवस्मरणयोः आत्मनि सामानाधिकरण्यम्‌ । 


तत्र विषयनिष्ठप्रत्यासत्या कार्यकारणभावः अवञ्यम्‌ अङ्गीकरणीयः । 
आत्मनिष्ठप्रत्यासत्तिमात्रेण कार्यकारणभावस्वीकारे यस्मिन्‌ आत्मनि घटानुभवः 
वर्तते तदात्मन्येव घटस्मरणं भवति । न तु अन्यस्मिन्‌ आत्मनि इति आत्मान्तरे 
घटस्मरणवारणेऽपि समवायसंबन्धेन आत्मनि घटानुभवानन्तरं तदात्मगतस्मृतेः 
पटादौ विषयतासंबन्धेन आपत्तेः वारयितुम्‌ अशक्यत्वात्‌ | विषयनिष्ठप्रत्यासत्त्या 
कार्यकारणभावस्वीकारे तु विषयतासंबन्धेन स्मरणं प्रति विषयतासंबन्येन अनुभवस्य 
कारणतया पटे विषयतासंबन्येन अनुभवाभावात्‌ विषयतासंबन्धेन स्मृतिः वारयितुं 
शक्यते | एवं च चक्षुषा घटानुभवानन्तरं चक्षुषः नाशेऽपि इन्द्रियान्तरकर्तृकं 
स्मरणं घटस्य भवितुम्‌ अति, घटे विषयतासंबन्धेन चक्षुः कर्तृकानुभवस्य सत्त्वात्‌ 
तत्र विषयतासंबन्धेन इन्ट्रियान्तरकर्तृकस्मरणस्य संभवात्‌ । तथा च अन्येन 
अनुभूतस्य अन्येन स्मरणानुपपत्तिः नास्ति इति Tat निराकतुं सामानाधिकरण्येन 
इति मुक्ताबल्याम्‌ उक्तम्‌ | समवायघटितसामानाधिकरण्यसंबन्येन अनुभवस्मरणयोः 
कार्यकारणभावोऽपि अवश्य स्वीकरणीयः | विषयनिष्ठपरत्यासत्या कार्यकारणभावमात्र- 

स्वीकारे चैत्रस्य घटानुभवानन्तरं मैत्रस्य घटस्मरणप्रसङ्गः | विषयतासंबन्धेन 
चैत्रीयघटानुभवमैत्रीयघटस्मरणयोः घटे सत्त्वात्‌ | आत्मनिष्ठप्रत्यासत्या 
कार्यकारणभावस्वीकारे तु समवायसंबन्धेन घटस्मरणं मैत्रे जायते, तत्र समवायसंबन्धेन 
चैत्रीयघटानुभवः नास्ति इति चैत्रस्य घटानुभवात्‌ मैत्रस्य घटस्मरणं वारयितुं 
शक्यते | इत्थं च इन्द्रियात्मवादे चक्षुःकर्तृकानुभवस्य चक्षुष्येव समवायसंबन्धेन 
सत्त्वेन चक्षुषः नाझानन्तरं इन््रियान्तरेण घटादेः स्मरणं न स्यात्‌ | तत्र अनुभवा- 
भावात्‌ । न च - विषयनिष्ठप्रत्यासत्त्या कार्यकारणभावेऽपि चैत्रस्य घटानुभवोत्तरं 
मैत्रस्य घटस्मरणं आपादयितुं न शक्यते, विषयतासंबन्धेन तत्पुरुषीयस्मरणं प्रति 
विषयतासंबन्धेन तत्पुरुषीयानुभवः कारणमिति पुरुषविशेषं निरूप्य कार्यकारणभावस्य 
कल्पनात्‌ | अतः आत्मनिष्ठप्रत्यासत्त्या कार्यकारणभावः मास्तु इति - वाच्यम्‌ | 
पुरुषभेदेन अनन्तकार्यकारणभावकल्पने गौरवात्‌ | आत्मनिष्ठप्रत्यासत्त्या 
कार्यकारणभावे तु कार्यकारणयोः शरीरे पुरुषबिशेषानिवेशात्‌ लाघवम्‌ 
इति समुदायार्थः । 


वस्तुतस्तु - आत्मनिष्ठप्रत्यासत्या कार्यकारणभावस्वीकारेऽपि चैत्रस्य 
घटानुभवोत्तरं चैत्रस्य पटस्मरणवारणाय समवायसंबन्धेन तद्विषयकस्मरणं प्रति 
समवायसंबन्धेन तद्विषयकः अनुभवः कारणम्‌ इति विषयविरोषाननिवेश्यैव 
कार्यकारणभावः वक्तव्यः | तत्र पुरुषाणाम्‌ अपि विषयत्वात्‌ विषयविरोषान्‌ 
पुरुषविशेषांश्च निवेइय कार्यकारणभावः कल्पनीय इति महागौरवम्‌ | विषयनिष्ठप्रत्या- 
सत्या कार्यकारणभावे तु विषयतासंबन्धेन तत्पुरुषीयस्मरणं प्रति विषयतासंबन्येन 
तत्पुरुषीयानुभवः कारणम्‌ इति पुरुषविशेषमात्रनिवेशेन कार्यकारणभावः कल्प्यते | 
अनेन कार्यकारणभावेन अनुभवे यः विषयः भवति स एव स्मरणेऽपि विषयः इति 
विषयविशेषनिवेशस्य आवश्यकता नास्ति इति लाघवम्‌ | तावतापि इन्द्रियात्मवादे 
विषयतासंबन्धेन तदिन्द्रियकर्तृकस्मरणं प्रति विषयतासंबन्धेन तदिन्द्रियकर्तृकः 
अनुभवः कारणम्‌ इति पुरुषस्थाने इन्द्रियं निवेश्य कार्यकारणभावः कल्प्यते | 

तावतैव चक्षुषा अनुभूतस्य इन्द्रियान्तरेण स्मरणानुपपत्तिः उद्धाटयितुं शक्यते - 
इति अवधेयम्‌ । 


॥ मनआत्मवादिमतखण्डनम्‌ ॥ 


कारिकाबली 
मनोऽपि न तथा, ज्ञानायनध्यक्षे तदा भवेत्‌ । 


मुक्ताबली 
ननु चक्षुरादीनां चैतन्यं मास्तु, मनसस्तु नित्यस्य चैतन्यं स्यात्‌, अत 
आह - मनोऽपि इति । न तथा - न चेतनम्‌ । ज्ञानादि इति । मनसः 
अणुत्वात्‌ प्रत्यक्षे महत्त्वस्य हेतुत्वात्‌ मनसि ज्ञानसुखादिसत्तवे तत्त्रत्यक्षानुपपत्तिः 
इत्यर्थः | यथा च मनसः अणुत्वं तथा अग्रे नक्ष्यते ।। 
दिनकरी 
इन्द्रियाणां चैतन्यपक्षे यः दोषः सः अत्र कल्पे नास्ति इति सूचयितुम्‌ 
आह- नित्यस्य इति । ननु, तथा'” इत्यत्र मूले तच्छब्देन पूर्वोपस्थितचैतन्यस्यैव 
परामर्श: स्यात्‌, तथा च असङ्गतिः स्यात्‌, अत आह - न तथा - न चेतनम्‌ 
इति । “अनध्यक्षं तदा भवेत्‌” इति मूलेन मनसः चैतन्ये ज्ञानादेः अप्रत्यक्षत्वम्‌ 
उक्तम्‌, तत्र हेतुं प्रदर्शयन्‌ अर्थम्‌ आह - मनस इति । तत्प्रत्यक्ष इति । 
ज्ञानादिप्रत्यक्षानुपपत्तिः इत्यर्थः | ननु मनसः अणुत्वमेव असिद्धम्‌, अत आह 
- यथा च इति | अग्रे वक्ष्यत इति | ''अयौगपच्यात्‌ ज्ञानानां तस्य अणुत्वम्‌ 
इहेष्यते' इति ग्रन्थेन साधयिष्यते इत्यर्थः ।। 
राजीबोहासः 
अत्र कल्पे इति | मनसः चैतन्यम्‌ इति पक्षे इत्यर्थः | असङ्गतिः स्यात्‌ 


410 कारिकाबली - मुक्ताबली- दिनकरी- राजीबोहाससमन्विता 


इति । मनसः ज्ञानरूपत्वासंभवात्‌ तच्छब्देन चैतन्यस्य परामर्शे ‘मनः चैतन्यम्‌'' 
इति वाक्यार्थस्य असङ्गतिः इत्यर्थः | तच्छब्देन चेतनस्य परामर्शात्‌ ' मनः 
चेतनं'' चैतन्याश्रयः इत्यर्थात्‌ न असङ्गतिः इति भावः । 


ज्ञानादिप्रत्यक्षानुपपत्तिः इति | मनसः ज्ञानवत्त्वाङ्गीकारे ज्ञानादेः प्रत्यक्षं 
न स्यात्‌ । गुणप्रत्यक्षं प्रति महत्त्वस्य सामानाधिकरण्यसंबन्धेन हेतुत्वात्‌ मनसि 
महत्त्वं विना तद्गतस्य ज्ञानादिगुणस्य महत्त्वसामानाधिकरण्यविरहेण ज्ञानादेः प्रत्यक्ष 
न स्यात्‌ | न च मनसः महत्त्वमेव अस्तु इति वाच्यम्‌ | युगपज्ज्ञानानुत्पत्या 
मनसः अणुत्वस्य साधयिष्यमाणत्वात्‌ ।। 


॥ क्षणिकबिज्ञानात्मवादिमतखण्डनम्‌॥ 
मुक्ताबली 


ननु अस्तु विज्ञानमेन आत्मा, तस्य स्वतः प्रकाशरूपत्वात्‌ चेतनत्वम्‌ | 
ज्ञानसुखादिकं तु तस्यैव आकारविशेषः | तस्यापि भावत्वादेव क्षणिकत्वम्‌ | 
पूर्पूर्वविज्ञानस्य उत्तरोत्तरविज्ञानहेतुत्वात्‌ सुषुप्तावपि आलयविज्ञानधारा निराबाधैव, 
मृगमदवासनावासितवसन इव पूर्वपूर्वविज्ञानजनितसंस्काराणाम्‌ उत्तरोत्तरविज्ञाने 
संक्रान्तत्वात्‌ न अनुपपत्तिः स्मरणादेः इति चेत्‌, न । तस्य जगद्विषयकत्वे 
सर्वज्ञत्वापत्तिः | यत्किंचिद्विषयकत्बे विनिगमनाविरहः | सुषुप्तावपि 
विषयावभासप्रसङ्गश्च | तदानी निराकारा चित्सन्ततिः अनुवर्तत इति चेत्‌, न | 
तस्याः प्रकाशत्वे प्रमाणाभावात्‌ | अन्यथा घटादीनामपि ज्ञानत्वापत्तिः । न च 
- इष्टापत्तिः, विज्ञानन्यतिरिक्तवस्तुनः अभावात्‌ इति - वाच्यम्‌ । घटादेः 
अनुभूयमानस्य अपलपितुम्‌ अशक्यत्वात्‌ | आकारविशेष एव अयं विज्ञानस्य 
इति चेत्‌, - किमयम्‌ आकारः अतिरिच्यते विज्ञानात्‌? तर्हि समायातं 

बिज्ञानव्यतिरिक्तेन । न अतिरिच्यते चेत्‌, तहिं समूहालम्बने नीलाकारोऽपि 
पीताकारः स्यात्‌ | स्वरूपतः विज्ञानस्य अविशेषात्‌ | अपोहरूपः नीलत्वादिः 
बिज्ञानधर्म इति चेत्‌, न । नीलत्वादीनां विरुद्वानाम्‌ एकस्मिन्‌ असमावेशात्‌ | 
इतरथा विरोधावधारणस्यैव दुरुपपादत्वात्‌ । न वा वासनासंक्रमः संभवति । 
मातृपुत्रयोः अपि वासनासंक्रमप्रसङ्गात्‌ | न च - उपादानोपादेयभावः नियामक 
इति - वाच्यम्‌ | वासनायाः संक्रमासंभवात्‌ । उत्तरस्मिन्‌ उत्पत्तिरेव संक्रम इति 
चेत्‌, न । तदुत्पादकाभावात्‌ | चितामेब उत्पादकत्वे संस्कारानन्त्य- 
प्रसङ्गः । क्षणिकविज्ञानेषु अतिशयविशेषः कल्प्यत इति चेत्‌, न | मानाभावात्‌ 
कल्पनागौरवाच्च || | 


दिनकरी 

विज्ञानवादी शङ्कते - ननु इति | विज्ञानमेव इति | आत्मनिरूपणस्य 
प्रस्तुतत्वात्‌ *'आत्मा’’ इत्युक्तम्‌, वस्तुमात्रस्यैव तन्मते विज्ञानरूपत्वात्‌ इति 
बोध्यम्‌ | अत्र विज्ञानत्वं प्रमेयत्वस्य सत्त्वस्य वा व्यापकं न वा इति विप्रतिपत्तिः, 
तत्र विधिकोटिः योगाचारस्य निषेधकोटिः नैयायिकस्य इति बोध्यम्‌ । द्विविधं 
विज्ञानम्‌ - प्रवृत्तिविज्ञानम्‌ आलयविज्ञानं च इति | तत्र '“घट;'” इति प्रवृत्तिविज्ञानम्‌, 
““अहम्‌? इति आलयविज्ञानम्‌, तदेवात्मा | तस्य - विज्ञानस्य । ननु सुषुप्तौ 
आत्मा न सिद्धेत्‌, पूर्वोत्पैनविज्ञानस्य क्षणिकत्वेन नाशात्‌ विज्ञानान्तरस्य च 
तदानीम्‌ उत्पादकाभावात्‌, अत आह - पूर्वपूर्व इति । ननु विज्ञानस्य क्षणिकत्वेन 
तदाश्रितसंस्कारस्यापि क्षणिकत्वात्‌ कालान्तरे स्मरणं न स्यात्‌ इत्याशङ्कां परिहरति 
- मृगमद इति | विज्ञानस्य जगद्विषयकत्वं यत्किंचिद्विषयकत्वं वा अभिप्रेतम्‌, 
इति विकल्प्य आद्ये दूषणम्‌ आह - तस्य इति | तस्य - विज्ञानस्य । द्वितीये 
आह - यत्किंचित्‌ इति | आत्मस्वरूपविज्ञानस्य सविषयत्वे दूषणम्‌ आह - 
सुषुप्तौ इति | शङ्कते — तदानीम्‌ इति | निराकारा - निर्विषया । चित्सन्ततिः 
- विज्ञानसन्ततिः । प्रकाशत्चे - ज्ञानत्वे । ज्ञानत्वस्य विषयिताव्याप्यत्वात्‌ 

इति भावः | अन्यथा - प्रमाणाभावे$पि तत्र ज्ञानत्वस्वीकारे | आकारस्य 
बिज्ञानातिरिक्तत्वम्‌ अनतिरिक्तत्वं वा इति विकल्प्य आद्ये दूषणम्‌ आह - तर्हि 
समायातम्‌ इति | द्वितीये तु आह - समूहालम्बन इति । '“नीलपीते'' इति 
समूहालम्बन इत्यर्थः । स्यात्‌ इति | तदभिन्नाभिन्नस्य तदभिन्नत्वनियमात्‌ इति 
भावः | एतदेव उपपादयति - स्वरूपतः विज्ञानस्य इति | विज्ञानस्वरूपस्य 
इत्यर्थः | अविरोषात्‌ - एकत्वात्‌ | ननु नीलाकारः पीताकारश्च अभिन्न एव, 
भेदप्रतीतिस्तु तद्धर्मयोः नीलत्वपीतत्वयोः भेदात्‌ । न च तयोरपि विज्ञानस्वरूपत्वात्‌ 
अभेदः, नीलत्वादेः अपारमार्थिकस्य पारमार्थिकविज्ञानेन अभेदासंभवात्‌ इत्यभिप्रायवान्‌ 
Tet - अपोहरूप इति | अनीलव्यावृत्तिरूप इत्यर्थः | इतरथा - विरुद्वनीलत्वा- 
दीनाम्‌ एकत्र समावेशे । ननु समूहालम्बने न नीलाकारः नवा पीताकारः अभ्युपेयते, 
परंतु चित्राकार एव इति न उक्तदोष इति पूर्वोक्तवासनासंक्रमं मुख्यतया 
दूषयति - न वा इति | मातृपुत्रयोः इति | मात्रा अनुभूतस्य गर्भस्थेन तनयेन 
स्मरणप्रसङ्गात्‌ इति भावः | उपादानेन अनुभूतम्‌ उपादेयेन स्मर्यते इत्यपि निरस्यति 
- न च इति | शङ्को - उत्तरस्मिन्‌ इति । तदुत्पादक इति | वासनोत्पादकेत्यर्थः | 
चितामेव इति । ज्ञानानामेव संस्कारोत्पादकत्वे तेषाम्‌ आनन्त्यात्‌ संस्कारानन्त्यापत्तिः 
इत्यर्थः | शङ्कते - क्षणिक इति । अतिशयविशेषः - शक्तिविशेषः । उत्तरोत्तर- 
बिज्ञाननिष्ठसंस्कारानुकूलतया इति शेषः | गौरवात्‌ इति | ““स एव अयम्‌'' 
इत्यापामरप्रत्यभिज्ञानात्‌ क्षणिकानन्तशक्तितत्प्रागभावध्वंसकल्पने गौरवात्‌ इत्यर्थः ।। 
राजीबोहासः 
आत्मनिरूपणस्य इति । योगाचारमते वस्तुमात्रस्यैव विज्ञानरूपत्वात्‌ 
“विज्ञानमेव आत्मा'' इत्यनेन आत्मैव विज्ञानम्‌ इति न उच्यते, किन्तु आत्मनः 
प्रकृ तत्वात्‌ आत्मा इति उक्तम्‌ | तथा च वस्तुमात्रस्यैव ज्ञानरूपत्वात्‌ आत्मापि 
ज्ञानरूप इति तात्पर्यम्‌ | विज्ञानमेव इति ''एव’'कारेण ज्ञातृत्वन्यवच्छेदः | 
तथा च योगाचारमते ज्ञानस्वरूपः आत्मा न तु ज्ञानाश्रयः । ज्ञानाश्रयत्वाभावे 

कथम्‌ आत्मनः चेतनत्वम्‌? ज्ञानाश्रयस्यैव चेतनपदार्थत्वात्‌ एत्याशङ्कायां मुक्तावल्यां 
““तस्य स्वतःप्रकाशरूपत्वात्‌, चेतनत्वम्‌'’ इति उक्तम्‌ | तथा च चेतनत्वं 
तन्मते न ज्ञानाधिकरणत्वम्‌, किन्तु स्वतःप्रकाशत्वम्‌ | अन्यानधीनप्रकाशत्वम्‌ 
इति भावः । 

ननु आत्मनः ज्ञानरूपत्वे “अहँ जानामि'' ““अहं सुखी'' इत्यादि 
ज्ञानादिविरिष्टत्वप्रत्ययः कथम्‌ इत्यत्र आह - ज्ञानसुखादिकं तु इति | 
ज्ञानसुखादिकं तु विज्ञानस्यैव आकारविरोषः | तदभिन्नत्वे सति तद्चिन्नत्वेन 
भासमानत्वं तदाकारत्वम्‌ | “घटः मृदाकारः'' इति . व्यवहारवत्‌ | तथा च 
ज्ञानाभिन्नस्यापि ज्ञानसुखादेः ज्ञानभिन्नत्वेन भासमानतया ज्ञानाकारत्वात्‌ “अहं 
जानामि'', ''अहं सुखी'' इत्यादि विशिष्टप्रत्ययस्य न अनुपपत्तिः । 
न च ज्ञानस्य साकारत्वे मृदादिवत्‌ विकारित्वप्रा्या अनित्यत्वापत्तिः इत्यत्र 
इष्टापत्तिम्‌ आह - तस्यापि भावत्वादेव इति । “अपि” शब्द: घटादेः सर्वस्य 
सङ्गाहकः । भावत्वं नाम सत्त्वम्‌ । सत्त्वं नाम अर्थक्रियाकारित्वम्‌ । “यत्‌ 
अर्थक्रियाकारि तत्सर्व क्षणिकम्‌'' इति व्याप्तिः | तथा हि - यत्किञ्चित्‌ अर्थकरणे 
समर्थं वस्तु स्वोत्तरक्षणे एव स्वकार्यं सर्वं जनयेत्‌ | विलम्बे मानाभावात्‌ | 
असमर्थ चेत्‌ कालान्तरेऽपि न जनयेत्‌ । स्वभावस्य अनतिक्रमात्‌ । अतः 
तत्तद्वस्तृत्पत्तितृतीयक्षणे अर्थक्रियायाः अनुत्पत्या तत्द्वस्तुनः द्वितीयक्षणावस्थाने 
प्रमाणाभावात्‌ एकक्षणमात्रवृत्तित्वरूपं क्षणिकत्वं सिद्धयति । अर्थक्रियोत्पत्तेः 
पूर्वक्षणे तु एतद्वटजातीयः अन्यो घटः उत्पद्यते | तावत्पर्यन्तं एतद्वटस्य स्थितिः 
न अपेक्षिता इति क्षणिकत्ववादिनां तात्पर्यम्‌ । 

विज्ञानात्मवादिमतविचारे प्रसक्ते तद्विचाराङ्गभूतां विप्रतिपत्तिं दर्शयति 
दिनकर्याम्‌ - अत्र विज्ञानत्वम्‌ इत्यादिना । तत्र विधिकोटिः इति | विज्ञानत्वं 
प्रमेयत्वव्यापक इति कोटिः योगाचारस्य | तन्मते प्रमेयसामान्यस्य विज्ञानरूपत्वात्‌ | 

विज्ञानत्वं प्रमेयत्वव्यापकं न भवति इति निषेधकोटिः नैयायिकस्य | तन्मते 
प्रमेयसामान्यस्य ज्ञानरूपत्वानङ्गीकारात्‌ । सत्त्वस्य इति । सत्त्वं नाम 
कालसंबन्धित्वम्‌ । 


तत्र अयं घटः इति । ''घटः'' इत्याकारकं ज्ञानं प्रवृत्तिविज्ञानम्‌, “अहम्‌"' 
इत्याकारकं ज्ञानम्‌ आलयविज्ञानम्‌ इति तेषां सिद्धान्त. | आलयविज्ञानमेव 
तन्मते आत्मा । 


ननु सुषुप्तौ आत्मा न सिद्ध्येत्‌ इति । सुषुप्तेः पूर्वम्‌ उत्पन्नस्य ''अहम्‌'' 
इत्याकारकस्य आलयविज्ञानस्य क्षणिकत्वेन नाझात्‌ ज्ञानान्तरोत्पादकसाम्प्रपभावाच्च 
सुषुप्ती आत्मा न सिद्धयेत्‌ इति आशङ्क पूर्वपूर्वविज्ञानस्य उत्तरोत्तरविज्ञानहेतुत्वात्‌ 
सुषुप्यस्थायामपि क्षणिकविज्ञानधारा वर्तत एव | अतः सुषुप्तौ न आत्माभावः 
इति समाधत्ते मुक्ताबल्याम्‌ इति भावः । 


सविषयत्वे दूषणम्‌ आह इति । ज्ञानं सविषयकं वा निर्विषयकं वा | 
सविषयकत्वेऽपि जगद्विषयकं वा यत्किश्चिद्विषयकं वा | आद्ये सर्वज्ञत्वापत्तिः | 
द्वितीये विनिगमनाविरह: इति मूले उक्तम्‌ | अनुभवबलात्‌ तत्तद्विषयकत्वम्‌ इति 
स्वीकारे न द्वितीयकल्पे विनिगमनाविरह: इति शङ्कायां ज्ञानस्य सविषयकत्वमेव 
दूषयति सुषुप्तावपि इत्यनेन इति भावः । ज्ञानस्य सविषयकत्वे सुषुप्तावपि 
विषयावभासप्रसङ्गात्‌ ज्ञानस्य सविषयकत्वपक्षः न युक्तः इति भावः | निर्विषयकत्वरूपं 
द्वितीयकल्पमपि दृषयति मुक्ताबल्याम्‌ तदानीं निराकारा इति । ज्ञानं सुषुप्तिकाले 
निर्विषयकम्‌, अन्यदा तु सविषयकम्‌ | अतः न काचित्‌ अनुपपत्तिः इति आशङ्कय 
निर्विषयकस्य ज्ञानस्य ज्ञानत्वे प्रमाणं नास्ति, ज्ञानत्वस्य सविषयकत्वव्याप्यत्वात्‌ । 
तथा च ज्ञानं सर्वदैव सविषयकम्‌ न तु कदाचिन्निर्विषयकम्‌ इति भावः | 


प्रमाणाभावे अपि इति । ज्ञानत्वे प्रमाणं सविषयकत्वम्‌ | सविषयकत्वस्य 
अभावेऽपि ज्ञानत्वस्वीकारे निर्विषयकस्यापि ज्ञानत्वस्वीकारे निर्विषयकस्य घटादेरपि 

ज्ञानत्वापत्तिः । न च - तन्मते घटादीनां ज्ञानत्वम्‌ इष्टमेव | ज्ञानातिरिक्तवस्तुनः 
अभावात्‌ इति - वाच्यम्‌ । ज्ञानातिरिक्ततया अनुभूयमानस्य घटादेः अपलपितुम्‌ 
अशक्यत्वात्‌ इति भावः । 

आकारस्य इति | ““घटादिः विज्ञानस्य आकारः”' इति स्वीकारे अयमाकारः 
विज्ञानातिरिक्तो वा तदनतिरिक्तो वा? आचे विज्ञानातिरिक्ताकारस्वीकारात्‌ सर्व 
विज्ञानरूपम्‌ इति स्वसिद्धान्तविरोधः | द्वितीये घटाद्याकारास्य विज्ञानानतिरिक्तत्वे 
““नीलपीते'' इति समूहालम्बनज्ञाने भासमानयोः नीलपीताकारयोः ज्ञानानतिरिक्तत्वात्‌ 
नीलपीतयोरपि ted स्यात्‌ । तदभिन्नाभिन्नस्य तदभिन्नत्वम्‌ इति नियमात्‌ 
नीलाभिन्मज्ञानाभिन्नस्य पीतस्य नीलाभिन्नत्वनियमात्‌ | 

अनीलव्यावृत्तिरूप इति | नीलभेदाभावरूप इत्यर्थः । पूर्वोक्तवास- 
नासङ्कमम्‌ इति । पूरवपूर्वविज्ञानजनितसंस्काराणां उत्तरोत्तरविज्ञाने संक्रान्तत्वात्‌ 
इति पूर्वोक्तं वासनासंक्रमं मुख्यतया दूषयति इति अर्थः । 

मुक्तावल्यां तदुत्पादकाभावात्‌ इति । अनुभवस्यैव संस्कारोत्पादकत्वात्‌ 
उत्तरविज्ञानेषु च अनुभवाभावात्‌ इति भावः | 

उत्तरोत्तरविज्ञाननिष्ठसंस्कारानुकूलतया इति | तथा च यदा यदा यत्स्मरणम्‌ 
अनुभवसिद्धं तदा तदा तज्ज्ञानेषु स्मरणोपयोगि संस्कारानुकूला शक्तिः अन्गी क्रियते | 
अतः न स्मरणानुपपत्तिः इति आइङ्कयां प्रतिक्षणं उत्पद्चमानानां ज्ञानव्यक्तीनां 
भेदेन तद्वतशक्तेरपि भिन्नतया ज्ञानभेदेन अनन्तशक्तिकल्पनागौरवम्‌ इति मूले 
दोषः प्रदर्शितः 11 

॥ क्षणिकशरीरात्मबादिमतखण्डनम्‌ Il 


मुक्ताबली 


एतेन क्षणिकरारीरेष्वेव चैतन्यं प्रत्युक्तम्‌, गौरवात्‌ अतिशये मानाभावाच्च । 
बीजादौ अपि सहकारिसमवधानासमवधानाभ्यामेव उपपत्तेः कुर्वद्रूपत्वाकल्पनात्‌ || 


दिनकरी 

ननु क्षेत्रस्थबीजात्‌ अङ्कुरोत्पत्तिः, न कुसूलस्थबीजात्‌ | अतः अङ्कुरत्वा- 
वच्छिन्नं प्रति कुर्वद्रुपत्वेन हेतुत्वम्‌ अङ्गीक्रियते । कुरवद्रूपत्वं च अङ्कुरजनकताव- 
च्छेदकतया सिद्धः जातिविशेषः | स च फलोपधायकक्षणिकसमर्थबीजमात्र- 
वृत्तिबीजत्वब्याप्यः कल्प्यते । एवम्‌ अत्रापि कुद्रूपत्वेनेव क्षणिकशरीरेषु 
उत्तरोत्तरशरीरनिष्ठवासनोत्पादकत्वं वाच्यम्‌, अत आह - बीजादौ इति | उपपत्तेः 
- कस्माच्चित्‌ बीजात्‌ अङ्कुरोत्पत्तिः कस्माच्चित्‌ न इति नियमोपपत्तेः । 
कु्॑द्रूपत्वाकल्पनात्‌ इति | कुसूलस्थबीजादिषु धरणिसलिलसंयोगादिरूप- 
सहकार्यभावादेव अङ्कुनुत्पत्तेःकुर्द्रूपतवं तद्रूपेण जनकत्वं च न कल्प्यते प्रमाणाभावात्‌ 
इति भावः । 


अत्र वदन्ति - “यत्‌ सत्‌ तत्‌ क्षणिकम्‌’ इति व्यास्या जगतः क्षणिकता । 
तदनुरोधेन च कुर्वद्रूपत्वं, तद्रुपेण कार्य प्रति हेतुत्वं च आवश्यकम्‌ । न च 
तादृशव्याप्तौ मानाभावः | तादृशव्या्यस्वीकारे कुसूलस्थबीजात्‌ अङ्कुरोत्पत्तिवारणाय 
धरणिसलिलसंयोगादीनां सहकारित्वकल्पने गौरवात्‌ | तादृशव्यास्तिस्वीकारे तु 
कुर्वद्रूपत्वेन हेतुत्वकल्पनात्‌ कुसूलस्थबीजे कुर्वद्रुपत्वाभावादेव अङ्कुरानुत्पत्तेः न 
सहकारिता कारणान्तराणाम्‌ इति लाघवात्‌ । 


न च - क्षणिकत्वमतेऽपि बीजस्य धरणिसलिलसंयोगादेरवा कुर्वद्रूपत्वेन 
हेतुत्वम्‌ इत्यत्र विनिगमनाविरहेण सर्वेषां सहकारिणां कारणत्वकल्पनम्‌ आवइ्यकम्‌ 

इति - वाच्यम्‌ | मन्मते अङ्कुरं प्रति बीजानां धरणिसलिलमंयोगादिसहकारिणां च 
कुर्वद्रूपत्वेनेव हेतुत्वकल्पनात्‌ । कु्वद्रपत्वानङ्गीकारे तु बीजत्वधरणिसलिलसंयो- 
गत्वादिनानाहेतुत्वकल्पने गौरवात्‌ इति । 


तदसत्‌ | ईदृशगौरवापेक्षया क्षणिकानन्तपदार्थकल्पने अतिगौरवात्‌ । न 
च - लाघवात्‌ कुर्वद्रूपत्वेन तेषाम्‌ एकहेतुतासिद्धौ ईदृशं गौरवं न दोषाय, 
फलमुखत्वात्‌ इति - वाच्यम्‌ | फलमुखगौरवस्यापि दोषत्वात्‌ | किं च 
जगतः क्षणिकत्वे ““स एव अयं घटः” इति प्रत्यभिज्ञानुपपत्तेः, पूर्वकालीनघटाभेदस्य 
एतत्कालीनघटेऽभावात्‌ | न च तज्जातीयाभेद एव तादृशप्रतीतेः विषयः | तन्मते 
जातेरपि क्षणिकत्वेन पूर्वकालीनघटवृत्तिघटत्वस्य एतत्कालीनघटे अभावात्‌ | 
एतेन - जगतः क्षणिकत्वे नाझत्वावच्छिन्नं प्रति सत्त्वेन एकमेव हेतुत्वम्‌ इति 
लाघवम्‌ इति - अपास्तम्‌ | यदपि स्थिरपदार्थाङ्गीकारे एकस्मिन्‌ पदार्थे सामर्थ्यम्‌ 
असामर्थ्यं च विरुद्धम्‌ | अतः तद्वेद इति - तदपि न । एकस्मिन्नेव पदार्थ 
एककालावच्छेदेन सामर्थ्यतदभावयोरेव विरुद्वतया कालभेदेन तत्स्वीकारे 
बाधकाभावात्‌ । 

चतु पूर्वापरकालीनघर्मिणोः अभेदे तद्धर्मयोः सामर्थ्यासामर्थ्ययोः भेदोऽनुपपन्नः 
तन्मते धर्मधर्मिणोरभेदात्‌ इति । तन्न । “घटत्वं न घटः'' इत्यादिप्रतीतीनाम्‌ 
अप्रामाण्यापत्त्या धर्मधर्मिणोः अभेदस्य वक्तुम्‌ अशक्यत्वात्‌ इति दिक्‌ ।। 

राजीबोल्लासः 

एवं क्षणिकशरीरेष्वेव चैतन्यम्‌ इति पक्षेऽपि शरीरभेदेन अनन्तशक्ति- 
कल्पनादोषः इत्यपि मूले प्रदर्शितम्‌ । तत्र शङ्कते - ननु क्षेत्रस्थबीजात्‌ इति | 
क्षेत्रे उप्तात्‌ बीजादेव अङ्कुरस्य उत्पत्तिः, न तु कुसूलस्थबीजात्‌ इति दूयते | अतः 
अङ्कुरत्वावच्छिन्नं प्रति बीजत्वेन न कारणत्वम्‌ | किन्तु कुर्वद्रूपत्वेनेव कारणत्वम्‌ | 
यादृशबीजाव्यवहितोत्तरं अङकुरस्य उत्पत्तिः तादृशबीजे एव कुर्वद्रूपत्वं कल्प्यते । 

कुर्वद्रूपत्वं नाम अङ्कुरोत्पादकतावच्छेदकतया सिद्धः जातिविशेषः । तादृशजातेः 
कुसूलस्थबीजे अभावात्‌ न ततः अङ्कुरोत्पत्तिः | एवं यादृशारीरनिष्ठसंस्कारवञ्ञात्‌ 
स्मरणं जायते तादृशशरीराव्यवहितपूर्वक्षणवृत्तिशरीरे उत्तरशरीरनिष्ठसंस्कारजनक - 
तावच्छेदकं कु्वदरूपत्वम्‌ अङ्गीक्रिपते । अतः शरीरस्यापि कुर्वद्रूपत्वेनैव उत्तरशरीरनिष्ठ- 
संस्कारजनकत्वम्‌ | तथा च सर्वेषु शरीरेषु कुर्वद्रूपत्वाकल्पनात्‌ न 
अनन्तकुर्वद्रूपत्वकल्पनागौरवम्‌ इति आशङ्का ““बीजादो अपि'' इत्यादिना 
मुक्ताबल्यां समाधानम्‌ उक्तम्‌ - क्षेत्रस्थबीजे सलिलसंयोगादिरूपसहकारिकारण- 
समवधानमस्ति । तद्वशात्‌ क्षेत्रस्थबीजात्‌ अङ्कुरोत्पत्तिः | कुसूलस्थबीजे तु 
तादृशसहकारिकारणसमवधानं नास्ति, अतः न तस्मात्‌ अङ्कुरोत्पत्तिः इति एवं 
कर्दरूपत्वं विनापि कस्माच्चित्‌ बीजात्‌ अङ्कुरोत्पत्तिः कस्माच्चित्‌ न इति नियमस्य 
उपपत्तेः कुर्वद्रूपत्वकल्पने प्रमाणाभावः इति । 


फलोपधायक इति | अङ्करूपकायोत्पादकं क्षणिकं शक्तं च यद्वीजं 
तन्मात्रवृत्ति यत्‌ बीजत्वम्‌ तदविनाभूतः इत्यर्थः । तेन फलानुपधायकेषु बीजेषु सः 
जातिविशेषः न कल्प्यत इति लभ्यते | 


तादृशब्याप्यस्वीकारे इति । ''यत्‌ सत्‌ तत्‌ क्षणिकम्‌’' इति व्याप्तेः 
अनङ्गीकारे जगतः स्थिरत्वात्‌ तदन्तर्गतबीजादेरपि स्थिरतया क्षेत्रस्थ्कुसूलस्थबीजयोः 
ऐक्यात्‌ कुसूलस्थतादशायामपि बीजात्‌ अङ्कुरोत्पत्तिवारणाय धरणिसलिलसंयोगादीनां 
सहकारिकारणत्वं कल्पनीयम्‌ इति गौरवम्‌ । ''यत्‌ सत्‌ तत्‌ क्षणिकम्‌?' इति 
व्याप्तिस्वीकारे तु क्षेत्रस्थकुसूलस्थबीजयोः भिन्नतया क्षेत्रस्थबीजे एव कुर्वद्रूपत्वम्‌ 
अस्ति न तु कुसूलस्थबीजे इति वक्तुं शक्यतया कुसूलस्थबीजात्‌ कुर्वद्रूपत्वरहितात्‌ 
न अङ्कुरोत्पत्तिः | तथा च धरणिसलिलसंयोगादीनां सहकारिकारणत्वं न कल्प्यत 
इति लाघवम्‌ । न च क्षणिकत्वमतेऽपि इति । बीजादेः क्षणिकत्वमतेऽपि 
अङ्कुरत्पत्तिपूर्वक्षणवर्तिनः बीजस्य धरणिसलिलसंयोगादेर्वा कुर्वद्रपत्वेन हेतुत्वं कल्प्यते 

इत्यत्र विनिगमनाविरहात्‌ सहकारिणामपि कारणत्वकल्पनं न शङ्कनीयम्‌ | क्षणिकत्वमते 
ag प्रति बीजानां धरणिसलिलसंयोगादिसहकारिणां च कुर्दरूपत्वेन एकरूपेण 
हेतुत्वकल्पनात्‌ पृथक्‌ पृथक्‌ तेषां हेतुत्वस्य अकल्पनात्‌ । स्थिरत्ववादिनां मते 
बीजत्वेन बीजस्य धरणिसलिलसंयोगत्वेन तादृशसंयोगादेश्च पृथक्‌ हेतुत्वकल्पनेन 
गौरवात्‌ इति । ईदृशगीरवापेक्षया इति । कतिपयपदार्थानां कारणत्वकल्पनगौरवापेक्षया 
क्षणिकानां अनन्तपदार्थानां कल्पने अतिगौरवात्‌ | फलमुखत्वात्‌ इति | नानाकारण- 
त्वकल्पनापेक्षया लाघवेन कुर्वद्रूपत्वावच्छि्नायाः एककारणतायाः सिद्धौ तदुपपत्तये 
क्षणिकनानाव्यक्तिकल्पनाप्रयुक्तगौरवस्य ` कारणत्वसिद्विरूपफलोत्तरकालीनतया 
तादृशगौरवज्ञानस्य पूर्वकालीनकारणत्वसिद्विप्रतिबन्धकत्वं नास्ति इति भावः | 


फलमुखगौरवस्यापि दोषत्वात्‌ इति । उत्पन्नेऽपि कुर्वद्रपत्वाबच्छिन्नेक- 
कारणत्वनिश्चये उत्तरकालीनगौरवज्ञानेन अप्रमाण्यज्ञानोत्पत्त्या अप्रामाण्यज्ञाना- 
स्कन्दितेन निश्चयेन एककारणत्वसिक्ष्यसंभवात्‌ इति भाव: | 


एकस्मिन्‌ पदार्थे इति | एकस्मिन्‌ बीजे अङ्कुरोत्पादनसामर्थ्यं तदसामर्थ्य 
च विरुद्धम्‌ इत्यर्थः | 

अतः तद्भेद इति । 'क्षेत्रस्थबीजं कुसूलस्थवीजात्‌ भिन्नम्‌ | तदवृत्तिधर्मवत्त्वात्‌ 
[कुसूलस्थवीजावृत्त्ङ्कुरसामर्थ्यरूपधर्मवत्त्वात्‌]'' इति अनुमानं विवक्षितम्‌ | अस्मिन्‌ 
अनुमाने स्वरूपासिद्धिं प्रदर्शयति - एकस्मिन्नेव पदार्थे इति । एकस्मिन्नेव बीजे 
एककालावच्छेदेन सामर्थ्यं तदभावश्च विरोधात्‌ न संभवति । भिन्नकालावच्छेदेन 
सामार्थ्यतदभावयोः स्वीकारे नास्ति विरोधः | तथा च बीजे कुसूलस्थितिकालावच्छेदेन 
अङ्कुरजननसामर्थ्याभावः । क्षेत्रस्थितिकालावच्छेदेन अङ्कुजननसामर्थ्यं च न विरुद्धम्‌ | 
अतः स्थिरपदार्थाङ्गीकारे न कोऽपि विरोधः | 

पूर्वपरकालीनधर्मिणोः इति | कुसूलस्थितिकालीनबीजस्य क्षेत्रस्थितिकालीन- 
बीजस्य च अभेदे सति तद्धर्मयोः सामर्थ्यासामर्थ्ययोः कथं भेदः? तन्मते धर्म्यतिरिक्त- 

कुर्वद्रूपत्वं नाम अङ्कुरोत्पादकतावच्छेदकतया सिद्धः जातिविशेषः । तादृशजातेः 
कुसूलस्थबीजे अभावात्‌ न ततः अङ्कुरोत्पत्तिः | एवं यादृशशरीरनिष्ठसंस्कारवशात्‌ 
स्मरणं जायते तादृशशरीराव्यवहितपूर्वक्षणवृत्तिशरीरे उत्तरशरीरनिष्ठसंस्कारजनक- 
तावच्छेदकं कुर्वद्रपत्वम्‌ अङ्गीक्रियते | अतः शरीरस्यापि कु्द्रूपत्वेनैव उत्तरञारीरनिष्ठ- 
संस्कारजनकत्वम्‌ | तथा च सर्वेषु शरीरेषु कुर्वद्रूपत्वाकल्पनात्‌ न 
अनन्तकुर्वद्रपत्वकल्पनागौरवम्‌ इति आशङ्कय ' “बीजादौ अपि’? इत्यादिना 
मुक्ताबल्यां समाधानम्‌ उत्तम्‌ -क्षेत्रस्थबीजे सलिलसंयोगादिरूपसहकारिकारण- 
समवधानमस्ति | तद्वत्‌ क्षेत्रस्थबीजात्‌ अङ्कुरोत्पत्तिः । कुसूलस्थबीजे तु 
तादृशसहकारिकारणसमवधानं नास्ति, अतः न तस्मात्‌ अङ्कुरोत्पत्तिः इति एवं 
कुद्रूपत्वं विनापि कस्माच्चित्‌ बीजात्‌ अङ्कुरोत्पत्तिः कस्माच्चित्‌ न इति नियमस्य 
उपपत्तेः कुर्वद्रूपत्वकल्पने प्रमाणाभावः इति । 


फलोपधायक इति | अङ्कुरूपकार्योत्पादकं क्षणिकं शक्तं च यद्वीजं 
तन्मात्रवृत्ति यत्‌ बीजत्वम्‌ तदविनाभूतः इत्यर्थः | तेन फलानुपधायकेषु बीजेषु सः 
जातिविशेषः न कल्प्यत इति लभ्यते । 


तादृशव्याप्यस्वीकारे इति । “यत्‌ सत्‌ तत्‌ क्षणिकम्‌?' इति व्यप्तेः 
अनङ्गीकारे जगतः स्थिरत्वात्‌ तदन्तर्गतबीजादेरपि स्थिरतया क्षे्रस्थकुसूलस्थबीजयोः 
ऐक्यात्‌ कुसूलस्थतादशायामपि बीजात्‌ अङ्करत्पत्तिवारणाय धरणिसलिलसंयोगादीनां 
सहकारिकारणत्वं कल्पनीयम्‌ इति गौरवम्‌ । ''यत्‌ सत्‌ तत्‌ क्षणिकम्‌'' इति 
व्याप्तिस्वीकारे तु क्षेत्रस्थकुसूलस्थबीजयोः भिन्नतया क्षेत्रस्थवीजे एव कुर्वद्रपत्वम्‌ 
अस्ति न तु कुसूलस्थबीजे इति वक्तुं शक्यतया कुसूलस्थबीजातू ुर्वद्रुपत्वरहितात्‌ 
न अङ्कुरोत्पत्तिः | तथा च धरणिसलिलसंयोगादीनां सहकारिकारणत्वं न कल्प्यत 
इति लाघवम्‌ । न च क्षणिकत्चमतेऽपि इति । बीजादेः क्षणिकत्वमतेऽपि 
अङ्करोत्पत्तिपूर्वक्षणवर्तिनः बीजस्य धरणिसलिलसंयोगादर्वाकु्वदरपतवेन हेतुत्वं कल्प्यते 

इत्यत्र विनिगमनाविरहात्‌ सहकारिणामपि कारणत्वकल्पनं न शङ्कनीयम्‌ | क्षणिकत्वमते 
ag प्रति बीजानां धरणिसलिलसंयोगादिसहकारिणां च कुर्वद्रपत्वेन एकरूपेण 
हेतुत्वकल्पनात्‌ पृथक्‌ पृथक्‌ तेषां हेतुत्वस्य अकल्पनात्‌ | स्थिरत्ववादिनां मते 
बीजत्वेन बीजस्य धरणिसलिलसंयोगत्वेन तादृशसंयोगादेश्च पृथक्‌ हेतुत्वकल्पनेन 
गौरवात्‌ इति | ईदृगीरवापेक्षया इति । कतिपयपदार्थानां कारणत्वकल्पनगौरवापेक्षया 
क्षणिकानां अनन्तपदार्थानां कल्पने अतिगौरवात्‌ । फलमुखत्वात्‌ इति । नानाकारण- 
त्वकल्पनापेक्षया लाघवेन कुवंद्रूपत्वावच्छिन्नायाः एककारणतायाः सिद्धौ तदुपपत्तये 
क्षणिकनानाव्यक्तिकल्पनाप्रयुक्तगौरवस्य 'कारणत्वसिद्विरूपफलोत्तरकालीनतया 
तादृशगौरवज्ञानस्य पूर्वकालीनकारणत्वसिद्विप्रतिबन्धकत्वं नास्ति इति भावः । 

फलमुखगौरवस्यापि दोषत्वात्‌ इति | उत्पन्नेऽपि कुर्वद्रूपत्वावच्छिनैक- 
कारणत्वनिश्रये उत्तरकालीनगौरवज्ञानेन अप्रमाण्यज्ञानोत्पत्त्या अप्रामाण्यज्ञाना- 
स्कन्दितेन निश्चयेन एककारणत्वसिद्भयसंभवात्‌ इति भावः । 


एकस्मिन्‌ पदार्थे इति | एकस्मिन्‌ बीजे अङ्कुरोत्पादनसामर्थ्यं तदसामर्थ्य 
च विरुद्धम्‌ इत्यर्थः | 

अतः तद्भेद इति । “क्षेत्रस्थबीजं कुसूलस्थबीजात्‌ भिन्नम्‌ | तदवृततिधर्मवत्त्वात्‌ 
[कुसूलस्थवीजावृत्त््कुरसामर्थ्वरूपधर्मवत्तवात्‌]'” इति अनुमानं विवक्षितम्‌ । अस्मिन्‌ 
अनुमाने स्वरूपासिद्धि प्रदर्शयति - एकस्मिन्नेव पदार्थे इति । एकस्मिन्नेव बीजे 
एककालावच्छेदेन सामर्थ्यं तदभावश्च विरोधात्‌ न संभवति | भिन्नकालावच्छेदेन 
सामार्थ्यतदभावयोः स्वीकारे नास्ति विरोधः | तथा च बीजे कुसूलस्थितिकालावच्छेदेन 
अङ्कुजननसामर्थ्याभावः । क्षेत्रस्थितिकालावच्छेदेन अङ्कुजननसामर्थ्यं च न विरुद्धम्‌ । 
अतः स्थिरपदार्थाङ्गीकारे न कोऽपि विरोधः | 

ूर्वपरकालीनधर्मिणोः इति | कुसूलस्थितिकालीनबीजस्य क्षेत्रस्थितिकालीन- 
बीजस्य च अभेदे सति तद्धर्मयोः सामर्थ्यासामर्थ्ययोः कथं भेदः? तन्मते धर्म्यतिरिक्त- 

धर्मानङ्गीकारात्‌ इति भावः | घटत्वं न घट इति | *'घटत्वं न घट'' इति 
प्रतीत्या धर्मिणः घटस्य धर्मस्य घटत्वस्य च नञा भेदावगाहनात्‌ धर्मधर्मिणोः 
अभेदे सति तयोः भेदावगाहिप्रतीतेः अप्रमात्वं स्यात्‌ इत्यर्थः । 


बाधकाभावात्‌ इति | तथा च क्षेत्रस्थबीजे कुसूलस्थबीजावृत्तिधर्मवत्त्वरूप- 
हेत्वभावात्‌ स्वरूपासिद्भ्या न पूर्वोक्तानुमानेन भेदसिद्धिः इति भावः ।। 


॥ नित्यविज्ञानात्मवादिवेदान्तिमतखण्डनम्‌ ॥ 
मुक्ताबली 

अस्तु तर्हि क्षणिकविज्ञाने गौरवात्‌ नित्यविज्ञानमेव आत्मा '“अविनाशी 
वा अरेऽयमात्मा'', “सत्यं ज्ञानमनन्तं ब्रह्म'' इत्यादिश्रुतेश्च इति चेत्‌, न | 
तस्य सविषयत्वासंभवस्य दर्शितत्वात्‌, निर्विषयस्य ज्ञानत्वे मानाभावात्‌, 
सविषयकत्चस्यापि अननुभवात्‌ | अतः विज्ञानादिभिन्ञः नित्य आत्मा इति 
सिद्धम्‌ । “सत्यं ज्ञानम्‌?' इति ब्रह्मपरं, जीवे तु न उपयुज्यते | 

ज्ञानाज्ञानसुखित्वादिभिः जीवानां भेदसिद्धौ सुतराम्‌ ईश्वरभेदः । अन्यथा 
बन्धमोक्षव्यवस्थानुपपत्तेः | 


योऽपि ईश्वराभेदबोधकः वेदः, सोऽपि तदभेदेन तदीयत्वं प्रतिपादयन्‌ 
स्तौति, अभेदभावनयैव यतितव्यम्‌ इति वदति | अत एव “सर्वे आत्मानः 
समर्पिता”” इति श्रूयते | 


मोक्षदशायाम्‌ अज्ञाननिवृत्तौ अभेदः जायते इत्यपि न | भेदस्य नित्यत्वेन 
नाझासंभवात्‌ | भेदनाशेऽपि व्यत्तिद्वयं स्थास्यत्येव | न च - द्वित्वमपि नञ्यति 
इति - वाच्यम्‌ । तव निर्धर्मके ब्रह्मणि सत्यत्वाभावेऽपि सत्यस्वरूपं तत्‌ 
इतिवत्‌, द्वित्वाभावेऽपि व्यक्तिद्व्यात्मकौ तौ इति सुवचत्वात्‌ | मिथ्यात्वाभावः 

अधिकरणात्मकः तत्र सत्यत्वम्‌ इति चेत्‌ - एकत्वाभावः व्यक्तिद्वयात्मकः द्वित्वम्‌ 
इत्यपि उच्यताम्‌ । प्रत्येकम्‌ एकत्वेऽपि ““पृथिवीजलयोः न गन्थः?? इतिवत्‌ 
उभयं न एकम्‌ इत्यस्य सर्वजनसिद्धत्वात्‌ | योऽपि तदानीम्‌ अभेदप्रतिपादकः 
वेदः, सोऽपि निर्दुःखत्वादिना साम्यं प्रतिपादयति, संपदाधिक्ये *“पुरोहितो5यं 
राजा संवृत्तः'' इतिवत्‌ | अत एव 'निरञ्जनः परमं साम्यमुपैति’ इति श्रूयते । 
ईश्वरोऽपि न ज्ञानसुखात्मा, किं तु ज्ञानाद्याश्रयः, विज्ञानपदेन ज्ञानाश्रयः 
एव उक्तः “यः सर्वज्ञः सर्ववित्‌'' इत्याद्यनुरोधात्‌ । आनन्दम्‌ इत्यस्यापि आनन्दवत्‌ 
इत्यर्थः | अर्शआदित्वात्‌ मत्वर्थीयः अच्‌ प्रत्ययः | अन्यथा पुँलिङ्गत्वापत्तेः । 
आनन्दोऽपि दुःखाभावे उपचर्यते, भाराद्यपगमे '“सुखी संवृत्तः अहम्‌?” इतिवत्‌ । 
अस्तु वा तस्मिन्‌ आनन्दः न त्वसौ आनन्दः, ““असुखम्‌'' इति श्रुतेः । न 
विद्यते सुखं यस्य इति कृतः नार्थः? इति चेत्‌, न । ््लिष्टकल्पनापत्तेः, 
प्रकरणविरोधात्‌, अच्प्रत्ययविरोधाच्च इति संक्षेपः ।। 
दिनकरी 

वेदान्ती झाङ्कते - अस्तु तर्हि इति | क्षणिकविज्ञान इति । आत्मनः 
क्षणिकविज्ञानस्वरूपत्वपक्षे इत्यर्थः | आत्ममात्रस्य नित्यविज्ञानरूपत्वम्‌ ईश्वरस्य 
वा इति विकल्प्य आदे दूषणम्‌ आह - तस्य इति । दर्शितत्वात्‌ इति । 
““तस्य जगद्विषयकत्वे'' (पृ.410) इत्यादिद्रन्थेन दर्शितत्वात्‌ इत्यर्थः | तथा 
च जीवस्य तथात्वासंभवात्‌ न आत्ममात्रस्य नित्यज्ञानस्वरूपत्वम्‌ इति भावः । 
ननु जीवस्य न जगद्विषयकत्वं, नवा नियतयत्किंचिद्विषयकत्वं ब्रूमः, 

परंतु यद्विषयकत्वं यत्र जीवे अनुभवसिद्धं तत्र तद्विषयकत्वम्‌, अत आह - 
सविषयकत्चस्य इति । ननु “सत्यं ज्ञानम्‌'” इति श्रुतिरेव जीवस्य ज्ञानस्वरूपत्वे 

प्रमाणम्‌, अत आह - सत्यम्‌ इति । 

ननु जीवब्रह्मणोः ऐक्यात्‌ नित्यविज्ञानरूपत्वं जीवस्य निराबाधम्‌ इत्यतः 

जीवब्रह्मणोः भेदं साधयति - ज्ञानाज्ञान इति । ““सुखित्वादि'' इति''आदि''ना 
दुःखित्वपरिग्रहः । सुतराम्‌ इति । जीवात्मनां नानात्वसिद्धौ ईश्वरस्य एकस्य 
अनेकजीवात्मकत्वासंभवात्‌ एकत्वानेकत्वयोः विरोधात्‌ इति भावः | ईश्वरभेदः 
- ईश्वरजीवात्मनोः सिद्धयति इति रोषः | अन्यथा - ईश्वरस्य जीवात्मकत्वे | 
बन्धमोक्ष इति | कश्चित्‌ संसारी बद्धः कश्चिन्मुक्त इति व्यवस्थानुपपत्तिः स्यात्‌ 
इत्यर्थः । चैत्रमैत्रात्मनोः ईश्वररूपयोः ऐक्यात्‌ इति भावः | 


ननु कथं तहिं ''तत्त्वमसि’' इत्यादितच्छब्दप्रतिपाद्यब्रह्मणि 
युष्मच्छन्दप्रतिपाद्यजीवस्य अभेदबोधकः वेदः प्रमाणम्‌ इति, अत आह - योऽपि 
इति । 


मोक्षकाले जीवात्मनां ब्रह्मणा सह अभेदः उत्पद्यते इति मतं निरस्यति - 
मोक्ष इति । भेदस्य अनित्यत्वम्‌ अभ्युपेत्यापि मोक्षकाले जीवब्रह्मणोः भेदं 
व्यवस्थापयति - भेदनाशेऽपि इति । भेदसत्त्वे व्यक्तिद्वयं निर्विवादमेव इति 
one’ aT सूचितम्‌ । तव - वेदान्तिनः | निर्धर्मक इति । इदं च सत्यत्वाभावेऽपि 
इत्यत्र हेतुतया उक्तम्‌ । 


ननु निर्धर्मकत्वं स्वभिन्रधर्मशून्यत्वं मिथ्यात्वाभावरूपसत्यत्वस्य 
ब्रह्मरूपत्वात्‌, अभावस्याधिकरणात्मकत्वात्‌ न अनुपपन्नम्‌ इत्यभिप्रायेण शङ्कते 
- मिथ्यात्वाभाव इति । ननु कथम्‌ एकत्वाधिकरणे तदभावरूपद्वित्वम्‌ ? अत 
आह - प्रत्येकम्‌ इति | ननु ‘seagate भवति’? इति श्रुतेः मोक्षदशायाम्‌ 
अभेदः उत्पद्यत इत्यर्थिकायाः का गतिः? अत आह - योऽपि इति | अत एव 
- “ब्रह्मविद्वह्मैव भवति’? इति श्रुतेः साम्यप्रतिपादकत्वादेव | निरञ्जनः - 
निर्दुःखः | द्वितीये दोषम्‌ आह - ईश्वरोऽपि इति | विज्ञानपदेन - “'नित्यम्‌'' 
इत्यादिश्रुतयन्तर्गतविज्ञानपदेन | अधिकरणल्युडन्तेन विज्ञानाश्रयत्वबोधनात्‌ इति 
भावः | आनन्दवत्‌ इत्यर्थ इति । मत्व्थीयाचप्रत्ययान्तेन आनन्दशब्देन आनन्दवतः 

बोधनात्‌ | अन्यथा आनन्दम्‌ इति नपुंसकत्वानुपपत्तेः इति भाउ; | ननु आनन्दवत्‌ 
इत्यर्थः न सङ्गच्छते, तव मते ईश्वरे आनन्दाभावात्‌, अत आह - आनन्दोऽपि 
इति । लक्षणाकल्पनमेव तव दोषः इति, अत आह - अस्तु वा इति । असुखम्‌ 
इति । “असुखम्‌'' इत्यत्र नञा ब्रह्मणि सुखभेदबोधनात्‌ इति भावः | 
हिष्टकल्पनापत्तेः इति | बहुत्रीहौ अन्यपदार्थलाभार्थ नञः तत्र लक्षणापत्ेः 
इत्यर्थः । नच - नञ्‌ तत्पुरुषेऽपि नञः लक्षणा आवइयकी, अन्यथा नञर्थस्य 
नामार्थतया भेदेन अन्वयासंभवात्‌ इति - वाच्यम्‌ । तस्य नामत्वेऽपि निपातत्वात्‌ 
इति | ननु नञूतत्पुरुषेऽपि तत्र असुखपदब्रह्मपदयोः एकधर्मिबोधकत्वलक्षणं 
सामानाधिकरण्यम्‌ अनुभवसिद्धम्‌ | अन्यथा तयोः समानवचनत्वानुपपत्तेः । अतः 
तनिर्वाहार्थं नञः अभाववति लक्षणा तवापि आवश्यकी इति, अत आह - 
प्रकरण इति । प्रत्ययविरोधाच्च इति | आनन्दशब्दस्य पुँलिङ्गत्वनियमेन ““आनन्दम्‌'' 
इति रूपस्य मत्वर्थीयाच्प्रत्ययं विना अनुपपत्तेः इति भावः ।। 
राजीवोह्लासः 

मूले सविषयकत्वस्यापि अननुभवात्‌ इति । “घटस्य ज्ञानम्‌'' इत्यादिवत्‌ 
“'घटस्य अहम्‌’? इति अनुभवाभावात्‌ | 

ब्रह्मपरम्‌ इति । “ब्रह्मविदाप्रोति परम्‌'' इत्युपक्रम्य “सत्यं ज्ञानम्‌ 
अनन्तम्‌'' इत्यादिना ब्रह्मण एव लक्षणकथनात्‌ तादृशवाक्यघटकं सत्यज्ञानादिपदमपि 
ब्रह्मपरमेव, न तु जीवपरम्‌ इति भावः | जीवानां भेदसिद्धौ इति । “चैत्रजीवः 
मैत्रजीवात्‌ भिन्नः, मैत्रजीवावृत्ति ज्ञानाज्ञानादिधर्मवत्त्वात्‌, यः यदवृत्तिधर्मवान्‌ स 
तद्भिन्नः”, इत्यनुमानेन जीवानां परस्परं भेदः सिद्धयति इत्यभिप्रायः । ईश्वरभेद 
इति । ईश्वरात्‌ भेदः इति पञ्चमीतत्पुरुषः | तेन जीवस्य ईश्वरात्‌ मेदः विवक्षितः | 
अत्र ''जीवः ईश्वराद्धिन्नः, तदवृत्तिधर्मवत्त्वात्‌'’ इति वा “ईश्वरः जीवाद्धिन्न 
तदवृत्तिधर्मवत्त्वात्‌’’ इति वा अनुमानं विवक्षितम्‌ | 

दिनकयाँ जीवस्य तथात्वासंभवात्‌ इति । सविषयकत्वासंभवात्‌ इत्यर्थः | 
ईश्वरस्यैकस्य इति | यदि ईश्वरः नानाजीवात्मकः तदा ''द्यावापृथिवी जनयन्‌ देव 
एकः? इत्यादिश्रुतिसिद्धएकत्ववान्‌ न स्यात्‌ इति तर्केण ईश्वरविशेष्यक- 
नानाजीवात्मकत्वप्रकारकज्ञानं प्रतिबध्यते इति भावः । 


तत्त्वमसि इत्यादि । तत्‌ - सार्वज्ञ्यादिविशिष्ट ब्रह्म, त्वमसि - त्वदभिन्नम्‌ | 
छान्दोग्योपनिषदि श्वेतकेतुं प्रति उपदेशोऽयम्‌ | अभेदबोधक इति | 
अभेदबोधोपयोग्याकाङ्कावान्‌ इत्यर्थः | 


मुक्तावल्यां तदभेदेन इति | अस्य स्तौति इत्यनेन अन्वयः । स्तुतिर्नाम 
वस्तुतः तदृत्त्युत्कृष्टधर्मवत्तया बोधनम्‌ | तद्वटकधर्मे ““अभेदेन'' इति 
तृतीयान्तार्थाभेदस्य अन्वयः | तथा च ईश्वराभेदरूपः यः जीवावृत्तिः धर्मः 
तद्वोधानुकूलाकाङ्काशाली तत्त्वमसि इत्यादिः वेदः इति भावः । 


तदीयत्वं - तत्सेवकत्वम्‌ | तथा च श्रुतेः तत्सेवकत्वप्रतिपादने एव 
तात्पर्यम्‌ । तथा च उत्तश्रुतेः अभेदस्य प्रातीतिकार्थत्वेऽपि इश्वरसेवकत्वमेव 
वास्तवार्थः । सेवकत्वे प्रापणीये अभेदभावना उपयोगिनी इति श्रुतिः बोधयति 
इति भावः | समर्पिता इति | सेवकत्वेन नियुक्ता इत्यर्थः | आनन्दः अपि इति | 
आनन्दशब्दः अपि इत्यर्थः | उपचर्यते - लक्षणया प्रयुज्यते । 


दिनकर्याम्‌ - इदं च सत्यत्वाभावे इत्यत्र इति । ““निर्धर्मके? इति 
कथनं ब्रह्मणि सत्यत्वाभावे हेतुः । यतः ब्रह्म धर्मसामान्यझून्यं अत एव ब्रह्मणि 
सत्यत्वरूपधर्मविशेषोऽपि नास्ति | एवं च सत्यत्वरूपधर्माभावेऽपि सत्यस्वरूपं 
ब्रह्म इति यथा wake: उच्यते, तथा जीवब्रह्मणोः द्वित्वरूपधर्माभावेऽपि 
व्यक्तिद्वयात्मकौ ब्रह्मजीवौ इति वक्तुं शक्यत्वात्‌ इत्यर्थः । 


ननु निर्धर्मकत्वम्‌ इति । निर्धर्मकत्वं नाम स्वभिन्नधर्मञून्यत्वम्‌ । ब्रह्मणि 

यत्‌ सत्यत्वं तत्‌ मिथ्यात्वाभावरूपम्‌ | मिथ्यात्वाभावश्व ञह्मस्वरूपः | अभावस्य 
अधिकरणात्मकत्वात्‌ | मिथ्यात्वाभावः मिथ्यात्वाभावाधिकरणब्रह्माभिन्नः | एवं 
च ब्रह्मणि मिथ्यात्वाभावरूपसत्यत्वस्य सत्त्वेऽपि तत्सत्यत्वं ब्रह्माभिन्नम्‌ इति 
्रह्मभिन्नधर्मशून्यत्वरूपं निर्धर्मकत्वं मिथ्यात्वाभावरूपं सत्यत्वं च ब्रह्मणि भवितुम्‌ 
अर्हति | अतः निर्धर्मकत्वं न सत्यत्वाभावे हेतुः इति अभिप्रायेण शङ्का । 


समाधानं तु - ब्रह्मजीवयोः विद्यमानं द्वित्वमपि एकत्वाभावरूपम्‌, तदपि 
अधिकरणीभूतब्रह्मजीवव्यक्तिद्ग्यात्मकम्‌ इति वक्तुं शक्यतया मुक्तिदशायां 
व्यक्तिद्वयस्थितिः न वारयितुं शक्यते । साम्यप्रतिपादकत्वात्‌ इति | “एव"' 
कारस्य अवधारणार्थकत्ववत्‌ इवार्थकत्वमपि वर्तते | यथा “यजमानः स्पर्धमानः 
विष्णुरेव भूत्वा इमान्‌ लोकान्‌ जयति’' इत्यादौ | तद्वत्‌ “ब्रह्मवित्‌ ब्रह्मैव 
भवति?” इति श्रुतावपि “एव” 'कारस्य “इव” इत्यर्थः । तेन ब्रह्मविदः ब्रह्मसादृरयमेव 
तया श्रुत्या प्रतिपाद्यते | सादृश्यं च निर्दुःखत्वादिना | 

मत्वर्थीयाच्प्रत्ययान्तेन आनन्दः अस्य अस्ति इति इत्यर्थे “अर्श 
आदिभ्योऽच्‌’? इति सूत्रेण मतुबर्थे आनन्दशब्दात्‌ अच्‌ प्रत्यये दकारोत्तराकारस्य 
''यस्य इति च’? इति लोपे आनन्दराब्दः निष्पद्यते | तस्य आनन्दवत्‌ इत्यर्थः । 
अन्यथा इति | मत्वर्थीयाचप्रत्ययान्तत्वाभावे आनन्दशब्दस्य आनन्दार्थकत्वे 
““स्यात्‌ आनन्दथुः are” इति कोशेन आनन्दशब्दस्य नित्यपुझ्लिङ्गत्वात्‌ 
““विज्ञानमानन्दम्‌'' इति नपुंसकलिङ्गं न सङ्गच्छते | आनन्दवदर्थकत्वे तु 
विशोष्य्रह्मरब्दानुसारेण मतुबन्तशब्दवत्‌ नपुंसकलिङ्गत्वं उपपद्यते इति भावः | 

ननु आनन्दवत्‌ इत्यर्थः इति | आनन्दशब्दस्य आनन्दाश्रयः इत्वर्थस्वीकारे 
नैयायिकमते ईश्वरे आनन्दाभावात्‌ आनन्दाश्रयो ब्रहेति श्रुत्यर्थस्य असङ्गतिः इति 
आशङ्क | 

समाधानं तु - आनन्दशब्दस्य लक्षणया दुःखाभावोऽर्थः | तथा च 

““आनन्दम्‌'' इत्यस्य दुःखाभाववत्‌ इति अर्थः । ईश्वरे दुःखाभावस्य सत्त्वात्‌ 
दुःखाभाववत्त्वमू उपपद्यते । 


असुखम्‌ इत्यत्र इति । न सुखम्‌ असुखम्‌ इति नञ्तत्पुरुषेण ब्रह्मणि 
सुखभिन्नत्वं बोध्यते । तेन ब्रह्म सुखस्वरूपं न भवति, किन्तु सुखस्य आश्रयः | 
बहुत्रीहौ इति । ““असुखम्‌'' इति शब्दस्य सुखं न विद्यते यस्य तत्‌ इति 
बहुब्रीहिसमासत्वम्‌ आश्रित्य सुखाभाववतू इत्यपि अर्थः कुतः न संभवति इति 
शङ्कायां बहुव्रीहेः अन्यपदार्थप्रधानत्वेन अन्यपदार्थे लक्षणा स्वीकरणीया भवति । 
अतः ''असुखम्‌'' इति न बहुब्रीहिः, किन्तु नञ्तत्पुरुषः | 

न च नञ्तत्पुरुषे अपि इति | नञ्तत्पुरुषपक्षेऽपि असुखपदेन सुखभिन्नं 
इत्यर्थस्य बोधनीयतया भेदार्थकस्य नञः भिन्ने लक्षणा स्वीकरणीया | अन्यथा 
नञर्थस्य भेदस्य आश्रयतासंबन्धेन ब्रह्मणि अन्वयो वक्तव्यः । स तु न संभवति | 
नञर्थस्यापि नञ्रूपनामार्थतया एकस्य नामार्थस्य अन्यस्मिन्‌ नामार्थे 
अभेदातिरि्तसंबन्धेन अन्वयस्य अव्युत्पन्नतया आश्रयतासंबन्धेन अन्वयासंभवात्‌ | 
नञः भिन्ने लक्षणायां तु तस्य अभेदसंबन्धेन ब्रह्मणि अन्वयात्‌ नास्ति व्युत्पत्तिविरोधः । 
तथा च बहुत्रीहिपक्षे तत्पुरुषपक्षे च लक्षणायाः आवड्यकत्वातू तत्पुरुष एब इति 
कः निर्बन्धः इति शङ्का । 

तत्समाधानम्‌ आह - तस्य नामत्वेऽपि निपातत्वात्‌ इति । 
निपातातिरिक्तनामार्थयोरेव अभेदातिरिक्तसंबन्धेन न अन्वयः इति व्युत्पत्तिः । 
निपातार्थनामार्थयोस्तु अभेदातिरिक्तसंबन्धेन अन्वयः संभवत्येव | यथा “घटो 
नास्ति'' इत्यादौ नञर्थेऽभावे प्रतियोगित्वसंबन्धेन घटस्य अन्वयः | तद्वत्‌ प्रकृतेऽपि 
नञ्रूपनिपातार्थस्य भेदस्य अभेदातिरिक्तेन आश्रयत्वसंबन्धेन नामार्थे ब्रह्मणि 
अन्वयसंभवात्‌ नञः भिन्ने लक्षणा न अङ्गीक्रियते | बहुत्रीहौ तु अन्यपदार्थे 
लक्षणाङ्गीकरणेऽपि सैव दोषः इति भावः । 

ननु नञ्तत्पुरुषः अपि इति । असुखशब्दस्य उन्तत्पुरुषत्वेडपि aa: 
भेदार्थकत्वे असुखपदब्रह्मपदयोः एकार्थबोधकत्वरूपं सामानाधिकरण्यं कथं घटते । 
नञर्थस्य सुखभेदस्य ब्रह्मपदार्थस्य ब्रह्मणः च अभेदाभावात्‌ द्वयोः पदयोः 
एकार्थबोधकत्वविरहात्‌ | आश्रयतासंबन्धेन अन्वयस्वीकारे द्वयोः पदयोः समानवचन-. 
कत्वमपि न उपपद्यते । पदद्वयार्थयोः अभेदेन अन्वये सत्येव ''नीलमुत्पलम्‌'' 
इत्यादौ समानवचनकत्वदर्शनात्‌ | तथा च एकार्थबोधकत्वस्य समानवचनकत्वस्य 
च उपपत्यर्थं “'असुखम्‌'” इत्यत्र नञः भेदवति लक्षणां स्वीकृत्य तस्य अभेदसंबन्धेन 
ब्रह्मणि अन्वयो वक्तव्यः इत्यालोच्य मुक्तावल्यां प्रकरणविरोधात्‌ इति असुखपदस्य 
बहुब्रीहित्वपक्षे बाधान्तरम्‌ उक्तम्‌ । “अस्थूलमनणु अहस्वं अदीर्घम्‌'” इति 
बृहदारण्यकोपनिषदि अस्थूलमित्यादि नञ्तत्पुरुषेण सह असुखशब्दस्य पाठात्‌ 
नञ्तत्पुरुषपदघटितप्रकारणानुसारेण असुखराब्दोऽपि नञ्तत्पुरुष एव । न तु 
बहुब्रीहिरिति भावः | 

प्रत्ययबिरोधाचच इति । असुखशब्दस्य बहुव्रीहित्वम्‌ आश्रित्य 
““सुखाभाववत्‌'' इत्यर्थस्वीकारे “आनन्द ब्रह्म इत्त्र पूर्वोक्तरीत्या मत्वर्थीयाच 
प्रत्ययान्तेन आनन्दशब्देन आनन्दाश्रयः ब्रह्म इत्यवगमात्‌ तद्विरोधश्च भवति इति 
भावः । 

इति संक्षेप इति | एतेन, - ननु “नेह नानास्ति किञ्चन’ इत्यादिश्रुत्या 
बरह्मणि सर्वधर्मनिषेधात्‌ न ज्ञानसुखादिमत्त्वसंभव इति चेत्‌, न । “सर्वज्ञः” 
इत्यादिबहुश्रुतिविरोधात्‌ हेयधर्माभावस्यैव ततो बोधात्‌ इति आक्षेपसमाधानादिकम्‌ 
अन्यतोऽवगन्तव्यम्‌ इति बोधितम्‌ इति सुबोधिनीकाराः ।। 

॥ साङ्घयमतखण्डनम्‌॥ 
मुक्ताबली 

एतेन - प्रकृतिः कत्री, पुरुषस्तु पुष्करपलाशवत्‌ निर्लेपः, किन्तु चेतनः, 
कार्यकारणयोः अभेदात्‌ कार्यनाशे सति कार्यरूपतया तन्नाशोऽपि न स्यात्‌ इति 
अकारणत्वं तस्य, बुद्धिगतचैतन्याभिमानान्यथानुपपत्त्या तत्कल्पनम्‌ । बुद्धिश्च 
प्रकृतेः परिणामः, सैव महत्तत्त्वम्‌, अन्तःकरणम्‌ इति उच्यते । तत्तसत्त्वासत्त्चाभ्यां 
पुरुषस्य संसारापवर्गो | तस्या एव इन्द्रियप्रणालिकया परिणतिः ज्ञानरूपा घटादिना 
संबन्धः | पुरुषे कर्तृत्वाभिमानः बुद्धौ चैतन्याभिमानश्च भेदाग्रहात्‌ | ““मम इदं 
कर्तव्यम्‌’? इति मदंशः पुरुषोपरागः बुद्धेः स्वच्छतया तत्प्रतिबिम्बात्‌ अतात्त्विकः 
दर्पणमलिनिम्ना मुखोपरागः | “se” इति विषयोपरागः इन्द्रियप्रणालिकया 
परिणतिभेदः तात्तिकः, निःश्वासाभिहतदर्पणस्येव मलिनिमा | ''कर्तव्यम्‌'' 
इति व्यापारांशः । तेन अंशत्रयवती बुद्धिः | तत्परिणामेन ज्ञानेन पुरुषस्य 
अतात्त्विकः संबन्धः, दर्पणस्य मलिनिम्ना इव मुखस्य उपलब्धिः उच्यते | 
ज्ञानवत्‌ सुखदुःखेच्छाद्वेषधर्माधर्मा अपि बुद्धेः एव । कृतिसामानाधिकरण्येन 
प्रतीतेः । न च बुद्धिश्रेतना (परिणामित्वात्‌) [परिणामत्वात्‌] इति - मतमपास्तम्‌ | 


कृत्यदृष्टभोगानामिव चैतन्यस्यापि सामानाधिकरण्यप्रतीतेः, तद्धिने 
मानाभावाच्च । “चेतन: अहं करोमि’? इति चैतन्यांशे भ्रम इति चेत्‌, कृत्यंशेऽपि 
किं नेष्यते? अन्यथा बुद्धेः नित्यत्वे मोक्षाभावः अनित्यत्वे तत्पूर्वम्‌ असंसारापत्तिः | 

ननु अचेतनायाः प्रकृतेः कार्यत्वात्‌ बुद्धे; अचेतनत्वम्‌, कार्यकारणयोः तादात्म्यात्‌ 
इति चेत्‌, न । असिद्धेः, कर्तुः जन्यत्वे मानाभावात्‌ | बीतरागजन्मादर्शनात्‌ 
अनादित्वम्‌ | अनादेः नाशासंभवात्‌ नित्यत्वम्‌ तत्किं प्रकृत्यादिकल्पनेन | 


न च - “प्रकृतेः क्रियमाणानि गुणैः कर्माणि सर्वशः | अहंकारविमूढात्मा 
कर्ताहमिति मन्यते'' इत्यनेन विरोधः इति - वाच्यम्‌ । प्रकृतेः अदृष्टस्य गुणैः 

अदृष्टजन्यैः इच्छादिभिः “कर्ता अहमेव’’ इत्यस्य तदर्थत्वात्‌ | तत्रैवं सति 
कर्तारमात्मानं केवलं तु यः'' इत्यादि वदता भगवता प्रकटीकृतः अयम्‌ उपरिष्टादाशय 
इति संक्षेपः ।। 
दिनकरी 

सांख्यमतं दूषयितुम्‌ उपन्यस्यति - एतेन इति । पूर्वोक्तयुत्तया आत्मनः 
ज्ञानवत्त्वसाधनेन वक्ष्यमाणयुक्तया च इत्यर्थः । प्रकृतिः इति । मूलप्रकृतिः 
इत्यर्थः । कत्री इति । कर्तृत्वं च अत्र कर्तृभूतान्तःकरणप्रकृतित्वम्‌ । 
अनुकूलकृतिमत्त्वलक्षणकर्तृत्वस्य तन्मते अन्तःकरणधर्मत्वात्‌ इति ध्येयम्‌ । 
पुष्करपलाशवत्‌ इति । पद्मपत्रवत्‌ इत्यर्थः | यथाच पञ्मपत्रम्‌ अम्भसा लिप्तं न 
संभवति, तथा पुरुषः कर्तृत्वाद्याश्रयः न भवति इति भावः | तथाच ““पुरुषः 
कर्तृत्वाभाववान्‌ कारणत्वाभावात्‌’’ इति अनुमानं तत्र प्रमाणं बोध्यम्‌ । ननु तत्र 
कारणत्वसत्त्वात्‌ हेत्वसिद्धिः, अत आह - कार्यकारणयोः इति | न स्यात्‌ 
इति । मा भवतु इत्यर्थः | तस्य - पुरुषस्य | ननु एतादृशपुरुषसत्त्वे कि 
मानम्‌? अत आह - बुद्धिगत इति | कचित्प्रसिद्धस्यैव चैतन्यस्य बुद्धौ 
आरोपसंभवात्‌ इति भावः । प्रकृतेः इति । मूलप्रकृतेः इत्यर्थः | ननु पुरुषस्य 
कर्तृत्वाभावे तत्र धर्माधर्मयोः उत्पत्त्यभावात्‌ तदधीनसुखदुःखयोः तत्र अनुत्पत्तौ 
दुःखध्वंसरूपमोक्षः पुरुषस्य न स्यात्‌, अत आह - तत्सत्त्वासत्त्वाभ्याम्‌ इति । 
ुद्धिसत्त्वासत्त्वाभ्याम्‌ इत्यर्थः । बुद्धिसत्त्वे इन्द्रियप्रणालिकया तत्परिणामेन 
Cont घटः’? इत्यादिज्ञानेन संबद्धः घटादिः विषयः स्वाकारज्ञानपरिणामिबुद्ध्या 
अगृहीतासंसर्गकत्वसंबन्धेन पुरुषनिष्ठः पुरुषस्वरूपतिरोधानेन पुरुषस्य संसार - 
संपादकः, बुद्धिनाशे तु तत्परिणामस्य “अयं घटः”' इत्यादिज्ञानरूपस्य अभावात्‌ 
विषयावच्छेदाभावात्‌ कैबल्येनावस्थानं पुंसः मोक्षः । दुःखसंबन्धतद्ध्वंसरूपौ 
संसारमोक्षौ तु न पुंसः, किंतु बुद्धेरेब इति भावः । 

ननु पुरुषे साक्षात्संबन्ध एव विषयस्य अस्तु, स एव च तस्मिन्‌ संसारव्यव- 
हारनियामकः अस्तु, किम्‌ उक्तबुद्धिघटितपरम्परासंबन्धेन ? इति, अत आह - 
तस्या एव इति । तथा च विषये बुद्धेरेव संबन्धः पुरुषसंबन्धः बुद्धिपुरुषयो: 
असंसर्गाग्रहात्‌, न तु पुरुषे स्वातन्त्र्येण विषयसंबन्धः अस्ति, मानाभावात्‌ | 


न च - विषयप्रकाशार्थ साक्षात्संबन्ध एव स्वीकार्यः, किम्‌ उक्तपरंपरया? 
इति - वाच्यम्‌ | तस्य पुरुषस्वभावनिबन्धनत्वे पुरुषस्य नित्यत्वेन तत्स्वभावाधीन- 
विषयसंबन्धस्य सर्वदा सत्त्वात्‌ मोक्षाभावप्रसङ्गात्‌, घटप्रकाशकाले पटादिरूपविषय- 
स्वभावाधीनस्य पटादिरूपचैतन्यसंबन्धस्य सत्त्वात्‌ पटादेरपि प्रकाशापत्तेः इति । 


यद्वा बुद्धितः ज्ञानस्य भेदम्‌ आह - तस्या एव इति | तथा च बुद्धेः 
परिणतिः ज्ञानं, न तु बुद्धिरेव इति भावः | भेदाग्रहात्‌ इति । बुद्धिपुरुषयोः 
भेदाग्रहात्‌ इत्यर्थः । 


इदानीं बुद्धितः उपलब्धेः भेददईनार्थ बुद्धेः अंशत्रयं प्रदर्शयति - मम इदं 
इत्यादिना | पुरुषोपरागः - पुरुषसंबन्धः | दर्पणस्य यथा मुखसंबन्धः प्रतिबिम्बमात्रे, 
न तु तात्त्विकः, तथा बुद्धिपुरुषयोः भेदाग्रहात्‌ एकत्वाभिमानः पुरुषोपरागः इत्यर्थः | 
इन्द्रियप्रणालिकया -इन्द्रियद्वारा | परिणतिभेदः - ''अयं घटः’? इत्यादिज्ञानरूपः 
परिणाम एव विषयेण घटादिना बुद्धेः संबन्धः इत्यर्थः | तस्य पारमार्थिकत्वे 
निःश्वासाभिहतदर्पणस्य मलिनिमा दृष्टान्तः । कर्तव्यम्‌ इति इति | 
ूर्वोक्तपुरुषोपरागविषयोपरागाभ्यां कर्तव्यघटादेः अवभासः तेन ““कर्तव्यम्‌'' 
इति अध्यवसायः व्यापारांशः इत्यर्थः । ज्ञानेन पुरुषस्य अतात्त्विकः संबन्ध 
इति | अत्र ज्ञानेन पुरुषस्य यः अतात्त्विकः संवन्धः, स उपलब्धिः इति उच्यते 
इत्यन्वयः । अतात्त्विकत्वे दृष्टान्तम्‌ आह - दर्पणस्य मलिनिम्ना इव मुखस्य 
संबन्ध इति | तथाच ज्ञानेन सह ''चेतनः अहम्‌ इदं जानामि, करोमि” 
इत्याकारेण बुद्धौ आरोपितस्य पुरुषस्य यः संबन्धः अतात्त्विकः, स उपलब्धिः, न 


तु बुद्धिरेव उपलब्धिः इति भावः । कृतिसामानाधिकरण्येन इति । अदृष्टस्य 
अतीन्द्रियत्वेऽपि “धार्मिकः अहं करोमि'' इत्यादौ तदंशे उपनीतभानरूपं तत्प्रत्यक्षं 
बोध्यम्‌ । (परिणामित्वात्‌) [परिणामत्वात्‌] इति । (अनित्यधर्माश्रयत्वात्‌) 
[अनित्यधर्मत्वात्‌] इत्यर्थः । कृत्यदृष्टभोगानाम्‌ इति | कृतिः स्वसमानाधिकरणमेव 
अदृष्टं जनयति, तच्च अदृष्टं स्वसमानाधिकरणमेव भोगं जनयति इति कृत्यदृष्टभोगानां 
परम्परया सामानाधिकरण्यप्रमितिवत्‌ ‘चेतनः अहं करोमि’? इति सामानाधिकरण्य- 
प्रमितिप्रतीतेः इत्यर्थः | तद्भिन्न इति । कर्तृभिन्ने | मानाभावात्‌ इत्यस्य चेतन 
इत्यादिः । चः पूर्वोक्तद्घणसमुच्चायकः ।' कर्तृत्वाश्रयः न चेतनः, 
जन्यधर्माश्रयत्वात्‌ घटवत्‌'' इति बाधकसत्त्वात्‌ “चेतनः अहं करोमि'' इति 
प्रतीतिः चैतन्यांशे श्रमः इति आइाङ्कते - चैतन्यांशे इति । कृत्यंशे अपि इति । 
“बुद्धि; कर्तृत्वाभावबती, जन्यधर्माश्रयत्वात्‌’’ इति बाधकस्य तत्रापि सत्त्वात्‌ 
इति भावः | अन्यथा इति | कर्तृचेतनयोः भेदाङ्गीकारे इत्यर्थः । बुद्धेः नित्यत्वे 
इति । कर्तृभिन्नस्य चेतनस्य स्वीकारे तस्मिन्‌ सुखदुःस्वाभावात्‌ संसारमोक्षयोः 
अनुपपत्त्या पूर्वोक्तरीत्या बुद्धिसत्त्वासत्त्वाभ्यामेव संसारापवर्गौ वाच्यौ | तथा च 
ge: नित्यत्वे तु तत्सत्त्वनिबन्धनस्य संसारस्य सर्वदा आपत्त्या मोक्षाभाव एव 
स्यात्‌ । बुद्धेः अनित्यत्वे तु तत्र जन्यत्वं स्वीकरणीयम्‌, अजन्यस्य नाशासंभवात्‌ । 
तथा च तदुत्पत्तेः पूर्वं तत्सत्त्वनिबन्धनः संसारः न स्यात्‌ इत्यर्थः । वस्तुतः 
तदुत्पत्तेः पूर्वं तदाश्रितादृष्टादेः अभावात्‌ बुद्धेः अनुत्पत्त्या संसारः कदापि न 
स्यात्‌ इति अवधेयम्‌ | असिद्धेः इति । बुद्धौ प्रकृतिकार्यत्वाभावात्‌ इति भावः | 
ननु कर्तृत्वेन जन्यत्वानुमितिः परिशेषात्‌ प्रकृतिजन्यत्वविषयिणी स्यात्‌ 
इति, अत आह - कर्तुः इति । कर्तृत्वस्य जन्यत्वव्याप्यत्वे अनुकूलतर्काभावात्‌ 
इति भावः । प्रत्युत तद्विपरीतानादित्वग्राहकतर्कसत््वात्‌ अनादित्वमेव कतुः 
इत्याह - बीतराग इति । '“वीतरागजन्मादर्शनात्‌’’ इति न्यायसूत्रम्‌ । 
सरागजन्मदर्झनात्‌ इति तदर्थः | अनादित्वम्‌ इति । स्तन्यपाने बालस्य प्रवृत्ति: 

न इष्टसाधनताज्ञानमन्तरेण, त्च न अनुभवस्वरूपम्‌ बाधात्‌ । स्मरणस्य 
स्वसमानाधिकरणपूर्वानुभवसापेक्षतया पूर्वजन्मसत्त्वे पूर्वजन्मन्यपि प्रथमप्रवृत्त्यनुरोधेन 
तत्पूर्वस्य, एवं तत्पूर्वस्य जन्मनः सिद्धौ अनादित्वम्‌ आत्मन इति भावः | अनादेः 
इत्यस्य भावस्य इति शेषः | जन्यभावत्वेन नाशे हेतुत्वात्‌ इति भावः । न च 
इति । प्रकृतिः माया, तस्य गुणैः सत्त्वरजस्तमोलक्षणैः, क्रियमाणानि कर्माणि 
भवन्ति | अहङ्कारः ““अहमू'' इति प्रत्ययः तेन विमूढः आत्मा - अन्तःकरणं 
यस्य तथाविधः पुरुषः “कर्ता अहम्‌’’ इति मन्यते इत्यर्थकेन भगवद्वचनेन 
इत्यर्थः | तेन आत्मनः कर्तृत्वाभावप्रतिपादनात्‌ इति भावः | अहमेब इति | तथा 
च तेन स्वतन्त्रकर्तृत्वाभाव एव आत्मनि प्रतिपाद्यते, नतु कर्तृत्वसामान्याभाव 
इति भावः । प्रकटीकृतः अयम्‌ इति । ''अधिष्ठानं तथा कर्ता करणं च 
पृथग्विधम्‌ | विविधाश्च पृथक्‌ चेष्टा दैवं चैवात्र पञ्चमम्‌’’ इत्यनेन पञ्चानामपि 
कर्तृत्वं प्रतिपाद्य “तत्रैवं सति’? इत्यादिनापि स्वतन्त्रकर्तृत्वस्यैव आत्मनः निषिद्धत्वात्‌ 
इति भावः | एवं पुरुषस्यैव कर्तृत्वम्‌ अस्तु । न च - कारणत्वाभावेन 
कर्तृत्वाभाव एव साधनीय इति - वाच्यम्‌ | स्वरूपासिद्धेः । कार्यकारणयोः 
अभेदात्‌ कार्यनाशे कार्यरूपतया ART: स्यात्‌ इति अकारणत्वं पुरुषस्य इत्यपि न 
सत्‌, कार्यकारणयोः अभेदस्यैव असिद्धत्वात्‌ इत्यादिविस्तरभिया न उक्तम्‌ 
इत्यभिप्रायवान्‌ आह - संक्षेप इति | 
राजीबोह्लासः 

ज्ञानवत्त्वसाधनेन इति । शरीराद्यतिरिक्तस्य आत्मनः पूर्व ज्ञानवत्त्वसाधनात्‌ 
“आत्मा ज्ञानवान्‌’? इति सिद्छयति | सांख्यास्तु आत्मनः ज्ञानवत्त्वं न स्वीकुर्वन्ति, 
किन्तु ज्ञानस्वरूपत्वं स्वीकुर्वन्ति । अतः तन्मतम्‌ अयुक्तम्‌ इत्यर्थः । 

ननु सांख्यमते अन्तःकरणस्यैव कर्तृत्वाङ्गीकारात्‌ प्रकृतिः क्री इति 
मूलम्‌ असङ्गतम्‌ इति आशङ्कय आह - कर्तृत्वं च अत्र इति । “प्रकृतिः कर्तरी” 


इति वाक्योक्त प्रकृतेः कर्तृत्व कर्तृभूतान्तःकरणोपादानत्वरूपम्‌ | तावता कर्तृत्वम्‌ 
अन्तःकरणस्यैव, प्रकृतेः कतृत्वव्यवहारस्तु कर्तृभूतान्तःकरणोपादानत्वात्‌ इति 
भावः | “प्रकृतिः कत्री’' इत्यत्र अनुकूलकृतिमत्त्वरूपं कर्तृत्वं कुतो नार्थः 
इत्यत्र आह - अनुकूल इति । अनुकूलकृतिमत्त्वरूपस्य कर्तृत्वस्य सांख्यमते 
अन्तःकरणधर्मत्वेन प्रकृतौ अभावात्‌, अनुकूलकृतिमत्त्वरूपम्‌ अर्थ परित्यज्य 
कर्तृभूतान्तःकरणप्रकृतित्वरूपः अर्थः उक्तः इत्यायः | 

यथा च इति | पद्मपत्रं जलेन सन्निहितमपि जलेन लिप्तं यथा न भवति, 
तथा कर्तृत्वाश्रयान्तःकरणसन्िहितोऽपि पुरुषः अन्तःकरणगतकर्तृत्वाद्याश्रयो न 
भवति । तथा च “पुरुषः कर्तृत्वाभाववान्‌, कारणत्वाभावात्‌'' इत्यनुमानं कर्तृत्वाभावे 
प्रमाणम्‌ | अन्तःकरणस्य तु कारणभूतप्रकृतिविकारतया प्रकृतिकार्यत्वात्‌ कार्यकारणयोः 
अभेदात्‌ कारणत्वम्‌ अस्ति इति विशेषः । पुरुषस्य तु घटादिकारणत्वे स्वीकृते 
कार्यकारणयोरभेदात्‌ पुरुषस्य नित्यतया नाशाभाववत्‌ पुरुषकार्यस्य घटादेरपि 
नाशो न स्यातू । अथ वा घटादेः नाशात्‌ तदभिन्नस्य पुरुषस्यापि नाशः स्यात्‌ । 
पुरुषस्य मा नाशः भवतु इत्येतदर्थं पुरुषस्य अकारणत्वम्‌ | तथा च पुरुषस्य 
कारणत्वाभावे सिद्धे तेन हेतुना कर्तृत्वाभावः सिद्ध्यति | इदं च व्यतिरेक्यनुमानम्‌ । 
Us यत्र कर्तृत्वाभावो नास्ति तत्र तत्र कारणत्वाभावो नास्ति’ इति व्यतिरे- 
कव्याप्तिः । दृष्टान्तस्तु महत्तत्त्वम्‌ अन्तःकरणं वा । 

ननु तत्र इति । तत्र - पुरुषे । हेत्वसिद्धिः - कारणत्वाभावरूपहेतोः 
असिद्धिः | एतादृशपुरुषसत्त्वे इति | अकारणस्य कर्तृत्वादिशून्यस्य चैतन्यरूपस्य 
पुरुषस्य सत्त्वे किं प्रमाणम्‌ इत्यर्थः | कचित्प्रसिद्धस्यैच इति । “अहँ जानामि” 
इति बुद्धौ चैतन्याभिमानः सर्वेषां भवति | अभिमानश्च आरोपः | कतित्‌ प्रसिद्धस्यैव 
अन्यत्र आरोपः संभवति इति बुद्धौ चैतन्यस्य आरोपार्थं चैतन्यरूपः पुरुषः 
स्वीक्रियते | तेन पुरुषे प्रसिद्धस्य चैतन्यस्य बुद्धौ आरोपः संभवति इति भावः | 

ननु पुरुषस्य इति । पुरुषस्य यदि कर्तृत्वं न स्यात्‌ तर्हि तस्य यागादि- 
विहितनिषिद्धकर्मकर्तृत्वाभावात्‌ तज्जन्ययोः धर्माधर्मयोः पुरुषे उत्पत्यभावात्‌ तदधीनयोः 
सुखदुःखयोरपि अनुत्पत्तौ दुःखध्वंसरूपः मोक्षः पुरुषस्य न स्यात्‌ | दुःखवत्येव 
दुःखध्वंससंभवात्‌ इत्याशङ्कय समाधानम्‌ आह मुक्तावल्याम्‌ - तत्सत्त्वासत्त्वाभ्याम्‌ 
इति | तत्समाधानं स्पष्टीकरोति - बुद्धिसत्त्वे इत्यादिना | इन्द्रियद्वारा बहिनिर्गतायाः 
बुद्धेः घटादिविषयदेशप्राप्तौ सत्यां घटाद्याकारेण बुद्धेः परिणामो जायते, स एव 
परिणामः वृत्तिरूपं घटादिज्ञानं, तेन ज्ञानेन संबद्धः घटादिः विषयः पुरुषनिष्ठः सन्‌ 
पुरुषस्वरूपतिरोधानेन पुरुषस्य संसारं आपादयति | 


घटादिविषयस्य पुरुषनिष्ठत्वं स्वाकारज्ञानपरिणामिबुङ्कया अगृहीतासंसर्ग- 
कत्वसंबन्धेन | स्वं - घटादिविषयः | तदाकारं यत्‌ ज्ञानं वृत्तिरूपं ज्ञानम्‌ । तेन 
रूपेण परिणामिनी या बुद्धिः तया बुद्धया सह पुरुषस्य यः असंसर्गः - भेदः स न 
गृहीतः यस्य तत्त्वम्‌ । बुद्धिपुरुषयोः विद्यमानोऽपि भेदः बुद्विसान्निध्यरूपात्‌ 
दोषात्‌ न गृह्यते | एवं च स्वाकारज्ञानपरिणामिबुद्धिप्रतियोगिकागृहीतभेदकत्वसंबन्धेन 
विषयः पुरुषनिष्ठः इत्युक्तं भवति । बुद्धेः नाहे तु बुद्विपरिणामस्य ““अयं घटः’ 
इत्यादिज्ञानस्य अभावात्‌ तत्संबद्धविषयसंबन्धभानं पुरुषे नास्ति इति पुरुषस्य 
कैवल्येन - विषयसंबन्धभानं विना अवस्थानरूपः मोक्षः | एवं च दुःखसंबन्धः 
संसारः तद्ध्वंसरूपः मोक्षश्च न पुरुषस्य | किन्तु बुद्धेरेव इति तेषां मतम्‌ । 

ज्ञानेन संबद्ध इति | स्वाकारकत्वमेव ज्ञानविषययोः संबन्धः | 
स्वाकारज्ञानपरिणामि इति । घटादिविषयाकारं यत्‌ ज्ञानं तद्रूपेण परिणामिनी 
तत्कारणभूता या बुद्धिः तया अगृहीतासंसर्गत्वम्‌ - आज्ञातभेदवत्त्वम्‌ | 
स्वरूपतिरोधानेन इति । पुरुषस्वरूपस्य अप्रकाशेन इत्यर्थः | विषयावच्छेदाभावात्‌ 
इति | विषयसंबन्धभानाभावात्‌ इत्यर्थः | कैबल्येन इति | विषयसंबन्धमानं विना 
इत्यर्थः | Hata इति । बुद्धेः एव कर्तृत्वात्‌ धर्माधर्मयोः बुद्धावेव उत्पत्या तत्रैव 


प्रत्यक्षखण्डः | ट 435 
तदधीनसुखदुःखयोः उत्पत्या दुःखसंबन्धरूपः संसारः तद्ध्दंसरूपः मोक्षश्च बुद्धावेव 
उत्पद्यते इत्यर्थः । 

विषयस्य पुरुषे साक्षात्संबन्धाभावम्‌ उपपाद्य परंपरासंबन्धम्‌ उपपादयति 
- तथा च इत्यादिना । निर्लेपे पुरुषे विषयस्य साक्षात्संबन्धः नास्ति । किन्तु 
बुद्विविषययोः यः संबन्धः स एव पुरुषविषययोरपि संबन्धः । बुद्विपुरुषयोः भेदस्य 
अग्रहात्‌ | तथा च बुद्धिपुरुषयोः भेदाग्रहातिरिक्तः स्वतन्त्रः विषयसंबन्धः पुरुषे 
नास्ति । प्रमाणाभावात्‌ । 


न च विषयप्रकाशार्थम्‌ इति | यदि विषयस्य पुरुषेण साक्षात्संबन्धः न 
स्यात्‌ तदा विषयस्य प्रकाशः न स्यात्‌ | तथा च ““विषयः पुरुषसंबद्धः 
प्रकाशमानत्वात्‌’? इत्यनुमानं तर्कानुगृहीतं साक्षात्संबन्धे प्रमाणम्‌ इति, न च 
वाच्यम्‌ । तस्य साक्षात्संबन्धस्य पुरुषस्वरूपप्रयुक्तत्वे पुरुषस्वरूपस्य नित्यत्वेन 
तदधीनस्य विषयसंबन्धस्य सर्वदा सत्त्वात्‌ मोक्षः न स्यात्‌ । विषयसंब- 
न्धस्य विषयस्वभावाधीनत्वे घटप्रकाहाकाले पटादिरूपविषयस्वभावाधीनस्य 
पटादिरूपस्य चैतन्यसंबन्धस्य सत्त्वात्‌ पटादेरपि प्रकाशः स्यात्‌ । अतः 
साक्षात्संबन्धानुपपत्त्या विषयेण साकं पुरुषस्य पूर्वोक्तपरंपरासंबन्ध एव स्वीकरणीय 
इति भावः | एवं च साक्षात्संबन्धः पुरुषस्वभावनिबन्धनो वा विषयस्वभावनिबन्धनो 
वेति विकल्प्य आदे ““तस्य'” इत्यारभ्य '“मोक्षाभावप्रसङ्गात्‌’’ इत्यन्तेन 
दृषणम्‌ उक्तम्‌ । द्वितीये ' 'घटप्रकाशकाले'' इत्यारभ्य ' पटादेरपि प्रकाशापत्तेः” 
इत्यन्तेन दूषणम्‌ उक्तम्‌ इति विवेको बोध्यः | 

यद्वा बुद्धितो ज्ञानस्य भेदम्‌ आह इति | “तस्या एव इन्दरियप्रणालि- 
कया”? इति मुक्तावलीग्रनथं प्रकारान्तरेण अवतार्य व्याचष्टे । ' 'स्वाकारज्ञानपरिणामि- 
बुद्ध्या अगृहीतासंसर्गकत्वम्‌'' इति यः विषयस्य पुरुषेण साकं परंपरासंबन्धः 
पूर्वम्‌ उक्तः, सः बुद्धेः ज्ञानस्य च भेदे सत्येव संभवति इति उक्तपरंपरासंबन्धोपपादनार्थ 

बुद्धे: ज्ञानस्य च भेदप्रदर्शनम्‌ | तदाह - तथा च बुद्धेः इति । मूळे ज्ञानोपलब्ध्योः 
बुद्धयपेक्षया भेदप्रदर्शनं च काणादमतनिरासाय | बुद्धितः तयोः अभेदस्य 
“'बुद्धिरुपलब्धिः ज्ञानं प्रत्ययः इति पर्यायाः'' इति प्रशस्तपदाचार्योक्तत्वात्‌ | 
बुद्धिपुरुषयोः भेदाग्रहात्‌ इति । तयोः भेदाग्रहात्‌ बुद्धिगतस्य कर्तृत्वस्य पुरुषे 
पुरुषगतस्य चैतन्यस्य च बुद्धौ आरोपः इत्यर्थः | 


बुद्धेः पुरुषोपरागः विषयोपरागः व्यापारांशः इति अंशत्रयं मुक्ताबल्याम्‌ 
उत्तम्‌ । तत्र पुरुषोपरागांशम्‌ उपपादयति - पुरुषोपरागः पुरुषसंबन्ध इत्यादिना । 
अयम्‌ आशयः - ''मम इदं कर्तव्यम्‌’’ इति यः बुद्धेः महत्तत्त्वस्य अध्यवसायः 
अस्मिन्‌ अध्यवसाये यत्‌ तावत्‌ महत्तत्त्वेन चेतनापरपर्यायास्मदथोक्लेखेन 'मम”' 
इत्येवं स्वस्वरूपग्रहणम्‌, तत्‌ स्वस्मिन्‌ चेतनोपरागात्‌ भवति । अयं च चेतनोपरागः 
चेतनतादात्म्यरूपः चेतनसंबन्धः महत्तत्त्वस्य स्वच्छत्वात्‌ तत्र कृत््रस्य चेतनस्य 
प्रतिबिम्बितत्वात्‌ चेतनतः विवेकाग्रहणात्‌ भवति | एवं च महत्तत्त्वे चेतनस्य 
प्रतिबिम्ब एव चेतनोपरागः । प्रतिबिम्बश्च अतात्त्विकः | दूरस्थस्य मुखस्य दर्पणे 
प्रतिबिम्बवत्‌ इति भावः । 


महत्तत्त्वस्य विषयोपरागम्‌ उपपादयति - इन्द्रियप्रणालिकया इत्यादिना | 
अन्तःकरणाख्यस्य महत्त्वस्य कुल्याद्वारा बहिः प्रसृत्य केदारे जलस्येव इन्द्रियद्वारा 
बहिः प्रसृत्य घटादौ तत्तदाकारपरिमाणामेन यः संबन्धः स एव विषयोपरागः 
“seq’’ इति प्रतीयमानस्य अंशस्य संबन्धः | अयं विषयसंबन्धः तात्त्विकः | 
निश्वासाभिहतदर्पणस्य मालिन्यवत्‌ | 


व्यापारांशम्‌ उपपादयति - पूर्वोक्तपुरुषोपरागविषयोपरागाभ्याम्‌ इति | 
तृतीयायाः प्रयोज्यत्वम्‌ अर्थः | तस्य च अवभासे अन्वयः । पूर्वोक्तपुरुषोपरागविषयोप- 
रागप्रयोज्यः घटादेरवभासः प्रकाशापरपर्याया अभिव्यक्तिः तार्किकाणां 
निर्विकल्पकस्थानीया । बुद्धिः यदि घटादि विषयाकारेण परिणमते पुरुषोपरागं च 

प्राप्रोति तदैव घटादेरवभासः इति उपरागद्वयप्रयोज्यत्वं अवभासस्य उपपन्नम्‌ । 
तेन - तादृशावभासेन जनितः “'कर्तव्यम्‌'' इत्यध्यवसायः कर्तव्यत्वप्रकारकनिश्चयः 
व्यापारांशः इत्यर्थः | तथा च ““व्यापारांश'' इत्यस्य व्यापारस्य - कृतेः अंशः 
संबन्धः यस्मिन्‌ अध्यवसाये सः अध्यवसायः इत्यर्थः । 


उपलब्धेः ज्ञानापेक्षया अतिरिक्तत्वं स्पष्टीकरोति - तथा च ज्ञानेन 
इत्यादिना । ज्ञानस्य पुरुषस्य च अतात्त्विकः संबन्धः उपलब्धिः | दर्पणगतमालिन्येन 
मुखस्य संबन्धः यथा अतास्तविकः तद्वत्‌ | “'चेतनोऽहं करोमि’? इति बुद्धौ 
आरोपितस्य चेतनस्य पुरुषस्य ''चेतनोऽहं जानामि’ इति ज्ञानेन सह यः संबन्धः 
अतात्तिवकः सः उपलब्धिः, न तु बुद्विरिव उपलब्धिः इत्याशयः | ''अहमिदं 
जानामि’' इत्याकारकः यः ज्ञानसंबन्धः पुरुषस्य प्रतीयते स एव उपलब्धिः | 


ननु कृतिसामानाधिकरण्येन प्रतीतेः ज्ञानवत्‌ सुखदुःखेच्छाद्वेष- 
प्रयत्रधर्माधर्माणां बुद्विवृत्तित्वं मूले यत्‌ प्रतिपादितम्‌ तत्‌ न सङ्गच्छते । 
अदृष्टापरपर्याययोः धर्माधर्मयोः अतीन्द्रियत्वात्‌ कृतिसामानाधिकरण्येन तयोः 
्रत्यक्षात्मकप्रतीत्यसंभवात्‌ इत्याशङ्कय आह - अदृष्टस्य इति । “'धार्मिकोऽहं 
करोमि'', ''अधार्मिकोऽहं करोमि'' इति मानसप्रत्यक्षे कृत्यंशः मनस्संयुक्तसमवाय- 
रूपलौकिकसननिकर्षेण भासते । धर्माधर्मरूपं अदृष्टं तु उपनयमर्यादया - 
अलौकिकसन्निकर्षेण - अनुमित्यात्मकज्ञानलक्षणप्रत्यासत्त्या भासते | अतः अदृष्टस्य 
कृतिसामानाधिकरण्येन प्रत्यक्षं संभवति इति भावः | 


मूले परिणामत्वात्‌ इति दिनकयां अनित्यधर्मत्वात्‌ इति च पाठः 
साधुः | तथा च “बुद्धिः न चेतना परिणामत्वात्‌'' इत्यनुमानं मूले विवक्षितम्‌ । 
' 'परिणामत्वात्‌’' इत्यस्य ''अनित्यधर्मत्वात्‌’' इति व्याख्यानम्‌ | अनित्यत्वे 
सति धर्मत्वात्‌ इति तदर्थः । क्षणिकविज्ञानवादिनां मते अनित्यविज्ञाने 
व्यभिचारवारणाय धर्मत्वात्‌ इति विशेष्यम्‌ | 


438 कारिकाबली - मुक्तावली- दिनकरी- राजीवोह्लाससमन्विता 


कृत्यदृष्टभोगानां एकाधिकरणवृत्तित्वबत्‌ चैतन्यस्यापि तैः सह 
एकाधिकरणवृत्तित्वं प्रतीतिबलात्‌ आवञ्यकम्‌ | अतः कृत्याश्रयभिन्नः चैतन्याश्रयः 
अप्रामाणिक इति मूलोक्तं स्पष्टीकरोति - कृतिः स्वसमानाधिकरणम्‌ इत्यादिना | 
कृतिः स्वाधिकरणे एव अदृष्टं जनयति | अदृष्टमपि स्वाथिकरणे एव सुखदुःखा- 
नुभवरूपं भोगं जनयति इति प्रतीतिबलात्‌ अङ्गीकरणीयम्‌ । अन्यथा अन्यदीयकृत्या 
अन्यस्य अदृष्टभोगयोः प्रसङ्गात्‌ | प्रतीतिश्व ““धार्मिकोऽहं करोमि’, ` कर्ताऽहं 
भोक्ता”' इत्याकारिका | एवमेव ''चेतनोऽहं करोमि’? इति चेतन्याश्रयवृत्तितया 
कृतेः प्रतीतेः कृत्याश्रयवृत्तित्वं चैतन्यस्य अङ्गीकरणीयम्‌ | तथा च “बुद्धि: 
कत्री””, ““पुरुषः चेतनः’? इति साङ्खयमतम्‌ अयुक्तम्‌ इति भावः । 


ूर्वोक्तदूषणसमुञ्चायक इति । ज्ञानाश्रयस्यैव आत्मत्वम्‌, न तु ज्ञानस्येति 
विज्ञानात्मवादिमते यद्दूषणम्‌ उक्तम्‌ तस्य समुच्चायकः '“मानाभावाच्च'' इत्यत्र 
““च?' कारः । कर्तृत्वाश्रयः न चेतन इति | ''कर्तृत्वाश्रयः चेतनभिन्नः, 
जन्यत्वात्‌ घटवत्‌'' इत्यनुमानेन कर्तृत्वाश्रयचेतनयोः भेदसिद्धौ कृतिचैतन्ययोः 
एकाधिकरणवृत्तित्वासंभवात्‌ ''चेतनोऽहं करोमि’? इति कृत्याश्रये चैतन्यावगाहिनी 
प्रतीतिः भ्रमः | चैतन्याभाववति चैतन्यविषयकत्वात्‌ इति आशङ्का | समाधानं 
“'कृत्यंशेऽपि किं नेष्यते’? इति ग्रन्थेन उक्तम्‌ । तदुपपादयति - बुद्धि 
कर्तृत्वाभाववती इति | यत्र यत्र जन्यधर्माश्रयत्वम्‌, तत्र कर्तृत्वाभावः दृस्यते 
घटादौ । बुद्धेरपि जन्यधर्माश्रयत्वात्‌ कर्तृत्वाभावे सिद्धे `अहं करोमि’ इति 
प्रतीतिः कर्तृत्वांशे भ्रम इत्यपि वक्तुं शक्यतया बुद्धेरपि कर्तृत्वं न सिद्धथेत्‌ इति 
भावः | कर्तृचेतनयोः भेदाङ्गीकारे संसारमोक्षयोः अनुपपत्तिः मूले उक्ता | ताम्‌ 
उपपादयति - कर्तृभिन्नस्य इत्यादिना । यः कर्ता तस्यैव सुखं दुःखं च इति 
नियमात्‌ कर्तृभिन्नस्य चेतनस्य स्वीकारे अकर्तरि चेतने सुखदुःखयोरभावात्‌ 
सुखदुःखानुभवरूपः संसारः सुखदुःखध्वंसरूपः मोक्षश्च न उपपद्येते | तथा च 
बुद्धिसत्त्वासत्तवाभ्यां संसारापवगी इति पूवोक्तरीत्या बुद्धेरेव संसारापवर्गी वक्तव्यौ । 

तत्र बुद्धेः नित्यत्वे - अविनाशित्वे - बुद्धिसत्त्वनिमित्तकस्य संसारस्य सर्वदा 
प्रसत्तया मोक्ष एव न स्यात्‌ । बुद्धेः अनित्यत्वे -विनाशित्वे - बुद्धेः जन्यत्वम्‌ 
अवइयं स्वीकरणीयम्‌ | अजन्यस्य भावस्य विनाजासंभवात्‌ । तथा च बुद्धेः 
जन्यत्वे सति बुद्धचुत्पत्तेः पूर्व बुद्धेरसत्त्वात्‌ बुद्विसत्त्वनिमित्तकः संसारः न स्यात्‌ | 
बुद्धयुत्पत्तेः पूर्वं संसाराभावस्य इष्टत्वे कदापि संसारो न स्यात्‌ इति आह - 
वस्तुत इति | Sager: पूर्व बुद्धयाश्रितस्य अदृष्टस्य वा तज्जनकस्य कर्मणो 
वा अभावात्‌ बुद्धेरेव अनुत्पत्या आश्रयाभावात्‌ पश्चादपि संसारो न स्यात्‌ | तथा 
च कदापि संसारः न स्यात्‌ इति आपत्तिः दुर्वारा । बुद्धेरनुत्पत्या इति । 
कार्यसामान्यं प्रति अदृष्टस्य कारणतया अदृष्टाभावे बुद्धिरूपं कार्यमपि न उत्पद्येत 
इति भावः । 

“बुद्धि: अचेतना, अचेतनप्रकृतिकार्यत्वात्‌'' इत्यनुमानेन बुद्धेः अचेतनत्वम्‌ 
आशङ्क्य असिद्धेः इत्यनेन तस्मिन्‌ अनुमाने स्वरूपासिद्धिः उक्ता । स्वरूपासिद्विमेव 
स्पष्टयति - बुद्धौ प्रकृतिकार्यत्वाभावात्‌ इति । न च - सांख्यमते बुद्धेः 
प्रकृतिकार्यत्वात्‌ कथं प्रकृतिकार्यत्वाभाव इति - वाच्यम्‌ । कर्तुः जन्यत्वे 
प्रमाणाभावात्‌ कर्तृभूतायाः बुद्धेरपि कार्यत्वं नास्ति इति आशयात्‌ | 

तदुपरि शङ्कते - ननु कर्तृत्वेन इति । बुद्धे कर्तृत्वात्‌ कर्तृत्वेन हेतुना 
जन्यत्वम्‌ अनुमीयते । “बुद्धि: जन्या कर्तृत्वात्‌, पुरुषवत्‌’? इति व्यतिरेक्यनुमानेन 
Te: जन्यत्वे सिद्धे परिशेषात्‌ बुद्धयुत्पादककारणान्तरादर्शनात्‌ प्रकृतिजन्यत्वं 
सिक्ष्यति इत्याशङ्कय कर्तुः जन्यत्वे मानाभावात्‌ इति मुक्तावल्यां समाधानम्‌ 
उक्तम्‌ | तत्‌ विवृणोति - कर्तृत्वस्य इति । Fa: कर्तृत्वमस्तु, जन्यत्वं मास्तु 
इति व्यभिचारशाङ्कयां तननिवारकस्य अनुकूलतर्कस्य अभावात्‌ कर्तृत्वे जन्यत्वव्पाप्यत्व 
नास्ति इति कर्तृत्वेन हेतुना बुद्धेः जन्यत्वं साधयितुं न शक्यते इति भावः । 

प्रत्युत इति | जन्यत्ववैपरीत्येन इत्यर्थः | तस्य अनादित्वमेव इत्यत्र 

अन्वयः । भवतभिमतजन्यत्ववैपरीत्येन अनादित्वमेव कर्तुः सिद्धयेत्‌ । तत्र हेतुः 
तद्विपरीतानादित्वग्राहकतर्कसत्त्वात्‌ इति । जन्यत्वविपरीतं यत्‌ अनादित्वं 
तज्ज्ञापकस्य तर्कस्य सत्त्वात्‌ इत्यर्थः । स च तर्कः वीतरागजन्मादर्शनात्‌ इति 
न्यायसूत्रोक्तः | वीतरागस्य इच्छारहितस्य जन्मनः अदर्शनात्‌ | अनेन सरागस्यैव 
जन्म इत्युक्तं भवति | यदा जायते शिशुः तदा सराग एव भवति | जन्मक्षणे एव 
स्तन्यपानेच्छादर्शनात्‌ | सा च इच्छा इष्टसाधनताज्ञानाधीना । तच्च ज्ञानं 
ूर्वजन्मानुभूतेष्टसाधनत्वस्मरणात्मकम्‌ । जन्मकाले अनुभवहेतोः अभावेन 
इष्टसाधनत्वानुभवासंभवात्‌ | तथा च जन्मान्तरानुभूतम्‌ इष्टसाधनत्वं स्मृत्वा 
तदधीनरागवज्ञात्‌ जातः शिशुः स्तन्यपाने प्रवर्तते इति वक्तव्यम्‌ | अनेन कर्तुः 
शिशोः जन्मान्तरेऽपि सत्ता अङ्गीकरणीया । तेन कर्तुः अनादित्वमेव सिद्धेत्‌ | 
न तु जन्यत्वम्‌ | तदेतदभिप्रेत्य आह - स्तन्यपाने इत्यादिना । 


बाधात्‌ इति । असंभवात्‌ इत्यर्थः । अनादेः प्रागभावस्य नाशदर्शनात्‌ 
अनादेः नाशासंभवात्‌ इति अयुक्तम्‌ इति आशङ्कय भावस्येति शेषपूरणेन व्याचष्ट 
~ अनादेः इत्यस्य इति | प्रतियोगितासंबन्धेन art प्रति तादात्म्यसंबन्धेन 
जन्यभावत्वावच्छिन्नस्य हेतुतया अजन्ये भावे प्रतियोगितासंबन्धेन नाश; न संभवति 
इति पूर्वोक्तरीत्या अनादेः आत्मनः नाशप्रतियोगित्वं नास्ति इति भावः | 


स्वतन्त्रकर्तृत्वाभाव इति । ' ‘अधिष्ठानं तथा कर्ता? इत्यादि वक्ष्यमाण- 
गीतावचनानुसारेण अधिष्ठानादिसापेक्षमेव आत्मनः कर्तृत्वम्‌ | न तु स्वतन्त्र 
कर्तृत्वम्‌ इति “'प्रकृतेः क्रियमाणानि'' इति छोकेन प्रतिपाद्यते | न तु 
कर्तृत्वसामान्याभावः | तथा सति “'तत्रैवं सति कर्तारम्‌ आत्मानम्‌’ इति 
कोके कर्तृपदेन आत्मनः निर्देशो न स्यात्‌ इति भावः । 


अधिष्ठानम्‌ इति | आधारभूतं शरीरम्‌ इत्यर्थः | करणम्‌ इति । इन्द्रियम्‌ 
इत्यर्थः । दैवम्‌ - अदृष्टम्‌ । संक्षेप इति ग्रन्थस्य तात्पर्यम्‌ आह - एवं 

पुरुषस्यैव इत्यादिना | पुरुषस्यैव कर्तृत्वमस्तु, न तु बुद्धेः । न च - कारणत्वाभावात्‌ 
पुरुषस्य कर्तृत्वाभावः इति - वाच्यम्‌ । पुरुषे कारणत्वाभावस्य असिद्धेः | तत्र 
यदुक्तं कार्यकारणयोरभेदात्‌ कार्यनाशे सति कार्याभिन्नतया पुरुषस्यापि नाश: 
स्यात्‌ इति अकारणत्वं पुरुषस्य इति, तदसत्‌ । कार्यकारणयोः अभेदस्यैब असिद्धेः 
इत्यादीनि दूषणानि मनसि कृत्य संक्षेप इति उक्तम्‌ इति भावः । 


कारिकाबली 
धर्माधमाश्रयोऽध्यक्षो बिरोषगुणयोगतः ॥ ४९ ॥ 


मुक्तावली 
धर्माधर्माश्रय इति | ''आत्मा’' इति अनुषज्यते | शरीरस्य तदाश्रयत्वे 
देहान्तरकृतकर्मणां देहान्तरे भोगानुपपत्तेः | विशेष इति । योग्यविशेषगुणस्य 
ज्ञानसुखादेः संबन्धेन आत्मनः प्रत्यक्षत्वं संभवति, न तु अन्यथा | “अहं 
जाने'', “अहँ करोमि'' इत्यादिप्रतीतेः ।। 
दिनकरी 
तदाश्रयत्वे - धर्माधर्माश्रयत्वे । अन्यथा विशेषगुणसंबन्धात्‌ ऋते । 
इत्यादिप्रतीतेः इति । इत्यादौ ज्ञानादिसंबन्थप्रकारेणेवे आत्मनः प्रत्यक्षस्य 
अनुभवसिद्धत्वात्‌ इत्यर्थः ।। 
राजीबोल्लासः 
““सुखदुःखहेतुतया सिद्धौ यौ धर्माधर्मी, तौ द्रव्याश्रितो, गुणत्वात्‌ ' 
इत्यनुमानेनापि आत्मसिद्धिः इति भावः । शरीरेण सिद्धसाधनं वारयति मुक्तावल्याम्‌ 
शरीरस्य इत्यादिना | अथ अयमात्मा किम्‌ अनुमेय एव? नेत्याह - अध्यक्ष 
इति, सुबोधिनीकाराः ।। 


440 कारिकाबली - मुक्ताबली- दिनकरी- राजीवोहाससमन्विता 


अन्वयः | भवतभिमतजन्यत्ववैपरीत्येन अनादित्वमेव कर्तुः सिद्धयेत्‌ । तत्र हेतुः 
तद्विपरीतानादित्वग्राहकतर्कसत्त्वात्‌ इति । जन्यत्वविपरीतं यत्‌ अनादित्वं 
तज्ज्ञापकस्य तर्कस्य सत्त्वात्‌ इत्यर्थः । स च तर्कः बीतरागजन्मादर्शनात्‌ इति 
न्यायसूत्रोक्तः | वीतरागस्य इच्छारहितस्य जन्मनः अदनात्‌ | अनेन सरागस्यैव 
जन्म इत्युक्तं भवति | यदा जायते शिशुः तदा सराग एव भवति । जन्मक्षणे एव 
स्तन्यपानेच्छादर्शनात्‌ | सा च इच्छा इष्टसाधनताज्ञानाधीना । तच्च ज्ञानं 
पूर्वजन्मानुभूतेष्टसाधनत्वस्मरणात्मकम्‌ | जन्मकाले अनुभवहेतोः अभावेन 
इष्टसाधनत्वानुभवासंभवात्‌ | तथा च जन्मान्तरानुभूतम्‌ इष्टसाधनत्वं स्मृत्वा 
तदधीनरागवञात्‌ जातः शिशुः स्तन्यपाने प्रवर्तते इति वक्तव्यम्‌ | अनेन कर्तुः 
शिशोः जन्मान्तरेऽपि सत्ता अङ्गीकरणीया । तेन कर्तुः अनादित्वमेव सिद्धचेत्‌ | 
न तु जन्यत्वम्‌ | तदेतदभिप्रेत्य आह - स्तन्यपाने इत्यादिना । 


बाधात्‌ इति । असंभवात्‌ इत्यर्थः । अनादेः प्रागभावस्य नाशदर्शनात्‌ 
अनादेः नाशासंभवात्‌ इति अयुक्तम्‌ इति आशङ्क्य भावस्येति शेषपूरणेन व्याचष्टे 
- अनादेः इत्यस्य इति । प्रतियोगितासंबन्धेन नाशं प्रति तादात्म्यसंबन्धेन 
जन्यभावत्वावच्छिन्नस्य हेतुतया अजन्ये भावे प्रतियोगितासंबन्धेन नाशः न संभवति 
इति पूर्वोक्तरीत्या अनादेः आत्मनः नाझप्रतियोगित्वं नास्ति इति भावः । 


स्वतन्त्रकर्तृत्वाभाव इति । ' ‘अधिष्ठानं तथा कर्ता’? इत्यादि वक्ष्यमाण- 
गीतावचनानुसारेण अधिष्ठानादिसापेक्षमेव आत्मनः कर्तृत्वम्‌ । न तु स्वतन्त्र 
कर्तृत्वम्‌ इति “प्रकृतेः क्रियमाणानि’’ इति कोकेन प्रतिपाद्यते । न तु 
कर्तृत्वसामान्याभावः | तथा सति ““तत्रैवं सति कर्तारम्‌ आत्मानम्‌’? इति 
छोके कर्तृपदेन आत्मनः निर्देशो न स्यात्‌ इति भावः । 


अधिष्ठानम्‌ इति । आधारभूतं शरीरम्‌ इत्यर्थः । करणम्‌ इति । इन्द्रियम्‌ 
इत्यर्थः । देवम्‌ - अदृष्टम्‌ । संक्षेप इति ग्रन्थस्य तात्पर्यम्‌ आह - एवं 

पुरुषस्यैव इत्यादिना | पुरुषस्यैव कर्तृत्वमस्तु, न तु बुद्धेः । न च - कारणत्वाभावात्‌ 
पुरुषस्य कर्तृत्वाभावः इति - वाच्यम्‌ । पुरुषे कारणत्वाभावस्य असिद्धेः | तत्र 
यदुक्तं कार्यकारणयोरभेदात्‌ कार्यनाशे सति कार्याभिन्नतया पुरुषस्यापि नाशः 
स्यात्‌ इति अकारणत्वं पुरुषस्य इति, तदसत्‌ । कार्यकारणयोः अभेदस्यैब असिद्धेः 
इत्यादीनि दूषणानि मनसि कृत्य संक्षेप इति उक्तम्‌ इति भावः । 


कारिकाबली 
धर्माधर्माश्रयोऽध्यक्षो विशेषगुणयोगतः ॥ ४९ ॥ 
मुक्ताबली 
धर्माधर्माश्रय इति | “आत्मा'' इति अनुषज्यते | शरीरस्य तदाश्रयत्वे 
देहान्तरकृतकर्मणां देहान्तरे भोगानुपपत्तेः | बिशेष इति । योग्यविशेषगुणस्य 
ज्ञानसुखादेः संबन्धेन आत्मनः प्रत्यक्षत्वं संभवति, न तु अन्यथा | “अहं 
जाने'', “'अहं करोमि” इत्यादिप्रतीतेः ।। 
दिनकरी 
तदाश्रयत्वे - धर्माधर्माश्रयत्वे । अन्यथा विेषगुणसंबन्धात्‌ ऋते । 
इत्यादिप्रतीतेः इति | इत्यादौ ज्ञानादिसंबन्धप्रकारेणैव आत्मनः प्रत्यक्षस्य 
अनुभवसिद्धत्वात्‌ इत्यर्थः ।। 
| राजीबोह्ठासः 
““सुखदुःखहेतुतया सिद्धौ यौ धर्माधर्मौ, तौ द्रव्याश्रितो, गुणत्वात्‌ ' 
इत्यनुमानेनापि आत्मसिद्धिः इति भावः । शरीरेण सिद्धसाधनं वारयति मुक्तावल्याम्‌ 
शरीरस्य इत्यादिना | अथ अयमात्मा किम्‌ अनुमेय एव? नेत्याह - अध्यक्ष 
इति, सुबोधिनीकाराः | 

॥ परदेहादौ आत्मनि प्रमाणकथनम्‌ ॥ 


कारिकावली 
प्रवृत्त्यायनुमेयो5यं रथगत्येब सारथिः | 
मुक्ताबली 


प्रवृत्त्या इति | अयम्‌ आत्मा परदेहादौ प्रवृत्त्यादिना अनुमीयते । प्रवृत्तिः 
अत्र चेष्टा । ज्ञानेच्छाप्रयत्नादीनां देहे अभावस्य उक्तप्रायत्वात्‌, चेष्टायाश्र 
प्रयत्रसाध्यत्वात्‌, चेष्टया प्रयत्नवान्‌ आत्मा अनुमीयते इति भावः । अत्र दृष्टान्तम्‌ 
आह - रथ इति | यद्यपि रथकर्म चेष्टा न भवति, तथापि तेन कर्मणा सारथिः 
यथा अनुमीयते, तथा चेष्टात्मकेन कर्मणा परात्मा अनुमीयते इति भावः ।। 


दिनकरी 

परकीयप्रवृत्त्यादेः अतीन्द्रियत्वेन हेतुज्ञानासंभवात्‌ स्वरूपासिद्वेश्च आह 
- प्रवृत्तिः अत्र इति | उक्तप्रायत्वात्‌ इति । ` शरीरस्य न चैतन्यम्‌'' इत्यनेन 
उक्तत्वात्‌ इत्यर्थः | इच्छादीनाम्‌ अभावस्य कण्ठरवेण अनुक्तेः प्रायःपदम्‌ | 
चेष्टायाः प्रवृत्तिज्ञापकत्वे अनुकूलतर्कम्‌ आह - चेष्टायाश्च इति । चेष्टया इति | 
शरीरे समवायेन चेष्टानुमितस्य अवच्छेदकतया प्रयत्नस्य समवायेन आश्रयः 
आत्मैव इति भावः । दृष्टान्तासिद्विम्‌ आशङ्क्य निराकरोति - यद्यपि इति | 
तथापि इति । तथा च प्रासियोम्यक्रियावत्त्वस्यैव हेतुत्वम्‌ इति भावः ।। 

राजीबोल्लासः 

परकीयप्रवृत्त्यादे इति । परशरीरे विद्यमानः आत्मा प्रवृत्त्यादिना अनुमीयते 
इति मूलोक्तं न संगच्छते | परकीयकृतिरूपप्रवृत्तेः अतीन्द्रियत्वेन कृतिरूपहेतुज्ञाना- 
संभवात्‌ | तथा “परकीयशरीरमू आत्मवत्‌, प्रवृत्त्यादिमत्त्वात्‌’' इत्येव अनुमानप्रकारः 
बक्तव्यः | तत्र हेतोः प्रवृत्त्यादेः परकीयशरीररूपपक्षावृत्तितया स्वरूपासिद्धिश्च 

इत्याशङ्कय प्रवृत्तिः अत्र चेष्टा इति उक्तम्‌ इति भावः । एवं च ““परशरीरमू 
आत्मवत्‌, प्रवृत्तिमत्वात्‌'' इत्यत्र प्रवृत्तिशब्देन शरीरगता चेष्टा विवक्षिता । 
ारीरगतचेष्टां प्रति आत्मनिष्ठप्रयत्नस्य हेतुत्वात्‌ । परशरीरे आत्मानं विना 
तत्प्रयत्रसाध्यचेष्टायाः अनुपपत्तेः चेष्टया प्रयत्रवान्‌ आत्मा अनुमीयत इति तात्पर्यम्‌ । 


शरीरे समवायेन इति | समवायसंबन्धेन चेष्टां प्रति अवच्छेदकतासंबन्धेन 
प्रयत्नः कारणम्‌ | झरीरावच्छिन्ने आत्मनि प्रयत्नस्य उत्पत्त्या आत्मगतस्य प्रयत्रस्य 
शरीरम्‌ अवच्छेदकम्‌ | एवञ्च समवायसंबन्धेन प्रयत्राश्रये आत्मनि सिद्धे प्रयत्रस्य 
अवच्छेदकं शरीरं भवितुम्‌ अर्हति | अतः चेष्टया प्रयत्नवान्‌ आत्मा अनुमीयत 
इति भावः । 

दृष्टान्तासिद्विम्‌ इति | रथगमनेन सारथ्यनुमानं दृष्टान्तः | झारीरचेष्टया 
आत्मानुमाने रथकर्म कथं दृष्टान्तः? रथे चेष्टारूपकर्मणः अभावात्‌ इति दृष्टान्तासिद्वि- 
शङ्का । समाधानं तु - “शरीर चेतनाधिष्ठितम्‌, चेष्ठावत्त्वात्‌’” इत्यनुमाने चेष्टाशब्देन 
चेष्टात्वजातिविशिष्टा'क्रिया न विवक्षिता | किन्तु उत्तरदेशसंयोगप्राप्यनुकूला क्रिया 
विवक्षिता । सा च क्रिया रथेऽपि अस्ति इति रथकर्मणः दृष्टान्तत्वं संभवति इति ।। 


॥ आत्मस्वरूपवर्णनम्‌॥ 
कारिकाबली 
'अहङ्कारस्याश्रयोऽयं मनोमात्रस्य गोचरः ॥ ५० ॥ 
विभुरबुद्यादिगुणवान्‌....... ........- 
मुक्तावली 


अहङ्कारस्य इति | अहरः ''अहम्‌’’ इति प्रत्ययः, तस्य आश्रयः - 
विषयः आत्मा, न झरीरादिः इति । मन इति । मनोभिन्नेन्द्रियजन्यप्रत्यक्षाविषयः, 

मानसप्रत्यक्षविषयश्च इत्यर्थः | रूपायभावेन इन्द्रियान्तरायोम्यत्वात्‌ । विभुः 
इति । विभुत्वं परममहत्परिमाणवत्त्वम्‌ । तच्च पूर्वम्‌ उक्तमपि स्पष्टार्थम्‌ उक्तम्‌ | 
बुद्धयादिगुणवान्‌ इति | बुद्विसुखदुःखेच्छादयः चतुर्दशगुणाः पूर्वम्‌ उत्ता वेदितव्याः ।। 
दिनकरी 
आत्मनः मनोमात्रजन्यज्ञानविषयत्वे हेतुम्‌ आह - रूपाद्यभावेन इति । 
''कालखात्मदिशञां सर्वगतत्वं परमं महत्‌'' इत्यनेन आत्मनि परममहत्त्वस्य 
उक्तेः पौनरुत्तयम्‌ आशङ्का आह - तच्च इति । पूर्वम्‌ उक्ता इति | 
“बुद्धयादिषट्कं संख्यादिपञ्चकं भावना तथा । 
धर्माधमौ गुणा एते आत्मनः स्युश्चतुर्दश’? ॥ 
इत्यनेन साधर्म्यप्रकरणे [32-33] कथिताः इत्यर्थः ।। 


॥ प्रत्यक्षादिप्रमालक्षणकथनम्‌ ॥ 
कारिकाबली 


TR बुद्धिस्तु द्विविधा मता । 
अनुभूतिः स्मृतिश्च स्यात्‌, अनुभूतिः चतुर्बिधा ॥ ५० ॥ 
प्रत्यक्षमप्यनुमितिस्तथोपमितिशब्दजे । 
मुक्ताबली 
अत्रैव प्रसङ्गात्‌ कतिपयं बुद्धेः प्रपञ्चं दर्शयति - बुद्धिस्तु इति । द्वैविध्यं 
व्युत्पादयति - अनुभूतिः इति । चातुर्विध्यम्‌ व्युत्पादयति - प्रत्यक्षम्‌ इति | 
दिनकरी 
मूले “'बुद्धिस्तु द्विविधा मता, अनुभूतिः स्मृतिश्च । तत्र अनुभूतिः 
प्रत्यक्षात्मिकैव इति चार्वाकाः | अनुमितिरपि इति कणादसुगतौ । उपमितिरपि 

इति केचित्‌ नैयायिकेकदेशिनः | अर्थापत्तिरपि इति प्राभाकराः | अनुपलब्धिरपि 
इति भाट्टाः वेदान्तिनश्च । संभवैतिह्रूपे अपि इति पौराणिकाः । तत्सर्वम्‌ 
अयुक्तम्‌ इति सूचयितुम्‌ अनुभूतेः चातुर्विध्यम्‌ आह - अनुभूतिः चतुर्विधा 
इति । ““अनुमिनोमि'”, ““उपमिनोमि'”, ` ्ञाब्दयामि’ इति प्रतीतिसिद्धानाम्‌ 
अनुमित्यादीनां दुर्वारतया चार्वाकाद्युदितम्‌ अयुक्तम्‌ । अर्था्पत्तेश्च अनुमितौ 
एव अन्तर्भावः व्यतिरेकिग्रन्थे व्यक्तीभविष्यति | अनुपलब्धेस्तु अभाव एव 
अन्तर्भावः | अन्यासां च यथायथम्‌ अनुमित्यादौ अन्तर्भावः इति भावः ।। 


राजीबोल्लासः | 

अर्थापत्तिरपि इति । अर्थापत्तिरूपः अपि अनुभवः अस्ति इति प्राभाकराः 
वदन्ति | अर्थापत्तिर्नाम ““पीनो देवदत्तः दिवा न भुङ्के” इति दिवा अभुञ्जानस्य 
देवदत्तस्य पीनत्वज्ञानानन्तरं रात्रिभोजनं विना पीनत्वस्य अनुपपत्त्या यत्‌ देवदत्तस्य 
रात्रिभोजनकल्पनं तत्‌ | अनुपलब्धिरपि इति | अनुपलब्धिः नाम प्रतियोग्यु- 
पलम्भाभावः | तज्जन्या अभावप्रतीतिः अनुपलब्ध्यात्मिका प्रमितिः । यथा 
भूतले घटोपलब्ध्यभावात्‌ घटाभाबप्रतीतिः इति भाट्टाः वेदान्तिनश्च वदन्ति | 
अर्थापत्यनुपलब्ध्योः प्रमाणं प्रमितिश्च अर्थापत्तिशब्देन अनुपलब्धिशब्देन च 
व्यवहियते | अन्यथानुपपत्तिज्ञानं प्रमाणात्मकार्थापत्तिः । अर्थान्तरकल्पनं 
प्रमात्मकार्थापत्तिः । प्रतियोग्युपलम्भाभावः प्रमाणरूपानुपलब्धिः । अभावज्ञानं 
प्रमितिरूपा अनुपलब्धिः । 

सम्भवैतिह्मरूपे अपि इति । “शतमस्ति'” इति ज्ञानानन्तरं “'शतं 
पश्चात्‌ घटितम्‌'' इति ज्ञानात्‌ “शते पञ्चाशत्‌ अस्ति’ इति यः अनुभवः सः 
संभव इति उच्यते | ‘se बटे यक्षः तिष्ठति’? इति अज्ञातमूलवक्तृकवाक्यात्‌ 
जायमानः अनुभवः ऐतिह्यम्‌ । 

चार्वाकाचुदितम्‌ इति । प्त्यक्षात्मिका एकैव प्रमितिः इति चार्वाकादिभिः 


446 कारिकाबली - मुक्तावली- दिनकरी- राजीबोल्लाससमन्बिता 
उक्तम्‌ अयुक्तम्‌ । ““अनुमिनोमि'', ''उपमिनोमि’', ““शाब्दयामि'' इति अनुव्य- 
वसायप्रतीतिसिद्धानां अनुमित्युपमितिशाब्दानामपि अनुभवानां सद्भावात्‌ इत्यर्थः | 
अर्थापत्तेश्न इति | अर्थापत्तेः व्यतिरेकव्याप्तियुक्तलिङ्गजन्यतया अनुमितौ अन्तर्भावः 
इति व्यतिरेकिग्रन्थे स्पष्टीभविष्यति | ' देवदत्तः रात्रौ भुङ्के, दिवा अभुञ्जानत्वे 
सति पीनत्वात्‌, यः रात्रौ न भुङ्के सः दिवा अभुञ्जानत्वे सति पीनो न भवति, यथा 
रात्रौ दिवा अभुञ्जानः कृशो महर्षिः, न तथा चायम्‌, तस्मान्न तथा'” इति 
व्यतिरेक्यनुमानप्रयोगः अत्र विवक्षितः | अभावप्रमात्मिका अनुपलब्धिरपि 
प्रतियोग्युपलम्भाभावसहितेन्द्रियजन्यतया प्रत्यक्षात्मकानुभवे एव अन्तर्भावात्‌ 
अनुपलब्धिः न प्रमित्यन्तरम्‌ | सम्भवस्य अनुमितौ अन्तर्भावः | ““इदं अधिवेशन 
पञ्चाशद्वाह्मणवत्‌, झातब्राह्मणवत्त्वात्‌, यत्‌ शतसंख्याकवस्तुमत्‌ तत्‌ पञ्चाशत्संख्याक- 
वस्तुमतू, यथा झतघटाधिकरणं भूतलम्‌'' इति सामान्यमुखव्याप्तिविषयक- 
परामर्शजन्यानुमितिरूपैव संभवात्मिका प्रमितिः | ऐतिह्यस्य झाब्देऽन्तर्भावः || 


॥ प्रत्यक्षलक्षणम्‌ ॥ 


मुक्ताबली 

इन्द्रियजन्यं ज्ञानं प्रत्यक्षम्‌ । यद्यपि मनोरूपेन्द्रियजन्यं सर्वमेव ज्ञानम्‌, 
तथापि इन्द्रियत्वेन रूपेण इन्द्रियाणां यत्र ज्ञाने करणत्वं तत्‌ प्रत्यक्षम्‌ इति 
विवक्षितम्‌ । 

ईश्वरप्रत्यक्षं तु न लक्ष्मम्‌ । ' इन्द्रियार्थसन्निकर्षोत्पन्नं ज्ञानम्‌ अव्यपदेश्यम्‌ 
अव्यभिचारि व्यवसायात्मकं प्रत्यक्षम्‌'” इति सूत्रे तथैव उक्तत्वात्‌ | 

अथवा ज्ञानाकरणकं ज्ञानं प्रत्यक्षम्‌ । अनुमितौ व्याप्तिज्ञानस्य, उपमितौ 
सादृश्यज्ञानस्य, शाब्दबोधे पदज्ञानस्य, स्मृतावनुभवस्य करणत्वात्‌ तत्र न 
अतिव्याप्तिः | इदं लक्षणम्‌ ईश्वरप्रत्यक्षसाधारणम्‌ | | 

दिनकरी 

उद्दिष्टासु प्रमासु प्रथमोपस्थितत्वात्‌ प्रत्यक्षं लक्षयति मुक्ताबल्याम्‌ - 
इन्द्रियजन्यम्‌ इति । इन्द्रियजन्यत्वम्‌ इन्द्रियरूपादो अपि अस्ति, अतः ज्ञानम्‌ 
इति | अनुमित्यादौ अतिव्याप्तिवारणाय इन्द्रियजन्यम्‌ इति । इन्द्रियजन्यत्वविशेषणे 
दत्तेऽपि अनुमित्यादौ अतिव्याप्तिः तदवस्था इति आइङ्कते - यद्यपि इति । ननु 
इन्द्रियजन्यत्वाभावात्‌ ईश्वरप्रत्यक्षे अव्याप्तिः, अत आह - ईश्वरप्रत्यक्षं तु इति | 
तथा च जन्यप्रत्यक्षमेव लक्ष्यम्‌ इति भावः | ननु तस्यैव लक्ष्यत्वे किं मानम्‌, 
अत आह - इन्द्रियार्थ इति | ' इन्द्रियार्थसंनिकर्षोत्पन्नम्‌'” इत्यनेन ईश्वरप्रत्यक्षम्‌ 
अनुमित्यादि च व्यवर्त्यते | भ्रमवारणाय आह - अव्यभिचारि इति । भ्रमभिन्नम्‌ 
इत्यर्थः | 

एतावता प्रत्यक्षप्रमाया लक्षणम्‌ उक्तम्‌ | तद्विभागम्‌ आह - अव्यपदेश्यम्‌ 
इति । निर्विकल्पकम्‌ इत्यर्थः । न च - अव्यपदेश्यपदेन कथं निर्विकल्पकलाभः 
इति - वाच्यम्‌ | व्यपदेशः - पदवाच्यत्वं तदविषयकम्‌ इत्यर्थात्‌ विशिष्टज्ञाने 
तत्तत्पदवाच्यत्वम्‌ उपनीतं भासते इति“ प्राचीनमतानुसारित्वात्‌ । अत ,एव 
कणादं - कणादनामानं मुनिम्‌ इत्यादि तत्र तत्र उक्तं सङ्गच्छते। | 

यद्वा व्यपदेशः - शब्दप्रयोगः । स च विशिष्टज्ञानादेव इति अव्यपदेश्यत्वेन 
व्यपंदेशानर्हत्वेन निर्विकल्पकलाभः | व्यवसायात्मकम्‌ इति | विशिष्टव्यवसाया- 
त्मकम्‌ इत्यर्थः | विशिष्टज्ञानात्मकमू इति यावत्‌ | एवं च सूत्रे “इनद्रियार्थसन्नि- 
क्षोत्पन्नम्‌ अव्यभिचारि अव्यपदेश्यं व्यवसायात्मकम्‌'’ इति योजना बोध्या । 
अन्यथा लक्षणवाक्ये विभागबोधकपदेन व्यवधानात्‌ असङ्गतेः इति | तथैवोक्तत्वात्‌ 
इति | ईश्वरप्रत्यक्षालक्ष्यत्वस्यैव अभिप्रेतत्वात्‌ इत्यर्थः | | 

'ईश्वरप्रत्यक्षस्यापि लक्ष्यत्वम्‌ अभिप्रेत्य आह - अथ वा इति । ज्ञाना- 
करणकम्‌ इति । ज्ञानाजन्यम्‌ इत्युक्तौ च अव्याप्तिः, विशिष्टज्ञानमात्रस्य 

उक्तम्‌ अयुक्तम्‌ । ““अनुमिनोमि'', '“उपमिनोमि'', “'शाब्दयामि'' इति अनुव्य- 
वसायप्रतीतिसिद्धानां अनुमित्युपमितिशाब्दानामपि अनुभवानां सद्भावात्‌ इत्यर्थः । 
अर्थापत्तेश्र इति । अर्थापत्तेः व्यतिरेकव्याप्तियुक्तलिङ्गजन्यतया अनुमितौ अन्तर्भावः 
इति व्यतिरेकिग्रन्थे स्पष्टीभविष्यति | ' देवदत्तः रात्री भुङ्के, दिवा अभुञ्जानत्वे 
सति पीनत्वात्‌, यः रात्रौ न भुङ्के सः दिवा अभुञ्जानत्वे सति पीनो न भवति, यथा 
रात्रौ दिवा अभुञ्जानः कृशो महर्षिः, न तथा चायम्‌, तस्मान्न तथा'' इति 
ब्यतिरेक्यनुमानप्रयोगः अत्र विवक्षितः | अभावप्रमात्मिका अनुपलब्धिरपि 
प्रतियोग्युपलम्भाभावसहितेन्द्रियजन्यतया प्रत्यक्षात्मकानुभवे एव अन्तर्भावात्‌ 
अनुपलब्धिः न प्रमित्यन्तरम्‌ | सम्भवस्य अनुमितौ अन्तर्भावः | “इद अधिवेशन 
पश्चाशद्वाह्मणवत्‌, शतत्राह्मणवत्त्वातू, यत्‌ शतसंख्याकवस्तुमत्‌ तत्‌ पश्चाशत्संख्याक- 
वस्तुमत्‌, यथा शतघटाधिकरणं भूतलम्‌’' इति सामान्यमुखब्याप्तिविषयक- 
परामर्शजन्यानुमितिरूपैव संभवात्मिका प्रमितिः । ऐतिह्यस्य झाब्देऽन्तर्भावः || 


॥ प्रत्यक्षलक्षणम्‌॥ 
मुक्ताबली 
इन्द्रियजन्यं ज्ञानं प्रत्यक्षम्‌ । यद्यपि मनोरूपेन्द्रियजन्यं सर्वमेव ज्ञानम्‌, 


तथापि इन्द्रियत्वेन रूपेण इन्द्रियाणां यत्र ज्ञाने करणत्वं तत्‌ प्रत्यक्षम्‌ इति 
विवक्षितम्‌ । 


ईश्वरप्रत्यक्षे तु न लक्ष्यम्‌ । “इन््रियार्थसनिकर्षोत्पन्नं ज्ञानम्‌ अव्यपदेश्यम्‌ 
अव्यभिचारि व्यवसायात्मकं प्रत्यक्षम्‌’' इति सूत्रे तथैव उक्तत्वात्‌ | 

अथवा ज्ञानाकरणवं ज्ञानं प्रत्यक्षम्‌ | अनुमितौ व्याप्तिज्ञानस्य, उपमितौ 
सादृश्यज्ञानस्य, शाब्दबोधे पदज्ञानस्य, स्मृतावनुभवस्य करणत्वात्‌ तत्र न 
अतिव्याप्तिः | इदं लक्षणम्‌ ईश्वरप्रत्यक्षसाधारणम्‌ | | 

दिनकरी 

उद्दिष्टासु प्रमासु प्रथमोपस्थितत्वात्‌ प्रत्यक्षं लक्षयति मुक्तावल्याम्‌ - 
इन्द्रियजन्यम्‌ इति । इन्द्रियजन्यत्वम्‌ इन्द्रियरूपादौ अपि अस्ति, अतः ज्ञानम्‌ 
इति | अनुमित्यादौ अतिव्याप्तिवारणाय इन्द्रियजन्यम्‌ इति | इन्द्रियजन्यत्वविशेषणे 
दत्तेऽपि अनुमित्यादौ अतिव्याप्तिः तदवस्था इति आशङ्कते - यद्यपि इति । ननु 
इन्द्रियजन्यत्वाभाबात्‌ ईश्वरप्रत्यक्षे अव्याप्तिः, अत आह - ईश्वरप्रत्यक्षं तु इति । 
तथा च जन्यप्रत्यक्षमेव लक्ष्यम्‌ इति भावः | ननु तस्यैव लक्ष्यत्वे किं मानम्‌, 
अत आह - इन्द्रियार्थ इति | इन्दरियार्थसंनिकषोत्पन्नम्‌'' इत्यनेन ईश्वरप्रत्यक्षम्‌ 
अनुमित्यादि च व्यवर्त्यते | भ्रमवारणाय आह - अव्यभिचारि इति | भ्रमभिन्नम्‌ 
इत्यर्थः | 

एतावता प्रत्यक्षप्रमाया लक्षणम्‌ उक्तम्‌ | तद्विभागम्‌ आह - अव्यपदेश्यम्‌ 
इति | निर्विकल्पकम्‌ इत्यर्थः | न च - अव्यपदेइयपदेन कथं निर्विकल्पकलाभः 
इति - वाच्यम्‌ | व्यपदेशः - पदवाच्यत्वं तदविषयकम्‌ इत्यर्थात्‌ विशिष्टज्ञाने 
तत्तत्पदवाच्यत्वम्‌ उपनीतं भासते इति" प्राचीनमतानुसारित्वात्‌ | अत एव 
कणाद - कणादनामानं मुनिम्‌ इत्यादि तत्र तत्र उक्तं सङ्गच्छते । | 


यद्वा व्यपदेशः - शब्दप्रयोगः । स च विरिष्टज्ञानादेव इति अव्यपदेश्यत्वेन 
व्यपदेशानईत्वेन निर्विकल्पकलाभः | व्यवसायात्मकम्‌ इति | विशिष्टव्यवसाया - 
त्मकम्‌ इत्यर्थः | वििष्टज्ञानात्मकम्‌ इति यावत्‌ | एवं च सूत्रे '*इन्द्रियार्थसनि- 
कर्षोत्पत्मम्‌ अव्यभिचारि अव्यपदेश्यं व्यवसायात्मकम्‌'' इति योजना बोध्या । 
अन्यथा लक्षणवाक्ये विभागबोधकपदेन व्यवधानात्‌ असङ्गतेः इति । तथैवोक्तत्वात्‌ 
इति | ईश्वरप्रत्यक्षालक्ष्यत्वस्यैव अभिप्रेतत्वात्‌ इत्यर्थः | 

ईश्वरप्रत्यक्षस्यापि लक्ष्यत्वम्‌ अभिप्रेत्य आह - अथ वा इति । ज्ञाना- 
करणकम्‌ इति । ज्ञानाजन्यम्‌ इत्युक्तौ च अव्याप्तिः, विरिष्टज्ञानमात्रस्य 

विशेषणज्ञानजन्यत्वात्‌, अतः ज्ञानाकरणकम्‌ इति । अनुमित्यादौ व्यास्यादिज्ञानस्य 
करणत्वम्‌ अस्त्येव इति न अनुमित्यादौ अतिव्याप्तिः | अकरणकत्वादेव च 
ईश्वरज्ञानसङ्गहः । अथ निदिध्यासनद्वारा मननादिज्ञानकरणके योगिप्रत्यक्षे 
लक्षणमिदम्‌ अव्यापकम्‌ इति चेत्‌, न | ज्ञानाकरणकपदेन ज्ञानत्वगर्भधर्मावच्छिन्न- 
करणत्बाभाबस्य विवक्षितत्वात्‌ । न च इदं योगिष्रत्यक्षाव्यापकम्‌, 
श्रबणादिप्रतिपत्तीनां झान्दत्वादिनेव जनकत्वेन विशिष्टाभावसत्त्वात्‌ इति । 


अथवा ज्ञानकरणकत्वान्यभिचारिजातिशून्यज्ञानत्वम्‌ इह विवक्षितम्‌ । 
तादृशी च जातिः अनुमितित्वादिरेव | एतेन अनुमित्यादौ व्यास्षिज्ञानादेः ज्ञानत्वेन 
करणतानये ज्ञानत्वघटितकरणतावच्छेदकधर्माप्रसिक्गया असंभवोऽपि प्रत्युक्तः इति । 
''व्याप्तिज्ञानस्य'' इति षछ््यन्तचतुष्टयस्य करणत्वात्‌ इत्यनेन अन्वयः | न च 
- स्मरणात्मकपरामर्शस्थले व्याप्तिज्ञानस्य करणत्वासंभव इति - वाच्यम्‌ | 
तत्र व्याप्तिज्ञानस्य संस्कारद्वारा हेतुत्वात्‌ । न च - ज्ञानपदं सविषयकपरमेव 
आस्ताम्‌ | किं व्याप्तिज्ञानस्य संस्कारद्वारा तत्र हेतुत्वकल्पनेन? इति - वाच्यम्‌ | 
इच्छादितः संस्काराच अनुमितेः अनुदयात्‌ सविषयकत्वस्य अतिप्रसक्तत्वात्‌ | 
सादृश्यज्ञानस्य - सादृझ्यप्रकारकज्ञानस्य | तत्र - अनुमित्यादौ ।। 

राजीबोल्लासः 

इन्द्रियरूपादौ अपि इति । इन्द्रियसमवेतरूपं प्रति इन्द्रियस्य समवायि- 
कारणत्वात्‌ इन्द्रियरूपे इन्द्रियजन्यत्वसत्त्वात्‌ अत्र प्रत्यक्षलक्षणस्य अतिव्याप्तिः । 
तद्वारणाय प्रत्यक्षलक्षणे ज्ञानत्वनिवेशः । ज्ञानत्वस्य अनुमित्यादावपि सत्त्वात्‌ 
तत्र अतिव्याप्तिः । तद्वारणाय इन्द्रियजन्यत्वस्य निवेश: | इन्द्रियजन्यत्वनिवेञेऽपि 
मनसः ज्ञानसामान्यकारणत्वेन अनुमित्यादिष्वपि मनोरूपेन्द्रियजन्यत्वसत्त्वात्‌ 
अतिव्याप्तिः इति आशङ्क्य इन्द्रियत्वेन इन्द्रियजन्यत्वम्‌ निवेशनीयम्‌ इति उक्तं 
मूले । अनुमित्यादौ मनसः मनस्त्वेनैव करणत्वम्‌, इन्द्रियत्वेन करणत्वं तु प्रत्यक्षे 

एव | अतः न अतिव्याप्तिः | तथा च इन्द्रियत्वावच्छिन्न-इन्द्रियनिष्ठ-कारणतानि- 
रूपित-कार्यत्वे सति ज्ञानत्वं प्रत्यक्षलक्षणम्‌ | तथा च जन्यप्रत्यक्षमेव लक्ष्यम्‌ 
इति । नित्ये ईश्वरप्रत्यक्षे इन्द्रियजन्यत्वाभावात्‌ ईश्रप्रत्यक्षे अव्याप्त्यापत्त्या 
इन्द्रियजन्यज्ञानत्वं न प्रत्यक्षसामान्यलक्षणम्‌ । किन्तु जन्यप्रत्यक्षस्यैव लक्षणम्‌ 
इति भावः । 


इन्दरियार्थसन्निकर्षोत्पन्नम्‌ इति । प्रत्यक्षलक्षणप्रतिपादके सूत्रे 
इन्द्रियार्थसननिकर्षोत्पन्नं इति यद्विशेषणं तत्‌ ईश्वरप्रत्यक्षस्य च अनुमित्यादेश्च 
व्यावर्तकम्‌ | तेन ईश्वरप्रत्यक्षम्‌ अलक्ष्यम्‌ इति सूचितम्‌ | भ्रमवारणाय इति । 
भ्रमे प्रत्यक्षलक्षणस्य अतिव्याप्तिवारणाय इत्यर्थः | तदविषयकम्‌ इति | 
पदवाच्यत्वाविषयकम्‌ इत्यर्थः | सविकल्पकात्मके विरिष्टज्ञाने इदमंशे तत्तत्पदवाच्यत्वं 
उपनयमर्यादया भासते | तथा च ''अयं घटपदवाच्यः’’ इत्येव सविकल्पक- 
ज्ञानस्य आकारः । निर्विकल्पके तु घटपदवाच्यत्वं न भासते | अतः अव्यपदेश्यपदेन 
निर्विकल्पकम्‌ उच्यते इति प्राचीनानां मतम्‌ । 


यद्वा इति । व्यपदेशमर्हति इति व्यपदेश्यम्‌ | व्यपदेशा - व्यपदेशकारणम्‌ 
व्यपदेइयमित्युच्यते | व्यपदेशो नाम झब्दप्रयोगः । सविकल्पकज्ञानादेव {अयं 
घटः'' इत्यादि झब्दप्रयोगः भवति । अतः झब्दप्रयोगकारणभूतं सविकल्पकं 
व्यपदेश्यम्‌ | तद्भिन्नं निर्विकल्पकम्‌ अव्यपदेश्यम्‌ | 


ननु अनुव्यवसायभिनं ज्ञानं व्यवसायः | निर्विकल्पकस्यापि अनुव्यवसाय- 
भिन्नत्वात्‌ ''व्यवसायात्मकम्‌'' इत्यनेन तस्यापि ग्रहणं स्यात्‌ इत्याशङ्कय आह 
- विशिष्टव्यवसायात्मकम्‌ इति | विशिष्टज्ञानात्मकम्‌ इति तदर्थः । निर्विकल्पकस्य 
तु न विशिष्टज्ञानरूपत्वम्‌ | तथा व्यवसायात्मकराब्देन न तस्य ग्रहणम्‌ । एवं च 
सूत्रे इति । ' 'इन्द्रियार्थसनिकर्षोत्पन्नं ज्ञानम्‌ अव्यभिचारि प्रत्यक्षम्‌’ इति 
लक्षणपरं वाक्यम्‌ | ''अब्यपदेशं व्यवसायात्मकम्‌'' इति विभागपरम्‌ इति 

विवेको बोध्यः | अन्यथा इति । पूर्वोक्तरीत्या पदानां योजनायाः अनङ्गीकारे 
लक्षणप्रतिपादकवाक्ये विभागबोधकेन अव्यपदेश्यपदेन व्यवधानात्‌ लक्षणप्रतिपादकत्वं 
नास्ति इति असङ्गतिः । 


ननु ईश्वरप्रत्यक्षस्यापि लक्ष्यत्वमभिप्रेत्य ` “ज्ञानाकरणकं ज्ञानं प्रत्यक्षम्‌” 
इति लक्षणान्तरम्‌ उक्तं मूले । तत्र ज्ञानाजन्यम्‌ इत्येव अस्तु, किमर्थं ज्ञानाकरणकम्‌ 
इति उक्तम्‌ इत्याशङ्कायाम्‌ आह - ज्ञानाजन्यम्‌ इति उक्तौ इति । ““ज्ञानाजन्यं 
ज्ञानं प्रत्यक्षम्‌'' इत्युक्तौ विरिष्टज्ञानरूपस्य सविकल्पकस्य निर्विकल्पकात्मक- 
विशेषणज्ञानजन्यत्वात्‌ ज्ञानाजन्यत्वं नास्ति इति सविकल्पके अव्याप्तिः | तद्वारणाय 
ज्ञानाकरणकम्‌ इति उक्तम्‌ । ज्ञानं करणं यस्य न भवति तत्‌ ज्ञानाकरणकम्‌ । 
निर्विकल्पकज्ञानं सविकल्पकज्ञानस्य यद्यपि कारणम्‌ तथापि न करणं, व्यापारद्वारा 
कारणस्यैव करणत्वात्‌ । तथा च निर्विकल्पकज्ञानाकरणकत्वं सविकल्पके अस्ति 
इति न अव्याप्तिः | तथा च ज्ञाननिष्टठव्यापारद्वारककारणतानि-रूपितकार्यता- 
शून्यत्वं ज्ञानाकरणकत्वम्‌ | अनुमित्यादौ तु व्याप्तिज्ञानादेः परामर्शादिद्वारा कारणत्वात्‌ 
व्याप्षिज्ञानादिनिष्ठव्यापारद्वारककारणतानिरूपितकार्यत्वमेव अस्ति इति, न तु 
तच्छून्यत्वरूपं ज्ञानाकरणकत्वम्‌ इति, न अतिव्याप्तिः | इश्वरप्रत्यक्षे ज्ञानं कारणमेव 
न भवति सुतरां करणं न भवति इति ज्ञानाकरणकत्वसद्भावात्‌ न अव्याप्तिः इति 
भावः । 


अथ निदिध्यासनद्वारा इति | योगिनां आत्मतत्त्वज्ञानरूपं यत्‌ प्रत्यक्षं 
तत्र आत्मश्रवणं आत्ममननं च निदिध्यासनद्वारा करणं भवति | तथा च तस्मिन्‌ 
प्रत्यक्षे मननादि ज्ञानकरणकत्वस्यैव सत्त्वात्‌ ज्ञानाकरणकत्वं नास्ति इति योगिप्रत्यक्षे 
इदं लक्षणं अव्याप्तम्‌ इति शङ्क | तत्समाधानम्‌ आह - ज्ञानाकरणकपदेन 
इति । ज्ञाननिष्ठा ज्ञानत्वघटितधर्मावच्छिन्ना या कारणता तन्निरूपितकार्यताञून्यत्वम्‌ 
ज्ञानाकरणकपदेन विवक्षितम्‌ । मनननिष्ठा या योगिप्रत्यक्षनिरूपिता करणता सा 

मननत्वावच्छिन्ना । मननत्वं च अनुमितित्वं, परामर्शजन्यज्ञानत्वात्मकम्‌ ज्ञानत्व- 
घटितम्‌ | तत्र अनुमितिरूपस्य मननस्य योगिप्रत्यक्षं प्रति परामर्शजन्यत्वेनैव 
करणत्वम्‌, न तु परामर्शजन्यत्वविशिष्टज्ञानत्वेन | एवं श्रवणस्य वाक्यजन्य- 
ज्ञानात्मकस्य निदिध्यासनद्वारा प्रत्यक्षं प्रति वाक्यजन्यत्वेनैव करणत्वम्‌, न तु 
वाक्यजन्यत्वविरिषष्टज्ञानत्वेन । तथा च श्रवणमनननिष्ठायाः करणतायाः 
वाक्यजन्यत्वपरामर्शजन्यत्वाबच्छिन्नायाः ज्ञानत्वघटितधर्मावच्छिन्नत्वाभावात्‌ 
ज्ञानत्वघटितधर्मावच्छिन्नकरणतानिरूपितकार्यताञून्यत्वम्‌ योगिप्रत्यक्षे अस्ति इति 
न अव्याप्तिः इति भावः | अव्याप््यभावमेव उपपादयति - न च इदम्‌ इति | इदं 
- ज्ञानत्वघटितधर्मावच्छिन्रकरणतानिरूपितकार्यताशून्यत्वरूपं प्रत्यक्षलक्षणं 
योगिप्रत्यक्षाव्यापकं न भवति, कुतः? इति अत्र आह - श्रवणादिप्रतिपत्तीनाम्‌ 
इति | झाब्दत्वादिना एव इति | झब्दजन्यत्वादिनैव इत्यादिना । ““एव”” कारेण 
ज्ञानत्वव्यवच्छेदः | बिशिष्टाभावसत्त्वात्‌ इति । पूर्वोक्तकार्यत्वाभावस्य सत्त्वात्‌ 
इत्यर्थः । 

ननु एवमपि “भूतलं घटवत्‌'' इत्याकारके घटत्वविशिष्टघटवैशिष्ट्यावगाहि 
प्रत्यक्षे अव्याप्तिः | घटत्वनिर्विकल्पकानन्तरं ““अयं घटः’? इति सविकल्पके 
जाते तदनन्तरं “भूतलं घटवत्‌'' इति प्रत्यक्षस्य उत्पत्या तस्मिन्‌ प्रतयक्ष 
सविकल्पव्यापारकनिर्विकल्पकज्ञानकरणकत्वस्यैव सत्त्वेन ज्ञानाकरणकत्वविरहात्‌ 
इति अस्वरसात्‌ आह - अथ वा इति । ज्ञानाकरणकत्वाव्यभिचारिणी - 
ज्ञानकरणकत्वन्याप्या या जातिः तच्छून्यत्वे सति ज्ञानत्वं प्रत्यक्षस्य लक्षणम्‌ । 
अनुमित्यादिषु नियमेन ज्ञानकरणकत्वसत्त्वात्‌ ज्ञानकरणकत्वन्याप्या जातिः 
अनुमितित्वादिजातिः, तच्छून्यत्वे सति ज्ञानत्वं सर्वेष्वपि प्रत्यक्षेषु वर्तत इति न 
अव्याप्तिः । प्रत्यक्षत्वं तु यद्यपि निर्विकल्पककरणके विशिष्टवैशिष्ट्यावगाहिप्रत्यक्षे 
वर्तते, तथापि प्रत्यक्षत्वं न ज्ञानकरणकत्वव्याप्यम्‌ | ज्ञानकरणकत्पशून्ये निर्विकल्पके 
अयं घटः'? इति सविकल्पके च प्रत्यक्षत्वसत्त्वात्‌ | 

ननु मणिकारै; '“विशिष्टवैशिष्ट्यावगाहिप्रत्यक्षे विशेषणतावच्छेदकप्रकारकं 
ज्ञानमेव कारणम्‌ । न तु तद्वारा निर्विकल्पकमपि'" इत्युक्तत्वात्‌ विशिष्टवैशिष्ट्याव- 
गाहिप्रत्यक्षे अव्यास्यप्रसत्तया तद्वारणफलकद्वितीयकल्पानुसरणं व्यर्थमित्याराङ्कय 
आह - एतेन इति । ज्ञानत्वघटितधर्मावच्छिन्नकरणतानिरूपकत्वाभावस्य लक्षणत्वे 
अनुमित्यादौ व्यास्िज्ञानादेः ज्ञानत्वेनैव करणत्वम्‌ न तु व्याप्तिविषयकज्ञानत्वेन 
इति मते व्याप्षिज्ञाननिष्ठकरणतायाः ज्ञानत्वावच्छिन्नत्वेऽपि ज्ञानत्वघटितधर्मावच्छिननत्वं 
नास्ति इति ज्ञानत्वघटितधर्मावच्छिन्नकरणत्वाप्रसिद्धचा तनिरूपकत्वाभावरूपस्य 
लक्षणस्य असंभवः प्रसजति | अथवा इत्यादिकल्पान्तरे तु ज्ञानत्वेन 
ज्ञानकरणकत्वव्याप्या जातिः अनुमितित्वादिः | तच्छून्यत्वं प्रत्यक्षे अस्ति इति 
न असंभवस्य प्रसक्तिः । न च - व्याप्तिज्ञानस्य ज्ञानत्वेन करणत्वे घटज्ञानादेरपि 
अनुमितिकरणत्वापत्तिः । अतः ज्ञानत्वेन करणत्वम्‌ इति मतमेव अयुक्तम्‌ इति - 
वाच्यम्‌ | घटज्ञानानन्तरं परामर्शाभावादेव अनुमितेः वारणसंभवात्‌ | 


न च स्मरणात्मकपरामर्शस्थल इति । परामर्दः मानसः प्रत्यक्षः इति 
कश्चित्‌ पक्षः । सः स्मरणात्मकः इति अन्यः पक्षः | स्मरणात्मक इति पक्षे 
वन्हिव्याप्यधूमविशििष्टपर्वतविषयकसंस्कार एव पराम प्रति हेतुः । न तु व्याप्तिज्ञानम्‌ 
इति प्रष्ट आशयः । संस्कारद्वारा इति | तथा च व्यासिज्ञानस्य स्वजन्यपरामर्शसंबन्धेन 
अनुमितौ कारणत्वम्‌ । परामर्शे स्वजन्यत्वं च स्वनिष्ठा या समवाय- 
स्वजन्यसंस्कारान्यतरसंबन्धावच्छिननकारणता-तन्निरूपितकार्यतारूपम्‌ । यत्र 
व्याप्तिज्ञानानन्तरं मानसप्रत्यक्षरूपः परामशः, तदनन्तरं अनुमितिः, तत्र परामर्शस्य 
व्यापषज्ञाननिष्ठसमवायसंबन्धावच्छिन्नकारणतानिरूपितकार्यत्वम्‌ अस्ति । यत्र तु 
स्मरणात्मकः परामशः ततः अनुमितिः तत्र परामर्शात्‌ पूर्व व्यापतिज्ञानजन्यसंस्कारस्य 
सद्भावात्‌ स्वजन्य-संस्कारसंबन्धावच्छिभकारणतानिरूपितकार्यतारूपं 
व्याप्षिज्ञानजन्यत्वं परामर्शे अस्ति | तथा च उभयत्रापि स्वजन्यपरामर्शसंबन्धेन 
व्याप्तिज्ञानस्य अनुमितौ कारणत्वम्‌ अक्षतम्‌ इति भावः । 

न च ज्ञानपदम्‌ इति । अनुमितौ व्याप्तिज्ञानं करणम्‌ इत्यत्र ज्ञानपदं 
सविषयकपरम्‌ | तथा च अनुमितौ व्यास्तिविषयकं करणं इत्यर्थः | 
स्मरणात्मकपरामर्गस्थले स्मरणात्मकपरामर्शस्य व्याप्तिविषयकसंस्कारजन्यतया तत्र 
व्यास्तिविषयकसंस्कार एव करणम्‌ | मानसप्रत्यक्षात्मकपरामर्शस्थले व्याप्तिविषयकं 
ज्ञानं करणम्‌ | अतः न अनुपपत्तिः | अन्यथा स्मरणात्मकपरामर्गस्थले परामर्श- 
तज्जनकसंस्काराभ्यां द्वाभ्यां व्यवहितस्य व्याप्तिज्ञानस्य करणत्वं कल्पनीयं स्यात्‌ 
इति आाङ्कग्रन्थस्य अभिप्रायः | समाधत्ते - इच्छादितः इति । व्याप्तिविषयकत्वेन 
करणत्वे व्यास्तिविषकेच्छाया अपि करणत्वापत्तिः | एवं संस्कारस्यापि करणत्वापत्तिः । 
ब्यास्तिविषयकेच्छातः संस्काराच्च अनुमितेरनुत्पत्या तयोः करणत्वे इष्टापत्तिः वक्तु 
न शक्यते | अतिप्रसक्तत्वात्‌ इति । अनुमितिकारणताशून्यसंस्कारेच्छयोरपि 
व्याप्तिविषयकत्वस्य सत्त्वात्‌ इत्यर्थः | ''उपमितौ सादृइयज्ञानं करणम्‌'' इत्युक्ते 
सादृश्यविषयकं ज्ञानं करणम्‌, सादुरयविशिष्टगवयादिविषयकज्ञानं व्यापारः इति 
भ्रमव्युदासाय व्याचष्टे - सादृश्यज्ञानस्यसादु्यप्रकारकज्ञानस्य इति | तथा च 
गवयविरोष्यकगोसादृइयप्रकारकज्ञानमेव उपमितौ करणम्‌ | व्यापारस्तु 
अतिदेशवाक्यार्थस्मरणम्‌ इति भावः ।। 


॥ अनुमित्यादिलक्षणम्‌॥ 


| मुक्ताबली 
परामर्शजन्यं ज्ञानम्‌ अनुमितिः | यद्यपि पराम्प्रत्यक्षादिकं परामर्शजन्यम्‌, 
तथापि परामर्शजन्यं हेत्वविषयकं ज्ञानम्‌ अनुमितिः | न च - कादाचित्कहेतु- 
विषयकानुमितौ अव्याप्तिः इति - वाच्यम्‌ | तादृशज्ञानवृत्त्यनुभवत्वन्याप्य- 
जातिमत्त्वस्य विवक्षितत्वात्‌ । 

अथवा व्याप्तिज्ञानकरणकं ज्ञानम्‌ अनुमितिः । एवं सादृइयज्ञानकरणकं 
ज्ञानम्‌ उपमितिः । पदज्ञानकरणकं ज्ञानं शाब्दबोधः । 


चस्तुतो यां कांचित्‌ अनुमितिव्यक्तिम्‌ आदाय तब्यक्तिवृत्तिप्रत्यक्षावृत्तिजाति- 
मत्त्वम्‌ अनुमितित्वम्‌ । एवं यत्तिंचित्प्रत्यक्षादिकम्‌ आदाय 
तद्यक्तिवृत्त्यनुमित्यवृत्तिजातिमततवंप्रत्यक्षत्वादिकं वाच्यम्‌ इति ।। 


दिनकरी 

अनुमितिं लक्षयति - परामर्श इति | परामर्शत्वं च व्याप्तिविरिष्टपक्षधर्मता- 
ज्ञानत्वम्‌ | तथा च व्याप्तिविरिष्टपक्षधर्मताज्ञानजन्यं ज्ञानम्‌ अनुमितिः इति 
फलितम्‌ | भवति हि “'वहिव्याप्यधूमवान्‌ पर्वतः’? इति ज्ञानं व्याप्तिविशिष्टपक्ष- 
धर्मताज्ञानं तज्जन्यं “ “पर्वतो वह्लिमान्‌'' इति ज्ञानम्‌ इति तत्र लक्षणसमन्वयः | 
यद्यपि इत्यादि । प्रत्यक्षादिकम्‌ इत्यादिना विशेषणतावच्छेदकप्रकारकनिश्रयविधया 
परामशैजन्यस्य विशिष्टवैशिष्ट्यबोधस्य परिग्रहः | परामर्शजन्यम्‌ इति | विषयविधया 
तत्र परामर्शस्य हेतुत्वात्‌ इति भावः । कादाचित्क इति । “धूमवान्‌ पर्वतो 
बहिमान्‌'' इत्यनुमितौ पक्षतावच्छेदकविधया धूमस्य भानात्‌ इति भावः | तादृश 
इति | कथितनिश्यजन्यहेत्वविषयकेत्यर्थः | सत्ताम्‌ आदाय अतिव्याप्तिः, अतः 
अनुभवत्वव्याप्य इति | अनुभवत्वन्यूनवृत्तित्वं तदर्थः । तेन न अनुभवत्वजातिम्‌ 
आदाय प्रत्यक्षादौ अतिव्याप्तिः | जातिमत्त्वं च समवायेन विवक्षितम्‌ | तेन 
कालिकसंबन्धेन जातिमति काले न अतिव्याप्तिः | 


पक्षधर्मताया अप्रवेशेन लाघवात्‌ लक्षणान्तरम्‌ आह - अथ बा इति | 
अत्रापि साध्यतावच्छेदकधर्म -साध्यतावच्छेदकसंबन्ध-हेतुताबच्छेदकधर्म- 
हेतुतावच्छेदकसंबन्धानाम्‌ अननुगमात्‌ एकव्याप्ट्युपादाने अन्यानुमितौ अव्याप्तेः 
एकां व्याप्तिम्‌ उपादाय तज्ज्ञानकरणकवृत्त्यनुभवत्वव्याप्यजातिमत्त्वं विवक्षणीयम्‌ | 
ननु अनुमितिं प्रत्यपि न व्यासिज्ञानत्वेन करणत्वम्‌, किं तु ज्ञानत्वेन मनस्त्वेनैव 

बा, एवमेव उपमित्यादौ अपि मनस्त्वेनैव करणत्वम्‌ | न च - कार्यवैजात्यं न 
स्यात्‌ इति - वाच्यम्‌ । सामग्रीवैलक्षण्पादेव तदुपपत्तेः । न च प्रमाणविभागानुपपत्तिः, 
क्रियाविशेषात्‌ तदुपपत्तेः, अतः पूर्वोक्तानुमित्यादिलक्षणानाम्‌ असंभवः इति, 
अत आह - वस्तुत इति | घटे अतिव्यास्तिवारणाय वृत्त्यन्तम्‌ । वृत्तित्वं 
समवायेन विवक्षितम्‌ । तेन अनुमितौ कालिकेन घटत्वस्य वृत्तित्वेऽपि न अतिव्याप्तिः । 
ज्ञानत्वानुभवत्वादिकम्‌ आदाय प्रत्यक्षादौ अतिव्यासिवारणाय विशेष्यदलम्‌ | 


ननु मनसः करणतापक्षे ज्ञानाकरणकत्वं प्रत्यक्षलक्षणम्‌ अनुमित्यादौ 
अतिव्याप्तम्‌, अतः प्रत्यक्षस्य लक्षणान्तरम्‌ आह - एवम्‌ इति । प्रत्यक्षत्वादिकम्‌ 
इति । यत्किंचिदुपमितिव्यक्तिवृत्तिप्रत्यक्षासमवेतजातिमत्त्वम्‌ उपमितित्वम्‌ । 
यत्किंचिच्छान्दबोधव्यक्तिम्‌ आदाय तद्वक्तिवृत्तिप्रत्यक्षासमवेतजातिमन्तवं निर्वाच्यम्‌ 
इत्यर्थः | शब्दभेदेन अनुमित्यादीनां लक्षणकथनम्‌ अनुभवत्वजात्यङ्गीकारेण, 
तदनङ्गीकारे तक्ष्यक्तिसमवेतस्मरणासमवेतधर्मसमवायित्वरूपस्य लक्षणचतुष्टयस्य 
एकशब्देन वक्तुं शक्यत्वात्‌ इति ध्येयम्‌ ।। 

राजीवोल्लासः 

परामर्शत्वं च इति । व्यासिविरिष्टं व्यास्तिप्रकारकं यत्‌ पक्षधर्मताज्ञानं 
पक्षविगेष्यक-हेतुतावच्छेदकसंसर्गक - हेतुप्रकारकं ज्ञानं तत्‌ परामर्शः । हेत्वंशे 
व्याप्तिप्रकारकं पक्षे हेतुप्रकारकं च यत्‌ ज्ञानं तजन्यं ज्ञानं अनुमितिः इति 
पर्यवसितम्‌ । 

परामर्शविषयकप्रत्यक्षस्य ““परामृशामि'' इत्याकारकस्य परामर्शजन्यत्वम्‌ 
अस्ति । प्रत्यक्षे विषयस्य कारणत्वात्‌ । तथा च परामर्शजन्यज्ञानत्वरूपस्य 
अनुमितिलक्षणस्य परामर्शविषयकप्रत्यक्षे अतिव्याप्तिः इत्याशङ्कय परामर्शजन्यं 
हेत्वविषयकं ज्ञानं अनुमितिः । परामर्झप्रत्यक्षस्य हेतुविषयकत्वात्‌ न तत्र अतिव्याप्तिः 
इति मूले उक्तम्‌ । तत्र “परामर्शप्रत्यक्षादिकम्‌'” इति “आदि”' पदग्राह्य स्थलं 

प्रदर्शयति - प्रत्यक्षादिकम्‌ इत्यादिना इति । “'वन्हिव्याप्यधूमवत्पर्वतवान्‌ अयं 
देशः’? इत्याकारकं यत्‌ बह्विव्याप्यधूमविशिष्टपर्वतवैशिष्ट्यावगाहि प्रत्यक्षं तत्र 
''वन्हिव्याप्यधूमवान्‌ पर्वतः”' इति परामर्शस्य विशेषणतावच्छेदकप्रकारकनिश्चय- 
विधया कारणत्वात्‌ । (देशे पर्वतः विशेषणम्‌ । तत्र वन्हिव्याप्यधूमः विशेषणम्‌ 
इति वन्हिव्याप्यधूमः विशेषणतावच्छेदकः तत्प्रकारकनिश्रयः “ “वन्हिव्याप्यधूमवान्‌ 
पर्वतः’? इत्याकारकः परामर्शः) | परामर्शजन्यत्वस्य उक्तविशिष्टवैशिष्ट्यावगाहिप्रत्यये 
सत्त्वात्‌ अत्र अनुमितिलक्षणस्य अतिव्याप्तिः | परामर्शनिष्ठसमवायसंबन्धावच्छिन्न- 
कारणतानिरूपित-समवायसंबन्धावच्छिन्न-कार्यत्वम्‌ अनुमितेः लक्षणम्‌ इत्युक्तौ 
““परामृशामि'' इत्याकारके परामर्शप्रत्यक्षे न अतिव्याप्तिः । प्रत्यक्षे विषयस्य 
तादात्म्यसंबन्धेनैव हेतुत्वात्‌ समवायसंबन्धेन हेतुत्वाभावात्‌ इत्यालोच्य 
“'आदि''पदग्राह्मस्थलान्तरे अतिव्याप्तिकथनम्‌ । 


धूमवान्‌ पर्वतः इत्यादि | यत्र आलोकलिङ्गेन धूमविशिष्टपर्वते वन्हिः 
साध्यते, तत्र “धूमवान्‌ पर्वतो वन्हिमान्‌’? इत्याकारकानुमितौ पक्षविशेषणतया 
धृमरूपहेतोः विषयत्वात्‌ हेत्वविषयकत्वम्‌ अनुमितौ नास्ति इति अव्याप्तिः इति 
भावः | कथितनिश्चय इति । परामर्गजन्यहेत्वविषयकज्ञानवृत्तिः अनुभवत्वव्याप्या 
या जातिः तादृशजातिमत्त्वम्‌ अनुमितेः लक्षणम्‌ | परामर्शजन्यं हेत्वविषयकं ज्ञानं 
“पर्वतो वन्हिमान्‌'' इति ज्ञानम्‌ | तद्वत्तिः अनुभवत्वव्याप्यजातिः अनुमितित्वम्‌ | 
तद्वत्त्वस्य “धूमवान्‌ पर्वतो बन्हिमान्‌’' इति हेतुविषयकानुमितावपि सत्त्वात्‌ न 
अव्याप्तिः इति भावः । 


अत्रापि इति । व्याप्षिज्ञानकरणकं ज्ञानम्‌ अनुमितिः इत्यस्मिन्‌ लक्षणेऽपि 
व्याक्तिघटकानां साध्यतावच्छेदकधर्म-साध्यतावच्छेदकसंबन्ध-हेतुतावच्छेदकधर्म- 
हेतुतावच्छेदकसंबन्धानाम्‌ साध्यहेत्वादिभेदेन भिन्नत्वात्‌ एकव्याप्िज्ञानकरणकत्वनिवेरे 
अन्यव्या्तिकरणकानुमितौ अव्याप्तिः | अतः जातिघटितमेव लक्षणं विवक्षणीयम्‌ | 

तञ्च एकतरव्यास्षिज्ञानकरणकज्ञानवृत्तिः अनुभवत्वव्याप्या या जातिः तद्वत्त्वम्‌ । 
सा च जातिः अनुमितित्वम्‌ | सा च सर्वासु अनुमितिषु वर्तत इति न अव्याप्तिः । 


वस्तुतः इति ग्रन्थम्‌ अवतारयति - ननु अनुमितिं प्रत्यपि इति । 
अनुमितिं प्रत्यपि न व्यास्तिज्ञानत्वेन करणत्वम्‌ | किन्तु ज्ञानत्वेन मनस्त्वेनैव वा 
करणत्वम्‌ । न च - ज्ञानत्वेन मनस्त्वेन वा करणत्वे यत्किश्चिद्धटादिज्ञानादपि, 
एवं केवलमनसः अपि अनुमितिः स्यात्‌ इति - वाच्यम्‌ । कारणान्तरसहकृतस्यैव 
ज्ञानस्य मनसः वा करणत्वात्‌ घटादिज्ञानकाले परामर्शरूपकारणान्तराभावादेव 
अनुमितिवारणसंभवात्‌ । | 

अत्र च ज्ञानत्वेन करणतापक्षे अनन्तज्ञानव्यक्तीनां करणत्वकल्पनापत्तिः । 
अपि च परामर्शस्यापि ज्ञानत्वात्‌ तस्य स्वजन्यज्ञानवत्त्वसंबन्धेन करणत्वे मानाभावश्च 
इत्यालोच्य मनस्त्वेन वा इत्युक्तम्‌ । 

न च कार्यवैजात्यं न स्यात्‌ इति | मनस्त्वेन कारणतापक्षे प्रत्यक्षोपमि- 
त्यादावपि मनःकरणकत्वसत्त्वात्‌ प्रत्यक्षादितः अनुमितेः विजातीयत्वं न स्यात्‌ 
इति - न च वाच्यम्‌ | मनोऽतिरिक्तपरामर्शादिकारणवैलक्षण्यादेव अनुमितौ 
्रत्यक्षादिविजातीयत्वोपपत्तेः | 

`न च प्रमाणविभागानुपपत्तिः इति । मनस्त्वेन करणत्वे प्रत्यक्षादिषु 
सर्वास्वपि प्रमितिषु मनसः करणत्वात्‌ करणतावच्छेदकभेदाभावात्‌ इति “प्रत्यक्षम्‌', 
“'अनुमानम्‌'’ इति प्रमाणविभागो न स्यात्‌ इति - न च वाच्यम्‌ । प्रतयक्षानुमित्यादि- 
प्रमायाः विजातीयत्वात्‌ प्रमाभेदमादाय प्रमाणानां विभागस्य संभवात्‌ | एवं च 
प्रत्यक्षप्रमाजनकं मनः प्रत्यक्षप्रमाणम्‌ | अनुमितिकरणं मनः अनुमानप्रमाणम्‌ इति 
रीत्या विभागे न काचिदनुपपत्तिः । 

क्रियाबिशेषात्‌ इति | धात्वर्थप्रमामेदादित्यर्थः । पूर्वोक्तलक्षणानाम्‌ इति । 
व्याप्तिज्ञानकरणकं ज्ञानमनुमितिः इत्यादिलक्षणानामित्यर्थः | घटे अतिव्यासिवारणाय 

इत्यादि | यां काञ्चिदनुमितिव्यक्तिम्‌ आदाय तङ्ग्यक्तिवृत्तिः प्रत्यक्षावृत्तिः या 
जातिः तद्वत्त्वम्‌ अनुमितित्वम्‌ इति वक्तव्यम्‌ । “पर्वतो वन्हिमान्‌'” इत्यनुमितिव्यक्तौ 
वर्तमाना प्रत्यक्षावृत्तिः जातिः अनुमितित्वम्‌ | तद्वत्त्वम्‌ सर्वास्वनुमितिषु वर्तत 
इति लक्षणसमन्वयः | “प्रत्यक्षावृत्तिजातिमत्त्वम्‌'' इत्येतावन्मात्रोक्तौ प्रत्यक्षावृत्ति- 
घटत्वजातिमत्त्वस्य घटे सत्त्वात्‌ तत्र अतिव्याप्तिः | तद्वारणाय ““तद्वयक्तिवृत्ति'' 
इति जातिविञेषणम्‌ | घटत्वं तु अनुमितिव्यक्तिवृत्ति न भवति इति पन्निरासः | 
तङ्वयक्तिवृत्तित्वे च समवायसंबन्धेन | अन्यथा कालिकसंबन्धेन अनुमितिव्यक्तिवृत्तिः 
घटत्वमपि । तद्वत्त्वस्य घटे सत्त्वात्‌ अतिव्याप्तिः स्यात्‌ | अनुमितिव्यक्तिवृत्तिः 
या जातिः ज्ञानत्वानुभवत्वादिः । तद्वत्त्वस्य प्रत्यक्षादौ सत्त्वात्‌ अतिव्याप्तिः । 
तद्वारणाय प्रत्यक्षावृत्तीति विशेष्यदलम्‌ । ज्ञानत्वादिकं तु प्रत्यक्षवृत्तीति तन्निरासः | 


ननु मनसः करणतापक्षे इति । मनः अनुमित्यादौ करणमिति पक्षे 
ज्ञानाकरणकत्वम्‌ इति यत्‌ प्रत्यक्षलक्षणं तस्य अनुमित्यादौ अतिव्याप्तिः । अनुमित्यादौ 
मनः करणकत्वस्यैव सत्त्वेन ज्ञानकरणकत्वविरहात्‌ इत्याशङ्कय प्रत्यक्षस्यापि 
लक्षणान्तरं वदति मूले इति भावः । 


शब्दभेदेन इति । प्रत्यक्षलक्षणे अनुमित्यसमवेतेति अनुमित्यादिलक्षणेषु 
्रत्यक्षासमवेतेति शब्दविशेषेण इत्यर्थः | अनुभवत्वजात्यङ्गीकारेण इति | एवं 
च सर्वेष्वपि प्रत्यक्षादिलक्षणेषु प्रतयक्षावृत्यनुमित्यवृत्तीत्यस्य स्थाने स्मृत्यसमवेतेत्युक्तौ 
अनुभवत्वजातिमादाय अनुमित्यादौ अतिव्याप्तिप्रसत्तया एकत्रानुमित्यसमवेतत्वस्य 
अन्यत्र प्रत्यक्षासमवेतत्वस्यैव निवेशनीयतया इाब्दभेदेन लक्षणकथनमावइयकम्‌ | 
अनुभवत्वजात्यनज्गीकारे तु प्रत्यक्षादिलक्षणचतुष्टयेऽपि तततत्प्रत्यक्षादिव्यक्तिसमवेत- 
स्मरणासमवेतजातिमत््वं इत्येवं स्मरणासमवेतेति एकमेव झब्दमुपादाय तत्तल्ठक्षणं 
वक्तुं शक्यम्‌ ।। 


॥ प्रत्यक्षविभागनिरूपणम्‌ ॥ 
कारिकाबली 
घ्राणजादिप्रभेदेन प्रत्यक्षं षड्बिधं मतम्‌ ॥५२ ॥ 


मुक्तावली 
जन्यप्रत्यक्षं विभजते - घ्राणजादि इति । घ्राणजं रासनं चाक्षुषं स्पार्शनं 
श्रौत्रं मानसम्‌ इति षड्विधं प्रत्यक्षम्‌ । न च - ईश्वरप्रत्यक्षस्य अविभजनात्‌ 
न्यूनत्वम्‌, जन्यप्रत्यक्षस्यैव निरूपणीयत्वात्‌, उक्तसूत्रानुसारात्‌ || 
दिनकरी 
उक्तसूत्र इति | “'इनद्रियार्थसन्निकषौत्पन्नम्‌'' इत्याद्युपदर्शितसूत्रानुसारात्‌ 
इत्यर्थः ।। 


| कारिकाबली 
घ्राणस्य गोचरो गन्धो गन्थत्बादिरपि स्मृतः । 
तथा रसो रसज्ञायाः, तथा शब्दोडपि च श्रुतेः॥ ५३ ॥ 
मुक्ताबली 
-गोचर इति । ग्राह्य इत्यर्थः | गन्धत्वादिः इति ““आदि'' पदात्‌ 
सुरभित्वादिपरिग्रहः । गन्धस्य प्रत्यक्षत्वात्‌ तदवृत्तिजातिरपि प्रत्यक्षा, गन्थाश्रयग्रहणे 
तु प्राणस्य न सामर्थ्यम्‌ इति बोध्यम्‌ | तथा रस इति | रसत्वादिसहित इत्यर्थः | 
तथा शाब्दः झाब्दत्वादिसहितः | गन्धः रसश्च उद्भूतः बोध्यः ।| 
दिनकरी 
घ्राणस्य निर्विषयकत्वात्‌ आह - ग्राह्य इति । ““सुरभित्वादि'' इति 
“'आदि''ना असुरभित्वपरिग्रहः । तद्वृत्ति इति । गन्धवृत्तीत्यर्थः ।। 

राजीबोह्ठासः 
ननु घ्राणस्य गोचरो गन्धः इत्यसङ्गतम्‌ । गोचरपदस्य विषयार्थकतया 
प्राणस्य विषयः गन्धः इत्यर्थो वक्तव्यः । प्राणेन्द्रियस्य तु निर्विषयकत्वेन ज्ञानादेरेव 
सविषयकत्वात्‌ प्राणनिरूपितविषयत्वं गन्धेऽनुपपन्नम्‌ इत्यालोच्य गोचरराब्दस्य 
ग्राह्य इत्वर्थः उक्तः । तथा च प्राणस्य ग्राह्यः गन्धः इत्यर्थः । प्राणेन्द्रियजन्यप्रत्यक्षविषयः 
गन्ध इति यावत्‌ । अतः न असङ्गतिः ।। 


कारिकाबली 
उद्भूतरूपं नयनस्य गोचरो द्रव्याणि तद्वन्ति पृथक्त्वसंख्ये । 
विभागसंयोगपरापरत्वस्रेहद्रवत्वं परिमाणयुक्तम्‌॥ ५४ ॥ 


क्रियां जातिं योग्यवृत्तिं समवायं च ताहशम्‌ | 
गृह्णाति चक्षुःसंबन्धादालोकोद्भूतरूपयोः ॥ ५५ ॥ 


मुक्ताबली 
उद्भूतरूपम्‌ इति । ग्रीष्मोष्मादौ अनुद्भूतरूपम्‌ इति न तत्प्रत्यक्षम्‌ । 
तद्वन्ति - उद्भूतरूपवन्ति | योग्य इति । पृथत्तवादिकमपि योग्यवृत्ति बोध्यम्‌ | 
तादृशं - योग्यव्यक्तिवृत्तिम्‌ | चक्षुर्योग्यत्वमेव कथम्‌? तदाह - गृह्णाति इति | 
आलोकसंयोगः उद्भूतरूपं च चाश्नुषप्रत्यक्षे कारणम्‌ । तत्र द्रव्यचाक्षुषं 
प्रति तयोः समवायसंबन्धेन कारणत्वम्‌, द्रव्यसमवेतरूपादिप्रत्यक्षे स्वा- 


श्रयसमवायसंबन्धेन, द्रव्यसमवेतसमवेतस्य रूपत्वादेः प्रत्यक्षे स्वाश्रयसमवेतसमवाय- 
संबन्धेन इति ।। 


दिनकरी 
उद्भूतपदस्य कृत्यम्‌ आह - ग्रीष्म इति | ऊष्मादौ इति ‘ale’ aT 
चूर्णप्रविष्टतेजः परिग्रहः | न तत्प्रत्यक्षम्‌ - न उष्मादिगतरूपप्रत्यक्षम्‌ | 
न्यूनतां परिहर्तुम्‌ आह - पृथत्तवादिकमपि इति । आलोकसंयोग इति | तस्य 

कारणत्वम्‌ अन्धकारे चाक्षुषापत्तिवारणाय, उद्भूतरूपस्य तु पिशाचादीनां 
्रत्यक्षवारणाय इति अवधेयम्‌ | तयोः - उद्भूतरूपालोकसंयोगयोः ।। 


कारिकावली 
उद्भूतस्पर्शबद्रव्यं गोचरः सोऽपि च त्वचः। 
रूपान्यचचक्षुषो योग्यं रूपमत्रापि कारणम्‌ ॥ ५६ ॥ 


मुक्ताबली 
उद्भूत इति । उद्भूतस्पर्शवद्रव्यं त्वचः गोचरः | सोऽपि - उद्भूतस्पर्शा$पि 
स्पर्शत्वादिसहितः । रूपान्यत्‌ इति । रूपभिन्नं रूपत्वादिभिन्नं च यत्‌ चक्षुषः 
योग्यं तत्‌ त्वगिन्द्रियस्यापि ग्राह्मम्‌ । तथा च पृथत्तवसंख्यादयः ये चक्भुर्ग्राद्याः 
गुणाः उक्ताः, एवं क्रियाजातयः योग्यवृत्तयः त्वचो ग्राह्याः इत्यर्थः इति | रूपम्‌ 
अत्रापि कारणं द्रव्याध्यक्षे इति ।। 


दिनकरी 
रूपभिन्नस्य रूपत्वादेः त्वगिन्द्रियेण अग्रहणात्‌ आह - रूपत्वादिभिन्रम्‌ 
इति । ''आदि’'ना नीलत्वादिपरिग्रहः । द्रव्याध्यक्ष इति पूर्वान्वयी, न तु 
उत्तरान्बयी इति बोधयितुं ““रूपम्‌ अत्रापि कारणं द्रव्याध्यक्षे'' 
इत्यन्तप्रतीकधारणम्‌ । 
मुक्तावली 
अत्रापि - त्वगिन्द्रियजन्येऽपि | तथा च बहिरिन्द्रियजन्यद्रव्यप्रत्यक्षे रूपं 
कारणम्‌ इत्यर्थः | 
नवीनास्तु बहिरिन्द्रियजन्यद्रव्यप्रत्यक्षमात्रे न रूपं कारणं, प्रमाणाभावात्‌ । 
किंतु चाक्षुषप्रत्यक्षे रूपं, स्पर्शनप्रत्यक्षे स्पर्शः कारणम्‌, अन्वयव्यतिरेकात्‌ । 

बहिरिन्द्रिय-जन्यद्रव्यप्रत्यक्षमात्रे किं कारणम्‌ इति चेत्‌ - न किञ्चित्‌, 
आत्मावृत्तिराब्दभिन्नविशेषगुणवत्त्वं वा प्रयोजकम्‌ अस्तु ।। 


दिनकरी 
शङ्कते - बहिरिन्द्रिय इति | ननु कार्याभावे कारणाभावस्य प्रयोजकतया 
गगनादौ बहिरिन्द्रियजन्यप्रत्यक्षाभावे रूपाभावस्पर्शाभावयोः प्रयोजकत्वकल्पने 
गौरवात्‌ तादृराप्रत्यक्षे रूपत्वेन हेतुतां कल्पयित्वा तदवच्छिन्नाभावत्वेनैव 
तादृशप्रत्यक्षाभावे प्रयोजकत्वम्‌ उचितम्‌ इति, अत आह - आत्मावृत्ति इति । 
आत्मनः बहिरिन्द्रियजन्यप्रत्यक्षवारणाय आत्मावृत्ति इति । आकाशस्य 
बहिरिन्द्रियजन्यप्रत्यक्षवारणाय शब्दभिन्न इति | कालदेस्तद्वारणाय विशेष इति | 


राजीवोल्लासः 

त्वगिन्द्रियजन्यद्रव्यप्रत्यक्षेऽपि रूपं कारणम्‌ । रूपशून्यस्य वाय्वादेः 
त्वाचप्रत्यक्षानभ्युपगमात्‌ वायोरपि स्पर्शानुमेयत्वात्‌ | तथा च बहिरिन्द्रियजन्य- 
द्रव्यप्रत्यक्षे रूपं कारणमिति प्राचीनाः | नवीनास्तु बहिरिन्द्रियजन्यद्रव्य- 
प्रत्यक्षसामान्ये न रूपं कारणम्‌ । प्रमाणाभावात्‌ | किन्तु रूपसत्त्वे चाक्षुषप्रत्यक्षम्‌, 
रूपाभावे तदभावः; एवं स्पर्शसत्त्वे स्पार्रनप्रत्यक्षम्‌; तदभावे तदभावः 
इत्यन्वयव्यतिरेकाभ्यां चाक्षुषप्रत्यक्षे रूपं कारणम्‌, स्पार्गनप्रत्यक्षे स्पर्शः कारणम्‌ 
इति विशिष्यैव कार्यकारणभावः । तर्हि बहिरिन्द्रियजन्यद्रव्यप्रत्यक्षमात्रे कि 
कारणम्‌ इति चेत्‌, - न किंचित्‌ | आत्मावृत्तिदान्दभिन्नविशेषगुणवत्त्वं वा 
प्रयोजकम्‌ इति मुक्ताबल्याम्‌ उक्तम्‌ । तत्र “आत्मावृत्ति'' इति ग्रन्थमवतारयति 
- ननु कार्याभावे इति । कार्याभावे कारणाभावः हेतुः | बहिरिन्द्रियजन्यद्रव्यप्रत्यक्ष 
प्रति यदि किमपि न कारणम्‌, तदा आकाशादेः बहिरिन्द्रियजन्यप्रत्यक्षं कुतः न 
भवति इति शङ्क वारयितुं न शक्यते | अतः बहिरिन्द्रियजन्यप्रत्यक्षे रूपं स्पर्श च 
कारणं कल्पयित्वा कारणभूतयोः रूपस्पर्शयोः अभावात्‌ आकाशादैः 
बहिरिन्द्रियजन्यप्रत्यक्षाभावः इति वक्तव्यम्‌ | तादृशप्रत्यक्षाभावे रूपाभावस्पर्शाभावयोः 

कारणत्वकल्पने गौरवात्‌ बहिरिन्द्रियजन्यप्रत्यक्षत्वावच्छिन्ने रूपत्वावच्छिनं कारणम्‌ 
इति कल्पयित्वा तादूशप्रत्यक्षत्वावच्छिन्नाभावे रूपत्वावच्छिन्नाभावस्य एकस्य 
कारणत्वकल्पनं युक्तम्‌, लाघवात्‌ | रूपाभावादेव आकाशादेः बहिरिन्द्रियजन्य- 
्रत्यक्षाभावस्य वक्तुं शक्यत्वात्‌ इत्यतः ““आत्मावृत्ती''ति पक्षान्तरम्‌ अनुसृतम्‌ । 
तथा च बहिरिन्द्रियजन्यप्रत्यक्षं प्रति आत्मावृत्तिः झब्दभिन्नः यः विशेषगुणः 
तद्वत्वं कारणम्‌ | विशेषगुणवत्त्वमात्रोक्तौ आत्मनोऽपि ज्ञानादिविशेषगुणवत्त्वात्‌ 
बहिरिन्द्रियजन्यप्रत्यक्षविषयत्वापत्तिः | अतः ''आत्मावृत्ति’'इति विशेषगुणस्य 
विशेषणम्‌ | आत्मावृत्तिः यः शब्दरूपः विशेषगुणः तद्वत्त्वात्‌ आकाशस्य 
बहिरिन्द्रियजन्यप्रत्यक्षविषयत्ववारणाय ““शब्दमिन्न'' इति । आकाशे तु 
झब्दभिन्नविशेषगुणः नास्ति | आत्मावृत्तिशब्दभिन्नसंयोगादिगुणवतः कालादेः 
बहिरिन्द्रियजन्यप्रत्यक्षविषयत्ववारणाय विशेषपदम्‌ || 


मुक्तावली 
रूपस्य कारणत्वे लाघवम्‌ इति चेत्‌, न । वायोः त्वगिन्द्रियेण अग्रहण- 
प्रसङ्गात्‌ | इष्टापत्तिः इति चेत्‌ - उद्धृतस्पर्श एव लाघवात्‌ कारणमस्तु । प्रभाया 
अप्रत्यक्षे तु इष्टापत्तिः इत्येव किं न स्यात्‌? तस्मात्‌ “प्रभां पइयामि’' इतिवत्‌ 
‘ag स्पृशामि’ इति प्रत्ययसत्त्वात्‌ वायोरपि प्रत्यक्षत्वं सम्भवत्येव, 
बहिरिन्द्रियजन्द्रव्यप्रत्यक्षमात्रे न रूपस्य न वा स्पर्शस्य हेतुत्वम्‌ ।। 
दिनकरी 
शते - रूपस्य इति | पुनः शङ्कते - इष्ट इति । प्रतिबन्द्या उत्तरयति 
~ उद्भूत इति | उपसंहरति - तस्मात्‌ इति | 
राजीवोछ्लासः 
शङ्कते रूपस्य इति इति । आत्मावृत्तिविरोेषगुणत्वावच्छिन्नस्य 
हेतुत्वकल्पनापेक्षया लाघवात्‌ रूपत्वावच्छिन्नस्यैव बहिरिन्द्रियजन्यप्रत्यक्षे 

प्रयोजकत्वमस्तु इति शङ्कते मुक्तावल्याम्‌ - रूपस्य कारणत्वे लाघवम्‌ इति । 
समाधत्ते - वायोः इति | नवीनानां मते वायोः त्वगिन्द्रियजन्यप्रत्यक्षविषयत्वमू 
इष्यते | बहिरिन्द्रियजन्यप्रत्यक्षं प्रति रूपस्य कारणत्वे वायौ रूपाभावात्‌ तस्य 
त्वगिन्द्रियजन्यप्रत्यक्षविषयत्वं न स्यात्‌ | आत्मावृत्तिशब्दभिन्नविशेषगुणस्य कारणत्वे 
तु वायौ तादृशस्य स्पर्शविशेषगुणस्य सत्त्वात्‌ त्वगिन्द्रियजन्यप्रत्यक्षविषयत्वम्‌ 
उपपद्यत इति भावः | 


पुनः शते इति । वायोः त्वगिन्द्रियेण अग्रहणम्‌ इष्टमेव इति आइङ्कय 
उद्भूतस्पर्श एव लाघवात्‌ कारणमस्तु इति प्रतिबन्द्या उत्तरमुक्तम्‌ । तस्य अयम्‌ 
आयः - बहिरिन्द्रियजन्यप्रत्यक्षे रूपस्य कारणत्वं कल्पयित्वा रूपाभावात्‌ 
वायोः त्वगिन्द्रियजन्यप्रत्यक्षविषयत्वं नास्ति इत्युच्यते चेत्‌, बहिरिन्द्रियजन्यप्रत्यक्षे 
स्पर्शस्य कारणत्वं कल्पयित्वा वायोः प्रत्यक्षविषयत्वं स्वीक्रियताम्‌ | तथा सति 
प्रभायाः चाक्षुषप्रत्यक्षविषयत्वं न स्यात्‌ उद्धूतस्पर्शाभावात्‌ इत्याशङ्कायां प्रभायाः 
चा्षुषप्रत्यक्षविषयत्वाभावे इष्टापत्तिः कुतः न वक्तुं शक्यते | यदि तु “प्रभां 
पश्यामि'' इति अनुभववज्ञात्‌ प्रभायाः चाश्नुषप्रत्यक्षत्वम्‌ अवगम्यते, अतः तदभावे 
इष्टापत्तिः न वक्तुं शक्यते इति उच्यते, तर्हि “वायुं स्पृामि'' इति अनुभवात्‌ 
वायोरपि त्वाचप्रत्यक्षविषयत्वसंभवात्‌ तदभावे इष्टापत्तिः न वक्तुं शक्यते इति 
तुल्यम्‌ । तथा च बहिरिन्द्रियजन्यद्रव्यप्रत्यक्षसामान्ये न रूपं न बा स्पर्श: 
कारणम्‌ | किन्तु आत्मावृत्तिशब्दभिन्नविशेषगुणवत्त्वमेव इति भावः ।। 
मुक्ताबली 
बायुप्रभयोः एकत्वं गृह्यते wa, क्कचित्‌ द्वित्वादिकमपि, कचित्‌ 
संख्यापरिमाणाग्रहः दोषात्‌ इति आहुः ।। 
दिनकरी 


ननु त्रुटे; स्पार्शनानज्गीकारात्‌ तत्स्यार्शनवारणाय स्पर्शान्यद्रव्यसमवेतस्पार्शन 
प्रति त्वक्संयुक्तस्पार्शनवट्रव्यसमवायत्वेन हेतुत्वस्य वाच्यतया वायोः स्पार्शनाङ्गीकारः 

न उचितः | अन्यथा वायुगतसंख्यापरिमाणयोः त्वचा ग्रहणप्रसङ्गात्‌ इति, अत 
आह - वायुप्रभयोः इति । प्रभोपादानं दृष्टान्तार्थम्‌ । गृह्यत एव इति । तथा च 
वायुगतसंख्यादिग्रहे इष्टापत्त्या वायोः स्पार्शनाङ्गीकारे बाधकाभाव इति भावः । 
कचित्‌ इति | सजातीयसंवलनाभाव इत्यर्थः | ‘आदि’? पदात्‌ परिमाणपरिग्रहः, 
तद्रहश्च भूयोवयवावच्छेदेन त्वगिन्द्रियसनिकर्षस्थले बोध्यः | 


ननु सजातीयसंवलनदशायां भूयोऽवयवावच्छेदेन त्वगिन्द्रियसन्निकर्षाभावे 
च कथं न वायुगतद्वित्वपरिमाणयोः ग्रहः, इति, अत आह - कचित्‌ 
संख्यापरिमाण इति | दोषात्‌ इति | सजातीयसंवलनादिरूपदोषात्‌ इत्यर्थः | 

आहुः इत्यनेन अस्वरसः | तद्वीजं तु - वायोः प्रत्यक्षतासन्देहेन 
लाघवात्‌ मूर्तप्रत्यक्षत्वावच्छिन्नं प्रति रूपत्वेनैव कारणत्वम्‌ उचितम्‌ | न च - 
वायुप्रत्यक्षतासन्देहाधीनव्यभिचारसन्देहस्य प्रतिबन्धकस्य सत्त्वात्‌ कथं 
कारणताग्रहः? इति - वाच्यम्‌ | लाघवतर्काभावविरिष्टस्यैव व्यभिचारसन्देहस्य 
प्रतिबन्धकतया, प्रकृते पूर्वोक्तलाघवतर्कस्य सत्त्वेन तदभावविशिष्टव्यमिचार- 
सन्देहाभावस्य सत्त्वात्‌ । 

यच्चोक्तं प्रभाया अप्रत्यक्षे तु इष्टापत्तिः इत्येव किं न स्यात्‌ इति, तदपि 
न |. '“उपरिदेरो विहङ्गमः?” इत्यत्र प्रभामण्डलस्यैव उपरिदेशातया तत्प्रत्यक्षं विना 
““उपरिदेशे विहङ्गमः’? इति प्रत्यक्षानुपपत्तेः इत्यादिकम्‌ इति ।। 

| राजीबोल्लासः 

ननु त्रुटेः इत्यादि । बहिरिन्द्रियजन्यप्रत्यक्षे आत्मावृत्तिशब्दमिन्न - 
विशेषगुणवत्त्वस्य प्रयोजकत्वेऽपि त्र्यणुकस्य स्पार्शनप्रत्यक्षविषयत्वापत्तिः वारयितुं 
न शक्यते । त्र्यणुके आत्मावृत्तेः शब्दमिन्नस्य स्पर्शस्य रूपस्य वा सद्धावात्‌ | 
अतः त्र्यणुकस्य त्वाचप्रत्यक्षविषयत्ववारणाय स्पर्शान्यत्‌ यत्‌ द्रव्यसमवेतं 
तद्विषयकत्वाचप्रतयकषं प्रति त्वक्संयुक्ते स्पार्शनप्रत्यक्षविषयभूतं यत्‌ द्रव्यं तत्समवायः 

कारणम्‌ इति कार्यकारणभावः कल्पनीयः । स्पर्शान्यत्‌ कपालादिरूपद्रव्यसमवेतं 
च घटादिकम्‌ | तद्विषयकत्वाचप्रत्यक्षे त्वगिन्द्रियसंयुक्तं यत्‌ स्पार्शनवत्‌ द्रव्यं 
कपालादिकम्‌, घटे तत्समवायः हेतुः । त्र्यणुके तु क्व्यणुकसमवायः वर्तते | 
द्व्यणुकं तु त्वक्संयुक्तस्पार्शनवह्रव्यं न भवति | अतः त्र्यणुके स्पार्शनवद्रव्यसमवाय- 
रूपहेत्वभावात्‌ त्र्यणुकस्य त्वाचप्रत्यक्षविषयत्वरूपं कार्यं न भवति । अत्र 
कार्यतावच्छेदककोटौ स्पर्शान्यत्वानिवेङे वायुरूपद्र्यसमवेतस्य वायवीयस्पर्शस्य 
त्वाचप्रत्यक्षं न स्यात्‌ । वायोः स्पार्शनविषयत्वाभावेन स्पार्शनवट्टन्यसमवायस्य 
' वायवीयस्पर्शे अभावात्‌ । स्पर्शान्यत्वविशेषणे दत्त तु स्पर्शान्यविषयकत्वाचप्रत्यकष 
एव स्पार्शनवद्रव्यसमवायो हेतुः, न तु स्पर्झविषयकत्वाचप्रत्यक्षे इति लाभात्‌ न 
बायवीयस्पर्शस्य त्वाचप्रत्यक्षविषयत्वानुपपत्तिः | इत्थं च वायोः स्पार्शनविषय- 
त्वाङ्गीकारः न उचितः | चतुरणुकादिवायोः स्पर्शान्यत्वात्‌ त्र्यणुकादिद्र्व्यसमवेतत्वाच्च 
तद्विषयकप्रत्यक्षे त्वक्संयुक्तस्पार्शनवट्रव्यसमवायरूपहेत्वभावात्‌ | वायुत्र्यणुकस्य 
स्पार्शनाविषयत्वात्‌ इति भावः । 


अन्यथा इति । उक्तकार्यकारणभावानादरेण यदि वायोः त्वाचप्रत्यक्षविषयत्वम्‌ 
अङ्गीक्रियते, तहि वायुगतस्पर्शवत्‌ वायुगतसंख्यापरिमाणयोः अपि त्वचा ग्रहणप्रसङ्गात्‌ 
इति आइङ्कय तत्र इष्टापत्तिः इति समाधानम्‌ उत्तम्‌ मूले । एवं च वायोः 
स्पार्शनाङ्गीकारे बाधकाभाव इति पर्यवस्यति । वायुत्र्यणुकस्य स्पार्दनाभावेऽपि 
चतुरणुकादिवायोः स्पार्शनम्‌ इष्यते एव | 


न च - पूर्वोक्तत्वक्संयुक्तस्पार्शनवद्रव्यसमवायरूपहेत्वभावात्‌ कथं 
चतुरणुकादिवायोः स्पार्शनमू इति - वाच्यम्‌ । पर्वोक्तकार्यकारणभावे कार्यतावच्छेदक- 
कोटौ ““स्पर्शान्यत्र्यणुकातिरिक्तद्रव्यसमेवत'' इति विशेषणं दीयते । तेन 
त्र्यणुकातिरिक्तचतुरणुकादिद्र्व्यसमवेतं यत्‌ पश्चाणुकादिकं तत्स्पार्शनं प्रत्येव 
स्पार्शनवट्टव्यसमवायो हेतुः | चतुरणुकवायुस्पाने तु सः न हेतुः, अपितु चतुरणुकगतः 

महत्त्वसहितः स्पर्श एव हेतुः इति न अनुपपत्तिः इति तात्पर्यम्‌ । त्रुटेः 
स्पार्शनवारणप्रकारस्तु - त्रुटिभिन्नं aged क्व्यणुकं तत्समवेतं त्र्यणुकं तत्स्पार्शनं 
प्रति स्पार्शनवट्टन्यसमवायस्य अपेक्षिततया त्र्यणुके स्पार्शनवद्रव्यसमवायविरहात्‌ 
न स्पार्शनम्‌ इति । 


सजातीयसंवलनाभाव इति | विलक्षणसंयोगाभावस्थले इत्यर्थः । तथा 
च प्रभयोः वाय्वोश्च विलक्षणसंयोगाभावस्थले '“अस्मिन्‌ गृहे एका प्रभा'?, ''अन्यस्मिन्‌ 
गृहे एका प्रभा” ““अयमू एको वायुः'', ''अयम्‌ एको वायुः’? इत्याकारकापे- 
क्षाबुद्धिसंभवातू तेन द्वित्वोत्पत्या द्वित्वप्रत्यक्षमपि संभवति । तादृशविलक्षणसंयोगसत्त्व 
तु तादृशसंबन्धरूपदोषवशात्‌ ““अयमेकः'', ““अयमेकः”' इति विविच्य अपेक्षा- 
बुद्धयसंभवात्‌ द्वित्वानुत्पत्या तत्प्रत्यक्षासंभवात्‌ इति समुदितग्रन्थतात्परयार्थः । 


“‘सजातीयसंवलनदशायाम्‌'” इत्यस्य “कथं न वायुगतद्वित्वपरिमाणयोः 
ग्रह'' इत्यत्र अन्वयः | ‹सजातीयसंवलनादिरूपदोषात्‌'” इति - 'आदि''पदेन 
भूयोऽवयवावच्छेदेन त्वगिन्द्रियसंन्निकर्षाभावः गृह्यते | 


वायोः त्वाचप्रत्यक्षविषयत्ववादिनां नवीनानां मते अस्वारस्यं विशदयति 
- आहुः इत्यनेन अस्वरसः इत्यनेन । वायुः प्रत्यक्षो वा न वा इति सन्देहात्‌ 
मू्तविषयकप्रत्यक्षत्वावच्छिन्नं प्रति रूपत्वावच्छिन्नं कारणम्‌ इति कल्पनमेव 
उचितम्‌ । रूपस्पर्शयोः द्व्योः कारणत्वे मूर्तविषयकप्रत्यक्षरूपकार्याभावं प्रति 
रूपाभावस्पर्झाभावयोः द्वयोः प्रयोजकत्वकल्पनम्‌ अपेक्ष्य एकस्य रूपाभावस्य 
प्रयोजकत्वकल्पने लाघवात्‌ | तथा च रूपशून्यस्य मूर्तस्य वायोः प्रत्यक्षविषयत्वा- 
ज्गीकरणं न युक्तम्‌ । यदि तु वायोः प्रत्यक्षत्वं निश्चितं स्यात्‌ तदा रूपाभावेऽपि 
वायुप्रत्यक्षोत्पत्या व्यतिरेकव्यभिचारात्‌ मूर्तप्रत्यक्षत्वावच्छिन प्रति रूपत्वावच्छिन्नस्य 
कारणत्वम्‌ अनुचितं स्यात्‌ | अतः बायो; प्रत्यक्षतासन्देहेन इत्युक्तम्‌ । न च 
बायुप्रत्यक्षता इति । वायोः प्रत्यक्षविषयत्वसन्देहात्‌ व्यतिरेकव्यभिचारसन्देहः 

भवति । वायोः प्रत्यक्षत्वकल्पे व्यतिरेकव्यभिचारः । प्रत्यक्षत्वाभावकल्पे 
व्यतिरेकव्यभिचाराभावः इत्येवं प्रत्यक्षत्वतदभावरूपकोटिद्वयसन्देहात्‌ व्यतिरेकव्य- 
भिचारतदभावरूपकोटिद्वयविषयकः सन्देहः अवर्जनीयः | व्यतिरेकव्यभिचारसं्ञयोऽपि 
कारणत्वनिश्चयस्य प्रतिबन्धकः | तथा च प्रतिबन्धकसत्त्वात्‌ कथं मूर्तप्रत्यक्ष प्रति 
रूपस्य कारणत्वनिश्चयः इति आक्षेपः | तत्र समाधानम्‌ आह - लाघवतर्काभाव 
इति | लाघवरूपः यः तर्कः तदभावविरिषष्टः व्यभिचारसन्देह एव कारणत्व- 
निश्चयस्य प्रतिबन्धकः । प्रकृते तु पूर्वोक्तलाघवरूपतर्कस्य विद्यमानत्वात्‌ 
लाघवतर्काभावविशिष्टव्यभिचारसन्देहरूपस्य प्रतिबन्धकस्य अभावात्‌ कारणताग्रहः 
भवत्येव । तथा च रूपशून्यस्य वायोः न प्रत्यक्षता । 


यच्चोक्तम्‌ इत्यादि । वायोरिव प्रभाया अपि अप्रत्यक्षत्वम्‌ इष्टम्‌ इति 
यदुक्तम्‌ तन्न | '“उपरिदेशे विहङ्गमः’? इत्याकारकप्रत्यक्षे उपरिदेशत्वेन रूपेण 
प्रभामण्डलस्यैव विषयतया प्रभामण्डलस्य प्रत्यक्षत्वं विना '“उपरिदेशे विहङ्गम’ 
इति प्रत्यक्षस्य अनुपपत्तेः | अतः प्रभायाः प्रत्यक्षविषयत्वम्‌ आवश्यकम्‌ | वायोः 
अप्रत्यक्षत्वे तु न काचित्‌ अनुपपत्तिः अस्ति इति वैलक्षण्यम्‌ इति भावः ।। 


॥ त्वङ्गनस्संयोगस्य ज्ञानकारणत्वविचारः ॥ 
कारिकाबली 
१५ त्वचः योगः मनसा ज्ञानकारणम्‌। 


मुक्ताबली 
त्वचः योग इति । त्वङ्गनःसंयोगः ज्ञानसामान्ये कारणम्‌ इत्यर्थः । किं 


तत्र प्रमाणम्‌? सुषुप्तिकाले त्वचं त्यत्तवा पुरीतति वर्तमानेन मनसा ज्ञानाजननम्‌ 
इति । 

ननु सुषुप्तिकाले किं ज्ञानं भविष्यति? अनुभवरूपं स्मरणरूपं वा? नाद्यः, 
अनुभवसाम्प्रयभावात्‌ | तथाहि - प्रत्यक्षे चक्षुरादिना मनःसंयोगस्य हेतुत्वात्‌ 
तदभावादेव न चाश्नुषादिप्रत्यक्षम्‌ | ज्ञानादेः अभावादेव न मानसं प्रत्यक्षम्‌, 
्ञानाद्मभावे च आत्मनोऽपि न प्रत्यक्षम्‌ इति । व्याप्षिज्ञानाभावादेव न अनुमितिः, 
सादृश्यज्ञानाभावात्‌ न उपमितिः, पदज्ञानाभावात्‌ न शाब्दबोधः, इत्यनुभवसाम्प्रयभावात्‌ 
न अनुभवः | उद्वोधकाभावाच्च न स्मरणम्‌ । 

मैवम्‌ । सुषुस्तिप्राक्ालोत्पन्नेच्छादिव्यक्तेः तत्संबन्धेन आत्मनश्च प्रत्यक्षत्व- 
प्रसङ्गात्‌ | तदतीन्द्रियत्वे मानाभावात्‌ । सुषुप्तिप्राकाले निर्विकल्पकमेव नियमेन 
जायते इत्यत्रापि प्रमाणाभावात्‌ । 

अथ ज्ञानमात्रे त्वङ्गनःसंयोगस्य यदि कारणत्वम्‌, तदा रासनादिप्रत्यक्षकाले 
त्वाचप्रत्यक्षं स्यात्‌ | विषयत्वक्संयोगस्य त्वङ्गनःसंयोगस्य च सत्त्वात्‌ । 
परस्परप्रतिबन्धात्‌ एकमपि वा न स्यात्‌ इति । 

अत्र केचित्‌ - पूर्वोक्तयुक्त्या त्वङ्गनःसंयोगस्य हेतुत्वे सिद्धे चाक्नुषादिसाममरयाः 
स्पार्शनप्रतिबन्धकत्वम्‌ अनुभवानुरोधात्‌ कल्प्यते इति । 

अन्ये तु - सुषुष्मनुरोधेन चर्ममनःसंयोगस्य ज्ञानहेतुत्वं कल्प्यते । 
चाक्षुषादिप्रत्यक्षकाले त्वङ्गनःसंयोगाभावात्‌ न त्वाचप्रत्यक्षम्‌ इति वदन्ति ।। 

दिनकरी 
ज्ञानसामान्ये - जन्यज्ञानसामान्ये | ज्ञानाजननम्‌ इति । प्रमाणम्‌ 
इति अनुषज्यते । 
चक्षुरादिना इति “आदि''ना त्वगादिपरिग्रहः | तदभावादेव - चक्षुरादिना 

मनोयोगाभावादेव । ज्ञानादेः अभावादेव न मानसम्‌ इति । अत्र ज्ञानादेः न 
मानसम्‌ इत्यन्वयः । ''अभावात्‌'’ इत्यत्रापि “-ज्ञानादेः'' इत्यस्य अन्वयो 
बोध्यः | न प्रत्यक्षम्‌ इति | योग्यगुणसंबन्धेनेव आत्मनः मानसप्रत्यक्षस्वीकारात्‌ 

योग्यविशेषगुणप्रत्यक्षसाम्मरयन्तर्गतस्य ज्ञानादेः अभावादेव न आत्मप्रत्यक्षम्‌ इत्वर्थः | 
उद्वोधकाभावात्‌ इति | TANTRA फलबलकल्प्यत्वात्‌ इति भावः | इच्छादिव्यत्तेः 
इति | इच्छाया आदिः इति व्युत्पत्त्या ज्ञानमात्रं विवक्षितम्‌ | तदतीन्द्रियत्वे - 
ज्ञानातीन्द्रियत्वे | ननु सुषुसतिप्राकालीनज्ञानस्य निर्विकल्पकरूपत्वात्‌ 
तदतीन्द्रियत्वम्‌ उभयवादिसिद्वमेव इति, अत आह - सुषुस्िप्राकाले इति | 
त्वङ्गनःसंयोगस्य च इति | तदस्वीकारे चाक्षुषादिकमपि न स्यात्‌ इति भावः | 
ननु चाक्षुषादिसाम्छयाः स्पार्रनप्रतिबन्धकत्वादेव न स्पार्शनं तत्र इति, अत 
आह - परस्पर इति | अनुभवानुरोधात्‌ इति | अनुभवस्य त्वयापि स्बहस्ति- 
तत्वात्‌, अन्यथा इष्टापत्त्यादिना त्वदुक्तापत्तेः असङ्गतत्वापातात्‌ इति भावः | 


मिश्रमतम्‌ आह - अन्ये तु इत्यादिना । सुषुष्यनुरोधेन - सुषुप्तौ 
ज्ञानानुत्पादानुरोधेन | इत्थं च चाक्षुषादिकाले पूर्वोक्तस्पार्शनापत्तिः न संभवति 
इत्याह - चाक्षुषादि इति । 


राजीबोल्लासः 

ननु ज्ञानसामान्ये त्वङ्गनस्संयोगस्य कारणत्वं मूले उक्तम्‌ असङ्गतम्‌ | 
नित्ये ईश्वरीयज्ञाने तस्य अकारणत्वात्‌ | अतः व्याचष्टे - जन्यज्ञानसामान्ये 
इति । प्रमाणम्‌ इत्यनुषज्यते इति । इदम्‌ उपलक्षणम्‌ । तत्र इत्यस्यापि 
अनुषङ्गो बोध्यः | तथा च सुषुप्तिकाले त्वचं त्यत्तवा पुरीतति वर्तमानेन मनसा 
ज्ञानाजननं तत्र प्रमाणम्‌ - त्वङ्गनस्संयोगस्य ज्ञानसामान्यकारणत्वे प्रमाणम्‌ इति 
वाक्यार्थः | अत्र अयम्‌ अनुमानप्रयोगः विवक्षितः - ''सुषुप्तौ ज्ञानाभावः 
किञ्चित्कारणाभावप्रयोज्यः, कार्याभावत्वात्‌, घटाभाववत्‌'' इति | इत्थं च 
““ज्ञानाजननम्‌'' इत्यस्य ज्ञानाभावपक्षकम्‌ अनुमानम्‌ इत्यर्थः | त्वगादिपरिग्रह 
इति | तथा च सुषुप्तिकाले पुरीतति प्रविष्टेन मनसा चक्षुरादिसंयोगाभावात्‌ 
चक्षुरादिमनस्संयोगरूपकारणाभावादेव सुषुप्तौ न चाक्षुषादिप्रत्यक्षम्‌ | पुरीतति 
त्वगिन्द्रियाभावेन तत्र स्थितमनसः त्वक्संयोगोऽपि नास्ति इति भावः | अन्वयः 

बोध्य इति । सुषुप्तौ ज्ञानादेः अभावात्‌ ज्ञानादेः मानसप्रत्यञ्चे न संभवति । प्रत्यक्षे 
विषयस्य कारणत्वात्‌ । ज्ञानादेः अभावादेव आत्मनोऽपि मानसप्रत्यक्षं न संभवति । 
योग्यज्ञानादिगुणवििष्टतयैव आत्मनः मानसप्रत्यक्षविषयत्वस्वीकारात्‌ | योग्य- 
गुणविषयकप्रत्यक्षं प्रति विषयविधया कारणस्य ज्ञानादेः अभावात्‌ ज्ञानादिविरिष्टात्म- 
विषयकमानसप्रत्यक्षं सुषुप्ती न संभवति इति भावः | योग्यगुणः इति | मानसप्रत्यक्ष- 
योग्यगुणः इत्यर्थः । “ 'धर्माधर्माश्रयोऽध्यक्षः विशेषगुणयोगतः'? इति कारिकायां 
योग्यगुणसंबन्धेनैव आत्मनः मानसप्रत्यक्षविषयत्वस्य उक्तत्वात्‌ इति भावः | 


ननु सुषुप्तौ उद्घोधकाभावात्‌ न स्मरणम्‌ इति यदुक्तं तत्‌ न युक्तम्‌ । 
जातस्य शिशोः प्राथमिकेष्टसाधनतास्मरणे जीवादृष्टस्य संस्कारोद्वोधकस्य कल्पनवत्‌ 
सुषुप्तावपि अदृष्टविरेषस्य उद्वोधकत्वसंभवात्‌ स्मरणं संभवति इति ARIST आह 
- उद्वोधकस्य इति । स्मरणरूपफलबलेनैव उद्घोधकस्य कल्पनीयत्वात्‌, सुषुप्तौ 
स्मरणस्य अनुभवसिद्धत्वाभावात्‌ न उद्वोधकस्य कल्पनम्‌ | जातस्य शिशोस्तु 
स्मरणरूपं फलं प्रमाणसिद्धम्‌ इति तदनुरोधेन अदृष्टरूपं उद्वोधकं कल्प्यते इति 
विशेषः | 

ननु सुषुप्तिकाले किमपि ज्ञानं न संभवति इति पूर्वपक्षस्य समाधानारम्भे 
सुषुतिप्राक्कालोत्पन्नेच्छादिव्यक्तेः तत्संबन्धेन आत्मनश्च मानसप्रत्यक्षं संभवति 
इति उक्तम्‌ । तत्र गुणेषु प्रथमोपस्थितं ज्ञानम्‌ उपेक्ष्य इच्छादिव्यक्तेः उपादानम्‌ 
असङ्गतम्‌ इत्याशङ्कय इच्छादिपदं ज्ञानपरतया व्याचष्टे - इच्छाया आदिः इति | 
इच्छायाः आदिः कारणम्‌ इच्छादिः ज्ञानम्‌ इत्यर्थः । तथा च सुषु्षिप्रावक्षणे 
उत्पन्नस्य ज्ञानस्य द्विक्षणावस्थायितया सुषुष्तप्रथमक्षणे सत्त्वात्‌ तस्मिन्‌ क्षणे 
ज्ञानस्य ज्ञानवतः आत्मनश्च मानसप्रत्यक्षं प्रसजति । तद्वारणाय त्वङ्गनस्संयोगः 
ज्ञानसामान्यकारणत्वेन स्वीकरणीय इति भावः । ज्ञानातीन्द्रियत्वे इति । सुषुप्ति- 
प्रावक्षणोत्पत्नं ज्ञानं यदि अतीन्द्रियं स्यात्‌ तदा तस्य मानसप्रत्यक्षं न संभवति 
इति वक्तुं शक्यते | परन्तु तस्य ज्ञानस्य अतीन्द्रियत्वे प्रमाणाभाव इत्यर्थः | 

ननु सुषुस्िप्राक्कालोत्पन्नज्ञानव्यक्तीनां अतीन्द्रियत्वे मानाभाव इति 
मूले उक्तम्‌ असङ्गतम्‌ | तदानी निर्विकल्पकस्यैव उत्पत्या निर्विकल्पकातीन्द्रियत्वस्य 
सर्ववादिसिद्धत्वात्‌ इति आशङ्कय उत्तरग्रन्थम्‌ अवतारयति - ननु सुषुप्ति इति | 
तदतीन्द्रियत्वम्‌ इति । निर्विकल्पकस्य अतीन्द्रियत्वम्‌ इत्यर्थः | 


मूले विषयत्वक्संयोगस्य इति । भुज्यमानद्रव्यवाय्वादिना त्वक्संयोगस्य 
इत्यर्थः | तदस्वीकारे इति । त्वङ्गनस्संयोगास्वीकारे इत्यर्थः | चाक्षुषमपि न 
स्यात्‌ इति । ज्ञानसामान्ये त्वङ्गनस्संयोगस्य त्वया हेतुत्वाङ्गीकारात्‌ इति भावः | 
तथा च यदा अन्नादिकं भुज्यते, तदा अन्नस्य चाक्षुषप्रत्यक्षं अन्नरसस्य रासनं 
प्रत्यक्षं च यस्मिन्‌ क्षणे भवति तदा विषयभूतान्नेन सह त्वक्संयोगस्य त्वाचप्रतयक्षहेतोः 
सत्त्वात्‌ त्वाचप्रत्यक्षमपि स्यात्‌ इति आपत्तिः । उक्तापत्तिवारणाय 
चाक्षुषादिप्रत्यक्षसाम्ग्रयाः त्वाचप्रत्यक्षप्रतिबन्धकत्वाङ्गीकारे तदानीं परस्परप्रतिबन्धात्‌ 
एकमपि प्रत्यक्षं न स्यात्‌ । चाक्षुषादिसामग्रीणां परस्परप्रतिबन्धिकानां सद्भावात्‌ 
इति आशयेन उत्तरग्रन्थम्‌ अवतार्य व्याचष्टे - ननु चाक्षुषादिसाम्ठ्या इति | 
स्बहस्तितत्वात्‌ इति । स्वीकृतत्वात्‌ इत्यर्थः । इष्टापत्त्यादिना इति | 
चाक्षुषादिकालेऽपि त्वाचप्रत्यक्षं भवत्येव इति इष्टापत्तेः इत्यर्थः | ''आदि'ना 
चाक्षुषादिकं कदापि न उत्पद्यत एव इति अपलापस्य परिग्रहः | 


ननु पुरीतति मनःप्रवेशस्यैव सुषुप्तिपदार्थतया त्वङ्गनस्संयोगस्य 
ज्ञानाकारणत्वेऽपि तदनुपपत्त्यभावात्‌ सुषुष्यनुरोधेन इति असङ्गतम्‌ । अतः 
व्याचष्टे - सुषुप्तौ ज्ञानानुत्पादानुरोधेन इति | तथा च त्वङ्गनस्संयोगस्य 
ज्ञानाकारणत्वे सुषुप्ती ज्ञानानुत्पादो न स्यात्‌ । अतः सुषुप्तौ ज्ञानानुत्पादः 
त्वङ्गनस्संयोगरूपकारणाभावप्रयक्त इति त्वङ्गनस्संयोगस्य ज्ञानकारणत्वम्‌ आवइयकम्‌ 
इति भावः । 

मिश्राणाम्‌ अयम्‌ आशयः - ज्ञानसामान्यं प्रति न त्वगिन्द्रियमनस्संयोगः 
कारणम्‌ । किन्तु चर्म॑मनस्संयोगः कारणम्‌ । सुषुप्तौ पुरीतति प्रविष्टस्य 

मनसः शरीरचर्मणा संयोगो नास्ति इति न ज्ञानम्‌ उत्पद्यते | त्वगिन्द्रियमनःसंयो - 
गस्तु त्वाचप्रत्यक्षं प्रति कारणम्‌ । भुज्यमानद्रव्यस्य चाक्षुषादिप्रत्यक्षकाले 
चर्ममनस्संयोगस्य सत्त्वेऽपि त्वाचप्रत्यक्षहेतोः त्वगिन्द्रियमनस्संयोगस्य अभावात्‌ 
न त्वाचप्रत्यक्षम्‌ इति ।। 
दिनकरी 

अत्र नव्याः - सुषुस्सन्यवहितप्राक्काले ज्ञानोत्पत्तिः यदि स्यात्‌, स्यादपि 
तदा तत्प्रत्यक्षापत्तिभिया त्वङ्गनःसंयोगस्य चर्ममनःसंयोगस्य वा हेतुत्वं, सैव तु न 
युक्तिसिद्धा | तथाहि - सुषुप्यनुकूलमनःक्रियया मनसा आत्मनः विभागः, ततः 
आत्ममनःसंयोगनाझः, ततः पुरीततिरूपोत्तरदेशेन मनःसंयोगरूपा सुषुप्तिः उत्पद्यते । 
एवं च सुषुस्यन्यवहितपूर्वक्षणे आत्ममनःसंयोगरूपासमवायिकारणनाश्ात्‌ तत्क्षणे 
ज्ञानोत्पत्तेः अभावात्‌, असमवायिकारणस्य कार्यसहभावेन हेतुत्वात्‌ | यदि 
च कार्यनाझजनकनाइाप्रतियोगिन एव असमवायिकारणस्य कार्यसहभावेन हेतुत्वम्‌ 
इति मन्यते, तथापि न सुषुस्यव्यवहितप्राक्कालोत्पन्नज्ञानव्यक्तेः सुषुप्तिकाले 
्रत्यक्षापत्तिभिया त्वङ्गनःसंयोगादेः हेतुत्वम्‌ | विजातीयात्ममनःसंयोगस्य हेतुत्वेनेव 
तत्प्रत्यक्षबारणात्‌ । न च वैजात्येन आत्ममनःसंयोगस्य त्वङ्गनःसंयोगस्य वा 
हेतुत्वम्‌ इत्यत्र विनिगमकाभावः, त्वङ्गनःसंयोगादेः अवच्छेदकतासंबन्धेन 
हेतुत्वापेक्षया समवायेन आत्ममनःसंयोगस्य हेतुत्वे लाघवात्‌ । त्वङ्गमनःसंयोगस्य 
हेतुत्वे चाक्षुषादिसाम्प्याः स्पार्शनप्रतिबन्धकत्वकल्पनागौरवाच्च । 

एतेन - यत्र मनःक्रियया न पुरीततिसंयोगरूपा सुषुष्तिः, किंतु पुरीततिक्रिययैव 
आत्मसंयुक्तेन मनसा पुरीततिसंयोगरूपा सुषुप्तिः, तत्र पूर्वोक्तापत्तिवारणाय 
त्वङ्गमनःसंयोगादेः हेतुत्वम्‌ इति - अपास्तम्‌ | पुरीततिक्रियाजन्यमनःपुरीततिसंयोगस्य 
सुषुप्तित्वाभावाच्च । अत एव ““यदा त्वचं त्यत्तवा मनः पुरीततिम्‌ अनुविशति"” 
इति ग्रन्थकाराणां लेखः सङ्गच्छत इति - वदन्ति ।। 

ननु सुषुसिप्राक्कालोत्पन्नज्ञानव्यक्तीनां अतीन्द्रियत्वे मानाभाव इति 
मूले उक्तम्‌ असङ्गतम्‌ । तदानी निर्विकल्पकस्यैव उत्पत्या निर्विकल्पकातीन्द्रियत्वस्य 
सर्ववादिसिद्धत्वात्‌ इति आशङ्कय उत्तरग्रन्थम्‌ अवतारयति - ननु सुषुप्ति इति | 
तदतीन्द्रियत्वम्‌ इति । निर्विकल्पकस्य अतीन्द्रियत्वम्‌ इत्यर्थः | 


मूले विषयत्वक्संयोगस्य इति । भुज्यमानद्रन्यवाय्वादिना त्वक्संयोगस्य 
इत्यर्थः | तदस्वीकारे इति । त्वङ्गनस्संयोगास्वीकारे इत्यर्थः । चाक्षुषमपि न 
स्यात्‌ इति । ज्ञानसामान्ये त्वङ्गनस्संयोगस्य त्वया हेतुत्वाङ्गीकारात्‌ इति भावः | 
तथा च यदा अन्नादिकं भुज्यते, तदा अन्नस्य चाक्षुषप्रत्यक्षं अन्नरसस्य रासनं 
प्रत्यक्षं च यस्मिन्‌ क्षणे भवति तदा विषयभूतान्नेन सह त्वक्संयोगस्य त्वाचप्रत्यक्षहेतोः 
सत्त्वात्‌ त्वाचप्रत्यक्षमपि स्यात्‌ इति आपत्तिः । उक्तापत्तिबारणाय 
चाक्रुषादिप्रत्यक्षसाम्प्रयाः त्वाचप्रत्यक्षप्रतिबन्धकत्वाङ्गीकारे तदानीं परस्परप्रतिबन्धात्‌ 
एकमपि प्रत्यक्षं न स्यात्‌ । चाक्षुषादिसामग्रीणां परस्परप्रतिबन्धिकानां सद्भावात्‌ 
इति आशयेन उत्तरग्रन्थम्‌ अवतार्य व्याचष्टे - ननु चाक्षुधादिसाम्प्रया इति । 
स्बहस्तितत्वात्‌ इति । स्वीकृतत्वात्‌ इत्यर्थः । इष्टापत्त्यादिना इति | 
चाक्षुषादिकालेऽपि त्वाचप्रत्यक्षं भवत्येव इति इष्टापत्तेः इत्यर्थः । ''आदि''ना 
चाक्षुषादिकं कदापि न उत्पद्यत एव इति अपलापस्य परिग्रहः | 


ननु पुरीतति मनःप्रवेशस्यैव सुषुसिपदार्थतया त्वङ्कनस्संयोगस्य 
ज्ञानाकारणत्वेऽपि तदनुपपत्त्यभावात्‌ सुषुप्यनुरोधेन इति असङ्गतम्‌ । अतः 
व्याचष्टे - सुषुप्तौ ज्ञानानुत्पादानुरोधेन इति । तथा च त्वङ्गनस्संयोगस्य 
ज्ञानाकारणत्वे सुषुप्तौ ज्ञानानुत्पादो न स्यात्‌ । अतः सुषुप्तौ ज्ञानानुत्पादः 
त्वङ्गनस्संयोगरूपकारणाभाषप्रयुक्त इति त्वङ्गनस्संयोगस्य ज्ञानकारणत्वम्‌ आवञ्यकम्‌ 
इति भावः । 

मिश्राणाम्‌ अयम्‌ आशय: - ज्ञानसामान्यं प्रति न त्वगिन्द्रियमनस्संयोगः 
कारणम्‌ । किन्तु चर्ममनस्संयोगः कारणम्‌ । सुषुप्तौ पुरीतति प्रविष्टस्य 

मनसः शरीरचर्मणा संयोगो नास्ति इति न ज्ञानम्‌ उत्पद्यते ! त्वगिन्द्रियमनःसंयो - 
गस्तु त्वाचप्रत्यक्षं प्रति कारणम्‌ । भुज्यमानद्रव्यस्य चा्षुषादिप्रत्यक्षकाले 
चर्ममनस्संयोगस्य सत्त्वेऽपि त्वाचप्रत्यक्षहेतोः त्वगिन्द्रियमनस्संयोगस्य अभावात्‌ 
न त्वाचप्रत्यक्षम्‌ इति ।। 
दिनकरी 

अत्र नव्याः - सुषुस्यन्यवहितप्राक्काले ज्ञानोत्पत्तिः यदि स्यात्‌, स्यादपि 
तदा तत््रत्यक्षापत्तिभिया त्वङ्गनःसंयोगस्य चर्ममनःसंयोगस्य वा हेतुत्वं, सैव तु न 
युक्तिसिद्वा । तथाहि - सुषुघ्यनुकूलमनःक्रियया मनसा आत्मनः विभागः, ततः 
आत्ममनःसंयोगनाइः, ततः पुरीततिरूपोत्तरदेशेन मनःसंयोगरूपा सुषुप्तिः उत्पद्यते । 
एवं च सुषुस्यन्यवहितपूर्वक्षणे आत्ममनःसंयोगरूपासमवायिकारणनाशात्‌ तत्क्षणे 
ज्ञानोत्पत्तेः अभावात्‌, असमवायिकारणस्य कार्यसहभावेन हेतुत्वात्‌ | यदि 
च कार्यनाशजनकनाइाप्रतियोगिन एव असमवायिकारणस्य कार्यसहभावेन हेतुत्वम्‌ 
इति मन्यते, तथापि न सुषुस्यव्यवहितप्राक्कालोत्पन्नज्ञानव्यक्तेः सुषुप्तिकाले 
्रत्यक्षापत्तिभिया त्वङ्गनःसंयोगादेः हेतुत्वम्‌ | विजातीयात्ममनःसंयोगस्य हेतुत्वेनेव 
तत्प्रत्यक्षबारणात्‌ । न च वैजात्येन आत्ममनःसंयोगस्य त्वङ्गनःसंयोगस्य वा 
हेतुत्वम्‌ इत्यत्र विनिगमकाभावः, त्वङ्गनःसंयोगादेः अवच्छेदकतासंबन्धेन 
हेतुत्वापेक्षया समवायेन आत्ममनःसंयोगस्य हेतुत्वे लाघवात्‌ । त्वङ्गमनःसंयोगस्य 
हेतुत्वे चाक्षुषादिसाम्गरयाः स्पार्हनप्रतिबन्धकत्वकल्पनागौरवाच्च । 

एतेन - यत्र मनःक्रियया न पुरीततिसंयोगरूपा सुषुप्तिः, किंतु पुरीततिक्रिययैव 
आत्मसंयुक्तेन मनसा पुरीततिसंयोगरूपा सुषुप्तिः, तत्र पूर्वोक्तापत्तिवारणाय 
त्वङ्गमनःसंयोगादेः हेतुत्वम्‌ इति - अपास्तम्‌ | पुरीततिक्रियाजन्यमनःपुरीततिसंयोगस्य 
सुषुप्तित्वाभावाच | अत एव ''यदा त्वचं त्यत्तवा मनः पुरीततिम्‌ अनुविशति"' 
इति ग्रन्थकाराणां लेखः सङ्गच्छत इति - वदन्ति ।। 

राजीबोल्लासः 

त्वङ्गनस्संयोगस्य चर्ममनस्संयोगस्य वा ज्ञानसामान्यहेतुत्वं निर्युक्तिकम्‌ इति 
मन्यमानानां नव्यानां मतम्‌ उपन्यस्यति | अत्र नव्याः इत्यादिना । तत्क्षणे 
इति । सुषुस्यव्यवहितप्रावक्षणे इत्यर्थः । अभावात्‌ इति । ननु कारणस्य 
कार्योत्पादपूर्वक्षण एव सत्त्वम्‌ अपेक्षितम्‌, न तु कार्योत्पत्तिकालेऽपि | तथा च 
्ञानोत्पत्तपूर्वक्षणे विभागकालेऽपि आत्ममनःसंयोगः अस्त्येव, ज्ञानोत्पत्तिकाल 
एव पूर्वोत्पन्नविभागेन तस्य नाशात्‌ | अतः सुषु्यन्यवहितपूर्वक्षणेऽपि ज्ञानोत्पत्तौ 
न बाधकम्‌, अत आह - असमवायिकारणस्य इति । कार्यसहभावेन इति । 
कार्यकालवृत्तित्ववैशिष्टचेन इत्यर्थः | यदि च इति | असमवायिकारणनाझस्य 
्रव्यरूपकार्यनाइां प्रत्येव हेतुता, न तु गुणादिरूपकार्यनाइां प्रत्यपि इति द्रव्यं 
प्रत्येव असमवायिकारणस्य कार्यकालवृत्तित्वेन कारणता, न तु गुणादिकं प्रत्यपि 
इति भावः । तत्प्रत्यक्षवारणात्‌ -सुषुप्यव्यवहितपूर्वक्षणोत्पनञज्ञानप्रत्यक्षवारणात्‌ । 
पुरीतदवच्छेदेन आत्ममनःसंयोगे वैजात्यानज्गीकारात्‌ इति भावः | चैजात्येन इति 
| यद्यपि आत्ममनःसंयोगस्य कारणता क्कृसैव, वैजात्यस्य तदवच्छेदकत्वमेव 
कल्पनीयम्‌, त्वङ्गनस्संयोगस्य तु कारणतैव न Feat इति वैषम्यात्‌ न 
विनिगमनाविरहावकाइः, तथापि वैजात्यस्य अङ्गुप्तस्य कल्पनीयतया FASTA 
कारणतैव किं न कल्प्यते, कल्पनीयस्य उभयत्र तुल्यत्वात्‌ इति भावः | 

त्वङ्गनस्संयोगादेः इत्यादिना चर्ममनःसंयोगपरिग्रहः । 


अवच्छेदकतासंबन्धेन इति | समवायसंबन्धेन ज्ञानं प्रति समवायसंबन्धेन 
त्वङ्गनस्संयोगः कारणम्‌ इति कार्यकारणभावः न संभवति । त्वङ्गनस्संयोगस्य 
समवायसंबन्धेन त्वङ्गनसोरेव सत्त्वेन आत्मन्यभावात्‌ । अतः अवच्छेदकतासंबन्धेन 
ज्ञानं प्रति अवच्छेदकतासंबन्धेन त्वङ्गनस्संयोगः कारणम्‌ इत्येव कार्यकारणभावो 
वक्तव्यः | अवच्छेदकतासंबन्धेन ज्ञानं पुरीतद्वयतिरिक्तशरीरावयवे जायते । तत्र 
अवच्छेदकतासंबन्धेन त्वङ्गनस्संयोगः अस्ति इति कार्यकारणयोः सामानाधिकरण्यम्‌ । 

लाघवात्‌ इति | तथा च त्वङ्गनस्संयोगस्य अवच्छेदकतासंबन्धेन कारणतायाः 
वक्तव्यतया अवच्छेदकतायाश्च अवच्छेदकस्वरूपत्वात्‌ अनेकेषु अवच्छेदकस्वरूपेषु 
कारणतावच्छेदकसंबन्धत्वं कल्पनीयम्‌ इति गौरवम्‌ | आत्ममनस्संयोगस्य तु 
समवायसंबन्धेनैव ज्ञानहेतुतया एकस्य समवायस्य कारणतावच्छेदकसंबन्धत्वं 
कल्पनीयम्‌ इति लाघवम्‌ | अतः लाघवरूपविनिगमकसत्त्वात्‌ वैजात्यविशिष्टात्म- 
मनस्संयोग एव ज्ञानकारणम्‌, न तु त्वङ्घनस्संयोगः इति भावः | 

त्वङ्गनस्संयोगस्य ज्ञानकारणतापक्षे अन्यदपि गौरवम्‌ आह - चाक्षुषादि 
इति । एतेन इति - वक्ष्यमाणदूषणेन इत्यर्थः । यत्र मनःक्रियया मनसः पुरीतत्संयो- 
गरूपा सुषुप्तिः, तत्रैव मनःक्रियया आत्ममनसोः विभागात्‌ आत्ममनस्संयोगस्य 
नाशात्‌ कथं ज्ञानोत्पत्तिः इति शङ्कायाः अवकाशः | तन्निवारणार्थं च पूर्वोक्तरीत्या 
आत्ममनस्संयोगस्य कार्यकालावृत्तितया कारणत्वं इत्यादिकं च क्लेरेन कल्पनीयम्‌ | 
यत्र तु पुरीतत्क्रियया पुरीतन्मनस्संयोगरूपा सुषुप्तिः तत्र आत्मनसोः विभागाभावात्‌ 
आत्मसंयुक्तमेव मनः इति आत्ममनस्संयोगरूपकारणवञ्ञत्‌ ज्ञानस्योत्पत्तिः, उत्पन्नस्य 
ज्ञानस्य सुषुप्तिप्रथमक्षणे प्रत्यक्षापत्तिश्च भवति । तद्वारणाय त्वङ्गनस्संयोगस्य 
ज्ञानहेतुत्वं कल्पनीयम्‌ । सुषुप्तिक्षणे तु त्वङ्गनस्संयोगविरहात्‌ न ज्ञानोत्पत्तिः इति 
कैश्चित्‌ उक्तमपि अपास्तम्‌ | मनःक्रियाजन्यमनःपुरीतत्संयोगस्यैव सुषुसिपदार्थत्वात्‌ । 
पुरीतत्क्रियाजन्यमनःपुरीतत्संयोगस्य सुषुप्तित्वाभावात्‌ । 


अत एव इति । मनःक्रियाजन्यमनःपुरीतत्संयोगस्यैव सुषुप्तित्वादेव इत्वर्थः ।। 

॥ मनोग्राह्मविषयनिरूपणम्‌ ॥ 
कारिकाबली 
मनोग्राह्यं सुखं दुःखमिच्छा द्वेषो मतिः कृतिः । 
मुक्ताबली 
मनोग्राह्मम्‌ इति | मनोजन्यप्रत्यक्षविषय इत्यर्थः | मतिः - ज्ञानम्‌ | 


कृतिः - Fa: | एवं सुखत्वदुःखत्वादिकमपि मनोग्राह्मम्‌ । एवम्‌ आत्मापि 
मनोग्राह्मः, किंतु “मनोमात्रस्य गोचरः”? इत्यनेन पूर्वमुक्तत्वात्‌ अत्र नोक्तः ।। 


दिनकरी 
मनोग्राह्मत्वस्य सार्वत्रिकत्वात्‌ आह - मनोजन्य इति | मनोमात्रजन्य 
इत्यर्थः | न्यूनतां परिहरति - एवं इति । 


राजीबोल्लासः 

सुखदुःखादीनां मनोजन्यप्रत्यक्षविषयत्वं लक्षणम्‌ उक्तम्‌ मूले | चाक्षुषादि- 
प्रत्यक्षस्यापि मनोजन्यतया तद्विषये घटादौ अतिव्याप्तिः इति आशङ्कय आह - 
मनोमात्रजन्य इति । चाक्षुषादिप्रत्यक्षस्य मनोमात्रजन्यत्वाभावात्‌ न घटादौ 
अतिव्याप्तिः । मूले मतिः ज्ञानम्‌ इति “स्मृतिस्तु अतीतविषया मतिः आगामिगोचरा'' 
इति अभियुक्तवचनात्‌ मतिशब्दस्य ज्ञानविशेषबोधकत्वसंभवात्‌ प्रकृते तत्परत्वभ्रमं 
व्यावर्तयितुम्‌ इयं व्याख्या | एवं ''कालिदासस्य कृतिः’? इत्यादौ कृतिकर्मणि 
प्रयोगात्‌ आह - कृतिः यत्न इति - इति सुबोधिनीकाराः । न्यूनताम्‌ इति । 
सुखत्वदुःखत्वादीनामपि मनोमात्रग्राह्मतया तेषां मूले अनिर्देशात्‌ न्यूनता भवति | 
तत्परिहारार्थं सुखत्वदुःखत्वादिकमपि इति उक्तम्‌ । 

॥ निर्विकल्पकप्रत्यक्षनिरूपणम्‌॥ 


कारिकाबली 
ज्ञानं यन्निर्बिकल्पाख्यं तदतीन्द्रियामिष्यते | 


मुक्तावली 
निर्विकल्पाख्यम्‌ इति । चक्षुःसंयोगायनन्तरं ““घटः'? इत्याकारकं 
घटत्वादिविरिष्टविषयकं ज्ञानं न संभवति । पूर्वं विशेषणस्य घटत्वादेः ज्ञानाभावात्‌ । 
विशिष्टबुद्धी विशेषणज्ञानस्य कारणत्वात्‌ । तथा च प्रथमतः घटघटत्वयोः 
वैशिष्ट्यानवगाद्येव ज्ञानं जायते | तदेव निर्विकल्पकम्‌ | तच्च न प्रत्यक्षम्‌ । 


दिनकरी 

निर्विकल्पके प्रमाणं दर्शयति - चक्षुःसंयोगादि इति । विशेषणज्ञानस्य 
कारणत्वात्‌ इति । कदाचित्‌ ''घटः'' इत्याकारकं स्वरूपतः घटत्वप्रकारकं, 
कदाचित्‌ ““जातिमान्‌?' इति जातित्वेन घटत्वप्रकारकं ज्ञानं जायते इत्यनुभव- 
साक्षिकम्‌ | तन्निर्वाहाय घटत्वांशे अन्याप्रकारकघटत्वप्रकारकबुद्धौ तादृरघटत्व- 
ज्ञानत्वेन घटत्वांशे जातित्वप्रकारकघटत्वविरिष्टबुद्धौ च तादृशघटत्वज्ञानत्वेन 
हेतुत्वस्य आवइयकत्वात्‌ इति भावः | वैशिष्ट्यानवगाह्येव इति | वैशिष्ट्यनिष्ठसां- 
सर्गिकविषयताशून्यमेवेत्यर्थः । वैशिष्ट्यनिष्ठसांस र्गिकविषयताशून्यत्वाभिधानेन 
घटघटत्वयोः विशेष्यताप्रकारताशून्यत्वं लब्धम्‌ | तयोः वैरिष्टयनिष्ठसांसगिकविषयता- 
नियतत्वात्‌ | नचैबं निर्विकल्पकस्य निर्विषयकत्वापत्तिः, तुरीयविषयताया एव 
तत्र स्वीकारात्‌ । 

एतेन - निर्विकल्पकस्य घटघटत्वावगाहित्ववत्‌ वैशिष्ट्यावगाहित्वमपि 
दुर्वारम्‌ | घटेन्द्रियसनिकर्षकाले इन्द्रियसंबद्धविशेषणतायाः तद्वैशिष्ट्ये सत्त्वात्‌ 
इति वैशिष्ट्यानवगाहित्वोक्तिः असङ्गता इति - अपास्तम्‌ | वैशिष्ट्यानवगाद्येव 

इति “एव”” कारेण कल्पनीयविशेषणज्ञानस्य वैशिष्ट्यावगाहित्वे, तस्यापि विशि- 
ष्बुद्धितया विशेषणज्ञानान्तरसापेक्षता स्यात्‌, एवं तस्यापि वैशिष्ट्यावगाहित्वम्‌ 
इति अनवस्थाभिया प्रथमं विशेषणज्ञानं वैशिष्ट्यानवगाह्येव स्वीकार्यम्‌ इति सूचितम्‌ | 


तदेव - तादृशविषयतात्रयशून्यमेव | निर्विकल्पकम्‌ निर्विकल्पकस्वरूपम्‌ | 
लक्षणं तु प्रकारताझून्यत्वादिकं प्रत्येकमेव इति ध्येयम्‌ ।। 


राजीवोह्लासः 
निर्विकल्पके प्रमाणं दर्शयति इति | घटचक्षुस्संयोगानन्तरं ''अयं घटः”? 
इत्याकारकं घटत्वविरिष्टविषयकज्ञानं न संभवति | विरिष्टबुद्धौ विशेषणज्ञानस्य 
कारणत्वात्‌ । ततः पूर्वं विशेषणस्य घटत्वादेः ज्ञानाभावात्‌ । अतः प्रथमतः 
घटघटत्वयोः वैशिष्ट्यानवगाहि ज्ञानं जायते | तदेव निर्विकल्पकम्‌ | तदनन्तरमेव 
विशिष्टज्ञानं जायते | एवं च विशिष्टबुद्धौ विशेषणज्ञानं कारणम्‌ इति कार्यकारणभाव 
एव निर्विकल्पकसद्धावे प्रमाणम्‌ इति उक्तम्‌ भवति | 


ननु विशिष्टबुद्धौ विशेषणज्ञानस्य कारणत्वे प्रमाणाभावः | घटचक्षुस्संयो- 
गद्वितीयक्षणे एव ““अयं घटः'' इति विशिष्टप्रत्यक्षोपगमे बाधकाभावात्‌ | न हि 
तृतीयक्षणे एव तादृप्रत्यक्षम्‌ इति लोकानाम्‌ अनुभवः । “'रक्तो दण्डः’? इति 
रक्तत्वप्रकारकनिश्चयं विना “'रक्तदण्डवान्‌?' इति रक्तत्वविशिष्टदण्डवैशिष्ट्याव- 
गाहिनिश्चयस्य अनुदयेन अन्वयव्यतिरेकाभ्यां विशिष्टवैशिष्ट्यप्रत्यक्षे विशेषणतावच्छेद- 
प्रकारकनिश्चयस्य कारणत्वमस्तु नाम | विशिष्टबुद्धौ निर्विकल्पकस्य विशेषणज्ञानस्य 
कारणत्वं तु अन्वयव्यातिरेकाभ्यां न निश्चेतुं शक्यते | निर्विकल्पकस्य अतीन्द्रियत्वेन 
निर्विकल्पकसत्त्वे विदिष्टज्ञानम्‌, तदभावे तदभाव इति अन्वयन्यतिरेकप्रत्यक्षा- 
संभवात्‌ | तथा च विशेषणज्ञानहेतुत्वं न निर्विकल्पकसाधकम्‌ इति आशङ्क 
विशेषणज्ञानस्य विशिष्टबुद्धिहेतुत्वे युक्तिम्‌ आह - कदाचित्‌ इत्यादिना | कदाचित्‌ 
““घट:'” इत्याकारकं स्वरूपतः घटत्वप्रकारकं ज्ञानं जायते | कदाचित्‌ ''जातिमान्‌'” 

इत्याकारकं जातित्वेन रूपेण घटत्वप्रकारकं ज्ञानं जायते इति अनुभवसाक्षिकम्‌ । 
तादृझञानुभवनिर्वाहाय घटत्वांशे अन्याप्रकारकघटत्वप्रकारकबुद्धौ घटत्वांशे अन्या- 
प्रकारकघटत्वज्ञानं कारणम्‌ | घटत्वांशे जातित्वप्रकारकघटत्वविरिष्टबुद्धौ घटत्वांशे 
जातित्वप्रकारकघटत्वज्ञानं हेतुः इति कार्यकारणभावद्वयं कल्पनीयम्‌ | 
उक्तकार्यकारणभावद्वयान्तर्गतेन प्रथमकार्यकारणभावेन निर्विकल्पकं सिङ्ष्यति | 
तथा च विरिष्टबुद्धौ विशेषणज्ञानस्य हेतुत्वे ज्ञानद्वयानुभव एव प्रमाणम्‌ इति उक्तं 
भवति | अनुभवान्यथानुपपत्तिरूपार्थापत्तिर्वा तत्स्थानीयकेवलव्यतिरेक्यनुमानं वा 
प्रमाणं इति पर्यवस्यति । | 

ननु निर्विकल्पकस्य वैशिष्ट्यानवगाहित्वम्‌ असिद्धम्‌ । चक्षुस्संयुक्तविशेषणता - 
रूपसन्िकर्षण समवायरूपवैशिष्ट्यस्यापि निर्विकल्पके भानसंभवात्‌ इति, अत 
आह - वैशिष्टयनिष्ठसांसर्गिकविषयताशून्यम्‌ इति । तथा च निर्विकल्पके 
समवायरूपस्य वैशिष्ट्यस्य भानेऽपि तत्र सांसर्गिकविषयता न अङ्गीक्रियते | एवं 
घटघटत्वयोः भानेऽपि तयोः विशेष्यता प्रकारता च न अङ्गीक्रियते | 
सांसर्गिकविषयतासत्त्वे एव विशोष्यताप्रकारतयोः सत्त्वाभ्युपगमात्‌ | तथा च 
विशेष्यताझून्यत्वे सति प्रकारताशून्यत्वे सति संसर्गताशून्यत्वम्‌ निर्विकल्पकस्य 
लक्षणम्‌ इति उक्तं भवति । 

न च एवम्‌ इति | निर्विकल्पके निरूपकतासंबन्धेन विरेष्यतादिविषयता- 
PREIS निर्विकल्पकस्य निर्विषयकत्वं स्यात्‌ इति - न च वाच्यम्‌ । निर्विकल्पके 
चतुर्थविषयतायाः प्रकारतादित्रितयभिन्नतायाः स्वीकारात्‌ ।। 

॥ निर्विकल्पकस्य अतीन्द्रियत्वनिरूपणम्‌ ॥ 


मुक्ताबली 

तथाहि - विषयानवगाहि ज्ञानस्य प्रत्यक्षं न भवति | ““घटमहँ जानामि’ 
इति प्रत्ययात्‌ । तत्र आत्मनि ज्ञानं प्रकारीभूय भासते, ज्ञाने घटः, तत्र 
घटत्वम्‌ । यः प्रकारः स एव विशेषणम्‌ इति उच्यते | विशेषणे यद्विशेषणं तत्‌ 
विरेषणतावच्छेदकम्‌ इति उच्यते | विशेषणतावच्छेदकप्रकारक ज्ञानं 
विशिष्टवैशिष्ट्यज्ञाने कारणम्‌ । निर्विकल्पके च घटत्वादिकं न प्रकारः, तेन 
घटत्वादिविशिष्टघटादिवैशिष्ट्यभानं ज्ञाने न संभवति | घटत्वाद्यप्रकारकं च 
घटादिविशिष्टज्ञानं न संभवति, जात्यस्वण्डोपाध्यतिरिक्तपदार्थज्ञानस्य किंचिद्धर्मप्रकार- 
कत्वनियमात्‌ ।। 


दिनकरी 

निर्विकल्पके मूलोक्तम्‌ अतीन्द्रियत्वं साधयति - तथा हि इत्यादिना | 
ज्ञानस्य प्रत्यक्षं विषयानवगाहि न भवति इत्यन्वयः | इति प्रत्ययात्‌ इति | 
घटाद्यवगाहित्वेनैव ज्ञानप्रत्यक्षस्य अनुभवसिद्धत्वात्‌ इत्यर्थः | तत्र - ““घटमहं 
जानामि’? इति प्रत्यये | घटत्वादिविशिष्टघटादिवैशिष्ट्यभानं ज्ञाने न संभवति 
इति । न च - विशेष्ये विशेषणमिति रीत्यैव निर्विकल्पकानुव्यवसायः अस्तु 
इति - वाच्यम्‌ । “रक्तः पटः, घटः द्रव्यम्‌'” इति समूहालम्बनानन्तरं “रक्तं घटं 
जानामि’? इति प्रतीत्यापत्त्या विरिष्टवैशिष्यविषयताञून्यज्ञानानुव्यवसायान- 
भ्युपगमात्‌ इति ।। 

राजीबोछासः 

मूले निर्विकल्पकस्य अतीन्द्रियत्वं यदुक्तं तत्स्थापयति मुक्ताबल्याम्‌ - 
तथा हि इत्यादिना | निर्विकल्पकस्य प्रत्यक्षविषयत्वे अनुव्यवसायात्मकमानस- 
्रत्यक्षविषयत्वमेव वक्तव्यम्‌ । तत्तु न संभवति - अनुब्यवसायात्मकमानस- 


प्रत्यक्षखण्डः 48] 


्रत्यक्षविषयत्वस्य वैशिष्ट्यावगाहिज्ञाने एव संभवात्‌ । *“घटमहं जानामि’ 
इत्याकारकः हि अनुव्यवसायः | अस्मिन्‌ अनुव्यवसाये आत्मनि ज्ञानं प्रकारतया 
भासते । ज्ञाने घटः | घटे घटत्वं प्रकारतया भासते | अतः अयम्‌ अनुव्यवसायः 
ज्ञानांशे घटत्वविशिष्टघटवैशिष्ट्यावगाही भवति । विशिष्टवैशिष्ट्यावगाहिप्रत्यक्षे 
च विझेषणतावच्छेदकप्रकारकनिश्रयः कारणम्‌ | विशेषणे यद्विशेषणं तत्‌ विशेषण- 
तावच्छेदकम्‌ इति उच्यते | तथा च घटत्वं विशेषणतावच्छेदकम्‌ | तत्प्रकारकं 
ज्ञानं ““अयं घटः? इत्याकारकम्‌ सविकल्पकज्ञानम्‌ ''घटमहं जानामि’? इति 
अनुव्यवसाये कारणम्‌ इति फलति | तथा च उक्तानुव्यवसायेन सविकल्पक- 
ज्ञानस्य ग्रहणसंभवेऽपि निर्विकल्पकज्ञानस्य ग्रहणं न संभवति | तस्य विशेषण- 
तावच्छेदकघटत्वप्रकारकत्वविरहात्‌ | तथा च घटत्वविरिष्टघटविषयकत्वेन ज्ञानं 
विषयीकुर्वन्‌ अनुव्यवसायः निर्विकल्पकं विषयीकर्तुं न शक्नोति | तस्य घटत्ववि- 
शिष्टघटविषयकत्वविरहात्‌ | अतः निर्विकल्पकं न मानसप्रत्यक्षविषय इति सिद्धम्‌ । 


न च विशिष्ये विशेषणम्‌ इति । घटत्वविशिष्टघटवैशिष्ट्यावगाही 
अनुव्यवसायः इति यदि नियमः स्यात्‌, तदैव निर्विकल्पकं अनुव्यवसायविषयो न 
स्यात्‌ | विजेष्ये विशेषणं तत्र च विशेषणान्तरम्‌ इति रीत्या अनुव्यवसायस्वीकारे 
निर्विकल्पकज्ञानविषयकोऽपि अनुव्यवसायः भवितुम्‌ अर्हति इति शङ्का | समाधानं 
तु - “रक्त: पटः, घटो द्रव्यम्‌’? इति समूहालम्बनानन्तरं ““रक्त घटं जानामि’ 
इति अनुब्यवसायापत्त्या विशिष्टवैशिष्ट्यविषयताशून्यस्य ज्ञानानुव्यवसायस्य 
अनङ्गीकारात्‌ इति । अयमाशयः - विशेष्ये विशेषणं इति रीत्या अनुव्यवसायोपगमे 
रक्तत्वघटयोः पूर्वमुपस्थित्या तद्बलात्‌ “रक्तं घटं जानामि’' इति अनुव्यवसायः 
प्रसजति | अनुव्यवसायस्य विशिष्टवैशिष्ट्यावगाहित्वे तु ततः पूर्व विरोषणता- 
वच्छेदकप्रकारकनिर्णयस्य '“रक्तो घटः’? इति आकारकस्य अपेक्षिततया तद्विरहात्‌ 
“रक्तं घटं जानामि'' इति अनुव्यवसायस्य नापत्तिः इति ।। 

॥ महत्त्वस्य प्रत्यक्षहेतुत्वनिरूपणम्‌ ॥ 


कारिकाबली 
महत्त्वं षड्विधे हेतुः................... | 


मुक्तावली 
महत्त्वं षड्विधे हेतुः इति । द्रव्यप्रत्यक्षे महत्त्वं समवायसंबन्धेन कारणम्‌ | 
द्रव्यसमवेतानां गुणकर्मसामान्यानां प्रत्यक्षे स्वाश्रयसमवायसंबन्धेन, द्रव्यसमवे- 
तसमवेतानां गुणत्वकर्मत्वादीनां प्रत्यक्षे स्वाश्रयसमवेतसमवायसंबन्धेन कारणमिति ।| 


दिनकरी 

महत्त्वं घड्विध इति | यद्यपि श्रावणादौ महत्त्वस्य हेतुत्वे प्रयोजनाभावः, 
तथापि द्रव्यसमवेतप्रत्यक्षत्वादेः तज्जन्यतावच्छेदकस्य श्रावणादिसाधारण्यात्‌ 
श्रावणाद्यन्यत्वनिवेशे गौरवात्‌ प्रयोजनाभावाच्च षड्विध इत्युक्तम्‌ इति ध्येयम्‌ ।| 

राजीवोहासः 

यद्यपि इति । चाक्षुषादिषड्विधप्रत्यक्षे महत्त्वं कारणम्‌ इति मूलोक्तं न 
युक्तम्‌ | श्रावणादिप्रत्यक्षे महत्त्वस्य हेतुत्वे प्रयोजनाभावात्‌ | चाक्षुषादिप्रत्यक्षे तु 
महत्त्वस्य हेतुत्वे द्वयणुकादेः चाक्षुषत्ववारणमेव प्रयोजनम्‌ | श्रावणप्रत्यक्षे मानसप्रत्यक्षे 
च विषयभूतयोः आब्दज्ञानादिकयोः आश्रयस्य आकाशस्य आत्मनः च महत्त्वनियमात्‌ 
इति शङ्का | समाधत्ते - तथापि इति । द्रव्यसमवेतविषयकप्रत्यक्षत्वावच्छिननं 
प्रति महत्त्वं कारणम्‌ इति कार्यकारणभावः । तत्र कार्यतावच्छेदकस्य श्रावणादि- 
साधारण्यात्‌ षड्विधे इति मूले उक्तम्‌ | तथा च षड्विधसाधारणप्रत्यक्षत्वावच्छिनने 
महत्त्वं कारणम्‌ इत्यर्थः । तत्र कार्यतावच्छेदकोटौ श्रावणाद्यन्यत्वनिवेशे प्रयोजनाभावात्‌ 
गौरवाच्च तन्न निवेइते | तावता श्रावणत्वाबच्छिन्ने महत्त्वस्य कारणत्वं न 
मूलाभिप्रेतम्‌ | अतः न अनुपपत्तिः ।। 

॥ इन्द्रियनिरूपणम्‌ ॥ 
कारिकाबली 
त इन्द्रियं करणं मतम्‌॥ ५९ ॥। 


मुक्ताबली 

इन्द्रियम्‌ इति । अत्रापि षड्विधे इति अनुषज्यते । इन्द्रियत्वं न जातिः, 
पृथिवीत्वादिना सांकर्यात्‌ | किंतु शब्देतरोद्भूतविरेषगुणानाश्रयत्वे सति 
ज्ञानकारणमनःसंयोगाश्रयत्वम्‌ इन्द्रियत्वम्‌ । आत्मादिबारणाय सत्यन्तम्‌ । 
उद्भूतविशेषगुणस्य श्रोत्रे सत्त्वात्‌ ''शब्देतर'? इति । विशेषगुणस्य रूपादेः 
चक्षुरादौ अपि सत्त्वात्‌ ' उद्धत''इति । 

उद्भूतत्वं न जातिः, शुक्कत्वादिना साङ्कर्यात्‌ | न च - शु्कत्वादिन्याप्यं 
नानैव उद्भूतत्वम्‌ इति - वाच्यम्‌ | उद्भूतरूपत्वादिना चाक्नुषादौ जनकत्वानुपपत्तेः । 
किंतु शुक्कत्वादिन्याप्यं नानैव अनुद्भूतत्वम्‌, तदभावकूटश्च उद्धूतत्वम्‌ | तच्च 
संयोगादौ अपि अस्ति | तथा च इब्देतरोद्भूतगुणः संयोगादिः चक्षुरादौ अपि 
अस्ति, अतः ““विशेष'' इति | कालादिवारणाय विशेष्यदलम्‌ | इन्द्रियावयव- 
विषयसंयोगस्यापि प्राचां मते प्रत्यक्षजनकत्वात्‌ इन्द्रियावयववारणाय, नवीनमते 
कालादौ रूपाभावप्रत्यक्षे सन्निकर्षघटकतया कारणीभूतचक्षुःसंयोगाश्रयस्य कालादेः 
वारणाय वा मनःपदम्‌ | ज्ञानकारणम्‌ इत्यपि तद्वारणायैव । करणम्‌ इति । 
असाधारणं कारणं करणम्‌ | असाधारणत्वं व्यापारवत्त्वम्‌ I | 

दिनकरी 
आत्मादिवारणाय इति । आत्मादौ योऽतिव्याप्तिरूपः दोषः तद्वारणाय 

इत्यर्थ: | सत्यन्तदाने च ब्दात्‌ इतरे ये उद्भूतविशेषगुणाः सुखादयः तदाश्रयत्वस्यैव 
आत्मनि सत्त्वात्‌ न अतिव्याप्तिः इति भावः । श्रोत्रे सत्त्वात्‌ इति । तथा च तत्र 
अव्याप्तिः इति भावः | 

““विशेष''पदस्य प्रयोजनं वक्तुं भूमिकाम्‌ आह - उद्भूतत्बम्‌ इति | 
जनकत्वानुपपत्तेः इति | एकैकस्य कारणतावच्छेदकत्वे व्यभिचारात्‌ कूटस्य 
एकत्रावृत्तितया करणतानवच्छेदकत्वात्‌ इति भावः | तदभावकूटश्च उद्धृतत्वम्‌ 
इति । तथा च त्तादृशकूटस्य कारणतावच्छेदकत्वम्‌ इति न उक्तदोषः इति 
भावः । ' 'इन्द्रियावयववारणाय'' इति मनःपदम्‌ इत्यनेन अन्वितम्‌ | नवीनमते 
मनःपदप्रयोजनम्‌ आह - कालादौ इति । समवायेन घटाभावादीनां काले सत्त्वेऽपि 
न तत्प्रत्यक्षम्‌, योग्यानुपलब्धेः अभावात्‌, अतः रूपाभावपर्यन्तानुधावनम्‌ | 
तद्वारणाय इति | कालादेः वारणाय इत्यर्थः ।। 


राजीबोल्लास 

एकैकस्य इति । शुकठत्वादिव्याप्यम्‌ उद्भूतत्वं यदि नाना स्यात्‌ तदा 
एकैकस्य शुक्कत्वादिव्याप्पस्य उद्भूतत्वस्य कारणतावच्छेदकत्वे व्यतिरेकव्यभिचारः | 
तथा हि - शुक्गत्वव्याप्योद्धतत्वविशिष्टरूपं चाश्नुषप्रत्क्षे कारणम्‌ इत्युक्तौ तादृशरूपं 
विनापि नीलत्वव्याप्योद्भूतत्वविरिषष्टरूपात्‌ प्रत्यक्षोत्पत्या ब्यतिरेकब्यभिचारः | 
एवं नीलत्वव्याप्योद्धतत्वविशिष्टरूपस्य चाक्षुषप्रत्यक्षकारणत्वे तादृशरूपं विनापि 
उद्धतशुक्कात्‌ चाक्षुषप्रत्यक्षोत्पत्या व्यतिरेकव्यभिचार इति । यदि तु 
झुक्कत्वादिसप्तव्याप्यानि यानि सप्त उद्धूतत्वानि तत्कूटविशिष्टरूपं चाक्षुषप्रत्यक्षे 
कारणम्‌ इत्युच्यते, तदा उद्धूतत्वादि सप्तकूटस्य एकस्मिन्‌ रूपे अवृत्तितया 
तद्विशिष्टरूपाप्रसिद्धया कूटस्य कारणतावच्छेदकत्वं न संभवति इति भावः | 

तादृशकूटस्य इति | अनुद्भूतत्वाभावकूटविरिष्टस्य रूपस्य कारणतया 
अनुद्धृतत्वाभावकूटस्य कारणतावच्छेटकत्वम्‌ इति नोक्तदोषः | एकत्र 
अवृत्तित्वप्रयुक्तकारणत्वानुपपत्तिरूपः दोषः नास्ति | उद्भूतत्वसमुदायस्य एकत्र 


अवृत्तित्वेऽपि अनुद्भूतत्वाभावसमुदायस्य एकत्र उद्भूतशुङ्के वृत्तित्त्वात्‌ इति 
तात्पर्यम्‌ । 

योग्यानुपलब्धेः इति | काले समवायसंबन्धावच्छिन्नघटाभावः यद्यपि 
वर्तते, तथापि कालविशेष्यकसमवायसंबन्धावच्छिन्नघटाभावप्रत्यक्षं न संभवति, 
योग्यानुपलब्धेः असंभवात्‌ | “यदि काले घटः स्यात्‌, तदा घटवत्तया उपलभ्येत’ 
इति आकारकापत्तेः कालस्य अयोग्यत्वेन असंभवात्‌ | तथा च 
प्रतियोगिसत्त्वप्रसञ्जनप्रसञ्जितप्रतियोगिकत्वरूपयोग्यताविरिष्टानुपलब्धेः अभावात्‌ 
इति पर्यवसितः अर्थः | अतः रूपाभावपर्यन्तानुधावनम्‌ इति । “काले यदि 
रूपं स्यात्‌ तदा उपलभ्येत’' इति आपत्तिस्तु संभवति | नीरूपत्वेनैव कालस्य 
अयोग्यतायाः संपादनीयतया रूपसत्त्वे कालस्य अयोग्यताविरहात्‌ । अतः 
प्रतियोगिसत्त्वप्रसञ्जनप्रसञ्जितप्रतियोगिकत्वरूपयोग्यताविशिषष्टानुपलब्धेः सद्भावात्‌ 
काले रूपाभावप्रत्यक्षं संभवति इति भावः ।। 


॥ लौकिकसनिकर्षनिरूपणम्‌॥ 
कारिकाबली 


बिषयेन्द्रियसंबन्धो व्यापारः, सोऽपि षड्विधः | 
द्रब्यग्रहस्तु संयोगात्‌, संयुक्तसमवायतः ॥ ५९ ॥ 


द्रव्येषु समवेतानां, तथा तत्समवायतः | 
तत्रापि समवेतानां, शब्दस्य समबायतः ॥ ६० ॥ 


तद्भृतीनां समबेतसमवायेन तु ग्रहः । 
प्रत्यक्षं समबायस्य विशेषणतया भवेत्‌॥ ६१ ॥ 


बिरेषणतया तद्वदभावानां ग्रहो भवेत्‌ ॥ 

मुक्तावली 
विषयेन्द्रियसंबन्धः व्यापारः सोऽपि षड्विध इति । व्यापार; संनिकर्षः | 
षड्विधं संनिकर्षम्‌ उदाहणद्वारा प्रदर्शयति - द्रव्यग्रह इति । द्रव्यप्रत्यक्षम्‌ 
इन्द्रियसंयोगजन्यम्‌ । द्रब्यसमवेतप्रत्यक्षम्‌ इन्ट्रियसंयुक्तसमवायजन्यम्‌ | एवम्‌ 
अग्रेऽपि । 


दिनकरी 
जन्यत्वघटितस्य व्यापारत्वस्य श्रोत्रब्दसंबन्धे समवायरूपे अभावात्‌ 
आह - व्यापारः सन्निकर्ष इति । द्रव्यप्रत्यक्षम्‌ इति । द्रब्यवृत्ति- 
लौकिकविषयतासंबन्धेन प्रत्यक्षम्‌ इत्यर्थः | द्रव्यसमवेत इति । द्रव्यसमवेतवृत्ति- 
लौकिकविषयतासंबन्धेन प्रत्यक्षम्‌ इत्यर्थः | एवम्‌ अग्रेऽपि इति । द्रव्यसमवेतसमवेत- 
वृत्तिलौकिकविषयतासंबन्धेन प्रत्यक्षम्‌ इन्द्रियसंयुक्तसमवेतसमवायजन्यम्‌ इत्यर्थः || 


राजीबोल्लासः | 

ननु विषयेन्द्रियसंबन्धो व्यापारः इति मूलम्‌ असङ्गतम्‌ | शब्दश्रोत्रसंबन्धस्य 

समवायस्य नित्यतया तज्जन्यत्वे सति तज्जन्यजनकत्वरूपव्यापारत्वस्य असंभवात्‌ | 

अतः व्यापारपदं सनिकर्षार्थकतया व्याख्यातम्‌ मुक्ताबल्याम्‌ इति आह - 
जन्यत्वघटितस्य इति । 


ननु द्रव्यप्रत्यक्षे इन्द्रियसंयोगस्य केन संबन्धेन कारणत्वम्‌ | न तावत्‌ 
समवायसंबन्धेन । द्रव्यप्रत्यक्षस्य आत्मनि वर्तमानतया इन्द्रियसंयोगस्य च 
समवायसंबन्धेन विषयनिष्ठस्य आत्मन्यवृत्तेः | न च - कार्यतावच्छेदकसंबन्धः 
विषयतासंबन्धः | तथा च विषयतासंबन्धेन द्रव्यप्रत्यक्षं प्रति समवायसंबन्धेन 
इन्द्रियसंयोगः कारणम्‌ इति कार्यकारणभावात्‌ न अनुपपत्तिः इति - वाच्यम्‌ | 
घटरूपद्र्यविषयकस्य ““अयं घटः”' इत्याकारकस्य प्रत्यक्षस्य विषयतासंबन्धेन 
घटत्वेऽपि उत्पत्या तत्र समवायसंबन्धेन इन्द्रियसंयोगाभावेन व्यतिरेकब्यभिचारात्‌ | 

अतः द्रव्यप्रत्यक्षम्‌ इत्यस्य अर्थम्‌ आह - द्रव्यवृत्तिलौकिकविषतासंबन्धेन 
इति । तथा च प्रत्यक्षत्वं न इन्द्रियसंयोगजन्यतावच्छेदकम्‌ । द्रव्यवृत्ति- 
लौकिकविषयतासंबन्धः कार्यतावच्छेदकसंबन्धः । तेन संबन्धेन प्रत्यक्षं घटत्वादौ 
नास्ति इति तत्र इन्द्रियसंयोगाभावेऽपि न व्यतिरेकव्यभिचारः इति भाबः ।। 
मुक्ताबली 

वस्तुतस्तु द्रव्यचाक्षुषं प्रति चक्षुःसंयोगः कारणम्‌, द्रव्यसमवेतचाक्षुषं प्रति 
चक्षुःसंयुत्तसमवायः, द्रव्यसमवेतसमवेतचा्षुषं प्रति चक्षुःसंयुक्तसमवेतसमवायः इति 
विरिष्यैव कार्यकारणभावः ।| 


दिनकरी 

ननु द्रव्यप्रत्यक्षे इन्द्रियसन्निकर्षत्बेन हेतुत्वे त्वक्प्रभासंयोगात्‌ 
चाक्षुषापत्तिः, एवम्‌ अन्धकारे घटचक्षुःसंयोगात्‌ स्पार्शनापत्तिश्च इति, आह - 
बस्तुतस्तु इति ।। , 

unitate: 

द्र्व्यप्रत्यक्षे इति । द्रव्यवृत्तिलौकिकविषयतासंबन्थेन प्रत्यक्षे इत्यर्थः । 
इन्द्रियसन्निकर्षत्वेन इति । इन्द्रियसंयोगत्वेन इत्यर्थः । चाक्षुषापत्तिः इति । 
त्वगिन्द्रियप्रभासंयोगस्यापि इः्द्रियसंयोगत्वात्‌ तद्वलात्‌ प्रभायाः चाक्ुषप्रत्यक्षापत्तिः | 
एबं अन्धकारे घटचक्षुस्संयोगात्‌ घटस्य स्पार्शनापत्तिः । आपादकापाद्ययोः 
कारणतावच्छेदककार्यतावच्छेदकरूपाक्रान्तत्वात्‌ इत्यतः सामान्यरूपेण कार्यकारण- 
भावं परित्यज्य विशेषरूपेण कार्यकारणभावं प्रदर्श्यति | तथा च द्ररव्यप्रत्यक्ष- 
त्वावच्छिन्नं प्रति इन्द्रियसंयोगत्वावच्छिनं कारणम्‌ इति न कार्यकारणभावः | 
किन्तु द्रव्यचाश्नुषत्वाबच्छिन्नं प्रति चक्षुस्संयोगत्वावच्छिन्नं कारणम्‌ इति रीत्या 
विशिष्यैव कार्यकारणभावः । प्रभाविषयकचाशषुषं प्रति प्रभाचश्नुस्संयोगस्यैव कारणत्वात्‌ 
न त्वकप्रभासंयोगात्‌ प्रभाचाश्षुषापत्तिः । एवम्‌ अन्धकारे घटस्पार्शनं प्रति 
घटत्वक्संयोगस्यैव कारणत्वात्‌ न घटचक्षुस्संयोगात्‌ घटस्य स्पार्शनापत्तिः । 

यद्यपि चाक्षुषत्वस्य इन्द्रियसंयोगजन्यतानवच्छेदकत्वेन इन्द्रियसंयोग- 
कारणबलात्‌ चाश्चुषापत्तिः अयुक्ता तद्वलेन प्रत्यक्षत्वावच्छिन्नस्यैव आपादनसंभवात्‌, 
तथापि जायमानं प्रत्यक्षं चाक्षुषमेव अङ्गीकार्य स्पार्शनम्‌ । तत्र उद्भूतस्पर्शाभावात्‌, 
स्पार्शने तस्य हेतुत्वात्‌ | इन्द्रियान्तरं च द्रव्यग्राहकमेव न इत्यभिप्रायेण चाश्नुषापादनात्‌ 
न असङ्गतिः | एवम्‌ उत्तरत्रापि । चाक्षुषे आलोकसंयोगस्य हेतुतया तदभावात्‌ न 
अन्धकारे चाक्षुषापत्तिः, अतः स्पार्शनापादनमू इति बोध्यम्‌ इति तरङ्गिणीकाराः || 


मुक्ताबली 
परं तु पृथिवीपरमाणुनीले नीलत्वम्‌, पृथिवीपरमाणौ पृथिवीत्वं च चक्षुषा 
कथं न गृह्यते? तत्र परम्परया उद्भूतरूपसंबन्धस्य महत्त्वसंबन्धस्य च सत्त्वात्‌ | 
तथाहि - नीले नीलत्वजातिः एकैव घटनीले परमाणुनीले च वर्तते | तथा च 
महत्त्वसंबन्धः घटनीलम्‌ आदाय वर्तते, उद्भूतरूपसंबन्धस्तु उभयम्‌ आदायैव 
वर्तते । एवं पृथिवीत्वेऽपि घटादिकम्‌ आदाय महत्त्वसंबन्धः बोध्यः । एवं वायौ 
तदीयस्पर्शादौ च सत्तायाः चाश्षुप्रत्यक्षं स्यात्‌ | तस्मात्‌ उद्भूतरू पावच्छिन्न- 
महत्त्वाबच्छिनचक्षुःसंयुक्तसमवेतसमवायस्य द्रव्यसमवेतसमवेतप्रत्यक्ष 
तादृशचक्षुःसंयुत्तसमवायस्य द्रव्यसमवेतप्रत्यक्षे कारणत्वं वाच्यम्‌ | इत्थं च परमाणु- 
नीलादौ न नीलत्वादिग्रहः | परमाणौ चक्षुःसंयोगस्य महत्त्वावच्छिन्नत्वाभावात्‌ | 
एवं वास्वादौ न सत्तादिचाक्षुषम्‌, तत्र चक्षुःसंयोगस्य रूपावच्छिन्न-त्वाभावात्‌ | 
एवं यत्र घटस्य पृष्ठावच्छेदेन आलोकसंयोगः, चक्षुःसंयोगस्तु अग्रावच्छेदेन, तत्र 
घटप्रत्यक्षाभावात्‌ आलोकसंयोगा-वच्छिन्नत्वं चक्षुःसंयोगे विशेषणं देयम्‌ ।। 
दिनकरी 
ननु एवम्‌ आत्मप्रत्यक्षानुरोधेन मनःसंयोगस्य, ज्ञानादिप्रत्क्षानुरोधेन मनःसंयुक्त- 
समवायस्य प्रत्यासत्तित्वेऽपि चक्षुरादिसंयोगतत्संयुक्तसमवाययोः प्रमाणाभावः | 
चक्षुरादिसंयुक्त-समवेतसमवायेनैव त्र्यणुकादेः चाक्षुषाद्युपपत्ते; अत आह - परं 

तु इति | परम्परया - स्वाश्रयसमवेतसमवेतत्वादिसंबन्धेन । उद्भूतरूपावच्छिन्न- 
महत्त्वावच्छिनचक्षुःसंयुक्तसमवेतसमवायस्य इति | अत्र चक्षुर्घटितचक्षुःसन्ि- 
कर्षात्‌ चक्षुष्द्वादीनां प्रत्यक्षवारणाय “'उद्भूत?? इति । “'उद्भूतरूपावच्छिन! 'इति 
““महत्त्वावच्छिभ'' इति चक्षुःसंयुक्तपदार्थेकदेशसंयोगेन अन्वेति । तथाच 
महत्त्वावच्छिन्नचक्षुःसंयुक्तसमवेतसमवायस्य त्रसरेणौ अभावात्‌ तचचाक्षुषाद्चनुपपत्तिः, 
अतः संयोगस्य प्रत्यासत्तित्वम्‌ आवइ्यकम्‌ इति भावः । संयुक्तसमवेतसमवायेन 
संयुक्तसमवायस्य नान्यथासिद्धिः इत्याह - तादृश इति | महत्त्वावच्छिन्न इत्वर्थः । 
तथा च महत्त्वावच्छिन्नचक्षुःसंयुक्तसमवेतसमवायस्य त्रसरेणुरूपे अभावात्‌ 
चाक्नुषानुपपत्त्या संयुक्तसमवायस्य प्रत्यासत्तित्वम्‌ इति भावः | एतत्प्रसङ्गेन पूर्व 
“'रूपावच्छिन्नत्वम्‌’' अग्रे च ''आलोकसंयोगावच्छिन्नत्वम्‌’’ चक्षुःसंयोगे 
तत्प्रयोजनं च अभिहितम्‌ इति बोध्यम्‌ ।। 


राजीबोल्लासः 

ननु एवम्‌ इति | विशिष्यैव कार्यकारणभावस्वीकारे इत्यर्थः । चाक्षुषप्रत्यक्षं 
प्रति चक्षुस्संयुक्तसमवेतसमवायः कारणम्‌ इति एक एव कार्यकारणभावः | अनेनैव 
रव्यचाश्नुषं तत्समवेतचाक्षुषं, तत्समवेतसमवेतचाक्षुषं च भवितुम्‌ अर्हति | तथा हि 
- घटचाक्षुषं प्रति चक्षुस्संयुक्तसमवेतसमवायः कारणम्‌, न तु चक्षुस्संयोगः | 
चकषुस्संयुक्ता कपालिका तत्समवेतः कपालः तत्समवायः घटे वर्तते | एवं 
चकषुस्संयुक्तकपालसमवेतघटसमवायस्य घटरूपे सत्त्वात्‌ चक्षुस्संयुक्तसमवेतसमवायेनेव 
घटरूपस्य प्रत्यक्षं निर्वहति | एवं चक्षुस्संयुक्तघटसमवेतरूपसमवायस्य रूपत्वजाती 
सत्त्वात्‌ तत्प्रत्यक्षमपि चक्षुस्संयुक्तसमवेतसमवायेनैव निर्वहति इति चक्षुस्संयोग- 
चक्षुस्संयुक्तसमवाययो: सनिकर्षत्वं मास्तु | आत्मनः निरवयवत्वात्‌ आत्मतत्समवेत- 
ज्ञानादितत्समवेतज्ञानत्वादित्रितयप्रत्यक्षं एकेन मनसंयुक्तसमवेतसमवायेन न 
निर्वहतीति तत्र मनस्संयोगमनस्संयुक्तसमवाययोरपि सन्निकर्षत्वं आवइयकम्‌ इति 
आक्षेपः । 

समाधानं तु परन्तु इत्यादिना मुक्तावल्यां स्पष्टम्‌ उक्तम्‌ | चक्षुस्संयुक्तसमवेत- 
समवायस्य चाक्षुषप्रत्यक्षं प्रति कारणत्वे पृथिवीपरमाणुनीलवृत्तिनीलत्वस्य 
चाकषुषप्रत्यक्षापत्तिः । चक्नुस्संयुक्तपृथिवीपरमाणुसमवेतनीलसमवायस्य नीलत्वे सत्त्वात्‌ 
। न च - गुणगतजातिप्रत्यक्षं प्रति स्वाश्रयसमवेतसमवायसंबन्धेन महत्त्वस्य 
कारणत्वात्‌ परमाणौ महत्त्वाभावेन उक्तसंबन्धेन नीलत्वे महत्त्वविरहात्‌ कथं 
प्रत्यक्षापत्तिः इति - वाच्यम्‌ | परमाणुनीलघटनीलयोः एकस्या एव नीलत्वजातेः 
सत्त्वात्‌ घटनीलमादाय महत्त्वसंबन्धः नीलत्वे वक्तुं शक्यते । स्वं महत्त्वं, स्वाश्रयः 
घटः, तत्समवेतं घटनीलं, तत्समवायः नीलत्वे इति | एवं पृथिवीपरमाणौ पृथिवीत्वस्य 
चाक्षुषापत्तिः | परमाणौ घटे च पृथिवीत्वस्य एकस्यैव सत्त्वात्‌ घटं तदवयवं च 
आदाय पृथिवीत्वे चक्षुस्संयुक्तसमवेतसमवायस्य सद्धाबात्‌ । अतः 
उद्ूतरूपमहत्त्वद्वयविशिष्टचक्षुस्संयोगाश्रयसमवेतसमवायः गुणगतजा तिप्रत्यक्षं प्रति 
कारणम्‌ इति वक्तव्यम्‌ | वैशिष्ट्यं च सामानाधिकरण्यसंबन्धेन | एवं सति 
परमाणुनीले नीलत्वप्रत्यक्षं न आपादयितुं शक्यते | परमाणौ विद्यमानस्य चक्षुस्संयोगस्य 
महत्त्वविरिषष्टत्वाभावात्‌ महत्त्वविरिषष्टः यः चक्षुस्संयोगः तदाश्रयसमवेतसमवायस्य 
नीळत्वे अभावात्‌ | इत्थं च त्र्यणुकस्य चाक्षुषत्वानुपपत्तिः | चक्षुस्संयुक्तपरमाणु- 
समबेतद्गयुणुकसमवायेनैव त्र्यणुकस्य प्रत्यक्षम्‌ इति उपपादनीयम्‌ । परन्तु 
परमाणुगतचक्षुस्संयोगे महत्त्वविरिष्टत्वाभावात्‌ महत्त्वावच्छिन्नचक्षुस्संयुक्तसमवेत- 
समवायस्य त्र्यणुके अभावात्‌ | अतः त्र्यणुकस्य चाक्षुषनिर्वाहाय चक्षुस्संयोगस्य 
सनिकर्षत्वम्‌ आवइयकम्‌ | एवं त्र्यणुकगतरूपप्रत्यक्षनिर्वाहाय चकषुस्संयुक्तसमवायस्य 
सन्निकर्षत्वम्‌ आवश्यकम्‌ । अन्यथा द्व्यणुके विद्यमानस्य चक्षुस्संयोगस्य 
महत्त्वावच्छिननत्वविरहात्‌ महत्त्वावच्छिन्नचक्षुस्संयुक्तसमवेतसमवायस्य त्र्यणुकरूपे 
ुर्घटत्वात्‌ | चक्षुस्संयुक्तसमवायस्य सन्निकर्षत्वे तु महत्त्वावच्छिन्नचक्षुस्संयोगाश्रयः 
त्र्यणुकम्‌ | तत्समवायः त्र्यणुकरूपे वर्तत इति तस्य प्रत्यक्षं निर्वहति | 

चक्षुर्घटित इति । परकीयचत्चुर्धटितेत्यर्थः | स्वस्मिन्‌ स्वप्रतियोगिकसंयोगा - 
नुयोगित्वासंभवात्‌ | संयुक्तपदार्थकदेश इति | यद्यपि सामानाधिकरण्यसंबन्धेन 
संयोगे रूपावच्छिनत्वनिवेशापेक्षया संयुक्त एव समवायेन रूपावच्छिन्नत्वनिवेश 
एव लाघवम्‌, तथापि विभिन्नावच्छेदेन आलोकचक्षुःसंयोगाभ्यां दण्डादिप्रत्यक्षवारणाय 
अग्रे चक्षुःसंयोगे आलोकसंयोगनिष्ठावच्छेदकतानिरूपकत्वस्य विवक्षणीयतया तत्रैव 
महत्त्वोद्भूतवैरिष्ट्यं निवेशितम्‌ | एकत्र एकं विशेषणं अपरत्र विशेषणद्वयम्‌ इति 
स्वीकारे अर्धजरतीयन्यायापत्तेः इति भावः | वस्तुतः उक्तलाघवानुरोधेन चक्षुःसंयुक्त 
एव विशेषणद्वयम्‌ उचितम्‌ | एकत्र विशेषणत्रयोपगमे परस्परविशेषणविशेष्यभावे 
विनिगमनाविरहेण कार्यकारणभावाधिक्यप्रसङ्गात्‌ इति अवधेयम्‌ | ननु उक्तग्रन्थस्य 
संयुक्तसमवेतसमवायेनैव उपपत्तौ संयोगसंयुक्तसमवाययोः वैय्वर्थ्यम्‌ इति आराङ्कयैव 
अवतारिततया संयोगे महत्त्वावच्छिन्नत्वनिवेशेनैव तादृशइाङ्कानिरासात्‌ 
उद्धूतरूपावच्छिन्नत्वविशेषणप्रदर्शनं मूले विफलम्‌ इति आशङ्कां परिहरति - 
' एतत्‌ इति | तथा च स्मृतस्य उपेक्षानईत्वादेव तत्र विशेषणद्वयम्‌ अभिहितम्‌ इति 
न दोष इति भावः | अत्र च अग्रे च इत्यादिकं यथा आलोकसंयोगावच्छिन्नत्वोपादानं 
प्रयोजनान्तरार्थमेब, न तु संयोगसंयुक्तसमवाययोः सननिकर्षत्वोपपत्त्यर्थम्‌, तथा 
उद्भूतरूपावच्छिन्नत्वनिवेशनमपि चक्षुष्ट्वादेः चाक्षुषनिरसनायैव इति दृष्टान्तविधयैव 
उक्तम्‌ | तेन वक्ष्यमाणग्रन्थस्य उक्ताशङ्कया अनवतारितत्वेऽपि न क्षतिः इति 
तरङ्गिणीकाराः ।। 
मुक्तावली 
एवं द्रव्यस्पार्शनप्रत्यक्षे त्वक्संयोगः कारणम्‌ । द्रव्यसमवेतस्पार्शनप्रत्यक्षे 
त्वक्संयुक्तसमवायः । द्रव्यसमवेतसमवेतस्पार्शनप्रत्यक्षे त्वक्संयुक्तसमवेतसमवायः । 
अत्रापि महत्त्वावच्छिन्नत्वम्‌ उद्भूतस्पर्शावच्छिन्नत्वं च पूर्ववदेव बोध्यम्‌ | एवं 
गन्धप्रत्यक्षे घ्राणसंयुक्तसमवायः, गन्धसमवेतस्य घ्राणजप्रत्यक्षे घ्राणसंयुक्तसमवेत- 
समवायः; रसप्रत्यक्षे रसनासंयुक्तसमवायः, रससमवेतस्य रासनप्रत्यक्षे 

रसनासंयुक्तसमवेतसमवायः कारणम्‌ । शब्दप्रत्यक्षे श्रोत्रावच्छिन्नसमवायः, 
शब्दसमवेतश्रावणप्रत्यक्षे श्रोत्रावच्छिन्नसमवेतसमवायः कारणम्‌ । 


अत्र सर्व प्रत्यक्षं लौकिकं बोध्यम्‌ । वक्ष्यमाणम्‌ अलौकिक्प्रत्यक्षम्‌ 
इन्द्रियसंयोगादिकं विनापि संभवति । 


एवम्‌ आत्मप्रत्यक्षे मनःसंयोगः, आत्मसमवेतमानसप्रत्यक्षे मनःसंयुक्तसमवायः, 
आत्मसमवेतसमवेतमानसप्रत्यक्षे मनःसंयुक्तसमवेतसमवायः कारणम्‌ ।। 


दिनकरी 
स्पार्शनप्रत्यक्षे त्वक्संनिकर्षस्य कारणत्वं प्रपञ्चयति - एवम्‌ इत्यादिना । 
पूर्ववदेव इति । परमाणुघटितत्वक्संनिकर्षेण स्पर्शत्वस्पार्शनवारणाप 
महत्त्वावच्छिन्नत्वं, प्रभाघटितसंनिकर्षात्‌ सत्तादिस्पार्शनवारणाय उद्भूतस्पर्शाव- 
च्छिन्नत्वम्‌ विशेषणं बोध्यम्‌ इत्यर्थः | त्रावच्छिन्न इति | सकलपुरुषाणां 
सर्वराब्दप्रत्यक्षापत्तिः अतः ““श्रोत्रावच्छिन'' इति ।। 


राजीबोल्लासः 
परमाणुघटितत्वक्सन्निकर्षण इति । त्वक्संयुक्तपरमाणुसमवेतसमवायसंबन्धेन 
इत्यर्थः | परमाणुगतस्परी स्पर्शत्वस्य स्पार्रनप्रत्यक्षवारणाय महत्त्वावच्छिन्न- 
त्वक्संयुक्तसमवेतसमवायस्य स्पर्शत्वस्पार्शनं प्रति कारणत्वं वक्तव्यम्‌ | त्वक्संयुक्त- 
प्रभासमवेतस्पर्शे स्पर्शत्वस्य स्पार्शनप्रत्यक्षवारणाय स्पर्शत्वविषयकस्पार्शनं प्रति 
उद्भूतस्पशावच्छिन्नत्वक्संयुक्तसमवेतसमवायोऽपि कारणम्‌ इति वक्तव्यम्‌ । 


श्रोत्रावच्छिन्नत्वस्य समवायविशेषणस्य फलम्‌ आह - सकलपुरुषाणाम्‌ 
इति | शब्दप्रत्यक्षे समवायः कारणम्‌ इत्युक्तौ समवायस्यैकत्वात्‌ सकलपुरुषाणां 
सर्वशब्दप्रत्यक्षापत्तिः | तद्वारणाय शाब्दप्रत्यक्षे श्रोत्रावच्छिनसमवायः कारणं इति 
कल्प्यते | तेन तत्पुरुषीयश्रोत्रावच्छेदेन आकाशसमबायः यस्य शाब्दस्य वर्तते 
तस्यैव झाब्दस्य तेन पुरुषेण ग्रहणम्‌ | अतः नोक्तापत्तिः ।। 


मुक्ताबली 


समवायप्रत्यक्षे अभावप्रत्यक्षे च इन्द्रियसंबद्धविशेषणता हेतुः | वैशेषिकमते 
तु समवायो न प्रत्यक्षः । 


अत्र यद्यपि विशेषणता नानाविधा, तथा हि - भूतलादौ घटाद्यभावः 
संयुक्तविशेषणतया गृह्यते; संख्यादौ रूपाद्यभावः संयुक्तसमवेतविरेषणतया, 
संख्यात्वादौ रूपाद्यभावः संयुक्तसमवेतसमवेतविशेषणतया, शब्दाभावः केवल- 
शरोत्रावच्छिन्नविरोषणतया, कादौ खत्वाद्यभावः श्रोत्रावच्छिन्नसमवेतविरेषणतया, 
तथापि विशेषणतात्वेन एकैव सा गण्यते | अन्यथा षोढा सन्निकर्षः इति प्राचां 
प्रवादः व्याहन्यते इति ।। 


दिनकरी 

इन्द्रियसंबद्ध इति । यद्यपि इन्द्रियसंयुक्तविशेषणता इन्द्रियसंयुक्तसमवेत- 
विशेषणता इत्यादिक्रमेण बाहुल्यमेव, तथापि विशेषणतात्वेनैव रूपेण विभागः | 
न च एवं समवायत्वेन चतुर्णाम्‌ अनुगमप्रसङ्गः, परिभाषाया अपर्यनुयोज्यत्वात्‌ । 
समवायः न प्रत्यक्ष इति । संबन्धप्रत्यक्षे यावदाश्रयप्रत्यक्षस्य हेतुत्वात्‌ 
इति भावः ।। 

| राजीवोल्लासः 

यद्यपि इति | यद्यपि इयम्‌ आशङ्का अग्रे मूलकृतैव क्रियते समाधीयते च 
उक्तसमाधानेनैव इति व्याख्याने एतदाशङ्कायाः तत्समाधानस्य च वैफल्यमेव, 
तथापि विशेषणतानां विशेषणतात्वेन विभागे संयुक्तसमवायादीनां चतुर्णा 
केबलसमवायविभाजकसमवायत्वेन अनुगमसंभवेन संयोगसमवायविरेषणताः त्रयः 
सन्निकर्षा इत्येव कुतः न उक्तम्‌ इत्याक्षेपस्य मूलकृता तादृशसमाधानोपर्यनिराकृततया 
तन्निरासाय एव मूलोक्तार्थस्य अनुवाद इति विभावनीयम्‌ । 


494 कारिकावली - मुक्ताबली- दिनकरी- राजीबोलाससमन्बिता 


मूले वैशेषिकमते समवायः न प्रत्यक्ष इति उक्तम्‌ | तत्र युक्तेः अनुक्तत्वात्‌ 
तत्र युक्तिम्‌ आह - संबन्धप्रत्यक्ष इति । समवायस्य एकतया एकदा भाविभूतसकला- 
श्रयव्यक्तीनां ज्ञानासंभवात्‌ इति भावः | न्यायमते तु संबन्धप्रत्यक्षत्वं न 
कार्यताबच्छेदकम्‌, संबन्धत्वस्य अनुगतस्य निर्वक्तुम्‌ अशक्यत्वात्‌ | 
सांसर्गिकबिषयतावत्त्वस्य कथंचित्सुवचत्वेऽपि तादृझसंबन्धत्वस्य घटत्वादि- 
साधारणतया तत्प्रत्यक्षे व्यभिचारापत्तेः | अपि तु संयोगप्रत्यक्षत्वमेव कार्यताव- 
च्छेदकम्‌ | अतः समवायस्य तन्मते न प्रत्यक्षत्वानुपपत्तिः इति भावः इति 
तरङ्विणीकाराः ।। 


॥ अनुपलब्पिनिरूपणम्‌ ॥ 
कारिकाबली 
“'यदि स्यादुपलभ्येत' ' इत्येवं यत्र प्रसज्यते ॥ ६१॥ 


मुक्ताबली 

अत्र अभावप्रत्यक्षे योग्यानुपलब्धिः कारणम्‌ | तथा हि - भूतलादौ घटादिज्ञाने 
जाते घटाभावादिकं न ज्ञायते | तेन अभावोपलम्भे प्रतियोग्युपलम्भाभावः 
कारणम्‌ । तत्र योग्यतापि अपेक्षिता | सा च प्रतियोगिसत्त्वप्रसंजनप्रसंजित- 
प्रतियोगिकत्वरूपा | तदर्थश्च - प्रतियोगिनः घटादेः सत्त्वप्रसक्त्या प्रसंजितः 
उपलम्भरूपः प्रतियोगी यस्य सः अभावप्रत्यक्षे हेतुः | तथा हि - यत्र आलोकसंयो- 
गादिकं बर्तते, तत्र “यदि अत्र घटः स्यात्‌ तर्हि उपलभ्येत’? इत्यापादयितुं 
शक्यते | तत्र घटाभावादेः प्रत्यक्षं भवति | अन्धकारे तु न आपादयितुं शाक्यते | 
तेन घटाभावादेः अन्धकारे न चाश्षुषप्रत्यक्षम्‌ । स्पार्रानप्रत्यक्षं तु भवत्येव, 
आलोकसंयोगं विना स्पार्शनप्रत्यक्षस्य आपादयितुं शक्यत्वात्‌ | 

दिनकरी 

ननु ““विशेषणतया तद्वत्‌’? इत्याद्यसङ्गतम्‌, विशेषणताप्रत्यासत्तेः 
अभावात्‌ | नच - तत्प्रत्यासत्तेः अनभ्युपगमे अभावप्रत्यक्षानुपपत्तिः इति - 
वाच्यम्‌ | इष्टापत्तेः | अनुपलम्भस्यैव तत्प्रत्ययस्य उपगमात्‌ । न च 
समवायप्रत्यक्षानुरोधात्‌ विशेषणताप्रत्यासत्तिस्वीकारः, तस्य अनुपगमात्‌ । अत 
एव अभावप्रत्यये इन्द्रियं न करणम्‌, किंतु योग्यानुपलब्धिरेव इति भाट्टानाम्‌ 
आक्षेपं दूषयितुं मूले यदि स्यात्‌ इति | तथा च इन्द्रियाणाम्‌ अभावप्रत्यये 
जननीये योग्यानुपलब्धेः सहकारितामात्रेण निर्वाहे अतिरिक्तप्रमाणकल्पनम्‌ अनुचितम्‌ 
इति भावः । 

तत्र योग्यानुपलब्धेः अभावप्रत्यक्षे हेतुत्वे युक्तिम्‌ आह - तथा हि इति | 
घटादिज्ञाने - घटादिभ्रमे | न च - घटादिश्रमहेतुदोष एव तत्प्रतिबन्धकः, 
अन्यथा भ्रमोत्पत्तिकाले तदभावप्रत्यक्षापत्तिः इति - वाच्यम्‌ | विनइयदवस्थदोषात्‌ 
यत्र भ्रमः तत्र श्रमोत्पत्तिकाले प्रतिबन्धकीभूतदोषाभावस्य सत्त्वात्‌ अभावप्रत्य- 
क्षापत्तेः | अभावोपलम्भे - तदिन्द्रियजन्यतत्संबन्धावच्छिन्नतदभावलौ - 
किकप्रत्यक्षे | प्रतियोग्युपलम्भाभाव इति | तदिन्ट्रियजन्यानाहार्यतत्संसर्गक- 
तत्प्रकारकोपलम्भाभाव इत्यर्थः | इन्द्रियान्तरजन्ये आनुमानिके च तदुपलम्भे 
सत्यपि तदभावप्रत्यक्षात्‌ '“तदिन्द्रियजन्य'’ इति । अभावप्रत्यक्षहेतु- 
प्रतियोग्यारोपसत्त्वेऽपि अभावप्रत्यक्षात्‌ ““अनाहार्य'' इति । त्तत्र - 
प्रतियोग्युपलम्भाभावे | अपेक्षिता इति | तेन न जलपरमाण्वादौ पृथिवीत्वाभावादेः 
प्रत्यक्षम्‌ इति भावः । 

मणिकृन्मतानुसारेण योग्यतां निर्वक्ति - सा च इति । प्रसंजितः आपादितः | 
सः - उपलम्भाभावः | अभावप्रत्यक्षे हेतुः इति | अत्र तदधिकरणविषयका- 
भावप्रत्यक्षे तदधिकरणकतदापादककापत्तियोग्यतदुपलम्भस्य विषयतासंबन्धा- 

वच्छिन्नप्रतियोगिताकः अभावः हेतुः इत्यर्थः | उपलम्भे तदधिकरणकतदापाद- 
ककापत्तियोम्यत्वं च तत्प्रतियोगिसत्त्वनिष्ठव्यापतिनिरूपकत्वम्‌ | अत्र च तदापाद- 
ककापत्तिः यत्र नोत्पन्ना तत्र तदभावप्रत्यक्षानुपपत्तिः इति योग्यत्वनिवेशः । 


न च - प्रतियोगिसत्त्वस्य उपलम्भव्याप्यत्वं न निर्विशेषितस्य, उपलम्भक 
साम्प्रयन्तरविरहे प्रतियोगिसत्त्वेऽपि उपलम्भाभावात्‌ | किं तु महत्त्वोद्ूत- 
रूपाद्यवच्छिन्नस्यैव | एवं च महत्त्वादिविरिष्टपृथिवीत्वस्य उपलम्भव्याप्यत्वात्‌ 
जलपरमाणौ पृथिवीत्वाभावप्रत्यक्षापत्तिः इति - वाच्यम्‌ | तदधिकरणावृत्ति- 
धर्मानवच्छिन्नत्बस्य योग्यताघटकीभूतबव्यास्यंशे निवेशात्‌, महत्त्वस्य 
जलपरमाण्ववृत्तित्वेन तादृशव्याप्तौ तादृाधर्मानवच्छिन्नत्वाभावात्‌ । 


न च - गन्धवदणुभिन्नत्वविरिष्टस्यापि पृथिवीत्वस्य तदुपलम्भव्याप्यत्वात्‌ 
गन्धवदणुभिन्नत्वस्य जलपरमाणुवृत्तित्वाञ्च तद्दोषतादवस्थ्यम्‌ इति - वाच्यम्‌ | 
योग्यताघटकव्याप्तौ प्रतियोगिग्राहकातिरिक्तधर्मानवच्छिन्नत्वस्यापि निवेशात्‌, 
गन्धवदणुभिन्नत्वादेश्च प्रतियोगिग्राहकातिरिक्तत्वेन तादृझधर्मानवच्छिन्नत्वस्य 
उक्तव्याप्तौ अभावात्‌ | 


न च - प्रतियोगिग्राहकत्वं प्रतियोगिग्रहजनकत्वम्‌, त्च गन्धवदणुभिन्नत्व- 
पृथिबीत्बोभयसमूहालम्बनात्मकलौकिकप्रत्यक्षे बिषयविधया हेतुत्वात्‌ 
गन्धवदणुभिन्नत्वस्यापि अक्षतम्‌ इति - वाच्यम्‌ | प्रतियोगिप्रकारतानिरूपित- 
लौकिकविरोष्यताविरहप्रयोजकीभूताभावप्रतियोगित्वस्यैव प्रतियोगिग्राहक- 
त्वपदार्थत्वात्‌ ।। 


राजीबोह्लासः 
““यदि स्यात्‌ उपलभ्येत’? इति मूलग्रन्धम्‌ अवतारयति - ननु विशेषणतया 
तद्वत्‌ इति । ` विशेषणतया तद्वत्‌ अभावानां ग्रहः भवेत्‌?” - इति मूलम्‌ | 
““तद्वत्‌'' इत्यस्य समवायवत्‌ इत्यर्थः | तथा च यथा समवायस्य विशेषणतासन्निकर्षेण 

प्रत्यक्षं भवति तथा अभावस्यापि विशेषणतासनिकर्षण प्रत्यक्षं भवति इति तदर्थः | 
वैशेषिकमते समवायस्य अप्रत्यक्षत्वात्‌ विशेषणताख्यसन्निकर्षस्यैव अभावात्‌ 
समवायदृष्टान्तेन अभावप्रत्यकषोक्तिः न संगच्छते । न च - समवायस्य अप्रत्यक्षत्वेऽपि 
अभावप्रत्यक्षार्थमेव विशेषणतासन्तिकर्षः स्वीकरणीय इति - वाच्यम्‌ | अभावस्य 
अनुपलब्धिप्रमाणगम्यत्वेन प्रत्यक्षविषयत्वस्यैव अभावेऽनङ्गीकारात्‌ इति भाट्टानां 
मतं निरसितुं “यदि स्यात्‌?” इति मूलं प्रवृत्तम्‌ | तेन योग्यानुपलब्धिसहकृतेनद्रियेणैव 
अभावप्रत्यक्षनि्वाहे अनुपलब्ध्याख्यप्रमाणान्तरकल्पनम्‌ अनुचितम्‌, गौरवात्‌ । 
एवश्च अभावग्रहस्य सन्निकर्ष विना ऐन्द्रियकत्वानिर्वाहात्‌ विशेषणताख्यसन्निकर्षोऽपि 
स्वीकरणीय इति भावः । 


अनुपलम्भस्यैव तत्प्रत्ययस्य इति । ''अनुपलम्भः'' इत्यनेन 
अनुपलब्धिप्रमाणजन्या प्रमा उच्यते | ““तत्प्रत्ययस्य'' इत्यस्य अभावप्रतीतेः 
इत्यर्थः | तथा. च ““घटो नास्ति’? इति या अभावप्रतीतिः सा 
षष्ठप्रमाणजन्यप्रमितिरूपा, न तु प्रत्यक्षरूपा | “'घटो नास्ति'' इति प्रतीत्यनन्तरं 
““घटाभावं पश्यामि'' इति न अनुव्यवसायः | किन्तु “'घटं न उपलभे'' इत्येव 
इत्याशयः । अथापि इन्द्रिकरणकत्वातुप्रत्यक्षत्वं इति अत आह - अत एव 
इति | अभावप्रत्ययस्य अनुपलम्भरूपत्वादेव इत्यर्थः । 

तथा च इति | निर्वाह इति | विरेषणतासन्निकर्षेण अभावप्रत्यक्षोपगमे 
तया पिजाचादीनामपि अभावप्रत्यक्षापत्तिः इति अनिर्वाहः । योग्यानुपलब्धैः 
अभाकग्राहकत्वे तु पिज्ञाचस्य अयोग्यतया योग्यप्रतियोग्युपलम्भाभावरूपकारणाभावेन 
न तत्प्रत्यक्षापत्तिः इति भावः | इदानीं तु अभावग्राहकसन्निकर्षसत्त्वेऽपि सहकारिणः 
योग्यानुपलम्भस्य अभावादेव न पिझ्ाचाभावादिप्रत्यक्षापत्तिः इति भावः | 


अनुचितम्‌ इति | यद्यपि अनुपलब्धेः कारणत्वकल्पनं विशेषणतासनि- 
कर्षकल्पनं च अपेक्ष्य अनुपलब्धौ प्रमाणत्वकल्पनमेव उचितम्‌, तथापि अनुपलब्धः 

व्यापाराभावेन व्यापारवत्कारणत्वघटितप्रमाणत्वासंभवात्‌ अभावज्ञानस्य अधिकरणा- 
विषयकस्य अननुभवेन अनुपलब्धिजन्याभावज्ञाने अधिकरणभानानुपपत्तेः च 
अभावज्ञानस्य प्रत्यक्षरूपताया एव स्वीकरणीयत्वात्‌ | तथा सति च अभावस्य 
विशेषणतया अधिकरणस्य च संयोगादिना एकस्मिन्नेव ज्ञाने भानसंभवात्‌ न 
अनुपपत्तिः इति भावः इति तरङ्गिणीकाराः । 


ननु तथा हि इत्यादिना मुक्तावल्यां योग्यानुपलब्धेः अभावप्रत्यक्षहेतुत्वे 
युक्तिः उक्ता । सा च एवम्‌ - भूतलादौ घटादिज्ञाने जाते सति घटाभावादिकं न 
ज्ञायते । अभावप्रत्यक्षं प्रति योग्यानुपलब्धेः अकारणत्वे प्रतियोगिनः घटादेः 
ज्ञानकालेऽपि घटाभावप्रतयक्षं स्यात्‌ | तद्वारणाय प्रतियोग्युपलम्भाभावरूपा अनुपलब्धिः 
अभावप्रत्यक्षे कारणम्‌ इति । 


तत्र इयम्‌ आशङ्का भवति - प्रतियोगिनः घटस्य प्रमारूपज्ञानदशायां 
घटाभावप्रत्यक्षमेव न संभवति | घटसत्त्वकाले एव घटप्रमायाः संभवेन घटप्रमासत्त्वे 
घटसत्तायाः आवश्यकत्वात्‌, घटाभावे संयुक्तविशेषणतारूपसन्निकर्षविरहात्‌ । 
अतः ज्ञानपदं भ्रमात्मकतया व्याचष्टे - घटादिज्ञाने - घटादिभ्रमे इति | तथा 
च घटभ्रमकालेऽपि घटाभावप्रत्यक्षं न जायते | तदनुसारेण अभावप्रत्यक्षे 
अ्रमप्रमासाधारणप्रतियोग्युपलम्भाभावः कारणम्‌ | 


ननु घटभ्रमकाले घटाभावप्रत्यक्षवारणाय प्रतियोग्यनुपलब्धेः कारणत्वं मास्तु । 
प्रतियोगिभ्रमजनकः यः दोषः तदभावस्यैव कारणत्वमस्तु | घटभ्रमकाले तज्जनकदोषस्य 
सत्त्वात्‌ तदभावरूपकारणविरहादेव अभावप्रत्यक्षस्य वारणसंभवात्‌ । अन्यथा 
प्रतियोग्युपलम्भाभावस्य कारणत्वेऽपि प्रतियोगिभ्रमोत्पत्तिकाले अभावप्रत्यक्षस्य 
वारयितुम्‌ अशक्यत्वात्‌ | दोषाभावस्य कारणत्वे तु भ्रमोत्पत्तेः पूर्वकाले दोषस्य 
सत्त्वात्‌ नापत्तिः इति आशङ्कते - न च घटादिभ्रम इति | तत्प्रतिबन्धक 
इति | घटाभावप्रत्यक्षप्रतिबन्धक इत्यर्थः | अन्यथा इति । प्रतियोग्युपलम्भाभावस्य 

अभावप्रत्यक्षहेतुत्वे, अथ वा प्रतियोग्युपलम्भस्य अभावप्रत्यक्ष-प्रतिबन्धकत्वे 
इत्यर्थः | तदभावप्रत्यक्षापत्तिः इति | घटाभावप्रतयक्षप्रसङ्गः इत्यर्थः | तत्पूर्वक्षणे 
प्रतियोग्युपलम्भाभावस्य सत्त्वात्‌ इति भावः । 


दोषाभावस्य अभावप्रत्यक्षकारणत्वेऽपि यत्र विनश्यदवस्थात्‌ दोषात्‌ - 
भ्रमोत्पत्तिकाले विनइयतः दोषात्‌ - घटादिभ्रमः तत्र भ्रमोत्पत्तिद्वितीयक्षणे 
अभावप्रत्यक्षापत्तिः । भ्रमोत्पत्तिकाले दोषाभावस्य सत्त्वात्‌ | तद्वारणाय 
प्रतियोग्युपलम्भाभावस्यापि अभावप्रत्यक्षकारणत्वम्‌ अङ्गीकरणीयम्‌ । तथा सति 
घटादिभ्रमोत्पत्तिक्षणे अमरूपस्य प्रतियोग्युपलम्भस्य सत्त्वात्‌ तदभावरूपकारणविरहात्‌ 
न द्वितीयक्षणे अभावप्रत्यक्षापत्तिः | 


वस्तुतः प्रतिबन्धकाभावस्य कार्यकालवृत्तित्वेन कारणतया प्रतियोग्युपलम्भस्य 
अभावप्रत्यक्षप्रतिबन्धकतया कारणीभूताभावप्रतियोगित्वेन प्रतिबन्धकतायाः 
दुरपहवतया च अभावप्रत्यक्षोत्पत्तिकालेऽपि प्रतियोग्युपलेम्भाभावस्य अपेक्षिततया 
दोषप्रतिबन्धकतां विनैव उपपत्तिः इति अवधातव्यम्‌ इति तरङ्गिणीकाराः | 


ननु सामान्यतः अभावप्रत्यक्षं प्रति प्रतियोग्युपलम्भाभावः कारणम्‌ इति 
कार्यकारणभावः न संभवति | इन्द्रियान्तरजन्ये आनुमानिके च प्रतियोग्युपलम्भे 
सत्यपि इन्द्रियान्तरजन्याभावप्रत्यक्षोत्पत्या व्यतिरेकब्यभिचारात्‌ । एवं संबन्धान्तरेण 
प्रतियोगिप्रकारकोपलम्भे सत्यपि संबन्धान्तरावच्छिनरप्रतियोगिताकाभावप्रत्यक्षोत्पत्या 
व्यतिरेकब्यभिचारा्च इति आशङ्कय व्याचष्टे - अभावोपलम्भे इत्यादिना | तथा 
च तदिन्द्रिजन्य - तत्संबन्धावच्छिन्न - तदभावविषयकलौकिकप्रत्यक्षं प्रति 
तदिन्द्रियजन्य - अनाहार्यं - तत्संसर्गक - तत्प्रकारक - ज्ञानाभावः कारणम्‌ । 
चक्षुरिन्द्रियजन्य - संयोगसंबन्धावच्छिन्न - घटाभावविषयकलौकिक- प्रत्यक्षं 
प्रति चक्षुरिन्द्रियजन्य - संयोग - संसर्गक - घटप्रकारक - अनाहार्यज्ञानाभावः 
कारणम्‌ | अनाहार्यपदस्य प्रयोजनम्‌ आह - अभावप्रत्यक्षहेतु इति | अभावप्रत्यक्षं 

प्रति “यदि अत्र घटः स्यात्‌’’ इत्याकारकः प्रतियोग्यारोपः कारणम्‌ । तस्य 
आरोपस्यापि चक्षुरिन्द्रियजन्यत्वात्‌ संयोगसंसर्गकघटप्रकारकत्वात्‌ चक्षुरिन्द्रियजन्यतत्सं- 
सर्गकतत्प्रकारकज्ञानाभावस्य प्रतियोग्यारोपकाले असंभवात्‌ अभावप्रत्यक्षानुपपत्तिः । 
प्रतियोग्युपलम्भाभावं विनापि प्रतियोग्यारोपकाले अभावप्रत्यक्षोत्पत्या व्यतिरेक- 
व्यभिचारात्‌ उक्तप्रतियोग्युपलम्भाभावस्य कारणत्वं न स्यात्‌ इति यावत्‌ | तद्वारणाय 
प्रतियोग्युपलम्भे ''अनाहार्य’’ इति विशेषणम्‌ | आहार्यत्वं च बाधकालीने- 
च्छाजन्यत्वम्‌ | तदभावः अनाहार्यत्वम्‌ | प्रतियोग्यारोपस्तु प्रतियोग्यभावरूपबाध- 
निश्चये सत्यपि इच्छावशात्‌ भवति | अतः अयं प्रतियोग्यारोपः आहार्यः | 
तक्ष्यतिरिक्तप्रतियोग्युपलम्भाभावः अभावप्रत्यक्षे कारणम्‌ इति न पूर्वोक्तदोषः | 


एवं च तदिन्द्रियजन्यतत्संबन्धावच्छिन्नतद्ध्मावच्छिन्नप्रतियोगिताकाभावप्रत्यक्ष 
प्रति तत्संबन्धावच्छिन्नतद्वर्मावच्छिन्नप्रतियोगिनिष्प्रकारतानिरूरपिततदधिकरणनिष्ठविरेष्यता- 
झाल्यनाहार्यापलम्भाभावः कारणम्‌ इति फलितम्‌ | तत्र उपलम्भाभावे योग्यतापि 
मुक्तावल्यां निवेशिता | तत्र योग्यतारूपविशेषणस्य प्रयोजनं मुक्तावल्यां न उक्तम्‌ 
इति तत्प्रदर्शपति - तेन न जलपरमाण्वादौ इति | जलपरमाणौ पृथिवीत्वाभावस्य 
सत्त्वेऽपि तत्प्रत्यक्षं न संभवति | यदि तु तदधिकरणकाभावप्रत्यक्षे तदधिकरणविश्ञेष्यक- 
प्रतियोग्युपलम्भाभावः कारणं, तदा जलपरमाणुविेष्यकपृथिवीत्वोपलम्भाभावस्य 
सत्त्वात्‌ जलपरमाणुविशेष्यकपृथिवीत्वाभावप्रत्यक्षापत्तिः | अतः योग्यताविशिष्टः 
उपलम्भाभावः कारणम्‌ | योग्यता च प्रतियोगिसत्त्वप्रसञ्जितप्रसञ्जनप्रतियोगिकत्वरूपा 
उपरिष्टात्‌ वक्ष्यते | प्रकृते जलपरमाणौ यदि पृथिवीत्वं स्यात्‌ तर्हि उपलभ्येत’ 
इत्येवंरूपं प्रसञ्जनमेव योग्यता | जलपरमाणौ महत्त्वविरहेण पृथिवीत्वसत्त्वेऽपि 
तदुपलम्भस्य अशक्यतया पृथिबीत्वोपलब्धिप्रसञ्जनं न संभवति इति 
प्रतियो गिसत्त्वप्रसञ्जितप्रसञ्जनप्रतियोगिकत्वरूपा योग्यता पृथिवीत्वोपलम्भाभावे 
नास्ति इति योग्यताविदिष्टोपलम्भाभावरूपकारणविरहात्‌ जलपरमाण्वादौ 
पृथिवीत्वाभावादेः प्रत्यक्षापत्तिः न भवति इति भावः | 

मणिकृन्मत इति | अनेन च योग्यप्रतियोगिप्रकारकयोग्याधिकरणविशेष्यको- 
पलम्भप्रतियोगिकत्वरूपयोग्यतानिर्वचनमपि संभवति इति सूचितम्‌, एवमपि स्तम्भादि- 
विशेष्यकपिशाचोपलम्भस्य जलपरमाण्वादौ पृथिवीत्वोपलम्भस्य च योग्यप्रतियो- 
गिप्रकारकत्व-योग्यविशेष्यकत्वविरहेणैव स्तम्भे पिशाचाभावस्य जलपरमाण्वादौ 
पृथिवीत्वाभावस्य च अप्रत्यक्षत्वोपपादनसम्भवात्‌ इति भावः इति तरङ्गिणीकाराः । 


मूले प्रतियोगिसत्त्व इति । प्रतियोगिसत्त्वस्य प्रत्यक्षविषयः यः अभावः 
तस्य यत्‌ प्रतियोगी तत्सत्त्वस्य - प्रत्यक्षविषय-घटाभाव-प्रतियोगिघटसत्त्वस्य - 
प्रसञ्जनेन - आहार्यारोपेण ''यदि अत्र घटः स्यात्‌’? इत्याकारकेण इत्यर्थः । 
आपत्तौ आपाचव्याप्यापादकवत्ताज्ञानस्य हेतुतया निर्घटदेशादी प्रतियोगिसत्त्वज्ञानस्य 
आहार्यत्वात्‌ इति भावः | ““यदि अत्र घटः स्यात्‌ तर्हि उपलभ्येत’? इत्याकारिका 
आपत्तिः | तत्र आपाद्यः उपलम्भः | आपादकः घटः । तद्वत्ताज्ञानं वस्तुतः 
घटशून्ये प्रदेशे जाथमानं आहार्यारोपरूपमेव भवितुम्‌ अर्हति इति आशयः । 
प्रसञ्जितः इत्यस्य अर्थम्‌ आह - आपादित इति | अत्र तदधिकरणे इत्यादि | 
यस्मिन्नधिकरणे अभावप्रत्यक्षं जायते, तदधिकरणविरोष्यकाभावप्रकारकप्रत्यक्षे 
इत्यर्थः । तदधिकरणनिष्ठलौकिकविषयतासंबन्धेन तदभावप्रकारकप्रत्यक्षं प्रति 
तदधिकरणिका तदापादकिका या आपत्तिः तद्योग्यः यः तदुपलम्भः तस्य 
विषयतासंबन्धावच्छिन्नप्रतियोगिताकः अभावः हेतुः इति कार्यकारणभावः । तदधिकरणं 
भूतलम्‌ | तन्निष्ठविषयतासंबन्धेन घटाभावप्रकारकं प्रत्यक्षं “भूतलं घटाभाववत्‌'' 
इत्याकारकं भूतले वर्तते । तत्र घटोपलम्भाभावोऽपि वर्तते । कारणकोटी 
''तदधिकरणिक'” इत्यस्य भूतलाधिकरणकेत्पर्थः | अस्य आपत्तौ अन्वयः | 
“'तदापादकक'' इत्यस्य घटसत्त्वापादककेत्यर्थः | भूतलाधिकरणकं घटसत्त्वं 
घटोपलम्भस्य आपादकं भवति | भूतले घटसत्त्वेनैव घटोपलम्भस्य आपाद्यमानत्वातू । 
तथा च भूतलाधिकरणक-घटसत्त्वापादककत्वं घटोपलम्भापत्तौ वर्तते । 

तादृशापत्तियोग्यः यः घटोपलम्भः “भूतलं घखत्‌'' इत्याकारकः, तस्य विषयतासंबन्धेन 
अभावः घटाभावप्रतयक्षात्‌ पूर्व भूतले अस्ति इति कार्यकारणयोः एकाधिकरणवृत्तित्वम्‌ । 


उपलम्भे इति | उपलम्भे यद्विशेषणं तदधिकरणकतदापादककापत्तियोग्यत्वं 
तत्प्रतियोगिसत्त्वनिष्ठव्याप्तिनिरूपकत्वम्‌ | यत्प्रतियोगिकाभावप्रत्यक्षं जननीयम्‌, 
तत्प्रतियोगिसत्त्वनिष्ठा या व्याप्तिः तन्निरूपकत्वम्‌ इत्यर्थः । आपत्तिस्थले 
आपाद्यापादकयोः व्याप्यव्यापकभावनियमात्‌ आपाद्यनिरूपिता व्याप्तिः - व्याप्यत्वं 
आपादकनिष्ठा भवति | आपादकनिष्ठव्याप्तिनिरूपकत्वं आपाद्यनिष्ठं भवति | 
प्रकृते ''यदि अत्र घटः स्यात्‌ तहिं उपलभ्येत’? इति आपत्तिः | अत्र घटोपलम्भः 
आपाद्यः | घटसत्त्वं आपादकम्‌ | घटसत्त्वनिष्ठं यत्‌ घटोपलम्भनिरूपितं व्याप्यत्वं 
तन्निरूपकत्वं घटोपलम्भे अस्ति इति समन्वयः | 


ननु मूले आपादितः इत्युक्तया आपादनमेव अपेक्षितम्‌ इति लभ्यते | 
तत्कथम्‌ आपत्तियोग्यता विवक्षिता? इति अत आह - अत्र च इति । यत्र 
भूतलादौ चक्षुस्संयोगानन्तरं “यदि अत्र घटः स्यात्‌'' इत्याद्यापादनं विनापि 
““घटो नास्ति'' इति प्रतीतिः, तत्र प्रतियोगिसत्त्वापादनापादितत्वं प्रतियोग्युपलम्भे 
नास्ति इति योग्यानुपलब्धिः दुर्घटा | तन्निर्वाहाय आपत्तियोग्यतायाः निवेशः | 
आपत्तियोग्यता च तत्प्रतियोगिसत्त्वनिष्ठव्याप्तिनिरूपकता | आपादकनिष्ठव्याप्रि- 
निरूपकत्वम्‌ आपाद्चेऽस्ति चेदेव आपत्तिर्भवति | अत उत्तव्याप्तिनिरूपकत्वस्य 
आपत्तियोग्यतारूपत्वम्‌ | परिष्कृतरीत्या तु तदधिकरणकापत्तिविषयीभूतं 
यत्‌ तत्प्रतियोगिसत्त्वं तन्निष्ठव्याप्तिनिरूपकः यः प्रतियोग्युपलभ्यः तदभावः 
कारणम्‌ इति । 


ननु घटादिरूपप्रतियोगिसत्त्वेऽपि चक्षुस्संयोगाद्यभावे घटोपलम्भानुदयात्‌ 
प्रतियोगिसत्त्वव्यापकत्वं घटोपलम्भे नास्ति इति कुत्रापि अभावप्रत्यक्षं न स्यात्‌ | 
उपलम्भरूपप्रतियोग्यप्रसिद्खचा वास्तविकव्यापकताघटितोपलम्भाभावस्य असंभवात्‌ | 

यदि तु प्रतियोगिसत्त्वातिरिक्तानि यानि प्रतियोग्युपलम्भकारणानि 
तत्समुदायविशिष्टप्रतियोगिसत्त्वनिष्ठव्याप्यतानिरूपकत्वम्‌ - प्रतियोगिसत्त्वव्याप- 
कत्वम्‌ - उपलम्भे विवक्ष्यते, तदा उक्तदोषवारणेऽपि, परमाणौ पृथिवीत्वाभावप्रत्यक्ष- 
वारणम्‌ अशक्यम्‌ | महत्त्वोब्भूतरूपादिविशिष्टपृथिवीत्वरूपप्रतियोगिसत्त्वं यत्र 
घटादौ, तत्र पृथिवीत्वोपलम्भः इति व्याप्तेः प्रतियोगिसत्त्वातिरिक्तप्रतियोग्युपलम्भ- 
कारणमहत्त्वोद्धूतरूपादिकारणकूटविशिष्टपृथिवीत्वसत्त्वन्यापकत्वं पृथिवीत्वोपलम्भे 
अस्तीति, व्यापकतादृशोपलम्भस्य विषयतासंबन्धावच्छिनाभावः जलपरमाणौ अस्ति 
इति जलपरमाणौ पृथिबीत्वाभावप्रत्यक्षापत्तेः दुर्वारत्वात्‌ इति आशयेन शङ्कते - 
न च प्रतियोगिसंत्त्वस्य इति | 


समाधत्ते - तदधिकरणावृत्ति इति | यदधिकरणविशोष्यकाभावप्रत्यक्षं 
जननीयम्‌ तदधिकरणावृत्तिः यो धर्मः तदनवच्छिन्नत्वं योग्यताघटकीभूतप्रतियोगि-' 
सत्त्वनिष्ठव्याप्यतायां निवेशनीयम्‌ | तथा च तदधिकरणावृत्तिधर्मानवच्छिन्न- 
प्रतियोगिसत्त्वनिष्ठव्याप्यतानिरूपकोपलम्भाभावः अभावप्रत्यक्षे कारणम्‌ इत्युक्तं 
भवति | जलपरमाणौ पृथिवीत्वाभावप्रत्यक्षे जननीये प्रतियोगिसत्त्वनिष्ठव्याप्यतायां 
जलपरमाण्ववृत्तिधर्मानवच्छिन्नत्वं अपेक्षितम्‌ । प्रकृते पृथिवीत्वरूपप्रतियोगिसत्त्वस्य 
महतत्वोद्भूतरूपवििष्टस्यैव पृथिवीत्वोपलम्भव्याप्यत्वात्‌ पृथिवीत्वसत्त्वनिष्ठा व्याप्यता 
महत्त्वोद्धूतरूपावच्छिञा भवति | तत्र महत्त्वं जलपरमाण्ववृत्ति इति 
जलपरमाण्ववृत्तिमहत्त्वावच्छिन्नत्वमेव व्याप्यतायां अस्ति । न तु तदनवच्छिन्नत्वम्‌ 
इति जलपरमाणौ न पृथिवीत्वाभावप्रत्यक्षापत्तिः । 


जलत्र्यणुकादौ पृथिवीत्वाभावप्रतयक्षं तु भवत्येव | अधिकरणीभूतजलत्र्यणुका- 
दिवृत्तिमहत्त्वावच्छिन्नत्वात्‌ पृथिवीत्वसत्त्वनिष्ठब्याप्यतायाः तदवृत्तिधर्मानव- 
च्छिन्नत्वानपायात्‌ । तथा च तदधिकरणपदेन जलपरमाणूपादाने प्रतियोगि- 
सत्त्वनिष्ठपरमाण्ववृत्तिधर्मानबच्छिन्नव्याप्यतानिरूपको पलम्भाप्रसिद्धवा 

तदभावरूपकारणविरहादेव न जलपरमाणुविशेष्यकपृथिवीत्वाभावप्रत्यक्षमू 
इति भावः । 


न च - प्रतियोगिसत्त्वनिष्ठव्याप्यत्रायां तदधिकरणवृत्तिधर्मावच्छिन्नत्वस्यैव 
निवेशयितुं शक्यत्वात्‌ ''तदधिकरणावृत्तिधर्मानवच्छिन्ना’’ इति नञ्द्वयनिवेशः 
किमर्थम्‌ इति - वाच्यम्‌ | महत्त्वोद्ूतरूपावच्छित्नायाः प्रतियोगिसत्त्वनिष्ठव्याप्यतायाः 
जलपरमाणुवृत्युद्धतरूपावच्छिन्नतया जलपरमाणौ पृथिवीत्वाभावप्रत्यक्षस्य वारयितुम्‌ 
अशक्यत्वात्‌ | नञ्द्वयनिवेशे तु व्याप्यतायां जलपरमाण्ववृत्तिमहत्त्वावच्छिन्नत्वसत्त्वेन 
तदनवच्छिन्नत्वविरहात्‌ तदनवच्छिन्नव्याप्यतानिरूपकोपलम्भाप्र सिद्ध्या 
तदभावरूपकारणविरहात्‌ न उक्तप्रत्यक्षापत्तिः । 


ननु महत्त्वस्थाने गन्धवदणुभिन्नत्वं निवेशय गन्धवदणुभिन्नत्वे सति 
इन्द्रियसंयोगादिविरिषष्टपृथिवीत्वसत्त्वस्य व्याप्यतया तादृशव्याप्यतानिरूप- 
कोपलम्भाभावस्य पृथिवीत्वाभावप्रत्क्षहेतुत्वं स्वीक्रियते | एवं च जलपरमाणौ 
गन्धबदणुभिन्नत्वस्य सत्त्वेन पृथिवीत्वसत्त्वनिष्ठव्याप्यतायां जलपरमाणुवृत्ति- 
गन्धवदणुभिन्नत्वावच्छिन्नत्वमेव अस्ति, न तु तदवृत्तिधर्मावच्छिन्नत्वम्‌ इति 
तदवृत्तिधर्मानवच्छिन्नप्रतियोगिसत्त्वनिष्ठव्याप्यतानिरूपकोपलम्भस्य प्रसिद्ध्या 
विषयतासंबन्धावच्छिन्नतदभावरूपस्य कारणस्य जलपरणाणौ सत्त्वात्‌ जलपरमाणु- 
विशेष्यकपृथिवीत्वाभावप्रत्यक्षापत्तिः इति आशयेन झङ्कते - न च गन्धवदणुभिन्नत्व 
इति | तद्दोषतादवस्थ्यम्‌ इति | जलपरमाणुविरोष्यकपृथिवीत्वाभावप्रत्यक्षापत्ति- 
रूपदोषस्य दुर्वारत्वम्‌ इत्यर्थः । 

समाधत्ते - योग्यताघटकव्याप्तौ इति । प्रतियोगिग्राहक इति । प्रतियोगि- 
विषयक-प्रत्यक्षजनकेत्यर्थः | तथा च प्रतियोगिविषयकप्रत्यक्षाजनकः यः धर्मः 
तदनवच्छिन्ना या प्रतियोग्युपलम्भकारणकूटविरिष्टप्रतियो गिसत्त्वनिष्ठव्याप्यता 
तन्निरूपकोपलम्भाभावः अभावप्रत्यक्षे कारणम्‌ | पृथिवीत्वादिजातिविषयकप्रत्यक्षं 

प्रति महत्त्वमेव कारणम्‌, न तु गन्धवदणुभिन्नत्वम्‌ | तथा सति जलपरमाणौ 
जलत्वादिजातिप्रत्यक्षापत्तेः | पृथिवीत्वसत्त्वनिष्ठव्याप्यतायां प्रतियोगिग्राहकातिरिक्तो 
यो धर्मः गन्धवदणुभिन्नत्वं, तदवच्छिन्नत्वमेव अस्ति, न तु तदनवच्छिन्नत्वम्‌ 
इति तदनवच्छिन्नव्याप्यतानिरूपकोपलम्भाप्रसिङ््या तदभावरूपकारणविरहात्‌ 
महत्त्वस्थाने गन्धवदणुभिन्नत्वनिवेशेऽपि जलपरमाणौ पृथिवीत्वाभावप्रत्यक्षापत्तिः 
न संभवति इति आशयः | 


ननु प्रतियोगिग्राहकत्वं नाम प्रतियोगिविषयकप्रत्यक्षजनकत्वम्‌ | तत्‌ 
गन्धवदणुभिन्नत्वेऽपि अक्षतम्‌ । प्रतियोगिपृथिवीत्वविषयकं यत्‌ गन्धवदणुभिन्न- 
त्वपृथिवीत्बोभयविषयकं समूहालम्बनात्मकं प्रत्यक्षं तत्र विषयविधया 
गन्धवदणुभिन्नत्वस्यापि कारणत्वात्‌ । तथा च प्रतियोगिविषयकप्रत्यक्षजन- 
कातिरिक्तधर्मः न गन्धवदणुभिन्नत्वम्‌ | अपि तु अन्यदेव घटत्वादिकम्‌ | 
तदनवच्छिन्नन्याप्यतानिरूपकोपलम्भाभावस्य जलपरमाणौ सत्त्वात्‌ तत्र 
पृथिवीत्वाभाव्रत्यक्षापत्तिः दुर्वारा इति आशङ्कते - न च प्रतियोगिग्राहकत्वम्‌ 
इति | समाधत्ते - प्रतियोगिप्रकारता इति । प्रतियोगिनिष्ठप्रकारतानिरूपित- 
लौकिकविशेष्यताविरहप्रयोजकीभूतः यः अभावः तत्प्रतियोगित्वं प्रकृते 
प्रतियोगिग्राहकत्वम्‌ | कार्याभावस्य कारणाभावः प्रयोजकः | लौकिकविशेष्यतासंबन्धेन 
प्रतियोगिप्रकारकप्रत्यक्ष प्रति महत्त्वस्य कारणत्वात्‌ महत्त्वाभावः लौकिकविशेष्यता- 
संबन्धेन प्रतियोगिप्रकारकप्रत्यक्षाभावस्य प्रयोजकः | यत्र यत्र प्रतियोगिनिष्ठप्रकारता- 
निरूपितलौकिकविरोष्यत्वं तत्र लौकिकविशेष्यतासंबन्धेन प्रतयोगिप्रकारकप्रत्यकषं 
इति नियमः | व्यापकाभावे यत्‌ प्रयोजकं तत्‌ व्याप्याभावेऽपि प्रयोजकम्‌ | तथा 
च व्यापकस्य - लौकिकविरोष्यतासंबन्धेन प्रतियोगिप्रकारकप्रत्यक्षस्य-अभावे 
प्रयोजकः महत्त्वाभावः व्याप्यस्य - प्रतियोगिनिष्ठप्रकारतानिरूपितलौकिकविरोष्यत्वस्य 
-अभावे प्रयोजकः | तथा च प्रतियोगिनिष्ठप्रकारतानिरूपितलौकिकविशेष्यताविरह 
प्रयोजकीभूताभावप्रतियोगित्वं महत्त्वे एव अस्ति, न तु गन्धवदणुभिन्नत्वे इति 

गन्धवदणुभिन्नत्वं प्रतियोगिग्राहकातिरिक्तमेव । तदनवच्छिननत्वं व्याप्यतायां नास्ति 
इति तदनवच्छिनव्याप्यतानिरूपकोपलम्भाप्रसिद्धया न जलपरमाणौ पृथिवीत्वाभाव- 
प्रत्यक्षापत्तिः इति भावः ।। 


दिनकरी 

अथ एबं पिशाचत्वप्रकारतानिरूपितलौकिकविशोष्यत्वाप्रसिद्धचा तद्धटित- 
निरुक्तयोग्यानुपलम्भविरहात्‌ तदभावप्रत्यक्षं न स्यात्‌ इति चेत्‌, न । नहि वयं 
सर्वत्र अभावप्रत्यक्षे निरुक्तयोग्यानुपलम्भस्य हेतुत्व ब्रूमः, किंतु योग्यस्य अभावप्रत्यक्षे । 
अयोग्यपिञ्ञाचत्वाद्यभावप्रत्यक्षे तु तदधिकरणीयत्वप्रसंजनप्रसंजितप्रतियोगिकः 
तदधिकरणीयत्वोपलम्भस्य विषयतासंबन्धावच्छिन्नाभाव एव प्रतियोगिनिष्ठः हेतुः | 
अत्रापि आपादनस्य सर्वत्रासंभवेन तदधिकरणीयत्वप्रसंजनप्रसंजितत्वं तदधिकरणीय- 
त्बनिष्ठव्यास्तिनिरूपकत्वम्‌, जातित्वादिविशिष्टस्य स्तम्भवृत्तित्वस्य 
उपलम्भव्याप्यत्वात्‌ स्तम्भे पिझ्ञाचत्वाभावप्रत्यक्षम्‌, जातित्वादिबिशिष्टस्य 
पिशाचवृत्तित्वस्य उपलम्भाव्याप्यत्वात्‌ न पिशाचे स्तम्भत्वाभावप्रत्यक्षम्‌ । 


एवं तादात्म्येन स्तम्भवृत्तित्वपिशाचवृत्तित्वयोः उपलम्भव्याप्यत्वाव्याप्य- 
त्वाभ्यां स्तम्भपिज्ञाचयोः पिशाचभेदस्तम्भभेदयो: प्रत्यक्षत्वाप्रत्यक्षत्वे अपि उपपादनीये 
इति । न चाक्षुषप्रत्यक्षम्‌ इति | अनुपलम्भे विद्यमानेऽपि निरुक्तयोग्यता- 
बिशिष्टस्य तस्य तत्र अभावात्‌ इति भावः | आपादयितुं शक्यत्वात्‌ इति | 
तथा च समानेन्ट्रियजन्योपलम्भव्याप्यत्वस्य योग्यताघटकत्वात्‌ न तत्र चाक्षुषम्‌ 
इति भावः ।। 


राजीबोल्लास 
अथ एवम्‌ इति । प्रतियोगिग्राहकातिरिक्तधर्मानवच्छिन्नत्वस्य योग्यता- 
घटकव्याप्यतायां निवेशे$पि स्तम्भे पिशाचत्वाभावप्रत्यक्ष न स्यात्‌, प्रतियोगि- 
भूतपिशाचत्वनिष्ठप्रकारतानिरूपितलौ किकविशेष्यताया अप्रसिद्धया 

तद्वटितयोग्यताविशिषष्टानुपलम्भविरहात्‌ इति चेत्‌, न । अभावप्रत्यक्षे सर्वत्र 
प्रतियोगिनिष्ठप्रकारतानिरूपितलौकिकविरेष्यताघटितयोग्यानुपलम्भस्य कारणत्वं 
न वयं अङ्गीकुर्मः, किन्तु योग्यप्रतियोगिकाभावप्रत्यक्षे एव | अयोग्यपिशाचत्व- 
प्रतियोगिकाभावप्रत्यक्षे तु तदधिकरणकत्वापादानापादितप्रतियोगिकः 
तदधिकरणकत्वोपलम्भस्य विषयतासंबन्धावच्छिन्नाभावः हेतुः | तदधिकरणीयत्वं 
- तदथिकरणकत्वं तदधिकरण-वृत्तित्वम्‌ इति यावत्‌ । '“पिशाचत्वं यदि स्तम्भवृत्तिः 
स्यात्‌ तदा स्तम्भवृत्तित्वेन उपलभ्येत’? इत्येवंरूपः उपलम्भः स्तम्भवृत्तित्वप्रसञ्जन- 
प्रसञ्जितः भवति | तस्य उपलम्भस्य विषयतासंबन्धेन अभावः पिझाचत्वरूप- 
प्रतियोगिनिष्ठः । स च पिजाचत्वाभावप्रत्यक्षे हेतुः । कार्यतावच्छेदकसंबन्धश्च 
तदधिकरणनिष्ठ लौकिकविशेष्यतानिरूपिताभावनिष्ठप्रकारतानिरूपितप्रतियोगित्वा- 
वच्छिन्नप्रकारतासंबन्धः | “'स्तम्भः पिशाचत्वाभाववानू'' इत्याकारकं प्रत्यक्षं 
उक्तसंबन्धेन पिशाचत्वे वर्तते । तत्रैव स्तम्भवृत्तित्वप्रसञ्जनप्रसञ्जितप्रतियोगिकः 
विषयतासंबन्धावच्छिन्नस्तम्भवृत्तित्वोपलम्भनिष्ठप्रतियोगिताकाभावोऽपि वर्तते | 
यत्र स्तम्भवृत्तित्वप्रसञ्जनाधीनोपलम्भप्रसञ्जनं विनापि स्तम्भे पिशाचत्वाभावप्रत्यक्षं, 
तत्र तदधिकरणीयत्वप्रसञ्जनप्रसञ्जितप्रतियोगिकत्वं नास्ति इति व्यतिरेव्यभिचारवारणाय 
तदधिकरणीयत्वप्रसञ्जनप्रसञ्जितत्वं प्रसञ्जनयोग्यत्वरूपम्‌ | त्च तदधिकरणीय- 
त्वनिष्ठव्यासिनिरूपकत्वम्‌ | पिशाचत्वनिष्ठस्तम्भवृत्तित्वम्‌ आपादकम्‌ | तनिष्टा 
या व्याप्तिः तनिरूपकत्वं स्तम्भवृत्तित्वोपलम्भे वर्तते इति लक्षणसमन्वयः | 


ननु स्तम्भवृत्तित्वं न उपलम्भव्याप्यम्‌ | पिञ्ञाचे स्तम्भवृत्तित्वसत्त्वेऽपि 
स्तम्भवृत्तित्वप्रकारकोपलम्भस्य विषयतासंबन्धेन पिशाचे अभावात्‌ इति, अत 
आह - जातित्वादिविशिष्टस्य इति | तथा च जातित्ववििष्टस्तम्भवृत्तित्वं यत्र 
यत्र तत्र स्तम्भवृत्तित्वप्रकारकोपलम्भः इति नियमः । स्तम्भत्वे जातित्वविरिष्टं - 
जातित्वसमानाधिकरणम्‌ - स्तम्भृत्तित्वं वर्तते | तत्र ““स्तम्भत्वं स्तम्भवृ्तिः'' 
इत्याकारकः स्तम्भवृत्तित्वप्रकारकः उपलम्भः विषयतासंबन्धेन वर्तते इति 

आपादकापाद्ययोः व्याप्यव्यापकभावः | जातित्वविरिष्टस्तम्भवृत्तित्वम्‌ आपादकम्‌ 
स्तम्भवृत्तित्वोपलम्भः आपाद्यः । यदि पिशाचत्वं स्तम्भवृत्ति स्यात्‌ तदा जातित्व- 
विशिष्टस्य स्तम्भवृत्तित्वस्य पिशाचत्वे सत्त्वेन पिशाचत्वे विषयतासंबन्धेन 
स्तम्भवृत्तित्वोपलम्भोऽपि स्यात्‌ । यतः सः उपलम्भः नास्ति, अतः उपलम्भाभाव- 
रूपकारणवशात्‌ ““पिशाचत्वाभाववान्‌ स्तम्भः’? इति प्रत्यक्षं जायते | पिशाचे 
तु जातित्वविरहात्‌ जातित्वविरिष्टस्तम्भवृत्तित्वरूपस्य व्याप्यस्य अभावात्‌ 
स्तम्भवृत्तित्वोपलम्भोऽपि नास्ति इति न व्याप्तिभङ्गः । व्याप्यसत्त्वे व्यापकासत्त्व 
एव व्यास्तिभङ्गात्‌ । 

उक्तरीत्या पिशाचे स्तम्भत्वाभाबप्रत्यक्षापत्तिं निरस्यति - 
जातित्बादिबिशिष्टस्य पिशाचादिवृत्तित्बस्य इति । तथा च far 
स्तम्भत्वाभावप्रत्यक्षं प्रति जातित्वविरिष्टपिशाचवृत्तित्वव्यापकोपलम्भाभावस्यैव 
हेतुतया जातित्बनिशिष्टस्य पिझाचवृत्तित्वस्य उपलम्भाव्याप्यत्वात्‌ 
जातित्वविरिष्टपिशाचवृत्तित्वन्यापकत्वं उपलम्भे नास्ति इति व्यापको- 
पलम्भाभावरूपकारणविरहात्‌ पिशाचे स्तम्भत्वाभावप्रत्यक्षं न भवति | जातित्वविशिष्ट 
पिशाचवृत्तित्वे कुतः उपलम्भव्याप्यं न भवति इति - न च वाच्यम्‌ | जातित्ववििष्टस्य 
पिझाचवृत्तित्वस्य पिशाचत्वे सत्त्वेन तत्र पिशाचवृत्तित्वोपलम्भविरहात्‌ | 


एवम्‌ इत्यादि । “स्तम्भ: पिज्ञाचो न’? इत्याकारकं स्तम्भविशेष्यकपिशाच- 
भेदप्रकारकं प्रत्यक्षं भवति | '“पिशाचः स्तम्भो न?! इत्याकारकं तु पिशाचविशेष्यक- 
स्तम्भभेदप्रकारकप्रत्यक्षं न जायते | तदनुसारेण तादात्म्यसंबन्धेन स्तम्भवृत्ति- 
त्वनिष्ठब्याप्तिनिरूपकोपलम्भस्य विषयतासंबन्धेन अभावः स्तम्भे पिशाचभेदप्रतयक्ष 
प्रति कारणम्‌ | तादात्म्यसंबन्धेन स्तम्भवृत्तितवं स्तम्भे वर्तते | तत्र तादात्म्यसंबन्धेन 
स्तम्भोपलम्भः अस्ति इति आपाद्यापादकयोः व्याप्तिः | यदि पिशाच: तादात्म्यसंबन्धेन 
स्तम्भवृत्तिः स्यात्‌ तर्हि स्तम्भतादात्म्येन उपलभ्येत | तदा उपलम्भस्य अभावात्‌ 

स्तम्भे पिशाचभेदप्रत्यक्षं जायते । पिशाचे स्तम्भभेदप्रत्यक्षे प्रति तादात्म्येन 
पिशाचवृत्तित्वव्पापकपिशाचतादात्म्योपलम्भाभावः कारणम्‌ इति वक्तव्यम्‌ | परन्तु 
तादात्म्येन पिशाचवृत्तित्वस्य पिशाचतादात्म्योपलम्भव्याप्यत्वं नास्ति | तादात्म्येन 
पिशाचवृत्तेः पिशाचस्य पिशाचतादात्म्येन उपलम्भविरहात्‌ | 


अनुपलम्भे विद्यमानेऽपि इति । योग्यस्य प्रतियोगिनः अनुपलम्भः 
योग्यानुपलब्धिः | सा अभावप्रत्यक्षकारणम्‌ इति प्राचीनमतम्‌ उपेक्ष्य ““प्रतियो- 
गिसत्त्वप्रसञ्जनप्रसञ्जित”” इत्यादियोग्यताविशिष्टानुलम्भस्य अभावप्रत्यक्षकारणत्वं 
कुतः स्वीकृतम्‌ इति आशङ्कयां मुक्तावल्यां ““तथा हि यत्र आलोकसंयोगादिकं 
वर्तते’? इत्यादिना तत्र कारणम्‌ उक्तम्‌ | अन्धकारे चक्षुर्योग्यस्य घटस्य अनुपलम्भात्‌ 
घटाभावविषयकचाक्षुषप्रत्यक्षं प्रसज्यते | अतः ““प्रतियोगिसत्त्वप्रसञ्जनप्रसञ्जित' 
इत्यादि योग्यतायाः अनुपलब्धिविशेषणत्वं आवश्यकम्‌ | अन्धकारे तु “यदि 
अत्र घटः स्यात्‌ तर्हि उपलभ्येत’? इति प्रसञ्जनं वक्तुं न शक्यते | घटसत्त्वेऽपि 
आलोकसंयोगिविरहेण घटोपलब्ध्यसंभवात्‌ | अतः प्रतियोगिसत्त्वप्रसञ्जन- 
प्रसञ्जितप्रतियोगिकत्वविदिष्टस्य अनुपलम्भस्य अन्धकारे विरहात्‌ न घटाभावविषयकं 
चाक्षुषप्रत्यक्षम्‌ इत्याह - अनुपलम्भे वियमानेऽपि इत्यादिना | निरुक्तयोग्यतावि- 
शिष्टस्य इति । “'प्रतियोगिसत्त्वप्रसञ्जन’' इत्यादियोग्यताविशिष्टस्य इत्यर्थः । 
तस्य - अनुपलम्भस्य | तत्र - अन्धकारे । 

ननु आलोकसंयोगं विनापि स्पार्शनप्रत्यक्षस्य आपादयितुं शक्यत्वात्‌ अन्धकारे 
घटाभावस्य स्पार्झनप्रत्यक्षं भवत्येव इति मूले उक्तम्‌ | “यदि अत्र घटः स्यात्‌ 
तर्हि घटस्य स्पार्शनं स्यात्‌ । यतः घटस्य स्पार्शनं न भवति, अतः भूतले 
घटाभाववत्‌” '' इत्याकारकं स्पार्गनप्रत्यक्षं अन्धकारे जायते इति वक्तव्यम्‌ । 
तथा च घटाभाबस्पार्गनप्रत्यक्षानुरोधेन प्रतियोगिसत्त्वप्रसञ्जनप्रसञ्जित- 
प्रतियोगिकत्बरूपयोग्यताविरिष्टस्य अनुपलम्भस्य अन्धकारे सत्त्वात्‌ 
तादृशानुपलम्भबलात्‌ घटाभावविषयकं चाक्षुषं प्रत्यक्षं कुतः न जायते? - इति, 

आपादकापादयोः व्याप्यव्यापकभावः | जातित्वविरिष्टस्तम्भवृत्तित्वम्‌ आपादकम्‌ 
स्तम्भवृत्तित्वोपलम्भः आपाद्यः | यदि पिशाचत्वं स्तम्भवृत्ति स्यात्‌ तदा जातित्व- 
विशिष्टस्य स्तम्भवृत्तित्वस्य पिशाचत्वे सत्त्वेन पिशाचत्वे विषयतासंबन्धेन 
स्तम्भवृत्तित्वोपलम्भोऽपि स्यात्‌ | यतः सः उपलम्भः नास्ति, अतः उपलम्भाभाव- 
रूपकारणवशात्‌ ““पिशाचत्वाभाववान्‌ स्तम्भः’? इति प्रत्यक्षं जायते | पिञ्ञाचे 
तु जातित्वविरहात्‌ जातित्वविरिष्टस्तम्भवृत्तित्वरूपस्य व्याप्यस्य अभावात्‌ 
स्तम्भवृत्तित्वोपलम्भोऽपि नास्ति इति न व्याप्तिभङ्गः । व्याप्यसत्त्वे व्यापकासत्त्व 
एव व्यास्तिभङ्गात्‌ । 


उक्तरीत्या पिशाचे स्तम्भत्बाभावप्रत्यक्षापत्तिं निरस्यति - 
जातित्वादिबिशिष्टस्य पिशाचादिवृत्तित्वस्य इति । तथा च पिशाचे 
स्तम्भत्वाभावप्रत्यक्षं प्रति जातित्वविशिष्टपिशाचवृत्तित्वव्यापकोपलम्भाभावस्यैव 
हेतुतया जातित्बबिशिष्टस्य पिशाचवृत्तित्वस्य उपलम्भाव्याप्यत्वात्‌ 
जातित्वविदिष्टपिशाचवृत्तित्वव्यापकत्वं उपलम्भे नास्ति इति व्यापको- 
पलम्भाभावरूपकारणविरहात्‌ पिञ्ञाचे स्तम्भत्वाभावप्रत्यक्षं न भवति | जातित्वविशिष्ट 
पिशाचवृत्तित्वं कुतः उपलम्भव्याप्यं न भवति इति - न च वाच्यम्‌ | जातित्वविशिष्टस्य 
पिशाचवृत्तित्वस्य पिशाचत्वे सत्त्वेन तत्र पि्ञाचवृत्तित्वोपलम्भविरहात्‌ | 


एवम्‌ इत्यादि | “स्तम्भ: पिशाचो न'' इत्याकारकं स्तम्भविशेष्यकपिशाच- 
भेदप्रकारकं प्रत्यक्षं भवति । '“पिशाचः स्तम्भो न?! इत्याकारकं तु पिशाचविशेष्यक- 
स्तम्भभेदप्रकारकप्रत्यक्षं न जायते | तदनुसारेण तादात्म्यसंबन्धेन स्तम्भवृत्ति- 
त्वनिष्ठव्याप्तिनिरूपकोपलम्भस्य विषयतासंबन्धेन अभावः स्तम्भे पिशाचमेदप्रत्यक्ष 
प्रति कारणम्‌ | तादात्म्यसंबन्धेन स्तम्भवृत्तित्वं स्तम्भे वर्तते । तत्र तादात्म्यसंबन्धेन 
स्तम्भोपलम्भः अस्ति इति आपाद्यापादकयोः व्याप्तिः | यदि पिज्ञाचः तादात्म्यसंबन्धेन 
स्तम्भवृत्तिः स्यात्‌ तर्हि स्तम्भतादात्म्येन उपलभ्येत | तदा उपलम्भस्य अभावात्‌ 

स्तम्भे पिशाचभेदप्रत्यक्षं जायते | पिशाचे स्तम्भभेदप्रत्यक्षं प्रति तादात्म्येन 
पिञ्ञाचवृत्तित्वव्यापकपिशाचतादात्म्योपलम्भाभावः कारणम्‌ इति वक्तव्यम्‌ | परन्तु 
तादात्म्येन पिशाचवृत्तित्वस्य पिशाचतादात्म्योपलम्भव्याप्यत्वं नास्ति | तादात्म्येन 
पिशाचवृत्तेः पिशाचस्य पिज्ञाचतादात्म्येन उपलम्भविरहात्‌ | 


अनुपलम्भे विद्यमानेऽपि इति । योग्यस्य प्रतियोगिनः अनुपलम्भः 
योग्यानुपलब्धिः | सा अभाबप्रत्यक्षकारणम्‌ इति प्राचीनमतम्‌ उपेक्ष्य ““प्रतियो- 
गिसत्त्वप्रसञ्जनप्रसञ्जित'' इत्यादियोग्यताविशिष्टानुलम्भस्य अभावप्रत्यक्षकारणत्वं 
कुतः स्वीकृतम्‌ इति आइङ्कयां मुक्ताबल्यां ““तथा हि यत्र आलोकसंयोगादिकं 
वर्तते'” इत्यादिना तत्र कारणम्‌ उक्तम्‌ | अन्धकारे चक्षुर्योग्यस्य घटस्य अनुपलम्भात्‌ 
घटाभावविषयकचाक्षुषप्रत्यक्षं प्रसज्यते | अतः '“प्रतियोगिसत्त्वप्रसञ्जनप्रसञ्जित'' 
इत्यादि योग्यतायाः अनुपलब्धिविशेषणत्वं आवञ्यकम्‌ | अन्धकारे तु “यदि 
अत्र घटः स्यात्‌ तर्हि उपलभ्येत’ इति प्रसञ्जनं वक्तुं न शक्यते | घटसत्त्वेऽपि 
आलोकसंयोगिविरहेण घटोपलब्ध्यसंभवात्‌ । अतः प्रतियोगिसत््वप्रसञ्जन- 
प्रसञ्जितप्रतियोगिकत्वविरिषष्टस्य अनुपलम्भस्य अन्धकारे विरहात्‌ न घटाभावविषयकं 
चाक्षुषप्रत्यक्षम्‌ इत्याह - अनुपलम्भे विद्यमानेऽपि इत्यादिना | निरुक्तयोग्यतावि- 
शिष्टस्य इति । ““प्रतियोगिसत्त्वप्रसञ्जन’' इत्यादियोग्यताविशिष्टस्य इत्यर्थः | 
तस्य - अनुपलम्भस्य | तत्र - अन्धकारे । 

ननु आलोकसंयोगं विनापि स्पार्शनप्रत्यक्षस्य आपादयितुं शक्यत्वात्‌ अन्धकारे 
घटाभावस्य स्पार्शनप्रत्यक्षे भवत्येव इति मूले उक्तम्‌ | “यदि अत्र घटः स्यात्‌ 
तर्हि घटस्य स्पार्शनं स्यात्‌ । यतः घटस्य स्पार्शनं न भवति, अतः 'भूतलं 
घटाभाववत्‌” '' इत्याकारकं स्पार्गनतप्रत्यक्षं अन्धकारे जायते इति वक्तव्यम्‌ । 
तथा च घटाभावस्पार्गनप्रत्यक्षानुरोधेन प्रतियोगिसत्त्वप्रसञ्जनप्रसञ्जित- 
प्रतियोगिकत्बरूपयोग्यताबिरिष्टस्स अनुपलम्भस्य अन्धकारे सत्त्वात्‌ 
तादृशानुपलम्भबलात्‌ घटाभावविषयकं चाक्षुषं प्रत्यक्षं कुतः न जायते? - इति, 

अत आह - तथा च समानेन्द्रिय इति | एवं च तदभावविषयकचक्षुरिन्द्रियजन्य - 
प्रत्यक्षत्वावच्छिनं प्रति तत्प्रतियोगिसत्त्वनिष्ठव्याप्तिनिरूपकचक्षुरिन्द्रियजन्योपलम्भा- 
भावः कारणम्‌ इति विशिष्य इन्द्रियभेदेन प्रत्यक्षानुपलब्ध्योः कार्यकारणभावभेदः 
स्वीकरणीयः | घटाभावविषयकस्पार्रनप्रत्यक्षस्थले त्वगिन्द्रियजन्यप्रतियोग्युपलम्भा- 
भावस्य सत्त्वेन तस्य त्वाचघटाभावप्रत्यक्षत्वावच्छिन्न प्रत्येव हेतुतया तद्बलात्‌ 
चाक्षुषस्य घटाभावप्रत्यक्षस्य आपत्तिः | चाक्षुषोपलम्भाभावादेव चाक्षुषप्रत्यक्षस्य 
संभवात्‌ इति भावः ।। 


मुक्तावली 
गुरुत्वादिकं यदयोग्यं तदभावस्तु न योग्यः, तत्र गुरुत्वादिप्रत्यक्षस्य 
आपादयितुम्‌ अशक्यत्वात्‌ | वायौ उद्भूतरूपाभावः, पाषाणे सौरभाभावः, गुढे 
तिक्ताभावः, Tet अनुष्णत्वाभावः, श्रोत्रे झब्दाभावः, आत्मनि सुखाद्यभावः, 
एवमादयः तत्तदिन्द्रियैः गृह्यन्ते, तत्तत्प्रत्यक्षस्य आपादयितुं शक्यत्वात्‌ ।। 


दिनकरी 

ननु जातित्वादिविशिषष्टस्य तेजोवृत्तित्वस्य उपलम्भव्याप्यत्वात्‌ तेजसि 
गुरुत्वाभावप्रत्यक्षापत्तिः, एवं स्तम्भे पिज्ञाचत्वाभावस्यापि प्रत्यक्षापत्तिः, अत 
आह - गुरुत्वादिकम्‌ इति । ''आदि' पदेन पिशाचादिपरिग्रहः | अयोग्यस्य 
पिशाचत्वादिजातेः अभावस्य प्रत्यक्षत्वाद्‌ गुरुत्वादिकम्‌ इत्युक्तम्‌ | न योग्यः - 
न प्रत्यक्षविषयः | अझक्यत्बात्‌ इति । निरुक्तयोग्यताघटकव्याप्तौ 
प्रतियोग्यवृत्तिधर्मनवच्छिन्नत्वस्य निवेशात्‌ प्रकृते च जातित्वविशिष्टतेजोवृत्तित्वस्य 
उपलम्भव्याप्यत्वेऽपि जातित्वस्य गुरुत्वावृत्तित्वेन तादृशव्याप्यत्वे प्रतियोम्यवृत्ति- 
धर्मानवच्छिन्नत्वाभावात्‌ इति भावः | 


न च - तदधिकरणीयत्वप्रसञ्जनप्रसञ्जितप्रतियोगिकः तदधिकरणीयत्वो- 
पलम्भस्याभावः ऐन्द्रिसकघटाभाबादिप्रत्यक्षे हेतुः आस्ताम्‌, किं 

पूर्वोक्तयोग्यानुपलम्भहेतुतया इति - वाच्यम्‌ | तथा सति परमाण्वादौ 
महत्त्वाभावप्रत्यक्षानुपपत्तेः इति | वायौ उद्धतरूपाभाव इति । रूपत्वावच्छिन्ना- 
भावस्य अतीन्द्रियानुद्धतरूपप्रतियोगिकत्वेन प्रत्यक्षासंभवात्‌ उद्भूत इति । 
“'एबमादायः'? इति ““आदि?'ना प्रभायाः उद्भूतस्पर्झाभावपरिग्रहः | 


राजीबोह्लासः 

ननु जातित्वादिविशिष्टस्य इति । सामानाधिकरण्यसंबन्धेन जातित्वविशिष्ट 
तेजोवृत्तित्वं तेजोवृत्तित्वोपलम्भव्याप्यम्‌ | तेजस्त्वे जातित्वविशिष्टस्य तेजोवृत्तित्वस्य 
सत्त्वेन तत्र तेजोवृत्तित्वोपलम्भात्‌ | एवम्‌ च जातित्वविशिष्टतेजोवृत्तित्व- 
निष्ठव्याप्यतानिरूपकः तेजोवृत्तित्वोपलम्भः विषयतासंबन्धेन गुरुत्वे नास्ति इति 
तादृशोपलम्भाभावबलात्‌ तेजसि गुरुत्वाभावस् प्रत्यक्षापत्तिः | एवं जातित्वविशिष्टस्य 
स्तम्भवृत्तित्वस्य उपलम्भव्याप्यत्वात्‌ स्तम्भे पिञ्ाचत्वाभावप्रत्यक्षापत्तिः इति 
आशङ्कय गुरुत्वादिकं यत्‌ अयोग्यम्‌ इत्यादिना समाधत्ते मुक्ताबल्याम्‌ इत्यर्थः । 


ननु गुरुत्वादिप्रत्यक्षस्य आपादयितुम्‌ अशक्यत्वेऽपि जातित्वविशिष्टतेजो- 
ृत्तित्वनिष्ठव्याप्यतानिरूपकोपलम्भाभावरूपस्य योग्यानुपलम्भस्य गुरुत्वे सत्त्वात्‌ 
कुतः तेजसि गुरुत्वाभावप्रत्यक्षं न संभवति इति आशङ्कय आह - निरुक्तयोग्यताघटक- 
व्याप्तौ इति | जातित्वविरिष्टतेजोवृत्तित्वनिष्ठव्याप्यतायां प्रतियोग्यवृत्तिधर्मान- 
वच्छिन्नत्वं निवेश्यते । प्रतियोगिपदेन प्रत्यक्षविषयस्य अभावस्य प्रतियोगी ग्राह्य: । 
तथा च जातित्वविशिष्टतेजोवृत्तित्वनिष्ठा या प्रतियोग्यवृत्तिधर्मानवच्छिना व्याप्यता 
तन्निरूपकः यः उपलम्भः तदभावः तेजोविङेष्यकाभावप्रत्यक्षे कारणम्‌ | यथा 
“तेजः जलत्वाभाबबत्‌'' इति प्रत्यक्षे तावृशोपलम्भाभावरूपं कारणम्‌ अस्ति | 
जातित्वविदिष्टतेजोवृत्तित्वनिष्ठा व्याप्यता जातित्वावच्छिना । जातित्वं च 
जलत्वरूपप्रतियोगिवृत्ति | अतः प्रतियोग्यवृत्तिधर्मानवच्छिन्ना व्याप्यता भवति | 
तन्निरूपकस्य तेजोवृत्तित्त्वोपलम्भस्य जलत्वे अभावात्‌ जलत्वाभावप्रत्यक्षं तेजसि 
जायते । 

तेजसि गुरुत्वाभावप्रत्यक्षे जननीये तु तेजोवृत्तित्वनिष्ठव्याप्यताया: 
गुरुत्वरूपप्रतियोग्यवृत्तिजातित्वावच्छिन्नतया व्याप्यतायां प्रतियोग्यवृत्तिधर्मान- 
बच्छिन्नत्वं नास्ति इति अनबवच्छिन्नन्याप्यतानिरूपकोपलम्भाप्रसिद्ध्या 
तदभावरूपकारणविरहात्‌ न तेजसि गुरुत्वाभावप्रत्यक्षम्‌ इति भावः । स्तम्भे 
पिञ्ञाचत्वाभाव्रत्यक्षं तु इष्यते एव | जातित्वस्य पिशञाचत्वरूपप्रतियोगिवृत्तितया 
तेजोवृत्तित्वनिष्ठव्याप्यतायाः प्रतियोग्यवृत्तिधर्मानवच्छिन्नत्वात्‌ इति अवधेयम्‌ | 


ऐन्द्रियक इति । इन्द्रियग्राह्मं यत्‌ घटादि तदभावप्रत्यक्षेऽपि इत्यर्थः | 
पू्वोक्तयोग्यानुपलम्भहेतुतया इति । प्रतियोगिग्राहकातिरिक्तधर्मानवच्छिननव्याप्य- 
ताघटितयोग्यानुपलम्भस्य हेतुतया इत्यर्थः | परमाण्वादौ इति । सर्वत्र 
तदधिकरणवृत्तित्वप्रसञ्जनप्रसञ्जितप्रतियोगिकः तदधिकरणवृत्तित्वोपलम्भस्य अभावः 
अभावप्रत्यक्षे कारणम्‌ इति स्वीकारे परमाणौ महत्त्वसत्त्वे तद्गृत्तित्वेन 
महत्त्वोपलम्भापादनस्य कतुं शक्यतया परमाणौ महत्त्वाभावस्य प्रत्यक्षत्वोपगमात्‌ 
तत्प्रत्यक्षस्य अनुपपत्तिः । परमाणोः अयोग्यतया तद्वृत्तित्वस्य उपलम्भं प्रति 
अव्याप्यत्वात्‌ | तथा च परमाणौ महत्त्वाभावप्रत्यक्षस्य इष्टतया तादृदाप्रतयक्ष 
प्रति परमाणुवृत्तित्वनिष्ठव्याप्यतानिरूपितव्यापकताश्रयोपलम्भाभावस्यैव हेतुत्वं 
वक्तव्यम्‌ | तत्र परमाणुवृत्तित्वे उपलम्भव्याप्यत्वविरहात्‌ तद्धटितहेत्वप्रसिद्धिः | 
अतः पूर्वोक्तयोग्यानुपलम्भस्यापि कारणत्वं वक्तव्यम्‌ इति भावः ।। 


मुक्ताबली 
संसर्गाभावप्रत्यक्षे प्रतियोगिनः योग्यता, अन्योन्याभावप्रत्यक्षे अधिकरण- 
योग्यता अपेक्षिता । अतः स्तम्भादौ पि्ञाचादिभेदोऽपि चक्षुषा गृह्यते एव ॥ 
दिनकरी 
प्रत्यक्षे विषयत्वेन कारणत्वस्य क्कृपत्वात्‌ तेनैव गुरुत्वाद्यतीन्द्रिया- 
भावप्रत्यक्षवारणे तदनुरोधेन '“तदधिकरणीयत्व'' इत्यादिद्वितीययोग्यानुपलम्भस्य 

हेतुता न स्वीकार्या इत्यभिप्रायवान्‌ संसर्गाभावे योग्यत्वम्‌ आह - संसर्ग इति । 
प्रतियोगिनः योग्यता इति । योग्यमात्रप्रतियोगिकत्वे सति योग्यधर्ममात्रावच्छिन्न- 
प्रतियोगिताकत्वम्‌ इत्यर्थः । अत्र द्रव्यसामान्याभाववारणाय ““मात्र' इति । 
गुरुत्ववद्धटात्यन्ताभाववारणाय विशेष्यदलम्‌ | रूपगुरुत्वान्यतरावच्छिन्नाभाव- 
वारणाय विशेष्यदले ‘ara’? इति | अधिकरणयोग्यता इति | योग्याधिकरणवृत्तित्वम्‌ 
इत्यर्थः | इदं च अभावग्राहकयोग्यसन्निकर्षप्रदर्शनार्थम्‌, तेन स्तम्भ इव वाय्वादौ 
न पिझाचान्योन्याभावप्रत्यक्षम्‌ इति भावः | अन्योन्याभावे योग्यता तु 
जात्यवच्छिन्नप्रतियोगिताकत्वजात्यतिरिक्तयोग्यधर्माबच्छिन्नप्रतियोगिता - 
कत्वान्यतरदेव । तेन स्तम्भे पिशाचान्योन्याभावपिशाचवदन्योन्याभावयोः 
्र्यक्षत्वाप्रत्यक्षत्वोपत्तिः इति अन्यत्र विस्तरः ।। 


राजीबोह्लासः 

प्रत्यक्षे इति | विषयतासंबन्धेन लौकिकप्रत्यक्षं प्रति इत्यर्थः | विषयत्वेन 
इति | लौकिकप्रत्यक्षविषयत्वाश्रयत्वेन इत्वर्थः | क्कृप्तत्वात्‌ इति | विषयतासत्त्वदशायां 
तद्विषयकलौकिकप्रत्यक्षवारणाय तत्तद्विषयकलौकिकप्रत्यक्षविषयं प्रति विषयस्य 
तत्तद्क्यक्तित्वेन तादात्म्यसंबन्धेन कारणत्वस्य आवश्यकतया यद्विरेषयोः 
कार्यकारणभावः सः तत्सामान्ययोरपि इति न्यायेन लौकिक्प्रत्यक्षसामान्यं प्रति 
विषयस्य कारणत्वात्‌ इति भावः | तेनैव इति । गुरुतवाद्यतीन्द्रियप्रतियोगिकाभावस्य 
लौकिकप्रत्यक्षविषयत्वाश्रयत्वाभावेनैव तत्र लौकिकविषयतासंबन्धेन प्रत्यक्षापत्तेः 
अयोगात्‌ इति भावः | तदनुरोधेन इति । गुरुत्वाभावादेः प्रत्यक्षापत्तिवारणानुरोधेन 
इत्यर्थः | 

ननु प्रतियोगिनिष्ठयोग्यतायाः प्रतियोगिन्येव सत्त्वात्‌ संसर्गाभावे असत्त्वात्‌ 
कथं तस्याः संसर्गाभावयोग्यतात्वम्‌ इति आशङ्का आह - योग्यमात्र इति | 
मात्रपदस्य प्रयोजनम्‌ आह - अत्र इति । द्रव्यसामान्याभावस्यापि योग्यघटादिदप्रतियोगि- 
कत्वात्‌ द्रव्यसामान्याभावस्य प्रत्यक्षापत्तिः | तद्वारणाय सत्यन्ते “मात्र''पदम्‌ । 

द्रव्यसामान्याभावस्य अयोग्याकाशादिप्रतियोगिकत्वेन योग्यमात्रप्रतियोगिकत्वविरहात्‌ 
न तस्य प्रत्यक्षम्‌ | विशेष्यदलस्य प्रयोजनम्‌ आह - गुरुत्ववद्धटात्यन्ताभाव 
इति । गुरुत्वावच्छिन्नघटनिष्ठप्रतियोगिताकात्यन्ताभावस्य योग्यमात्रप्रतियोगिकत्वात्‌ 
प्रत्यक्षापत्तिः | तद्वारणाय योग्यधर्ममात्रावच्छिन्नप्रतियोगिताकत्चम्‌ इति 
विशेष्यदलम्‌ | उक्तघटात्यन्ताभावस्य अयोम्यगुरुत्वावच्छिन्नप्रतियोगिताकतया 
तङ्वयुदासः | विजेष्ये ““मात्र''पदस्य प्रयोजनम्‌ आह - रूपगुरुत्व इति | 
रूपगुरुत्वान्यतरावच्छिननघटनिष्ठप्रतियोगिताकाभावस्य योग्यमात्रप्रतियोगिकत्वात्‌ 
योग्यरूपावच्छिन्नप्रतियोगिताकत्वाच्च तस्य प्रत्यक्षवारणाय योग्यधर्ममात्रावच्छिन्नेति 
“ma पदम्‌ | अयोग्यधर्मानवच्छिन्नत्वे सति योग्यधर्मावच्छिन्नत्वं तदर्थः । 
उक्तान्यतरावच्छिन्नप्रतियोगितायाः अयोग्यगुरुत्वावच्छिन्नतया योग्यधर्ममात्रावच्छिन्न- 
प्रतियोगिताकत्वं नास्ति इति न तस्य प्रत्यक्षम्‌ । 


अथ एवमपि पिशाचत्वादीनां अत्यन्ताभावस्य प्रत्यक्षानुपपत्तिः । 
प्रतियोगिपि्ञाचत्वादीनां योग्यताविरहात्‌ । संसर्गाभावप्रत्यक्षे प्रतियोगियोग्यतायाः 
कारणत्वात्‌ इति चेत्‌, न । पिशाचत्वात्यन्ताभावस्य पिञ्ञाचान्योन्याभावसमनियतस्य 
पिशाचान्योन्याभावरूपतया अन्योन्याभावभिन्नत्वरूपस्य संसर्गाभावत्वस्य 
पिशाचत्वाभावे5भावेन तत्प्रत्यक्षे प्रतियोगियोग्यतायाः अनपेक्षितत्वात्‌ | 
अधिकरणयोग्यतामात्रेण पिज्ञाचभेदरूपस्य पिशाचत्वात्यन्ताभावस्य प्रत्यक्षसंभवात्‌ 
इति आशयः | अधिकरणयोग्यतायाः अधिकरणे एव सत्त्वेन अभाववृत्तित्वसंपादनाय 
''अधिकरणयोग्यता'' इत्यस्य ' “योग्याधिकरणवृत्तित्वम्‌'' इति व्याख्यानं कृतम्‌ | 
योग्यसन्निकर्घ इति । इन्द्रियसंयुक्तयोग्यवस्तुविशेषणतारूपः यः अभाव- 
ग्राहकसन्निकर्षः तत्प्रदर्शनपरम्‌ इदं, न तु अन्योन्याभावयोग्यताप्रदर्शनपरम्‌ इत्यर्थः | 


तेन इति | एतादृशसन्निकर्षस्य अभावग्राहकत्वेन इत्यर्थः | वाय्बादिनिष्ठस्य 


पिशाचभेदस्य इन्द्रियसंयुक्तयोग्यविशेषणतारूपसन्निकर्षः नास्ति, इन्द्रियसंयुक्तस्य 
वायोः योग्यताविरहात्‌ | अतः वाय्वादौ न पिज्ञाचभेदप्रत्यक्षम्‌ इति भावः | 

अन्योन्याभावप्रत्यक्षे अधिकरणयोग्यता अपेक्षिता इति मूलस्थस्य 
अधिकरणयोग्यतापदस्य सन्तिकर्षप्रदर्शनपरतया व्याख्यातत्वात्‌ अन्योन्या- 
भावयोग्यतायाः मूलानुक्तत्वात्‌ ताम्‌ आह - अन्योन्याभावे योग्यता इति | घटे 
पटान्योन्याभावप्रत्यक्षं प्रति पटान्योन्याभावनिष्ठा जात्यवच्छिन्नप्रतियोगिताकत्वरूपा 
योग्यता प्रयोजिका | भूतलादौ घटवदन्योन्याभावप्रत्यक्ष प्रति अन्योन्याभावनिष्ठा 
जात्यतिरिक्तयोग्यधर्मावच्छिन्नप्रतियोगिताकत्वरूपा योग्यता प्रतियोजिका । 
जात्यतिरिक्तयोग्यधर्मः घटवत्वादिः । तेन स्तम्भे पिशाचान्योन्याभावस्य प्रत्यक्षं 
उपपद्यते | पिझ्ञाचान्योन्याभावे पिजाचत्वरूपजात्यवच्छिन्नप्रतियोगिताकत्व- 
रूपयोग्यतायाः सत्त्वात्‌ | स्तम्भे पिशाचवदन्योन्याभावप्रत्यक्षं तु न भवति | 
पिशाचवदन्योन्याभावे योग्यधर्मावच्छिननप्रतियोगिताकत्वविरहात्‌ | पिज्ञाचवत्त्वस्य 
अयोग्यत्वात्‌ | एतेन इदं फलितम्‌ - जात्यवच्छिन्नप्रतियोगिताकस्य वा 
जात्यतिरिक्तयोग्यधमीवच्छिन्नप्रतियोगिताकस्य वा अन्योन्याभावस्य प्रत्यक्षं भवति ।। 


॥ अलौकिकसन्निकर्षनिरूपणम्‌॥ 


कारिकाबली 


अलौकिकस्तु व्यापारस्त्रिबिधः परिकीर्तितः | 
सामान्यलक्षणो ज्ञानलक्षणो योगजस्तथा ॥ ६३ ॥ 


मुक्ताबली 
प्रत्यक्षं लौकिकालौकिकमेदेन द्विविधम्‌ । तत्र लौकिकप्रत्यक्षे षोढासंनिकर्षः 
वर्णितः | अलौकिकसंनिकर्षस्तु इदानीम्‌ उच्यते - अलौकिकस्तु इति । व्यापारः 
~ सन्निकर्षः | सामान्यलक्षण इति । सामान्यं लक्षणं यस्य इत्यर्थः । तत्र 
लक्षणपदेन यदि स्वरूपम्‌ उच्यते, तदा सामान्यस्वरूपा प्रत्यासत्तिः इत्यर्थः 
लभ्यते | तच्च इन्द्रियसंबद्धविरोष्यकज्ञानप्रकारीभूतं बोध्यम्‌ | तथा हि - यत्र 

इन्द्रियसंयुक्तः धूमादिः, तद्विशेष्यकं धूम इति ज्ञानं यत्र जातं, तत्र ज्ञाने धूमत्वं 
प्रकारः, तत्र धूमत्वेन सन्निकर्षेण धूमा इत्येवं रूपं सकलधृमविषयकं ज्ञानं जायते | 
अत्र यदि इन्द्रियसंबद्धप्रकारीभूतम्‌ इत्येव उच्यते, तदा धूलीपटले धूमत्वश्रमानन्तरं 
सकलधूमविषयकं ज्ञानं न स्यात्‌, तत्र धूमत्वेन सह इन्द्रियसंबन्धाभावात्‌ | 
मन्मते तु इन्द्रियसंबद्धं धूलीपटलम्‌, तद्विशेष्यकं धूम इति ज्ञानं, तत्र प्रकारीभूतं 
धूमत्वं प्रत्यासत्तिः | इन्द्रियसंबन्धश्च लौकिकः ग्राह्यः | इदं च बहिरिन्द्रियस्थले, 
मानसस्थले तु ज्ञानप्रकारीभूतं सामान्यं प्रत्यासत्तिः ।। 


दिनकरी 

धूमत्वादिसामान्यलक्षणाया इन्द्रियजन्यत्वाभावात्‌ व्यापारत्वकथनम्‌ 
असङ्गतम्‌, अत आह - व्यापारः सन्निकर्ष इति | यद्यपि धूमत्वादेः इनद्रियप्रतियोगि- 
कत्वाभावात्‌ सन्निकर्षत्वम्‌ अयुक्तम्‌, तथापि संयोगस्य इन्द्रियप्रतियोगिकत्वात्‌ 
तद्वटितस्य इन्द्रियसंयुक्तविशेष्यकज्ञानप्रकारीभूतधूमत्वादेः प्रत्यासत्तितानिर्वाहः | 
तच्च - सामान्यस्वरूपं च । अत्र यदि इति । इन्द्रियसंबद्ध सामान्यं प्रत्यासत्तिः 
इति उच्यते तदा इत्यर्थः । ननु यत्र चक्षुःसन्निकर्षण धूम इति ज्ञानं जनितं, तत्र 
च्षुःसंयोगं विनापि तादृशज्ञानम्‌ आदाय इन्द्रियसंबद्धविरेष्यकज्ञानप्रकारस्य 
धूमत्वादेः धूमान्तरे सत्त्वात्‌ सामान्यलक्षणया ज्ञानापत्तिः | न च तदा धूमः न 
इन्द्रियसंबद्ध:, ज्ञानलक्षणात्मकसन्निकर्षस्य धूमे सत्त्वात्‌ | न च - तत्र एकक्षणे 
सामान्यलक्षणाजन्यज्ञानस्वीकारे क्षतिविरह इति - वाच्यम्‌ | तन्मूलकज्ञानधारापतते 
दुर्वारत्वात्‌ इति, अत आह - लौकिकः ग्राह्य इति | अत्र लौकिकसन्निकर्षस्य 
विशेषणविधया घटकत्वं बोध्यम्‌ । अन्यथा तत्र धूमे पूर्वकालीनचक्षुःसंयोगम्‌ 
आदाय तद्दोषतादवस्थ्यम्‌ इति ध्येयम्‌ | इदम्‌ उपलक्षणम्‌ । यत्र चक्षुःसंयोगे 
विद्यमानेऽपि दोषवञ्ञात्‌ न धूमचाक्षुषं, किंतु धूमत्वप्रकारकं स्मरणं, तत्र धूमत्व- 
सामान्यलक्षणाजन्यज्ञानापत्तिवारणाय सामान्यलक्षणाघटकज्ञाने तदिन्द्रियजन्यत्वस्म 
वाच्यत्वात्‌ | ननु ' इन्द्रियसंबद्ध'' इत्यत्र लौकिकसंबन्धः ' “ज्ञानप्रकार'' इत्यत्र 

ज्ञानस्य तदिन्द्रियजन्यत्वं चेत्‌ विवक्षितं, तदा अणुत्वेन यत्किंचिदणूपस्थितौ 
अणुत्वसामान्यलक्षणया सकलाणुगोचरः मानसः बोधः न स्यात्‌, तदा अणौ 
मनसः लौकिकसंबन्धस्य ज्ञाने मनोजन्यत्वस्य च अभावात्‌, अत आह - इदं च 
इति । तदा च बहिरिन्द्रियेण सामान्यलक्षणया ज्ञाने जननीये तद्विवक्षितम्‌, न तु 
मानससामान्यलक्षणाजन्यज्ञाने इति न उक्तदोष इति भावः ।। 


राजीबोहासः 
इन्द्रियजन्यत्वाभावात्‌ इति | धूमत्वादिरूपस्य सामान्यस्य नित्यत्वात्‌ 
इन्द्रियजन्यत्वाभावात्‌ इन्द्रियजन्यत्वे सति इन्द्रियजन्यजनकत्वरूपं व्यापारत्वं न 
संभवति इत्यर्थः । सन्निकर्ष इति इति | ननु व्यापारः सन्निकर्षः इति व्याख्यानेऽपि 
इन्द्रियसनिकर्षत्वं इन्द्रियसंबन्धत्वम्‌ एव | तञ्च इन्द्रियप्रतियोगिकसंबन्धत्वम्‌ । 
तदपि धूमत्वादिसामान्यस्य इन्द्रियप्रतियोगिकत्वाभावेन दुर्घटम्‌ इति आशङ्कय 
समाधत्ते - यद्यपि इति | इन्द्रियसंयुक्तविशेष्यकज्ञानप्रकारीभूतधूमत्वादिसामान्यस्वैव 
सननिकर्षत्वात्‌ तद्वटकस्य संयोगस्य इन्द्रियप्रतियोगिकत्वात्‌ संयोगघटितस्य सामान्यस्य 
परम्परया इन्द्रियप्रतियोगिकसन्निकर्षत्वम्‌ इति भावः । प्रत्यासत्तितानिर्वाह इति । 
यद्यपि एवमपि ज्ञानलक्षणयोगजधर्मयोः इन्द्रियप्रतियोगिकत्वानुपपत्तिः तदवस्थैव, 
तथापि कालिकेन स्वाश्रयत्वविशिष्टयोः तयोः सनिकर्षत्वाभ्युपगमात्‌ आश्रयत्वस्य 
स्वप्रतियोगिकत्वादेव इन्द्रियप्रतियोगिकत्वस्य ज्ञानस्य विषयतया विषयवृत्तितया, 
धर्मस्य स्वजन्यज्ञानविषयतावच्छेदकत्वोपलक्षितधर्मसंबन्धेन विषयवृत्तितया च 

तदनुयोगिकत्वस्यापि उपपत्त्या न अनुपपत्तिः । 


ननु झब्दप्रत्यक्षकारणसन्निकर्षस्य समवायस्य कथम्‌ इन्द्रियप्रतियोगिकत्वम्‌ 
इति चेत्‌ न - झब्दनिष्ठस्य समवायावच्छिननवृत्तत्त्वस्यैव सनिकर्षत्वाङ्गीकारात्‌ | 
तस्य च श्रोत्ररूपेन्द्रियप्रतियोगिकत्वात्‌ | यद्वा सन्निकर्षे इन्द्रियप्रतियोगिकत्व- 
तदनुयोगिकत्वान्यतरदेव आवश्यकम्‌ | शब्दप्रत्यक्षे च समवाय एव सन्निकर्षः । 
तस्य इन्द्रियानुयोगिकत्वात्‌ । तथा च सामान्यलक्षणाघटकं इनद्रियसंबद्वत्वम्‌ 

इन्द्रियप्रयोगिकत्व - तदनुयोगिकत्वान्यतर - विशिष्टसंबन्धानुयोगित्वप्रतियोगि- 
त्वान्यतरविशिष्टत्वमू | एवं च आदौ इन्द्रियसंयुक्तस्य धूमस्य '“धुम'”इत्याकारके 
ज्ञानं भवति । तत्र ज्ञाने धूमत्वं प्रकारः । तस्य धूमत्वस्य सर्वेष्वपि धूमेषु सत्त्वात्‌ 
धूमत्वाख्येन सन्निकर्षेण सकलधूमविषयकं ' धूमाः’? इत्याकारकं ज्ञानं जायते | 
तदेव सामान्यलक्षणाप्रत्यासत्तिजन्यं प्रत्यक्षम्‌ इति उच्यते । 


इन्द्रियसंबन्धश्च लौकिको ग्राह्यः इति ग्रन्थं अवतारयति - ननु यत्र 
चक्षुस्सन्निकर्षेण इति | इन्द्रियसंबद्वविरेष्यकज्ञानप्रकारीभूतं सामान्यं सन्निकर्षः 
इति स्वीकारे यत्र विनइयदवस्थचक्षुस्संयोगेन ““धूमः”' इति ज्ञानं उत्पन्नम्‌, तत्र 
चक्षुस्संयोगं विनापि तादृशज्ञानप्रकारीभूतस्य धूमत्वसामान्यस्य धूमान्तरे सत्त्वात्‌ 
धूमान्तराणां सामान्यलक्षणया प्रत्यक्षापत्तिः | न च - विनश्यदवस्थचक्षुस्संयोग- 
जन्यस्य धूमज्ञानस्य इन्द्रियसंबद्वविरोष्यकत्वं नास्ति | ज्ञानकाले इन्द्रियसंयोगस्य 
नष्टत्वात्‌ । तथा च इन्द्रियसम्बद्धविशेष्यकज्ञानप्रकारीभूतं सामान्यं न भवति इति 
कथं तद्वलात्‌ धूमान्तराणां प्रत्यक्षापत्तिः इति - वाच्यम्‌ | धूमज्ञानस्यैव अलौकिकस्य 
इन्द्रियसंबन्धरूपतया विषयतासंबन्धेन तादृशज्ञानरूपेन्द्रियसंबन्धविरिष्टः यः धूमः 
तद्विशेष्यकत्वस्य तस्मिन्‌ ज्ञाने अनपायात्‌ । चाश्षुषप्रत्यक्षविषयस्य धूमस्य द्वितीयक्षणे 
चाक्षुषज्ञानात्मकप्रत्यासत्त्पा अलौकिकप्रत्यक्षनिर्वाहात्‌ धूमान्तराणां 
सामान्यलक्षणारूपालौकिकप्रत्यासत्त्या प्रत्यक्षापादनम्‌ । धूमान्तराणां तु 
विनञ्यदवस्थचक्षुस्संयोगजन्यप्रत्यक्षाविषयतया तादृदाप्रत्यक्षात्मकज्ञानलक्षणया 
प्रत्यासत्त्या अलीकिकप्रत्यक्षं न निर्वहति | किन्तु एतद्धूमविषयकज्ञानप्रकारी- 
भूतधूमत्वसामान्यलक्षणयैव प्रत्यक्षोपपत्तिः इत्याशयेन धूमान्तराणाम्‌ सामान्यलक्षणया 
प्रत्यक्षापत्तिः इत्युक्तम्‌ । 

न च - सामान्यलक्षणया अत्र धूमान्तरज्ञानम्‌ इष्टमेव इति वाच्यम्‌ | 
आपाद्यमानप्रत्यक्षात्मकज्ञानव्यक्तिमूलकज्ञानधारापत्तेः दुर्वारत्वात्‌ इति आशव 
इन्द्रियसंबद्धविशेष्यक-ज्ञानप्रकारीभूतं सामान्यम्‌ इत्यत्र इन्द्रियसंबन्धः 

इनद्रिप्रतियोगिकलौकिकसन्निकर्षः विवक्षितः | तथा च विनइयदवस्थचक्षुस्संयोगजन्यं 
धूमज्ञानं इन्द्रियप्रतियोगिकलौकिकसन्निकर्षवद्विशेष्यकं न भवति | तस्मिन्‌ क्षणे 
चकषुस्संयोगात्मकस्य लौकिकसनिकर्षस्य नाशात्‌ | अतः तत्प्रकारीभूतस्य सामान्यस्य 
प्रत्यासत्तित्वविरहात्‌ तद्बलात्‌ धूमान्तराणां प्रत्यक्षापत्तिः न भवति | एतेन इदं 
फलितम्‌ - अविनश्यवदवस्थचक्षुस्सन्निकर्षजन्यज्ञानप्रकारीभूतसामान्यमेव 
सामान्यलक्षणाप्रत्यासत्तिः इति । 


एकक्षणे इति । पूर्वं चक्षुस्संयोगजन्यज्ञानसत्त्वेन सामान्यलक्षणया 
्ञानोत्पत्यापत्तेः सम्भवात्‌ तज्ज्ञानानन्तरं च ज्ञानप्रकारत्वविरहादेव आपत्यसंभवात्‌ 
इति भावः । न च - एवमपि क्षणद्वयेऽपि तादृझज्ञानस्य सत्त्वात्‌ ज्ञानोत्पत्तिद्वितीय- 
तृतीयक्षणयोः सामान्यलक्षणया ज्ञानोत्पत्त्यापत्तिसंभवात्‌ ““एकक्षणे'' इति असङ्गतम्‌ 
इति - वाच्यम्‌ । यत्र प्रथमक्षणे धूमत्वप्रकारकज्ञानं तत्र तज्ज्ञानद्वितीयक्षणे 
जायमानस्य ज्ञानस्य सामान्यलक्षणया सकलधूमविषयकतायाः सर्ववादिसिद्धतया 
तृतीयक्षणे एव तदापत्तिः कर्तव्या इति अभिप्रायेण एकक्षणाभिधानात्‌ । 


ननु इन्द्रियसंबन्धः लौकिको ग्राह्य इति उक्तावपि विनइयदवस्थचक्षुस्संयोग- 
जन्यस्य धूमज्ञानस्यापि पूर्वक्षणे चक्षुस्संयोगाश्रयः यः धूमः तद्विशेष्यकत्वात्‌ 
तत्प्रकारीभूतं सामान्यम्‌ आदाय पूर्वोक्तापत्तिः दुर्वारा इति आशङ्कय आह - अत्र 
लौकिकसन्निकर्षस्य इति | इन्द्रियसंबद्वेत्यत्र इन्द्रियप्रतियोगिकलौकिकसनिकर्षः 
विशेषणविधया प्रविष्टः | तथा च इन्द्रियप्रतियोगिकलौकिकसन्निकर्षविशिषष्टविरोष्य- 
कज्ञानप्रकारीभूतं सामान्यं प्रत्यासत्तिः । उक्तस्थले ज्ञानस्य चक्षुस्संयोगविशिष्ट- 
विशेष्यकत्वं नास्ति । तत्क्षणे चक्षुस्संयोगस्य नाशात्‌ । अतः न दोषः 
इति भावः । | 


इदम्‌ उपलक्षणम्‌ इति । सामान्यलक्षणाघटकेन्द्रियसंबन्थस्य लौकिकत्वकथनं 


तद्वटकज्ञाने तदिन्द्रियजन्यत्वनिवेशस्यापि प्रदर्शकम्‌ । यत्र धूमस्य चक्षुस्संयोगे 
सत्यपि दोषवशात्‌ न चाक्षुषं ज्ञानम्‌, किन्तु धूमत्वप्रकारकं धूमविरोष्यकं स्मरणं 

तत्र चकषुस्संयुक्तविशेष्यकस्मरणप्रकारीभूतधूमत्वसामान्यलक्षणया सकलधूमविषयक- 
्रत्यक्षापत्तेः वारणाय सामान्यलक्षणघटकज्ञाने तदिन्द्रियजन्यत्वमपि निवेशनीयमू | 
तथा च तदिन्द्रियप्रतियोगिक-लौकिकसननिकर्षवद्विशेष्यक - तदिन्द्रियजन्यज्ञान- 
प्रकारीभूतं सामान्यं सन्निकर्ष इत्युक्तं भवति । धूमत्वप्रकारकस्मरणस्य चक्षुरिन्द्रिय- 
जन्यत्वाभावात्‌ तत्प्रकारीभूतधूमत्वसामान्यात्‌ सकलधूमप्रत्यक्षापत्तिः न संभवति 
इति भावः । 


इदं च बहिरिन्द्रियस्थले इति मूलम्‌ अवतारयति - ननु इन्द्रियसंबद्व 
इत्यत्र इति । इदं च - इन्द्रियसंबद्वविशेष्यकज्ञानप्रकारीभूतस्य सामान्यस्य 
प्रत्यासत्तित्वं च । बहिरिन्द्रियस्थले - बहिरिन्द्रियेण सामान्यलक्षणया ज्ञानजनन- 
स्थले । न तु मानससामान्यलक्षणा जन्यज्ञानस्थले इति मूलार्थः | तदवतरणिकाग्रन्थस्य 
अयम्‌ आझयः - इन्द्रियसंबद्धेत्यत्र संबन्धपदेन लौकिकसनिकर्षम्‌, ज्ञानप्रकारेत्यत्र 
ज्ञानस्य तदिन्द्रियजन्यत्वं च विवक्षित्वा तदिन्द्रियप्रतियोगिकलौकिकसन्नि- 
कर्षवद्विशेष्यक - तदिन्द्रियजन्यज्ञानप्रकारीभूतं सामान्यं प्रत्यासत्तिः इति अङ्गीकारे 
अगुत्वेन रूपेण किञ्चिदणुपरिमाणोपस्थितौ तत्प्रकारीभूताणुपरिमाणत्वत्वसामान्य- 
लक्षणया सकलाणुपरिमाणविषयकमानसप्रत्यक्षं न स्यात्‌ । अणौ - परमाणुपरिमाणे 
द्व्यणुकपरिमाणे च मनसः लौकिकसन्निकर्षस्यः, अणुपरिमाणविषयकज्ञाने 
मनोजन्यत्वस्य च अभावात्‌ । न च - ज्ञानसामान्यस्यैव मनोजन्यतया अणुपरिमाण- 
विषयकोपस्थितौ मनोजन्यत्वम्‌ अस्त्येव इति - वाच्यम्‌ । स्मरणस्यापि 
कालोपाधिविधया मनोजन्यत्वेन तद्वारणाय तदिन्द्रियनिष्ठजनकतानिरूपित- 
तत्प्रत्यक्षविभाजकोपाध्यवच्छिन्नजन्यताया एव विवक्षणीयतया तादृशमनोजन्यतायाः 
सुखादिप्रत्यक्षे एब सत्त्वेन अणुपरिमाणोपस्थितौ तदभाबात्‌ । मनः 
मनोजन्यप्रत्यक्षत्वावच्छिन्नं प्रत्यपि कारणम्‌ | ज्ञानत्वावच्छिन्नं प्रत्यपि कारणम्‌ | 
तत्र ज्ञानत्वं प्रत्यक्षविभाजकोपाधिः न भवति | मानसप्रत्यक्षत्व तु प्रत्यक्षविभाजको- 
पाधिः । प्रत्यक्षस्य बाह्यम्‌ आन्तरं च इति द्वेधा विभजनात्‌ | तथा च 

मनःप्रतियोगिकलौकिकसन्निकर्षवद्विरेष्यकं मनोनिष्ठजनकतानिरूपितप्रत्यक्ष- 
विभाजकोपाध्यवच्छिन्नजन्यताशालि च ज्ञानं अणुपरिमाणोपस्थितिरूपं ज्ञानं न 
भवति | तस्य ज्ञानत्वेनैव मनोजन्यतया तन्निष्ठजन्यतायाः ज्ञानत्वावच्छिनत्वेन 
प्रत्यक्षविभाजकमानसत्वावच्छिन्नत्वाभावात्‌ | अतः तादृशोपस्थितिविषयाणुत्व- 
सामान्यलक्षणया सकलाणुविषयकमानसबोधः इष्ट: न स्यात्‌ इति शङ्का । 

समाधानं तु - मानसप्रत्यक्षस्थले ज्ञानप्रकारीभूतं सामान्यमेव सन्निकर्षः । 
ज्ञाने तदिन्द्रियजन्यत्वादिकं न विवक्षितम्‌ | तथा च अणुत्वेन रूपेण 
यत्किश्चिदणूपस्थितिं ज्ञानपदेन गृहीत्वा तत्प्रकारीभूताणुत्वसामान्यलक्षणया 
सकलाणुगोचरमानसप्रत्यक्षं संभवत्येव इति भावः । 

मानससामान्यलक्षणाजन्यज्ञाने इति | मानसं यत्‌ सामान्यलक्षणाजन्यं 
ज्ञानं तस्मिन्‌ इत्यर्थः ।। 


कारिकाबली 


आसत्तिराश्रयाणां तु सामान्यज्ञानमिष्यते । 
तदिन्द्रियजतद्धर्मबोधसाम्त्यपेक्षते ॥ ६४ ॥ 
मुक्ताबली 
परन्तु समानानां भावः सामान्यम्‌ । तच्च कचित्‌ नित्यं धूमत्वादि, कचिचच 
अनित्यं घटादि । यत्र एकः घटः संयोगेन भूतले, समवायेन कपाले वा ज्ञातः, 
तदनन्तरं सर्वेषामेव तद्वटवतां भूतलादीनां कपालानां वा ज्ञानं भवति, तत्र इदं 
बोध्यम्‌ । | 
परन्तु सामान्यं येन संबन्धेन ज्ञायते, तेन संबन्धेन अधिकरणानां प्रत्यासत्तिः । 
किंतु यत्र तद्वटनाशानन्तरं तद्वटबतः स्मरणं जातम्‌, तत्र सामान्यलक्षणया सर्वेषां 
तद्वटवतां भानं न स्यात्‌, सामान्यस्य तदानीम्‌ अभावात्‌ | किञ्च इन्द्रियसंबद्धविरोष्यकं 

ge’ इति ज्ञानं यत्र जातम्‌, तत्र परदिने इन्द्रियसंबन्थं विनापि तादृशज्ञानप्रकारी- 
भूतसामान्यस्य सत्त्वात्‌ तादृशज्ञानं कुतो न जन्यते? तस्मात्‌ सामान्यविषयकं 
ज्ञनं प्रत्यासत्तिः, न तु सामान्यम्‌ इत्याह - आसत्तिः इति | आसत्तिः - प्रत्या- 
सत्तिः इत्यर्थः | तथा च सामान्यलक्षणम्‌ इत्यत्र लक्षणशब्दस्य विषयःअर्थः | तेन 
सामान्यविषयकं ज्ञानं प्रत्यासत्तिः इत्यर्थो लभ्यते । 


ननु चक्षुःसंयोगादिकं विनापि सामान्यज्ञानं यत्र वर्तते, तत्र सकलघटादीनां 
चाक्षुषप्रत्यक्षं स्यात्‌, अत आह - तदिन्द्रियज इति । अस्यार्थः - यदा 
बहिरिन्द्रियेण सामान्यलक्षणया ज्ञानं जननीयम्‌, तदा यत्तिश्चिद्वर्मिणि तत्सामान्यस्य 
तदिन्द्रियजन्ज्ञानस्य साम्ग्रयपेक्षिता । सा च सामग्री चक्षुःसंयोगालोकसंयोगादिकम्‌ । 
तेन अन्धकारादौ चक्षुरादिना तादृशां ज्ञानं न जन्यते ।। 


दिनकरी 
“आसत्तिः आश्रयाणां तु?” इत्यादिमूलम्‌ अवतारयितुं भूमिकां रचयति 
- परन्तु इत्यादिना । ““भूतले'' इत्यस्य '“ज्ञात'” इत्यनेन अन्वयः | ““भूतलादी- 
नाम्‌’? इति ““आदि?'ना संयोगेन तद्वटाधिकरणद्रव्यान्तरपरिग्रहः | तत्र इद 
बोध्यम्‌ इति । ज्ञायमानम्‌ अनित्यं सामान्यं तत्र प्रत्यासत्तिः इति बोध्यम्‌ इत्यर्थः । 


परम्परया प्रत्यासन्नस्य घटत्वादेरेव प्रत्यासत्तित्वसंभवात्‌ ““कितु”' इत्यादिना 
वक्ष्ममाणदोषासङ्गतिः, अत आह - परन्तु इति | तथा च घटत्वस्य परम्परया 
कपालादौ अज्ञानात्‌ वक्ष्यमाणदोषसङ्गतिः | तेन संबन्धेन इति | अन्यथा 
समवायेन ज्ञानप्रकारीभूतघटत्वादिसामान्यप्रत्यासत्त्या कालादिज्ञानापत्तेः इति भावः | 
किंतु इति । एबं च इत्यर्थः | किञ्च इति । कुतो न जन्यत इति । इदम्‌ 
आपाततः — सामान्यलक्षणाघटकीभूतलौकिकसन्निकर्षस्य विशेषणत्वविवक्षणेन 


कालान्तरीयसंयोगम्‌ आदाय उक्तातिप्रसङ्गस्य अभावात्‌ इति । तस्मात्‌ पूर्वोक्तदोष 
एव अत्र कल्पे बोध्यः । 

न च तत्र - स्वसमवायिसमवायादिसंबन्धेन घटत्वादेरेव प्रत्यासत्तितया 
पूर्वोक्तदोषोऽपि न संभवति इति - वाच्यम्‌ | स्वसमवायिसमवायादिना घटत्वं 
कपालादौ यदा न ज्ञातम्‌, किंतु तदा तद्वट एव समवायादिना ज्ञातः, तदुत्तरमपि 
तद्वटाश्रयकपालानां ज्ञानस्य सर्वानुभवसिद्धस्य घटत्वप्रत्यासत्त्या उपपादनासंभवात्‌ । 
एबं ज्ञायमानस्य प्रत्यासत्तित्वे चैत्रीयज्ञानविषयसामान्यप्रत्यासत्त्या मैत्रस्य 
तदाश्रयप्रत्यक्षापत्तिभिया तत्पुरुषीयत्वनिवेशस्य आवइ्यकतया गौरवम्‌, ज्ञानस्य 
प्रत्यासत्तित्वे तु पुरुषनिष्ठप्रत्यासत्त्या हेतुत्वात्‌ न तत्पुरुषीयत्वनिवे्ञ इति लाघवम्‌ 
इत्यपि बोध्यम्‌ । 
तेन सामान्यविषयकं ज्ञानम्‌ इति | इन्द्रियसंबद्धविरोष्यकं सामान्यप्रकारकं 
ज्ञानम्‌ इत्यर्थः । यद्वा सामान्यविषयकं ज्ञानमात्रम्‌ इत्यर्थः | सामान्यविषयकज्ञानत्वं 
प्रत्यासत्तितावच्छेदकम्‌ इति यावत्‌ | तथा च अत्र कल्पे इन्द्रियसंबद्वविशेष्यक- 
त्वप्रकारकत्वतदिन्द्रियजन्यत्वानि ज्ञानस्य विशेषणानि न उपादेयानि इति । 
पूर्वमते तु तदिन्द्रियजन्यत्वादेः निवेरीन इन्द्रियभेदेन कार्यकारणभावभेदकल्पनेन 
च गौरवम्‌ इति भावः । 
एतन्मते च निर्विकल्पकसाधारणं स्मरणसाधारणं च सामान्यज्ञानमात्रं 
प्रत्यासत्तिः | तथा च घटत्वप्रकारकप्रत्यक्षत्वं कार्यतावच्छेदकम्‌, घटत्वज्ञानत्वं 
च कारणतावच्छेदकम्‌, स्वप्रकारीभूतघटत्वाश्रयत्वं च कार्यतावच्छेदकः संबन्धः, 
स्वविषयघटत्वाश्रयत्वं कारणतावच्छेदकः संबन्धः | चक्षुःसंयोगादिशून्यकाले 
पूर्वोक्तातिप्रसङ्गस्य वक्ष्यमाण ' “तदिन्द्रियज'” इत्यादिनैव वारणात्‌ इति ध्येयम्‌ । 
अणुत्वज्ञानमात्रेणैव सकलाणुगोचरमानसबोधोदयात्‌ आह - बहिः इति । 
''आलोकसंयोगादिकम्‌'' इति “आदि''ना दोषाभावपरिग्रहः | न जन्यत 
इति | अयम्‌ आशय: - यदा घटचक्षुःसंनिकर्षादिघटिता चाश्षुषादिसामग्री तदुत्तरक्षणे 
“घट”' इति चाक्षुषमू, सैव सामान्यलक्षणा | तया उत्तरक्षणे सकलघटविषयर्क 

ज्ञानं जन्यत इति प्राचीनमते क्षणेकविलम्बः कल्प्यते | तत्र च मानाभावः | 
यदैव ae’ इति चाक्षुषम्‌ उत्पद्यते, तदैव सनिकृष्टघटांडी लौकिकम्‌ अन्यघटांशे 
अलौकिकम्‌ इत्यभ्युपगमात्‌ । तथा च सामान्यलक्षणाजन्यघटत्वप्रकारक- 
चाक्षुषत्वस्य व्यापकं घटत्वप्रकारकलौकिकचाक्षुषत्वम्‌ इति फलितम्‌ | तथा च 
च्षुःसंनिकर्षादिञून्यकाले व्यापकधर्मावच्छिनजनकसाम्गरयाः सहकारिण्या विरहादेव 
न चाक्षुषं सामान्यलक्षणया ज्ञानम्‌ इति ।। 


राजीवोल्लासः 
भूमिकाम्‌ इति | अवतारणानुकूला युक्तिरेव भूमिका | इन्द्रियसंबद्ध- 
विशष्यकज्ञानप्रकारीभूतं सामान्यं सन्निकर्षः इति एतावता उक्तम्‌ | आसत्तिराश्रयाणां 
तु इति कारिकायां सामान्यज्ञानं सनिकर्षः इति उच्यते । तदवतरणिकायां 
सामान्यस्य सनिकर्षत्वे दोषद्वयं प्रदर्शनीयम्‌ | तदुपयोगितया सामान्यस्य द्वेधा 
विभागः क्रियते । तथा च सामान्यस्य द्वेधाविभजनं अवतारणानुकूलयुक्तिरूपतया 
भूमिका भवति इति भावः । 


तद्वटबताम्‌ इति । संयोगेन तद्धटवतां समवायेन तद्वटवताम्‌ इत्यर्थः | 
भूतलादीनाम्‌ इति ““आदि?' ना संयोगेन तद्वटाधिकरणस्य द्रव्यान्तरस्य, समवायेन 
तद्वटाधिकरणकपालानां च परिग्रहः । ‘कालादि’? इति *'आदि''ना विषयितया 
धूमत्वादिमतां ज्ञानादीनां परिग्रहः | अव्यवहितपूवोक्तयुत्तयैव उत्तरत्र आपादनीयतया, 
किन्तु इति असङ्गतम्‌, अतः अस्य एवं च इत्यर्थकताम्‌ आह - एवम्‌ च इत्यर्थ 
इति | बिशेषणत्वविवक्षणेन इति | विगेष्यतासमानकालीनतद्विशेष्यताव्यावर्तकत्वेन 
इत्यर्थः । पूर्वोक्तदोष एव इति - किन्तु यत्र तद्वटनाशानन्तरं तद्वटवतः 
स्मरणं जातम्‌ इत्यादिना उक्तः दोषः इत्यर्थः । 


न च तत्र इति | यत्र तद्धटनाझानन्तरं तद्वटवतः स्मरणं जातम्‌, तत्र 
तद्वटरूपस्य सामान्यस्य अभावात्‌ तस्य प्रत्यासत्तित्वं मास्तु । तत्रापि घटत्वमेव 

प्रत्यासत्तिः स्वसमवायिसमवायसंबन्धेन | स्वं - घटत्वम्‌ - समवायी घटः 
तत्समवायः कपाले | ''आदि’' शब्देन स्वसमवायिसंयोगः गृह्यते | तथा च 
तादृशतद्वटवत्कपालादिस्मरणे स्वसमवायिसमवायादिसंबन्धेन प्रकारीभूतस्य घटत्वस्य 
तद्वटनाझानन्तरमपि सत्त्वात्‌ घटत्वरूपसामान्यलक्षणया तद्धटवतां प्रत्यक्षं संभवति 
इति - न च वाच्यम्‌ । यदा स्वसमवायिसमवायादिसंबन्धेन घटत्वं कपालादौ न 
ज्ञातम्‌, किन्तु तद्वट एव समवायसंयोगादिना कपालादौ ज्ञातः, तदुत्तरमपि तद्धटाश्रय- 
कपालादीनां ज्ञानस्य - प्रत्यक्षस्य सर्वानुभवसिद्धतया तस्य घटत्वप्रत्यासत्या 
उपपादनासंभवात्‌ तद्वटस्यैव प्रत्यासत्तित्वं वक्तव्यम्‌ । तत्तु न संभवति | तस्य 
नष्टत्वात्‌ । 


ननु “तद्वटवान्‌, तङ्वयक्तिमान्‌ वा कपालः' इति ज्ञानस्य कपालांशे 
घटत्वप्रकारकत्वस्य प्रत्यक्षासिद्धत्वेऽपि उत्तरकालीनकार्यानुरोधेन तत्र तदनुमेयम्‌ 
इति अस्वरसात्‌ सामान्यप्रत्यासत्तित्वपक्षे तत्पुरुषीयत्वनिवेशप्रयुक्तगौरवम्‌ आह 
- एवम्‌ इति | तदाश्रयप्रत्याक्षापत्तिभिया - सामान्याश्रयविषयकप्रत्यक्षापत्तिभिया । 


ननु सामान्यज्ञानं प्रत्यासत्तिः इति कल्पे इन्द्रियसंबद्धविशेष्यकं सामान्यप्रकारकं 
ज्ञानं प्रत्यासत्तिः इति मास्तु | सामान्यज्ञानमात्रं प्रत्यासत्तिः अस्तु । 
इन्द्रियसंबन्धाभावदशायां सामान्यप्रत्यासत्या ज्ञानोत्पत्तेः उपरि प्रकारान्तरेण मूलकारेण 
वारयिष्यमाणत्वात्‌ इत्यभिप्रायेण आह - यद्वा सामान्यविषयकम्‌ इति | एतत्कल्पे 
अन्यदपि लाघवं प्रदर्शयति - तथा च अत्र कल्पे इति । “सामान्यज्ञान 
प्रत्यासत्तिः’? इति कल्पे इन्द्रियसंबद्धविरोष्यकत्वं प्रकारकत्वं तदिन्द्रियजन्यत्वं 
च ज्ञानस्य विशेषणानि न उपादेयानि । प्रकारकत्वस्थाने सामान्यविषयकत्वमात्रं 
ज्ञानस्य विशेषणम्‌ । ज्ञानप्रकारीभूतं सामान्यं प्रत्यासत्तिः इति पूर्वमते तु 
तदिन्द्रियजन्यत्वादेः निवेशेन इनद्रियभेदेन पुरुषभेदेन च कार्यकारणभावनानात्वकल्पने 
गौरवम्‌ । 

एतन्मते च इति । ''सामान्यविषयकं ज्ञानं प्रत्यासत्तिः’? इति मते च 
सामान्यविषयकज्ञानत्वस्य निर्विकल्पके स्मरणे च विद्यमानतया सामान्यविषयकं 
सविकल्पकं निर्विकल्पकं स्मरणं च प्रत्यासत्तिः | स्वप्रकारीभूतघटत्वाश्रयसंबन्धेन 
घटत्वप्रकारकप्रत्यक्षत्वावच्छिननं प्रति स्वविषयघटत्वाश्रयत्वसंबन्धेन घटत्वविषयक- 
ज्ञानत्वावच्छिन्नं कारणम्‌ इति कार्यकारणभावः । घटत्वप्रकारकप्रत्यक्षत्वं 
कार्यतावच्छेदकम्‌ । स्वप्रकारीभूतघटत्वाश्रयत्वं कार्यतावच्छेदकसंबन्धः । 
घटत्वविषयकज्ञानत्वं कारणतावच्छेदकम्‌ | स्वविषयघटत्वाश्रयत्वं कारणतावच्छेदक- 
संबन्धः । स्वं - घटत्वप्रकारकप्रत्यक्षम्‌ । तत्प्रकारीभूतं - घटत्वं - तदाश्रयत्वं 
- घटेषु | तेषु घटत्वविषयकज्ञानं स्वविषयघटत्वाश्रयत्वसंबन्धेन वर्तत इति 
कार्यकारणयोः सामानाधिकरण्यम्‌ । 


ननु चक्षुस्संयोगादिशून्यकाले घटत्वविषयकस्मरणात्‌ निखिलघटविषयक- 
्रत्यक्षापत्तिः इत्याशङ्कय आह - चक्षुस्संयोगादिशून्यकाले इति | वक्ष्यमाण 
इति | ''सामान्यविषयकतदिन्द्रियजन्यज्ञानस्य सामग्री अपेक्षिता । सा च 
सामग्री चक्षुस्संयोगालोकसंयोगादिकम्‌'” इत्यादिना वक्ष्यमाणेत्यर्थः । 


ननु सामान्यज्ञानस्य प्रत्यासत्तित्वनये पूर्वोक्तरीत्या कार्यकारणभावे 
लाघवसत्त्वेऽपि सामान्यलक्षणप्रत्यासत्त्या तदिन्द्रियजन्यप्रत्यक्षं प्रति तदिन्द्रिय- 
जन्यतद्ध्मप्रकारकलौकिकप्रत्यक्षस्य नानाकारणघटितगुरुभूतसाम्रयाः तत्सहकारित्व 
कल्पनीयम्‌ इति इन्द्रियभेदेन सामान्यप्रत्यासत्तिजन्यप्रत्यक्षे गुरुतरसामग्रीकारणता- 
कल्पनस्य आवश्यकतया न एतन्मते लाघववार्तापि | न च - प्राचीनमते 
पुरुषभेदेन अनन्तकार्यकारणभावः कल्पनीयः, नवीनमते तदभावात्‌ लाघवम्‌ 
इति - वाच्यम्‌ | एतन्मतेऽपि सामग्र्याः तत्पुरुषीयचक्षुस्संयोगादिघटितत्वेन 
लीकिकसंबन्धेन तत्पुरुषीयचाक्षुषं प्रति तेन संबन्धेन तत्पुरुघीयचक्षुस्संयोगादि- 
घटितसाम्छर्याः कारणताकल्पनस्य आवश्यकतया तादृशलाघवस्यापि अभावात्‌ | 
अन्यथा पुरुषान्तरीयचक्षुःसंयोगादिघटितसामग्रीतः पुरुषान्तरस्य निमीलितनयनस्यापि 

सामान्यज्ञानवतः सामान्यप्रत्यासत्तिजन्यचाक्षुषापत्तिः इति आशङ्कम्‌ आशयवर्णनेन 
निराकरोति - अयम्‌ आशय इति - इति तरङ्गिणीकाराः | 


ज्ञायमानं सामान्यं प्रत्यासत्तिः इति प्राचीनानां मते यदा घटचक्षुस्संन्नि- 
कर्षालोकसंयोगादिघटिता चाक्भुषप्रत्यक्षसामग्री, तदुत्तरक्षणे “घटः”” इति चक्षुस्सन्नि- 
कृष्टघटविषयकं चाक्षुषं भवति, तत्प्रकारीभूतघटत्वसामान्यलक्षणया तदुत्तरक्षणे 
Cae: इत्याकारकं सकलघटविषयकं ज्ञानं जन्यते | तथा च सामान्यलक्षणा- 
जन्यज्ञानं एकक्षणविलम्बेन भवति | एकक्षणविलम्बे च प्रमाणाभावः । ““सामान्य- 
विषयकं ज्ञानं प्रत्यासत्तिः’ इति नवीनानां मते चक्षुस्संयोगादिसाम्प्रया यस्मिन्‌ 
क्षणे ““घट'' इति चाक्षुषं उत्पद्यते, प्राचीनमते तस्मिन्नेव क्षणे चक्षुस्संयुक्तघटांशे 
लौकिकम्‌, अन्यघटांशे आलौकिकं च ““घटाः”” इत्याकारकं प्रत्यक्षम्‌ उत्पद्यत 
इति स्वीक्रियते । प्राचीनमतेऽपि प्रथमम्‌ उत्पद्यमानस्य ““घटः”' इति ज्ञानस्य 
घटत्वप्रकारकतया सविकल्पकत्वाभ्युपगमात्‌ ततः पूर्वं नियमेन घटत्वनिर्विकल्पकम्‌ 
अस्ति इति वक्तव्यम्‌ | नव्यमते घटत्वनिर्विकल्पकं घटत्वविषयकज्ञानरूपतया 
सामान्यलक्षणाप्रत्यासत्तिः भवति | तथा च घटत्वनिर्विकल्पकाख्यसामान्यलक्षणया 
चक्रुस्संयोगरहितघटविषयकं चक्षुस्संयोगरूपलौकिकसन्निकर्ण चक्षुस्संयुक्तघटविषयकं 
च लीकिकालीकिकात्मकं निखिलघटप्रत्यक्षं जायते । तेन यत्र यत्र सामान्यलक्षणा- 
जन्यघटत्वप्रकारकचाक्षुषत्वं तत्र घटत्वनिष्ठप्रकारतानिरूपितपुरोवर्तिघटनिष्ठलौकि- 
कविषयताशालिचाक्षुषत्वम्‌ इति व्याप्तिः लभ्यते । व्याप्यधर्मावच्छिन्ने जननीये 
व्यापकधर्मावच्छिन्नजनकसाम्ग्र्याः अपेक्षितत्वात्‌ व्याप्यं यत्‌ सामान्यलक्षणा- 
जन्यघटत्वप्रकारकचाश्नुषत्वं तदवच्छिन्ने जननीये व्यापकं यत्‌ घटत्वनिष्ठप्रकारता- 
निरूपितपुरोबर्तिघटनिष्ठलौकिकविषयताञ्ञालिचाश्षुषत्वं तदवच्छिन्नजनकसाम्गयन्तर्गत- 
चश्नुस्संयोगादेः अपेक्षिततया चक्चुस्संयोगादिकं विना न सामान्यलक्षणाजन्यप्रत्यक्षम्‌ । 
एबं च यत्किञ्चिद्वटव्यक्तौ चक्षुस्सनिकर्षः एतेषां मतेऽपि अपेक्षित एव । परन्तु 
तस्य पृथक्‌ कारणत्वं न कल्प्यते । व्याप्यधर्मावच्छिन्नस्य व्यापकधर्मावच्छिन्नसामग्री 

कारणं इति ङ्कप्षकार्यकारणभावेनैव निर्वाहात्‌ इति भावः | 


अन्यघटांशे अलौकिकम्‌ इति अभ्युपगमात्‌ इति । ““'घटः'” इति 
चाक्भुषोत्पत्तेः पूर्व घटत्वनिर्विकल्पकात्मकस्य अलौकिकसनिकर्षस्य सामान्यलक्षणा- 
त्मकस्य सद्धावात्‌ इति भावः ।। 


कारिकाबली 
बिषयी यस्य तस्यैव व्यापारो ज्ञानलक्षणः। 


मुक्ताबली 
ननु ज्ञानलक्षणाप्रत्यासत्तिः यदि ज्ञानरूपा, सामान्यलक्षणापि ज्ञानरूपा, 
तदा तयोः भेदः न स्यात्‌, अत आह - विषयी इति | सामान्यलक्षणाप्रत्यासत्तिहि 
तदाश्रयस्य ज्ञानं जनयति । ज्ञानलक्षणाप्रत्यासत्तिस्तु यद्विषयकं ज्ञानं तस्यैव 
प्रत्यासत्तिः । 


अत्र अयमर्थः - प्रत्यक्षे सन्निकर्षं विना भानं न संभवति | तथा च 
सामान्यलक्षणा विना धूमत्वेन सकलधूमानां वहित्वेन सकलवह्णीनां च भानं कर्थ 
भवेत्‌? तदर्थ सामान्यलक्षणा स्वीक्रियते । 


न च - सकलवहिधूमभानाभावे का क्षतिः इति - वाच्यम्‌ । प्रत्यक्षधूमे 
बहिसंबन्धस्य गृहीतत्वात्‌, अन्यधूमस्य च अनुपस्थितत्वात्‌ “धूमः वहिव्याप्यः 
न वा” इति संशयानुपपत्तेः । मन्मते तु सामान्यलक्षणया सकलधूमोपस्थिती 
कालान्तरीयदेशान्तरीयधूमे वह्लिव्याप्यत्वसंदेहः संभवति | 


न च - सामान्यलक्षणास्वीकारे प्रमेयत्वेन सकलप्रमेयज्ञाने जाते सार्वज्ञ्यापतिः 
इति - वाच्यम्‌ । प्रमेयत्वेन सकलप्रमेयज्ञाने जातेऽपि विज्ञिष्य सकलपदार्थानाम्‌ 
अज्ञातत्वेन सार्वज्ञ्याभावातू ।। 

दिनकरी 


यदि ज्ञानरूपा इति । अत्रत्यः ““यदि''शब्दः “'सामान्यलक्षणापि’ 
इत्युत्तरं योज्यः | सामान्यलक्षणास्वीकारे बीजम्‌ आह - अत्र इति | 


अयमर्थः - अयमभिप्रायः | भानं विषयता । न संभवति इति । 
प्रत्यक्षविषयतायाः सन्निकर्षाश्रयत्वव्याप्यत्वात्‌ इति भावः | बहलिसंबन्धस्य 
गृहीतत्वात्‌ इति । तथा च प्रत्यक्षधूमे व्याप्त; निर्णयात्‌ न तद्विशेष्यकः व्याप्यत्वसंशयः 
संभवति इति भावः | अनुपस्थितत्वात्‌ इति । तथा च धर्मिज्ञानाभावात्‌ न 
तद्विरोष्यकोऽपि व्याप्यत्वसंशयः संभवति इति भावः ।। 


मुक्तावली 
एबं ज्ञालक्षणाया अस्वीकारे ''सुरभि चन्दनम्‌’' इति ज्ञाने सौरभस्य ज्ञानं 
कथं स्यात्‌? यद्यपि सामान्यलक्षणयापि सौरभस्य भानं संभवति, तथापि सौरभत्वस्य 
भानं ज्ञानलक्षणया | एवं यत्र धूमत्वेन धूलीपटलं ज्ञातं, तत्र धूलीपटलस्य 
अनुव्यवसाये भानं ज्ञानलक्षणया || 


दिनकरी 

ज्ञानलक्षणास्वीकारे बीजम्‌ आह - एवम्‌ इत्यादिना | कथं स्यात्‌ 
इति । चन्दनखण्डस्य चाक्षुषे जायमाने उपस्थितसौरभभानं न स्यात्‌, सौरभांशे 
चक्षुःसन्निकर्षाभावात्‌ इत्यर्थः | सौरभत्वप्रकारकलौकिकप्रत्यक्षसाम्याः सहकारिण्या 
विरहेण सौरभत्वसामान्यलक्षणयापि सौरभभानं न संभवति इति भावः । “सुरभि 
चन्दनम्‌’? इत्यादौ सौरभादेः भानं सौरभत्वादिसामान्यलक्षणयैव संभवति, 
सौरभत्वप्रकारकलौकिकप्रत्यक्षसौरभत्वावच्छिनरप्रकारकप्रत्यक्षान्यतरसामग्री - 
सहकारेणैव तस्याः फलजनकत्वाङ्गीकारात्‌ । प्रकृते च द्वितीयसाम्प्रयाः सहकारिण्याः 
सत्त्वात्‌ इत्यभिप्रायेण आह - यद्यपि इति । सौरभत्वस्य भानम्‌ इति । 
स्वरूपतः सौरभत्वस्य भानम्‌ इत्यर्थः । ज्ञानलक्षणया - ज्ञानलक्षणयैव । तदानीं 

सौरभत्वांशे धर्मान्तरस्य अगृहीततया सामान्यलक्षणया तद्धानानिर्वाहात्‌ इति भावः | 


ननु धर्मान्तरस्य सौरभत्वांशे5ग्रहेडपि सौरभत्वसामान्यलक्षणयैव सौरभत्वादेः 
भानम्‌ अस्तु, सौरभत्वप्रकारकसौरभविरोष्यकत्वस्यैव तत्कार्यतावच्छेदकत्वात्‌ इति 
चेत्‌, न । सौरभत्वादिविषयताप्रयोजिकायाः सामान्यलक्षणायाः स्वविषयसौरभत्वादि- 
मत्त्वरूपसंबन्धस्य सौरभत्वे अभावेन सामान्यलक्षणया तद्धानानिर्वाहात्‌ | सौरभ- 
त्बसामान्यलक्षणायाः कार्यतावच्छेदके सौरभत्वप्रकारकत्वनिवेशे प्रयोजनाभावान्च । 


नच - ज्ञानलक्षणायाः कारणत्वान्तरकल्पने गौरवभियैव सामान्यप्रकारकत्वस्य 
कार्यतावच्छेदके निवेश इति - वाच्यम्‌ | विशेषणज्ञानहेतुतयैव निवि ज्ञानल- 
क्षणायाः कारणत्वान्तरकल्पनाविरहात्‌ इति । 


ननु विशेषणज्ञानजन्यतावच्छेदकं विरिष्टबुद्वित्वम्‌, ज्ञानलक्षणायास्तु 
वि्िष्टप्रत्यक्षत्वम्‌ इति न ङ्कुपेन निर्वाहः | एवं यत्र ज्ञानलक्षणया स्वविषयमुख्य- 
विशेष्यकं मानसम्‌, तत्र विशेषणज्ञानकारणतया न निर्वाह इति, अत आह - 
एवम्‌ इति । ज्ञानलक्षणया - ज्ञानलक्षणयैव | तत्र धूमत्वज्ञानरूपसामान्यलक्षणायाः 
स्वविषयधूमत्वाश्रयत्वसंबन्धेन धूलीपटलेऽभावेन सामान्यलक्षणया अनुन्यवसाये 
धूलीपटलभानासंभवात्‌ इति भावः ।। 


राजीबोछ्लासः 
सौरभत्वप्रकारकलौकिकप्रत्यक्षसाम्ठ्रयाः इति । प्राणेन्द्रियसंयुक्तसम- 
वायरूपसन्निकर्षस्य इत्यर्थः | 


यद्यपि इति ग्रन्थं अवतारयति सुरभिचन्दनम्‌ इत्यादौ इति । “सुरभि 
चन्दनम्‌'' इत्याकारकं यत्‌ प्रत्यक्षं तत्र सुरभिगन्धस्य सुरभित्वरूपसामान्यलक्षणा- 
प्रत्यासत्यैव ज्ञानं भवितुम्‌ अईति । न च - सामान्यलक्षणाजन्यप्रतयक्षे सामान्याश्रय- 
भानप्रयोजकलौकिकसन्निकर्षस्य सहकारित्वेन अपेक्षितत्वात्‌ सुरभित्वाश्रयसुरभि- 
भानप्रयोजक प्राणसंयुक्तसमवायरूपसन्निकर्षविरहात्‌ कथं सुरभित्वसामान्यलक्षणया 

प्रत्यक्षम्‌ इति - वाच्यम्‌ । प्रकृते सुरभित्वसामान्यरक्षणाजन्यप्रत्यक्षं प्रति 
सुरभित्वप्रकारकलौकिकप्रत्यक्षसुरभिप्रकारक -लौकिकप्रत्यक्षान्यतरसामग्रयाः 
सहकारित्वस्वीकारात्‌ | सुरभिप्रकारकं यत्‌ चन्दनप्रत्यक्षं तत्सामगरयन्तर्गतस्य 
चकषुस्संयोगस्य सत्त्वेन तत्सहकारेण सुरभित्वसामान्यलक्षणाजन्यसुरभिप्रत्यक्षसंभवात्‌ 
- इत्याशयेन शङ्का । 


समाधानं तु - ““सुरभि चन्दनम्‌’? इति प्रत्यक्षे चन्दनांशे सुरभिगन्धः 
प्रकारः | सुरभ्यंशे सुरभित्वं प्रकारतया भासते | तत्र सुरभिज्ञानस्य सुरभित्व- 
सामान्यलक्षणया उपपादनेऽपि सुरभित्वभानं सामान्यलक्षणया न उपपादयितुं 
शक्यते | सुरभित्वस्य स्वरूपतो भानेन तदंशे धर्मान्तरस्य अभानात्‌ । तथा च 
सुरभित्वज्ञानरूप सननिकर्षेणेव - ज्ञानलक्षणाप्रत्यासत्यैव - सुरभित्वज्ञानं भवति 
इति वक्तव्यम्‌ इति ज्ञानलक्षणाप्रत्यासत्तिः अवश्यं स्वीकरणीया इति । 


ननु धर्मान्तरस्य इत्यादि । ''सुरभि चन्दनम्‌’? इति प्रत्यक्षे सोरभत्वांशे 
धर्मान्तरस्य अभानेऽपि सौरभत्वसामान्यलक्षणयैव सौरभत्वस्य भानम्‌ भविष्यति । 
सौरभत्वसामान्यलक्षणा नाम सौरभत्वविषयकज्ञानम्‌ । तस्य कार्यतावच्छेदकं 
सौरभत्वप्रकारकसौरभविशेष्यकत्वम्‌ | एवं च सौरभत्वप्रकारकसौरभविरोष्यकज्ञानं 
प्रति सौरभत्वविषयकज्ञानं स्मरणरूपं कारणम्‌ इति स्वीकारात्‌ सौरभत्वज्ञानात्‌ 
जायमाने प्रत्यक्षे सौरभत्वस्य सौरभस्य च उभयोः भानं भविष्यतीति सौरभत्वभानार्थ 
सौरभत्वज्ञानलक्षणाख्यसनिकर्षस्य पृथक्कारणत्वं मास्तु इति शङ्का । 


समाधानं तु - सामान्यलक्षणाप्रत्यासत्तेः कारणतावच्छेदकसंबन्धः 
स्वविषयसामान्याश्रयत्वम्‌ इति पूर्वम्‌ उक्तत्वात्‌ सौरभत्वज्ञाने विषयः सौरभत्वम्‌ | 
तदाश्रयत्वं सौरभे वर्तते, न तु सौरभत्वे इति सौरभत्वे कारणतावच्छेदकसंबन्ध- 
विरहात्‌ तेन संबन्धेन सामान्यलक्षणाप्रत्यासत्तेः सौरभत्वे विरहेण तत्र प्रत्यक्ष- 
रूपकार्यासंभवात्‌ | अतः सौरभत्वज्ञानं सामान्यलक्षणातिरिक्तः ज्ञानलक्षणाख्यः 

सन्निकर्षः । तेन सन्निकर्षेण सौरभत्वस्य ““सुरमि चन्दनम्‌'' इति ज्ञाने भानम्‌ 
इत्येव युक्तम्‌ । 

एवं च सौरभत्वसामान्यलक्षणायाः कार्यतावच्छेदके सौरभत्वप्रकारकत्वं न 
निवेइयते, प्रयोजनाभावात्‌ । तन्निविशेऽपि सौरभत्वभानार्थ ज्ञानलक्षणायाः 
स्वीकरणीयत्वात्‌ । 


ननु ज्ञानलक्षणायाः पृथक्कारणत्वकल्पने गौरवात्‌ सामान्यप्रकारकत्वं 
कार्यतावच्छेदके निवेशनीयम्‌ | तस्य प्रयोजनं तु सौरभत्वभानमेव इति आशङ्कय, 
तथा निवेशेऽपि कारणतावच्छेदकसंबन्धविरहेण सामान्यलक्षणया सौरभत्वभानं न 
संभवति इति दोषे सत्येव दोषान्तरम्‌ आह - बिशेषणज्ञानहेतुतया एव इति | 
ज्ञानलक्षणाप्रत्यासत्तेः ज्ञानलक्षणात्वेन न पृथक्कारणत्वं, किन्तु विशिष्ट-बुद्धो 
वि्ेषणज्ञानं कारणम्‌ इति कार्यकारणभावसत्त्वात्‌ विशेषणज्ञानविधयैव कारणत्वम्‌ 
इति । 


ननु विशेषणज्ञानजन्यतावच्छेदकम्‌ इति | विरिष्टबुद्धित्वावच्छिनन प्रति 
विशेषणज्ञानं कारणम्‌ | अतः विशेषणज्ञानस्य विशिष्टबुद्धित्वं जन्यतावच्छेदकम्‌, 
ज्ञानलक्षणायास्तु विशिष्टप्रत्यक्षत्वम्‌ | अतः विदिष्टबुद्धौ विशेषणज्ञानहेतुतया 
ज्ञानलक्षणायाः कारणत्वं न निर्वहिति इति कारणत्वान्तरं कल्पनीयमेव | किश्च 
यत्र सौरभत्वज्ञानलक्षणया सौरभत्वविरिष्टज्ञानं भवति तत्र विरोषणज्ञानहेतुतया 
निर्वाहेऽपि, यत्र ज्ञानलक्षणया ज्ञानविषयमुख्यविरेष्यकं मानसप्रत्यक्षं भवति तत्र 
ज्ञानविषयविरिष्टबुद्धेः अनुदयात्‌ विदिष्टबुद्धौ विशेषणज्ञानं कारणम्‌ इति 
कार्यकारणभावेन निर्वाहासंभवातू ज्ञानलक्षणाप्रत्यासत्तिः पृथक्कारणम्‌ इति वक्तव्यम्‌ । 
तथा पृथक्कारणत्वकल्पने गौरवभियैव सामान्यप्रकारकत्वं कार्यतावच्छेदके निवेश्य 
सौरभत्वसामान्यलक्षणयैव सौरभभाननिर्वाहसंभवात्‌ ज्ञानलक्षणाप्रत्यासत्तिः मास्तु 
इति आशङ्कय एवं यत्र धूमत्वेन इत्यादिना मूले ज्ञानलक्षणास्वीकारस्य आव्यकता 

प्रदर्शिता | तथा हि - यत्र धूमत्वेन रूपेण धूलीपटलविषयकं “'धूमः'” इत्याकारकं 
भ्रमात्मकं ज्ञानं जातम्‌, तत्र ““धूमज्ञानवानहम्‌’' इत्याकारकः अनुव्यवसायो 
भवति | तस्मिन्‌ अनुव्यवसाये अहमर्थः विशेष्यः, धूमज्ञानं प्रकारः । धूमज्ञानमपि 
धूमत्वप्रकारकधूलीपटलविशेष्यकज्ञानमेव | एवं च धूलीपटलस्यापि अनुव्यवसाये 
भानमस्ति, तस्य भानं धूमत्वज्ञानरूपसामान्यलक्षणया न संभवति | सामान्यलक्षणायाः 
स्वविषयधूमत्वाश्रयत्वसंबन्धेन धूलिपटले अभावात्‌ | धूलीपटलेन सह मनसः 
लौकिकसनिकर्षाभावाच्च | अतः ज्ञानलक्षणाप्रत्यासत्यैव धूलीपटलस्य अनुव्यवसाये 
भानं भवति | तथा च धूमत्वज्ञानं धूमत्वप्रकारकधूलीपटलविशोष्यकज्ञानं प्रति 
कारणम्‌ इति पृथक्कारणत्वं स्वीकृत्यैव धूलीपटलस्य अनुव्यवसाये भानं वक्तव्यम्‌ 
इति ज्ञानलक्षणायाः पृथक्‌ प्रत्यासत्तित्वं अङ्गीकरणीयम्‌ ।। 


कारिकावली 
योगजो द्विविधः प्रोक्तो युक्तयु्ञानभेदतः॥ ६५ ॥ 
युक्तस्य सर्वदा भानं चिन्तासहकृतोऽपरः । 
| मुक्तावली 
योगज इति । योगाभ्यासजनितः धर्मविशेषः श्रुतिस्मृतिपुराणादिप्रतिपाद्य 
इत्यर्थः । युक्तयुञ्जानरूपयोगिद्वैविध्यात्‌ धर्मस्यापि द्वैविध्यमिति भावः ।। 


युक्तस्य इति । युक्तस्य तावत्‌ योगजधर्मसहायेन मनसा आकाशपरमाण्वादि- 
निखिलपदार्थगोचरं ज्ञानं सर्वदैव भवितुमर्हति | द्वितीयस्य चिन्ताविशेषोऽपि 
सहकारी इति ।। 


इति श्रीविश्वनाथपश्चाननभद्टाचार्यविरचितायां 
सिद्धान्तमुक्ताबल्यां प्रत्यक्षखण्डः ।। 

दिनकरी 
सर्वदैवेति । ध्यानाद्यमावेऽपीत्यर्थः ।। 
इति श्रीभारद्वाजकुलाम्बुधिपूर्णचन्द्रभटबालकृष्णात्मजमहादेवभट्टबिरचिते 
मुक्ताबलीप्रकारे प्रत्यक्षखण्डः ।। 
राजीवोहासः 
मूले चिन्तासहकृत इति | चिन्ता नाम विषयविशेषबुभुत्सया स्थिरीकृतेन 
मनसा तस्यैव ज्ञानधारा । युक्तयुञ्जानयोः क्रमेण वियुक्तयुक्तसंज्ञा भाष्ये दृयते । 
तत्र युक्तस्य चिन्तासहकृतं मानसमेव आकाशादिप्रत्यक्षम्‌ | वियुक्तस्य तु 
आत्मादिचतुष्टयसंयोगात्‌ चाक्षुषादिकमपि सूक्ष्मव्यवहितादिविषयकं प्रत्यक्षं संभवति 
इत्यादिकं भाष्यादित एव अवगन्तव्यम्‌ | 
इदं तु चिन्तनीयम्‌ - यदि चाक्षुषादिकमपि युक्तस्य ज्ञानम्‌ अङ्गीक्रियते, 
तदा चाक्षुषत्वस्पार्शनत्वादीनां जातीनां सङ्करप्रसङ्गः । न च - साङ्कर्यं न 
जातित्वबाधकम्‌ इति - वाच्यम्‌ | भाष्यविवरणकारै; उदयनाचार्यप्रभृतिभिः 
तस्य तथात्वस्य स्पष्टम्‌ अभिधानात्‌ | अतः मानसमेव युक्तस्यापि प्रत्यक्षं स्वाभिमतम्‌ 
इति बोधयितुं उक्तम्‌ - योगजधर्मसहायेन मनसा इति इति | परमते चाक्षुषादिकाले 
रसनादिवारणं चाश्नुषदिसाम्रयाः अनुभवबलात्‌ इतरप्रतिबन्धकत्वं स्वीकृत्य कर्तव्यम्‌ 
इति बोध्यम्‌ इति सुबोधिनीकाराः ।। 
दिनकर्याख्यटीकाया:.प्रत्यक्षं भागमाश्रिता । 
राजीबोछ्लासनाम्नीयं व्याख्या संपूर्णतामगात्‌ ॥ 
अनुमानादिभागेऽपि व्याख्येयं पूर्तिमेष्यति । 
क्रमेणेशस्य कृपया गुरूणां चेति मन्महे ॥ 
इति श्रीरामानुजताताचार्यविरचिते दिनकरीव्याख्याने 
राजीवोह्ठासे प्रत्यक्षखण्डः 1 


।। अथ अनुमानखण्ड; ।। 
॥ अनुमितिकारणनिरूपणम्‌ ॥ 
कारिकाबली 
व्यापारस्तु परामर्शः, करणं व्याप्तिधीः भवेत्‌ ॥ ६६ ॥ 
अनुमायाम्‌, ज्ञायमानं लिङ्गं तु करणं न हि। 
अनागतादिलिङ्गेन न स्यात्‌ अनुमितिस्तदा ॥ ६७॥ 
मुक्ताबली 
अनुमितिं व्युत्पादयति - व्यापारस्तु इति । अनुमायाम्‌ - अनुमितौ 
व्याप्तिज्ञानं करणम्‌, परामर्शः व्यापारः | तथा हि - येन पुरुषेण महानसादौ धूमे 
वहिव्याप्रिः गृहीता, पश्चात्‌ स एव पुरुषः कचित्‌ पर्वतादौ अविच्छिन्नमूलां 
धूमरेखां पश्यति, तदनन्तरं “धूमः वन्हिव्याप्यः!' इति एवंरूपं व्यास्तिस्मरणं तस्य 
भवति, पश्चात्‌ च “'वन्हिव्याप्यधूमवान्‌ अयम्‌'' इति ज्ञानं भवति । स एव 
परामर्श: इति उच्यते | तदनन्तरं ““पर्वतः वन्हिमान्‌’' इति अनुमितिः जायते । 


_ अत्र प्राचीनास्तु - व्याप्यत्वेन ज्ञायमानं लिङ्गम्‌ अनुमितिकरणम्‌ इति 
वदन्ति । तत्‌ दूषयति- ज्ञायमानम्‌ इति | लिङ्गस्य अनुमित्यकरणत्वे युक्तिम्‌ 
आह - अनागतादि इति । यदि अनुमितौ लिङ्गं करणं स्यात्‌, तदा अनागतेन 
लिङ्गेन विनष्टेन च अनुमितिः न स्यात्‌, अनुमितिकरणस्य लिङ्गस्य तदानीम्‌ 
अभावात्‌ ॥ 


दिनकरी 
अनुमितिम्‌ इति । सङ्गतिश्च अत्र प्रत्यक्षेण उपजीव्योपजीवकभावः 
बोध्यः | करणे निर्दिष्टे एव व्यापारे जिज्ञासोदयात्‌ मूले पश्चात्‌ निर्दिष्टमपि करणं 

प्रथमं दर्शायति - व्याप्तिज्ञानम्‌ इति | परामर्शः व्यापारः इति । ननु व्यापारत्वं 
तज्जन्यत्वे सति तज्जन्यजनकत्वम्‌, तच्च परामर्श न संभवति । ““वन्हिव्याप्यधूमवान्‌ 
पर्वतः’? इति परामर्श व्याप्तिज्ञानजन्यत्वस्य अभावात्‌, महानसीयवन्हिव्यासि- 
ज्ञानस्य तदानीम्‌ अभावेन व्यभिचारात्‌ । अतः तत्‌ उपपादयति - तथा हि 
इत्यादिना | पश्यति इति धूमदर्शनस्य व्याप्तिस्मरणे उद्वोधकविधया हेतुत्वसंपत्त्यर्थम्‌ । 
““यादृशविशेषणविशिष्टस्य धूमस्य व्यासतिसंबन्धितया ज्ञानम्‌, तादृशधूमदर्शनस्यैव 
व्याप्तिस्मृतौ उद्वोधकत्वम्‌’’ इति अभिप्रायेण अविच्छिन्नत्वम्‌ उक्तम्‌ | एवंरूपं 
व्याप्तिस्मरणम्‌ इति । उद्गुद्धसंस्कारस्य पूर्व सत्त्वात्‌ इति भावः | स एव 
परामर्श इति । तथा च स्मरणात्मकव्याप्तिज्ञानस्य पूर्व सत्त्वात्‌ न व्यभिचार इति 
भावः । 


न च - तथापि सत्र व्याप्तिघटकानां पदार्थानां विशृङ्कलोपस्थितिमूलकः 
““विशेष्ये विशेषणं तत्रापि विशेषणम्‌'' इति रीत्या परामर्श, तत्र विशिष्टव्यास्िज्ञानस्य 
व्यभिचारः दुरुद्धर एव इति - वाच्यम्‌ | व्याप््यंशे निश्चयत्वानिवेशाप्रयुक्तलाघवेन 
““विशिष्टस्य वैशिष्ट चम्‌'' इति रीत्या परामर्शस्यैव अनुमितिहेतुत्वात्‌ इति अभिप्रायात्‌ | 
स्मरणात्मकपरामै व्याप्तिज्ञानस्य व्यभिचारः इत्यपि न । संस्कारसंबन्धेन पूर्व 
व्याप्तिज्ञानस्य सत्त्वात्‌ । 


अत्र नव्याः - व्यास्िज्ञानत्वस्य परामर्शव्यापकतया अनुमितिं प्रति 
कारणत्वमेव नास्ति, कुतः करणत्वम्‌? अन्यथा कपालादेः घटं प्रति द्रव्यत्वेन 
हेतुतापत्तिः । तस्मात्‌ अनुमितिं प्रति मनस्त्वेनैव कारणत्वम्‌ इति आहुः । 

लिङ्गम्‌ अनुमितिकरणम्‌ इति | अनुमितौ परामर्शमात्रै न हेतुः, अपि तु 
लिङ्गपरामर्शः | तथा च विशिष्टस्य कारणताग्रहे विशेषणस्यापि कारणताग्रहात्‌ परामृश्य- 
मानलिङ्गस्य लिङ्गपरामर्शस्य वा हेतुता इत्यत्र विनिगमनाविरहात्‌ उभयोः हेतुतासिद्ध 
तत्र च व्यापाराभावात्‌ न परामर्शस्य करणता, किन्तु लिङ्गस्यैव इति आयः | 

लिङ्गस्य तदानीम्‌ अभावात्‌ इति । न च - परामर्शरूपव्यापारसंबन्धेन 
तदानीं लिङ्गम्‌ अस्त्येव इति - वाच्यम्‌ | अतीतादिलिङ्गस्य परामर्शाजनकतया 
परामर्शस्य तक्ष्यापारत्वासंभवात्‌ | 


इदम्‌ उपलक्षणम्‌ - लिङ्गस्य हेतुत्वे चैत्रीयपरामर्शविषयात्‌ लिङ्गात्‌ मैत्रस्य 
अनुमितिप्रसङ्गः । तत्तत्पुरुषीयत्वनिवेशे गौरवम्‌ | अस्मन्मते सामानाधिकरण्य- 
प्रत्यासत्त्या हेतुहेतुमद्धावेनैव अतिव्याप्तप्रसङ्गाभावात्‌ न तत्पुरुषीयत्वनिवेशः इति 
लाघवम्‌ इत्यपि बोध्यम्‌ ॥ 
राजीबोहठासः 
॥ अथ अनुमानखण्डप्रारम्भः ॥ 


योगोन यागनिबहैरपि नाथवंश्याः 
त्यागेन चाभिमुखयन्ति यमेब नित्यम्‌ । 
कम्बूपमानगलमम्बुजबकत्रनेत्र 
जम्बूपुरालयमुपैमि रमानिबासम्‌ ॥ 
श्रीकृष्णताततनयः रामानुज इति श्रुतः । 
. झास्रेषु नैकग्रन्थानां व्याख्याता बिदुषां बशः ॥ 
दिनकर्यनुमानाख्यखण्डस्य तनुते मुदा | 
व्याख्यानं सरलं हृद्यं राजीबोललासनामकम्‌ ॥ 


प्रसन्नः श्रीपतिर्भूयात्‌ प्रसन्ना गुरवो मम । 

चिकीर्षिता हि व्याख्येयं पूर्णा स्यात्‌ तत्कृपाबलात्‌ ॥ 

सङ्गतिश्च अत्र इति | अत्र प्रत्यक्षनिरूपणानन्तरम्‌ अनुमाननिरूपणे सङ्गतिश्च 
उपजीव्योपजीवकभाबः । प्रत्यक्षम्‌ उपजीव्यम्‌ | अनुमानम्‌ उपजीवकम्‌ | 

इन्द्रियेण महानसादौ व्याप्तिप्रत्यक्षादेव अनुमानं भवति । अनुमानं नाम 
अनुमितिकरणं व्याप्तिस्मरणात्मकं ज्ञानमेव | व्याप्तिस्मरणरूपानुमानं प्रति 
व्यापषिप्रत्यक्षस्य अनुभवविधया कारणत्वात्‌ प्रत्यक्षकार्यत्वम्‌ अनुमानस्य | तथा 
च कार्यकारणभावरूपसङ्गत्या प्रत्यक्षानन्तरम्‌ अनुमाननिरूपणम्‌ इति भावः | 
अनेन प्रमाणयोः कार्यकारणभावः उक्तः | अनुमित्यात्मकप्रमितेः परामर्शात्मकमानस- 
्रत्यक्षकार्यत्वात्‌ प्रमित्योः कार्यकारणभावः । 


ननु मूले व्यापारं प्रथमं निर्दिश्य पश्चादेव करणं निर्दिष्टम्‌ । मुक्तावल्यां 
तु करणं प्रथमं निर्दिइय पश्चाद्‌ व्यापारः निर्दिष्टः । तत्र किं कारणम्‌ इति शङ्कायाम्‌ 
आह - करणे निर्दिष्टे एब इति । व्यापारवत्‌ कारणरूपे करणे निर्दिष्टे सत्येव 
व्यापारः कः इति जिज्ञासायां व्यापारः निर्देष्टं शक्यते | अतः प्रथमतः करणस्य 
निर्देश एव उचितः । मूलस्य क्लोकरूपत्वात्‌ तत्र क्रमस्य विवक्षाविरहात्‌ मूले 
व्यापारस्य आदौ निर्देशेऽपि व्याख्यायां उचितक्रमेण निर्देशः कृतः इत्याशयः | 


महानसीयवन्हिव्यास्तज्ञानस्य इति | महानसे उत्पन्नस्य वन्हिनिरूपित- 
व्याप्तिविषयकप्रत्यक्षात्मकज्ञानस्य इत्यर्थः | तदानीम्‌ अभावेन इति । परामर्शपूर्वक्षणे 
अभावेन इत्यर्थः | व्यभिचारात्‌ इति । व्यास्िज्ञानं विनापि परामर्शोत्पत्या 
व्यतिरेकब्यभिचारात्‌ इत्यर्थः | तत्‌ उपपादयति इति परामर्शस्य व्याप्तिज्ञानजन्यत्वम्‌ 
उपपादयति इत्यर्थः | व्याल्तिसांनन्धितया ज्ञानम्‌ इति | 
साहचर्यरूपव्यास्याख्यसंबन्धवत्तया ज्ञानम्‌ इत्यर्थः । उद्धुद्धसंस्कारस्य इति | 
धूमदर्शनेन उद्धुद्धस्य व्याक्तिविषयकसंस्कारस्य इत्यर्थः । तथा च इति । पर्वते 
धूमदर्शनानन्तरं यः परामर्शः भवति, तत्पूर्वक्षणे महानसे उत्पन्नस्य व्याप्तिप्रत्य- 
्षात्मकज्ञानस्य अभावेऽपि धूमदर्शनोद्वुद्धसंस्कारजन्यव्याप्तिस्मरणात्मकज्ञानस्य सत्त्वात्‌ 
व्याप्तिज्ञानं विना परामर्शोत्पत्तिरूपः व्यतिरेकव्यभिचारः नास्ति इति भावः | 


विशृङ्खलोपस्थितिमूलक इति | परस्परविशेष्यविशेषणभावं विना पृथक्‌ 

पृथक्‌ उपस्थितिमूलक इत्यर्थः | विशिष्टव्याप्रिज्ञानस्य - ' 'वन्हिव्याप्यः धूमः” 
इत्याकारकव्यासिज्ञानस्य इत्यर्थः | व्यास्यंशे इति । वन्दिन्यास्तिविरिष्टधूम - 
वैशिष्ट्यावगाहिपरामर्शस्य कारणत्वं वक्तव्यम्‌, न तु विशेष्ये विशेषणम्‌ इति 
रीत्या जायमानस्य परामर्शस्य । ““व्याप्तितदभाववद्धूमवान्‌ पर्वतः’? इति व्याप्त्यंशे 
संशयाकारातू परामर्शात्‌ अनुमित्यापत्या तद्वारणाय धूमांशे इव व्यास्यंशेऽपि निश्चयत्वं 
निवेशनीयम्‌ इति गौरवात्‌ | विशिष्टवैशिष्ट्यावगाहिज्ञानस्य कारणत्वे तु तत्र 
विशेषणतावच्छेदकप्रकारकनिश्चयस्य हेतुतया विशेषणतावच्छेदकीभूतन्यासि- 
प्रकारकनिश्चयेन प्रतिबन्धादेव व्याप्त्यंशे संशयासंभवेन तदंशे निश्चयत्वनिवेशस्य 
अनावइयकत्वात्‌ । 


ननु यत्र मानसप्रत्यक्षरूपः परामर्शः न जायते, अपि तु धूमदर्शनानन्तरं 
स्मरणात्मकः परामशः जायते, तत्र परामर्शात्‌ पूर्व व्याप्तिज्ञानविरहात्‌ व्यतिरेकव्यभिचारः 
इति न च वाच्यम्‌ । महानसे उत्पन्नस्य व्याप्तिज्ञानस्य स्वजन्यसंस्कारसंबन्धेन 
परामर्शात्‌ पूर्वं विद्यमानतया व्यतिरेकन्यभिचाराभावात्‌ । 


अत्र नव्याः इति । अनुमितिं प्रति व्याप्तिज्ञानत्वावच्छिन्नं न कारणम्‌ | 
अपि तु परामर्रत्वावच्छिन्नमेव कारणम्‌ । व्याप्तिविषयकपरामर्शस्य व्याप्षिज्ञानत्वेन 
न कारणत्वम्‌, अपि तु परामर्शत्वेनैव कारणत्वम्‌ इति यावत्‌ | नियतपूर्ववर्तिताव- 
च्छेदकस्य व्याप्यस्य धर्मस्य सत्त्वे तेनैव रूपेण कारणत्वम्‌, न तु व्यापकरूपेण 
कारणत्वम्‌, अन्यथासिद्धत्वात्‌ | यथा घटं प्रति कपालादेः घटनियतपूर्ववर्तितावच्छेद- 
ककपालत्वादिरूपेण व्याप्यधर्मेणेव कारणत्वम्‌, न तु व्यापकेन द्रव्यत्वेन । 
प्रकृते च यत्र यत्र परामर्शत्वम्‌, तत्र व्याप्तिज्ञानत्वम्‌ इति व्याप्षिज्ञानत्वं परामर्शत्व- 
व्यापकम्‌ । परामर्शत्वं व्याप्यम्‌ | अतः व्याप्यपरामर्शत्वावच्छिन्नमेव अनुमितिं 
प्रति कारणम्‌, न तु व्यापकव्याप्तिज्ञानत्वावच्छिनम्‌ इति व्याप्तिज्ञानत्वावच्छिन्नस्य 
कारणत्वाभावात्‌ कारणत्वघटितं करणत्वं नास्ति इति व्याप्तिज्ञानं विना 

परामझात्पत्तावपि न व्यतिरेकव्यभिचारः | कारणतावच्छेदकावच्छिन्नं विना कार्योत्पत्तौ 
एव व्यतिरेकब्यभिचारात्‌ | तस्मात्‌ अनुमितिं प्रति मनस्त्वावच्छिन्नमेव करणम्‌ 
इति नव्यानाम्‌ आशयः ।। 


परामर्शमात्रम्‌ इति | लिङ्गरूपविशेषणाविशेषितपरामर्शः न हेतुः, अपि 
तु विषयितासंबन्थेन लिङ्गविशिष्टः परामर्शः हेतुः । ““मात्र'' झाब्देन विषयितासंबन्धेन 
लिङ्गवैशिष्ट्यव्यवच्छेदः | तदेव स्पष्टीकृतम्‌ ''अपि तु’? इत्यनेन | लिङ्गं नाम 
व्याप्तिविशिष्टपक्षताधर्मताविशिष्टहेतुः | विषयितासंबन्धेन तद्विरिषटं ज्ञानम्‌ अनुमितिहेतुः 
इति फलितम्‌ | एबं च विषयितासंबन्धेन लिङ्गविशिष्टस्य परामर्शस्य कारणत्वे 
गृह्यमाणे विशेषणस्य लिङ्गस्यापि कारणत्वग्रहात्‌ परामर्शविषयस्य लिङ्गस्य 
लिङ्गविषयकपरामर्शस्य वा एकस्यैव कारणत्वम्‌ इत्यत्र विनिगमनाविरहात्‌ उभयोरपि 
कारणत्वे सिद्धे लिङ्गस्यैव करणत्वं युक्तम्‌, परामर्शरूपव्यापारसत्त्वात्‌, न तु 
परामर्शस्य, तस्य व्यापाराभावात्‌, इति लिङ्गस्य अनुमितिकरणतावादिनां प्राचीनानाम्‌ 
आयः | किन्तु लिङ्गस्यैव इति । परामर्श प्रति लिङ्गस्य विषयविधया हेतुत्वात्‌ 
परामर्शस्य लिङ्गजन्यत्वात्‌ लिङ्गजन्यत्वघटितं व्यापारत्वं परामर्शस्य संभवति इति 
भावः | 


लिङ्गस्य तदानीम्‌ अभावात्‌ इति इति । व्याप्षिपक्षधर्मताविरिष्टः हेतुः 
स्वविषयकपरामरद्वारा अनुमितिकरणम्‌ इति प्राचीनमतं न युज्यते | 
कार्याव्यवहितपूर्ववर्तिन एव कारणत्वात्‌ करणत्वाच्च । यत्र अनागतेन लिङ्गेन 
विनष्टेन च लिङ्गेन च अनुमितिः भवति, तत्र अनुमितेः पूर्व लिङ्गस्य अभावात्‌ 
इति भावः । 


तत्र शङ्कते - न च परामर्शरूप इति | अनुमितेः पूर्वम्‌ अतीतानागतलिङ्गयोः 
अभावेऽपि तद्विषयकपरामर्शरूपस्य व्यापारस्य सत्त्वेन स्वजन्यव्यापारसंबन्धेन 
लिङ्गसत्त्वम्‌ अक्षतम्‌ इति आशङ्का | समाधानं तु - परामर्शस्य 


अनुमानखण्ड; 541 


अतीतादिलिङ्गव्यापारत्वं न संभवति, शाब्दादिपरामर्शस्य अतीतादिलिङ्गाजन्यतया 
लिङ्गजन्यत्वघटितन्यापारत्वासंभवात्‌ इति | 


व्यापाराभावादिव विनिगमनाविरहासंभवादपि न लिङ्गस्य कारणत्वसंभवः 
इति दर्शयति - इदम्‌ उपलक्षणम्‌ इति | अनुमितिप्रसङ्ग इति । पक्षनिष्ठस्य 
लिङ्गस्य समवायेन अनुमितिं प्रति हेतुत्वासंभवेन उद्देश्यतासंबन्धेन अनुमितिं प्रति 
हेतुतावच्छेदकसंबन्धेन लिङ्गं कारणम्‌ इति विषयनिष्ठप्रत्यासत्त्या कार्यकारणभावः 
वक्तव्यः | उद्देश्यतासंबन्धेन अनुमितिः पर्वते जायते । तत्र संयोगसंबन्धेन धूमः 
अस्ति इति कार्यकारणयोः सामानाधिकरण्यम्‌ | एवं च चैत्रीयपरामर्शीयविषयात्‌ 
लिङ्गात्‌ मैत्रस्य अनुमितिप्रसङ्गः | तद्वारणाय उद्देश्यतासंबन्धेन तत्पुरुषीयानुमितिं 
प्रति तत्पुरुषीयपरामर्शविषयभूतं लिङ्ग हेतुतावच्छेदकसंबन्धेन कारणम्‌ इति पुरुषभेदेन 
अनन्तकार्यकारणभावः कल्पनीयः इति गौरवम्‌ | परामर्शस्य अनुमितिहेतुत्वे तु 
समवायसंबन्धेन अनुमितिं प्रति समवायसंबन्धेन परामर्शः कारणम्‌ इति 
आत्मनिष्ठप्रत्यासत्त्या कार्यकारणभावस्वीकारात्‌ एकपुरुषीयपरामर्शस्य समवायसंबन्धेन 
अन्यस्मिन्‌ पुरुषे अभावात्‌ एकपुरुषीयपरामर्शात्‌ अन्यपुरुषस्य अनुमित्यापत्तिः न 
भवति इति कार्यकारणयोः तत्पुरुषीयानिवेशात्‌ लाघवम्‌ इति भावः ॥ 


॥। परामर्शनिरूपणम्‌ ॥ 
कारिकावली 


व्याप्यस्य पक्षवृत्तित्वधीः परामर्श उच्यते ॥ 
मुक्ताबली 
व्याप्यस्य इति । व्याप्तिवििष्टस्य पक्षेण सह वैशिष्ट्यावगाहिज्ञानम्‌ अनुमितौ 
जनकम्‌ | तञ्च “'पक्षे व्याप्यः'' इति ज्ञानम्‌, “पक्षः व्याप्यवान्‌'' इति ज्ञानं 

वा | अनुमितिस्तु “'पक्षे व्याप्यः’ इति ज्ञानात्‌ “'पक्षे साध्यम्‌'' इत्याकारिका । 
““पक्ष: व्याप्यवान्‌'' इति ज्ञानात्‌ “पक्षः साध्यवानू'' इत्याकारिका । द्विविधात्‌ 
अपि परामर्शात्‌ ““पक्षः साध्यवान्‌'' इत्येव अनुमितिः इति अन्ये ॥ 


दिनकरी 
तच्च - व्याप्यस्य पक्षेण सह वैशिष्ट्यावगाहिज्ञानं च | ननु परस्परं व्यभिचारः 
इति, अत आह - अनुमितिस्तु इति । कार्यतावच्छेदकस्य परस्यरानुमितिव्यावृत्तत्वात्‌ 
न व्यभिचारः इति भावः | पक्षविशेष्यकत्वमेव सर्वत्र अनुमितौ नियतम्‌ इति 
नवीनमतम्‌ आह - द्विविधात्‌ अपि इति | पक्षविरीष्यक - व्याप्यविरोष्यकोभय- 
परामर्शात्‌ अपि इत्यर्थः | कारणतावच्छेदकं च परामर्राद्वयसाधारणं व्याप्यपक्षो - 
भयवैशिष्ट्यावगाहिनिश्चयत्वम्‌, अतः न व्यभिचारः इति भावः । 


द्विविधयोरपि परामर्शयोः स्वस्वाव्यवहितोत्तरानुमितिं प्रति ताद्रूप्येण हेतुत्वम्‌ 
इत्यपि केचित्‌ । 


वस्तुतस्तु अनुभवानुरोधात्‌ पक्षविशेष्यकपरामर्रास्यैव हेतुत्वम्‌; अत 
एव ''वन्हिन्याप्यधूमवान्‌ च अयम्‌’? इत्याकारकः पक्षविशेष्यकः एव उपनयः 
सर्वसंमतः इति ध्येयम्‌ ॥ 

राजीबोछ्लासः 

परस्परानुमितिव्यावृत्तत्वात्‌ इति । कार्यतावच्छेदकडारीरे अव्यवहितोत्तरत्वं 
निवेश्य पक्षविशेष्यकपरामर्शाव्यवहितोत्तरानुमितिं प्रति पक्षविशेष्यकपरामर्शस्प 
हेतुत्वम्‌, व्याप्यविशेष्यकपरामर्शाव्यवहितोत्तरानुमितिं प्रति व्याप्यविशेष्यकपरामर्स्य 
हेतुत्वम्‌ इति स्वीकारात्‌ पक्षविशेष्यकपरामर्शोत्तरानुमितौ व्याप्यविशेष्यकपरामर्शस्य, 


व्याप्यविशेष्यकपरामञ्चौत्तरानुमितौ पक्षविशेष्यकपरामर्गस्य च न व्यतिरेकव्यभिचारः 
इति भावः | 

सर्वत्र अनुमितौ इति । प्रसिद्वसाध्यकसकलानुमितौ इत्यर्थः । 
अप्रसिद्धसाध्यकस्थले ''पृथिवीतरत्वव्यापकाभावप्रतियोगिगन्धवती पृथिवी’ 
इत्याकारकव्यतिरेकपरामर्झात्‌ ' “पृथिव्याम्‌ इतरभेदः” इत्याकारकसाध्यविरोष्यका- 
नुमितेः एव नवीनमतेऽपि अङ्गीकारात्‌ | विशिष्टबुद्धी विशेषणज्ञानस्य कारणतया 
अप्रसिद्धसाध्यकस्थले साध्यरूपविशेषणज्ञानविरहात्‌ ““साध्यवान्‌ पक्षः’ 
इत्याकारकपक्षविेष्यकानुमितिः न भवितुम्‌ अर्हति | 


ननु पक्षविशेष्यकव्याप्यविशेष्यकोभयपरामर्शादपि ''पक्षः साध्यवान्‌'' 
इत्याकारकएकविधानुमितेः स्वीकारे एकविधपरामर्शजन्यानुमितौ परामर्शान्तरं 
विनापि जायमानायां व्यतिरेकव्यभिचारः दुर्वारः इति आशङ्का आह - 
कारणतावच्छेदकं च इति | तथा च “पक्षः साध्यवान्‌’' इत्याकारकानुमितिं 
प्रति व्याप्यपक्षोभयवैशिष्ट्यावगाहिनिश्चयत्वेन कारणत्वम्‌ | तादृशनिश्चयत्वं च 
“पक्षः साध्यव्याप्यः'', ““साध्यव्याप्यवान्‌ पक्षः’? इत्याकारकपरामर्शद्व्यसाधारणम्‌ । 
तथा च व्याप्यपक्षोभयवैञ्ञिष्ट्यावगाहिनिश्चयं विना अनुमितेः अनुत्पत्या न 
व्यतिरेकव्यभिचारः इति भावः । ताद्रूप्येण इति | पक्षविशेष्यकत्वेन व्याप्यविरेष्यकत्वेन 
च इत्यर्थः | अनुभवानुरोधात्‌ इति | पक्षविशेष्यकादेव परामर्शात्‌ अनुमितिः, न 
व्याप्यविशेष्यकात्‌ अनुमितिः इति अनुभवानुरोधात्‌ इत्यर्थः । अत्र प्राचीनानां 
संमतिम्‌ आह - अत एव इति । 

मुक्ताबली 

ननु ““वन्हिव्याप्यधूमवान्‌ पर्वत” इति ज्ञानं विनापि यत्र पर्वते “धूमवान्‌” 
इति प्रत्यक्षम्‌, ततः “वन्हिव्याप्यः धूमः?” इति स्मरणम्‌, तत्र ज्ञानद्वयादेव अनुमितेः 
दर्शनात्‌ व्याप्तिविरिष्टवैशिष्टयावगाहिज्ञानं सर्वत्र न कारणम्‌ । किन्तु 
व्याप्पतावच्छेदकप्रकारकपक्षधर्मताज्ञानत्वेन कारणत्वम्‌, आवश्यकत्वात्‌, तत्र 
विसिष्टवैशिष्टयज्ञानकल्पने गौरवाच्च इति चेत्‌ - 

वा | अनुमितिस्तु ` पक्षे व्याप्यः'' इति ज्ञानात्‌ '“पक्षे साध्यम्‌'' इत्याकारिका । 
““पक्ष: व्याप्यवान्‌’' इति ज्ञानात्‌ “पक्षः साध्यवान्‌’? इत्याकारिका | द्विबिधात्‌ 
अपि परामर्शात्‌ “पक्ष: साध्यवान्‌’? इत्येव अनुमितिः इति अन्ये ॥ 


दिनकरी 
तच्च - व्याप्यस्य पक्षेण सह वैशिष्ट्यावगाहिज्ञानं च । ननु परस्परं व्यभिचारः 
इति, अत आह - अनुमितिस्तु इति | कार्यतावच्छेदकस्य परस्परानुमितिव्यावृत्तत्वात्‌ 
न व्यभिचारः इति भावः | पक्षविशेष्यकत्वमेव सर्वत्र अनुमितौ नियतम्‌ इति 
नवीनमतम्‌ आह - द्विविधात्‌ अपि इति | पक्षविशेष्यक - व्याप्यविशेष्यकोभय- 
परामर्शात्‌ अपि इत्यर्थः | कारणतावच्छेदकं च परामर्शद्वयसाधारणं व्याप्यपक्षो- 
भयवैशिष्ट्यावगाहिनिश्चयत्वम्‌, अतः न व्यभिचारः इति भावः | 


द्विविधयोरपि परामर्शयोः स्वस्वाव्यवहितोत्तरानुमितिं प्रति ताद्रूप्येण हेतुत्वम्‌ 
इत्यपि केचित्‌ । 


वस्तुतस्तु अनुभवानुरोधात्‌ पक्षविशेष्यकपरामर्गास्यैव हेतुत्वम्‌; अत 
एव '“'वन्हिव्याप्यधूमवान्‌ च अयम्‌'' इत्याकारकः पक्षविशेष्यकः एव उपनयः 
सर्वसंमतः इति ध्येयम्‌ ॥ 

राजीवोल्लासः 

परस्परानुमितिव्यावृत्तत्वात्‌ इति | कार्यतावच्छेदकशरीरे अव्यवहितोत्तरत्वं 
निवेश्य पक्षविशेष्यकपरामर्शाव्यवहितोत्तरानुमितिं प्रति पक्षविशेष्यकपरामर्शस्य 
हेतुत्वम्‌, व्याप्यविशेष्यकपरामर्शाव्यवहितोत्तरानुमितिं प्रति व्याप्पविशेष्यकपरामर्शस्य 
हेतुत्वम्‌ इति स्वीकारात्‌ पक्षविशेष्यकपरामशोत्तरानुमितौ व्याप्यविशेष्यकपरामर्शस्य, 
व्याप्यविशेष्यकपरामर्शोत्तरानुमितौ पक्षविशेष्यकपरामर्शस्य च न व्यतिरेकन्यभिचारः 
इति भावः । 

सर्वत्र अनुमितौ इति । प्रसिद्धसाध्यकसकलानुमितौ इत्यर्थः । 
अप्रसिद्धसाध्यकस्थले ।“पृथिवीतरत्वव्यापकाभावप्रतियोगिगन्धवती पृथिवी'' 
इत्याकारकव्यतिरेकपरामर्शात्‌ “पृथिव्याम्‌ इतरभेदः'” इत्याकारकसाध्यविशोष्यका - 
नुमितेः एव नवीनमतेऽपि अज्गीकारात्‌ | विशिष्टबुद्धौ विशेषणज्ञानस्य कारणतया 
अप्रसिद्धसाध्यकस्थले साध्यरूपविशेषणज्ञानविरहात्‌ “साध्यवान्‌ पक्षः’ 
इत्याकारकपक्षविशेष्यकानुमितिः न भवितुम्‌ अर्हति | 


ननु पक्षविशेष्यकव्याप्यविशेष्यकोभयपरामर्शादपि ''पक्षः साध्यवान्‌? 
इत्याकारकएकविधानुमितेः स्वीकारे एकविधपरामर्गजन्यानुमितौ परामर्शान्तरं 
विनापि जायमानायां व्यतिरेकब्यभिचारः दुर्वारः इति आशङ्क्य आह - 
कारणतावच्छेदकं च इति | तथा च “'पक्षः साध्यवान्‌’? इत्याकारकानुमितिं 
प्रति व्याप्यपक्षोभयवैशिष्ट्यावगाहिनिश्वयत्वेन कारणत्वम्‌ | तादृशनिश्चयत्वं च 
““पक्षः साध्यव्याप्यः'?, '“साध्यव्याप्यवान्‌ पक्षः’? इत्याकारकपरामर्शद्वयसाधारणम्‌ । 
तथा च व्याप्यपक्षोभयवैरिष्ट्चावगाहिनिश्चयं विना अनुमितेः अनुत्पत्या न 
व्यतिरेकव्यभिचारः इति भावः । ताद्रप्येण इति | पक्षविेष्यकत्वेन व्याप्यविरीष्यकत्वेन 
च इत्यर्थः | अनुभवानुरोधात्‌ इति । पक्षविशेष्यकादेव परामर्शात्‌ अनुमितिः, न 
व्याप्यविशेष्यकात्‌ अनुमितिः इति अनुभवानुरोधात्‌ इत्यर्थः | अत्र प्राचीनानां 
संमतिम्‌ आह - अत एव इति । 

मुक्ताबली 

ननु '“वन्हिव्याप्यधूमवान्‌ पर्वतः" इति ज्ञानं विनापि यत्र पर्वते “*धूमवान्‌'' 
इति प्रत्यक्षम्‌, ततः “वन्हिव्याप्पः धूमः'' इति स्मरणम्‌, तत्र ज्ञानद्वयादेव अनुमितेः 
दर्शनात्‌ व्याप्तिविरिष्टवैशिष्ट्याबगाहित्ञानं सर्वत्र न कारणम्‌ | किन्तु 
व्याप्यतावच्छेदकप्रकारकपक्षधर्मताज्ञानत्वेन कारणत्वम्‌, आवश्यकत्वात्‌, तत्र 
विशिष्टवैशिष्ट्यज्ञानकल्पने गौरवाच्च इति चेत्‌ - 

न । व्याप्यतावच्छेदकाज्ञानेऽपि ““वन्हिव्याप्यवान्‌'' इति ज्ञानात्‌ 
अनुमित्युत्पत्तेः, लाघवात्‌ च व्यास्तिप्रकारकपक्षधर्मताज्ञानत्वेनैव कारणत्वम्‌ । 


किञ्च, ““धूमवान्‌ पर्वतः’ इति ज्ञानात्‌ अनुमित्यापत्तिः, व्याप्यताव- 
च्छेदकीभूतधूमत्वप्रकारकस्य पक्षधर्मताज्ञानस्य सत्त्वात्‌ । 


न च - गृह्यममाणव्याप्यतावच्छेदकप्रकारकपक्षधर्मताज्ञानस्य हेतुत्वम्‌ 
इति - वाच्यम्‌ । चैत्रस्य व्याक्षग्रहे मैत्रस्य पक्षधर्मताज्ञानात्‌ अनुमित्यापत्तेः | 


यदि तत्पुरुषीयगृह्ममाणव्याप्यतावच्छेदकप्रकारकं तत्पुरुषीयपक्षधर्मताज्ञानं 
तत्पुरुषीयानुमितौ हेतुः इति उच्यते, तदा अनन्तकार्यकारणभावः । मन्मते तु 
समवायसंबन्धेन व्याप्तिप्रकारकपक्षधर्मताज्ञानं समवायसंबन्धेन अनुमितिं जनयति 
इति न अनन्तकार्यकारणभावः । 


- यदि तु व्यासिप्रकारकं ज्ञानं पक्षधर्मताज्ञानं च स्वतन्त्रं कारणम्‌ इति 
उच्यते, तदा कार्यकारणभावद्वयम्‌; '“वन्हिव्याप्यः धूमः, आलोकवान्‌ पर्वत: 
इति ज्ञानादपि अनुमितिः स्यात्‌ । 


इत्थं च यत्र ज्ञानद्वयं, तत्रापि विशिष्टज्ञानं कल्पनीयम्‌, फलमुखगौरवस्य 
अदोषत्वात्‌ इति ॥ 


दिनकरी 
मीमांसकः Tad - ननु इति । “ज्ञानं विनापि'” इत्यस्य ''अनुमितेः 
दर्शनात” इत्यनेन अन्वयः । ज्ञानद्वयादेव - ज्ञानद्वयादपि | विशिष्टवैशिष्ट्याव- 
गाहिज्ञानम्‌ इति | भावप्रधानः निर्देशः । सर्वत्र न कारणम्‌ इति | अनुमिति- 
त्वावच्छिन्ने प्रति न कारणतावच्छेदकम्‌ इत्यर्थः | आवश्यकत्वात्‌ इति | 
व्याप्यतावच्छेदकप्रकारकपक्षधर्मताज्ञानत्वस्य उभयमतसिद्धनियतपूर्ववृत्तिताव- 
च्छेदकत्वात्‌ इत्यर्थः | 

ननु ज्ञानद्वयस्थलेऽपि विशिष्टज्ञानं कल्पनीयमू, अतः न व्यभिचारः इति, 
अत आह - विशिष्टवेशिष्ट्यज्ञान इति । व्याप्यतावच्छेदक इति । ““अयम्‌ 
आलोकः धूमः वा'” इति सन्देहदशायां व्याप्यतावच्छेदकप्रकारकनिर्णयाभावेऽपि 
इत्यर्थः ।वन्हिव्याप्यवान्‌ इति । वन्ह्यभाववदवृत्तिमान्‌ इत्यर्थः | न तु “धूमसमाना- 
धिकरण” इत्यादिरूपव्याप्ति विशिष्टवान्‌ इत्यर्थः । अत्र हेतुतावच्छेदकभाननैयत्यात्‌ | 
अनुमित्युत्पत्तेः इति । तथा च व्याप्यतावच्छेदकप्रकारकपक्षधर्मताज्ञानस्य तत्र 
व्यभिचारात्‌ न तेन रुपेण हेतुत्वम्‌ इति भावः | ननु तत्र फलबलात्‌ 
व्याप्यतावच्छेदकप्रकारकं ज्ञानं कल्पनीयम्‌, अतः न व्यभिचारः इति, अत आह 
- लाघवात्‌ च इति । व्याप्यतावच्छेदकप्रकारकत्वापेक्षया व्याप्तिप्रकारकत्वस्य 
लघुत्वात्‌ इत्यर्थः । 

ननु अस्तु तव अवच्छेदकलाघवम्‌, तथापि पूर्वोक्तकल्पनालाघवम्‌ एव 
मीमांसकानां मूलयुक्तिः भविष्यति इति, अत आह - किञ्च इति । न च 
गृह्यमाण इति । अत्र शानचा ग्रहस्य वर्तमानतया अभिधानात्‌ न 
कालान्तरीयतादृशग्रहमादाय दोषः | “'व्याप्तिप्रकारकं ज्ञानम्‌’? इति “स्वतन्त्र 
कारणम्‌'' इत्यनेन अन्वयि | इत्युच्यते इति । इत्थं च न तत्पुरुषीयत्वं 
निवेइयते, चैत्रस्य व्याप्तिग्रहकाले तेच्छून्यस्य मैत्रस्य अनुमित्यापत्तेः अभावात्‌, 
मैत्रात्मनि स्वतन्त्रहेतुभूतव्याप्तिज्ञानाभावात्‌ इति न गौरवम्‌ इति भावः | 

ननु व्यास्िप्रकारकपक्षधर्मताज्ञानत्वेन पक्षधर्मताविषयकन्यापषप्रकारकज्ञानत्वेन 
वा हेतुता इत्यत्र विनिगमनाविरहेण हेतुताद्वयं तवापि इति, अत आह - वन्ि्याप्य 
इति । अनुमितिः स्यात्‌ इति । न्यायनये तु व्याप्तिप्रकारतानिरूपित- 
ेतुप्रकारतानिरूपित-पक्षविशेष्यताञालिज्ञानत्वेन हेतुत्वस्य विवक्षितत्वात्‌, न 
तादृशज्ञानात्‌, न वा “धूमः वन्हिव्याप्यः धूमवान्‌ पर्वतः'' इति ज्ञानात्‌ 
अनुमित्यापत्तिः; तत्र व्याप्तिप्रकारतानिरूपित- धूमविशेष्यतायाः पर्वतविरोष्यता- 
निरूपितप्रकारतानात्मकत्वात्‌ इति भावः । 

ननु ज्ञानद्वयस्थले विरिष्टज्ञानकल्पनागौरवं न्यायमते दूषणं भविष्यति 
इति, अत आह - इत्थं च इति | फलमुखगौरवस्य अदोषत्वात्‌ इति | फलं 
- कार्यकारणभावग्रहः, तन्मुखं - तदधीनं गौरवं - गौरवज्ञानम्‌ इत्यर्थः | 
विशिष्टज्ञानत्वावच्छेदेन कारणत्वग्रहे विशिष्टज्ञानत्वधर्मिकगौरवनिश्चयः विरोधी 
वाच्यः | तच्च गौरवं प्रमाणान्तरासिद्ध-तत्तदनुमित्यव्यवहितपूर्ववर्ति-स्वाश्रमकत्वमेव, 
तादूशगौरवनिश्चयः विरिष्टज्ञानत्वेन कारणत्वनिश्चयाधीन -स्बघटकीभूत- 
तत्तद्नुमित्यव्यवहितपूर्ववरति -स्वाश्रयनिर्णयं विना न संभवति इति कार्यकारण- 
भावनिर्णयात्‌ पूर्वं गौरवनिर्णयाभावात्‌ न तादृशगौरवं दोष इति भावः ॥ 


राजीबोल्लासः 

ननु ““वन्हिव्याप्यधूमवान्‌ पर्वतः’? इति शाब्दपरामर्शस्थले “'धूमः 
वन्हिव्याप्यः!!, ““पर्वतो धूमवान्‌?' इति ज्ञानद्वयं विनापि अनुमितेः मीमांसकैः 
स्वीकारात्‌ ज्ञानद्वयात्‌ एव अनुमितिः इति `एव’ कारासंगतिः इति, अतः ““एव''- 
कारस्य अप्यर्थकताम्‌ आह - ज्ञानद्वयात्‌ अपि इति | भावप्रधानः निर्देश 
इति । तथा च ““विशिष्टवैशिष्ट्यावगाहिज्ञानम्‌'' इत्यस्य विशिष्टवैशिष्ट्याव - 
गाहिज्ञानत्वम्‌ इत्यर्थः; ““न कारणम्‌'' इत्यस्य न कारणतावच्छेदकम्‌ इत्यर्थः । 
एवं व्याख्याने बीजं तु - मुक्तावल्यां “'किन्तु व्याप्यतावच्छेदकप्रकारक- 
पक्षधर्मताज्ञानत्वेन कारणत्वम्‌, आवश्यकत्वात्‌’? इति अग्रे ` 'व्याप्यतावच्छेदक- 
प्रकारकपक्षधर्मताज्ञानत्वं कारणतावच्छेदकम्‌'’ इति वक्ष्यमाणतया तदनुसारेण 
ततः पूर्वतनग्रन्थस्य व्याप्तिविशिष्टवैशिष्ट्यावगाहिज्ञानत्वे कारणतावच्छेदक- 
त्वनिरासपरत्वम्‌ आवइ्यकम्‌ इति । 


व्याप्यताबच्छेदक इति । व्याप्यतावच्छेदकधूमत्वप्रकारकपक्षधर्मताज्ञानत्वं 
“'बन्हिव्याप्यः धूमः? इति स्मरणसहित' “पर्वतः धूमवान्‌’? इति प्रत्यक्षे वर्तते । 
एवं ““वहिव्याप्यधूमवान्‌ पर्वतः’? इति विशिष्टपरामर्शेडपि वर्तते । तथा च 

व्याप्यतावच्छेदकप्रकारकपक्षधर्मताज्ञानत्वस्य अनुमितिनियतपूर्ववत्तितावच्छेदकत्वम्‌ 
उभयमतसिद्धम्‌ इति तेनैव रूपेण अनुमितिकारणत्व््‌ इति भावः । 


ननु व्याप्यतावच्छेदकधर्मस्य अनिश्चये ''वन्हिव्याप्यवान्‌'? इति 
झाब्दपराम्शोऽपि न संभवति | “'वन्हिब्याप्यवान्‌?” इत्यस्य वन्हिनिरूपितव्याप्ति- 
मद्विशिष्टः इत्यर्थः । वन्हिनिरूपितन्याप्तिश्च धूमव्यापकवन्हिसमानाधि- 
करणवृत्तिधूमत्वादिरेव | तथा च “*धूमव्यापकवन्हिसमानाधिकरणवृत्तिधूमत्वबद्वान्‌'” 
इत्याकारक एव शाब्दपरामर्झो$पि । स च धूमत्वानिर्णये न संभवत्येव इति 
आशङ्क्य आह - वन्ह्मभाववदवृत्तिमान्‌ इत्यर्थ इति । सिद्वान्तव्याप्तिविषयकस्य 
“वन्हिव्याप्पवानू'” इति झब्दजन्यस्य ज्ञानस्य धूमत्वप्रकारकनिर्णयभावासंभवेऽपि, | 
ूर्वपक्षन्याप्तिघटितस्य ““वन्ह्यभाववदवृत्तिमान्‌' 'इत्याकारकशाब्दपरामर्शस्य ' 
धूमत्वाविषयकस्य संभवात्‌ तस्य धूमत्वनिर्णयं विनापि संभवात्‌ इत्यर्थः । तथा च ' 
व्याप्यतावच्छेदकप्रकारकज्ञानं विनापि पूर्वपक्षव्याप्तिघटितञ्चाब्दपरामर्शात्‌ ` 
“'वन्हिव्याप्यवान्‌ पर्वतः’? इत्याकारात्‌ अनुमितेः उत्पत्त्या व्यतिरेकव्यभिचारात्‌ 
व्याप्यतावच्छेदकप्रकारकपक्षधर्मताज्ञानत्वावच्छिन्नस्य न अनुमितिकारणत्वम्‌ इत्याह 
- तथा च इति । तेन रूपेण इति । व्याप्यतावच्छेदकप्रकारकपक्षधर्मताज्ञानत्वेन 
इत्यर्थः । 

ननु तत्र इति । शाब्दपरामर्शात्‌ अनुमित्युत्पत्तिस्थलेऽपि 
कारणतावच्छेदकावच्छिन्नं विना कार्योत्पत्तेः अयोगात्‌ अनुमितिरूपकार्यानुसारेण 
व्याप्यतावच्छेदकप्रकारकज्ञानत्वावच्छिन्नं कल्पनीयम्‌, तादृशज्ञानोत्पत्तिपूर्वकमेव 
तत्र अनुमितिः भवति इति न व्यतिरेकव्यभिचारः इति आशङ्क्य लाघवाच 
इति उक्तम्‌ इति भावः | विशिष्टवैशिष्ट्यावगाहिपरामर्शस्य हेतुत्वमते 
व्यास्तिप्रकारकपक्षधर्मताज्ञानत्वेन हेतुत्वम्‌ अङ्गीक्रियते । ज्ञानद्वयस्य अनुमितिहेतुत्वमते 
व्याप्यतावच्छेदकप्रकारकपक्षधर्मताज्ञानत्वेन हेतुत्वं अङ्गीक्रिपते | तत्र च 

व्याप्यतावच्छेदकप्रकारकत्वापेक्षया व्याप्तिप्रकारकत्वस्य लघुत्वात्‌ तद्वटितधर्मस्यैव 
कारणतावच्छेदकत्वं युक्तम्‌ | मतद्वयेऽपि व्यतिरेकव्यभिचारस्य तत्परिहारमार्गस्य 
च समानत्वात्‌ इति भावः | 


ूर्वोक्तकल्पनालाघबम्‌ इति । ज्ञानद्वयात्‌ अनुमितिस्थले विशिष्टज्ञाना - 
कल्पनप्रयुक्तलाघवम्‌ इत्यर्थः | मूलयुक्तिः इति । साधकयुक्तिः इत्यर्थः | 
व्याप्यतावच्छेदकप्रकारकपक्षधर्मताज्ञानस्य अनुमितिहेतुतासाधकयुक्तिः इत्यर्थः | 


““गृद्यमाणव्याप्यतावच्छेदक'' इति मूलग्रन्थस्य वर्तमानकालिकग्रहविषयभूता 
या व्याप्यता तदवच्छेदकप्रकारकस्य पक्षधर्मताज्ञानस्य अनुमितिहेतुत्वम्‌ इत्यर्थः । 
तेन “'धूमः बह्नव्याप्यः'' इत्याकारकव्याप्तिज्ञानाभावकाले “'धूमवान्‌ पर्वतः” 
इति ज्ञानमात्रात्‌ न अनुमित्यापत्तिः । तत्र ज्ञाने वर्तमानकालिकत्वस्य लाभप्रकारं 
तन्निवेशस्य प्रयोजनं च दर्शयति - अत्र शानचा इति । ''लटः शतृशानचौ” 
इति सूत्रेण वर्तमानार्थकस्य लटः स्थाने शानचः विधानात्‌ शानच्‌-प्रत्ययेन 
वर्तमानकालिकत्वं धात्वर्थे ज्ञाने बोध्यते | अतः कालान्तरीयव्याप्तिग्रहम्‌ आदाय 
“धूमवान्‌ पर्वतः’? इति ज्ञानात्‌ न अनुमित्यापत्तिरूपः दोषः | 


तादृशज्ञानात्‌ इति । ““वन्हिव्याप्यः धूमः’? , “आलोकवान्‌ पर्वतः'' 
इति ज्ञानद्वयात्‌ इत्यर्थः । व्याप्तिप्रकारतानिरूपित इत्यादि | इदं च 
अन्तराभासमानपदार्थनिष्ठप्रकारताविरोष्यतयोः अभेदवादिमताभिप्रायेण | तयोः भेदः 
इति मते तु व्यासतिनिष्ठप्रकारता निरूपितविशेष्यत्वावच्छिन्नधूमनिष्ठप्रकारता- 
निरूपितपक्षनिष्ठविशेष्यताशालिज्ञानत्वेन हेतुत्वं वक्तव्यम्‌ | एकनिष्ठयोः 
प्रकारताविशेष्यतयोः अवच्छेद्यावच्छेदकभावस्य स्वीकारात्‌ । 


प्रकारताविशेष्यतयोः भेदवादिमतम्‌ एव युक्तम्‌ । तयोः अभेदस्वीकारे 
“'रक्तदण्डवान्‌ पुरुषः’? इति बुद्धेः रक्तरूपविशेष्यकदण्डाभावनिश्चयप्रतिबध्यत्वापत्तेः । 
तथा हि - दण्डनिष्ठप्रकारतानिरूपितरक्तरूपनिष्ठविशेष्यताझालिबुद्धिं प्रति 

रक्तरूपविशेष्यकदण्डाभावप्रकारकनिश्चयः प्रतिबन्धकः | प्रतिबध्यतावच्छेदके 
दण्डनिष्ठप्रकारतानिरूपित- रक्तरूपनिष्ठ-विशेष्यताझालिबुद्धित्वं 'रक्तदण्डवानू" 
इति बुद्धी अपि अस्ति | अस्यां बुद्धौ पुरुषे दण्डः प्रकारः, दण्डे रक्तरूपं प्रकारः, 
रक्तरूपे रक्तत्वं प्रकारः | रक्तरूपनिष्ठा रक्तत्वनिष्ठप्रकारतानिरूपिता विशेष्यता, 
एवं दण्डनिष्ठविरेष्यतानिरूपिता रक्तरूपनिष्ठा प्रकारता भवति । तथा 
पुरुषनिष्ठविरेष्यतानिरूपिता दण्डनिष्ठा प्रकारता भवति । प्रकारताविञ्ञेष्यतयोः 
ऐक्याङ्गीकारे पुरुषनिष्ठविशेष्यतानिरूपितदण्डनिष्ठप्रकारतायाः रक्तरूपनिष्ठप्रकारता - 
निरूपितदण्डनिष्ठविरोष्यतायाश्च एकत्वात्‌; एवं रक्तरूपनिष्ठायाः दण्डनिष्ठविशेष्यता- 
निरूपितप्रकारतायाः रक्तत्वनिष्ठप्रकारतानिरूपितविदोष्यतायाश्च एकत्वात्‌ 
दण्डनिष्ठविशेष्यतात्मकप्रकारतानिरूपितरक्तरूपनिष्ठप्रकारात्मकविरेष्यताञालित्वात्‌ 
“*रक्तदण्डवान्‌?' इति बुद्धेः प्रतिबध्यतावच्छेदकरूपाक्रान्ततया *'रक्तरूपं 
दण्डाभाववत्‌'' इत्याकारकनिश्चयप्रतिबध्यत्वापत्तिः | विरोष्यताप्रकारतयोः भेदस्वीकारे 
तु TRUST पुरुषः?” इति बुद्धेः दण्डनिष्ठविरोष्यतानिरूपितरक्तरूपनिष्ठप्रकारता- 
शालित्वेऽपि दण्डनिष्ठप्रकारतानिरूपितरक्तरूपनिष्ठविरेष्यताशालित्वरूपप्रतिबध्यता- 
वच्छेदकानाक्रान्ततया न प्रतिबध्यत्वम्‌ इति । 


_ कक्ष्यमाणगौरवस्य कारणतानिश्चयानधीनत्वात्‌ आह - गौरवम्‌-गौरवज्ञानम्‌ 
इति । तथा च कारणतानिश्चयाधीनं गौरवज्ञानं न दोषः इत्युक्तं भवति । तदुपपादयति 
- विदिष्टज्ञानत्वावच्छेदेन इति | व्यास्तविरिष्टवैसिष्टयावगा हिज्ञानत्वावच्छेदेन 
अनुमितिकारणत्वग्रहं प्रति ““विशिष्टवैशिष्ट्यावगाहिज्ञानत्व गुरु" इत्याकारकनिश्चयः 
प्रतिबन्धकः इति वक्तव्यम्‌ | विशिष्टज्ञानत्वनिष्ठं गुरुत्वं च प्रमाणान्तरासिद्ध- 
तततद्नुमित्यव्यवहितपू्वरतिस्वाश्रयकत्वम्‌ । प्रमाणान्तरेण - कार्यलिङ्गकानुमाना- 
तिरिक्तप्रमाणेन असिद्धः - अज्ञातः यः तत्तदनुमित्यव्यवहितपर्ववत्ती स्वाश्रयः - 
गुरुत्वाश्रयः तत्कत्वम्‌ - तद्वत्तित्वम्‌ | तादृशगौरवनिश्चयः वििष्टज्ञानत्वावच्छिन्नम्‌ 
अनुमितिकारणम्‌ इति निश्चयजन्यः । पूर्वो क्तगौरबघटकीभूतः यः 

तत्तदनुमित्यव्यवहितपूर्ववर्तिस्वाश्रयः तनिर्णयं विना तद्वटितगौरवनिश्चयस्य असंभवात्‌। 
अनुमित्यव्यवहितपूर्वव्तित्वमेव अनुमितिकारणत्वम्‌ | तथा च कारणताघटित- 
गौरवनिश्चयः कारणत्वनिश्चयाधीनः इति कारणतानिश्चयात्‌ पूर्वं गौरवनिश्रयस्य 
प्रतिबन्धकस्य अभावात्‌ | एतादृशगौरवं कारणतानिश्चयप्रतिबन्धकज्ञानविषयः न 
भवति इति न दोषः इति आशयः । 


एवं च यत्र कारणतानिश्रयात्‌ पूर्व गौरवज्ञानं तत्रैव गौरवं दोषः । यत्र 
कारणतानिश्चयात्‌ अनन्तरं गौरवज्ञानं भवति तत्र गौरवं न दोषः इत्युक्तं भवति । 
एवं च अनुमितिसामान्यं प्रति व्याप्तिविशिष्टवैशिष्ट्यावगाहिज्ञानं कारणम्‌ इत्येवं - 
रूपेण परामर्शात्मकविरिष्टज्ञानस्य अनुमित्यव्यवहितपूर्ववर्तित्वरूपकारणत्वनिश्चये 
सत्येव कार्यलिङ्गेन तत्तदनुमित्यव्यवहितपूर्ववृत्तिताकगौरवाश्रयविदिष्टज्ञानरूप- 
परामर्शनिश्चयः, तदनन्तरं '“विशिष्टज्ञान तत्तद्नुमित्यव्यवहितपूर्ववर्तिताकस्वाश्रयवृत्ति’’ 
इत्याकारकगौरवप्रकारकनिश्चयः | तदनन्तरं कारणताग्रहप्रतिबन्धः इत्येवंक्रमेण 
प्रतिबध्यप्रतिबन्धकभावः भवेत्‌ । प्रकृते तु न तथा वक्तुं शक्यते | कारणतानिश्चयात्‌ 
पूर्व गौरवज्ञानाभावात्‌ कारणतानिश्चयोत्तरम्‌ उत्पन्नस्य गौरवज्ञानस्य पूर्वोत्पन्न- 
कारणतानिश्चयप्रतिबन्धकत्वायोगात्‌ इति भावः ॥ 


॥। पूर्वपक्षब्यासतिनिरूपणम्‌ ॥ 
कारिकावली 
व्याप्तिः साध्यवदन्यस्मिन्नसंबन्ध उदाहृतः ॥ ६८ ॥ 
मुक्ताबली 
व्याप्यो नाम व्यास्याश्रयः । तत्र व्याप्तिः का? इति अत आह - व्याप्तिः 
इति । ““वहिमान्‌ धूमात्‌’ इत्यादौ साध्यं वहिः, साध्यवान्‌ महानसादिः, तदन्यः 

irs ORI PF MEMS, 
जलहृदादिः तदवृत्तित्वं धूमस्य इति लक्षणसमन्वयः | ''धूमवान्‌ वहे:!' इत्यादौ 
साध्यवदन्यस्मिन्‌ तप्तायःपिण्डादौ ae: सत्त्वात्‌ न अतिव्याप्तिः | 

अत्र येन संबन्धेन साध्यं तेन संबन्धेन साध्यवान्‌ बोध्यः । अन्यथा 
समवायसंबन्येन वहिमान्‌ वहेरवयव: तदन्यः महानसादिः तत्र धूमस्य विद्यमानत्वात्‌ 
अब्याप्तिप्रसङ्गात्‌ । 

साध्यवदन्यश्च साध्यवत्त्वावच्छिन्नप्रतियोगिताकभेदवान्‌ बोध्यः । तेन 
यत्किश्चिद्वहिमतः महानसादेः भिन्ने पर्वतादौ धूमसत्त्वेऽपि न क्षतिः | 

येन संबन्धेन हेतुता तेनैव संबन्धेन साध्यवदन्यावृत्तित्वं बोध्यम्‌ | तेन 
साध्यवदन्यस्मिन्‌ धूमावयबे धूमस्य समवायसंबन्धेन सत्त्वेऽपि न क्षतिः | 


साध्यवदन्यावृत्तित्वं च साध्यवदन्यवृत्तित्वत्वावच्छिन्नप्रतियोगिताकाभावः । 
तेन ““धूमवान्‌ Fee”? इत्यत्र साध्यवदन्यजलह्दादिवृत्तित्वाभावेऽपि न अतित्याप्तिः । 


अत्र यद्यपि “द्रव्यं गुणकर्मान्यत्वविशिष्टसत्त्वात्‌'' इत्यादौ वििष्टसत्तायाः 
शुद्धसत्तायाश्च ऐक्यात्‌ साध्यवदन्यस्मिन्‌ गुणादौ अवृत्तित्वं नास्ति, तथापि 
हेतुतावच्छेदकरूपेण अवृत्तित्वं वाच्यम्‌ | हेतुतावच्छेदकं वृत्तितानवच्छेदकम्‌ 
इति फलितोऽर्थः ।। 

दिनकरी 

मूले परामर्झलक्षणानन्तरं व्याप्तिनिरूपणे सङ्गतिम्‌ उपोद्वातं निरूपयति 
- व्याप्यो नाम इति । तत्र इति | घटकत्वं सप्तम्यर्थः । 

अव्याप्िप्रसङ्गात्‌ इति | अव्यास्यभिधानमिदं येन केनचित्संबन्धेन साध्यवत्त्व- 
विवक्षणाभिप्रायेण | यदि च संबन्धसामान्येन साध्यवत्तवं विवक्ष्यते, तदा ““धूमवान्‌ 
aay? इत्यादौ अतिव्याप्तिः बोध्या | अवृत्तित्वं नास्ति इति । विशिष्टाधेयताया 
अनतिरिक्तत्वात्‌ इति भावः | फलितोऽर्थ इति | तथा च तन्निष्ठाधिकरणतानिरूपकता- 

तत्तदनुमित्यव्यवहितपूर्ववरतिस्वाश्रयः तनिर्णयं विना तद्वटितगौरवनिश्चयस्य असंभवात्‌। 
अनुमित्यव्यवहितपूर्ववतित्वमेव अनुमितिकारणत्वम्‌ | तथा च कारणताघटित- 
गौरवनिश्चयः कारणत्वनिश्चयाधीनः इति कारणतानिश्चयात्‌ पूर्वं गौरवनिश्रयस्य 
प्रतिबन्धकस्य अभावात्‌ | एतादृशगौरवं कारणतानिश्चयप्रतिबन्धकज्ञानविषयः न 
भवति इति न दोषः इति आशयः | 


एवं च यत्र कारणतानिश्चयात्‌ पूर्वं गौरवज्ञानं तत्रैव गौरवं दोषः | यत्र 
कारणतानिश्चयात्‌ अनन्तरं गौरवज्ञानं भवति तत्र गौरवं न दोषः इत्युक्तं भवति । 
एवं च अनुमितिसामान्यं प्रति व्याप्रिविशिष्टवैशिष्ट्यावगाहिज्ञानं कारणम्‌ इत्येवं - 
रूपेण परामर्शात्मकविशिष्टज्ञानस्य अनुमित्यव्यवहितपूर्ववर्तित्वरूपकारणत्वनिश्चये 
सत्येव कार्यलिङ्गेन तत्तदनुमित्यव्यवहितपूर्ववृत्तिताकगौरवाश्रयवििष्टज्ञानरूप- 
परामर्शनिश्चयः, तदनन्तरं ““विशिष्टज्ञान तत्तद्नुमित्यव्यवहितपूर्ववर्तिताकस्वाश्रयवृत्ति’” 
इत्याकारकगौरवप्रकारकनिश्चयः | तदनन्तरं कारणताग्रहप्रतिबन्धः इत्येवंक्रमेण 
प्रतिबध्यप्रतिबन्धकभावः भवेत्‌ । प्रकृते तु न तथा वक्तुं शाक्यते | कारणतानिश्चयात्‌ 
पूर्व गौरवज्ञानाभावात्‌ कारणतानिश्चयोत्तरम्‌ उत्पन्नस्य गौरवज्ञानस्य पूर्वोत्पन्न- 
कारणतानिश्चयप्रतिबन्धकत्वायोगात्‌ इति भावः ॥ 


॥। पूर्वपक्षव्यापतिनिरूपणम्‌ ॥ 
कारिकावली 
व्याप्तिः साध्यबदन्यस्मिन्नसंबन्ध उदाहृतः ॥ ६८ ॥ 
मुक्तावली 
व्याप्यो नाम व्यास्याश्रयः । तत्र व्याप्तिः का? इति अत आह - व्याप्तिः 
इति । ““बह्लिमान्‌ धूमात्‌'' इत्यादौ साध्यं वहिः, साध्यवान्‌ महानसादिः, तदन्यः 

जलहदादिः तदवृत्तित्वं धूमस्य इति लक्षणसमन्वयः | ““धूमवान्‌ वहेः’? इत्यादौ 
साध्यवदन्यस्मिन्‌ तप्तायःपिण्डादौ Te: सत्त्वात्‌ न अतिव्याप्तिः । 

अत्र येन संबन्धेन साध्यं तेन संबन्धेन साध्यवान्‌ बोध्यः । अन्यथा 
समवायसंबन्धेन वहिमान्‌ वहेरवयवः तदन्यः महानसादिः तत्र धूमस्य विद्यमानत्वात्‌ 
अव्यासिप्रसङ्गात्‌ । 

साध्यवदन्यश्च साध्यवत्त्वावच्छिन्नप्रतियोगिताकभेदवान्‌ बोध्यः । तेन 
यत्किश्चिद्वह्मिमतः महानसादेः भिन्ने पर्वतादौ धूमसत्त्वेऽपि न क्षतिः | 

येन संबन्धेन हेतुता तेनैव संबन्धेन साध्यवदन्यावृत्तित्वं बोध्यम्‌ | तेन 
साध्यवदन्यस्मिन्‌ धूमावयवे धूमस्य समवायसंबन्धेन सत्त्वेऽपि न क्षतिः | 

साध्यवदन्यावृत्तित्वं च साध्यवदन्यवृत्तित्वत्वावच्छिननप्रतियोगिताकाभावः । 
तेन “धूमवान्‌ बह्वः इत्यत्र साध्यवदन्यजलहृदादिवृत्तित्वाभावेऽपि न अतिव्याप्तिः । 


अत्र यद्यपि “द्रव्यं गुणकर्मान्यत्वविशिष्टसत्त्वात्‌' इत्यादौ विरिष्टसत्तायाः 
शुद्धसत्तायाइच ऐक्यात्‌ साध्यवदन्यस्मिन्‌ गुणादौ अवृत्तित्वं नास्ति, तथापि 
हेतुतावच्छेदकरूपेण अवृत्तित्वं वाच्यम्‌ | हेतुतावच्छेदकं वृत्तितानवच्छेदकम्‌ 
इति फलितोऽर्थः ।। 
दिनकरी 
मूले परामर्शलक्षणानन्तरं व्यासिनिरूपणे सङ्गतिम्‌ उपोद्धातं निरूपयति 
- व्याप्यो नाम इति । तत्र इति | घटकत्वं सप्तम्यर्थः | 


अव्यासिप्रसङ्गात्‌ इति | अव्याप्यभिधानमिदं येन केनचित्संबन्धेन साध्यवत्त्व- 
विवक्षणाभिप्रायेण | यदि च संबन्धसामान्येन साध्यवत्त्वं विवक्ष्यते, तदा “धूमवान्‌ 
वहेः”? इत्यादौ अतिव्याप्तिः बोध्या | अवृत्तित्वं नास्ति इति | विशिष्टाधेयताया 
अनतिरिक्तत्वात्‌ इति भावः । फलितोऽर्थ इति | तथा च तन्निष्ठाविकरणतानिरूपकता- 

वच्छेदकस्यैव तन्निरूपिताधेयतावच्छेदकत्वनियमेन विरिष्टसत्तात्वस्य गृणाधेयता- 
नवच्छेदकत्वात्‌ न अव्याप्तिरिति भावः ॥ 


राजीबोहासः 
उपोद्वातम्‌ इति | व्याप्यपक्षोभयवैशिष्ट्यावगाहिज्ञानस्य व्याप्तिज्ञानसाध्यत्वेन 
उपोद्वातसङ्गत्या परामर्शनिरूपणानन्तरं व्याप्रिनिरूपणम्‌ इति भावः । “चिन्तां 
प्रकृतसिद्धयर्था उपोद्धातं प्रचक्षते’? इत्युक्तत्वात्‌ प्रकृतसिद्धिप्रयोजकविचारविषयत्वं 
उपोद्वातपदार्थः | परामर्गनिर्णयः प्रकृतः । तत्प्रयोजकः विचारः व्यास्तिविचारः | 
तद्विषयत्वम्‌ व्याप्तौ वर्तते । अनेन व्यास्तज्ञाने सत्येव व्याप्रिविशिष्टवैशिष्ट्याव- 
गाहिपरामर्शविषयकनिर्णयो भवितुम्‌ अर्हति इति भावः | 


साध्यवदन्यावृत्तित्वलक्षणे साध्यतावच्छेदकसंबन्धेन साध्यवत्त्वाविवक्षणे 
“'वन्हिमान्‌ धूमात्‌’’ इत्यादौ समवायसंबन्धम्‌ आदाय मूलोक्ता अव्याप्तिः न 
सङ्गच्छते | संयोगसंबन्धेन साध्यवति पर्वतादौ साध्यवत्त्वावच्छिन्नभेदस्य असंभवात्‌ 
इत्यतः अव्यास्तिप्रतिपादकग्रन्थस्य तात्पर्यम्‌ आह - येन केनचित्‌ इति | 
यत्किंचित्संबन्धेन इति तदर्थः | तथा च यत्तिंचित्संबन्धेन साध्यवत्त्वावच्छिन्न- 
प्रतियोगिताकभेदविवक्षायां समवायसंबन्धेन वन्हिमत्त्वावच्छिन्नभेदस्य पर्वतादौ सत्त्वात्‌ 
तदवृत्तित्वं धूमे नास्ति इति अव्याप्तिः | साध्यतावच्छेदकसंबन्धेन इत्युक्तौ तु 
संयोगसंबन्धेन वहिमत्त्वावच्छिन्नभेदस्यैव ग्राह्यतया तस्य पर्वतादौ असत्त्वात्‌ हृदादिरेव 
तादृशभेदवान्‌, तदवृत्तित्वं धूमेऽस्तीति न अव्याप्तिः | 


ननु संबन्धसामान्येन साध्यवत्त्वविवक्षायां न अव्यास्तिः । पर्वतादौ संयोगंबन्धेन 
वन्हिमत्त्वसत्त्वेन संबन्धसामान्येन वन्हिमत्त्वाबच्छिन्नप्रतियोगिताकमेदस्य 
नित्यपदार्थेष्वेव सत्त्वेन तदवृत्तित्वस्य धूमे सत्त्वात्‌ इति, अत आह - यदि च 
इति । अतिव्याप्तिः इति । “धूमवान्‌ वन्हेः इत्यादौ संयोगेन धूमशून्यस्य 
अयोगोलकादेरपि संबन्धसामान्यान्तर्गतकालिकसंबन्धेन धूमवत्त्वात्‌ 


धूमासमानकालीनपदार्थस्यैव संबन्धसामान्येन धूमवदन्यत्वातू तदवृत्तित्वस्य वन्हौ 
सत्त्वात्‌ अतिव्याप्रिः । मूले साध्यवदन्यश्च इत्यादि । साध्यवदन्यपदेन 
साध्यवत्त्वावच्छिनप्रतियोगिताकभेदवान्‌ विवक्षितः, न तु साध्यवन्निष्ठप्रतियोगिता- 
कभेदवान्‌ । तथा सति ““पर्वतः वन्हिमान्‌ धूमात्‌'' इत्यादौ साध्यवान्‌ - वन्हिमान्‌ 
महानसादिः तन्निष्ठप्रतियोगिताकभेदवान्‌ पर्वतः तदृत्तित्वमेव धूमे5स्तीति अव्याप्तिः । 
उक्तविवक्षायां तु वन्हिमत्त्वावच्छिन्नप्रतियोगिताकभेदः “वन्हिमान्‌ न'' इति 
प्रतीतिसिद्ध भेदः । तद्वान्‌ हृदादिरेव । तदवृत्तित्वं धूमेऽस्ति इति न अव्याप्तिः । 


न च - साध्यवत्त्वावच्छिन्नप्रतियोगिताकभेदविवक्षायामपि साध्यपदेन 
महानसवन्हिं गृहीत्वा महानसीयवन्हिमत्त्वावच्छिन्नप्रतियोगिताकभेदं गृहीत्वा 
तद्वत्पर्वतवृत्तित्वस्यैव धूमे सत्त्वात्‌ अव्याप्तिः इति - वाच्यम्‌ | साध्यतावच्छेद- 
कावच्छिन्नसाध्यनिष्ठावच्छेदकताक-प्रतियोगिताकभेदवान्‌ इत्यर्थस्य साध्यवदन्यपदेन 
विवक्षितत्वात्‌ | साध्यतावच्छेदकं - वन्हित्वं - तदवच्छिन्ना या वन्हिनिष्ठा 
अवच्छेदकता - तन्निरूपकप्रतियोगिताकमेदः ` वन्हिमान्‌ न'' इति प्रतीतिसिद्धः 
भेदः, तद्वान्‌ पर्वतः न भवति, किन्तु हदादिरेव इति न अव्याप्तिः । 

न च - एवमपि ''महानसीयवन्हिमान्‌ न’? इति प्रतीतिसिद्वभेदोऽपि 
वन्हित्वावच्छिनवन्हिनिष्ठावच्छेदकताकप्रतियोगिताकः भवति | महानसीयत्व- 
सहितबन्हित्वावच्छिन्ञमहानसीयवन्हिनिष्ठाबच्छेदकताकप्रतियोगिताकस्य 
महानसीयवन्हिमद्भेदस्य “अधिक तु प्रविष्टं चेत्‌ न तत्‌ हानिकरम्‌'' इति न्यायेन 
वन्हित्वावच्छिन्नवन्हिनिष्ठावच्छेदकताकप्रतियोगिताकत्वानपायात्‌ । तथा च 
महानसीयवन्हिमद्भेदमादाय तद्वत्पर्वतवृत्तित्वस्यैव धूमे सत्त्वात्‌ अव्यासषदुर्वारा 
इति - वाच्यम्‌ । 

साध्यतावच्छेदकेतरधर्मानवच्छिन्न-साध्यतावच्छेदकावच्छिनर-साध्यनि- 
छठावच्छेदकताक-प्रतियोगिताकमेदस्य विवक्षितत्वात्‌ | महानसीयवन्हिमद्ेदस्य 

वन्हित्वेतरमहानसीयत्वावच्छिन्नावच्छेदकताकप्रतियोगिताकत्वात्‌ न तम्‌ 
आदाय दोषः । 

एवं साध्यवदन्यावृत्तित्वम्‌ इत्यत्र साध्यवदन्यनिरूपितवृत्तित्वे हेतुतावच्छेद- 
कसंबन्धावच्छिन्नत्वं निवेशनीयम्‌ | अन्यथा ''वन्हिमान्‌ धूमात्‌’ इत्यादौ 
वन्हिमदन्यस्मिन्‌ धूमावयवे धूमस्य समवायसंबन्धेन वृत्तित्वात्‌ अव्याप्तिः स्यात्‌ । 
एवं साध्यवदन्यावृत्तित्वं नाम न साध्यवदन्यवृत्तित्वप्रयोगिताकाभावमात्रम्‌ | अपि 
तु साध्यवदन्यवृत्तित्वत्वावच्छिन्नप्रतियोगिताकाभावः | अन्यथा “धूमवान्‌ वन्हेः’ 
इत्यत्र “'धूमवदन्यवृत्तित्वप्रतियोगिकाभावः'' इत्यनेन धूमवदन्यजलहृदादि- 
वृत्तित्वाभावस्य ग्रहणसंभवात्‌ तस्य च वन्ही सत्त्वात्‌ अतिव्याप्तिः । उक्तविवक्षायां 
तु वन्हौ ““धूमवदन्यवृत्तित्वं नास्ति'' इति प्रतीतिसिद्धः धूमवदन्यवृत्तित्वत्वावच्छिन्न- 
प्रतियोगिताकाभावः नास्ति, धूमवदन्यायोगोलकवृत्तित्वस्यैव सत्त्वात्‌ । अतः न 
अतिव्याप्तिः । 

मूले अत्र यद्यपि इति । पूरवोक्तनिष्कृष्टलक्षणेऽपि “इं द्रव्यम्‌, गुणकर्मान्यत्व- 
विशिष्टसत्त्वात्‌'' इत्यादौ सद्धेतौ अव्याप्तिः | अत्र साध्यं द्रव्यत्वम्‌ | साध्यवत्त्वाव- 
च्छिन्नप्रतियोगिताकभेदः ` द्रव्यत्ववान्‌ न'' इति भेदः । तद्वान्‌ गुणादिः | तदवृत्तित्वं 
हेतौ विशिष्टसत्तायां नास्ति । विशिष्टं शुद्धात्‌ नातिरिच्यते इति सिद्धान्तात्‌ | 
शुद्धसत्तायां गुणवृत्तित्वसत्त्वेन तदभिन्नविशिष्टसत्तायामपि गुणवृत्तित्वात्‌ तदवृत्तित्व- 
विरहात्‌ इत्याशङ्का । 

तत्समाधानं तु - तथापि इत्यादिना उक्तम्‌ | तस्य अयम्‌ अर्थः - साध्यव- 
दन्यनिरूपित -हेतुतावच्छेदकावच्छिननवृत्तित्वाभावः विवक्षितः | उक्तस्थले 
विशिष्टसत्तारूपहेतुनिष्ठस्य साध्यवदन्यगुणनिरूपितवृत्तित्वस्य सत्तात्त्वावच्छिन्नत्वात्‌ 
विशिष्टसत्तात्वावच्छिन्नवृत्तित्वस्य अभावः हेतौ अस्ति इति न अव्याप्तिः | अनेन 
हेतुतावच्छेदकं साध्यवदन्यनिरूपितवृत्तितानवच्छेदकम्‌ इति फलति | 
साध्यवदन्यनिरूपितवृत्तितानवच्छेदकहेतुतावच्छेदकवतत्वम्‌ व्याप्तिः इति पर्यवस्यति | 


ननु विशिष्टस्य शुद्धात्‌ अनतिरिक्तत्वेऽपि विशिष्टनिष्ठाधेयताया: गुद्धनिष्ठाधेयता- 
पेक्षया अतिरिक्तत्वेन शुद्धसत्तानिष्ठाधेयतायाः साध्यवदन्यगुणादिनिरूपितत्वेऽपि 
विशिष्टसत्तापर्याप्ताधेयताया: गुणादिनिरूपितत्वं नास्ति इति गुणादिनिरूपिताधेयत्वा - 
भावस्य विशिष्टसत्तायां सत्त्वात्‌ न अव्याप्तिः इति आशङ्का आह दिनकयां - 
बिशिष्टाधेयतायाः अनतिरिक्तत्वात्‌ इति । विदिष्टशुद्धयोः ऐक्यवादिभिः 
विशिष्टनिष्ठाधेयतायाः शुद्धनिष्ठाधेयतायाश्च ऐक्यम्‌ अङ्गीक्रिसते । तथा च 
शुद्धसत्तानिष्ठाधेयतायाः गुणादिनिरूपितत्वे वििष्टसत्तानिष्ठाधेयताया अपि 
गुणादिनिरूपितत्वम्‌ आवइयकम्‌ इति गुणादिनिरूपितवृत्तित्वाभावस्य विशिष्टसत्तायां 
अभावात्‌ अव्याप्तिः इति भावः । 


वृत्तितानवच्छेदकहेतुतावच्छेदकविवक्षानन्तरं अव्याप्तिवारणप्रकारं दर्शयति 
- तथा च तन्निष्ठाधिकरणेत्यादिना | तन्निष्ठाधिकरणतानिरूपकतावच्छेदकस्यैव 
तन्निरूपितवृत्तितावच्छेदकत्वम्‌ इति नियमः | यथा भूतलनिष्ठाधिकरणतानिरूपकः 
आधेयः घटः | निरूपकतावच्छेदकं घटत्वम्‌ | तत्‌ भूतलनिरूपितवृत्तितावच्छेदकं 
भवति | गुणकर्मान्यत्वविदिष्टसत्तात्वं गुणनिष्ठाधिकरणतानिरूपकतावच्छेदकं न 
भवति । गुणः गुणकर्मान्यत्वविरिष्टसत्तावान्‌ इति प्रतीत्यभावात्‌ | तथा च 
गुणनिष्ठाधिकरणतानिरूपकतानवच्छेदकस्य गुणनिरूपिताधेयतावच्छेदकत्वं नास्ति 
इति गुणनिरूपिताधेयतानवच्छेदकमेव हेतुतावच्छेदकम्‌ विरिष्टसत्तात्वमिति न 
अव्याप्तिः इति भावः | 

एवं च साध्यतावच्छेदकसंबन्धावच्छिनन-साध्यतावच्छेदक-इतरधर्मानवच्छिन्न 
~ साध्यतावच्छेदकावच्छिन्न - साध्यनिष्ठ - अवच्छेदकताक - प्रतियोगिताक- 
भेदवन्निरूपित-हेतुतावच्छेदकसंबन्धावच्छिन्न - वृत्तितानवच्छेदकहेतुतावच्छेदकवत्तव 
व्याप्तिः इति फलितम्‌ ।। 

॥ सिद्धान्तव्याप्तिनिरूपणम्‌ ॥ 


कारिकाबली 


अथ वा हेतुमनिष्ठबिरहाप्रतियोगिना । 
साध्येन हेतोरैकाधिकरण्यं व्याप्तिरुच्यते ॥ ६९ ॥ 


मुक्तावली 

ननु केवलान्वयिनि ज्ञेयत्वादौ साध्ये साध्यवदन्यस्य अप्रसिद्धत्वात्‌ अव्याप्तिः । 
किच '“सत्तावान्‌ जातेः'' इत्यादौ साध्यवदन्यस्मिन्‌ सामान्यादौ हेतुतावच्छेदकसंबन्धेन 
समवायेन वृत्तेः अप्रसिद्धत्वात्‌ अव्याप्तिः इति, अत आह - अथ वा इति । हेतुमति 
निष्ठा - वृत्तिः यस्य स तथा, विरहः - अभावः | तथा च हेत्वधिकरणवृत्तिः यः 
अभावः तदप्रतियोगिना साध्येन सह हेतोः सामानाधिकरण्यं व्याप्तिः । 

अत्र यद्यपि ''वहिमान्‌ धूमात्‌'” इत्यादौ हेत्वधिकरणपर्वतादिवृत्त्यभाव- 
प्रतियोगित्वं तत्तद्वह्यादेः अस्ति इति अव्याप्तिः | न च - समानाधिकरणवह्नि- 
धूमयोरेव व्याप्तिः - इति वाच्यम्‌ । तत्तद्वह्व्यादेरपि उभयाभावसत्त्वात्‌ एकसत्त्वेऽपि 
द्वयं नास्ति इति प्रतीतेः, “गुणवान्‌ द्रव्यत्वात्‌” इत्यादौ अव्यास्तिश्च | तथापि प्रतियोगिता- 
नवच्छेदकं यत्‌ साध्यतावच्छेदकं तदवच्छिन्नसामानाधिकरण्यं व्याप्तिः इति वाच्यम्‌ । 

ननु “'रूपत्वव्याप्यजातिमद्वान्‌, पृथिवीत्वात्‌'' इत्यादौ साध्यतावच्छेदिका 
रूपत्वव्याप्यजातयः तासां च झुक्कत्वादिजातीनां नीलघटादिवृत्त्यभावप्रतियोगिता- 
वच्छेदकत्वम्‌ अस्ति इति अव्याप्तिः इति चेत्‌, न - 

तत्र परम्परया रूपत्वव्याप्यजातित्वस्यैव साध्यतावच्छेदकत्वात्‌ । नहि 
तादृधर्मावच्छिन्नाभावः कापि पृथिव्याम्‌ अस्ति, ““रूपत्वव्याप्यजातिमान्‌ नास्ति? 
इति बुक्ष्यापत्तेः । 

साध्यादिभेदेन व्याप्तेभेदात्‌ तादृशस्थले साध्यतावच्छेदकतावच्छेदकं प्रतियोगिता- 
वच्छेदकतानवच्छेदकमित्येव लक्षणघटकम्‌ इत्यपि वदन्ति ।। 

दिनकरी 
अथ वा इत्यादिलक्षणम्‌ अवतारयितुम्‌ अत्र लक्षणे दोषम्‌ आह - ननु 
इति | ननु केबलान्वयित्वज्ञानकाले पक्षताघटकसंशयाभावात्‌ न अनुमितिः । 
तच्छून्यकाले तु भ्रमात्मकव्याप्तिज्ञानात्‌ अनुमितिः भवत्येव इति, अत आह - किंच 
इति । “इत्यादी”? इति ““आदि'”ना संयोगेन हेतुतायां ' ‘गुणवान्‌ घटात्‌'' इत्यादेः 
सग्रहः । 


ननु स्वाधिकरणावृत्तिसाध्यवदन्योन्याभावकत्वं लक्षणार्थः, तथाच नेयम्‌ 
अव्यास्तिः इति चेत्‌, न । ““वहिमान्‌ धूमात्‌’” इत्यादौ धूमाधिकरणे वहिमदन्योन्या- 
भावस्य कालिकसंबन्धेन वृत्तेः अव्याप्त्यापत्तेः साध्यवत्ताग्रहविरोधितानियामकसंबन्धेन 
अवृत्तित्वस्य अवइयं विवक्षणीयतया ““सत्ताभाववान्‌ जात्यभावात्‌'' इत्यादौ 
अव्याप्तेः, जात्यभावाधिकरणे साध्यवत्ताग्रहविरोधितानियामकसंबन्थेन समवायेन 
वृत्तेः अप्रसिद्धेः । 

न च - “'सत्तावान्‌ जातेः’' इत्यादौ ““स्वाधिकरण'' इत्यादिव्याप्षिज्ञानं 
कारणम्‌, ““सत्ताभाववान्‌ जात्यभावात्‌'' इत्यादौ तु ““साध्यवदन्य'' इत्यादिव्याप्ति- 
ज्ञानं कारणम्‌ इति - वाच्यम्‌ । तथापि संयोगसंबन्धावच्छिन्नघटाभावे साध्ये विषयितया 
हेतौ घटे लक्षणद्वयस्यापि अव्याप्तिः । तत्र विषयितया हेत्वधिकरणज्ञाने साध्यवत्ताग्रह- 
विरोधितानियामकसंयोगेन, तथा भूतले संयोगेन घटाधिकरणे हेतुतावच्छेदकविषयितया 
च वृत्तेः अप्रसिद्धेः । 

ननु अतिरिक्तोभयाभावे मानाभाव इति, अत आह - एकस- 
त्वेऽपि इति । इदमुपलक्षणम्‌ | विशिष्टाभावम्‌ आदाय अव्याप्तिः इत्यपि 
बोध्यम्‌ | 

ननु वैशिष्ट्यव्यासज्यवृत्तिधर्मानवच्छिनप्रतियोगिताकत्वेन अभावविशेषणात्‌ 
न अव्याप्तिः, अत आह - गुणवान्‌ इति | अत्र हेतोः एकव्यक्तितया समानाधिकरणयोः 

एव व्याप्तिः इति उक्तावपि न निस्तार इति भावः । “एतद्रूपवान्‌ एतद्रसात्‌'' 
इत्यादौ लक्षणसत्त्वात्‌ असंभवाभावात्‌ आह - अव्याप्तिश्र इति | इति वाच्यम्‌ 
इति । गुणत्वस्य द्रव्यत्वसमानाधिकरणाभावप्रतियोगितानवच्छेदकत्वात्‌ न अतिव्याप्तिः 
इति भावः । 


परम्परया - स्वाश्रयसमवायेन | तथा च उक्तपरम्परया यदवच्छेदकं तदन्यत्वस्य 
जातित्वे सत्त्वात्‌ न अव्याप्तिः इति भावः | तादृशधर्मावच्छिन्नाभावः - उक्तपरम्परया 
रूपत्वव्याप्यजातित्वावच्छिन्नस्य समवायेन अभावः | ““नास्ति'' इत्यत्र “पृथिव्याम्‌'' 
इति अनुषज्यते । 


मतान्तरम्‌ आह - साध्यादि इति । “आदि'”ना साधनादिपरिग्रहः । 
व्याप्तेः भेदात्‌ इति । व्याप्तिज्ञानस्य कारणताभेदात्‌ इत्यर्थः । पूर्वोक्तरीत्या निर्वाहे 
तत्र साध्यतावच्छेदकतावच्छेदकधर्मिकप्रतियोगितावच्छेदकतानवच्छेदकत्वप्रकारक- 
ज्ञानस्य हेतुत्वं न उचितम्‌, कारणतावच्छेदकगौरवात्‌ | नच - पूर्वोक्तरीत्या “जातिमान्‌'' 
इत्येव अनुमितिः स्यात्‌, न तु “'जातिमद्वान्‌’’ इत्याकारिका इति - वाच्यम्‌ । 
पृथिवीत्वादिहेतुके ““जातिमानू'' इत्येव अनुमित्याकारः । ''जातिमद्वान्‌’’ 
इत्याकारस्तु तब्धक्तित्वहेतुके इत्यदोषात्‌ | ' इत्यपि वदन्ति’? इत्यनेन अस्वरसः 
सूचितः । 

राजीवोहासः 

ननु केवलान्चयित्वज्ञानकाले इति । भेदप्रतियोगितानवच्छेदकत्वं 
केवलान्वयित्वम्‌ | वाच्यत्ववद्भेदस्य अप्रसिद्भ्या वाच्यत्वं भेदप्रतियोगितानवच्छेदकम्‌ | 
अतः केवलान्वयि | ““वाच्यत्वं भेदप्रतियोगितानवच्छेदकम्‌'' इत्याकारकज्ञानकाले 
“Se वाच्यत्ववत्‌ न वा'' इत्याकारकसंशयरूपपक्षता न संभवति | अत एव 
अनुमितिः न जायते | केवलान्वयित्व ज्ञानशून्यकाले तु भ्रमात्मकव्याप्तिज्ञानात्‌ 
अनुमितिः भवत्येव इत्याशङ्कय दोषान्तरम्‌ आह - भ्रमात्मकव्यासिज्ञानात्‌ 

इति । भ्रमं विनैव अनुमितिजनकत्वं हि सद्वेतूनां स्वभावः | तत्‌ केवलान्वयिहेतौ 
न संभवति इति तस्य अलक्ष्यत्वमेव युक्तम्‌ इति भावः । 


संयोगेन हेतुतायाम्‌ इति । ''अयं गुणवान्‌, संयोगेन घटात” | संयोगेन 
घटति भूतले गुणवत्त्वसत्त्वात्‌ अयं सद्धेतुः | अत्र साध्यः गुणः, साध्यवद्धिननः 
rahe: गुणादिः । तत्र हेतुतावच्छेदकसंयोगसंबन्धेन वृत्तित्वम्‌ अप्रसिद्धम्‌ । 
गुणादौ संयोगसंबन्धेन कस्यापि पदार्थस्य अभावात्‌ । तथा च साध्यवदन्यनिरूपित- 
हेतुतावच्छेदकसंबन्धावच्छिनवृत्तित्वाप्रसिद्ध्या अव्याप्तिः । 

उक्तस्थलयोः अव्याप्षिवारणार्थं लक्षणं परिष्कृत्य शङ्कते - ननु स्वाधिकरण 
इत्यादिना | साध्यवदन्यावृत्तित्वं इति लक्षणस्य स्वाधिकरणावृत्तिसाध्यवदन्योन्याभाव- 
कत्वमिति परिष्कृतोऽर्थः | स्वपदेन हेतुः ग्राह्यः | स्वाधिकरणावृत्तिः यः साध्यवद्धेदः 
तत्कत्वम्‌ - तत्समानकालीनत्वादिकम्‌ - व्याप्तिः | यदधिकरणावृत्तिः साध्यवद्धेदः 
तत्त्वं व्याप्तिः । ' ‘वन्हिमान्‌ धूमात्‌’ इत्यादौ यदधिकरणं धूमाधिकरणं पर्वतादिकम्‌ । 
तदवृत्तिः वन्हिमद्भेदः तत्त्वं धूमे अस्ति इति समन्वयः | “धूमवान्‌ वन्हेः'' 
इत्यादौ यदधिकरणं वन्द्यधिकरणं अयोगोलकम्‌ । तद्वृत्तिरेव धूमवद्धेदः इति न 
अतिव्याप्तिः । 

““सत्तावान्‌ जातेः’ इत्यादौ यदधिकरणं - जात्यथिकरणं द्रव्यादित्रिकम्‌ । 
तदवृत्तिः साध्यवद्भेदः सत्तावद्धेदः तत्त्वस्य जातौ सत्त्वात्‌ न अव्याप्तिः । 

“गुणवान्‌, संयोगेन घटात्‌'' इत्यत्र यदधिकरणं भूतलं तदवृत्तिः साध्यवद्धेदः 
गुणवद्भेदःइति न अव्याप्तिः । 

समाधत्ते - “वन्हिमान्‌ धूमात्‌'' इत्यादौ इत्यादिना । “वन्हिमान्‌ धूमात्‌” 
इत्यादौ स्वाधिकरणे - धूमाधिकरणे पर्वतादौ वन्हिमद्भेदस्य स्वरूपसंबन्धेन असत्त्वेन 
कालिकसंबन्धेन सत्त्वात्‌ साध्यवद्भेदः स्वाधिकरणवृत्तिरेव इति अव्याप्तिः प्रसज्यते । 
तद्वारणाय ''स्वाधिकरणवृत्तिः'' इत्यत्र स्वाधिकरणनिरूपितवृत्तित्वे 

साध्यवत्ताग्रहविरोधितानियामकसंबन्धावच्छिन्नत्वं निवेशनीयम्‌ | येन संबन्धेन 
साध्यवत्ताग्रहं प्रति येन संबन्धेन साध्याभावग्रहः प्रतिबन्धको भवति स संबन्धः 
साध्यवत्ताग्रहविरोधितानियामकसंबन्धः | “'पर्वतो वन्हिमान्‌’? इति ग्रहं प्रति 
“पर्वतः स्वरूपसंबन्धेन वन्ह्मभाववान्‌'' इत्याकारकस्य स्वरूपसंबन्धावच्छिन्नवन्ह्य- 
भावनिष्ठप्रकारतानिरूपकस्य प्रतिबन्धकत्वात्‌ स्वरूपसंबन्धः साध्यवत्ताग्रहविरोधि- 
तानियामकसंबन्धः | तेन संबन्धेन वन्हिमद्भेदः धूमाधिकरणे पर्वतादौ नास्ति । 
कालिकसंबन्धेनैव afore तत्र सत्त्वात्‌ | तथा च उक्तसंबन्धेन 
स्वाधिकरणावृत्तित्वम्‌ साध्यवद्धेदे अस्तीति न “'वन्हिमान्‌ धूमात्‌’? इत्यादौ 
अव्याप्तिः | कालिकसंबन्धस्तु साध्यवत्ताग्रहविरोधितानियामको न भवति | “पर्वतः 
कालिकसंबन्धेन वन्ह्यभाववान्‌?' इति ज्ञाने सत्यपि “'पर्वतो वन्हिमान्‌’' इति 
ग्रहस्य उत्पत्तेः | तथा च स्वाधिकरणनिरूपितसाध्यवत्ताग्रहविरोधितानियामकसंबन्धाव - 
च्छिन्नवृत्तित्वाभाववत्‌ साध्यवदन्योन्याभावकत्वम्‌ व्याप्तिरिति पर्यवसितम्‌ | एवं 
च स्वाथिकरणावृत्तित्वे उक्तसंबन्धस्य ''वन्हिमान्‌ धूमात्‌’ इत्यादौ अव्यास्तिवारणाय 
निवेशनीयत्वे सति ““सत्ताभाववान्‌ जात्यभावात्‌'' इत्यत्र सद्धेतौ लक्षणस्य अव्याप्तिः | 
तथा हि - तत्र साध्यः सत्ताभावः । साध्यवत्ताग्रहः ` ‘सामान्यादिः सत्ताभाववान्‌’” 
इति ग्रहः | तादृशग्रहं प्रति “सामान्यादिः समवायसंबन्धेन सत्ताभावाभाववान्‌'' 
इत्याकारकः साध्याभाववत्ताग्रहः विरोधी इति समवायसंबन्धः तत्रसाध्यवत्ताग्रहविरो- 
धितानियामकसंबन्धः । तेन संबन्धेन हेत्वधिकरणनिरूपितवृत्तित्वम्‌ अप्रसिद्धम्‌ | 
हेतुः जात्यभाबः तदधिकरणं सामान्यादिकम्‌ । तत्र समवायसंबन्धेन कस्यापि 
अवृत्तेः इति अव्याप्तिः । 

शङ्को - न च सत्तावान्‌ इति | साध्यसाधनभेदेन व्याप्तिभेदस्य आवइ्यकत्वात्‌ 
“सत्तावान्‌ जातेः’? इत्यादौ साध्यवदन्यनिरूपितहेतुतावच्छेदकसंबन्धावच्छिनन- 
ृत्तित्वाप्रसिद्भया न साध्यवदन्यावृत्तित्वरूपव्याक्तिज्ञानं अनुमितिकारणम्‌ | अपि 
तु स्वाधिकरणावृत्ति- साध्यबदन्योन्याभावकत्वरूपव्याप्तिज्ञानं कारणम्‌ | 

““सत्ताभाववान्‌ जात्यभावात्‌'' इत्यादी हेत्वधिकरणनिरूपितसाध्यवत्ताग्रहविरोधिता - 
नियामकसमवायसंबन्धावच्छिन्नवत्तित्वाप्रसिद्ध्या न स्वाधिकरणावृत्तीत्यादिव्याप्रिज्ञानं 
कारणम्‌ | अपि तु साध्यवदन्यावृत्तित्वरूपव्याप्रिज्ञानं कारणम्‌ इति भाब॑ः । 


समाधत्ते - तथापि इति | उभयविधव्यास्योरपि ''संयोगसंबन्धावच्छिन्नघटा- 
भाववान्‌ विषयितासंबन्धेन घटात इत्यत्र सद्धेतौ अव्याप्तिः । विषयितासंबन्धेन 
घटः ज्ञानादौ वर्तते । तत्र संयोगसंबन्धावच्छिन्नघटाभावोऽस्तीति अयं सद्धेतुः | 
अत्र ज्ञानादिकं पक्षः | हेतुतावच्छेदकसंबन्धः विषयितासंबन्धः । संयोगसंबन्धाव- 
च्छिन्नथटाभावः साध्यः | साध्यवान्‌ ज्ञानादिः । साध्यावदन्यः संयोगेन घटवान्‌ 
भूतलादिः | तन्निरूपितहेतुतावच्छेदकविषयितासंबन्धावच्छि्नवृत्तित्वाप्रसिद्धया 
साध्यवदन्येत्यादि व्याप्तिलक्षणस्य अव्याप्तिः | हेतोः घटस्य विषयितासंबन्धेन 
अधिकरणं ज्ञानादिकम्‌ | तन्निरूपितसाध्यवत्ताग्रहविरोधितानियामकसंयोगसं - 
बन्धावच्छि्नवृत्तित्वाप्रसिङ्गया स्वाधिकरणेत्यादिव्याप्तिलक्षणस्य अव्याप्तिः । 
साध्यवत्ताबुद्धौ संयोगसंबन्धावच्छिन्नघटाभाववत्ता-बुद्धौ संयोगसंबन्धेन घटवत्ताज्ञानस्य 
प्रतिबन्धकतया तत्र संयोगसंबन्धः साध्यवत्ताग्रहविरोधितानियामकसंबन्धः | 


वृत्तेः अप्रसिद्धेः इति | यद्यपि साध्यवदन्यनिरूपितवृत्तितासामान्ये हेतुताव- 
च्छेदकसंबन्धावच्छिनत्व-यद्धर्मावच्छिन्नत्वोभयाभावः तद्वर्मवत्त्वं व्याप्तिः इत्युक्तौ 
““सत्तावान्‌ जातेः” इत्यादौ उक्तदोषाः न संभवन्ति । सत्तावदन्यसामान्यनिरूपितस्व- 
रूपसंबन्धावच्छिन्नवृत्तित्वे हेतुतावच्छेदकसमवायसंबन्धावच्छिन्नत्व-जातित्वाव- 
च्छिन्नत्व-उभयाभावसत्त्वेन तद्धर्मवत्वस्य जातित्ववत्त्वस्य जातौ सत्त्वात्‌ न 
अव्याप्तिः । 

““सत्ताभाववान्‌ जात्यभावात्‌'’ इत्यादौ सत्ताभाववदन्यद्रव्यादिनिरूपित- 
वृत्तितायां हेतुतावच्छेदकस्वरूपसंबन्धावच्छिन्नत्व - जात्यभावत्वावच्छिन्नत्व - 
उभयाभावसत्त्वात्‌ तद्धर्मवत्त्वस्य - जात्यभावत्त्ववत्त्वस्य जात्यभावे सत्त्वात्‌ न 
अव्याप्तिः । 

““संयोगसंबन्धावच्छिन्नघटाभाववान्‌ विषयितासंबन्धेन घटात्‌’? इत्यत्र 
साध्यवदन्यभूतलनिरूपितवृत्तितायां विषयितासंबन्धावच्छिन्नत्वाभावप्रयुक्तस्य 
उभयाभावस्य सत्त्वात्‌ न अव्याप्तिः । 


तथापि स्वमते केवलान्वयित्वज्ञानकालेऽपि संशयरूपपक्षतायाः असंभवेऽपि 
सिद्ध्चभावरूपपक्षतायाः संभवात्‌ अनुमितेः उत्पत्या “इदं वाच्यं ज्ञेयत्वात्‌’ इत्यादौ 
साध्यवदन्याप्रसिद्ध्या अव्याप्तिरेव सारभूतं दूषणम्‌ इति अवधेयम्‌ । 


अतिरित्तोभयाभाव इति । प्रत्येकाभावातिरिक्तोभयाभावसत्तवे प्रमाणं नास्ति 
इत्याझाङ्कय एकसत्त्वेऽपि द्वयं नास्ति इति प्रतीतिरेव प्रत्येकाभावातिरिक्तोभयाभावे 
प्रमाणम्‌ इति मूले उक्तम्‌ । तस्य अयम्‌ आशयः - ““वन्हिघटोभयं नास्ति’? इति 
प्रतीतौ यदि वन्ह्मभावघटाभावद्वयं विषयः तदा वन्हिसत्त्वेऽपि वन्हिघटोभयं नास्ति 
इति प्रतीतेः अनुपपत्तिः | वन्हिमति घटाभावसत्त्वेऽपि वन्ह्मभावस्य असत्त्वात्‌ । 
अतः प्रत्येकाभावादतिरिक्तः उभयाभावः स्वीकरणीयः | स च एकसत्त्वेऽपि प्रतीतिबलात्‌ 
अङ्गीकरणीयः | एवं च हेत्वधिकरणे पर्वतादौ बन्हिघटोभयाभावस्य सत्त्वात्‌ 
तत्प्रतियोगित्वमेव वन्हौ अस्तीति अव्याप्तिः | इदम्‌ उपलक्षणम्‌ इति | 
उभयाभावमादाय ““वन्हिमान्‌ धूमात्‌’' इत्यादौ अब्याप्तिकथनं विरिषष्टाभावमादाय 
अव्याप्तेः अपि प्रदर्शकम्‌ । तथा हि - हेतुमति पर्वते वर्तते यः अभावः 
महानसीयत्वविशिष्टवन्ह्मभावः | तत्प्रतियोगित्वमेव वन्हौ अस्तीति | 


ननु वैशिष्ट्य इति । हेत्वधिकरणवृत्त्यभावे वैरिष्ट्यानवच्छिन्ना व्यासज्य- 
वृत्तिधर्मानवच्छिन्ना च या प्रतियोगिता तन्निरूपकत्वं विशेषणं दीयते । महानसीय- 
त्वविशिष्टवन्द्यभावस्य वैरिष्ट्यावच्छिन्नप्रतियोगिताकत्वात्‌ वन्हिघटोभयाभावस्य 
व्यासज्यवृत्त्युभयत्वावच्छिन्नप्रतियोगिताकत्वाच्च तौ न लक्षणघटकौ | अपि तु 
घटाद्यभाव एव लक्षणघटकः | तदप्रतियोगित्वं वन्हौ अस्तीति न अव्याप्तिः इति 
आशङ्क्य ' “गुणवान्‌ द्रव्यत्वात्‌’? इत्यादौ अव्याप्तिरुक्ता । यत्र यत्र द्रन्यत्वमस्ति 

तत्र गुणवत्त्वम्‌ अस्तीति अयं सद्धेतुः । अत्र साध्यं गुण; रूपरसादिः | तस्य 
चालिनीन्यायेन हेत्वधिकरणवृत्त्यभावप्रतियोगितया अव्याप्तिः । तथा हि - 
्रव्यत्वाधिकरणं जलम्‌ | तद्गृत्त्यभावः गन्धाभावः | तत्प्रतियोगित्वं गन्धस्य | एवं 
द्रव्यत्वाधिकरणं वास्वादिकम्‌ | तदृत्यभावः रूपाभावः | तत्प्रतियोगित्वं रूपस्य 
इति रीत्या द्रव्यत्वाधिकरणं एकैकं वस्तु गृहीत्वा तद्गृत््यभावप्रतियोगित्वमेव रूपरसादेः 
गुणस्य अस्तीति अव्याप्तिः भवति | 


ननु हेत्वधिकरणवृत्यभावे वैरि्चव्यासज्यवृत्तिधर्मानवच्छिन्नप्रतियोगिता- 
कत्वनिवेशेऽपि ““वहिमान्‌ धूमात्‌'' इत्यत्र तत्तद्वन्हिव्यक्तयभावम्‌ आदाय अव्या- 
प्तिसंभवे “गुणवान्‌ द्रव्यत्वात्‌’’ इति स्थलान्तरानुधावनम्‌ किमर्थम्‌ इत्याशङ्कायाम्‌ 
आह - अत्र हेतोः इति । समानाधिकरणयोः व्यत्तयोरेव व्याप्तिः इत्युक्तौ सकलव- 
न्हिधूमयोः व्यास्यभावात्‌ तत्तद्वन्हिधूमयोरेव व्यासतिसत्त्वात्‌ ' “वन्हिमान्‌ धूमात्‌'” 
इत्यादौ न दोषः इत्यालोच्य ““गुणवानू द्रव्यत्वात्‌’ इति स्थले अव्याप्तिकथनम्‌ 
इति भावः । 


एतद्रूपवान्‌ इति । “एतद्रूपवान्‌ एतद्र्सात्‌’’ इत्यत्र एतद्र्साधिकरणे 
एतत्फले एतद्रूपाभावः न भवति | किन्तु घटाद्यभावः, तदप्रतियोगित्वं एतद्रूपात्मके 
साध्येऽस्तीति व्यास्तिलक्षणस्य सत्त्वात्‌ असंभवाख्यः दोषः न संभवति इति अव्याप्तिः 
उक्ता इति भावः । 


गुणत्वस्य इति | हेत्वधिकरणवृत्त्त्यन्ताभावप्रतियोगितानवच्छेदक-साध्य- 
तावच्छेदकावच्छिन्न-साध्यसामानाधिकरण्यं - साध्याधिकरणवृत्तित्वं - व्याप्तिः । 
अस्य व्याप्तिलक्षणस्य “वन्हिमान्‌ धूमात्‌'' इत्यादौ न अव्याप्तिः । हेत्वधिकरणे 
पर्वते महानसीयवन्ह्मभावस्य वन्हिघटोभयाभावस्य सत्त्वेऽपि तत्प्रतियोगितावच्छेदकं 
महानसीयवन्हित्वं वन्हिघटोभयत्वं च । तत्प्रतियोगितानवच्छेदकं वन्हित्वरूपं 
साध्यतावच्छेदकम्‌ | तदवच्छिन्नवन्द्यधिकरणपर्वतादिवृत्तित्व धूमेऽस्तीति । 

““गुणवान्‌ द्रव्यत्वात्‌'' इत्यत्र हेतोः द्रव्यत्वस्य अधिकरणं द्रव्यम्‌ । 
तद्वृत्तिः अभावः ' “गुणो नास्ति’ इति प्रतीतिसिद्धः गुणत्वावच्छिन्नप्रतियोगिताकाभावः 
न भवति | अपि तु रूपरसाद्यभावः । तत्प्रतियोगितावच्छेदकं रूपत्वरसत्वादिकम्‌ । 
अनवच्छेदकं साध्यतावच्छेदकं गुणत्वम्‌ तदवच्छिन्नसामानाधिकरण्यं द्रव्यत्वेऽस्तीति 
लक्षणसमन्वयात्‌ न अव्याप्तिः । 


मूले न तु रूपत्वब्याप्यजातिमद्वान्‌ इत्यादि । रूपत्वव्याप्याः जातयः 
शुक्कत्वनीलत्वादयः । तद्वन्तः शुक्कनीलादयः । तद्वत्त्वं पृथिव्यामस्ति । पृथिवीत्वं 
च पृथिव्यामस्तीति अयं सद्धेतुः | अत्र रूपत्वव्याप्यजातिमन्ति शुक्कनीलादिरूपाणि 
साध्यानि | रूपत्वव्याप्य-शुक्कत्वनीलत्वादिजातयः साध्यतावच्छेदिकाः | अत्र 
साध्यतावच्छेदकानां झुक्कत्वनीलत्वादीनां हेत्वधिकरणवृत्त्यभावप्रतियोगितावच्छेद- 
कत्वमेव अस्तीति अव्याप्तिः | तथा हि - हेतोः पृथिवीत्वस्य अधिकरणं शुक्कघट; । 
तद्वृत्यभावः नीलरूपाभावः तत्प्रतियोगितावच्छेदकं नीलत्वम्‌ । एवं हेतोः पृथिवीत्वस्य 
अधिकरणे नीलघटे वर्तमानः अभावः शुक्करूपाभावः, तत्प्रतियोगितावच्छेदकं 
शुक्कत्वम्‌ इति रीत्या हेत्वधिकरणवृत्यभावप्रतियोगितावच्छेदकत्वमेव रूपत्वव्याप्यानां 
शुक्कत्वनीलत्वजातीनां अस्तीति अव्याप्तिः इति शङ्का । तत्र द्वेधा समाधानम्‌ उक्तम्‌ 
मूले - तादृशस्थले स्वाश्रयसमवायरूपपरंपरासंबन्धेन रूपत्वव्याप्यजातित्वमेव 
साध्यतावच्छेदकम्‌ | अतः न अव्याप्तिः इति एकं समाधानम्‌ | साध्ये वर्तमानः 
धर्मः एव साध्यतावच्छेदकः | साध्ये शुक्कनीलादिरूपे रूपत्वव्याप्यजातित्वस्य 
अविद्यमानत्वेन कथं तस्य साध्यतावच्छेदकत्वम्‌ इति आशङ्कया परंपरासंबन्धेन 
इति उक्तम्‌ । परंपराच अत्र स्वाश्रयसमवायः | स्वं - रूपत्वव्याप्यजातित्वम्‌ । 
तदाश्रयः शुक्कत्वनीलत्वादिजातिः | तत्समवायः शुक्कनीलादिरूपे | अत्र हेत्वधि- 
करणवृत्तिः अभावः स्वाश्रयसमवायसंबन्धेन रूपत्वन्याप्यजातित्ववान्‌ नास्ति इति 
प्रतीतिसिद्धः अभावः न संभवति । हेतुमति शुक्कनीलादिवस्तुनि स्वाश्रयसमवायसंबन्धेन 
रूपत्वब्याप्यजातित्वबतः यस्य कस्यापि रूपस्य सत्त्वात्‌, अपि तु 

शुङ्कनीलादितत्तद्र्पाभावः एव भवति | तत्प्रतियोगितावच्छेदकं शुक्कत्वनीलत्वादिकम्‌ | 
तदनवच्छेदकं यत्‌ साध्यतावच्छेदकं रूपत्वव्याप्यजातित्वम्‌ । स्वाश्रयसमवायसंबन्धेन 
तदवच्छिनशुकुुनीलादिसामानाधिकरण्यं पृथिवीत्वे अस्तीति न अब्याप्तिः इति । 


द्वितीयं समाधानं तु - साध्यहेत्वादिभेदेन व्याप्तेः भेदात्‌ यत्र साध्यतावच्छेदकं 
नाना भवति तादृशस्थले “'रूपत्वव्याप्यजातिमद्वान्‌ पृथिवीत्वात्‌’’ इत्यादौ 
अन्यादृइयेव व्याप्षिः स्वीक्रियते । सा च हेत्वधिकरणवृत्यन्ताभावप्रतियोगितावच्छेद 
कतानवच्छेदकं यत्‌ साध्यतावच्छेदकतावच्छेदकं तदवच्छिन्नावच्छिन्नसाध्य- 
सामानाधिकरण्यम्‌ व्याप्तिः । 


उक्तस्थले हेत्वधिकरणवृत्तिः अभावः शुक्कनीलाद्यभावः | तत्प्रतियोगितावच्छेदकं 
झुक्कत्वनीलत्वादिकम्‌ | तत्प्रतियोगितावच्छेदकतावच्छेदकं शुक्कत्वत्व- 
नीलत्वत्वादिकम्‌ | तत्प्रतियोगितावच्छेदकतानवच्छेदकं रूपत्वव्याप्यजातित्वम्‌ । 
अनवच्छिन्ना रूपत्वव्याप्यजातिः शुक्कत्वादिः | तदवच्छिन्नं शुक्लादिकं रूपम्‌ | 
तत्सामानाधिकरण्यं पृथिवीत्वे अस्तीति लक्षणसमन्वय इति | 


ननु साध्यसाधनभेदेन व्याप्तेः भेदोपगमः न उचितः । उक्तरीत्या व्याप्तेः 
एकडाब्दाभिलप्यमानत्वसंभवात्‌ इति, अत आह - व्याप्तिज्ञानस्य इति | अयं 
भावः - कदाचित्‌ “*रूपत्वन्यूनवृत्तिजातिमान्‌’' इत्याकारिका, कदाचिच्च ““तादृश- 
जातिमद्वान्‌'' इत्याकारिका अनुमितिः इति सर्वानुभवसिद्धम्‌ | तच्च कारणवैलक्षण्यं 
विना न संभवति इति यदा तादृशजातित्वस्य विधेयतावच्छेदकतया भानम्‌, तदा 
तादृझानुमितौ परंपरया अनवच्छेदकत्वस्य साध्यतावच्छेदकधर्मिकं ज्ञानं कारणम्‌ । 
यदा तु तादृशजातित्वस्य विधेयतावच्छेदकतावच्छेदकत्वेन भानम्‌, तदा तादृशानुमितौ 
साध्यतावच्छेदकतावच्छेदकधर्मिकं प्रतियोगितावच्छेदकतानवच्छेदकत्वज्ञानं कारणम्‌ 
इति व्याप्तज्ञानकारणताभेदे एव पर्यवसानम्‌ | एवश्च मूले ““साध्यसाधनभेदेन”' इत्यस्य 
साध्यतावच्छेदकसाधनतावच्छेदकभेदेन इत्येव अर्थः इति ध्येयम्‌ ।| 

जातिमान्‌ इत्येव इति । 'वन्हिमान्‌’' इत्याद्यनुमितौँ यद्धर्मिकम्‌ अनवच्छेद- 
कत्वज्ञानम्‌, तस्यैव विधेयतावच्छेदकतया भाननियमात्‌ इति भावः | इष्टापत्त्या 
समाधत्ते - पृथिवीत्बादि इति । ननु एवं “'रूपत्वन्यूनवृत्तिजातिमद्वान्‌’” 
इत्याकारकानुमितेः तन्मते अपलापापत्तिः इति, अत आह - जातिमद्वान्‌ इति । 
तद्व्यक्तित्व इति | नीलघटादिनिष्ठतक्ष्यक्तित्वादेः हेतुत्वे तद्ग्यक्तिनिष्ठाभावप्रतियोगि- 
तावच्छेदकत्वस्य नीलत्वादिजातौ बाधितत्वात्‌ इति भावः ।। 


मुक्तावली 
हेत्वधिकरणं च हेतुतावच्छेदकविशिष्टाधिकरणं वाच्यम्‌ | तेन “द्रव्यं 
गुणकर्मान्यत्वविरिष्टसत्त्वात्‌'’ इत्यादौ शुद्धसत्ताधिकरणगुणादिनिष्ठाभावप्रतियोगि- 
त्वेऽपि द्रव्यत्वस्य न अव्याप्तिः । 


हेतुतावच्छेदकसंबन्धेन हेत्वधिकरणं बोध्यम्‌ | तेन समवायेन धूमाधिकरण- 
तदवयवनिष्ठाभावप्रतियोगित्वेऽपि वहेः न अव्याप्तिः । 


दिनकरी 
शुद्धसत्ताधिकरण इति । न च - विशिष्टनिरूपिताधिकरणतायाः 
हेतुतावच्छेदक संबन्धत्वे कथं तेन संबन्धेन सत्ताधिकरणं गुणः; समवायस्य 
तथात्वे तु द्रव्यत्वे साध्ये विरिष्टसत्ताया व्यभिचारित्वात्‌ तत्र अव्यास्यभिधानम्‌ 
असङ्गतम्‌ इति - वाच्यम्‌ | साध्याभाववद्वृत्तिताबच्छेकहेतुतावच्छेदकस्यैव 
व्यभिचारपदार्थतया शुद्धसमवायसंबन्धस्य हेतुतावच्छेदकसंबन्धत्वेऽपि विशिष्टसत्त्वस्य 
हेतोः व्यभिचारित्वाभावात्‌ न अव्याप्तिः इति | 


न च - हेतुतावच्छेदकविशिष्टसत्तात्वविरिष्टसत्त्वस्य गुणे सत्त्वात्‌ एवं 
विवक्षणेऽपि कथम्‌ अव्याप्तिपरिहार इति - वाच्यम्‌ | हेतुतावच्छेदकावच्छिन- 
निरूपिताधिकरणत्वस्य विवक्षितत्वात्‌ विरिष्टसत्तात्वस्य गुणनिष्ठाधिकरणता- 
निरूपिताधेयतानवच्छेदकतया तदवच्छिन्ननिरूपिताधिकरणत्वस्य गुणे अभावात्‌ इति । 

राजीबोल्लासः 

मूले हेत्वधिकरणं च हेतुतावच्छेदकबिशिष्टाधिकरणं वाच्यम्‌ इति । 
“इद द्रव्यं गुणकमीन्यत्वविरिष्टसत्त्वात्‌’’ इत्यादौ विशिष्टशुद्धयोरनतिरेकात्‌ 
जुद्धसत्ताधिकरणगुणादिनिष्ठो यः अभावः द्रव्यत्वाभावः तत्प्रतियोगितावच्छेदकत्वमेव 
्रव्यत्वत्वरूपसाध्यतावच्छेदकेऽस्तीति अव्याप्तिः | तद्वारणाय हेत्वधिकरणपदेन 
हेतुतावच्छेदकविशिष्टाधिकरणं विवक्षणीयम्‌ । हेतुतावच्छदेकावच्छिन्नहेतुनिष्ठाधेयता- 
निरूपिताधिकरणतावत्‌ इति तदर्थः । उक्तस्थले हेतुतावच्छेदकं गुणकर्मान्यत्ववि- 
रिष्टसत्तात्वम्‌ | तदवच्छिन्नाधेयतानिरूपिताधिकरणत्वं गुणादौ नास्ति | किन्तु 
सत्तात्वावच्छिन्नहेतुनिष्ठाधेयतानिरूपिताधिकरणत्वमेव अस्ति | अतः द्रव्यमेव 
विशिष्टसत्ताधिकरणम्‌ | तन्निष्ठाभावः द्रव्यत्वाभावो न भवति । अपि तु 
गुणत्वाद्यमावः । तत्प्रतियोगितानवच्छेदकत्वं द्रव्यत्वत्वेऽस्तीति न अव्याप्तिः । 


तत्र शङ्कते दिनकर्याम्‌ - न च विशिष्टनिरूपिताधिकरणताया इति । 
“(दरव्यं विशिष्टसत्त्वात्‌'” इत्यत्र गुणकर्मान्यत्वविशिष्टसत्तानिरूपितथिकरणत्वं 
हेतुतावच्छेदकसंबन्धः । न तु समवायः संबन्धः | समवायस्य हेतुतावच्छेदकसंबन्धत्वे 
तेन संबन्धेन सत्ताऽभिन्नविशिषष्टसत्तायाः साध्यद्रव्यत्वाभाववति गुणे सत्त्वेन 
व्यभिचारितया लक्ष्यत्वात्‌ | विरिष्टनिरूपिताधिकरणतायाः हेतुतावच्छेदकसंबन्धत्वे 
तु तेन संबन्धेन सत्तायाः गुणेऽभावेन अव्यभिचारितया लक्ष्यत्वम्‌ । 


न च - तेन संबन्धेन सत्ताया एव सद्धेतुत्वसंभवात्‌ तेन संबन्धेन विरिष्टसत्तायाः 
हेतुत्वं कुतः इति - वाच्यम्‌ | शुद्धसत्ताप्रतियोगिकत्वस्य विशिष्टसत्तानिरूपिताधि - 
करणतायां अनङ्गीकारात्‌ । एवं च हेतुतावच्छेदकसंबन्धेन विशिष्टसत्तानि- 
रूपिताधिकरणत्वेन हेत्वधिकरणं द्रव्यमेव भवति । तद्दृत्त्मभावाप्रतियोगित्वं 
्व्यत्वेऽस्तीति अव्याप््यप्रसक्तः हेतुतावच्छेदकविशिष्टाधिकरणत्वस्य निवेशो विफलः 
इति आझयेन शङ्का । 

तत्र समाधानम्‌ आह - साध्याभाववद्वृत्तितावच्छेदक इति । उक्तस्थले 
समवाय एव हेतुतावच्छेदकसंबन्धः । तेन संबन्धेन साध्याभाववद्वृत्तित्वम्‌ अस्ति 
इति हेतोः व्यभिचारित्वम्‌ न आइाङ्कनीयम्‌ | साध्याभाववननिरूपितहेतुतावच्छैदक- 
संबन्धावच्छिननवृत्तिताबच्छेदकहेतुतावच्छेदकवत्त्वस्यैव व्यभिचारपदर्थत्वात्‌ 
्रव्यत्वाभाववद्रुणादिनिरूपितसमवायसंबन्धावच्छिन्नवृत्तितावच्छेदकम्‌ सत्तात्वमेव, 
न तु विशिष्टसत्तात्वरूपं हेतुतावच्छेदकम्‌ इति व्यभिचारित्वाभावेन तस्य लक्ष्यत्वात्‌ । 
तथा च समवायेन झुद्धसत्ताथिकरणगुणादिनिष्ठाभावप्रतियोगितावच्छेदकत्वमेव 
्रव्यत्वत्वस्य अस्ति इति अव्याप्तिः | तद्वारणाय हेतुतावच्छेदकविदिष्टाधिकरणं 
निवेशनीयम्‌ एव । 


न च हेतुतावच्छेदकबिशिषष्ट इत्यादि | हेतुतावच्छेदकवििष्टहेत्वधिकरण- 
त्वनिवेशेऽपि हेतुतावच्छेदकीभूतविशिष्टसत्तात्वविशिष्टा सत्तैव । तदधिकरणं गुणोऽपि 
इति, तद्गृत्त्यभावप्रतियोगित्वात्‌ द्रव्यत्वस्य कथं अव्याप्तिपरिहारः इति - न च 
वाच्यम्‌ । हेतुनिष्ठाधेयतायां हेतुतावच्छेदकावच्छिननत्वनिवेशे प्रकृतग्रन्थतात्पर्यात्‌ । 
बिरिष्टसत्तात्वावच्छिनाधेयतानिरूपिताधिकरणत्वं गुणे नास्ति, ''गुणः 
विशिष्टसत्तावान्‌?' इत्यप्रतीतेः | अतः द्रव्यमेव विशिष्टसत्तात्वावच्छिन्नाधेयता - 
निरूपिताधिकरणत्बवत्‌ | तन्निष्ठाभावप्रतियोगित्वं द्रव्यत्वे नास्ति इति 
न अव्याप्तिः | 

एवं हेतुनिष्ठाधेयतायां हेतुतावच्छेदकसंबन्धावच्छिन्नत्वमपि निवेशनीयम्‌ | 
अन्यथा ““वन्हिमान्‌ धूमात्‌'' इत्यादौ हेतोः धूमस्य समवायसंबन्धेन अधिकरणं 
धूमावयवः तनिष्ठो योऽभावः बन्ह्मभावः । तत्प्रतियोगित्वमेव वन्हेः अस्ति इति 
अव्याप्तिः स्यात्‌ | हेतुतावच्छेदकसंबन्धावच्छिन्नत्वनिवेरो तु'संयोगसंबन्धावच्छिन्न- 
धूमनिष्ठाधेयतानिरूपिताधिकरणतावान्‌ धूमावयवो न भवति | किन्तु पर्वतादिः । 
तद्वृत््यभावाप्रतियोगित्वं वन्ही अस्ति इति न अव्याप्तिः ।। 

मुक्ताबली 
अभावश्च प्रतियोगिव्यधिकरणः बोध्यः | तेन '‘कपिसंयोगी एतद्धक्षत्वात्‌'' 
इत्यत्र मूलावच्छेदेन एतद्वक्षवृत्तिकपिसंयोगाभावप्रतियोगित्वेऽपि कपिसंयोगस्य न 
अव्याप्तिः । 


न च - प्रतियोगिव्यधिकरणत्वं यदि प्रतियोग्यनधिकरणवृत्तित्वं तदा तथैव 
अव्याप्तिः, प्रतियोगिनः कपिसंयोगस्य अनधिकरणे गुणादौ वर्तमानः योऽभावः 
तस्यैव वृक्षे मूलावच्छेदेन सत्त्वात्‌ | यदि तु प्रतियोग्यधिकरणावृत्तित्वम्‌, तदा 
““संयोगी सत्त्वात्‌’' इत्यादौ अतिव्याप्तिः, सत्ताधिकरणे गुणादौ यः संयोगाभावः 
तस्य प्रतियोग्यधिकरणद्रव्यवृत्तित्वात्‌ इति - वाच्यम्‌ | 


हेत्वधिकरणे प्रतियोग्यनधिकरणवृत्तित्वविरिषष्टस्य विवक्षितत्वात्‌ | 
स्वप्रतियोग्यनधिकरणीभूतहेत्वथिकरणवृत्त्यभाव इति निष्कर्षः ।। 


दिनकरी 

तथैव - तदवस्थैव | तस्यैव वृक्षे इति | अधिकरणभेदेन अभावभेदानभ्यु- 
पगमात्‌ इति भावः । प्रतियोग्यधिकरणावृत्तित्वं प्रतियोग्यधिकरणवृत्तिभिन्नत्वम्‌ | 
विवक्षितत्वात्‌ इति । प्रतियोगिन्यथिकरणपदेन विवक्षितत्वात्‌ इत्यर्थः | ननु एवं 
“'हेतुसमानाधिकरण'” इत्यस्य वैयर्थ्यम्‌ । ““सत्तावान्‌ जातेः” इत्यादौ सत्ताद्यभावस्य 
निरुक्तप्रतियोगिवैयथिकरण्याभावात्‌ अव्याप्तिविरहात्‌, अत आह - स्वप्रतियोग्यन- 
धिकरण इति | निष्कर्ष इति । “'प्रतियोगिव्यधिकरणहेतुसमानाधिकरणाभाव'” 
इत्यन्तस्य निष्कर्षः इत्यर्थः । तथा च हेतुसमानाधिकरणत्वविशेषणबलादेव 
तादृशप्रतियोगिवैयधिकरण्यलाभात्‌ न तद्वैयर्थ्यम्‌ इति भावः ।। 

राजीवोछ्लासः 

मूले अभावश्च प्रतियोगिव्यधिकरण इत्यादि । हेत्वधिकरणवृत्त्यभावे 

प्रतियोगिव्यधिकरणत्वं निवेशनीयम्‌ | अन्यथा ‘कपिसंयोगी एतदृक्षत्वात्‌'' 

इत्यत्र हेत्वधिकरणे एतदुक्षे मूलावच्छेदेन वर्तमानः अभावः कपिसंयोगाभावः | 
तत्ग्रतियोगिताबच्छेदकत्वमेव साध्यतावच्छेदके कपिसंयोगत्वेऽस्तीति अव्याप्तिः । 
अभावे प्रतियोगिव्यधिकरणत्वनिवेशे तु एतदुक्षे वर्तमानः कपिसंयोगाभावः 
प्रतियोगिसमानाधिकरणः | प्रतियोगिव्यधिकरणः अभावः घटाद्यभाव एव | 
तत्प्रतियोगितानवच्छेदकत्वं कपिसंयोगत्वेऽस्तीति न अव्याप्तिः | 

ननु प्रतियोगिव्यधिकरणत्वं यदि प्रतियोग्यनधिकरणवृत्तित्वम्‌, तदा 
''कपिसंयोगी एतद्ृक्षत्वात्‌’? इत्यत्र अव्याप्तिः तदवस्थैव | हेत्वधिकरणे एतद्वृक्ष 
वर्तमानस्य कपिसंयोगाभावस्य कपिसंयोगरूपप्रतियोग्यनधिकरणगुणादिवृत्तित्वात्‌ | 
न च - एक एव कपिसंयोगाभावः गुणवृत्तिः वृक्षवृत्तिश्च कथं स्यात्‌ इति - 
वाच्यम्‌ | अधिकरणभेदेन अभावभेदानङ्गीकारात्‌ । गुणादौ वर्तमानस्य 
कपिसंयोगाभावस्य वृक्षेऽपि सत्तायां विरोधाभावात्‌ | यदि तु प्रतियोग्यधिकरणावृत्तित्वं 
प्रतियोगिव्यधिकरणत्वम्‌ तदा ''कपिसंयोगी एतद्वृक्षत्वात्‌’’ इत्यत्र अव्याप्तिः 
वारयितुं शक्यते | कपिसंयोगाभावस्य प्रतियोगिकपिसंयोगाधिकरणवृक्षवृत्तितया 
प्रतियोग्यधिकरणावृत्तित्वाभावेन लक्षणाघटकत्वात्‌ | तथापि ““संयोगी सत्त्वात्‌’' 
इत्यत्र व्यभिचारिणि अतिव्याप्तिः । तत्र हि साध्याभावमादाय अतिव्याप्तिः वारणीया । 
साध्याभावः संयोगाभावस्तु अव्याप्यवृत्तितया प्रतियोग्यधिकरणवृत्तिः । अतः 
प्रतियोग्यधिकरणावृत्तिः अभावः घटाद्यभाव एव । तत्प्रतियोगितानवच्छेदकत्वं 
संयोगत्वेऽस्तीति अतिव्याप्तिः इति चेत्‌, न | हेत्वधिकरणे प्रतियोग्यनधिकरणवृत्तित्व- 
विशिष्ट: योऽभावः इति विवक्षितत्वात्‌ | ' “संयोगी सत्त्वात्‌’? इत्यत्र हेत्वधिकरणं 
गुणः तत्र प्रतियोग्यनधिकरणवृत्तित्ववििष्टः अभावः संयोगाभावः । गुणस्य 
संयोगानधिकरणत्वात्‌ | तादृशाभावप्रतियोगितावच्छेदकत्वमेव संयोगत्वे अस्ति 
इति न अतिव्याप्तिः । 

“‘कपिसंयोगी एतदवक्षत्वात्‌’' इत्यत्र हेत्वधिकरणं वृक्षः | तत्र प्रतियोग्यनधिक- 
रणवृत्तित्वविशिष्टः अभावः इत्युक्ते कपिसंयोगाभावः न भवति । वृक्षस्य 

कपिसंयोगरूपप्रतियोग्यधिकरणतया तत्र विद्यमानस्य कपिसंयोगाभावस्य 
प्रतियोग्यधिकरणवृत्तित्वविशिष्टत्वात्‌ | तस्मात्‌ हेत्वधिकरणे वृक्षे प्रतियोग्यनधि- 
करणवृत्तित्वविशिष्ट: सन्‌ वर्तते योऽभावः घटाद्यभाव एव | तत्प्रतियोगितानवच्छेद- 
कत्वस्य कपिसंयोगत्वे सत्त्वात्‌ न अव्याप्तिः । 


ननु ““प्रतियोगिव्यधिकरण”” इत्यस्य हेत्वधिकरणे प्रतियोग्यनधिकरणवृत्तित्व- 
विशिष्ट: इत्यर्थाङ्गीकारे अभावे हेतुसमानाधिकरणत्वविशेषणं व्यर्थम्‌ । '“सत्तावान्‌ 
जातेः” इत्यादौ प्रतियोगिव्यधिकरणसत्ताभावप्रतियोगितावच्छेदकतया सत्तात्वस्य 
अनवच्छेदकत्वविरहात्‌ अव्याप्तिवारणार्थं हि हेतुसमानाधिकरणत्वविशेषणम्‌ | 
प्रतियोगिवैयधिकरण्यशरीरे एव हेत्वधिकरणं प्रवेइय हेत्वधिकरणे प्रतियोग्यनधि - 
करणवृत्तित्वविशिष्टः सन्‌ वर्तते योऽभावः इति विवक्षायां ““सत्तावान्‌ जातेः” 
इत्यत्र सत्ताभावस्य प्रतियोग्यनधिकरणवृत्तित्वेऽपि हेत्वधिकरणद्रव्यादिवृत्तित्व- 
विरहात्‌ हेत्वधिकरणे प्रतियोग्यनधिकरणवृत्तिः अभावः इत्यनेन सत्ताभावस्य ग्रहीतुम्‌ 
अशक्यत्वात्‌ अभावान्तरस्य ग्रहणे तत्प्रतियोगितानवच्छेदकत्वस्य सत्तात्वे सद्भावेन 
अव्यास्यप्रसक्तेः FIR मुक्तावल्यां स्वप्रतियोग्यनधिकरणीभूतहेत्वधि- 
करणवृत््यभाव इति “'प्रतियोगिव्यधिकरणहेतुसमानाधिकरणाभाव'' इत्यस्य 
निष्कृष्टोऽर्थः उक्तः । तथा च हेतुसमानाधिकरणत्वविशेषणबलादेव हेत्वधिकरणे 
प्रतियोग्यनधिकरणवृत्तित्वलाभात्‌ पृथक्‌ हेतुसामानाधिकरण्यनिवेशे न तात्पर्यम्‌ । 
अतः हेतुसामानाधिकरण्यस्य न वैयर्थ्यशङ्का । 

ननु इदानीं प्रदर्श्यमानायाः अव्याप्तेः पूर्वोक्ताव्यास्यपेक्षया भेदाभावेन 
भेदघटितसादृइयार्थकता तथैव इत्यस्य न घटते इति, अत आह - दिनकर्या - 
तदवस्थैव इति | 

ननु प्रतियोग्यधिकरणावृत्तित्वं प्रतियोग्यधिकरणवृत्तित्वाभाववत्त्वम्‌ | तच्च 
कपिसंयोगाभावस्यापि अक्षतम्‌ । प्रतियोग्यधिकरणवृत्तित्वस्य अव्याप्यवृत्तितया 

वृक्षावच्छेदेनप्रतियोग्यधिकरणवृत्तित्ववतः कपिसंयोगाभावस्य गुणावच्छेदेन 
प्रतियोग्यधिकरणवृत्तित्वाभावोऽपि अस्ति | कपिसंयोगाभावे गुणे न प्रतियोग्यधिकरण- 
वत्तित्वम्‌ इति प्रतीतेः । एवं च प्रतियोग्यधिकरणावृत्तित्वनिवेशेऽपि कपिसंयो - 
गाभावमादाय अव्याप्तिः दुर्वारा इति आशङ्कय आह - प्रतियोग्यधिकरण- 
वृत्तिभिन्नत्वम्‌ इति । भेदस्य व्याप्यवृत्तितया प्रतियोग्यधिकरणवृत्तेः कपिसंयोगाभावस्य 
प्रतियोग्यधिकरणवृत्तिभिन्नत्वं न संभवति इति कपिसंयोगाभावः न लक्षणघटक 
इति भावः । 


विशेषणबलादेव इति | ' “घटः जातिमान्‌’' , ““वन्द्यभाववद्हृदः दोषः” 
इत्यादौ उद्देश्यतावच्छेदकस्य विधेयतावच्छेदके अभेदसंबन्धेन अन्वयात्‌ 
““घट्त्वाभिन्नजातिमान्‌'', ““वन्ह्मभाववद्हृदत्वाभिन्नदोषत्ववान्‌'' इति बोधवत्‌ 
प्रकृते विधेयतावच्छेदके हेत्वधिकरणवृत्तित्वे उद्देयतावच्छेदकप्रतियोग्यनधिकरण- 
वृत्तित्वस्य अभेदसंबन्धेन अन्वयात्‌ वृत्तित्वयोः ऐक्यलाभे तन्निरूपकयोः अधि- 
करणयोरपि ऐक्यलाभात्‌ ““प्रतियोग्यनधिकरण- हेत्वधिकरणवृत्ति’' इति निष्कृष्टार्थस्य 
“प्रतियोगिव्यधिकरणहेतुसमानाथिकरण'” इति ग्रन्थात्‌ लाभः इत्याशयः | एतावता 
स्वप्रतियोग्यनधिकरणीभूत - हेत्वधिकरणवृत्यभाव-प्रतियोगितानवच्छेदक- 
साध्यतावच्छेदकावच्छिन्नसामानाधिकरण्यं व्याप्तिः इति निष्कर्षः ।| 


मुक्ताबली 
प्रतियोग्यनधिकरणत्वं प्रतियोगितावच्छेदकावच्छिनानधिकरणत्वं वाच्यम्‌ | 
तेन ““विशिष्टसत्तावान्‌ जातेः”” इत्यादौ जात्यधिकरणगुणादौ विशिष्टसत्ताभावप्रतियोगि- 
सत्ताधिकरणत्वेऽपि न क्षतिः | 


अत्र साध्यतावच्छेदकसंबन्धेन प्रतियोग्यनधिकरणत्वं वाच्यम्‌ । तेन 


“ज्ञानवान्‌ सत्त्वात्‌’' इत्यादौ सत्ताधिकरणघटादेः विषयतया ज्ञानाधिकरणत्वेऽपि 
न क्षतिः । 

इत्थं च ““वहिमान्‌ धूमात्‌’ इत्यादौ धूमाधिकरणे समवायेन वह्विविरहसत्त्वेऽपि 
न क्षतिः | 


दिनकरी 
सत्ताधिकरणत्वेऽपि इति | तथा च विशिष्टसत्ताभावः न प्रतियोगिव्यधि - 
करणः, अमावान्तरप्रतियोगितायाश्च अनवच्छेदकमेव विशिष्टसत्ता त्वम्‌ इति 
अतिव्याप्तिः इति भावः । न क्षतिः न अतिव्याप्तिः । एवमग्रेऽपि | 


ननु प्रतियोगितावच्छेदकसंबन्धेनैव प्रतियोग्यनधिकरणत्वमुच्यताम्‌, तावतापि 
“ज्ञानवान्‌ सत्त्वात्‌’’ इत्यादौ अनतिप्रसङ्गात्‌ इति, अतः आह - इत्थं च 
इति | साध्यतावच्छेदकसंबन्धेन प्रतियोग्यनधिकरणत्वविवक्षणे च इत्यर्थः | 
बह्लिविरहसत्त्वेऽपि इति | तथा च प्रतियोगितावच्छेदकसमवायेन प्रतियोगिव्य- 
धिकरणतादृशाभावप्रतियोगितावच्छेदकत्वात्‌ वहित्वस्य अव्याप्तिः | साध्यताव- 
च्छेदकसंबन्धावच्छिन्नत्वेन अग्रिमप्रतियोगिताविरेषणे तु संबन्धद्वयप्रवेशेन गौरवम्‌ 
इति भावः । न क्षतिः - न अव्याप्तिः | समवायेन वह्णयभावस्य साध्यतावच्छेदक- 
संयोगेन प्रतियोग्यनधिकरणहेत्वधिकरणवृत्तित्वाभावात्‌ इति भावः ।। 


राजीबोल्लासः 

` तत्र प्रतियोग्पनधिकरणत्वम्‌'' इत्यनेन प्रतियोगितावच्छेदकावच्छिन्नानधि- 
करणत्वं वाच्यम्‌ | अन्यथा ““विशिष्टसत्तावान्‌ जातेः'' इत्यत्र अतिव्याप्तिः इति 
उक्तम्‌ मूले । अतिव्यासिम्‌ उपपादयति - तथा च विशिष्टसत्ताभाव इति | 
' ‘गुणकर्मान्यत्वविरिषष्टसत्तावान्‌ जातेः’? इत्यत्र हेत्वधिकरणं गुणः, तद्वृत्तिः यः 
अत्यन्ताभावः गुणकर्मान्यत्वविदिष्टसत्ताभावः, तत्प्रतियोगितावच्छेदकमेव 
वििष्टसत्तात्वम्‌ इति अतिव्याप्तिः वारणीया । परन्तु हेत्वधिकरणे प्रतियोग्यनधि- 
करणत्वनिवेशे विदिष्टसत्ताभावस्य लक्षणघटकत्वं न संभवति | विशिष्टसत्ताभावप्रतियोगि- 
विदिष्टसत्ताधिकरणत्वस्यैव हेत्वधिकरणे गुणे सत्त्वात्‌ | विशिष्टशुद्व्योरभेदात्‌ 

सत्ताधिकरणगुणे तदभिन्नविदिष्टसत्ताधिकरणत्वस्यापि आवइयकत्वात्‌ | तथा च 
प्रतियोग्यनधिकरणहेत्वधिकरणवृत्तिः अभावः न विद्िष्टसत्ताभावः | अपि तु 
घटाद्यभावः । तत्प्रतियोगितानवच्छेदकत्वं विशिष्टसत्तात्वेऽस्तीति अतिव्याप्तिः | 
प्रतियोगितावच्छेदकावच्छिनानधिकरणत्वनिवेरे तु विशिषष्टसत्ताभावप्रतियो - 
गितावच्छेदकं विशिष्टसत्तात्वम्‌ | तदवच्छिन्नानधिकरणत्वं गुणस्य 
अस्तीति प्रतियोगितावच्छेदकावच्छिञानधिकरणहेत्वधिकरणवृत्तिः अभावः 
विरिष्टसत्ताभावोऽपि । तत्प्रतियोगितावच्छेदकमेव साध्यतावच्छेदकम्‌ विशिष्टसत्तात्वम्‌ 
इति न अतिव्याप्तिः इति भावः । 


मूले अत्र साध्यतावच्छेदकसंबन्धेन इति । प्रतियोगिवैयधिकरण्यशरीरे 
साध्यतावच्छेदकसंबन्धेन प्रतियोग्यनधिकरणत्वं निवेशनीयम्‌ | अन्यथा “ज्ञानवान्‌ 
सत्त्वात्‌’’ इत्यत्र अतिव्याप्तिः । अत्र साध्यतावच्छेदकसंबन्धः समवायसंबन्धः | 
तेन संबन्धेन ज्ञानाभाववति घटादौ सत्तायाः विद्यमानतया अयं हेतुः व्यभिचारी । 
अत्र हेत्वधिकरणं - सत्ताथिकरणं घटादिः तद्गृत्तिः अभावः ज्ञानाभावः | तत्प्रतियो- 
गितावच्छेदकमेव ज्ञानत्वरूपं साध्यतावच्छेदकम्‌ इति अतिव्यासिः वारणीया | 
परन्तु हेत्वधिकरणे प्रतियोग्यनधिकरणत्वनिवे्ञात्‌ ज्ञानाभावः लक्षणघटकः न 
भवति । हेत्वधिकरणे घटादौ ज्ञानाभावप्रतियोगिनः ज्ञानस्य विषयतासंबन्धेन 
सत्त्वात्‌ हेत्वधिकरणस्य प्रतियोग्यथिकरणत्वात्‌ | अतः अभावान्तरमादाय 
तत्प्रतियोगितानवच्छेदकत्वस्य ज्ञानत्वे सत्त्वात्‌ अतिव्याप्तिः । तद्वारणाय 
साध्यतावच्छेदकसंबन्धेन प्रतियोग्यनधिकरणत्वनिवेशः | घटादेः समवायसंबन्धेन 
ज्ञानानधिकरणत्वात्‌ साध्यतावच्छेदकसंबन्धेन प्रतियोग्यनथिकरणहेत्वधिकरणवृत्तिः 
ज्ञानाभावोऽपि इति न अतिव्याप्तिः । 


ननु प्रतियोग्यनधिकरणत्वदारीरे उपस्थितिलाघवात्‌ प्रतियोगितावच्छेदकसंबन्ध 
एव निवेशयितुम्‌ उचितः । तथा निवेशेऽपि “ज्ञानवान्‌ सत्त्वात्‌’? इत्यादौ 

अतिव्याप्तिः वारयितुं शक्यते | तत्र समवायसंबन्धावच्छिन्नज्ञानाभावस्यैव हेत्वधिकरण- 
घटादिवृत्तितया तस्य प्रतियोगितावच्छेदकसमवायसंबन्धेन प्रतियोगिनः ज्ञानस्य 
अनधिकरणं यद्वटादि तद्ृत्तितया लक्षणघटकत्वात्‌ तादृशाभावप्रतियोगितावच्छेद- 
कत्वमेव ज्ञानत्वेऽस्तीति अतिव्याप्तेः वारयितुं शक्यत्वात्‌ इति AIST आह 
मूले - इत्थं च इति । प्रतियोगितावच्छेदकसंबन्धेन प्रतियोग्यनथिकरणत्वनिवेशे 
“'बन्हिमान्‌ धूमात्‌’? इत्यादौ हेत्वथिकरणपर्वतादिवृत्तिः अभावः समवायसंबन्धाव- 
च्छिन्नवन्ह्ममावोऽपि | तस्य प्रतियोगितावच्छेदकसमवायसंबन्धेन वन्ह्यनधिकरण- 
पर्वतादिवृत्तितया लक्षणघटकत्वात्‌ तत्प्रतियोगितावच्छेकत्वमेव वन्हित्वे अस्ति 
इति अव्याप्तिः स्यात्‌ । अतः ““प्रतियोगितावच्छेदकसंबन्धेन'” इत्येतदुपेक्ष् 
''साध्यतावच्छेदकसंबन्धेन'' इति उक्तम्‌ | तथा च समवायसंबन्धावच्छिन्न- 
बन्ह्मभावस्य साध्यतावच्छेदकसंयोगसंबन्धेन बन्ह्यधिकरणपर्वतवृत्तितया 
साध्यतावच्छेदकसंबन्धेन प्रतियोग्यनधिकरणहेत्वधिकरणवृत्तित्वं नास्ति इति 
लक्षणाघटकतया न अव्याप्तिः । 


दिनकर्याम्‌ - अनतिप्रसङ्गात्‌ इति | अतिव्याप्यभावात्‌ इत्यर्थः । 


ननु प्रतियोगितावच्छेदकसंबन्धेन प्रतियोग्यनधिकरणत्वनिवेशेऽपि ' “वन्हिमान्‌ 
धूमात्‌’? इत्यादौ समवायसंबन्धावच्छिन्वन्ह्मभावमादाय न अव्याप्तिः | अग्रिमायां 
हेत्वधिकरणवृत्त्यभावीयप्रतियोगितायां साध्यतावच्छेदकसंबन्धावच्छिन्नत्वनिवेशेन 
अव्याप्तेः वारयितुं शक्यत्वात्‌ | समवायसंबन्धावच्छिनवन्ह्मभावस्य ग्रहणे 
तन्निरूपितप्रतियोगितायां साध्यतावच्छेदकसंयोगसंबन्धावच्छिनत्वविरहात्‌ न 
अयमभावः लक्षणघटकः | अपि तु यस्य अभावस्य ग्रहणे तदीयप्रतियोगिता 
साध्यतावच्छेदसंबन्धावच्छिञा भवेत्‌ स एव अभावो लक्षणघटकः । स च 
संयोगसंबन्धावच्छिन्नघटाद्यभावः | तदीयप्रतियोगिता साध्यतावच्छेदकसंबन्धाव- 
च्छिन्ना | तदवच्छेदकं धटत्वादिकम्‌ | अनवच्छेदकं वन्हित्वम्‌ इति आशङ्कय 

प्रतियोगिवैयधिकरण्यदारीरे प्रतियोगितावच्छेदकसंबन्धस्य अग्रिमप्रतियोगितायां 
साध्यतावच्छेदकसंबन्धावच्छिन्नत्वस्य निवेशे संबन्धद्वयनिवेआाप्रयुक्तगौरवम्‌ । 
प्रतियोगिवैयधिकरण्य्रीरे साध्यतावच्छेदकसंबन्धनिवेशे तु अव्यास्यतिव्याप््योः 
वारणसंभवात्‌ एकत्रैव संबन्धनिवेज्ञात्‌ लाघवम्‌ इति, अत आह - साध्यतावच्छेदक- 
संबन्धावच्छिन्नत्वेन इति | एवं च प्रतियोग्यनधिकरणत्वं प्रतियोगिनिष्ठाधेयता - 
निरूपिताधिकरणतावद्धिम्ञत्वम्‌ । प्रतियोगिनिष्ठाधेयतायां प्रतियोगितावच्छेदक- 
धर्मावच्छिन्नत्वं साध्यतावच्छेदकसंबन्धावच्छिन्नत्वं च निवेशनीयमू । स्वप्रतियोगि - 
तावच्छेदकावच्छिन्न - साध्यतावच्छेदकसंबन्धावच्छिन्न-स्वप्रतियोगिनिष्ठाधेयता- 
निरूपिताधिकरणतावद्धिन्नहेत्वधिकरणवृत्त्यभाव इति अभावान्तार्थनिष्कर्षः ।। 


मुक्ताबली 
ननु प्रतियोगितावच्छेदकाबच्छिन्नस्य यस्यकस्यचित्प्रतियो गिनः 
अनधिकरणत्वम्‌, तत्सामान्यस्य वा, यत्किंचित्प्रतियोगितावच्छेदकावच्छिन्नानधि- 
करणत्वं वा विवक्षितम्‌ । 


आद्ये “‘कपिसंयोगी एतदृक्षत्वात्‌'' इत्यत्र तथैव अव्याप्तिः । कपिसंयोगाभाव- 
प्रतियोगितावच्छेदकावच्छिन्नः वृक्षावृत्तिकपिसंयोगोऽपि भवति, तदनधिकरणं वृक्ष 
इति । 


द्वितीये तु प्रतियोगिव्यधिकरणाभावाप्रसिद्विः | सर्वस्यैब अभावस्य 
ूर्वक्षणवृत्तित्वविरिष्टस्वाभावात्मकप्रतियोगिसमानाधिकरणत्वात्‌ | न च - 
““वहिमान्‌ धूमात्‌'' इत्यादौ घटाभावादेः पूर्वक्षणवृत्तित्वविशिष्टस्वाभावात्मक- 
प्रतियोग्यधिकरणत्वं यद्यपि पर्वतादेः, तथापि साध्यतावच्छेदकसंबन्धेन 
तत्प्रतियोग्यनधिकरणत्वमस्त्येव इति कथं प्रतियोगिव्यधिकरणाभावाप्रसिद्धिः इति 
- वाच्यम्‌ | घटाभावे यो वह्णयभावः तस्य घटाभावात्मकतया घटाभावस्य 
बहिरपि प्रतियोगी, तदधिकरणं च पर्वतादिः इत्येवं क्रमेण प्रतियोगिव्यधिकरणस्य 

अप्रसिद्धत्वात्‌ । यदि घटाभावादौ वह्खयभावादिः भिन्न इत्युच्यते, तथापि 
““धूमाभाववान्‌ TSA’ इत्यादौ अव्याप्तिः । तत्र साध्यतावच्छेदकसंबन्धः 
स्वरूपसंबन्धः, तेन सर्वस्यैव अभावस्य पूर्वक्षणवृत्तित्वविञिष्टस्वाभावात्मक- 
प्रतियोग्यधिकरणत्वं हेत्वधिकरणस्य इति | 


तृतीये तु ““कपिसंयोगाभाववान्‌ आत्मत्वात्‌’? इत्यादौ अव्याप्तिः । तत्रात्मवृत्तिः 
कपिसंयोगाभावाभावः कपिसंयोगः, तस्य गुणत्वात्‌ तत्प्रतियोगितावच्छेदकं 
गुणसामान्याभावत्वमपि, तदवच्छिन्नानधिकरणत्वं हेत्वधिकरणस्य आत्मन इति | 


मैवम्‌ । यावृशप्रतियोगिताबच्छेदकावच्छिन्नानधिकरणत्वं हेतुमतः 
तादुशप्रतियोगितानवच्छेदकत्वस्य विवक्षितत्वात्‌ ।। 


दिनकरी 
तत्सामान्यस्य - प्रतियोगितावच्छेदकावच्छिन्नसामान्यस्य | यत्किंचित्‌ 
इति । यत्तिंचिद्यत्प्रतियोगितावच्छेदकं तदवच्छिन्नसामान्यस्य वा इत्यर्थः । 
ूर्वक्षणवृत्तित्वबिशिष्ट इति । पूर्वक्षणवृत्तित्वविशिष्टस्य स्वस्य घटाभावादेः योऽभावः 
तदात्मकेत्यर्थः | घटाभावाद्यधिकरणेऽपि पूर्वक्षणवृत्तित्वविद्िष्टघटाभावादेः अभावस्य 
उत्तरक्षणावच्छेदेन सत्त्वात्‌ इति भावः । 


न च - पूर्वक्षणवृत्तित्वविशिष्टस्य घटाभावादेः अभावः स्वाभावस्य 
प्रतियोगी, न घटाभावादेः इति - वाच्यम्‌ । पूर्वक्षणवृत्तित्वविशिष्टस्य घटाभावादेः 
योऽभावः तदभावस्य पूर्वक्षणवृत्तित्ववििष्टघटाभावरूपस्य घटाभावानतिरेकितया 
बि्ञिष्टघटाभावप्रतियोगिनः तस्य शुद्धघटाभावप्रतियोगित्वात्‌ | तथा च 
प्रतियोगिव्यधिकरणाभावाप्रसिद्खया असम्भव इति भावः | 

घटाभाबात्मकतया इति | अभावाधिकरणकाभावस्य अधिकरणान- 
तिरिक्तत्वात्‌ इति भावः | इत्यादौ इति ““आदि'”ना अभावसाध्यकसद्धेतुमात्रपरिग्रहः । 
स्वरूपसंबन्ध इति | अभावीयविशेषणता इत्यर्थः ।पूर्वक्षणवृत्तित्वविशिष्टस्वाभाव 

इति | पूर्वक्षणवृत्तित्वविशिष्टं यत्स्वं - घटाभावादि तदभावात्मकेत्यर्थः । प्राचां 
मते द्रव्ये संयोगसामान्याभावानङ्गीकारात्‌ आह - कपि इति | 
घटाभावीययत्किंचित्प्रतियोगितावच्छेदक-घटत्वावच्छिनानधिकरणत्वस्य हेत्वधिकरणे 
संभवात्‌ न प्रतियोगिव्यधिकरणाभावाप्रसिद्विनिबन्धना अव्याप्तिः संभवति इति 
भावः | घटत्वहेतुके यत्किंचित्प्रतियोगितावच्छेदक- गुणसामान्याभावत्वाव- 
च्छिन्नानधिकरणत्वं हेत्वधिकरणस्य घटादेः न संभवति, उत्पत्तिकाले घटे 
गुणसामान्याभावसत्त्वात्‌ । अतः आत्मपर्यन्तानुधावनम्‌ । 


तृतीयविवक्षानुसारेण समाधत्ते - यादृश इति | यादृश्याः प्रतियोगिताया 
अवच्छेदकावच्छिन्ानधिकरणत्वं हेतुमतः, तादृशप्रतियोगितावच्छेदकतानाश्रयत्वम्‌ 
इत्यर्थः | विवक्षितत्वात्‌ - अप्रतियोगिपदेन विवक्षितत्वात्‌ । '‘कपिसंयोगाभाववान्‌, 
आत्मत्वात्‌’? इत्यादौ गुणसामान्याभावत्वावच्छिन्नप्रतियोगिताया एव यादृश- 
प्रतियोगितापदेन उपादातुं शक्यतया तदनवच्छेदकत्वस्य कपिसंयोगाभावत्वे सत्त्वात्‌ 
न अव्याप्तिः इति भावः । अत्र च यद्धर्मविरिष्टानधिकरणत्वं हेत्वधिकरणस्य 
तद्वर्मभिन्नसाध्यतावच्छेदकावच्छित्रसामानाधिकरण्यस्य रघोः निर्दृष्टस्य संभवेऽपि 
यथा संनिवेशे न वैयर्थ्यम्‌ इति बोध्यम्‌ ।। 


राजीबोहलासः 
मूले ननु प्रतियोगितावच्छेदकावच्छिन्नस्य इत्यादि | प्रतियोगितावच्छेद- 
कावच्छिन्न -प्रतियोग्यनधिकरणत्वं हेत्वधिकरणे निवेज्ञितम्‌ । तत्र त्रेधा विकल्प्य 
दूष्यते - प्रतियोगितावच्छेदकावच्छिन्नप्रतियोग्यनधिकरणत्वं इत्यनेन प्रतियोगिताव- 
च्छेदकावच्छिन्नयत्किंचित्प्रतियोग्यनधिकरणत्वं वा, प्रतियोगितावच्छेदकावच्छिनन- 
प्रतियोगिसामान्यानधिकरणत्वं वा, प्रतियोगितावच्छेदकयत्किञ्चिद्धर्मावच्छिन्ना - 
नधिकरणत्वं वा विवक्षितम्‌ । 


आद्ये ''कपिसंयोगी एतद्ृक्षत्वात्‌’’ इत्यत्र अव्याप्तिः तदवस्था | 
कपिसंयोगाभावस्य प्रतियोगितावच्छेदकं कपिसंयोगत्वम्‌ | तदवच्छिन्नः वृक्षवृत्तिकपि- 

संयोगः, वृक्षावृत्तिगोपुरादिवृत्तिकपिसंयोगश्व । तत्र वत्किश्चित्प्रतियोगिपदेन 
वृक्षावृत्तिगोपुरवृत्तिकपिसंयोगं गृहीत्वा तदनधिकरणं वृक्षः, तद्वृत्तिः कपिसंयोगाभावः 
इत्येवं कपिसंयोगाभावस्य लक्षणघटकतया तत्प्रतियोगितावच्छेदकत्वमेव कपिसंयोगत्वे 
इति । 


द्वितीये उक्ताव्याप्तिः यद्यपि वारयितुं शक्यते । प्रतियोगितावच्छेदककपिसंयो- 
गत्वावच्छिन्नसामान्यान्तर्गत वृक्षवृत्तिकपिसंयोगानधिकरणत्वस्य वृक्षेऽसत्वेन 
प्रतियोगितावच्छेदकावच्छिन्न -प्रतियोगिसमानधिकरणहेत्वधिकरणवृत्तिः अभावः न 
कपिसंयोगाभावः, अपि तु अभावान्तरमेव इति, तत्प्रतियोगितानवच्छेदकत्वस्य 
कपिसंयोगत्वे सत्त्वात्‌ । तथापि सर्वत्रैव प्रतियोगिव्यधिकरणाभावाप्रसिद्विः । 
तथा हि - सर्वस्यैव अभावस्य पूर्वक्षणवृत्तित्वविरिष्टस्वाभावोऽपि प्रतियोगी । 
घटाभावस्य घटः यथा प्रतियोगी, तथा पूर्वक्षणवृत्तित्वविदिष्टस्य स्वस्य-घटाभावस्य 
अभावोऽपि प्रतियोगी । पर्वते घटाभावोऽपि वर्तते । पूर्वक्षणवृत्तित्वविशिष्टघटाभावा - 
भावोऽपि वर्तते । घटाभावाधिकरणे पर्वते पूर्वक्षणवृत्तित्वविशिष्टघटाभावस्य 
उत्तरक्षणावच्छेदेन अभावसत्त्वात्‌ । एवं च “'वन्हिमान्‌ धूमात्‌’? इत्यादौ 
““प्रतियोगिव्यधिकरणहेतुसमानाधिकरणाभाव'” पदेन घटाद्यभावं गृहीत्वा लक्षणसमन्वयः 
करणीयः | घटाद्यभावस्तु स्वप्रतियोगितावच्छेदकावच्छिननप्रतियोगिसामान्यानधि- 
करणहेत्वधिकरणवृत्तिः न भवति | घटाभावप्रतियोगितावच्छेदकघटत्वावच्छिन्ना- 
नधिकरणत्वस्य हेत्वधिकरणे पर्वतादौ सत्त्वेऽपि घटाभावप्रतियोगितावच्छेदकं यत्‌ 
ूर्वक्षणवृत्तित्वविशिष्टघटाभावाभावत्वं तदवच्छिन्नस्यापि सामान्यान्तर्गततया 
तदनधिकरणत्वस्य पर्वतादौ अभावेन स्वप्रतियोगितावच्छेदकावच्छिन- 
सामान्यानधिकरणहेत्वधिकरणवृत्त्यभावाप्रसिङ्भ्चा सर्वत्र सद्धेतौ असंभवः । 


न च - साध्यतावच्छेदकसंबन्धेन प्रतियोग्यनधिकरणत्वस्य पूर्व विवक्षितत्वात्‌ 
“वन्हिमान्‌ धूमात्‌'' इत्यादौ पूर्वक्षणवृत्तित्वविशिष्टघटाभावाभावरूप- 

प्रतियोग्यधिकरणत्वं स्वरूपसंबन्धेनैव पर्वतादेः इति साध्यतावच्छेदकसंयोगसंबन्धेन 
तादृशप्रतियोग्यनधिकरणत्वं पर्वतादेः अस्त्येव इति, कथं प्रतियोगिव्यधिकरणाभाव- 
प्रसिद्धिः इति - वाच्यम्‌ । घटाभावे यो वन्ह्मभावः सः घटाभावस्वरूपः | अभावाधि- 
करणकाभावस्य अधिकरणीभूताभावस्वरूपत्वात्‌ | तथा च घटाभावस्य वन्हिरपि 
प्रतियोगीति प्रतियोगितावच्छेदकं वन्हित्वमपि | तदवच्छिन्नसामान्यान्तर्गतवन्हेः 
साध्यतावच्छेदकसंयोगसंबन्धेन अधिकरणमेव पर्वतादिः इत्येवं क्रमेण प्रतियोगि- 
सामान्यानधिकरणहेत्वधिकरणाप्रसिद्धया असंभवस्य दुर्वारत्वात्‌ । यदि च 
अभावाधिकरणकाभावप्रतियोगिकाभाव एव अधिकरणीभूताभावस्वरूपः न तु भाव- 
प्रतियोगिकः, तथा च घटाभावाधिकरणकः वन्ह्मभावः न घटाभावस्वरूपः इत्युच्यते, 
तदापि अभावसाध्यकसद्धेतौ “*धूमाभाववान्‌ वन्ह्यभावात्‌’’ इत्यादौ अव्याप्तिः 
दुवरिव । तत्र हि साध्यतावच्छेदकसंबन्धः स्वरूपसंबन्धः । तत्र “ 'हेत्वधिकरणवृत्तिः 
अभावः?” इत्यनेन यो यः अभावः गृह्यते, तस्य सर्वस्यापि पूर्वक्षणवृत्तित्वविशिष्टस्वा - 
भावोऽपि प्रतियोगीति स्वरूपसंबन्धेन तदधिकरणमेव हेत्वधिकरणम्‌ इति प्रतियोगि- 
सामान्यानधिकरणहेत्वधिकरणाप्रसिङ््या अव्यासिः इति । 


तृतीये तु प्रतियोगितावच्छेदकयत्किञ्चिद्वर्मावच्छिनानधिकरणत्वस्य 
हेत्वधिकरणे निवेशात्‌ ' “वन्हिमान्‌ धूमात्‌’' इत्यादौ हेत्वधिकरणवृत्तेः घटाभावस्य 
घटत्वं पूर्वक्षणवृत्तित्वविशिष्टस्वाभावृत्वं च प्रतियोगितावच्छेदकम्‌ | तयोः 
“'यत्तिश्चित्प्रतियोगितावच्छेदकम्‌'' इत्यनेन घटत्वं गृहीत्वा तदवच्छिन्नघटानधि- 
करणहेत्वधिकरणपर्वतादिवृत्तिः घटाद्यभावः भवति इति प्रतियोगिव्यधिकरणा- 
भावाप्रसिद्धिः यद्यपि न भवति, तथापि ““आत्मा कपिसंयोगाभाववान्‌, आत्मत्वात्‌’ 
इत्यत्र अव्याप्तिः । आत्मत्ववति आत्मनि कपिसंयोगाभावस्य सत्त्वात्‌ अयं 
सद्धेतुः | यद्यपि आत्मनः विभुत्वात्‌ विभुत्वस्य च सर्वमूरद्रव्यसंयोगित्वरूपत्वात्‌ 
आत्मन्यपि कपिसंयोगः अस्ति, तथापि आत्मनि कपिसंयोगः वृक्षाद्यवच्छेदेन 
वर्तते, भूतलाद्यवच्छेदेन कपिसंयोगाभावोऽपि वर्तते । अत्र हेतुः आत्मत्वम्‌ | 

तदधिकरणम्‌ आत्मा । तद्वृत्तिः अभावः प्रकृतसाध्याभावः कपिसंयोगाभावाभावः 
कपिसंयोगात्मकः | तस्य वृक्षावच्छेदेन आत्मनि सत्त्वात्‌ । कपिसंयोगस्य यथा 
कपिसंयोगाभावत्वं प्रतियोगितावच्छेदकम्‌, तथा गुणसामान्याभावत्वमपि 
प्रतियोगितावच्छेदकम्‌ | न च - गुणसामान्याभावत्वं गुणात्मकस्य गुणसामान्याभावा- 
भावस्यैव प्रतियोगितावच्छेदकम्‌, कथं कपिसंयोगस्य प्रतियोगितावच्छेदकम्‌ इति 
- वाच्यम्‌ । कपिसंयोगस्यापि गुणत्वात्‌ गुणस्य प्रतियोगितावच्छेदकं 
गुणसामान्याभावत्वं गुणान्तर्गतस्य कपिसंयोगस्यापि प्रतियोगितावच्छेदकम्‌ | एवं 
च कपिसंयोगात्मकाभावप्रतियोगितावच्छेदकं कपिसंयोगाभावत्वं गुणसामान्याभावत्वं 
च । तयोर्मध्ये '“यत्किश्चित्प्रतियोगितावच्छेदक' "पदेन गुणसामान्याभावत्वं गृहीत्वा 
तदवच्छिन्नानधिकरणत्वं हेत्वधिकरणस्य आत्मनः वर्तते | ज्ञानादिगुणाधिकरणे 
आत्मनि गुणसामान्याभावानधिकरणत्वसत्त्वात्‌ | एवं च यत्किब्चित्प्रतियो- 
गिताबच्छेदकावच्छिनानधिकरणहेत्वधिकरणवृत्तिः अभावः कपिसंयोगाभावा- 
भावोऽपि । तत्प्रतियोगितावच्छेदकमेव साध्यतावच्छेदकं कपिसंयोगाभावत्वम्‌ इति 
अव्याप्तिः इति मूलग्रन्थस्य प्रघट्टकार्थः । 


घटाभावस्य पूर्वक्षणवृत्तित्वविरिष्टस्वाभावोऽपि प्रतियोगी इति मूले उत्तम्‌ | 
तत्‌ झङ्कसमाधानाभ्यां उपपादयति दिनकर्याम्‌ न च पूर्वक्षणवृत्तित्वविशिष्टस्य 
इति । पूर्वक्षणवृत्तित्वविशिष्टस्य घटाभावस्य अभावः पूर्वक्षणवृत्तित्वविशिष्ट- 
घटाभावाभावाभावस्य प्रतियोगी | न तु घटाभावस्य इति शङ्का | समाधानं तु - 
पूर्वक्षणवृत्तित्वविशिष्टस्य घटाभावस्य योऽभावः तस्य यः अभावः सः पूर्वक्षणवृत्तित्ववि- 
शिष्टघटाभाव स्वरूपः | तृतीयाभावस्य प्रथमाभावस्वरूपत्वात्‌ । एवं च तृतीयाभावस्य 
प्रतियोगी द्वितीयाभावः - पूर्वक्षणवृततित्वविरिष्टघटाभावाभावः तृतीयाभावाभिन्निस्य 
प्रथमाभावस्य - पूर्वक्षणवृत्तित्वविरिष्टघटाभावस्य प्रतियोगी । पूर्वक्षण- 
वृत्तित्वविशिष्टघटाभावस्य घटाभावस्य च विशिष्टं शुद्धानातिरिच्यते इति न्यायेन 
अभिन्नतया विशिष्टस्य घटाभावस्य प्रतियोगी अभावः शुद्धस्य घटाभावस्यापि 

प्रतियोगी । एवं च हेतुसमानाधिकरणस्य शुद्धघटाभावस्य प्रतियोगी - 
पूर्वक्षणवृत्तित्वविशिष्टघटाभावाभावः | तदधिकरणमेव पर्वत इति प्रतियोग्यनधि- 
करणहेत्वधिकरणाप्रसिद्धया प्रतियोग्यनधिकरणहेत्वधिकरणवृत्त्यभावाप्रसिद्धिः । 
तदप्रसिद्ध्या तद्वटितलक्षणस्य असंभव इति भाबः । 


ननु तृतीयविकल्पे ““संयोगाभाववान्‌ आत्मत्वात्‌'' इत्यत्रैव अव्याप्तेः 
वक्तुं शक्यतया कपिसंयोगाभावस्य साध्यत्वानुसरणं किमर्थम्‌ इत्यत्र आह - 
प्राचां मते इति । प्राचीनमते द्रव्ये संयोगसामान्याभावः न अङ्गीक्रियते | अतः 
आत्मन्यपि संयोगसामान्याभावस्य असंभवात्‌ संयोगसामान्याभावे साध्ये आत्मत्वं 
न सद्धेतुः इत्यालोच्य कपिसंयोगाभाववान्‌ इत्युक्तम्‌ | संयोगविशेषाभावस्तु द्रव्ये 
अङ्गीक्रियते प्राचीनैरपि इति आशयः | 


ननु '“कपिसंयोगाभाववान्‌ घटत्वात्‌' इत्यत्रैव अव्याप्तेः वक्तुं शक्यतया 
आत्मत्वहेत्वनुधावनम्‌ किमर्थम्‌ इत्यत्र आह - घटत्वहेतुके इति | ““कपिसंयो- 
गाभाववान्‌ घटत्वात्‌'' इत्यत्र प्रतियोगितावच्छेदकयत्किश्चिद्वर्मावच्छिनानघधिकरण- 
त्वनिवेशकल्पे अव्याप्तिः वक्तुं न शक्यते | हेतोः घटत्वस्य अधिकरणे घटे 
कपिसंयोगात्मकाभावप्रतियोगितावच्छेदक-गुणसामान्याभावत्वावच्छिनाधिकरणत्वस्यैव 
सत्त्वात्‌ उत्पत्तिकालावच्छिन्ने घटे “उत्पन्नं द्रव्यं क्षणमगुणमक्रियं च तिष्ठति’ 
इति न्यायेन गुणसामान्याभावस्य सत्त्वात्‌ । अतः प्रतियोगितावच्छेदकावच्छिन्नान- 
धिकरणहेत्वधिकरणवृत्तिः अभावः न कपिसंयोगाभावाभावः | अपि तु अभावान्तरमेव । 
तत्प्रतियोगितानवच्छेदकत्वम्‌ साध्यतावच्छेदके कपिसंयोगाभावत्वे अस्तीति अतः 
अव्याप्षिसंपादनाय आत्मत्वस्य हेतुत्वानुसरणम्‌ । आत्मनस्तु नित्यतया तत्र 
संयोगसामान्याभावः न संभवति इति पूर्वोक्तरीत्या अव्याप्तिः संगच्छते । 
तृतीयविवक्षानुसारेण इति । प्रतियोगितावच्छेदकयत्किश्चिद्धर्मावच्छिन्नानधि- 
करणत्वम्‌ इति तृतीयविवक्षामेव अङ्गीकृत्य प्रतियोगिवैयधिकरण्यदारीरप्रविष्टायाः 

प्रतियोगितायाः अग्रिमप्रतियोगितायाश्च ऐक्यविवक्षया परिष्कृत्य दोषवारणप्रकारं 
प्रदर्शयति मूले इति भावः । 


यादृश्याः प्रतियोगितायाः इत्यादि | यादृइयाः प्रतियोगितायाः अवच्छेदको 
यो धर्मः तदवच्छिन्नानथिकरणं हेत्वधिकरणं भवति, तादृश्याः प्रतियोगितायाः 
अनबच्छेदकं यत्‌ साध्यतावच्छेदकं तदवच्छिन्नसामानाधिकरण्यं व्याप्तिः | 
“'कपिसंयोगाभाववान्‌ आत्मत्वात्‌’ इत्यत्र लक्षणघटकः अभावः कपिसंयोगात्मकः 
कपिसंयोगाभावाभावः, तस्य कपिसंयोगाभावः गुणसामान्याभावश्च प्रतियोगी । 
प्रतियोगिता कपिसंयोगाभावनिष्ठा गुणसामान्याभावनिष्ठा च | कपिसंयोगाभावनिष्ठा 
प्रतियोगिता कपिसंयोगाभावत्वावच्छिन्ना । गुणसामान्याभावनिष्ठा प्रतियोगिता 
गुणसामान्याभावत्वावच्छिन्ना इति अवच्छेदकभेदात्‌ एकाभावनिरूपितयोरपि 
प्रतियोगितयोः भेदः आवश्यकः | एवं च यादृझप्रतियोगितापदेन कपिसंयोगात्म- 
काभावनिरूपिता गुणसामान्याभावत्वावच्छिन्ना प्रतियोगिता गृह्यते तदवच्छेदकगुण- 
सामान्याभावत्वावच्छिन्नानधिकरणत्वं हेत्वधिकरणस्य वर्तते | अग्रिमप्रतियोगितापदेन 
तादृशगुणसामान्याभावत्वाबच्छिन्नप्रतियोगितैव ग्राह्मा | तदवच्छेदकं 
गुणसामान्याभावत्बम्‌ । तदनवच्छेदकं कपिसंयोगाभावत्वम्‌ इति न 
अव्याप्तिः । 

_ एबं ““बन्हिमान्‌ धूमात्‌'' इत्यादौ हेत्वधिकरणवृत्तिः अभावः घटाभावः | 
तस्य घटः पूर्वक्षणवृत्तित्वविरिष्टस्वाभावश्च प्रतियोगी । यादृशप्रतियोगितापदेन 
पूर्वक्षणवृत्तित्वविशिष्टस्वाभावनिष्ठा प्रतियोगिता ग्रहीतुं न शक्यते | तदवच्छेदकपूर्व- 
क्षणवृत्तित्वविरिष्टस्वाभावत्वावच्छिन्नाधिकरणत्वस्यैव हेतुमति सत्त्वेन तदनधिकरण- 
त्वविरहात्‌ । किन्तु घटनिष्ठप्रतियोगितैव यादृशप्रतियोगितापदेन ग्राह्मा | 
तदवच्छेदकघटत्वावच्छिन्नानधिकरणं हेत्वधिकरणं पर्वतादि | तादृशघटनिष्ठप्रतियो- 
गितानवच्छेदकत्वं साध्यतावच्छेदके वन्हित्वे अस्ति इति न अव्याप्रिः | 

यादृशप्रतियोगितावच्छेदकावच्छिन्नानधिकरणत्वस्थाने यद्धर्मविशिष्टानधि - 
करणत्वं तादृशप्रतियोगितावच्छेदकत्वस्थाने तद्धर्मभिन्नत्वं च निवेश्य लघु व्याप्तिलक्षणं 
प्रदर्शयति - अत्र च इति । यद्वर्मः घटत्वादिः तद्विरिष्टघटाद्यनधि-करणत्वं 
हेत्वधिकरणस्य पर्वतादेः वर्तते | तद्दर्मघटत्वादिभिन्नं साध्यतावच्छेदकं वन्हित्वम्‌, 
तदवच्छिन्नसामानाधिकरण्यं धूमे अस्तीति लक्षणसमन्वयः | ईदृशस्य लघुलक्षणस्य 
संभवेऽपि मूलोक्तस्य गुरुभूतस्यापि लक्षणस्य न कोऽपि दोषः । लक्षणस्य 
लक्षणान्तरादूषकत्वात्‌ | लघुलक्षणस्य गुरुलक्षणघटकत्वे गुरुलक्षणस्य 
वैयर्थ्यम्‌ | प्रदर्शितं लघुलक्षणं तु न मूलोक्तलक्षणघटकम्‌ | अतः तत्‌ न दृषकम्‌ 
इति आशयः 1 

मुक्ताबली 


ननु “कालः घटवान्‌ कालपरिमाणात्‌’' इत्यत्र प्रतियोगिव्यधिकरणा- 
भावाप्रसिद्धिः | हेत्वधिकरणस्य महाकालस्य जगदाधारतया सर्वेषामेव अभावानां 
साध्यतावच्छेदकसंबन्धेन कालिकविशेषणतया प्रतियोग्यधिकरणत्वात्‌ । 


अत्र केचित्‌ - महाकालभेदविशिष्टघटाभाबः तत्र प्रतियोगिव्यधिकरणः | 
महाकालस्य घटाधारत्वेऽपि महाकालभेदविदिष्टघटानाधारत्वात्‌ महाकाले 
महाकालभेदाभावात्‌ । 


वस्तुतस्तु प्रतियोगितावच्छेदकसंबन्धेन प्रतियोग्यनधिकरणीभूतहेत्वधि- 
करणवृत््यभावप्रतियोगितासामान्ये यत्संबन्धावच्छिन्नत्वयद्धर्मावच्छिननत्वोभयाभावः 
तेन संबन्धेन तद्धर्मावच्छिन्नस्य तद्धेतुन्यापकत्वं बोध्यम्‌ | इत्थं च “कालः 
घटवान्‌ कालपरिमाणात्‌'' इत्यादौ संयोगसंबन्धेन घटाभावप्रतियोगिनोऽपि घटस्य 
अनधिकरणे हेत्वधिकरणे महाकाले वर्तमानः स एव संयोगेन घटाभावः तस्य 
प्रतियोगितायां कालिकसंबन्धावच्छिन्त्वघटत्वावच्छिन्नत्वोभयाभावसत्त्वात्‌ न 
अव्याप्तिः । 


ननु  प्रमेयवह्विमान्‌ धूमात्‌'' इत्यादी प्रमेयवहित्वावच्छिनत्वम्‌ अप्रसिद्ध 
गुरुधर्मस्यानवच्छेदकत्वात्‌ - इति चेत्‌, न । ““कम्बुग्रीवादिमान्‌ नास्ति’? इति 
प्रतीत्या कम्बुग्रीवादिमत्त्वावच्छिन्प्रतियोगिताविषयीकरणेन गुरुधर्मस्यापि 
अवच्छेदकत्वस्वीकारात्‌ इति संक्षेपः ।। 


दिनकरी 


साध्यतावच्छेदकसंबन्धेन प्रतियोग्यनधिकरणत्वविवक्षणे अव्याप्तिम्‌ आशङ्कते 
- ननु इति | महाकालभेदविरिष्टघटाभाव इति | अभावीयविशेषणताघटित - 
सामानाधिकरण्यसंबन्धेन महाकालभेदविरिष्टस्य घटस्य अभाव इत्यर्थः | महाकाले 
महाकालभेदाभावात्‌ इति | अभावीयविशेषणताविरेषेण महाकालमेदाभावात्‌ 
इत्यर्थः | सामानाधिकरण्यघटकीभूतविशेषणविशेष्यसंबन्धाभ्यां यत्र विशेषणविेष्यो - 
भयसत्त्वं तत्रैव विजिष्टाधिकरणत्वोपगमात्‌ इति भावः | 


ननु महाकालमात्रवृत्तिविशेषणतासंबन्धेन साध्यतायां महाकालान्यत्व- 
विद्िष्टघटाभावोऽपि न प्रतियोगिव्यधिकरणः । तत्र तेन संबन्धेन महाकालान्यत्व- 
विशिष्टघटाधिकरणाप्रसिद्धे, अत आह - वस्तुत इति | अत्र प्रतियोगितावच्छेदक- 
संबन्धेन प्रतियोग्यनधिकरणहेत्वधिकरणवृत््यभावीयसाध्यतावच्छेदकसंबन्धाव- 
च्छिन्नप्रतियोगितानवच्छेदकत्वघटितलक्षणकरणेऽपि ‘are: घटवान्‌ कालपरि- 
माणात?” इत्यादौ अव्याप्तिः तदवस्थैव, साध्यतावच्छेदकसंबन्धावच्छिन्नतादृप्रतियो- 
गितायाः अप्रसिद्धेः, अतः प्रतियोगिताधर्मिकोभयाभावपर्यन्तानुधावनम्‌ । 


समवायेन वह्णयभावप्रतियोगितायां वहित्वावच्छिन्नत्वसत्त्वात्‌ संयोगेन 
घटाभावप्रतियोगितायां साध्यतावच्छेदकसंयोगावच्छिन्नत्वस्य सत्त्वात्‌ “वह्निमान्‌ 
धूमात्‌’ इत्यादौ अव्याप्तिवारणाय यत्संबन्धावच्छिन्नत्वयदवर्मावच्छितनत्वयोः निवेशः | 
संयोगेन घटाभाबप्रतियोगितायां धूमत्वावच्छिननत्वघटितोभयाभावसत्त्वात्‌ 
अतिव्याप्तिवारणाय सामान्ये इति | 


586 कारिकावली - मुक्तावली- दिनकरी- राजीवोलाससमन्विता 


अप्रसिद्धम्‌ इति । तथा च अव्याप्तिः इति भावः । यदिच “'कम्बुग्रीवादिमान्‌ 
नास्ति'' इत्यादौ कम्बुग्रीवादिमत्प्रतियोगिताकाभाव एव विषयः, नतु कम्बुग्रीवादिमत्त्वे 
तत्प्रतियोगितावच्छेदकत्वमपि इत्युच्यते, तदा यत्किचिद्वटवत्यपि “'कम्बुग्रीवादिमान्‌ 
नास्ति’? इति वाक्यस्य प्रामाण्यापत्तिः इति हृदि निधाय संक्षेप इति ।। 


राजीबोल्लासः 

““प्रतियोगिव्यधिकरण हेतुसमानाधिकरण' ' इत्यादि सिद्धान्तव्याप्तिलक्षणे 
“कालो घटवान्‌ कालपरिमाणात्‌'' इत्यत्र प्रतियोगिव्यधिकरणाभावाप्रसिद्धिः । 
कालपरिमाणरूपहेत्वधिकरणे महाकाले विद्यमानानां सर्वेषामप्यभावानां घटाद्यभावानां 
प्रतियोग्यनधिकरण- हेत्वधिकरणवृत्तित्वं नास्ति | तत्तदभावप्रतियोगिनां घटादीनां 
साध्यतावच्छेदककालिकसंबन्धेन अधिकरणत्वात्‌ हेत्वधिकरणस्य महाकालस्य 
इत्युक्तं मुक्ताबल्याम्‌ | 

इयं च प्रतियोगिव्यधिकरणाभावाप्रसिद्धिः प्रतियोगितावच्छेदकसंबन्धेन 
प्रतियोग्यनधिकरणत्वविवक्षायां न संभवति | हेत्वधिकरणवृत्तिः अभावः इत्यनेन 
संयोगसमवायादिसंबन्धावच्छिन्रधटाद्भावग्रहणे प्रतियोगितावच्छेदकसंयोगसमवायादि- 
संबन्धेन प्रतियोगिनः घटादेः अनधिकरणं महाकालः, तद्वृत्तित्वात्‌ एषामभावानाम्‌ 
इत्याजयेन साध्यतावच्छेदकसंबन्धेन प्रतियोग्यनघधिकरणत्वविवक्षणे अप्रसिद्विनिबन्धना- 
व्याप्तिः मूले आशङ्क्यते इत्याह - साध्यतावच्छेदकसंबन्धेन इति | अभावीयविशे- 
षणता इत्यादि | “कालो घखान्‌ कालपरिमाणात्‌'' इत्यत्र महाकालभेदविशिष्टघटा- 
भावः प्रतियोग्यनधिकरणहेत्वधिकरणवृत्तिः अभावः | महाकाले घटस्य सत्त्वेऽपि 
महाकालभेदरूपविशेषणाभावात्‌ महाकालमेदविशिष्टः घटः नास्ति । अतः 
विद्िष्टघटरूपप्रतियोग्यनधिकरणकालवृत्तितया अयं लक्षणघटकः | तत्प्रतियोगिताव- 
च्छेदकं महाकालभेदविशिष्टघटत्वम्‌ | अनवच्छेदकं घटत्वरूपं साध्यतावच्छेदकम्‌ 
इति न अव्याप्तिः इति मूलकारस्य आशयः । स्वरूपसंबन्धेन महाकालभेदविरिष्टस्य - 

महाकालभिन्नस्य - घटस्य महाकाले सत्त्वात्‌, विशिष्टघटः कुतो नास्ति इति 
Tet अभाबीयविशेषणताघटितसामानाधिकरण्यसंबन्धेन इत्युक्तम्‌ । 
स्वरूपसंबन्धेन यत्‌ स्वाधिकरणं तद्वृत्तित्वसंबन्धेन महाकालभेदविशिष्टत्वं घटे 
विवक्षितम्‌ | एतादूशसंबन्धेन महाकालभेदविशिष्टो घटः भूतले एव वर्तते । 
स्वरूपसंबन्धेन महाकालभेदवत्‌ भूतलम्‌ । तद्ृत्तित्वात्‌ घटस्य । महाकाले तु 
स्वरूपसंबन्धेन महाकालभेदाभावात्‌ स्वरूपसंबन्धेन महाकालमेदवदवृत्तित्वसंबन्येन 
महाकालमेदविशिषष्टो घटो नास्ति । 


सामानाधिकरण्यं तदधिकरणवृत्तित्वम्‌ । तदधिकरणम्‌ इत्यनेन विशेषणाधिकरणं 
गृह्यते | तद्ृत्तित्त्व तु विशेष्यस्य | सामानाधिकरण्यघटकीभूताभ्यां विशेषणविशेष्य - 
प्रतियोगिकसंसर्गाभ्यां यस्मिन्नधिकरणे विशेषणं विष्यं च वर्तते, तत्रैव विशिष्ट 
वर्तते इति नियमः | यथा भूतले स्वरूपसंबन्धेन महाकालभेदरूपं विशेषणं, 
संयोगसंबन्धेन घटरूपं विशेष्यं च वर्तते, अतः भूतले स्वरूपसंयोगोभयघटितसामानाधि- 
करण्यसंबन्धेन महाकालभेदविशिष्टो घटो वर्तते | महाकाले तु घटरूपस्य विशेष्यस्य 
सत्त्वेऽपि महाकालभेदरूपं विशेषणं स्वरूपसंबन्धेन नास्तीति स्वरूपसंबन्धघटित- 
सामानाधिकरण्यसंबन्धेन महाकालमेदविशिष्टघटः महाकाले नास्ति | तथा च 
महाकालभेदविशिष्टघटाभाव: प्रतियोगितावच्छेदकावच्छिन्न- प्रतियोग्यनधिकरणहेत्वधि- 
करणवृत्तिः इति तमादाय लक्षणसमन्वयात्‌ न अव्याप्तिः इति भावः | 


न च महाकालभेदविरिष्टघटरूपप्रतियोग्यथिकरणं किञ्चित्‌ प्रसिद्धं चेत्‌ 
प्रतियोग्यनधिकरणं महाकालः भवेत्‌ । तादृशविशिष्टप्रतियोग्यधिकरणं किम्‌ इति 
वाच्यम्‌ | खण्डकालस्यैव विशिष्टप्रतियोग्पधिकरणत्वात्‌ | खण्डकाले महाकालभेदोऽपि 
स्वरूपसंबन्धेन वर्तते । घटश्च कालिकसंबन्धेन वर्तते । अतः साध्यताव- 
च्छेदककालिकसंबन्धेन महाकालभेदविद्निष्टघटाधिकरणं खण्डकालः तदनधिकरणं 
महाकालः | 

वस्तुतः इति ग्रन्थमवतारयति - ननु महाकालमात्रवृत्तिविशेषणतासंबन्धेन 
इति । महाकालानुयोगिककालिकाविशेषणतासंबन्धेन इत्यर्थः । तथा च ''कालो 
घटवान्‌ कालपरिमाणात्‌'' इत्यत्र महाकालानुयोगिककालिकसंबन्धेन घटः साध्यः | 
साध्यतावच्छेदकसंबन्धः महाकालानुयोगिककालिकसंबन्धः । तेन संबन्धेन महाकाल- 
भेदविरिष्टघटाधिकरणं खण्डकालः न भवति | खण्डकालानुयोगिककालिकसंबन्धेनैव 
तत्र विशिष्टघटस्य सत्त्वात्‌ | एवं च पुनरपि साध्यतावच्छेदकसंबन्धेन विशिष्टघटरूप- 
प्रतियोग्यधिकरणाप्रसिक्ष्चा प्रतियोग्यनधिकरणहेत्वधिकरणवृत्तिः अभावः 
महाकालभेदवििष्टघटाभावोऽपि न संभवति इति अव्पापिर्दुर्वारा इत्याशङ्कय वस्तुतः 
इत्यादिना प्रकारान्तरेण प्रतियोगिवैयधिकरण्यघटितव्याप्तिलक्षणम्‌ परिष्करोति 
इत्यर्थः । 


तद्वर्मावच्छिन्नस्य - साध्यतावच्छेदकावच्छिन्नस्य तद्धेतुव्यापकत्वं नाम 
प्रतियोगितावच्छेदकसंबन्धेन प्रतियोग्सनधिकरणीभूतहेत्वधिकरणवृत्यभावीय- 
प्रतियोगितासामान्ये यत्संबन्धावच्छिन्नत्वयद्धर्मावच्छिन्नत्वोभयाभावः | समग्रं लक्षणं 
तु - प्रतियोगितावच्छेदकसंबन्धेन प्रतियोग्यनधिकरणीभूतहेत्वधिकरणवृत्यभावीय- 
प्रतियोगितासामान्ये यत्संबन्धावच्छिन्नत्व -यद्धर्मावच्छिनत्वोभयाभावः तद्धर्मावच्छिन्न- 
साध्यसामानाधिकरण्यं व्याप्तिः । 


यत्संबन्धपदेन साध्यतावच्छेदकसंबन्धः यद्धर्मपदेन साध्यतावच्छेदकधर्मश्च 
Me: | “पर्वतो वन्हिमान्‌ धूमात्‌'' इत्यादौ प्रतियोगितावच्छेदकसंबन्धेन संयोगसंबन्येन 
प्रतियोगिनः घटस्य अनधिकरणं धूमाधिकरणं पर्वतः | तद्वृत्तिः अभावः संयोगसंबन्धाव- 
च्छिन्नघटाभावः | तन्निरूपितप्रतियोगितायां साध्यतावच्छेदकसंयोगसंबन्धावच्छिन्नत्वं 
यद्यप्यस्ति, तथापि साध्यतावच्छेदकवन्हित्वावच्छिन्नत्वम्‌ नास्ति इति संयोग- 
संबन्धावच्छिन्नत्ववन्हित्वावच्छिन्नत्वोभयाभावः वर्तते | बन्हित्वावच्छिन्न- 
वन्हिसामानाधिकरण्यं च धूमेऽस्तीति लक्षणसमन्वयः । 

“धूमवान्‌ वन्हेः” इत्यादौ व्यभिचारिणि प्रतियोगितावच्छेदकसंयोगसंबन्धेन 
प्रतियोगिनः धूमस्य अनधिकरणं हेतोः वन्हेः अधिकरणं च अयोगोलकम्‌ । तदवृत्तिः 
अभावः संयोगसंबन्धा-वच्छिनरधूमाभावः | तन्निरूपितप्रतियोगितायां साध्यतावच्छे- 
दकसंयोगसंबन्धावच्छिन्नत्वमप्यस्ति, साध्यतावच्छेदकधूमत्वावच्छिन्नत्वमप्यस्ति 
इति उभयाभावः नास्तीति न अतिव्याप्तिः । 


(“कालो घान्‌ कालपरिमाणात्‌”” इत्यादौ संयोगसंबन्धेन घटाभावप्रतियोगिनः 
घटस्य अनधिकरणे हेत्वधिकरणे महाकाले वर्तमानः यः अभावः संयोगसंबन्धावच्छिन्न- 
घटाभावः तत्प्रतियोगितायां साध्यतावच्छेदकघटत्वावच्छिन्नत्वस्य सत्त्वेऽपि 
साध्यताबच्छेदककालिकसंबन्धावच्छिनत्वं नास्ति इति उभयाभावस्य 
सत्त्वात्‌ तद्वर्मावच्छिन्न-घटत्वावच्छिन्न-सामानाधिकरण्यं कालपरिमाणेऽस्तीति 
लक्षणसमन्वयः । 


प्रत्येकाभावम्‌ अनिवेइय उभयाभावनिवेझस्य प्रयोजनमाह - समवायेन 
बन्ह्मभावप्रतियोगितायाम्‌ इत्यादिना । 


तादृझप्रतियोगितासामान्ये यद्धर्मावच्छिन्नत्वाभावमात्रनिवेशे “वन्हिमान्‌ 
धूमात्‌’ इत्यादौ समवायसंबन्धेन वन्ह्नधिकरणधूमाधिकरणवृत्ति समवायसं- 
बन्धावच्छिन्नवन्ह्मभावीय-वन्हिनिष्ठप्रतियोगितायां साध्यतावच्छेदकवन्हित्वावच्छिन्न- 
त्वस्यैव सत्त्वेन तदभावविरहात्‌ अव्याप्तिः | तादृशप्रतियोगितायां यत्संबन्धाव- 
च्छिन्नत्वाभावमात्रनिबेशे ““वन्हिमान्‌ धूमात्‌'' इत्यत्रैव संयोगसंबन्धेन 
घटरूपप्रतियोग्यनधिकरणधूमाधिकरणपर्वतवृत्तिसंयोगसंबन्धावच्छिन्तघटाभावीय- 
घटनिष्ठप्रतियोगितायां साध्यतावच्छेदकसंयोगसंबन्धावच्छिननत्वस्यैव सत्त्वेन 
तदभावविरहात्‌ अव्याप्तिः । तद्वारणाय यत्संबन्धावच्छिनत्व-यद्वर्मावच्छिन्नत्वो 
भयाभावनिवेशः | तन्निवेशे च समवायसंबन्धावच्छिन्नवन्ह्मभावीयप्रतियोगितायां 
साध्यतावच्छेदकसंयोगसंबन्धावच्छिन्नत्वाभावप्रयुक्तस्य उभयाभावस्य सत्वात्‌ 

संयोगसंबन्धावच्छिन्नघटाभावीयप्रतियोगितायां साध्यतावच्छेदकवन्हित्वावच्छिन्नत्वा - 
भावप्रयुक्तस्य उभयाभावस्य सत्त्वात्‌ न अव्याप्तिः । 


प्रतियोगितासामान्ये इत्यत्र सामान्यपदस्य प्रयोजनम्‌ आह - संयोगेन 
घटाभावप्रतियोगितायाम्‌ इति | सामान्यपदमनुपादाय यत्किश्चित्प्रतियोगितानिवेशे 
“धूमवान्‌ वन्हेः’? इत्यत्र व्यभिचारिणि संयोगसंबन्धेन घटानधिकरणवन्ह्यविकरणा- 
योगोलकवृत्ति संयोगसंबन्धावच्छिन्नघटाभावीयप्रतियोगितायाः यत्किञ्चित्प्रतियोगि- 
तापदेन ग्रहणे तस्यां संयोगसंबन्धावच्छिन्नत्वसत्त्वेऽपि साध्यतावच्छेदक- 
धूमत्वावच्छिन्नत्वविरहात्‌ उभयाभावोऽस्तीतिअब्याप्तिः | सामान्यपदोपादाने तु 
तादृशयावत्प्रतियोगितायां उभयाभावो विवक्षितः | तथा च हेत्वधिकरणायोगोलक- 
वृत्तिसंयोगसंबन्धावच्छिन्नधूमाभाबीयधूमनिष्ठप्रतियोगिताया अपि तादृश- 
यावत्प्रतियोगितान्तर्गततया तस्यां संयोगसंबन्धावच्छिन्नत्वधूमत्वावच्छिन्नत्वोभयसत्त्वेन 
तदुभयाभावविरहात्‌ न अतिव्याप्तिः इति भावः । 


मुक्ताबल्याम्‌ - ननु प्रमेयवन्हिमान्‌ इत्यादि । पूर्वोक्तरीत्या व्यास्तिलक्षण- 
परिष्कारेऽपि “प्रमेयवन्हिमान्‌ धूमात्‌’” इत्यादौ गुरुधर्मावच्छिन्नसाध्यकसद्धेतौ 
अव्याप्तिः । वन्हित्वापेक्षया प्रमेयवन्हित्वं गुरुधर्मः | तत्र साध्यतावच्छेदकं 
प्रमेयवन्हित्वम्‌ | तदवच्छिन्नत्वं तु अप्रसिद्धम्‌ । ““प्रमेयवन्हिः नास्ति’ इति 
प्रतीतिसिद्धाभावीयप्रतियोगितायामपि लघुधर्मस्य गुरुधर्मसमनियतस्य वन्हित्वस्यैव 
अवच्छेदकत्वात्‌ वन्हित्वावच्छिन्नत्वमेवास्ति, न तु प्रमेयवन्हित्वावच्छिननत्वम्‌ 
इति साध्यतावच्छेदकावच्छिन्नत्वस्य अप्रसिद्धया अव्याप्तिः इति शङ्का । समाधानं 
तु गुरुधर्मस्यापि प्रतीतिबलात्‌ प्रतियोगितावच्छेदकत्वं स्वीक्रियते | अतः न 
अव्याप्तिः । तथा हि - ““कम्बुग्रीवादिमान्नास्ति'' इति प्रतीतिः कम्बुग्रीवादिमत्त्वा - 
वच्छिन्नप्रतियोगिताकत्वसंबन्धेन कम्बुग्रीवादिमद्वििष्टमभावम्‌ अवगाहमाना 
कम्बुग्रीवादिमत्त्वस्य प्रतियोगितावच्छेदकत्वमपि अवगाहते | 

ननु “कम्बुग्रीवादिमानास्ति'' इति प्रतीतौ कम्बुग्रीवादिमत्प्रतियोगिकाभाव 
एव विषयः । स्वनिष्ठप्रतियोगिताकत्वसंबन्धेन कम्बुग्रीवादिमद्विरिषष्टाभाव एव 
विषयः, न तु कम्बुग्रीवादिमत्वावच्छिन्नप्रतियोगिताकाभावः - कम्बुग्रीवादिमत्त्वा - 
वच्छिन्नप्रतियोगिताकत्वसंबन्धेन कम्बुग्रीवादिमद्विरिष्टोऽभावः | अतः उक्तप्रतीतिः 
कम्बुग्रीवादिमत्त्वे प्रतियोगितावच्छेदकत्वं न विषयीकरोति इत्याशयेन शङ्कते - 
यदि च इति | समाधत्ते - तदा इति | यत्किश्रिद्वटाभावस्यापि कम्बुग्रीवादिमत्प्रतियोगि- 
कतया यत्किश्चिद्वटत्ववत्यपि भूतले यत्किश्चिद्वटान्तराभावसत्त्वेन ‹“कम्बुग्रीवादिमान्‌ 
नास्ति'' इति प्रतीतेः प्रमात्वं, तादूशवाक्यस्य प्रमाजनकत्वं च स्यात्‌ | 
अतः कम्बुग्रीवादिमत्त्वावच्छिन्नप्रतियोगिताकाभाव एव तादृरप्रतीतेर्विषयः | 
यत्किश्रिद्धखति भूतले घटसामान्याभावस्य असत्त्वात्‌ न ““कम्बुग्रीवादिमान्‌ नास्ति’ 
इति वाक्यस्य प्रामाण्यम्‌ | एवं च उत्तप्रतीत्या गुरुधर्मस्यापि अवच्छेदकत्वं 
सिद्धयतीति भावः | 


ननु प्रतियोगिताधर्मिकोभयाभावघटितलक्षणे गुरुधर्मावच्छिन्नसाध्य- 
काव्याप्त्याशङ्कैव न संभवति । गुरुधर्मस्य साध्यतावच्छेदकतायाः असंभवात्‌ इति 
कथम्‌ एतत्‌ इति चेत्‌, न । स्वरूपसंबन्धरूपावच्छेदकताया एव गुरुधर्मे प्राचीनैः 
अनज्गीकारात्‌, साध्यतावच्छेदकतायाः विषयताविशेषरूपत्वेन गुरुधर्मस्यापि तत्संभवात्‌ 
इति हृदयम्‌ इति तरङ्गिणीकाराः ।। 

॥ पक्षतानिरूपणम्‌ ॥ 


कारिकाबली 


सिषाधयिषया शून्या सिद्धिर्यत्र न तिष्ठति। 
स पक्षस्तत्र वृत्तित्वज्ञानादनुमितिर्भबेत्‌॥ ७० ॥ 


मुक्ताबली 

पक्षवृत्तित्वम्‌ इत्यत्र पक्षत्वं किम्‌? तदाह - सिषाधयिषया इति | 
सिषाधयिषाविरह बिशिष्टसिद्धयभावः पक्षता, तद्वान्‌ पक्ष इत्यर्थः | 
सिषाधयिषामात्रं न पक्षता, विनापि सिषाधयिषां घनगर्जितेन मेघानुमानात्‌ | 
अत एव साध्यसंदेहोऽपि न पक्षता, बिनापि साध्यसंदेहं तदनुमानात्‌ । सिद्धौ 
सत्यामपि सिषाधयिषासत्त्वे अनुमितिः भवत्येव | अतः सिषाधविषाविरहविद्िष्टत्वं 
सिद्धौ विशेषणम्‌ । तथा च यत्र सिद्धिः नास्ति तत्र सिषाधयिषायां सत्याम्‌ 
असत्यामपि पक्षता । यत्र सिषाधयिषा अस्ति तत्र सिद्धौ सत्याम्‌ असत्यामपि 
पक्षता | यत्र सिद्विः अस्ति सिषाधयिषा च नास्ति तत्र न पक्षता, 
सिषाधयिषाविरहविरिष्टसिद्धेः सत्त्वात्‌ | 


दिनकरी 

मूले पक्षतानिरूपणे सङ्गतेः अप्रदर्शनात्‌ तां प्रदर्शयति - पक्षवृत्तित्वम्‌ 
इत्यत्र इति । तथा च प्रकृतस्य परामर्शस्य घटकतया पक्षधर्मत्वमपि प्रकृतं 
तदुपपादकत्वरूपोपोद्वातसङ्गत्या पक्षतानिरूपणम्‌ | व्यासिनिरूपितैककार्यकारि- 
त्वमेव सङ्गतिः इति बोध्यम्‌ | मूले पक्षतालक्षणस्य स्पष्टतया अनुक्तेः पक्षतालक्षणं 
स्वातन्त्र्येण प्रदर्शयन्‌ मूलार्थम्‌ आह - सिषाधयिषाविरह इति । घनगर्जितेन 
मेघानुमितिस्थले अव्याप्त्यापत्त्या सिषाधयिषामात्रस्य पक्षतात्वं निषेधति - 
सिषाधयिषामात्रं न पक्षता इति | मेघानुमानात्‌ - मेघानुमितेः | अत एव - 
वक्ष्यमाणदृषणादेव | सिषाधयिषाविरहरूपविङेषणस्य प्रयोजनम्‌ आह - सिद्धौ 

सत्याम्‌ इति | अत इति । तत्र अनुमितिनिर्वाहकपक्षतासिद्धचर्थम्‌ इति भावः | 
तत्र सिषाधयिषायां सत्याम्‌ असत्यामपि इति । सत्याम्‌ उभयाभावप्रयुक्तस्य, 
असत्यां विरोष्याभावमात्रप्रयक्तस्य उक्तविशिष्टाभावस्य सत्त्वात्‌ इति भावः । 
सिद्धौ सत्याम्‌ असत्यामपि इति । सत्यां विशेषणाभावमात्रप्रयक्तस्य, असत्यां 
तु उभयाभावप्रयुक्तस्य विरिषष्टाभावस्य सत्त्वात्‌ इति भावः | सिद्धेः सत्त्वात्‌ 
इति । सिद्धेः सत्त्वेन तदभावरूपपक्षताया अभावात्‌ इति भावः । सिषाधयि- 
षाविरहवैशिष्टयं च सिद्धौ एककालावच्छेदेन एकात्मवृत्तित्वम्‌ | तेन 
सिषाधयिषाकालीनसिद्धेः कालिकसंबन्धेन सिषाधयिषाविरहवििष्टत्वसत्त्वेऽपि 
न क्षतिः ॥ 
राजीबोल्लासः 

पक्षवृत्तित्वम्‌ इत्यत्र पक्षत्वं किम्‌ इत्यनन्तरं इति इति पूरणीयम्‌ । त्रलः 
घटकत्वमर्थः | पक्षवृत्तित्वघटकं पक्षत्वं जिज्ञासाविषयः इति हेतोः पक्षत्वम्‌ आह 
इत्यर्थः | परामर्शनिरूपणानन्तरं पक्षतानिरूपणे सङ्गतिम्‌ आह - तथा च इति । 
प्रकृतार्थोपपादकत्वरूपोपोद्वातसङ्गत्या पक्षतानिरूपणम्‌ । प्रकृतस्य परामर्शस्य 
घटकतया पक्षधर्मत्वमपि प्रकृतम्‌ | पक्षधर्मत्वोपपादकं पक्षतानिरूपणम्‌ । 
पक्षधर्मत्वोपपादकत्वं नाम पक्षधर्मत्वविषयकज्ञानोपयोगित्वम्‌ | पक्षतानिरूपणेन 
पक्षतायां ज्ञातायां पक्षताश्रयवृत्तित्वरूपं पक्षधर्मत्वं ज्ञायत इति पक्षतानिरूपणस्य 
पक्षधर्मत्वोपपादकत्वम्‌ | 

ननु परामर्शनिरूपणानन्तरं पक्षतानिरूपणे उपोद्वातसङ्गतिः भवतु | परन्तु 
परामर्शघटकव्याप्तिनिरूपणाव्यवहितोत्तरं पक्षतानिरूपणे का सङ्गतिः? इति, अत्र 
आह - व्याप्तिनिरूपित इति । पक्षतानिष्ठा व्याप्तिनिरूपिता सङ्गतिश्च 
एककार्यप्रयोजकत्वम्‌ | प्रयोजकत्वं च कारणकारणतावच्छेदकसाधारणम्‌ । तत्र 
पक्षतायाः अनुमितिं प्रति साक्षात्‌ कारणत्वम्‌ । व्याप्तेस्तु अनुमितिकारणज्ञानविषयतया 

कारणतावच्छेदकत्वम्‌ | विषयितासंबन्धेन व्याप्तिविशिष्टज्ञानस्य अनुमितिकारणत्वात्‌ 
व्याप्तेः अनुमितिकारणतावच्छेदकत्वम्‌ | एवं च अनुमितिरूपैककार्यप्रयोजकत्वम्‌ 
व्याप्तेः पक्षतायाश्च अस्तीति एककार्यप्रयोजकत्वसङ्गत्या व्याप्तिनिरूपणानन्तरं 
पक्षतानिरूपणम्‌ इति भावः । 


सिषाधयिषाविरहविरिषष्टसिद्धयभावः पक्षता इति । सिषाधयिषा 
नाम तत्साध्यविरिषष्टतत्पक्षविषयकत्वप्रकारिका अनुमितिविषयकेच्छा ““वन्हिवि- 
रिष्टपर्वतविषयकानुमितिः जायताम्‌’? इत्याकारिका | सिद््िर्नाम साध्यनिश्चयः 
““पर्वतो वन्हिमान्‌’' इत्याकारकः | सिषाधयिषाविरहविशिष्टा या सिद्धिः तदभावः 
पक्षता इत्यर्थः । घनगर्जनश्रवणेन मेघानुमितिस्थले सिषाधयिषां विनापि 
अनुमितेरुत्पत्या व्यतिरेकव्यभिचारात्‌ सिषाधयिषामात्रं न पक्षता | एवं साध्यसन्देहं 
विनापि घनगर्जितिन मेघानुमितेः साध्यसन्देहोऽपि न पक्षता । घनगर्जितं नाम 
मेघस्य विलक्षणः झाब्दः । तथा च ''गगनं मेघवत्‌ विजातीयझब्दवत्वात्‌’' 
इत्यनुमितिः । 

सिद्धौ सिषाधयिषाविरहविशिष्टत्वविशेषणस्य प्रयोजनम्‌ उक्तम्‌ - सिद्धौ 
सत्यामपि इत्यादिना मूले । यत्र ““पर्वतो वन्हिमान्‌'' इति साध्यनिश्चयः अस्ति, 
“ 'वन्हिविशिष्टपर्वतविषयकानुमितिर्जायताम्‌'' इति इच्छा च वर्तते, तत्र “पर्वतो 
वन्हिमान्‌’ ' इत्यनुमितिः इष्यते | सिक्ष्यभावमात्रस्य पक्षतात्वे तदनुपपत्तिः । तत्र 
सिद्धेरेव सत्त्वात्‌ | अतः सिद्धौ सिषाधयिषाविरहरूपं विशेषणम्‌ । उक्तस्थले 
सिद्विरूपविशेष्यसत्त्वेऽपि सिषाधयिषाविरहरूपविरेषणाभावात्‌ विदिष्टसिद्ध्यभावरूपा 
पक्षता निर्वहति । 


सिषाधयिषाविरहविशिष्टसिद्वयभावरूपा पक्षता कचित्‌ विशेषणाभावप्रयुक्ता, 
कचित्‌ विरोष्याभावप्रयुक्ता, कचित्‌ उभयाभावप्रयुक्ता इति निरूपयति - तथा 
च यत्र सिद्धिः नास्ति इत्यादिना | 

१, यत्र सिद्धिः सिषाधयिषा च तत्र सिषाधयिषाविरहरूपविशेषणा - 
भावप्रयुक्तविशिष्टाभावरूपा पक्षता । 


२. यत्र सिद्धिनास्ति सिषाधयिषा च नास्ति तत्र सिषाधयिषाविरहरूप- 
विशेषणसत्त्वेऽपि सिद्धिरूपविशेष्याभावात्‌ विरोष्याभावप्रयक्तवि- 
शिष्टाभावरूपा पक्षता | 


३. यत्र सिद्धिर्नास्ति सिषाधयिषा च अस्ति तत्र सिद्धिरूपविशेष्याभावात्‌ 
सिषाधयिषाविरहरूपविशेषणाभावात्‌ च उभयाभावप्रयुक्तविशिष्टा- 
भावरूपा पक्षता । | 


, यत्र सिद्धिरस्ति सिषाधयिषा च नास्ति तत्र विशेषणविरोष्ययोः 
उभयोः सत्त्वात्‌ सिषाधयिषाविरहविरिष्टसिद्धिरेवास्तीति 
विशिष्टाभावरूपपक्षता नास्ति | अतः तादृशस्थले विशिष्टसिद्धे: 
अनुमितिप्रतिबन्धकतया न अनुमितिः | 


व्याख्यायां सिषाधयिषाविरहवैशिष्ट्यं च इति | सिद्धौ सिषाधयिषाविरहवैशिष्ट्यम्‌ 
एककालावच्छेदेन एकात्मवृत्तित्वम्‌ | एकस्मिन्‌ काले एकस्मिन्‌ आत्मनि 
सिषाधयिषाविरहः सिद्धिश्च यत्र अस्ति तत्र सिद्धौ एककालाबच्छेदेन 
एकात्मवृत्तित्वसंबन्धेन सिषाधयिषाविरहवििष्टत्वम्‌ | एतादृशसंबन्धाविवक्षायां 
सिषाधयिषाकालीनसिद्धेः कालिकसंबन्धेन सिषाधयिषाविरहविरिषष्टत्वात्‌ 
अनुमितिप्रतिबन्धकत्वापत्तिः । न क्षतिः इति । न अनुमित्यनुपपत्तिः इत्यर्थः | 


 _ मुक्तावली 
ननु यत्र परामर्शानन्तरं सिद्विः, ततः सिषाधयिषा, तत्र सिषाधयिषाकाले 
परामर्शनाशात्‌ न अनुमितिः, यत्र सिद्धि-परामर्श-सिषाधयिषाः क्रमेण भवन्ति, 
तत्र सिषाधयिषाकाले सिद्धेः नाशात्‌ प्रतिबन्धकाभावादेव अनुमितिः, यत्र सिषाधयिषा- 
सिद्धि-परामर्शाः तत्र परामर्शकाले सिषाधयिषैव नास्ति; एवम्‌ अन्यत्रापि सिद्धिकाले 


oC 

परामर्शकाले च न सिषाधयिषा, योग्यविभुगुणानां यौगपद्यनिषेधात्‌ | तत्कथं 
सिषाधयिषाविरहविरिष्टत्वं सिद्धेः विशेषणम्‌ इति चेत्‌, न - 


यत्र “'बहिव्याप्यधूमवान्‌ पर्वतः वहिमान्‌’” इति प्रत्यक्षं स्मरणं वा, 
ततः सिषाधयिषा तत्र पक्षतासंपत्तये तद्विशेषणस्य आवइयकत्वात्‌ | 


इदं तु बोध्यम्‌ - यादृशयादृशसिषाधयिषासत्त्वे सिद्धिसत्त्वे यल्किङ्गकानुमितिः 
तादृशतादृशसिषाधयिषाविरहविशिषष्टसिद्धयभावः तल्किङ्गकानुमितौ पक्षता | तेन 
सिद्धिपरामर्शसत्त्वे “यत्किचित्‌ ज्ञानं जायताम्‌’’ इति इच्छायामपि न अनुमितिः | 
““बहिव्याप्यधूमवान्‌ पर्वतः वहिमान्‌?' इति प्रत्यक्षसत्त्वे “प्रत्यक्षातिरिक्तं ज्ञानं 
जायताम्‌'' इति इच्छायां तु भवत्येव | एवं धूमपरामर्रसत्त्वे “आलोकेन वहिम्‌ 
अनुमिनुयाम्‌'' इति इच्छायामपि न अनुमितिः | 


सिषाधयिषाविरहकाले यादृशसिद्धिसत्त्वे न अनुमितिः तादृशी सिद्धिः 
विशिष्यैव तत्तदनुमितिप्रतिबन्धिका वक्तव्या | तेन “'पर्वतः तेजस्वी, पाषाणमयः 
वहिमान्‌” इति ज्ञानसत्त्वेऽपि अनुमितेः न विरोधः | परंतु पक्षतावच्छेदकसामानाधि- 
करण्येन साध्यसिद्धावपि तदवच्छेदेन अनुमितेः दर्शनात्‌ पक्षतावच्छेदकावच्छेदेन 
अनुमितिं प्रति पक्षतावच्छेदकावच्छेदेन साध्यसिद्धिरेव प्रतिबन्धिका | पक्षताव- 
च्छेदकसामानाधिकरण्येन अनुमितिं प्रति तु सिद्धिमात्रं विरोधि ।। 


दिनकरी 
परामर्शरूपकारणसत्त्वे सिद्विरूपविरोधिसत्त्वे यदि अनुमित्सा स्यात्‌ तदा 
तस्याः उत्तेजकत्वं वाच्यम्‌ । न च एतत्‌ संभवति इति आशङ्कते - ननु यत्र 
इति । परामर्शानन्तरं - परामर्शद्वितीयक्षणे | ततः - सिद्धयुत्पत्तिद्धितीयक्षणे | 
क्रमेण अव्यवधानेन | एवमन्यत्रापि इति । यत्र परामर्श-सिषाधयिषा -सिद्धयः 
क्रमेण भवन्ति, एवं सिद्धि-सिषाधयिषा -परामर्शाः, एवं सिषाधयिषा -परामर्श- 
सिद्धयश्च तत्र इत्यर्थः | सिद्धिकाले परामर्शकाले च इति । सिद्विपरामरशोभयक्षण 

इत्यर्थः | कथम्‌ इति । किमर्थम्‌ इत्यर्थः । इति प्रत्यक्षम्‌ इति । 
अनुमितीष्टसाधनताविषयकम्‌ इति शेषः । प्रत्यक्षोत्पत्तेः पूर्वम्‌ अनुमितीष्ट- 
साधनताधीस्वीकारे इच्छासाम्ग्रया प्रतिबन्धात्‌ प्रत्यक्षमेव न स्यात्‌ । 


यादृशयादृश इति । '“घटानुमितिः जायताम्‌''इति इच्छासत्त्वेऽपि ' “पर्वतो 
afer” इति सिङ्भ्यसत्त्वे ''वहिमान्‌'” इत्यनुमित्युत्पत्तेः, ' “पर्वतो वह्निमान्‌’ 
इति सिद्धिसत्त्वेऽपि तदिच्छाबलात्‌ तादृशानुमित्यापत्तिः, अत उक्तं - सिद्विसत्त्व 
इति | इदं च उत्तेजकेच्छाव्यक्तेः परिचायक रूपम्‌ | उत्तेजकत्वं तु तत्तव्यक्तित्वेनैव 
इति बोध्यम्‌ । तेन - तत्तदिच्छाया उत्तेजकत्वेन । ` यत्किञ्चित्‌ ज्ञानम्‌’ 
इत्यस्य एतदुत्तरकालीनम्‌ इत्यादिः । यत्किंचित्‌ ज्ञानस्य सर्वदा सिद्धत्वेन 
तद्रूपेण इच्छाविरहात्‌ | न अनुमितिः इति । न अनुमित्यापत्तिः इत्यर्थः । 
तदिच्छायाः तव्यक्तित्वेन उत्तेजकत्वानभ्युपगमात्‌ इति भावः । न च - “यर्त्किचित्‌ 
ज्ञानं जायताम्‌’? इत्येतादृशेच्छाकाले सिद्विसत्त्वेऽपि अनुमितिः भवत्येव इति - 
वाच्यम्‌ | अनुमितिसामग्रीसत्त्वे आत्मादिविषयकयत्किंचिन्मानसादि- 
सामग्रीसत्त्वनियमेन यत्किंचिन्मानसाद्युत्पत्त्वैव तादृशेच्छाविषयसिद्धेः तत्रानुमित्युत्पत्त 
इष्टापत्त्यसंभवात्‌ | ननु अनुमितित्वप्रकारकेच्छात्वेन अनुगतरूपेणैव उत्तेजकत्वं 
वाच्यम्‌, तावतैव ‘यत्किंचित्‌ ज्ञानं जायताम्‌'' इति इच्छावारणसंभवात्‌, न तु 
तत्तब्धक्तित्वेन उत्तेजकत्वं कल्प्यम्‌, गौरवात्‌ इति, अत आह - बहिब्याप्य 
इति । “'प्रत्यक्षातिरिक्तं ज्ञानम्‌'' इत्यस्य ““शाब्दसाम्प्रयसत्त्वे'' इत्यादिः । 
आाब्दसामग्रीसत्त्वे शाब्दबोधेनैव इच्छाविषयसिद्विसंभवात्‌ | ' भवत्येव’ इत्यनुमितिः 
इत्यनेन संबध्यते । तथा च अनुमितित्वप्रकारकेच्छात्वेन उत्तेजकत्वे तत्र अनुमितिः 
न स्यात्‌ इति भावः | तललिङ्गकत्वप्रवेशस्य फलमाह - एवम्‌ इत्यादिना । न 
अनुमितिः इति । इच्छायाः तत्तव्यक्तित्वेन' उत्तेजकतया तदिच्छाव्यक्तेः 
अनुत्तेजकत्वात्‌ इति भावः | 

इदं तु बोध्यम्‌ - “पर्वते वह्यनुमितिः जायताम्‌'' इत्याद्यनुगतेच्छानां 
पर्वतत्वावच्छित्नोदेश्यकत्वप्रकारतानिरूपितवहिविधेयकत्वप्रकारताशाल्यनुमितिगोचरे- 
च्छात्वेन अनुगतरूपेणैव उत्तेजकत्वं, ''प्रत्यक्षातिरिक्तं ज्ञानं जायताम्‌'' इत्याद्यननु- 
गतेच्छानां तु तत्तब्यक्तित्वेन, नतु सकलेच्छानां तत्तव्यक्तित्वेन, गौरवात्‌ इति | 
सिषाधयिषाकाले “'पर्वतो वहिमान्‌'” इति सिद्धिसत्त्वेऽपि “पर्वतो वह्निमान्‌’ 
इत्यनुमित्युत्पत्तेः तादृशसिद्धेः न तादृझ्ानुमितिप्रतिबन्धकत्वं स्यात्‌, अत उक्तं 
सिषाधयिषाविरहकाले इति | विशिष्य इति । “पर्वतो वहिमान्‌'' इत्याद्यनुमितौ 
पर्वतत्वाद्यवच्छिन्नविरष्यतानिरूपित-वहित्वाद्यवच्छिन्नप्रकारताशालिनिश्चयत्वेन 
प्रतिबन्धकता वक्तव्या इत्यर्थः | तत्प्रयोजनम्‌ आह - तेन इति । '“सिद्धिरेव’' 
इति ““एव?'कारेण सामानाधिकरण्येन सिद्धिव्यवच्छेदः | सामानाधिकरण्येनानुमितिं 
प्रति तु इति | सामानाधिकरण्यमात्रेण अनुमितिं प्रति इत्यर्थः । अन्यथा 
अवच्छेदकावच्छेदेनानुमितेरपि सामानाधिकरण्यावगाहितया तब्यवच्छेदाप्रतीतेः | 
सिद्विमात्रम्‌ इति । पक्षविरोष्यकसाध्यप्रकारकनिश्चयत्वेन विरोधित्वमित्यर्थः ।। 


राजीबोल्लास; 
परामर्शरूपकारणसत्त्वे इति । अनुमितेः परामर्शः कारणम्‌ । सिद्धिः 
प्रतिबन्धिका । सिषाधयिषा च उत्त्तेजिका | एतेषां त्रयाणां एककाले सत्त्वे एव 
सिषाधयिषायाः उत्तेजकत्वं स्यात्‌ । तेषां त्रयाणां एककाले सत्त्वम्‌ न संभवति, 
ज्ञानेच्छयोः द्विक्षणमात्रस्थायित्वात्‌ इत्याशयेन शङ्कते मूले इति भावः । 
एतदुक्तम्‌ भवति - 
१, यत्र सिद्धि-सिषाधयिषा -परामर्शाः क्रमेण भवन्ति, ततो अनुमितिः, 
तत्र परामर्शक्षणे सिद्धेर्नाशात्‌ सिक्ष्यभावरूपा पक्षता अस्ति इति 
सिषाधयिषा विरहविरिष्टत्वरूपं विशेषणं व्यर्थम्‌ | 
२. यत्र सिषाधयिषा -सिद्वि-परामर्शानुमितयः क्रमेण भवन्ति, तत्र 
परामर्शक्षणे सिषाधयिषायाः नाशात्‌ सिषाधयिषाविरहविरिष्टसिद्धेरेव 

सत्त्वेन विशिष्टाभावरूपपक्षतायाः अनिर्वाहात्‌ विशेषणे दत्तेऽपि न 
इष्टसिद्धिः । 


३, यत्र पराम -सिषाधयिषा-सिद्धयनुमितयः, यत्र वा परामर्श- 
सिद्धि-सिषाधयिषा-अनुमितयः तत्र अनुमितिपूर्वक्षणे 
पक्षतारूपकारणसत्त्वेऽपि परामर्शविरहात्‌ कथम्‌ अनुमितिः भविष्यति ? 


न च एतेषु कश्चदरुणः त्रिक्षणस्थायी | आत्मविशेषगुणानां स्वोत्तरवर्तिगुणनाइयत्वेन 
द्विक्षणमात्रस्थायित्वेन अभ्युपगमात्‌ | तथा च सिषाधयिषाविरह्विशिष्टत्वरूपविशेषणं 
व्यर्थम्‌ इति । | 


उक्ताराङ्कां समाधत्ते मूले - यत्र वन्हिव्याप्यधूमवान्‌ पर्वतः इत्यादिना । 
यत्र आदौ “'वन्हिव्याप्यधूमवान्‌ पर्वतो वन्हिमान्‌'' इति सिद्धयात्मपरामर्शरूपं 
प्रत्यक्षम्‌, स्मरणं वा, तदनन्तरक्षणे सिषाधयिषा तत्र सिषाधयिषाकाले सिद्धि- 
परामर्श-सिषाधयिषाणां समावेशात्‌ सिषाधयिषानन्तरक्षणे अनुमित्युत्पत्यर्थ 
सिषाधयिषोत्पत्तिक्षणे पक्षता संपादनीया भवति | सिङ्ष्यभावमात्रस्य पक्षतात्वे 
सिषाधयिषोत्पत्तिक्षणे तत्पूर्वोत्पन्नसिद्धेः सत्त्वात्‌ सिद्धभावरूपा पक्षता न निर्वहति | 
सिषाधयिषाविरहविद्ञिष्टत्वविशेषणे दत्ते तु तत्काले सिषाधयिषाविरहरूप- 
विशेषणाभावात्‌ विरिष्टसिक््यभावरूपा पक्षता निर्वहतीति भावः | 


ननु “'वन्हिव्याप्यधूमवान्‌ पर्वतो वन्हिमान्‌’? इति प्रत्यक्षपरामर्शानन्तरं 
“सिषाधयिषैव न संभवति । अनुमितीच्छारूपसिषाधयिषां प्रति “अनुमितिः 
मदिष्टसाधनम्‌?! इत्याकारकस्य इष्टसाधनताज्ञानस्य हेतुत्वात्‌ पूर्वं तदभावात्‌ | 
उपायेच्छां प्रति इष्टसाधनताज्ञानं कारणम्‌ | अनुमितिः बन्ह्यर्थिप्रवृत्ति प्रति उपायः 
इति । यदि तु इष्टसाधनताज्ञानं प्रत्यक्षपरामर्शात्‌ पूर्वक्षणे उत्पद्चते इत्युच्यते, तदा 
प्रत्यक्षमेव न संभवति । प्रत्यक्षसामप्रयपेक्षया इच्छासाम्ग्रयाः बलवत्त्वात्‌ | यदि तु 
प्रत्यक्षात्मकपरामर्शानन्तरं इष्टसाधनताज्ञानं तदनन्तरं सिषाधयिषा इत्युच्यते तदा 

सिषाधयिषोत्पत्तिक्षणे प्रत्यक्षरूपपरामर्श एव नष्ट इति कथम्‌ अनुमितिः भविष्यति? 
इत्याशयेन शेषं पूरयति दिनकर्यां - अनुमितीष्टसाधनताविषयकम्‌ इति शेषः इति । 
तथा च आदौ “अनुमितिः मदिष्टसाधनम्‌, पर्वतो वन्हिमान्‌ वन्हिव्याप्यधूमवांश्च'' 
इत्याकारकसमूहालम्बनप्रत्यक्षम्‌'', ततः सिषाधयिषा, ततोऽनुमितिः । तत्र 
सिषाधयिषाक्षणे पक्षतासंपत्तये सिषाधयिषाविरहविशिषष्टत्वविरेषणम्‌ इति भावः । 


अत्र परामर्शस्य चाक्षुषादिप्रत्यक्षरूपत्वे तस्य अनुमितीष्टसाधनताविषयकत्वं 
न संभवति | स्वायोग्यमुख्यविशेष्यकज्ञाने चक्षुरादेः असामर्थ्यात्‌ इत्यालोच्य 
स्मरणम्‌ वा इत्युक्तम्‌ । 


परिचायकं रूपम्‌ इति । ““यद्यदिच्छासत्त्वे सिद्धिसत्त्वे अनुमितिः” 
इत्यन्तं तत्तक्ष्यक्तित्वेन विरिष्य इच्छाव्यक्तीनां ज्ञानसंपादकम्‌ इत्यर्थः | 


ननु ''यत्किञ्चिज्ज्ञानं जायताम्‌’’ इति इच्छैव न संभवति | सिद्धे वस्तुनि 
इच्छानुत्पत्तेः, यत्किश्चिज्ज्ञानस्य सिद्धत्वात्‌ | न च - सिद्धेऽपि सिद्धत्वेन 
अज्ञानदशायामू इच्छादर्शनात्‌न अनुपपत्तिः इति - वाच्यम्‌ | सिद्वत्वज्ञानाभावेऽपि 
उत्पन्नज्ञानादिव्यक्तौ इच्छानुत्पत्त्या ज्ञानादिव्यतिरिक्तस्थले एव सिद्धत्वज्ञानं 
प्रतिबन्धकम्‌, ज्ञानादौ तु सिद्धमात्रं विरोधि इति सिद्धान्तात्‌ | अत एव उक्तम्‌ 
“fg इच्छाविरहात्‌'' इति तत्र तत्र ग्रन्थकृद्धिः इति, अतः व्याचष्टे - 
एतदुत्तरकालीनम्‌ इत्यादि । 


तदिच्छायाः इति | एतदुत्तरकालीनं यत्किश्चिज्ज्ञानं जायताम्‌ इति इच्छायाः 
इत्यर्थः | 


अनुमितिसामग्रीसत्त्वे इति | अनुमितिसामग्र्यभावे तादृशेच्छाबलात्‌ अनुमितौ 
इष्टापत्तिरेव न संभवति । तत्सत्त्वे परामर्शादिसत्त्वे आत्मनः मानससामग्रीसत्त्वेन 
तादृशमानसोत्पत्त्यापि इच्छायाः विषयसिद्धया अनुमित्युत्पादासंभवात्‌ यादृशेच्छायाः 

अनुमितिं विना न विषयसिद्धिः, तादृशेच्छायाः एव उत्तेजकत्वोपगमात्‌ 
इति भावः । 


ननु अनुमितित्वप्रकारक इति । ननु उत्तेजकभूतानां बह्रीनां इच्छानां 
“पर्वते बन्ह्मनुमितिर्जायताम्‌’', “पर्वते वन्हिमनुमिनुयाम्‌'', '“वन्हिविशिष्ट- 
पर्वतविषयकानुमितिर्जायताम्‌'' इत्यादीनाम्‌ तत्तद्वयक्तित्वेन उत्तेजकत्वकल्पनापेक्षया 
अनुमितित्वप्रकारकेच्छात्वेन अनुगतरूपेणैव उत्तेजकत्वं वक्तव्यम्‌ | तावतैब 
“'यत्किश्चिज्ज्ञानं जायताम्‌'’ इति इच्छायाः ज्ञानत्वप्रकारिकायाः अनुमितित्वप्रकारक- 
त्वाभावादेव तदिच्छाकाले सिद्विपरामर्शसत्त्वे अनुमितिवारणसंभवात्‌ इत्याशङ्कय 
“'वन्हिव्याप्यधूमवान्‌ पर्वतः वन्हिमान्‌'' इत्याकारकप्रत्यक्षात्मकसिद्धिरूपपरामर्शसत्त्वे 
“'प्रत्यक्षातिरिक्तं ज्ञानं जायताम्‌'' इति इच्छायां सत्यां ““पर्वतो वन्हिमान्‌'' 
इत्यनुमितिः इष्यते | तस्याः इच्छायाः प्रत्यक्षाति रिक्तत्वविदिष्टज्ञानत्वप्रकारकत्वेन 
अनुमितित्वप्रकारकत्वविरहात्‌ उत्तेजकत्वं न स्यात्‌ | अतः उत्तेजकत्वेन संमतानां 
इच्छानां तत्तद्वयक्तित्वेनैव उत्तेजकत्वं वाच्यम्‌ इति भावः । प्रतिबन्धककालीन- 
कार्योत्पादकत्वम्‌ उत्तेजकत्वम्‌ । 


ननु “'वन्हिव्याप्यधूमवान्‌ पर्वतो वन्हिमान्‌’ इति प्रत्यक्षानन्तरं “वन्हेः 
्रत्यक्षातिरिक्तं ज्ञानं जायताम्‌’’ इति इच्छाबलेन वन्ह्यनुमितिर्न संभवति । 
वन्हिविषयकञाब्दबोधस्यापि प्रत्यक्षातिरिक्तज्ञानतया बन्हिशाब्दबोधोत्पत्यापि 
तादृशेच्छाविषयसिद्धिसंभवात्‌ | तथा च तस्याः उत्तेजकत्वं नेष्यते । यस्याः 
इच्छायाः अनुमितिं विना न विषयसिद्धिः तस्या एव उत्तेजकत्वात्‌, इत्याशङ्कानिरासाय 
पूरयति - शाब्दसामग्र्यसत्त्वे इति । तथा च शाब्दसाम्सत्ते वन्हेः शाब्दबोधासंभवेन 
अनुमित्युत्पत्यैव इच्छायाः विषयसिद्धिः भवति इति अभिप्रायः | 

इच्छायास्तत्तद्क्क्तित्वेन इत्यादि | तल्किङ्गकत्वानिवेरे '“वन्हिव्याप्प- 
धूमवान्‌ पर्वतः वन्हिमान्‌’? इति सिद्भ्यात्मकधूमलिङ्गकपरामर्शसत्त्वे “आलोकेन 

वन्हिमनुमिनुयाम्‌'' इत्याकारकेच्छासत्त्वेऽपि अनुमितिः न भवति | पर्वतत्वाव- 
च्छिनोद्देरयक - वन्हित्वावच्छिन्नविधेयक - धूमत्वावच्छिन्नलिङ्गकानुमितिं प्रति 
“आलोकेन वन्हिमनुमिनुयाम्‌'' इति आलोकलिङ्गकत्वप्रकारकेच्छायाः प्रतिबन्धक- 
तया अनुत्तेजकत्वात्‌ | तल्लिङ्गकत्वनिवेरे तु यल्लिङ्गकत्वप्रकारकेच्छासत्त्वे सिद्धिसत्त्वे 
यल्किङ्गकानुमितिः जायते, तल्किङ्गकत्वप्रकारकेच्छाविरहविरिषष्टसिद्ष्यभावः 
तल्किङ्गकानुमितौ पक्षता इत्यर्थः | अनेन धूमलिङ्गकानुमिति प्रति धूमलिङ्गकत्व - 
प्रकारकानुमितिविरेष्यकेच्छाविरहविरिष्टसिक््यभावः पक्षता इत्युक्तं भवति | तेन 
धूमपरामर्शजन्यानुमितौ “आलोकेन वन्हिमनुमिनुयाम्‌'' इति इच्छायाः न उत्तेजकत्वम्‌ 
इति फलति | अनुमितौ तल्किङ्गकत्वं च तल्ञिङ्गविषयकपरामर्रजन्यत्वम्‌ । 
उत्तेजकभूतेच्छाः द्विविधाः - अनुगताः अननुगताश्च | “पर्वते वन्हिमनु- 
मिनुयाम्‌’', “पर्वते बन्ह्यनुमितिर्जायताम्‌’', ““वन्हिविशिष्टपर्वतविषयकानु - 
मितिर्जायताम्‌’' इत्यादयः इच्छाः अनुगतेच्छाः । पर्वतोद्देश्यकवन्हिविधेय- 
कानुमितित्वप्रकारकेच्छात्वेन तासाम्‌ अनुगमसंभवात्‌ | “प्रत्यक्षातिरिक्तं ज्ञानं 
जायताम्‌’, ““एतत्क्षणानन्तरक्षणे अनुमिति्जायताम्‌'', ““अनुमितिर्जायतामू'', 
इत्यादयः इच्छाः अननुगतेच्छाः | तासां यक्ष्यक्तिसत्त्वे सिद्विदशायाम्‌ अनुमितिः 
तद्ग्क्तित्वेनैव उत्तेजकत्वम्‌ इत्याशयेन आह - इदं तु बोध्यम्‌ इत्यादिना | 


मूले सिषाधयिघाविरहकाले इत्यादि । सिषाधयिषाविरहकाले 
यादृशसिद्धिसत्त्वे - “पर्वतो वन्हिमान्‌’ इति सिद्धिसत्त्वे, अनुमितिः न जायते 
तादृशी सिद्धिः - “पर्वतो वन्हिमान्‌’? इति सिद्धिः, तत्तदनुमितौ विशिष्यैव 
प्रतिबन्धिका - पर्वतत्बाबच्छिन्विरोष्यतानिरूपितवन्हित्वावच्छिनन- 
प्रकारताशालिनिश्चयत्वेन प्रतिबन्धिका । अनेन मूलग्रन्थेन इदमभिप्रेतम्‌ यत्‌ 
पर्वतत्वावच्छिन्नोद्देयतानिरूपित -वन्हित्वावच्छिभविधेयतााल्यनुमितित्वावच्छिन्न 
प्रति पर्वतत्वावच्छिन्नविशेष्यतानिरूपित-वन्हित्वावच्छिन्नप्रकारताशालिनिश्चयः 

सिषाधयिषाविरहकालीनः प्रतिबन्धकः इति । प्रतिबध्यतावच्छेदककोटौ 
प्रतिबन्धकतावच्छेदककोटौ च धर्मितावच्छेदकप्रकारतावच्छेदकौ निवेशनीयौ इति 
फलितम्‌ | अन्यथा पर्वतनिष्ठोदेश्यतानिरूपित-वन्हिनिष्ठविधेयताशाल्यनुमितिं प्रति 
पर्वतनिष्ठविशेष्पतानिरूपित-वन्हिनिष्ठप्रकारताशालिनिश्चयः प्रतिबन्धकः इत्युक्त 
''पर्वतः तेजस्वी’? इत्याकारकतेजस्त्वावच्छिनवन्हिनिष्ठप्रकारताशालिनिश्चयस्य 
““पाषाणमयो वन्हिमान्‌'' इत्याकारकस्य पाषाणमयत्वावच्छिन्नपर्वतनिष्ठविशेष्यता- 
निरूपितवन्हिप्रकारकनिश्चयस्य च “पर्वतो वन्हिमान्‌'' इत्याकारकानुमितिप्रति- 
बन्धकत्वं स्यात्‌ | एवं “पर्वतो वन्हिमान्‌’? इत्याकारकनिश्चयस्य, ''पाषाणमयो 
बन्हिमान्‌'' इत्याकारकानुमितिं प्रति “पर्वतः तेजस्वी’? इत्यनुमितिं प्रति च 
प्रतिबन्धकत्वं स्यात्‌ | तद्वारणाय प्रतिबन्धकदिशि प्रतिबध्यदिशि च पर्वतत्ववन्हित्वयोः 
निवेशः कार्यः इति | 

ननु यादृझसिद्विसत्त्वे ““पर्वतो वन्हिमान्‌'' इति न अनुमितिः तादूशसिद्धि: 
तादृशानुमितौ प्रतिबन्धिकेत्युक्तौ तादृशानुमितौ “पर्वतो बन्हिमान्‌'' 
इत्याकारकसिद्धेरपि प्रतिबन्धकत्वं न स्यात्‌, तादृशसिद्विसत्त्वेऽपि सिषाधयिषया 
अनुमित्युत्पादात्‌ इत्यत उक्तम्‌ - सिषाधयिषाकाले इत्यादि दिनकर्याम्‌ । 


मूले परन्तु पक्षतावच्छेदकसामानाधिकरण्येन इत्यादि । अनुमितिः 
द्विविधा - पक्षतावच्छेदकावच्छेदेन साध्यविधेयकानुमितिः, पक्षतावच्छेदकसामाना- 
धिकरण्येन साध्यविधेयकानुमितिश्च इति | पक्षतावच्छेदकाश्रययावत्प्वतोद्देशयकवन्हि- 
विधेयकानुमितिः अवच्छेदकावच्छेदेन अनुमितिः इत्युच्यते । पक्षतावच्छेदकपर्वतत्वा- 
श्रययत्किश्चित्पर्वतोद्देश्यकवन्हिविधेयकानुमितिः सामानाधिकरण्येन अनुमितिः 
इत्युच्यते । तत्र पर्वतत्वाश्रययावत्पर्वतोददेग्यक-वन्हिविधेयकानुमितिं प्रति 
पर्वतत्वाश्रययावत्पर्वतविरोष्यकवन्िप्रकारकनिश्चय एव प्रतिबन्धकः | न तु पर्वतत्वा- 
श्रययत्किञ्चित्पर्वतविशेष्यकनिश्चयः । पर्वतत्वसामानाधिकरण्येन अनुमितिं प्रति - 

पर्वतत्वाश्रययत्किश्चित्पर्वतोदेश्यकवन्हिविधेयकानुमितिं प्रति तु, पर्वतत्वाश्रययाव- 
त्पर्वतविशेष्यक वन्हिप्रकारकनिश्चयः, पर्वतत्वाश्रययत्किश्चित्पर्वतविशेष्यकवन्हि- 
प्रकारकनिश्चयश्च प्रतिबन्धकः इति प्राचीनाः | 


नवीनास्तु - अनुमितिः द्विविधा - पक्षतावच्छेदकसाध्ययोः एकाधिकरण- 
वृत्तित्वरूपसामानाधिकरण्यमात्रविषयिणी, तयोः अवच्छेद्यावच्छेदकभावविषयिणी 
च | अवच्छेद्यावच्छेदकभावोऽपि द्विविधः - स्वरूपसंबन्धरूपः, व्याप्यव्यापक- 
भावरूपश्च इति | '“मूलावच्छिन्नः वृक्षः कपिसंयोगी’ इत्याकारकानुमितिः 
पक्षतावच्छेदकस्य मूलस्य साध्यस्य कपिसंयोगस्य च स्वरूपसंबन्धरूपम्‌ 
अवच्छेद्यावच्छेदकभावं विषयीकरोति, न तु व्याप्यव्यापकभावम्‌ | अग्रावच्छिन्न- 
वृक्षस्यापि आधेयतासंबन्धेन मूलवत्त्वात्‌ तत्र कपिसंयोगाभावसत्त्वेन तस्य 
मूलबव्यापकत्वाभावात्‌, प्रागभावकालावच्छिन्नमूलवति वृक्षे कपिसंयोगाभावाच्च । 


वस्तुतः स्वरूपसंबन्धरूपावच्छेदकत्वभानम्‌, अनुभवानुरोधात्‌ । तच्च 
तत्कालावच्छिन्नमूलस्य अक्षतम्‌ | मणिकाराणामपि बाधग्रन्थे ¦ “गन्धप्रागभाव- 
कालावच्छिन्नः घटः गन्धवान्‌’? इत्याकारायां स्वरूपसंबन्धरूपावच्छिन्नत्वावगाहिन्याम्‌ 
अनुमितौ '“गन्धप्रागभावकालावच्छिन्नः घटः गन्धाभाववान्‌'' इति बाधग्रहस्य, 
“मूलरूपदेशावच्छिन्नः वृक्षः कपिसंयोगी'' इत्यनुमितौ, ““मूलावच्छिनः वृक्षः 
कपिसंयोगाभाववान्‌'' इति बाधग्रहस्य च प्रतिबन्धकतया “बाधः असिङ्ष्याद्यसङ्कीरणः 
हेत्वाभासः’? इति उपपादयताम्‌ अनुमितौ स्वरूपसंबन्धरूपावच्छेद्यावच्छेदकभानम्‌ 
अनुमतम्‌ । 

एवं कचित्‌ पक्षतावच्छेदकसाध्ययोः व्याप्यव्यापकभावोऽपि अनुमितौ भासते 
““यथा पृथिवी रूपवती'' इत्यनुमितौ रूपे पृथिबीत्वव्यापकत्वं भासते | 
मणिकृतामपि व्याप्यव्यापकभावभानं संमतम्‌ | केवलव्यतिरेकिग्रन्थे ““पृथिवी 
इतरभिन्ना'' इत्यनुमितौ पृथिव्येकदेशे घटादौ इतरभेदस्य सिद्धत्वात्‌ अंशतः सिद्धसाधनं 

दोषः इत्याशङ्कय '“सर्वा पृथिवी इतरभिन्ना'' इति पृथिवीत्वव्यापकत्वेन 
इतरभेदावगाह्मनुमितेः उद्देशयतया पृथिव्येकदेशे इतरभेदसिद्धेः तादूझानुमितिप्रतिबन्धकत्वं 
नास्ति इति न दोषः इति उपपादयद्भिः मणिकारैः व्याप्यव्यापकभावभानं स्वीकृतमेव । 


तत्र व्याप्यन्यापकभावरूपावच्छेदकभावभानं त्रेधा वक्तुं शक्यते । '“पृथिवी 
रूपवती?” इत्यत्र साध्ये रूपे पक्षतावच्छेदकं पृथिवीत्वं व्यापकत्वरूपावच्छिन्न- 
त्वसंबन्धेन धर्मिपारतन्त्र्येण प्रकारतया भासते | अतः अनुमितिः न 
“'पृथिवीत्वावच्छिन्नरूपवती'' इत्याकारा, अपि तु '“पृथिवी रूपवती” इत्याकारैव | 
एवं “पर्वतः वन्हिमान्‌’? इत्यत्रापि वन्हौ पर्वतत्वं व्यापकत्वसंबन्धेन प्रकारतया 
भासते । 


अथ वा पर्वते पर्वतत्वव्यापकत्वविशिष्टसंयोगसंबन्धेन वन्हेः भानम्‌ । 
पर्वतवन्ह्योः संसर्गतया भासमाने संयोगसंबन्धे पर्वतत्वव्यापकत्वरूपस्य पर्वतत्वाव- 
च्छिन्नत्वस्य संबन्धतावच्छेदकतया भानम्‌ इति यावत्‌ | अथ वा पर्वतत्वव्याप- 
कत्वविशिष्टं यत्‌ साध्यं तत्प्रतियोगिकत्वेन पर्वते वन्हेः संयोगः भासते इति । 


तत्र व्याप्यव्यापकभावरूपावच्छेद्यावच्छेदकभावावगाह्यनुमितिं प्रति 
पक्षतावच्छेदकसामानाधिकरण्येन साध्यावगाहिसिद्धिः न प्रतिबन्धिका | “पर्व॑तो 
वन्हिमान्‌’? इति सिद्धिदशायां “पर्वतः सुन्दरवन्हिमान्‌'' इत्यनुमितेः जायमानतया 
न्यूनविषयकसिद्धेः अधिकविषयकानुमित्यप्रतिबन्धकत्वात्‌ । एतदभिप्रायेणैव 
अवच्छेदकावच्छेदेन अनुमितौ अंशतः सिद्धसाधनं न दोषः इति मणिकारैः उक्तम्‌ । 

अंशतः सिद्धसाधनं नाम सामानाधिकरण्येन सिद्धिः | तथा च अवच्छेद- 
कावच्छेदेन अनुमितौ अवच्छेदकावच्छेदेन सिद्धिरेव प्रतिबन्धिका । सामानाधिकरण्येन 
अनुमितिं प्रति तु अवच्छेदकावच्छेदेन सिद्धिः सामानाधिकरण्येन सिद्धिश्च प्रतिबन्धिका । 
नयूनविषयकानुमितौ अधिकविषयकसिद्धेः प्रतिबन्धकत्वात्‌ | यथा “पर्वतः वन्हिमान्‌ 
इत्यनुमितौ “पर्वतः सुन्दरवन्हिमान्‌'' इति सिद्धेः इति फलितम्‌ | 

पर्वतत्वाश्रययत्किञ्चित्पर्वतोद्देयकवन्हिविधेयकानुमितिं प्रति तु, पर्वतत्वाश्रययाव- 
त्पर्वतविशेष्यक वन्हिप्रकारकनिश्चयः, पर्वतत्वाश्रययत्किञ्चित्पर्वतविरोष्यकवन्हि- 
प्रकारकनिश्चयश्च प्रतिबन्धकः इति प्राचीनाः । 


नवीनास्तु - अनुमितिः द्विविधा - पक्षतावच्छेदकसाध्ययोः एकाधिकरण- 
वृत्तित्वरूपसामानाधिकरण्यमात्रविषयिणी, तयोः अवच्छेद्यावच्छेदकभावविषयिणी 
च | अवच्छेद्यावच्छेदकभावोऽपि द्विविधः - स्वरूपसंबन्धरूपः, व्याप्यन्यापक- 
भावरूपश्च इति । ''मूलावच्छिन्नः वृक्षः कपिसंयोगी’' इत्याकारकानुमितिः 
पक्षतावच्छेदकस्य मूलस्य साध्यस्य कपिसंयोगस्य च स्वरूपसंबन्धरूपम्‌ 
अवच्छेद्यावच्छेदकभावं विषयीकरोति, न तु व्याप्यव्यापकभावम्‌ | अग्रावच्छिन्न- 
वृक्षस्यापि आधेयतासंबन्धेन मूलवत्त्वात्‌ तत्र कपिसंयोगाभावसत्त्वेन तस्य 
मूलव्यापकत्वाभावात्‌, प्रागभावकालावच्छिन्नमूलवति वृक्षे कपिसंयोगाभावाच्च । 


वस्तुतः स्वरूपसंबन्धरूपावच्छेदकत्वभानम्‌, अनुभवानुरोधात्‌ | तच्च 
तत्कालावच्छिन्नमूलस्य अक्षतम्‌ | मणिकाराणामपि बाधग्रन्थे ' 'गन्धप्रागभाव- 
कालावच्छिन्नः घटः गन्धवान्‌’ इत्याकारायां स्वरूपसंबन्धरूपावच्छिन्नत्वावगाहिन्याम्‌ 
अनुमितौ ''गन्धप्रागभावकालावच्छिन्नः घटः गन्धाभाववानू'' इति बाधग्रहस्य, 
““मूलरूपदेशावच्छिन्नः वृक्षः कपिसंयोगी’? इत्यनुमितौ, ““मूलावच्छिनः वृक्षः 
कपिसंयोगाभाववान्‌'' इति बाधग्रहस्य च प्रतिबन्धकतया ''बाधः असिद्भ्याद्यसङ्कीर्णः 
हेत्वाभासः'' इति उपपादयताम्‌ अनुमितौ स्वरूपसंबन्धरूपावच्छेद्यावच्छेदकभानम्‌ 
अनुमतम्‌ । 

एवं कचित्‌ पक्षतावच्छेदकसाध्ययोः व्याप्यन्यापकभावोऽपि अनुमितौ भासते 
“get पृथिवी रूपवती'' इत्यनुमितौ रूपे पृथिवीत्वन्यापकत्वं भासते | 
मणिकृतामपि व्याप्यव्यापकभावभानं संमतम्‌ | केवलव्यतिरेकिग्रन्थे ' “पृथिवी 
इतरभिन्ना'' इत्यनुमितौ पृथिव्येकदेशे घटादौ इतरभेदस्य सिद्धत्वात्‌ अंशतः सिद्धसाधनं 

दोषः इत्याशङ्कय ““सर्वा पृथिवी इतरभिन्ना'' इति पृथिवीत्वव्यापकत्वेन 
इतरभेदावगाह्मनुमितेः उद्देश्यतया पृथिव्येकदेशे इतरभेदसिद्धेः तादृ्ञनुमितिप्रतिबन्धकत्वं 
नास्ति इति न दोषः इति उपपादयद्भिः मणिकारेः व्याप्यव्यापकभावभानं स्वीकृतमेव । 


तत्र व्याप्यन्यापकभावरूपावच्छेदकभावभानं त्रेधा वक्तुं शक्यते । ' “पृथिवी 
रूपवती? इत्यत्र साध्ये रूपे पक्षतावच्छेदकं पृथिवीत्वं व्यापकत्वरूपावच्छिन्न- 
त्वसंबन्धेन धर्मिपारतन्त्र्येण प्रकारतया भासते | अतः अनुमितिः न 
“'पृथिवीत्वावच्छिन्नरूपवती' इत्याकारा, अपि तु ““पृथिवी रूपवती? इत्याकांरैव | 
एवं “पर्वतः वन्हिमान्‌’? इत्यत्रापि वन्हौ पर्वतत्वं व्यापकत्वसंबन्धेन प्रकारतया 
भासते । 


अथ वा पर्वते पर्वतत्वन्यापकत्वविरिष्टसंयोगसंबन्धेन वन्हेः भानम्‌ । 
पर्वतवन्ह्योः संसर्गतया भासमाने संयोगसंबन्धे पर्वतत्वव्यापकत्वरूपस्य पर्वतत्वाव- 
च्छिन्नत्वस्य संबन्धतावच्छेदकतया भानम्‌ इति यावत्‌ | अथ वा पर्वतत्वव्याप- 
कत्वविरिष्टं यत्‌ साध्यं तत्प्रतियोगिकत्वेन पर्वते वन्हेः संयोगः भासते इति । 


तत्र व्याप्यन्यापकभावरूपावच्छेद्यावच्छेदकभावावगाह्मनुमितिं प्रति 
पक्षतावच्छेदकसामानाधिकरण्येन साध्यावगाहिसिद्धिः न प्रतिबन्धिका | “'पर्वतो 
वन्हिमान्‌'' इति सिद्धिदशायां ““पर्वतः सुन्दरवन्हिमान्‌'' इत्यनुमितेः जायमानतया 
न्यूनविषयकसिद्धेः अधिकविषयकानुमित्यप्रतिबन्धकत्वात्‌ | एतदभिप्रायेणैव 
अवच्छेदकावच्छेदेन अनुमितौ अंशतः सिद्धसाधनं न दोषः इति मणिकारैः उक्तम्‌ । 

अंतः सिद्धसाधनं नाम सामानाधिकरण्येन सिद्धिः | तथा च अवच्छेद- 
कावच्छेदेन अनुमितौ अवच्छेदकावच्छेदेन सिद्धिरेव प्रतिबन्धिका । सामानाधिकरण्येन 
अनुमितिं प्रति तु अवच्छेदकावच्छेदेन सिद्विः सामानाधिकरण्येन सिद्धिश्व प्रतिबन्धिका । 
न्यूनविषयकानुमितौ अधिकविषयकसिद्धेः प्रतिबन्धकत्वात्‌ | यथा ““पर्वतः वन्हिमान्‌' 
इत्यनुमितौ “पर्वतः सुन्दरवन्हिमान्‌'' इति सिद्धेः इति फलितम्‌ । 

अवच्छेदकावच्छेदेनानुमितेरपि साध्ये पक्षतावच्छेदकसामानाधिकरण्याव- 
गाहितया तद्वयवच्छेदार्थ व्याचष्टे दिनकर्या - सामानाधिकरण्यमात्रेण इति | 
अन्यथा इति । मात्रपदानुपादाने इत्यर्थः ।। 


मुक्ताबली 
इदं तु बोध्यम्‌ - यत्र `अयं पुरुषः न वा’' इति संशयानन्तरं ' “पुरुषत्व - 
व्याप्यकरादिमान्‌ अयम्‌'' इति ज्ञानं, तत्र असत्याम्‌ अनुमित्सायां पुरुषस्य 
प्रत्यक्षं भबति, न तु अनुमितिः | अतः अनुमित्साविरहविदिष्टप्रत्यक्षसामग्री 
कामिनीजिज्ञासादिवत्‌ स्वातन्त्र्येण प्रतिबन्धिका | एवं परामर्शानन्तरं विना 
प्रत्यक्षेच्छां पक्षादेः प्रत्यक्षानुत्पत्तेः प्रत्यक्षेच्छाविरहविदिष्टानुमितिसामग्री 
भिन्नविषयकप्रत्यक्षे प्रतिबन्धिका, इति संक्षेपः ।। 


दिनकरी 

उपाध्यायास्तु सिषाधयिषाविरहवििष्टसिद्दिप्रत्यक्षसाम््रयोः अन्यतरस्य 
अभावः पक्षता । तेन सिद्धिकाले समानविषयकप्रत्यक्षसामग्रीकालेऽपि च न 
अनुमित्यापत्तिः इति - आहुः | तद्दूषयितुं प्रत्यक्षसाम्प्रयभावस्य पक्षताकुक्ष्यप्रवेशे 
प्रत्यक्षसामग्रीकाले कथं न अनुमितिः इति उत्कटङिष्यजिज्ञासानुत्पादार्थं प्रथमतः 
स्वसिद्वान्तम्‌ आह - इदं तु बोध्यम्‌ इत्यादिना | भवति इति | संशयोत्तरप्रत्यक्षं 
प्रति हेतुभूतस्य विशेषदर्शनस्य सत्त्वात्‌ इति भावः | एतादृशप्रत्यक्षसामग्रीविशेष- 
पर्यन्तानुधावनं च तद्विषये अनुमितिसामग्रीसंपत्तिदईनार्थम्‌ । अन्यथा स्वातन्त्र्येण 
अनुमितिसामग्रीप्रदईनिन प्रयासापत्तेः । स्वातन्त्र्येण इति | पक्षताकुक्षयप्रविष्टत्वेन 
इत्यर्थः | झाब्दसिद्धौ सत्याम्‌ `'अझाब्दज्ञानं जायताम्‌’? इति इच्छायाम्‌ अनुमितेः 
उत्पादात्‌ सिद्धौ अनुमितिगोचरेच्छात्वेन तादृशेच्छाकाले प्रत्यक्षसामग्रीकाले 
अनुमित्यनुत्पादेन सामग्रयाम्‌ अनुमितित्वप्रकारकेच्छात्वेन उत्तेजकत्वस्य 
आवइ्यकतया एकरूपेण उत्तेजकत्वासंभवात्‌ | एवम्‌ उभयत्र सिषाधयिषाविरहस्य 

न एकसंबन्धेन विशेषणत्वम्‌ । सिद्धौ समवायघटितसामानाधिकरण्येन, 
चक्षुःसंयोगादिरूपसाम्मरयां तु स्वाश्रयच्षुःसंयुक्तमनःप्रतियोगिकबिजातीयसंयोगघटित - 
सामानाधिकरण्येन इति एकरूपेण तयोः प्रतिबन्धकत्वासंभवात्‌ इत्याशयः 
इति दिक्‌ ।। 
राजीबोछ्लासः 

इदं तु बोध्यम्‌ इति मूलमवतारयति - उपाध्यायास्तु इति । सिषाधयि- 
षाविरहविशिष्टसिद्विप्रत्यक्षसाम््रयोः अन्यतरस्य अभावः पक्षता इति उपाध्यायाः | 
अत्र प्रत्यक्षपदं झाब्दबोधस्यापि उपलक्षणम्‌ | तेषाम्‌ अयमाशयः - यथा सिद्धिसत्त्वे 
न अनुमितिः, तथा समानविषयकलौकिकप्रत्यक्षसामग्रीसत्त्वे अनुमितिसामग्रीसत्त्व 
च लौकिकप्रत्यक्षमेव उत्पद्यते, न तु अनुमितिः | तदनन्तरं ““साक्षात्करोमि'' 
इति अनुव्यवसायस्यैव उदयात्‌ | एवं समाने विषये एकदा शाब्दबोधसामग्रीसत्त्वे 
अनुमितिसामग्रीसत्त्वे च झाब्दबोध एव जायते | तदनन्तरं “'शाब्दयामि'' इति 
अनुव्यवसायस्यैव उदयात्‌ | एवं च यथा सिद्धिकाले न अनुमितिः पक्षताविरहात्‌, 
तथा अनुमितिसमानविषयकप्रत्यक्षशान्दबोधसामग्रीकालेऽपि न अनुमितिः 
पक्षताविरहादेव | अतः प्रत्यक्षादिसामग्रयभावोऽपि पक्षताकुक्षौ प्रवेशनीयः | एवं 
सिद्धिकाले अनुमित्सायां सत्याम्‌ अनुमितेरुत्पत्या अनुमित्सायाः उत्तेजकत्ववत्‌ 
समानविषयक प्रत्यक्षसामग्रीदशायामपि अनुमित्सायां सत्याम्‌ अनुमितेः उत्पत्या 
प्रत्यक्षादिसामग्रयामपि अनुमित्सायाः उत्तेजकत्वम्‌ | तथा च सिषाधयिषाविरहविरिष्टस्य 
सिङ्कयनुमित्यतिरिक्तसिद्धिसाम्ग्रपन्यतरस्य अभावः पक्षता इति | सिषाधयिषाविरहेति 
सिद्धौ अनुमित्यतिरिक्तसिद्विसामग्र्यां च विशेषणम्‌ । अनुमित्यतिरिक्तसिद्धिपदेन 
प्रत्यक्षं शान्दबोधश्च गृह्यते | तेन सिषाधयिषां विना सिद्धिकाले समानविषयक- 
्रत्यक्षादिसामग्रीकाले च न अनुमितिः इति । तन्मतं दूषयितुं प्रत्पक्षसाम्प्रपभावः 
यदि पक्षताकुक्षौ न प्रवेश्यते तदा प्रत्यक्षसामग्रीकाले कुतो न अनुमितिः इति 
आशङ्कयाः अनुत्पादार्थंस्वसिद्धान्तम्‌ आह - इदं तु बोध्यम्‌ इत्यादिना इति 

भावः । यत्र दूरात्‌ ऊर्ध्वव्यक्तेः दर्शने सति ““अयं पुरुषो न बा’? इति संशयः, 
तदनन्तरं च “'पुरुषत्वव्याप्यकरादिमान्‌ अयम्‌'' इति विशेषदर्शनम्‌, तत्र 
इन्द्रियसन्निकर्षरूपप्रत्यक्षसामग्रीसत्वात्‌ अनुमित्सायां असत्यां पुरुषस्य प्रत्यक्षं 
भवति । सत्यां तु अनुमित्सायां पुरुषविषयकानुमितिः भवति । तदनुसारेण 
समानविषयकानुमितिं प्रति अनुमित्साविरहविरिष्टप्रत्यक्षसामग्री स्वातन्त्र्येण 
प्रतिबन्धिका, तदभावः स्वातन्त्र्येण कारणम्‌, न तु पक्षताकुक्षिप्रविष्टतया 
प्रत्यक्षसाम्ग्रयाः प्रतिबन्धकत्वम्‌, तदभावस्य कारणत्वं च । 


ननु बन्ह्यादौ चक्षुःसन्निकर्षदञ्ञायां ''वन्हिव्याप्यधूमवान्‌ पर्वतः'' इति 
ज्ञानवतः वन्हेः प्रत्यक्षम्‌, न अनुमितिः इत्येव मूले कुतः न उक्तम्‌? किं संशयोत्तरप्रत्य- 
क्षस्थलानुरोधेन इत्याशङ्कां निरसितुम्‌ आह - एतादृश इति । तद्विषये - 
प्रत्यक्षविषये । विषयित्वं सप्तम्यर्थः । तस्य च अनुमितौ अन्वयः । तथा च 
प्रत्यक्षविषयसाध्यविषयकानुमितिसामग्रीप्रदर्शनार्थम्‌ इत्यर्थः | स्वातन्त्र्येण इति । 
प्रत्यक्षसाम््रयनन्तर्गतत्वेन इत्यर्थः | प्रयासापत्तेः इति | एकसामग्रीप्रदर्शनेनैव 
उभयसामन्रीप्रदर्शनोपपत्तौ पृथक्‌ पृथक्‌ सामग्रीप्रदर्शनस्य अनुचितत्वात्‌ इति भावः | 


ननु पक्षताकुक्ष्यप्रविष्टत्वेन प्रत्यक्षसामग्रयाः प्रतिबन्धकत्वे किं लाघवम्‌? 
प्रत्युत पक्षताकुक्षिप्रविष्टत्वेन प्रतिबन्धकत्वे एव लाघवम्‌; एकप्रतिबन्धकतयैव 
उपपत्तेः इति आशङ्कां निराकर्तुम्‌ एक़्प्रतिबन्धकतैव न संभवति, भिन्नभिन्नरूपेणेव 
इच्छायाः सिद्धी साम्छयां च उत्तेजकत्वस्य वाच्यत्वात्‌ इति आह - शाब्द इत्यादि । 


संशयोत्तरप्रत्यक्षं प्रति इति । '“पुरुषत्वव्याप्यकरादिमान्‌’’ इति ज्ञानं 
संशयीत्तरप्रत्क्षं प्रति विशेषदर्शनविधया कारणम्‌ | अनुमितिं प्रति परामर्शविधया 
कारणम्‌ इति भावः । 


“a” इत्यादिवाक्यजन्यसंयोगेन वन्हिविशिष्टपर्वतविषयकझाब्दबोधात्म- 
कसिद्धौ सत्यां तद्विषयकप्रत्यक्षसामग्र्याम्‌ असत्यां ''अञाब्दं ज्ञानं जायताम्‌’ 

इति इच्छायां च सत्याम्‌ अनुमितिः जायते | अतः अनुमितिविषयकेच्छाविरह एव 
सिद्धौ विशेषणम्‌, न तु अनुमितित्वप्रकारकेच्छाविरहः । उक्तेच्छायाः अशाब्दज्ञानत्व- 
प्रकारकत्वेन अनुमितित्वप्रकारकत्वाभावात्‌ उत्तेजकत्वानुपपत्तेः | किन्तु यत्र 
समाने विषये - वन्हिविरिष्टपर्वतविषये - प्रत्यक्षसामग्री अनुमितिसामग्री च 
अस्ति, झाब्दसिद्धिरप्यस्ति, तत्र “अशाब्द ज्ञानं जायताम्‌’’ इति इच्छायां 
सत्यां प्रत्यक्षमेव जायते न अनुमितिः । प्रत्यक्षोत्पत्यापि तादृशेच्छाविषयसिद्धेः | 
अतः प्रत्यक्षसामग्रीनिष्ठ प्रतिबन्धकतायां अनुमितित्वप्रकारकेच्छाया एव उत्तेजकतया 
तद्व्रह एव प्रत्यक्षसाम्ग्र्यां विशेषणम्‌, न तु अनुमितिविषयकेच्छाविरहः | 
““अशाब्दज्ञानं जायताम्‌’’ इति इच्छाया अपि आशाब्दत्वेन रूपेण अनुमितिविषय- 
कतया उत्तेजकत्वापत्तौ अनुमित्यापत्तः | एवं च अनुमितिविषयकेच्छाविर- 
हविशिष्टसिद्विः अनुमितित्वप्रकारके च्छाविरहविरिष्टप्रत्यक्षसामग्री च 
अनुमितिप्रतिबन्धिका । तत्र विशेषणभूतयोः सिषाधयिषाविरहयोः सिषाधयिषाभेदेन 
भिन्नतया सिद्धिप्रत्यक्षसाम्प्रयो: पृथगेव अनुमितिप्रतिबन्धकत्वम्‌, न तु अन्यतरत्वेन 
इति भावः । 

तादृशेच्छाकाले इति । ''अशाब्दं ज्ञानं जायताम्‌’’ इति इच्छाकाले 
इत्यर्थः | साम्ग्रयाम्‌ इति । प्रत्यक्षसाम्प्याम्‌ इत्यर्थः | एकरूपेणोत्तेजकत्वासंभवात्‌ 
इति । उत्तेजकतावच्छेदकयोः अनुमितिविषयकेच्छात्व-अनुमितित्वप्रकारकेच्छात्वयोः 
भेदेन उत्तेजकतावच्छेदकरूपस्य एकस्य अनुगतस्य अभावात्‌ इति भावः । 

ननु साध्यवत्पक्षविषयकानुमितिगोचरेच्छात्वेन अनुमितित्वप्रकारकेच्छा- 
साधारणरूपेणैव उत्तेजकत्वम्‌ | अनुमित्यन्यः यः स्वविषयः तत्सामग्रीसमव- 
हितान्यत्वमपि इच्छायां विशेषणम्‌ | इत्थं च प्रत्यक्षसामग्रीकाले '“अशाब्दज्ञान 
जायताम्‌' ठ इति इच्छायाः न संग्रहः । स्वं - उत्तेजतकत्वेन अभिमतेच्छा । 
अनुमित्यन्यतद्विषयः प्रत्यक्षम्‌ | तत्सामग्रीसमवहितत्वमेव ्रतयक्षसामग्रीकाले इच्छाया 

इति तदन्यत्वाभावात्‌ न तत्र पक्षता | स्वविषयानुमितिसामग्रीसमवहितसिषाधयिषा - 
संग्रहाय स्वविषये अनुमित्यन्यत्वनिवेजशः । प्रत्यक्षसामग्रीसत्त्वेऽपि ` ‘अनुमितिः 
जायताम्‌’? इति इच्छासंग्रहाय स्वविषय इति । इत्थं च दर्रितानुगतरूपेण 
इच्छामन्तर्भाव्य अनुमित्यन्य-स्वविषयसामग्रीसमवहितान्य-साध्यवत्पक्षविषयका- 
नुमितिविषयकेच्छाविरहविशिषष्टसिद्धि-प्रत्यक्षसाम्रयन्यतराभावः पक्षता इत्युक्तौ न 
कोऽपि दोष इति आशङ्कय प्रकारान्तरेण दूषणम्‌ आह - एवम्‌ उभयत्र इति | 


दिनकरी 
ननु अनुमितिं प्रति प्रत्यक्षसाम्मरयाः स्वातन्त्र्येण प्रतिबन्धकत्वे भिन्नविषयेऽपि 
प्रत्यक्षसामग्रीकाले अनुमित्यनुपपत्तिः | मन्मते तु अनुमानातिरिक्तप्रकृतसाध्यसाधक- 
मानत्वेन पक्षताकुक्षौ तस्याः प्रवेशेन उक्तापत्त्यनवकाशात्‌, अत आह - एवम्‌ 
इति । अनुमितिसामग्रीप्रतिबन्धिका इति । तथा च भिन्नविषयकानुमितिसाम्रय- 
भावघटितप्रत्यक्षसाम्ग्रयाः तत्र अभावात्‌ न पूवोक्तस्थले अनुमित्यनुपपत्तिः इति 
भावः । 


यद्वा अनुमितिसामग्रीप्रतिबन्धिका - अनुमितिसाम्गरयेव प्रतिबन्धिका, 
नतु भिन्ने विषये प्रत्यक्षसामग्री अनुमितौ प्रतिबन्धिका इत्यर्थः | तथा च प्रत्यक्षसामम्र्या: 
समानविषयकानुमिति प्रत्येव प्रतिबन्धकतया न पूर्वोक्तानुमित्यनुपपत्तिः इति भावः ।। 


राजीवोहासः 
ननु अनुमितिं प्रति इत्यादि । अनुमितिं प्रति प्रत्यक्षसामग्राः पक्षता- 
कुक्षयप्रविष्टत्वेन प्रत्यक्षसामग्रीत्वमात्रेण प्रतिबन्धकत्वे यत्र भिन्नविषयकानुमिति- 
्रत्यक्षसामग्रीसत्त्वम्‌ अर्थात्‌ घटविषयकप्रत्यक्षसाम्प्रयाः वन्हिविषयकानुमितिसाम्मरयाश्च 
समवधानम्‌, तत्र अनुमितेः अनुपपत्तिः । प्रतिबन्धिकायाः घटविषयकप्रत्यक्षसामएयाः 
सत्त्वात्‌ | उपाध्यायमते तु सिषाधयिषाविरहविरिष्टसिक्ष्चनुमित्युपधाय- 

कातिरिक्तसिद्धिसामग्रयन्यतरत्वेन प्रतिबन्धकत्वम्‌ तादृशान्यतरत्वावच्छिन्नाभावश्च 
पक्षता । उक्तस्थले या प्रत्यक्षरूपसिद्विसामग्री सा अनुमित्युपधायिका, तत्र अनुमितेरेव 
उत्पत्तेः | तथा च अनुमित्युपधायकातिरिक्तसिद्विसामग्रीरूपप्रतिबन्धकाभावात्‌ 
अनुमितिः उपपद्यते इति शङ्का | 


समाधानं तु - भिन्नविषयकप्रत्यक्ष प्रति प्रत्यक्षेच्छाविरहविशिष्टानुमितिसामग्री 
प्रतिबन्धिका | तादृशानुमितिसाम्प्रयभावः प्रत्यक्षसामग्री । उक्तस्थले घटविषय- 
कप्रत्यक्षसामग्री -वन्हिविषयकानुमितिसामग्रीसमवधानस्थले अनुमितिसाम्प्रयभाव - 
घटितायाः प्रत्यक्षसाम्रयाः अभावात्‌ प्रत्यक्षं न जायते | किन्तु अनुमितिसामग्रीवशात्‌ 
अनुमितिरेव जायते | अतः न अनुमित्यनुपपत्तिः | 

ननु प्रत्यक्षसामग्री यथा भिन्नविषयकानुमितिसाम्परयभावघटिता, तथा भिन्न- 
विषयकानुमितिसाम्म्रयपि प्रत्यक्षसाम््रयभावघटिता इति | भिन्नविषयकप्रत्यक्षानुमित्योः 
सामग्रीसमवधानदशायाम्‌ अनुमित्यनुपपत्तिः अशक्यसमाधिरेव | अनुमितिं प्रति 
प्रत्यक्षसामग्रीत्वेन प्रतिबन्धकतया तदभावघटितभिन्नविषयकानुमितिसाम्छ्रयभावात्‌ 
इति, अत आह - यद्वा इति । 

अनुमितिसामग्र्येब इति । भिन्नविषयक्प्रत्यक्षे अनुमितिसामग्र्येव 
प्रतिबन्धिका, न तु भिन्नविषयकानुमितौ प्रत्यक्षसामग्री प्रतिबन्धिका इत्यर्थः । 
एवं च अनुमितिसामम्यांप्रत्यक्षसामगरयभावस्य अप्रवेशात्‌ प्रत्यक्षसामग्रीकालेऽपि 
भिन्नविषयकानुमितेः उपपत्तिः । पर्यवसितमाह - तथा च इति । प्रत्यक्षसाम्प्रया: 
भिन्नविषयकानुमितौ प्रतिबन्धकत्वाभावे च अर्थात्‌ समानविषयकानुमितिं प्रत्येव 
प्रत्यक्षसाम्प्र्याः प्रतिबन्धकत्वात्‌ न पूर्वोक्तानुमित्यनुपपत्तिः - भिन्नविषय- 
कानुमित्यनुपपत्तिः - इति भावः । 

समानविषयकानुमितिं प्रति इति । अथ किमिदम्‌ अनुमितौ प्रत्यक्षसमान- 
विषयकत्वम्‌ ? न तावत्‌ प्रत्यक्षविषयविषयकत्वम्‌ | पर्वतप्रतयक्षसाम्छयाः ‘पर्वतो 

वन्हिमान्‌’' इति अनुमितिप्रतिबन्धकत्वापत्तेः | नापि प्रत्यक्षविषयताशून्याविषय- 
कत्वम्‌ | ““पर्वतः पाषाणमयः महानसः वन्हिमान्‌’? इति समूहालम्बनात्मकस्य 
प्रत्यक्षस्य सामग्रीदशायां पर्वते वन्ह्यनुमित्यनुपपत्तः इति चेत्‌, न - 
प्रत्यक्षीयविशेष्यतावच्छेदकावच्छिन-उद्देयतानिरूपित-प्रत्यक्षीयप्रकारता- 
वच्छेदकावच्छिन्नविधेयताकत्वम्‌ अनुमितौ प्रत्यक्षसमानविषयकत्वम्‌ इत्यदोषात्‌ । 


॥ हेत्वाभाससामान्यनिरूपणम्‌॥ 


कारिकाबली 


अनेकान्तो विरुद्धञ्जाप्यसिद्धः प्रतिपक्षितः | 
कालात्ययापदिष्टश्च हेत्वाभासाश्च पञ्चधा ॥ ७१ ॥ 


मुक्ताबली 
हेतुप्रसङ्गात्‌ हेत्वभासान्‌ निरूपयति - अनैकान्त इत्यादि | तल्लक्षणं तु 
- यद्विषयकत्वेन ज्ञानस्य अनुमितिविरोधित्वं तत्त्वम्‌ । तथा हि - 
व्यभिचारादिविषयकत्वेन ज्ञानस्य अनुमितिविरोधित्वात्‌ ते दोषाः | 
दिनकरी 
हेत्वाभासान्‌ इति । विजयलक्षणैककार्यकारित्वम्‌ अत्र सङ्गतिः बोध्या | 
ननु लक्षणात्मकसाधारणधमज्ञानं विना विशेषे जिज्ञासानुदयात्‌ विभागः 
निष्प्रयोजकः इति, अतः लक्षणम्‌ आह - तल्लक्षणं तु इति | हेत्वाभासलक्षणं 
तु इत्यर्थः । लक्ष्ये लक्षणं ग्राहयति - तथा हि इति । ते - व्यभिचारादयः | 
राजीबोह्ठासः 
हेतुनिरूपणानन्तरं हेत्वाभासनिरूपणे प्रसङ्गसङ्गतिः मूले उक्ता । हेतु- 
हेत्वाभासयोः परस्परं विरुद्धत्वात्‌ हेतौ निरूपिते सति तद्विरोधिनः हेत्वाभासस्य 

स्मरणात्‌ स्मृतस्य उपेक्षान्हत्वरूपप्रसङ्गसङ्गत्या हेत्वामासनिरूपणम्‌ इति 
मूलाभिप्रायः | एककार्यकारित्वमपि सङ्गतिः भवितुम्‌ अर्हति इत्याह व्याख्यायाम्‌ 
— विजयलक्षण इति । सद्धेतुनिरूपणानन्तरम्‌ असद्धेतुनिरूपणे वादिनः विजयस्वरूपं 
यत्‌ एकं कार्यं तत्प्रयोजकत्वं सद्धेतु-हेत्वाभासयोः अस्ति । स्वोक्तहेतोः सद्धेतुत्व- 
प्रतिपादनेन यथा विजयः भवति, तथा प्रतिवादुक्तहेतोः दुष्टत्वप्रतिपादनेनापि 
कथायां वादिनः विजयात्‌ | विजयेति उपलक्षणम्‌ | अनुमितितत्त्वनिर्णयरूपैककार्यं 
कारित्वमपि सङ्गतिः । 
ननु लक्षणात्मक इति । मूले ''अनेकान्तो विरुद्धश्व'' इत्यादिना 

हेत्वाभासानां पञ्चधा विभागः कृतः | विभागो नाम सामान्यधर्मव्याप्यपरस्परवि- 
रुद्धनानाधर्मप्रकारक ज्ञानजनकः शब्द: | एतादृशशब्दप्रयोगरूपः विभागः हेत्वाभासः 
कतिविधः इति विशेषजिज्ञासायां सत्यामेव कर्तु शक्यः | विशेषजिज्ञासा च 
सामान्यथर्मज्ञानं विना न संभवति । तद्वर्मव्याप्यधर्मप्रकारकज्ञानविषयकेच्छां प्रति 
तद्धर्मज्ञानस्य हेतुत्वात्‌ मूले च सामान्यधर्मस्य अकथनात्‌ सामान्यधर्मज्ञानस्य 
अनुदयात्‌ विशेषजिज्ञासायाः अनुत्पत्तेः विभागो न युक्त इति शङ्कायां मुक्तावल्यां 
साधारणधर्मरूपं हेत्वाभासानां लक्षणम्‌ उच्यत इति भावः । निष्प्रयोजक इति । 
विशेषजिज्ञासारूपप्रयोजकसून्य इत्यर्थः । 

` हेत्वाभासलक्षणं तु इति | हेतोराभासः हेत्वाभासः इति षष्ठीतत्पुरुषः । 
हेतुदोषाः इति तदर्थः । “'हेतुदोषलक्षणं तु'' इति ''हेत्वाभासलक्षणं तु'' 
इत्यस्य अर्थः | यद्यपि कारिकायां दुष्टहेतूनामेव विभजनात्‌ दुष्टहेतुलक्षणमेव 
वक्तव्यम्‌, न तु दोषलक्षणम्‌, तथापि दोषलक्षणेन दोषज्ञाने जाते सति दोषवत्त्वं 
ष्टस्य लक्षणम्‌ इति अनायासेन ज्ञातुं शक्यते इति आशयेन दोषलक्षणं मुक्तावल्याम्‌ 
उक्तम्‌ । कारिकायां हेत्वाभासशब्दः हेतुवदाभासन्ते इति व्युत्पत्या दुष्टहेतुपरः । 
त्र दुष्टहेतूनामेव विभजनात्‌ | व्यभिचारादय इति | आदिपदेन विरोध-असिद्धि- 
सत्प्रतिपक्ष-बाधाः ग्राह्याः । 

““यद्विषयकत्वेन ज्ञानस्य अनुमितिविरोधित्वम्‌ तत्त्वम्‌'' इति हेतुदोषाणां 
व्यभिचारादीनां लक्षणम्‌ । ““यद्विषयकत्वेन'' इत्यत्र तृतीयायाः अवच्छेदकत्वम्‌ 
अर्थः | तत्र आधेयतासंबन्धेन प्रकृत्यर्थस्य यद्विषयकत्वस्य अन्वयः | अवच्छेदकतायाः 
निरूपकत्वसंबन्धेन -अनुमितिविरोधित्वे अन्वयः । ““ज्ञानस्य’’ इत्यत्र षष्ठ्याः 
आधेयत्वमर्थः | तस्य यद्विषयकत्वेऽन्वयः | अनुमितिविरोधित्वम्‌ इत्यस्य अनुमितिनिष्ठ- 
प्रतिबध्यतानिरूपितप्रतिबन्धकत्वम्‌ इत्यर्थः | तथा च ज्ञाननिष्ठयद्विषयकत्वनिष्ठा- 
वच्छेदकतानिरूपकम्‌ अनुमितिनिष्ठप्रतिबध्यतानिरूपितप्रतिबन्धकत्वं तत्त्वम्‌ इति 
वाक्यार्थः | ज्ञाननिष्ठयद्विषयकत्वम्‌ अनुमितिनिष्ठप्रतिबध्यतानिरूपित प्रतिबन्धकता - 
वच्छेदकम्‌ तत्त्वम्‌ हेतुदोषलक्षणम्‌ | eal वन्हिमान्‌ धूमात्‌'' इत्यत्र 
वन्ह्यभाववद्हृदः बाधाख्यो दोषः | यत्पदेन दोषो ग्राह्मः | ज्ञानपदेन अनुमिति- 
प्रतिबन्धकं ज्ञानं ग्राह्यम्‌ | ““हृदो वन्द्यभाववानू'” इत्याकारकं वन्ह्ममाववद्हृदविषयकं 
ज्ञानं “हृदो वन्हिमान्‌’? इत्यनुमितिप्रतिबन्धकम्‌ | तद्वत्ताबुद्धिं प्रति तदभाववत्ताज्ञानस्य 
प्रतिबन्धकत्वात्‌ | हदो वन्ह्यभाववान्‌'' इति ज्ञाननिष्ठ वन्ह्मभाववद्हदविषयकत्वं 
“eal वन्हिमान्‌'' इति अनुमितिप्रतिबन्धकतावच्छेदकत्वं इति बन्ह्मभाववद्‌ह्दे 
दोषलक्षणस्य समन्वयः । 


अत्र लक्षणे अनुमितिपदेन अनुमितितत्करणान्यतरत्‌ विवक्षितम्‌ । अथ 
वा “पक्षः साध्यवान्‌, साध्यव्याप्यहेतुमान्‌ च'' इत्याकारकसमूहालम्बनानुमितिः 
विवक्षिता । 


“पर्वतो धूमवान्‌ वन्हेः” इत्यत्र साध्याभाववदूत्तिः हेतुः - धूमाभाववदूत्तिः 
वन्हिः - व्यभिचारः | तद्विषयकज्ञानं ““धूमाभाववद्वृत्तिः वन्हिः’ इत्याकारकं 
“'धूमाभाववदवृत्तिः वन्हिः? इत्याकारकानुमितिकरणव्याप्तिज्ञानं प्रति प्रतिबन्धकम्‌ । 
धृमाभाववद्वुत्तिवन्हिविषयकत्वं अनुमितिकरणव्याप्तिज्ञानप्रतिबन्धकतावच्छेदकम्‌ इति 
धूमाभाववद्ृत्तिवन्हिरूपे व्यभिचारे लक्षणसमन्वयः । | 

मुक्ताबली 
यद्विषयकत्वं च यादृशविशिष्टविषयकत्वम्‌ । तेन बाधभ्रमस्य अनुमिति 
-विरोधित्वेऽपि न क्षतिः । तत्र विशिष्टस्य अप्रसिद्धत्वात्‌ न हेतुदोषः ।। 


दिनकरी 
ननु “'यद्विषयकत्वेन’' इत्यत्र तृतीयार्थः अच्छेदकत्वम्‌ । तथा च 
““वहिमान्‌ धूमात्‌’' इत्यत्र वह््यभावे अतिव्याप्तिः | पर्वतविशेष्यकवह्यभाव- 
प्रकारकनिर्णयत्वेन वह्यनुमितिं प्रति प्रतिबन्धकत्वेन वह्णयभावविषयकत्वस्य 
प्रतिबन्धकतावच्छेदककोटिप्रविष्टत्वात्‌ | 


न च - स्वरूपसंबन्धरूपावच्छेदकतापर्याष्सधिकरणत्वम्‌ अनतिरिक्तवृत्तित्वं 
वा अवच्छेदकत्वं तृतीयार्थः | वह्णयभावविषयकत्वस्य अवच्छेदककोटिप्रविष्टत्वेऽपि 
अवच्छेदकतापर्याष्यनधिकरणत्वात्‌ अतिरिक्तवृत्तित्वाच्च न अतिव्याप्तिः इति - 
वाच्यम्‌ | पर्याप्तिनिवेशे असंभवापत्तेः । अप्रामाण्यज्ञानानास्कन्दितत्वस्य 
अधिकस्य प्रतिबन्धकताबच्छेदककोटिप्रविष्टत्वात्‌ | अनतिरिक्तवृत्तित्व- 
रूपावच्छेदकत्वनिवेशे ““हृदः वहिमान्‌ धूमात्‌'' इत्यादौ बह्णचभावविरिष्टहदादौ 
अव्याप्त्यापत्तेः । प्रतिबन्धकत्वाभाववति ““हृद:”' इत्येतादृशज्ञाने वह्णयभाववि- 
शिष्टहदविषयकत्वस्य सत्त्वात्‌ विशिष्टद्ृदस्य हृदानतिरेकात्‌, अत आह - 
यद्विषयकत्बं च इति | एतद्विवक्षणप्रयोजनम्‌ आह - तेन इति | बाधभ्रमस्य 
- बाधभ्रमसाधारणस्य पर्वतविशेष्यकवह्णयभावप्रकारकनिश्चयत्वादेः इत्यर्थः । 
अनुमितिविरोधित्वेऽपि - अनुमितिविरोधितावच्छेदकत्वेऽपि । न क्षतिः - न 
वह्न्यभावादौ अतिव्याप्तिः | इतरथा वह्यभावविषयकत्वस्य पर्वतविरोष्यक- 
वह्यभावप्रकारकत्वरूपानुमितिप्रतिबन्थकतावच्छेदककोटिप्रविष्टत्वात्‌ तत्र अतिव्यापतिः 
स्यात इति भावः । “यादृशविशिष्ट"' इति विवक्षिते तु तत्र न अतिव्याप्तिः इत्याह 
- तत्र इत्यादिना । 

न च - बह्व्यभावविशिष्टपर्वतस्य अप्रसिद्धत्वेडपि ““यादृशविशिष्ट'' 
पदेन वह्यभावत्वविशिष्टं वह्णयभावम्‌ उपादाय तत्र अतिव्याप्तिः इति - वाच्यम्‌ । 
““यादृशविशिष्ट'' इति विवक्षणे अनतिरिक्तवृत्तित्वस्यैव अवच्छेदकत्वस्य लक्षणे 
निवेशनीयतया वह्णयभावविषयकत्वस्य प्रतिबन्धकत्वाभाववति *“वह्यभाव'' इति 
ज्ञाने वृत्तेः तत्र अतिव्याप्तेः अभावात्‌ । 


न च एवं - पूर्वोक्तरीत्या वह्यभावविशिष्टहदादी अव्याप्तिः इति - 
वाच्यम्‌ । ““यादृशविशिष्टविषयकत्वेन'” इत्यस्य ““यद्रूपावच्छिभविषयकत्वेन'' 
इत्यर्थकत्वात्‌ '“तत्त्वम्‌'' इत्यस्य च '“तद्वत्त्वम्‌'' इत्यर्थकत्वात्‌ '“हृद'” इति 
ज्ञाने च बह्यभावावच्छित्नविषयकत्वाभावातू ।। 


राजीवोहासः 
यद्विषयकत्वेन इति ग्रन्थम्‌ अवतारयति - ननु यद्विषयकत्वेन इत्यत्र 
इत्यादिना | ““ज्ञाननिष्ठयद्विषयकत्वं प्रकृतानुमितिप्रतिबन्धकतावच्छेदकम्‌ तत्त्वं 
दोषलक्षणम्‌'' इत्युक्तौ ““पर्वतो वन्हिमान्‌ धूमात्‌’’ इत्यत्र सद्धेतौ बन्ह्मभावः 
दोषः स्यात्‌ | वन्ह्यभावे दोषलक्षणस्य अतिव्याप्तिः इति यावत्‌ | यत्पदेन वन्ह्मभावोऽपि 
ग्रहीतुं शक्यते | वन्ह्मभावविषयकत्वं “पर्वतो वन्हिमान्‌’ इति अनुमितिप्रतिबन्ध- 
कतावच्छेदकं भवति । पर्वतोद्देरयकवहिविधेयकानुमितित्वावच्छिन्नं प्रति 
पर्वतविशेष्यकवन्ह्मभावप्रकारकनिश्चयत्वावच्छिन्नस्य प्रतिबन्धकतया पर्वतविशेष्यक- 
बन्ह्मभावप्रकारक-निश्चयत्बं प्रकृतानुमितिप्रतिबन्धकतानच्छेदकम्‌ | 
तादृशनिश्चयत्वघटकस्य वन्ह्मभावप्रकारकत्वरूपस्य वन्ह्मभावविषयकत्वस्यापि 
प्रतिबन्धकतावच्छेदकत्वम्‌ । प्रतिबन्धकतावच्छेदकघटकधर्माणामपि प्रतिबन्ध- 
कतावच्छेदकत्वस्वीकारात्‌ | तथा च ““पर्वतो बन्ह्यभाववान्‌'' इति भ्रमात्मक- 
ज्ञाननिष्ठस्य बन्ह्ममावविषयकत्वस्य अनुमितिप्रतिबन्धकतावच्छेदकत्वात्‌ तत्त्वं 
- वन्ह्यमभावेऽस्तीति तस्य दोषत्वं स्यात्‌ | तादृशदोषवत्त्वात्‌ धूमस्य दुष्टत्वं स्यात्‌ 
इति भावः | 

उक्तातिव्यास्तिवारणाय Wet - न च स्वरूपसंबन्धरूप इति | 
ज्ञाननिष्ठयद्विषयकत्वं प्रकृतानुमितिप्रतिबन्धकतावच्छेदकतापर्याप्यधिकरणं तत्त्वं 
दोषत्वम्‌ | अथ वा अनतिरिक्तवृत्तित्वरूपस्य अवच्छेदकत्वस्य तृतीया- 
विभत्तयर्थत्वात्‌ ज्ञाननिष्ठयद्विषयकत्वं प्रकृतानुमितिप्रतिबन्धकतानतिरिक्तबृत्ति तत्त्वं 
दोषत्वम्‌ इति विवक्षितम्‌ । अनुमितिप्रतिबन्धकतानतिरिक्तवृत्तित्वं च अनुमिति- 
प्रतिबन्धकताशून्यावृत्तित्वम्‌ | प्रथमकल्पे स्वरूपसंबन्धरूपावच्छेदकता विवक्षिता । 
““पर्वतो वन्हिमान्‌’? इत्यनुमितिप्रतिबन्धकतानिरूपित स्वरूपसंबन्धरूपावच्छेद - 
कतापर्या्यथिकरणं वन्ह्मभावविषयकत्वं न संभवति | किन्तु पर्वतविशेष्यक- 
वन्ह्ममावविषयकनिश्चयत्वमेव | अतः यत्पदेन वन्ह्मभावस्य ग्रहीतुमशक्पतया न 
तत्र दोषलक्षणस्य अतिव्याप्तिः । 

अनतिरिक्तवृत्तित्वरूपावच्छेदकत्वकल्पेऽपि यत्पदेन वन्ह्मभावः ग्रहीतुं न 
शक्यते | यद्विषयकत्वं वन्ह्ममावविषयकत्वं “पर्वतो वन्हिमान्‌’? इत्यनुमितिप्रति- 
बन्धकतानतिरिक्तवृत्ति न भवति | “पर्वतो वन्हिमान्‌’ इत्यनुमितिप्रतिबन्थकताशून्ये 
“वन्ह्यभावः'' इति ज्ञानेऽपि वन्ह्मभावविषयकत्वस्य सत्त्वेन तस्य प्रतिबन्धकता- 
तिरिक्तवृत्तित्वात्‌ | अतः वन्ह्यभावे न अतिव्याप्तिः । 

समाधत्ते - पर्याप्तिनिवेशे इति । स्वरूपसंबन्धरूपावच्छेदकत्वस्य लक्षणघट- 
कत्वपक्षे अवच्छेदकतापर्याप्तिः निवेशयितुं न शक्यते । “हदो वन्हिमान्‌ धूमात्‌'' 
इत्यादौ बन्ह्मभाववद्हृदरूपबाधे व्यभिचारादौ च दोषलक्षणस्य असंभवापत्तेः । 
“eal वन्हिमान्‌'' इत्यनुमितिं प्रति अप्रामाण्यज्ञानानास्कन्दितस्य “ वन्ह्यभाववानू 
ae” इति निश्चयस्यैव प्रतिबन्धकतया अप्रमाण्यज्ञानानास्कन्दितत्वविशिष्टे 
हदविशेष्यक-बन्ह्मभावप्रकारक-निश्चयत्वे एव प्रकृतानुमितिप्रतिबन्धकताव- 
च्छेदकतायाः पर्याप्तत्वात्‌ तद्वटके वन्ह्मभाववद्हृदविषयकत्वे प्रतिबन्धकता- 
बच्छेदकतायाः अपर्याप्ततया यत्पदेन वन्ह्यभाववद्हृदस्य ग्रहीतुम्‌ अशक्यत्वात्‌ । 
अप्रमाण्यज्ञानानास्कन्दितत्वं नाम अप्रामाण्यज्ञानाभावविशिष्टत्वम्‌ । 

अनतिरिक्तवृत्तित्वनिवेशपक्षेऽपि वन्ह्यभावविशिष्टः हृदः यत्पदेन ग्रहीतुं न 
शक्यते । वन्ह्यभावविशिष्टह्ृदविषयकत्वस्य “'हृदो वन्हिमान्‌'' इति अनुमिति- 
प्रतिबन्धकताशून्ये *“हृदः'? इति ज्ञानेऽपि सत्वात्‌ । वन्ह्यभावविरिष्टहदशुद्धहदयोः 
एकत्वात्‌ हृदविषयके ““हृदः”” इति ज्ञाने वन्ह्यभावविशिष्टहदस्यापि विषयत्वात्‌ | 
तथा च वन्ह्यभावविरिषष्टहृदविषयकत्वस्य अनुमितिप्रतिबन्धकतातिरिक्तवृत्तितया 
तदनतिरिक्तवृत्तित्वं नास्ति इति यत्पदेन वन्ह्यमभावविशिष्टहृदस्य ग्रहीतुम्‌ अशक्यतया 
तत्र दोषलक्षणस्य अव्याप्तिः इति भावः | अप्रमाण्यज्ञानानास्कन्दितत्वस्य 
इति | इदम्‌ उपलक्षणम्‌ | अनाहार्यत्वस्य संशयान्यत्वस्य इत्यपि बोध्यम्‌ । 


मूले यादृशबिशिष्टविषयकत्बम्‌ इति | यादृशविशिष्टविषयकत्वं 
अनुमितिप्रतिबन्धकतावच्छेदकं तत्त्वं दोषत्वम्‌ । ' पर्वतो वन्हिमान्‌’? इत्यत्र, 
““पर्वतो बन्द्यमाववान्‌'' इति भ्रमस्य अनुमितिप्रतिबन्धकत्वेऽपि वन्ह्मभाव- 
विशिष्टपर्वतस्य अप्रसिद्वया न अतिव्याप्तिः | 


तृतीयार्थस्य अवच्छेदकत्वस्य विरोधित्वे अन्वयेन परिष्कृतं लक्षणमनुसृत्य 
व्याचष्टे - बाधभ्रमस्य इति | इतरथा - यद्विषयकत्वम्‌ इत्यस्य यादृश- 
विरिष्टविषयकत्वम्‌ इत्यर्थानङ्गीकारे । 


““यादृशविशिष्ट'' इति विवक्षायामपि वन्ह्मभावेऽतिव्याप्तिम्‌ आशङ्कते - 
न च बन्ह्मभावविशिष्ट इति | ““पर्वतो वन्हिमान्‌ धूमात्‌’? इत्यत्र यादृशविशिष्टपदेन 
यद्यपि वन्ह्मभावविरिष्टपर्वतः ग्रहीतुं न शक्यते, वन्ह्मभावविरिषष्टस्य पर्वतस्य 
अप्रसिद्धत्वात्‌, तथाऽपि वन्ह्मभावत्वविरिष्टवन्ह्मभावं यादृशविशिष्टपदेन गृहीत्वा 
तद्विषयकत्वस्य पूर्वोक्तरीत्या '“पर्वतो वन्हिमान्‌’? इत्यनुमितिप्रतिबन्धकताव- 
च्छेदककोटिप्रविष्टत्वातू बन्ह्यभावेऽतिव्यास्तिः इति शङ्क | समाधत्ते - यादृशविशिष्ट 
इति बिवक्षणे इति । यादृशबिरिष्टनिषयकत्वविनक्षणे कृते लक्षणे 
अनतिरिक्तवृत्तित्वरूपम्‌ अवच्छेदकत्वमेव निवेइयते | तथा च यादृशविशिष्टविषयकत्वं 

प्रकृतानुमितिप्रतिबन्धकतानतिरिक्तवृत्ति तादृशत्वं दोषत्वम्‌ | यादृशविशिष्टपदेन 
बन्ह्मभावत्वनिरिष्टवन्ह्भभावस्य ग्रहणे तद्विषयकत्वं प्रकृतानुमिति- 
प्रतिबन्थकतानतिरिर्तवृत्ति न भवति । प्रकृतानुमितिप्रतिबन्धकत्वाभाववति वन्ह्यभावः 
इति ज्ञानेऽपि वन्ह्यभाववेत्वविशिष्टविषयकत्वसत्त्वात्‌ | अतः वन्ह्मभावे न 
अतिव्याप्तिः | 


न च एवं पूर्वोक्तरीत्या इति । “हृदो वन्हिमान्‌ धूमात्‌”” इत्यत्र वन्ह्मभाव- 
विशिष्टहदेऽव्याप्तिः | विशिष्टशुद्धयोरनतिरेकात्‌ ‘ee’! इत्याकारके अनुमित्य- 
प्रतिबन्धके ज्ञानेऽपि वन्ह्मभावविरिष्टहदविषयकत्वसत्त्वेन तस्य प्रतिबन्धकता- 
तिरिक्तवृत्तित्वात्‌ इति न च वाच्यम्‌ | “यादृशविशिष्टविषयकत्वेन'' इत्यस्य 
यद्रूपावच्छिन्नविषयकत्वेन इत्यर्थात्‌, ““तत्त्वम्‌'' इत्यस्य तद्वत्वम्‌ इत्यर्थात्‌ 
यद्रूपावच्छिन्नविषयकत्वं प्रकृतानुमितिप्रतिबन्धकतानतिरिक्तवृत्ति तद्रूपवत्त्वम्‌ दोषस्य 
लक्षणम्‌ । यद्रूपपदेन बन्ह्मभावः गृह्यते । यद्रूपाबच्छि्नविषयकत्वं 
बन्ह्मभावावच्छिन्नविषयकत्वं '“वन्द्यभाववान्‌ हृदः!' इति ज्ञाने वर्तते | तस्य 
ज्ञानस्य अनुमितिप्रतिबन्धकत्वात्‌ वन्ह्मभावावच्छिन्नविषयकत्वं अनुमितिप्रतिबन्ध- 
कतानतिरिक्तवृत्ति । तद्रूपवत्त्वं वन्द्यभाववत्त्व वन्ह्ममाववद्हदरूपदोषेऽस्तीति 
तत्र लक्षणसमन्वयः | ““वन्द्यभावः'' इति ज्ञाने तु वन्ह्मभावत्वावच्छिन्नविषयकत्वम्‌ 
अस्ति | तस्मिन्‌ ज्ञाने अनुमितिप्रतिबन्धकत्वं नास्ति इति वन्ह्मभावत्वाव- 
च्छिन्नविषयकत्वस्य अनुमितिप्रतिबन्धकतातिरिक्तवृत्तितया यद्रूपपदेन वन्द्यभावत्वं 
ग्रहीतुं न शक्यते इति वन्ह्मभावत्ववति वन्ह्यभावे न अतिव्याप्तिः । विशिष्टशुद्धपोः 
ऐक्येऽपि *“हदः!! इति ज्ञाने वन्ह्मभावावच्छिन्नविषयकत्वविरहात्‌ वन्ह्मभावाव- 
च्छिन्नविषयकत्वं न अप्रतिबन्धकज्ञानवृत्ति | 

ननु यद्रूपपदेन वह्यभाववद्हदत्वमेव गरा, तचच सामानापिकरण्यसंबन्थेन 
वह्यभावविशिष्टहदत्वमेब, ' 'कर्मधारयोत्तरभावप्रत्ययस्य पदार्थतावच्छेदकद्वय- 

सामानाधिकरण्यवाचकत्वात्‌'' इति दीधित्युक्तेः, तदवच्छिन्ना च विषयिता न 
प्रतिबन्धकीभूतज्ञाने, “हृदो वह्ृयभाववान्‌?' इति ज्ञाने सामानाधिकरण्यसंबन्धेन 
हदत्वे वह्लयभावस्याप्रकारत्वात्‌ इति, अत आह - बह््यभाववावच्छिन्न इति | 
तथाच वह्णयभावहृदत्वोभयमेव तत्र यद्रूपपदेन ग्राह्यं,न तु उक्तं विशिष्टम्‌, येन 
उक्तदोषः स्यात्‌ | “'निर्धर्मितावच्छेदककवह्णयभावविरिषष्टहृदत्ववान्‌’’ इति 
अप्रतिबन्धकज्ञानेऽपि उक्तयद्रूपावच्छिनविषयतासत्त्वेन असंभवश्च स्यात्‌ इति 
भावः | ““हृद'' इति ज्ञानेऽपि हदत्वावच्छिन्नविषयितासत्त्वात्‌ वह्लयभावावच्छिन्न- 
विषयत्वाभाबादेव उभयावच्छिन्नविषयिताविरह इति सूचनायैव ग्रन्थकृता 
वह्ष्यभावावच्छिन्नविषयिताविरहमात्रं प्रदर्शितम्‌, नतु वह्णघभावमात्रं यद्रूपपद्राह्ममिति 
तदभिप्रायः इति तरङ्गिणीकाराः ।। 


दिनकरी 
अथ अत्र अनतिरिक्तवृत्तित्वरूपस्य अवच्छेदकत्वस्य विवक्षणे अनुमिति- 
प्रतिबन्धकत्वाभाववति ““हृदो वहिमान्‌ न वा'' इति संशये ''वह्णयभाववान्‌ 
हृदो वहिमान्‌?' इति आहार्यनिश्चये अप्रामाण्यज्ञानास्कन्दिततादृशनिश्चये च वह्णयभाव- 
विरिष्टहदविषयकत्वस्य सत्त्वात्‌ असंभव इति चेत्‌, न । 


SAT इत्यत्र ज्ञानपदस्य अनाहार्याप्रामाण्यज्ञानानास्कन्दितनिश्चय- 
परतया तादृझनिश्चयनिष्ठं यादृशविशिष्टविषयकत्वम्‌ अनुमितिप्रतिबन्धकतानतिरिक्त- 
वृत्ति तत्त्वम्‌ इत्यर्थलाभात्‌ इति दिक्‌ ।। 

राजीबोह्लासः 

ज्ञानपदं अनाहार्याप्रामाण्यज्ञानानास्कन्दितनिश्चयपरम्‌ इति प्रइनोत्तराभ्यां 
स्पष्टीकरोति - अथ अत्र इत्यादिना | अस्मिन्‌ हेत्वाभासलक्षणे अनतिरिक्तवृत्तित्व- 
रूपस्य अवच्छेदकत्वस्य विवक्षणे यद्रूपावच्छिन्नविषयकत्वम्‌ अनुमितिप्रतिबन्धकतान- 
तिरिक्तवृत्ति तद्रूपावच्छिन्नत्वम्‌ इति निष्कृष्टलक्षणस्य बाधादौ असंभवः | 

बन्ह्ममाववद्हदत्वावच्छिन्नविषयकत्वस्य अनुमित्यप्रतिबन्धके ‘Ee: वन्हिमान्‌ 
न वा'' इति संशये, ““वन्ह्मभाववानू हृदः वन्हिमान्‌’? इत्याकारके आहार्यनिश्रये 
Se ज्ञानम्‌ अप्रमा’' इत्याकारकाप्रामाण्यज्ञानविरिष्टे '“वह्ण्यभाववान्‌ हृदः'” 
इति निश्चये च सत्त्वात्‌ यद्रूपपदोपादेयवन्ह्मभावविरिष्ट हदत्वावच्छिन्नविषयकत्वस्य 
अनुमितिप्रतिबन्धकतातिरिक्तवृत्तित्वात्‌ इत्याशङ्का | 


समाधानं तु - ज्ञानपदेन अनाहार्यम्‌ अप्रमाण्यज्ञानाभावविदिष्टं निश्चयात्मकं 
च ज्ञानं विवक्षितम्‌ | संशयस्य निश्चयत्वविरहात्‌ तद्गयुदासः | अनाहार्यपदेन 
आहार्यज्ञानस्य व्युदासः | ''अप्रामाण्यज्ञानानास्कन्दित’' इत्यनेन अप्रमाण्यज्ञान- 
विरिष्टज्ञानस्य व्युदासः | तेन अनाहार्य-अप्रामाण्यज्ञानानास्कन्दित-निश्चयवृत्तित्व- 
विशिष्ट-यद्रूपावच्छिन्नविषयकत्वम्‌ प्रकृतानुमितिप्रतिबन्धकतानतिरिक्तवृत्ति 
तद्रूपावच्छिननत्वं दोषस्य लक्षणम्‌ इति फलितम्‌ | अतः न दोषः । 


तदभावधर्मितावच्छेदककतत्प्रकारकज्ञानं आहार्यज्ञानम्‌ | संशयान्यज्ञानं 
निश्चयः | अप्रामाण्यज्ञानाभावविशिष्ट ज्ञानं अप्रामाण्यज्ञानानास्कन्दितम्‌ इत्युच्यते । 


मुक्ताबली 
न च ““वह्यभावव्याप्यपाषाणमयत्ववान्‌?” इति परामर्शकाले वहिव्याप्य- 
धूमस्य आभासत्वं न स्यात्‌ | तत्र विशिष्टस्य अप्रसिद्धत्वात्‌ इति - वाच्यम्‌ । 
इष्टापत्तेः | अन्यथा बाधस्य अनित्यदोषत्वापत्तेः | तस्मात्‌ तत्र श्रमात्‌ 
अनुमितिप्रतिबन्धकमात्रम्‌, हेतुस्तु न दुष्टः । इत्थं च साध्याभाववदृत्तिहेत्वादिकं 
दोषः । तद्वत्त्वं च हेतौ येन केनापि संबन्धेन इति नव्याः ।। 
दिनकरी 
सत्प्रतिपक्षस्य अनित्यदोषत्ववादी शङ्कते - न च इति | विशिष्टस्य 
अप्रसिद्धत्वात्‌ इति । पाषाणमयत्वे वह््यभावव्याप्यत्वाभावात्‌ इति भावः । 
इष्टापत्तेः इति । तथा च सद्धेतूनां प्रतिपरामशेऽपि न दुष्टत्वम्‌ इति भावः । 

अन्यथा - प्रतिबन्धकीभूतभ्रमविषयस्यापि दोषत्वे । अनित्यदोषत्वापत्तेः 
इति | पक्षे साध्याभावभ्रमदशायां सद्धेतौ अपि दोषवत्त्वापत्तेः इत्यर्थः । इत्थं च 
- यादृशविशिष्टविषयकत्वेन ज्ञानस्य प्रतिबन्धकत्वं तादृशविशिष्टस्य दोषत्वे च | 
' 'हेत्वादिकम्‌'' इति ''आदि''ना साध्याभावविशिष्टपक्षपरिग्रहः | 


यादृशविशिष्टपदेन व्यभिचारत्वादिविरिष्टं व्यभिचारादिकम्‌ आदाय लक्षणं 
न संभवति | व्यभिचारविषयकत्वस्य प्रतिबन्धकताइून्ये '“व्यमिचार!' इति ज्ञाने 
वृत्तित्वेन अतिरिक्तवृत्तित्वात्‌ | किंतु व्यभिचारादिविशिष्टं हेत्वादिकम्‌ आदायैव 
इति व्यभिचारादिविरिष्टं हेत्वादिकमेव दोष इति भावः | 


ननु व्यभिचारादिविशिष्टस्य हेतोः दोषत्वे तद्वत्त्वस्य हेतौ अभावात्‌ हेतौ 
ुष्टत्वव्यवहारः न स्यात्‌ । न च - तादात्म्येन तद्वत्त्वं विवक्षणीयम्‌ इति - 
वाच्यम्‌ | तथा सति बह्यभावविशिष्टहृदादेः तादात्म्येन धूमेऽभावेन हृदपक्षके 
धूमस्य दुष्टत्वं न स्यात्‌, अत आह - तद्वत्वं च इति | न च वह्विव्यभिचारवि- 
शिष्टद्रव्यत्वस्य धूमेऽपि सत्त्वात्‌ अतिव्याप्तिः इति - वाच्यम्‌ | यादृशविशिष्टवि- 
षयकज्ञानत्वेन यद्धेतुकानुमितिप्रतिबन्धकत्वं तादृशविशिष्टाश्रपतद्वेतोः एव दुष्टत्वात्‌ 
इति ।। 


राजीबोल्लासः 

सत्प्रतिपक्षस्य अनित्यत्वदोषबादी इति । यत्र वस्तुतः सत्प्रतिपक्षाख्यो 
दोषोऽस्ति, तत्र सत्प्रतिपक्षः नित्यदोषः | यत्र तु तादृशदोषो नास्ति, तत्र 
सद्धेतावपि सत्प्रतिपक्षभ्रमदशायां दोषः, भ्रमाभावकाले च न दोष इति सत्प्रतिपक्षस्य 
अनित्यदोषत्वम्‌ केचिद्वदन्ति | तन्मतानुसीरी शङ्कते - मूले न च इति । “पर्वतो 
वन्हिमान्‌ धूमात्‌’? इत्यत्र सद्धेतौ बन्ह्मभावव्याप्यपाषाणमयत्ववान्‌ इति व्याप्त्यंशे 
भ्रमात्मकपरामर्शकाले सद्धेतोः धूमस्य दुष्टत्वम्‌ इष्यते | तच्च वन्ह्मभावव्याप्यवत्पक्षस्य 
दोषत्वे सत्येव संगच्छते | वन्ह्मभावव्याप्यवत्पर्वतरूपस्य विशिष्टस्य अप्रसिद्धया 

तादृशविशिष्टपदेन वन्ह्यभावव्याप्यवत्पर्वतस्य ग्रहीतुम्‌ अशक्यतया तत्र दोषलक्षणस्य 
अभावात्‌ इत्याशङ्कय सद्धेतौ साध्याभावव्याप्यवान्‌ पक्ष इति विरोधिपरामर्श- 
कालेऽपि दुष्टत्वं न इष्यते | अतः तत्र विशिष्टस्य अप्रसिद्धावपि दोषलक्षणाभावेऽपि 
च न क्षतिः इति समाधत्ते । यदि तु दोषाभावेऽपि दोषभ्रममादाय दोषत्वम्‌ इष्यते, 
तर्हि “पर्वतो वन्हिमान्‌ धूमात्‌’? इत्यत्रैव ““पर्वतो वन्द्यभाववान्‌'' इति भ्रमकाले 
बाधो दोषः | भ्रमाभावकाले तु बाधो न दोष इति बाधस्यापि अनित्यदोषत्वापत्तिः । 
तस्मात्‌ ““वन्ह्यमावव्याप्यपाषाणमयत्ववान्‌'' इति भ्रमकाले हेतोः न दुष्टत्वम्‌, 
किन्तु तद्वत्ताबुद्धिं प्रति तदभावन्याप्यवत्ताज्ञानस्य प्रतिबन्धकत्वात्‌ अनुमितिः न 
जायते । हेतुस्तु न दुष्ट इति भावः | प्रतिपरामर्शडपीति । “'साध्याभावव्याप्यवान्‌'' 
इति परामर्श सत्यपि इत्यर्थः | 


हेत्बादिकमित्यादिना इति | साध्याभाववद्वृत्तिहेतुः व्यभिचारः । 
साध्याभावविरिष्टपक्षः बाधः | 


ननु साध्याभाववद्वृत्तित्वमेव व्यभिचारः भवतु | एवं साध्याभाव एव बाधः 
भवतु | कुतः साध्याभाववदृत्तित्वविशिष्टहेतुः व्यभिचाराख्यो दोषः । साध्याभाववि- 
शिष्टपक्षः बाधाख्यो दोषः इत्युच्यते इत्याशङ्कय आह - यादृशविशिष्टपदेन 
इत्यादिना । यदि साध्याभाववदृत्तित्वमेव - धूमाभाववदृत्तित्वमेव - व्यभिचाराख्यो 
दोषः स्यात्‌, तदा यद्रूपपदेन व्यभिचारत्वं - धूमाभाववद्वततित्वम्‌ - गृहीत्वा 
लक्षणसमन्वयो वक्तव्यः । स तु अशक्य: | धूमाभाववद्दृत्तित्वत्वावच्छिभरविषयकत्वस्य 
अनुमितिप्रतिबन्धकताझून्ये धूमाभाववद्वृत्तित्वम्‌ इति ज्ञानेऽपि सत्त्वात्‌ 
अतिरिक्तवृत्तितया प्रतिबन्धकतानतिरिक्तवृत्तत्वं नास्तीति, एवं वन्ह्यमभावस्यैव 
बाधत्वे CAG पदेन वन्ह्मभावत्वस्यैव ग्राह्यतया तदवच्छिन्नविषयकत्वस्य 
अनुमितिप्रतिबन्धकताञून्ये ' वन्ह्मभावः'' इति ज्ञानेऽपि सत्त्वात्‌ अतिरिक्तवृत्तितया 
लक्षणसमन्वयः न स्यात्‌ | अतः साध्याभाववदृत्तित्व विशिष्टहेतुः व्यभिचारपदार्थः, 

साध्याभावविशिष्टपक्षः बाधपदार्थः । aga”? पदेन धूमाभाववद्दृत्तित्वविशिष्टवन्हित्वं 
Ter | तदवच्छिन्नविषयकत्वस्य “'धूमाभाववदवृत्तिः वन्हिः'' इति ज्ञाने एव 
सत्त्वात्‌, तस्य च अनुमितिप्रतिबन्धकत्वात्‌ दोषलक्षणं धूमाभाववद्दुत्तिवन्ही समन्वेति । 
एवं वन्ह्मभावविरिष्टहृदत्वं ‘aga’ पदेन गृहीत्वा तदवच्छिन्नविषयकत्वस्य 
अनुमितिप्रतिबन्धके ““वन्द्यभाववान्‌ हृदः'' इति ज्ञाने एव सत्त्वेन प्रतिबन्धकतान- 
तिरिक्तवृत्तितया लक्षणसमन्वय इति भावः | 


व्यभिचारत्वादिवििष्टम्‌ इति | धूमाभाववदृत्तित्वत्वविशिष्ट धूमाभाववद्वत्तित्वं 
वन्ह्मभावत्वविरिष्टं वन्ह्मभावं च आदाय लक्षणसमन्वयो न संभवति इत्यर्थः । 


ननु व्यभिचारादिविशिषष्टस्य इति । धूमाभाववद्गृत्तित्वविरिष्टवन्हिः यदि 
दोषः स्यात्‌, तदा “धूमवान्‌ वन्हेः” इत्यत्र वन्हेः दुष्टत्वं कथम्‌ । वन्ही वन्हिमत्वा- 
भावात्‌ | एवं ““हृदो वन्हिमान्‌ धूमात्‌’? इत्यत्र वन्ह्मभावविशञिष्टहृदस्य दोषत्वे 
धूमस्य कथं दुष्टत्वम्‌ | धूमे वन्ह्ममाववद्हदाख्यदोषाभावात्‌ | न च - तादात्म्यसंबन्धेन 
दोषत्वं विवक्षणीयम्‌ | धूमाभाववद्वृत्तिवन्हेः दोषस्य तादात्म्यसंबन्धेन वह्ौ सत्त्वात्‌ 
दोषवत्त्वं भवति इति - वाच्यम्‌ | व्यभिचारिणः तादात्म्येन दोषवत्त्वमादाय 
ुष्टत्वसंभवेऽपि ““हृदो वन्हिमान्‌ धूमात्‌'' इत्यत्र बाधितहेतौ धूमे तादात्म्यसंबन्धेन 
वन्ह्मभाववदूहदाख्यदोषवत्त्वविरहेण दुष्टत्वानुपपत्तेः इत्याशङ्कय मूले तद्वत्त्वं च 
हेतौ येन केनापि संबन्धेन इत्युक्तम्‌ इति भावः | “येन केनापि संबन्धेन’ 
इत्यस्य स्वविषयकज्ञानविषय प्रकृतहेतुतावच्छेदकवत्त्वसंबन्धेन इत्यर्थः | स्वं - 
दोषः धूमाभाववद्वत्तिवन्हिः, तद्विषयकज्ञानम्‌ - ““धूमाभाववद्वत्तिः वन्हिः” इत्याकारकम्‌ । 
तद्विषयीभूतं हेतुतावच्छेदकं वन्हित्वं तद्वत्त्वं Fal अस्तीति उक्तसंबन्धेन दोषवत्त्वात्‌ 
Fe: दुष्टत्वम्‌ | स्वपदेन वन्ह्मभाववद्हदस्य बाधस्य ग्रहणे स्वविषयकं ज्ञानं 
“ वन्ह्यभाववान्‌ हृदः धूमश्च'' इत्याकारकं समूहालम्बनं ज्ञानम्‌, तद्विषयीमूतं 
हेतुतावच्छेदकं धूमत्वं तद्वत्त्वं धूमेऽस्तीति तेन संबन्धेन बाधवत्त्वस्य हेतौ सत्त्वात्‌ 
दुष्टत्वम्‌ | 

न च वन्हिब्यभिचारविशिष्ट द्रव्यत्वस्य इति । वन्ह्यभाववद्दृत्तिद्रव्यत्वस्य 
इत्यर्थः | “पर्वतो वन्हिमान्‌ धूमात्‌'” इत्यत्र “*वन्ह्मभाववदृत्तिद्रव्यत्वम?” इत्याकार - 
कज्ञानस्यापि ““पर्वतः वन्हिमान्‌ वन्हिव्याप्यद्रव्यत्ववान्‌ च'' इत्याकारकानुमिति- 
प्रतिबन्धकत्वात्‌, वन्ह्मभाववद्दृत्ति द्रव्यत्वमपि दोषः | तद्वत्वं धूमेऽस्तीति दुष्टलक्षणस्य 
सद्भेतौ अतिव्याप्तिः इति भावः । 


समाधत्ते - यादृशविशिष्टविषयकज्ञानत्वेन इति । यद्रूपावच्छिन्नविषय- 
कज्ञानत्वं यद्वेतुकानुमितिप्रतिबन्धकतानतिरिक्तवृत्ति तद्रूपावच्छिन्नवििष्टदोषा - 
श्रयतद्धेतुत्वमेव दुष्टत्वम्‌ | ““वन्ह्यभाववद्धृत्तिद्रव्यत्वम्‌?” इति ज्ञानस्य द्रव्यत्वहेतु- 
कानुमितौ '“पर्वतः वहिमान्‌ वहिव्याप्यद्रव्यत्ववान्‌ च'' इत्यनुमिती प्रतिबन्धकत्वेन 
द्रव्यत्वस्य दुष्टत्वेडपि, धूमहेतुकानुमितौ “पर्वतः वह्निमान्‌ बहिव्याप्यधूमवांश्र' 
इत्यनुमितौ ““बह्यभाववद्दृत्तिद्रव्यत्वम्‌!' इति ज्ञानस्य अप्रतिबन्धकत्वात्‌ 
्रव्यत्वविरिष्टत्वेऽपि धूमस्य न दुष्टत्वम्‌ इति भावः ।। 
मुक्ताबली 
परे तु यद्विषयकत्वेन ज्ञानस्य अनुमितिविरोधित्वं तद्वत्त्वं हेत्वाभासत्वम्‌ । 
सत्प्रतिपक्षे विरोधिव्याप्यादिकमेव तथा । तद्वत्त्वं च हेतोः ज्ञानरूपसंबन्धेन । 
` न च एवं - ““वहिमान्‌ धूमात्‌'' इत्यादौ पक्षे बाधश्रमस्य साध्याभावविषयकत्वेन 
अनुमितिविरोधित्वात्‌ ज्ञानरूपसंबन्धेन तद्वत्त्वस्यापि सत्त्वात्‌ तद्वेतोरपि बाधितत्वा- 
पत्तिः इति - वाच्यम्‌ | तत्र ज्ञानस्य संबन्धत्वाकल्पनात्‌ | अत्र “सत्प्रतिबक्षित' 
इति व्यवहारेण तत्कल्पनात्‌, तत्र '“बाधित’' इति व्यवहाराभावात्‌ इत्याहुः | 
दिनकरी | 
सत्प्रतिपक्षादेः अनित्यदोषत्ववादिनां मतम्‌ आह - परे तु इति । ननु 
बह्यभावादिव्याप्तेः यत्पदेन उपादातुं शक्‍यत्वेडपि तस्या धूमावृत्तितया न धूमस्य 
दुष्टत्वं स्यात, अत आह - तद्वत्त्वं च इति । ज्ञान इति | एकज्ञानविषयत्वेन 

तद्वत्त्वम्‌ इत्यर्थः । तद्वत्त्वस्य - साध्याभाववत्त्वस्य । तत्र - बाधभ्रमकाली- 
नधूमादिसद्धेतौ इत्यर्थः | अत्र - प्रतिपरामर्शकालीने धूमादिसद्वेतौ | तत्कल्पनात्‌ 
- ज्ञानस्य संबन्धत्वकल्पनात्‌ । 


ननु सद्धेतावपि ''बाधित’’ इति व्यवहारेण संबन्धत्वकल्पनं ज्ञानस्य 
भविष्यति इति, अत आह - तत्र इति । बाधभ्रमकालीने धूमादिसद्धेतौ इत्यर्थः । 
प्रत्युत ''अयं न बाधितः, पुरुषस्तु भ्रान्तः’? इत्येव व्यवहारात्‌ इति भावः | 
तादृशव्यवहाराव्यवहारयोः स्वानुभवमात्रसाक्षिकत्वम्‌ ““आहुः'' इति अस्वरसबीजम्‌ ।। 


राजीवोल्लासः 

सत्प्रतिपक्षादेः इति । सद्भेतावपि दोषभ्रमकाले दुष्टत्वव्यवहारः अस्तीति 
वदतां प्राचीनानां मतम्‌ अनुसृत्य दुष्टहेतूनामेव लक्षणं वदति - परे तु इत्यादिना । 
ज्ञाननिष्ठयद्विषयकत्वं प्रकृतानुमितिप्रतिबन्धकतानतिरिक्तवृत्ति तद्वत्त्वम्‌ दुष्टहेतोः 
लक्षणम्‌ । दुष्टानामेव हेतूनां विभजनात्‌ तेषामेव लक्षणं वक्तब्यम्‌, तदुपयोगितयैव 
दोषस्वरूपनिर्वचनम्‌ इति तेषाम्‌ आशयः | सत्प्रतिपक्षस्थले साध्याभावव्याप्तिरेव 
यत्पदेन ग्राह्या । तद्वत्त्वमादाय दुष्टहेतौ लक्षणसमन्वयः कार्यैः | ' “व्यास्यादिकमेव”’ 
इति मूलस्थेन ““एव!'कारेण साध्याभावव्याप्तिविशिष्टहेतुविशिष्टपक्षस्य 
अप्रसिद्वत्वेऽपि न क्षतिः | एकदेशस्य साध्याभावव्या्यादेः दोषत्वे बाधकाभावात्‌ 
इत्यर्थः लभ्यते । एवं च ““पर्व॑तो वन्हिमान्‌ धूमात्‌'' इत्यत्र ““पर्वतः बन्ह्मभाव- 
व्याप्यपाषाणमयत्ववान्‌'' इति भ्रमकाले दुष्टलक्षणसत्त्वातू दुष्टत्वम्‌ उपपद्यते । 
तथा हि - यत्पदेन वन्ह्मभावनिरूपितव्याप्षिः ग्राह्या | यद्विषयकत्वपदेन वन्ह्मभाव- 
निरूपितव्यासिनिष्ठप्रकारतानिरूपितपाषाणमयत्वनिष्ठप्रकारतानिरूपितपर्वतनिष्ठ- 
विशेष्यताकत्वं गृह्यते | तच्च ‹'वन्ह्मभावव्याप्यपाषाणमयत्ववान्‌ पर्वतः’? इति 
ज्ञाने वर्तते । तस्य ज्ञानस्य अनुमितिप्रतिबन्धकत्वं च वर्तते । अग्रे तत्पदेन 
वन्ह्यभावनिरूपितव्याप्तिरेव ग्राह्मा । तद्वत्त्वं च धूमरूपहेतौ ज्ञानरूपसंबन्धेन 
वर्तते ज्ञानरूपसंबन्धो नाम स्वविषयकज्ञानविषयत्वम्‌ । स्वं - वन्ह्यभावव्याप्तिः | 

स्वविषयकज्ञानं - ‹'वन्ह्मभावव्याप्यं पाषाणमयत्वम्‌ धूमश्च'' इत्याकारक- 
समूहालम्बनज्ञानम्‌ | तद्विषयत्वस्य धूमे सत्त्वात्‌ अनेन संबन्धेन वन्ह्मभावव्याप्षमत्त्वात्‌ 
धूमस्य दुष्टत्वम्‌ - सत्प्रतिपक्षत्वम्‌ | 

न च एवम्‌ इति । ““पर्वतो वन्हिमान्‌ धूमात्‌'” इत्यत्र ““पर्वतो वन्ह्यभाववान्‌'” 
इति बाधभ्रमकाले धूमस्य दुष्टत्वापत्तिः । तत्र यत्पदेन वन्ह्मभावः गृह्यते । 
यद्विषयकत्वपदेन वह्यमभावनिष्ठप्रकारतानिरूपितपर्वतनिष्ठविशेष्यकताकत्वं गृह्यते । 
“पर्वतो वन्ह्यभाववान्‌'” इति अमनिष्ठस्य तादृशविशेष्यताकत्वस्य अनुमितिप्रतिबन्ध- 
कतानतिरिक्तवृत्तित्वात्‌ अग्रे तत्पदेन वन्ह्यभावं गृहीत्वा तद्वत्त्वस्य धूमे 
स्वविषयकज्ञानविषयत्वसंबन्धेन सत्त्वात्‌ धूमस्य दुष्टत्वापत्तिः । स्वं - वन्ह्मभावः । 
स्वविषयकज्ञानं - वन्ह्यभावो धूमश्च इति ज्ञानम्‌ | तद्विषयत्वं धूमस्य । 

समाधत्ते - तत्र ज्ञानस्य संबन्धत्वाकल्पनात्‌ इति | तत्र बाधश्रमकालीन- 
सद्धेतौ स्वविषयकज्ञानविषयत्वस्य संबन्धत्वं न कल्प्यते | तदानी ““धूमः बाधितः’ 
इति व्यवहाराभावात्‌ | अतः धूमस्य न दुष्टत्वम्‌ | सत्प्रतिपक्षश्रमकाले तु धूमः 
सत्प्रतिपक्षितः इति व्यवहारेण ज्ञानस्य संबन्धत्वं कल्प्यते | अतः दुष्टत्वम्‌ इति 
भावः ।। 

| मुक्ताबली 
अनिमितिविरोधित्वं च अनुमितितत्करणान्यतरविरोधित्वम्‌ | तेन एकहेतौ 
व्यभिचारज्ञाने हेत्वन्तरेण अनुमित्युत्पत्तेः तदभावाद्यनवगाहित्वाच् 
व्यभिचारज्ञानस्य अनुमितिविरोधित्वाभावेऽपि न क्षतिः इति संक्षेपः ।। 
दिनकरी | 

यथाश्रुतविरोधित्वत्यागे बीजम्‌ आह - तेन इत्यादिना । ननु 
तद्धेतुकतत्साध्यकानुमिति प्रति तद्धेतौ तत्साध्यव्पभिचारग्रहाभावः हेतुः वाच्यः, 
तत्र आह - तदभाब इति | न क्षतिः - न अव्याप्तिः । 

ननु अत्र लक्षणे अवच्छेदकत्वं न स्वरूपसंबन्धविरोषः, पूर्वोक्तदोषात्‌ 
इति अनतिरिक्तवृत्तित्वमेव निवेशनीयम्‌ । तथा च “धूमवान्‌ वहेः!' इत्यादौ 
प्रमेयत्वविशिष्टव्यभिचारे अतिव्याप्तिः | तद्विषयकत्वस्य प्रतिबन्धकतानतिरि- 
क्तवृत्तित्वात्‌, अत आह - संक्षेप इति । प्रकृतानुमितिप्रतिबन्धकतावच्छेदकान्तरा - 
घटितत्वेन अनुमितिविरोधितावच्छेदकं विशेषणीयम्‌ । प्रमेयत्वविशिष्टव्यभिचाराश्च 
प्रकृतानुमितिप्रतिबन्ध-कतावच्छेदकीभूतः यः व्यभिचारः तद्धटित एव इति न तत्र 
अतिप्रसङ्गः इति दिक्‌ ।। 

मूले तत्करणेति पदेन अनुमितिकारणभूतः परामर्शः विवक्षितः । तेन 
इति | अनुमितिविरोधित्वरूपं यथाश्रुतमर्थं परित्यज्य अनुमितितत्करणान्यतरविरो - 
धित्वविवक्षणेन इत्यर्थः | तेन एकहेतौ व्यभिचारज्ञाने इत्यादि । अनुमितिविरोधित्वं 
इति यथाश्रुतलक्षणे व्यभिचारेऽव्याप्तिः । '*धूमाभाबवद्वृत्तिः वन्हिः” 
इत्याकारकव्यभिचारज्ञानस्य ““पर्वतो धूमवान्‌’? इति अनुमितिप्रतिबन्धकत्वम्‌ 
नास्ति | उक्तव्यभिचारज्ञानकाले वन्ही धूमाभाववदवृत्तित्वज्ञानकाले हेत्वन्तरेण - 
बन्ह्तिरिक्तेन आद्रेन्धनसंयोगरूपहेतुना ““पर्वतो धूमवान्‌'” इत्यनुमित्युत्पत्तेः | 
तथा च अनुमितिप्रतिबन्धकज्ञानविषयत्वरूपदोषलक्षणाभावात्‌ अव्याप्तिः | किश्च 
व्यभिचारज्ञानस्य अनुमितिप्रतिबन्धकत्वमेव नास्ति । ग्राह्याभावानवगाहित्वात्‌ | 
ग्राह्य - प्रतिबध्यज्ञाने यः विषयः तदभावाविषयकत्वात्‌ इति यावत्‌ | एवं च 
“पर्वतो धूमवान्‌’? इत्यनुमितौ “पर्वतो धूमाभाववान्‌'' इति ज्ञानं वा “धूमा- 
भावव्याप्यवान्‌'' इति ज्ञानं वा प्रतिबन्धकम्‌, न तु ““धूमाभाववदवृत्तिः वन्हिः'' 
इति व्यभिचारज्ञानं प्रतिबन्धकम्‌ | तथा च अनुमितिप्रतिबन्धकज्ञानविषयत्वाभावात्‌ 
व्यभिचारे दोषलक्षणस्य अव्याप्तिः | अनुमितितत्करणान्यतरत्वविवक्षायां तु 
व्यभिचारज्ञानस्य अनुमितिकरणपरामर्शप्रतिबन्धकतया न अव्याप्ति: इति भावः । 
एकहेतौ व्यभिचारज्ञाने हेत्वन्तरेण अनुमित्युत्पत्तेः इति ग्रन्थेन प्रदर्शितं दोषं 

परिहरन्‌ तदभावाद्यनवगाहित्वाच्च इति ग्रन्थम्‌ अवतारयति - ननु 
तद्वेतुकतत्साध्यकानुमिति प्रति इति | अनुमितिविरोधित्वं इति यथाश्रुतलक्षणेऽपि 
तद्वेतुकतत्साध्यकानुमितिप्रतिबन्धकत्वं तद्भेती तत्साध्यव्यभिचारादिज्ञानस्य 
विवक्षितम्‌ | अतः “'वन्हिः धूमाभाववद्वृत्ति” इति ज्ञानकाले हेत्वन्तरेण “Ty” 
इति अनुमितेः उत्पत्तावपि तस्याः अनुमितेः वन्हिहेतुकत्वाभावात्‌ वन्हिहेतुक- 
धूमसाध्यकानुमितिं प्रति वन्हौ धूमव्यभिचारज्ञानस्य प्रतिबन्धकत्वम्‌ अस्त्येव 
इति न अव्याप्तिः इति आशङ्कय ग्राह्माभावानवगाहितया व्यभिचारज्ञानस्य न 
प्रतिबन्धकत्वम्‌ इति व्यभिचारे अव्याप्तिम्‌ आह इत्यर्थः | तत्साध्यव्यभिचार- 
ग्रहाभावः हेतुः इति | तद्धेतौ तत्साध्यव्यभिचारग्रहः प्रतिबन्धक इति वक्तव्ये 
तत्साध्यव्यभिचाण्ग्रहाभावो हेतुः इत्युत्तया प्रतिबन्धकत्वं कारणीभूताभावप्रतियोगित्वम्‌ 
इति सूच्यते । 


ननु अत्र लक्षणे इति । हेत्वाभासलक्षणे प्रविष्टम्‌ अवच्छेदकत्वं न 
स्वरूपसंबन्धविरेषः | वन्ह्मभावादौ अतिव्याप्तेः इति पूर्वमुक्तत्वात्‌ | किन्तु 
अनतिरित्तवृत्तित्वमेव । ज्ञाननिष्ठयद्विषयकत्वम्‌ अनुमितिप्रतिबन्धकतानतिरिष्तवृत्ति 
तत्त्वं दोषलक्षणम्‌ इति पूर्वम्‌ उक्तम्‌ । तदुपरि शङ्का - “पर्वतो धूमवान्‌ वन्हेः” 
इत्यादौ प्रमेयत्वबिशिष्टव्यभिचारे अतिव्याप्तिः इति । प्रमेयत्वविरिष्ट- 
व्यभिचारविषयकत्वं  “धूमाभाववद्दृत्तिः वन्हिः प्रमेयः” इति ज्ञाने वर्तते | तस्य च 
अनुमितिकरणपरामईप्रतिबन्धकत्वं प्रमेयत्वस्य अधिकस्य भानेऽपि व्यभिचार 
विषयकत्वेन अस्त्येव । एवं च प्रमेयत्वविरिष्टव्यभिचारविषयकत्वस्य अनुमितिकरण 
प्रतिबन्धकतानतिरिक्तवृत्तित्वात्‌ प्रमेयत्वविशिष्टव्यमिचारे दोषलक्षणस्य अतिव्याप्तिः । 
स्वरूपसंबन्धरूपावच्छेदकत्वविवक्षणे अवच्छेदकतापर्यास्तिनिवेशेन इयम्‌ अतिव्याप्तिः 
वारयितुं शक्यते | व्यभिचारविषयकत्वे एव प्रतिबन्धकतावच्छेदकतापर्यास्तिसत्त्वेन 
प्रमेयत्वविशिष्टव्यभिचारविषयकत्वे प्रतिबन्धकतावच्छेदकतापर्याप्तिविरहात्‌, तथापि 

स्वरूपसंबन्धरूपावच्छेदकत्वं न निवेशयितुं शक्यम्‌, असंभवात्‌ इति पूर्वम्‌ उक्तत्वात्‌ 
अनतिरिक्तवृत्तित्वनिवेशपक्षे इयं अतिव्याप्तिः इत्यतः संक्षेप इत्युक्तम्‌ | विरिष्टान्तरा- 
चटितत्वं निवेइय अयं दोषः वारणीय इति तदाशयः । यत्पदार्थे दोषे विशिष्टान्तरा- 
घटितत्वं निवेशनीयम्‌ | अन्यच्च तत्‌ विशिष्टं च विरिष्टान्तरम्‌ | विशिष्टशब्दस्य 
अनुमितिप्रतिबन्धकतावच्छेदकम्‌ इत्यर्थः | प्रतिबन्धकतावच्छेदकं च विषयितासं - 
बन्धेन | अनुमितिपदं अनुमिति-तत्करणान्यतरपदम्‌ पूर्ववत्‌ । प्रमेयत्ववििष्टव्य- 
fran व्यभिचारः घटकः | सः विरिष्टान्तरपदेन ora: | व्यभिचारविषयकज्ञानस्य 
अनुमितिप्रतिबन्धकत्वात्‌ विषयितासंबन्धेन व्यभिचारः अनुमितिप्रतिबन्धकताव- 
च्छेदकः | तद्धटितत्वमेव प्रमेयत्वविशिष्टव्यभिचारे अस्ति इति यत्पदेन तस्य 
ग्रहीतुम्‌ अशक्यतया न तत्र अतिव्याप्तिः | अघटितत्वं च तदविषयप्रतीतिविषयत्वम्‌ | 
तथा च प्रकृतानुमितितत्करणनिष्ठप्रतिबध्यतानिरूपितप्रतिबन्धकतावच्छेदकान्तरा- 
विषयकप्रतीतिविषययद्विषयकत्वं प्रकृतानुमितिप्रतिबन्धकतानतिरिक्तवृत्ति तत्त्वम्‌ 
दोषलक्षणम्‌ ।। 
मुक्ताबली 

यादृशसाध्यपक्षहेतौ यावन्तः दोषाः तावदन्यान्यत्वं तत्र हेत्वाभासत्वम्‌ । 

पञ्चत्वकथनं तत्संभबस्थलाभिप्रायेण । 


दिनकरी 

ननु अत्र अनुमितितत्करणज्ञानान्यतरप्रतिबन्धकत्वम्‌ अन्यतरनिष्ठप्रतिबध्यता- 
निरूपकत्वघटितं यदि, तदा ““पर्वतो वह्निमान्‌ धूमात्‌’ इत्यादौ वह्णयभाववििष्ट- 
हदस्यापि दोषताप्रसङ्गः | तस्य “पर्वतो वह्निमान्‌, हृदो afer’ इति 
समूहालम्बनात्मकप्रकृतानुमितिनिष्ठप्रतिबध्यतानिरूपितप्रतिबन्धकतावच्छेद- 
कत्वात्‌ । यदि च तादृशान्यतरत्वावच्छिन्नप्रतिबध्यतानिरूपकत्वघटितं, तदा 
तादृशान्यतरत्वस्य कस्यचित्प्रतिबध्यतानबच्छेदकतया असंभवः | 
तादृशान्यतरत्वव्यापकप्रतिबध्यतानिवेरे च व्यभिचारादौ बाधादौ च अव्याप्तिः | 


अनुमानखण्डः 631 


04 ७007 क त tt ० विळी, 
व्यमिचारादेः अनुमित्यविरोधितया बाधादेश् व्याप्तिज्ञानाविरोधितया तत्प्रतिबध्यतायाः 
तथाविधान्यतरत्वाव्यापकत्वात्‌ । 


किंच तद्धर्मावच्छिन्नप क्षकतद्धर्मावच्छिन्नसाध्यकतद्वर्मावच्छिननहेतुकानुमिति == | 7 
तत्करणज्ञानान्यतरविरोधित्वं लक्षणे निवेशनीयम्‌ । अन्यथा ““पर्वतो वहिमान्‌ 
GAL” इत्यादी पर्वतादेः काञ्चनमयत्वाभावः हेत्वाभासः स्यात्‌ । एवं च ““निर्वह्रिः 
पर्वतो बहिमान्‌ धूमात्‌'' इत्यादौ न कोपि हेत्वाभासः स्यात्‌, तादृशानुमितेः 
अप्रसिद्धे, अत आह - यादृशसाध्य इति । तत्संभव इति । ' “वायुः गन्धवान्‌ 
स्रेहात्‌’' इत्यादौ सर्वहेत्वा-भाससंभव इति भावः || 

राजीवोह्लासः 

यादृशसाध्येत्यादिमूलम्‌ अवतारयति ननु अत्र इति । यद्विषयकत्वेन 
ज्ञानस्य इत्यादिना उक्त हेत्वाभासलक्षणं परित्यज्य यादृशसाध्यपक्षहेतौ इत्यादिना 
लक्षणान्तरम्‌ उक्तं मूले । लक्षणान्तरानुधावने बीजं कथयन्‌ लक्षणान्तरम्‌ अवतारयति । 
तथा हि - ज्ञाननिष्ठयद्विषयकत्वम्‌ अनुमितितत्करणज्ञानान्यतरनिष्ठप्रतिबध्यता- 
निरूपितप्रतिबन्धकतानतिरिक्तवृत्ति तत्त्वं यदि हेत्वाभासत्वम्‌, तदा ““पर्वतो वन्हिमान्‌ 
धूमात्‌’? इत्यादौ सद्धेतौ वन्ह्मभावविरिष्टहृदस्यापि दोषत्वप्रसङ्गः | अनुमितिपदेन 
“पर्वतो वन्हिमान्‌, हृदश्च वन्हिमान्‌” इति समूहालम्बनात्मकप्रकृतानुमितिं गृहीत्वा 
तन्निष्ठप्रतिबध्यतानिरूपित प्रतिबन्धकतानतिरिक्तवृत्तित्वं वन्ह्ममाववद्हृदविषय - 
कत्वेऽस्ति । उक्तसमूहालम्बनानुमितौ ““हृदो बन्हिमान्‌'” इत्यंशे “हृदो वन्ह्य- 
भाववान्‌?' इति वन्द्यभावविशिष्टद्ृदविषयकज्ञानस्य प्रतिबन्धकत्वात्‌ वन्ह्मभाव- 
वििष्टहदविषयकत्वे प्रतिबन्धकतानतिरिक्तवृत्तित्वरूपावच्छेदकत्वसत्त्वात्‌ | यदि 
च अनुमितितत्करणान्यतरत्वावच्छिन्रप्रतिबध्यतानिरूपितप्रतिबन्धकतानतिरिक्तवृत्ति 
यादृशविशिष्टविषयकत्वं तादृशत्वं हेत्वाभासत्वम्‌ इति उच्यते, तदा उक्तसमूहालम्बना- 
नुमितिनिष्ठवन्हिमद्हृदविषयकज्ञानत्वावच्छिननप्रतिबध्यतानिरूपितप्रतिबन्ध- 

कतानतिरिक्तवृत्तित्वस्य वन्ह्यभावविशिष्टह्ृदविषयकत्वे सत्त्वेऽपि अनुमितितत्करणा- 
न्यतरत्वावच्छिनप्रतिबध्यतानिरूपितप्रतिबन्धकतानतिरिक्तवृत्तित्वविरहात्‌ 
वन्ह्यभावविशिष्टह्ृदे न अतिव्याप्तिः । तथापि लक्षणस्य असंभवः | बाधज्ञानस्य 
सत्प्रतिपक्षज्ञानस्य च साध्यविरिष्टपक्षविषयकज्ञानत्वावच्छिन्नप्रतिबध्यतानिरूपित- 
प्रतिबन्धकत्वेऽपि अनुमितितत्करणान्यतरत्ववावच्छिन्नप्रतिबध्यतानिरूपित- 
प्रतिबन्धकत्वविरहेण बाधसत्प्रतिपक्षविषयकत्वयोः तादृशप्रतिबन्धकता - 
नतिरिक्तवृत्तित्वविरहात्‌ असंभवः | एवं दोषान्तरेपि ऊह्यम्‌ | 

एतद्दोषवारणाय अन्यतरत्वावच्छिन्नत्वं न स्वरूपसंबन्धरूपम्‌, अपि तु 
व्यापकत्वरूपम्‌ इति स्वीकृत्य प्रकृतानुमितितत्करणान्यतरत्वव्यापकप्रतिबध्यतानि- 
रूपितप्रतिबन्धकतानतिरिक्तवृत्ति यादृशवििष्टविषयकत्वं तादृशत्वं दोषलक्षणम्‌ । 
अनुमितितत्करणान्यतरत्वं यत्र यत्र वर्तते असमूहालम्बने '“पर्वतो वन्हिमान्‌'' 
इत्यनुमितावपि वर्तते, तत्र तु ““वन्ह्यभाववान्‌ हदः’? इति ज्ञाननिरूपितप्रतिबध्यत्व- 
विरहात्‌ सद्धेतौ वन्ह्मभावविशिषष्टहदे न अतिव्याप्तिः इत्युच्यते, तदा व्यभिचारादौ 
बाधादौ च अव्याप्तिः । व्यभिचारज्ञानस्य अनुमितिकरणप्रतिबन्धकत्वेऽपि 
अनुमितिप्रतिबन्धकत्वविरहात्‌ बाधादिज्ञानस्य अनुमितिप्रतिबन्धकत्वेऽपि 
अनुमितिकरणप्रतिबन्धकत्वविरहात्‌ व्यभिचारज्ञाननिरूपितप्रतिबध्यतायाः 
बाधादिज्ञाननिरूपितप्रतिबध्यतायाश्च अनुमितितत्करणान्यतरत्वव्यापकत्वविरहात्‌ 
इति भावः । 


प्रतिबन्धकतावच्छेदकत्वात्‌ इति) ्रतिबन्धकतानतिरित्तवृत्तिविषययितानि- 
रूपकत्वात्‌ इत्यर्थः | 

कस्यचित्प्रतिबध्यतानवच्छेदकतया इति | किश्चिनिष्ठप्रतिबन्धकता- 
निरूपितप्रतिबध्यतानवच्छेदकतया इत्यर्थः | तत्प्रतिबध्यताया इति | 
बाधादिज्ञाननिष्ठप्रतिबन्धकतानिरूपितप्रतिबध्यताया इत्यर्थः | तथाविधान्यतरत्वा- 

व्यापकत्वात्‌ इति । प्रकृतानुमितितत्करणान्यतरत्वाव्यापकत्वात्‌ इत्यर्थः । 


ननु तादृशान्यतरत्वन्याप्ययत्किंचिद्धर्मावच्छिन्नप्रतिबध्यतानिरूपित - 
प्रतिबन्धकता यद्रूपावच्छिJविषयिताव्यापिका तट्रूपावच्छिनो दोष इत्युक्तौ न 
दोषः | वस्तुतः अत्र अनुमितिपदं पक्षे साध्यतव्याप्यहेतूभयविधेयकसमूहालम्बनानु- 
मितिपरम्‌, अतः न कोऽपि दोषः | तादृशानुमितित्वव्यापकप्रतिबध्यतानिवेशेन 
समूहालम्बनानुमितिम्‌ आदाय दोषवारणसंभवात्‌, व्याप्तिश्च अन्वयतो व्यतिरेकतश् 
निवेइया । तेन साधारण्यानुपसंहारित्वयोः न एकतरासंग्रह इति, अत आह - 
किंच इति इति तरङ्गिणीकारा 


पक्षतावच्छेदक-साध्यतावच्छेदक-हेतुतावच्छेदकधर्मान्‌ विशिष्य निवेश्य 
तद्वर्म बच्छिञ्ञपक्षक-तद्धर्मानच्छिनसाध्यक-तद्वर्मा बच्छिन्नहे तुक- 
अनुमितितत्करणान्यतरप्रतिबन्धकत्वं लक्षणे निवेशनीयम्‌ | अन्यथा सामान्यतः 
अनुमितितत्करणसोः निवेशे “पर्वतो वन्हिमान्‌ धूमात्‌’? इत्यत्र काञ्चनमयत्वा- 
भाववत्पर्वतस्यापि दोषत्वं स्यात्‌ । ''काञ्चनमयत्वाभाववान्‌ पर्वतः’? इति ज्ञानस्य 
““पर्वतो वन्हिमान्‌’? इति पर्वतत्वावच्छिन्नपक्षकानुमित्यप्रतिबध्यत्वेऽपि ““काश्वनमय: 
पर्वतः वन्हिमान्‌’? इति अनुमितिप्रतिबन्धकत्वात्‌ । ““तद्वर्मावच्छिन्नपक्षक' 
इत्यादिनिवेशे तु पर्वतत्वावच्छिन्नपक्षकानुमितिविरोधित्वाभावात्‌ काञ्वनमयत्वाभाव- 
विशिष्टपर्वते न अतिव्याप्तिः । एवं सति ““निर्वन्हिः पर्वतो वन्हिमान्‌ धूमात्‌'' 
इत्यादौ यः कोऽपि हेत्वाभासो न स्यात्‌ | निर्वन्हित्वविशिष्ट-पर्वतत्वाच्छिन- 
पक्षक-वन्हित्वावच्छिन्नसाध्यकानुमितेः अप्रसिद्वेः । न च - आहार्यानुमिति 
प्रसिद्धा इति- वाच्यम्‌ | आहार्यपरोक्षज्ञानानङ्गीकारात्‌ इत्यालोच्य अनुमित्यघटितं 
लक्षणान्तरम्‌ उक्तम्‌ इति भावः । 

यादृशसाध्य इति । तद्धर्मावच्छिन्नसाध्यपक्षहेतुकानुमितित्वेन किमप्युद्दिश्य 
न्यायप्रयोगे यद्यद्वर्मावच्छिने दोषव्यवहारः संप्रदायसिद्धः तावदन्पान्यत्व 

तत्रत्यदोषसामान्यलक्षणम्‌ इत्यर्थः | तेन ““निर्वन्हिः पर्वतो वन्हिमान्‌’' इत्यनुमितेः 
अप्रसिद्धावपि न दोषः इति तरङ्गिणीकाराः | 
वायुः गन्धवान्‌ इति | 
१. वायौ गन्धरूपसाध्याभावात्‌ बाधः । 
२. गन्धाभाववज्जलवृत्तित्वात्‌ स्रेहस्य व्यभिचारः | 
३. वायुरूपपक्षे हेतोः Sars अभावात्‌ असिद्धिः । 
४. गन्धाभावव्याप्यत्वात्‌ स्रेहस्य विरोधः | 
५, वायुः गन्धाभाववान्‌ पृथिवीत्वाभावात्‌ इति सत्प्रतिपक्षश्च । 


कारिकाबली 
आयः साधारणस्तु स्यादसाधारणकोऽपरः | 
तथैवानुपसंहारी त्रिधाऽनैकान्तिको भवेत्‌ ॥ ७२ ॥ 


मुक्ताबली 

एवं च साधारणाद्यन्यतमत्वम्‌ अनैकान्तिकत्वम्‌ । 

साधारणः साध्यवदन्यवृत्तिः; तेन च व्याक्तिज्ञानप्रतिबन्धः क्रियते | 

असाधारणः साध्यासमानाधिकरणो हेतुः, तेन साध्यसामानाधिकरण्यग्रहः 
प्रतिबध्यते । 

अन्ये तु सपक्षावृत्तिः असाधारणः, सपक्षश्च निश्चितसाध्यवान्‌ | इत्थं च 
“'ाब्दः नित्यः शब्दत्वात्‌’'इत्यादौ यदा पक्षे साध्यनिश्चयः तदा न असाधारण्यम्‌, 
तत्र हेतोः निश्चयात्‌ इति वदन्ति । 


अनुपसंहारी च अत्यन्ताभावाप्रतियोगिसाध्यादिः | अनेन व्यतिरेकव्याप्ति- 
ग्रहप्रतिबन्धः क्रियते ।। 

दिनकरी 
हेत्वाभासलक्षणम्‌ उत्तवा मूले वक्ष्यमाणेषु अनैकान्तिकादिलक्षणेषु 
कचितूकचिद्दोषं हृदि निधाय स्वयम्‌ अनैकान्तिकादीनां लक्षणानि आह - एवम्‌ 
इति । ““साधारणादि'' इति ““आदि''ना असाधारणानुपसंहारिणोः परिग्रहः | 


ननु एतस्य अनुमितितत्करणज्ञानान्यतरविरोधिज्ञानविषयत्वाभावात्‌ कथं 
हेत्वाभासत्वम्‌ इति, अतः दृषकताबीजम्‌ आह - तेन च इति । एवम्‌ अग्रेऽपि । 
क्रियत इति | व्यास्तिघटकाव्यभिचारांशे व्यभिचारज्ञानस्य प्रतिबन्धकत्वात्‌ इति 
भावः | प्रतिबध्यत इति । व्या्तिघटकीभूतसामानाधिकरण्यग्रहः प्रतिबध्यते 
इत्यर्थः । एवं च साधारणासाधारणानुपसंहारिणां व्यास्िज्ञानप्रतिबन्धकता - 
रूपदूषकताबीजैक्येन एकहेत्वाभासत्वम्‌ उपपद्यते । साधारणेन अव्यभिचार- 
ग्रहस्य, असाधारणेन सामानाधिकरण्यग्रहस्य, अनुपंहारिणा च व्यतिरेकव्पासिग्रहस्य 
प्रतिबन्धात्‌ इति भावः । 

प्राचीनमतम्‌ आह - अन्ये तु इति | पक्षे साध्यसन्देहदशायाम्‌ एव 
असाधारणस्य हेत्वाभासता,न तु निश्चयदशायाम्‌ | तदा पक्षस्यैव सपक्षत्वेन 
निश्चितसाध्यवब्यावृत्तत्वाभावात्‌ इति अनित्यदोषत्वं तस्य इति आह - इत्थं च 
इति | असाधारण्यघटकसपक्षत्वस्य निश्चयघटितत्वे इत्यर्थः | तत्र - निश्चितसाध्यवति 
पक्षे | साधारणादित्रयाणाम्‌ एकहेत्वाभासत्वानुपपत्तिः | “वदन्ति'' इत्यनेन 
अस्वरसः सूचितः | व्यतिरेकव्याप्षिग्रहप्रतिबन्ध इति | केवलान्वयिसाध्यके च 
अन्वयव्यास्षज्ञानादेव अनुमितिः इति भावः ।। 

राजीवोल्लासः 

अव्यभिचारांश इति । साध्यवदन्यावृत्तित्वे सति साध्यसामानाधिकरण्यं 
व्याप्तिः इति पक्षे व्याप्तिघटकः अव्यभिचारांशः - साध्यवदन्यावृत्तित्वम्‌ । तज्ज्ञानं 
प्रति साध्यवदन्यवृत्तित्वरूपव्यभिचारज्ञानस्य प्रतिबन्धकत्वम्‌ । 

व्याप्तिघटक इति | हेत्वधिकरणवृत्यत्यन्ताभावप्रतियोगितानवच्छेदक- 
साध्यतावच्छेदकावच्छिन्नसाध्यसामानाधिकरण्यं व्याप्तिः इति पक्षे हेतुसमानाधि- 
करणाभावप्रतियोगितावच्छेदकः धर्मः साधारणः, तज्ज्ञानं सिद्धान्तव्याप्तिघटक- 
प्रतियोगितानवच्छेदकत्वांदो प्रतिबन्धकम्‌ | 


व्याप्तिघटकीभूत इति | सिद्धान्तव्याप्तिषटकीभूतं यत्‌ साध्यसामानाधिकरण्यं 
age: ' 'साध्यसमानाधिकरणो हेतुः’ इत्याकारकं ज्ञानं ‹ साध्यासमानाधिकरणो 
हेतुः’? इत्याकारकासाधारण्यज्ञानेन प्रतिबध्यते इत्यर्थः | 


अनुपंहारिणा च इति | अनुपसंहारी च अत्यन्ताभावाप्रतियोगिसाध्यं वा, 
अत्यन्ताभावाप्रतियोगि हेतुर्वा | तद्विषयकज्ञानं व्यतिरेकव्यास्षिग्रहस्य प्रतिबन्धकम्‌ । 
“ साध्याभावन्यापकीमूताभावप्रतियोगी हेतुः’? इत्याकारकव्यतिरेकव्यास्तिज्ञाने 
साध्याभावः - साध्यप्रतियोगिकः अभावः इत्यंशे ` 'अत्यन्ताभावाप्रतियोगि साध्यम्‌'' 
इति ज्ञानं प्रतिबन्धकम्‌ । ''अभावप्रतियोगी हेतुः’? इत्यंशे ' 'अत्यन्ताभावाप्रतियोगी 
हेतुः’ ' इति ज्ञानं प्रतिबन्धकम्‌ | तथा च अनुमितिकरणव्यतिरेकव्या्षिग्रहप्रति - 
बन्धकज्ञानविषयतया अनुपसंहारिणः दोषत्वं इति भावः । 


पक्षे साध्यसन्देहदशायाम्‌ इति । प्राचीनानां मते असाधारणः 
अनित्यदोषः | तथा हि - सपक्षावृत्तिः असाधारणः | सपक्षश्च निश्चितसाध्यवान्‌ । 
साध्यप्रकारक निश्चयवान्‌ -साध्यप्रकारकनिश्रयविरेष्यः । साध्यप्रकारक- 
निश्रयविशेष्यावृत्तिहेतुः असाधारणः इत्युक्तं भवति | ' “शब्दोऽनित्यः शब्दत्वात्‌'' 
इत्यादौ पक्षे झाब्दे अनित्यत्वरूपसाध्यनिश्चयदशायां पक्षः शब्दोऽपि सपक्षो 
भवति - साध्यप्रकारकनिश्चयविरोष्यो भवति | तदवृत्तित्वं शाब्दत्वे नास्तीति 
शब्दत्वे न असाधारण्यं दोषः | यदा तु इब्देऽनित्यत्वसन्देहः वर्तते तदा 
निश्चितसाध्यवान्‌ झाब्दातिरिक्तघटादिरेव | तदवृत्तित्वं शब्दत्वस्य अस्तीति तस्य 
असाधारण्यम्‌ । 

एकहेत्वाभासत्वानुपपत्तिः इति । “घटवान्‌”' इति बुद्धि प्रति ''नीलघटा- 
भाववानू'' इति बुद्धिः यथा न प्रतिबन्धिका, तद्वत्‌ **साध्यवद्दृत्तिः हेतु' इति 
बुद्धि प्रति ““निश्चितसाध्यवदवृत्तिः हेतुः इति ज्ञानं न प्रतिबन्धकम्‌ । तथा च 
दूषकताबीजाभावेन असाधारण्यस्य हेत्वाभासत्वानुपपत्त्या साधरणादीनां त्रयाणां 
एकहेत्वाभासत्वानुपपत्तिः प्राचीनमते अस्वारस्यम्‌ । 


ननु अत्यन्ताभावाप्रतियोगिसाध्यस्य अनुपसंहारित्वे केवलान्वयिसाध्यकहेतोः 
ुष्टत्वापत्या केवलान्वयिसाध्यकानुमित्युपपत्तये साध्याभाववदवृत्तित्वादि- 
रूपव्याप्तिपरित्यागेन हेतुव्यापकसाध्यसामानाधिकरण्यमेव व्याप्तिः इति नैयायि- 
कसिद्धान्तो विरुक्ष्यते इति आशङ्क्य आह - केवलान्चयिसाध्यके च इत्यादि । 
“इद वाच्यं ज्ञेयत्वात्‌’? इत्यादि केवलान्वयिसाध्यकानुमाने ''अत्यन्ताभावाप्रतियोगि 
साध्यम्‌’? इति अनुपसंहारित्वज्ञानेन व्यतिरेकव्यास्तिज्ञानस्य प्रतिबन्धेऽपि 
अन्वयव्याप्तिज्ञानस्य अप्रतिबन्धात्‌ अन्वयन्याप्तिज्ञानमूलकानुमित्युत्पत्या न 
हेतोर्दुष्टत्वम्‌ | तर्हि अनुपसंहारी कुत्र दोषः इति चेत्‌, - ““र्वम्‌ अभिधेयं 
प्रमेयत्वात्‌’? इत्यादौ स दोषः । तत्र हि सर्वस्य पक्षत्वात्‌ अन्वयव्याप्ति- 
ग्रदृष्टान्तविरहात्‌ अन्वयव्याप्तिज्ञानात्‌ अनुमितिः वक्तुं न शक्यते | व्यतिरेकव्या- 
सिज्ञानमपि अनुपसंहारित्वज्ञानेन प्रतिबद्धमिति व्यतिरेकव्यासिज्ञानमूलकानुमितिरपि 
न उत्पद्यते | अतः तत्र अनुपसंहारित्वं दोषः इति भावः ।। 


मुक्तावली 
विरुद्धस्तु साध्यव्यापकीभूताभावप्रतियोगी | अयं साध्याभावग्रहसामग्रीत्वेन 
प्रतिबन्धकः । सत्प्रतिपक्षे तु प्रतिहेतुः साध्याभावसाधकः, अत्र तु हेतुः एक 
एव इति विशेषः | साध्याभावसाधक एव हेतुः साध्यसाधकत्वेन उपन्यस्त इति 
अशक्तिविरेषोपस्थापकत्वाच्च विशेषः ।। 

दिनकरी 

ननु एवं साध्याभावसाधकात्‌ सत्प्रतिपक्षात्‌ विरुद्धस्य भेदः न स्यात्‌, 
अत आह - सत्प्रतिपक्षे तु इति । प्रतिहेतुः - प्रतिकूलः द्वितीयो हेतुः । इति 
विशेषः - इति अनयोः भेदः । ननु यदि दूषकताबीजैक्येऽपि हेतुभेदे सत्प्रतिपक्षः, 
हेत्वैक्ये विरुद्धरूपं हेत्वाभासान्तरम्‌ इत्युच्यते, तदा यत्र अन्वयिना हेत्वन्तरेण 
प्रतिरोधः तत्र सत्प्रतिपक्षः, यत्र तु व्यतिरेकिणा तत्र हेत्वाभासान्तरं स्यात्‌ । 
अतः भेदकान्तरमपि आह - साध्याभाव इति । वस्तुगत्या साध्याभावसाधके 
हेतावेव तव साध्यसाधकत्वश्रम इति स्थापनावादिनं प्रति भ्रमरूपाशक्तिसूचकत्वं 
विरुद्धस्य, न तु एवं सत्प्रतिपक्षस्य इति भावः ।। 


राजीवोहासः 

मूले विरुद्धस्तु इत्यादि । साध्याभावव्याप्यो हेतुः विरुद्धः । 
साध्याभावव्याप्यत्वं च साध्याभावनिरूपितव्यतिरेकव्याप्तिमत्त्वम्‌ | तदपि 
साध्याभावाभावव्यापकीभूताभावप्रतियोगित्वम्‌ साध्यव्यापकीभूताभावप्रतियोगित्वपर्यव- 
सितम्‌ इत्याशयेन साध्यव्यापकीभूताभावप्रतियोगी इति उक्तम्‌ । “शब्दो नित्यः 
कृतकत्वात्‌’' इत्युदाहरणम्‌ | साध्याभावग्रहसामग्रीत्वेन इति । साध्याभावव्याप्यव- 
त्ताज्ञानत्वेन इत्यर्थः | तथा च तद्वत्ताबुद्धिं प्रति तदभावव्याप्यवत्ताज्ञानस्य प्रतिबन्ध- 
कत्वात्‌ “शब्दः नित्यः’? इत्यनुमितिं प्रति नित्यत्वाभावनिरूपितव्यतिरेकव्याप्तिमद्‌- 
हेतुमत्ताज्ञानस्य - ““नित्यत्वन्यापकीभूताभावप्रतियोगिकृतकत्ववान्‌ राब्दः’' 
इत्याकारकस्य विरोधज्ञानस्य तदभावव्याप्यवत्ताज्ञानरूपतया प्रतिबन्धकत्वम्‌ इति 
भावः । 


वस्तुतस्तु - ““साध्याभावव्याप्यो हेतुः’' इत्याकारकमेव विरोधज्ञानम्‌ । 
तत्तु न साध्यवत्ताज्ञानं प्रति प्रतिबन्धकम्‌ | `“साध्याभावव्याप्यहेतुमान्‌ पक्षः'' 
इति ज्ञानस्यैव तदभावव्याप्यवत्ताज्ञानविधया साध्यवत्ताज्ञानंप्रतिबन्धकत्वात्‌ | 

या स्ट 
अतः एवं वक्तव्यम्‌ - ‹“साध्याभावव्याप्यो हेतुः!! इति विरोधज्ञानं साध्याभाव- 
निरूपितव्यासिज्ञानविधया ““साध्याभावव्याप्यवान्‌ पक्ष” इति परामश प्रति कारणम्‌ | 
स च परामर्शः “पक्ष: साध्याभाववान्‌’' इति ग्रहं प्रति कारणम्‌ । एवं च 
विरोधज्ञानं परामरद्वारा साध्याभावग्रहं जनयति । स च साध्याभावग्रहः साध्यग्रहं 
प्रतिबध्नाति इति परंपरया विरोधज्ञानस्य साध्यग्रहप्रतिबन्धकत्वम्‌ इत्याशयेन 
साध्याभावग्रहसामग्रीत्वेन प्रतिबन्धकः इत्युक्तम्‌ | 


सुबोधिनीकारास्तु - साध्याभावग्रहः साध्याभावानुमितिः तत्सामग्रीत्वेन 
तत्कारणव्यतिरेकिपरामर्शविषयत्वेन प्रतिबन्धकः - प्रतिबन्धकज्ञानविषयः | 
प्रतिबन्धकतावच्छेदकरूपं तु पक्षधर्मताज्ञानविरिष्टविरोधविषयकनिश्चयत्वम्‌ इति 
हेत्वाभाससामान्यलक्षणतरङ्गिण्यां स्पष्टम्‌ इत्याहुः । 


यदि विरुद्धः साध्याभावस्य साधकः, सत्प्रतिपक्षोऽपि साध्याभावस्यैव साधक 
इति सत्प्रतिपक्षात्‌ विरुद्धस्य भेदो न स्यात्‌ इति आशङ्कय सत्प्रतिपक्षे प्रतिहेतुः 
साध्यसाधकत्वेन उपन्यस्तस्य हेतोः प्रतिकूलो - द्वितीयो हेतुः साध्याभावसाधकः | 
विरोधे तु साध्यसाधकत्वेन उपन्यस्तः हेतुरेव साध्याभावसाधकः इति विशेषः मूले 
उत्तः | 

दिनकयाँ भेदः न स्यात्‌ इति । यद्यपि साध्याभावव्याप्यवान्‌ पक्षः 
सत्प्रतिपक्षः, विरोधस्तु साध्यव्यापकाभावप्रतियोगी प्रकृतो हेतुः इति स्वरूपभेद 
वर्तते एव, तथापि यथा साधारणादीनां परस्परवैलक्षण्येऽपि दूषकताबीजस्य ऐक्येन 
एकहेत्वाभासत्वं तथा सत्प्रतिपक्षविरोधयोरपि विरोध्यनुमितिसामग्रीत्वेन प्रतिबन्धकता- 
रूपदूषकताबीजैक्यात्‌ एकहेत्वाभासत्वं स्यात्‌ इति भावः - इति तरङ्गिणीकाराः | 

दूषकताबीजैक्येऽपि इति | विरोध्यनुमितिसामग्रीत्वरूपस्य दूषकताबीजस्य 
एकत्वेऽपि । हेतुभेदे - हेत्वोः भिन्नत्वे सत्प्रतिपक्षः | अन्बयिना - अन्वयव्या- 
प्तिमता | व्यतिरेकिणा-व्यतिरेकव्याप्तिमता ।। 

मुक्तावली 
सत्प्रतिपक्षः साध्याभावव्याप्यवान्‌ पक्षः । 


अगृहीताप्रामाण्यकसाध्यव्याप्यवत्त्वोपस्थितिकालीनागृहीताप्रामाण्यकतदभावव्याप्य- 
वत्त्वोपस्थितिविषयः तथा इति अन्ये । 


अत्र च परस्पराभावव्याप्यवत्ताज्ञानात्‌ परस्परानुमितिप्रतिबन्धः फलम्‌ । 


अत्र केचित्‌ - यथा घटाभावव्याप्यवत्ताज्ञानेऽपि घटचक्षुःसंयोगे सति 
घटवत्ताज्ञानं जायते, यथा च Te सत्यपि पीतत्वाभावव्याप्पशङ्घत्ववत्ताज्ञाने 
सति पित्तादिदोषे पीतः are इति धीः, एवं कोटिद्वयव्याप्यदर्शने$पि कोटिद्वयस्य 
्रत्यक्षरूपः संशयः भवति, तथा सत्प्रतिपक्षस्थले संशयरूपा अनुमितिः भवत्येव | 
यत्र च एककोटिव्याप्यदर्शनम्‌, तत्र अधिकबलतया द्वितीयकोटिभानप्रतिबन्धात्‌ 
न संशयः । फलबलेन च अधिकबलसमबलभावः कल्प्यत इति - आहुः । 


तन्न | तदभावव्याप्यवत्ताज्ञाने सति तदुपनीतभानविशेषशाब्दबोधादेः अनुदयात्‌ 
लौकिकसनिकर्षाजन्य-दोषविरेषाजन्य-ज्ञानमात्रे तस्य प्रतिबन्धकता, लाघवात्‌; 
न तु उपनीतभानविशेषे शाब्दबोधे च पृथक्प्रतिबन्धकता, गौरवात्‌ | तथा च 
प्रतिबन्धकसत्त्वात्‌ कथम्‌ अनुमितिः? नहि लौकिकसननिकर्षस्थले प्रत्यक्षमिव 
सत्प्रतिपक्षस्थले संशयाकारा अनुमितिः प्रामाणिकी, येन अनुमितिभिनत्वेनापि 
विशेषणीयम्‌ | यत्र च कोदिद्वयव्याप्यवत्ताज्ञानं तत्र उभयत्र अप्रामाण्यज्ञानात्‌ 
संशयः, न अन्यथा, अगृहीताप्रामाण्यकस्यैव विरोधिज्ञानस्य प्रतिबन्धकत्वात्‌ 
इति ।। 
दिनकरी 
साध्याभावव्याप्य इति | एवं साध्यवदन्यत्वव्याप्यवान्‌ पक्षः । पक्षनिष्ठौ 


साध्याभावसाध्यवदन्यत्वव्याप्यावपि बोध्यौ | अन्यतमत्वादिना अनुगमान्न 
विभागव्याघातः | 

सत्प्रतिपक्षव्यवहारौपयिकम्‌ अन्येषां सत्त्रतिपक्षलक्षणम्‌ आह - अगृहीत 
इति | नित्यत्वव्याप्यरब्दत्ववत्ताज्ञानशून्यकालीनानित्यत्वव्याप्यकृतकत्वपराम- 
सत्त्वेऽपि सत्प्रतिपक्षव्यवहाराभावात्‌ कालीनान्तम्‌ उपस्थितिविज्ेषणम्‌ । 
गृहीताप्रामाण्यकनित्यत्वव्याप्यवत्ताज्ञानकालीनानित्यवव्याप्यकृतकत्वपरामर्गसत्त्वेऽपि 
तव्यबहाराभावात्‌ ''अगृहीताप्रामाण्यक'’ इति प्रथमोपस्थितिविजेषणम्‌ । 
तादृशकालीनानित्यत्वव्याप्यवत्तापरामर्गसत्त्वेऽपि तत्र अप्रामाण्यग्रहकाले तथा 
व्यवहाराभावात्‌ अगृहीताप्रामाण्यकत्बं द्वितीयोपस्थितिविशेषणम्‌ | 
ब्यवहारमात्रोपयोगिनः निरुक्तरूपस्य प्रकृतानुपयोगः, उपस्थितिधटितस्य 
उक्तरूपस्य स्वरूपसत एव उपयुक्तस्य आभासतायाम्‌ अप्रयोजकत्वात्‌ इति 
अस्वरसं सूचयति अन्ये इति । 


सत्प्रतिपक्षस्य दूषकताबीजं दर्शयति - अत्र इत्यादिना । 


सत्प्रतिपक्षस्य संशयजनकत्वं दूषकताबीजम्‌, न तु अनुमितिप्रतिबन्धकत्वम्‌ | 
तदभावव्याप्यवत्ताज्ञानस्य अनुमितिप्रतिबन्धकत्वे मानाभावात्‌ इति रत्रकोशकारमतं 
दूषयितुम्‌ उपन्यस्यति - अत्र केचित्‌ इत्यादिना | अनुमितिः भवत्येब इति । 
अनुमितिं प्रति तदभावव्याप्यवत्ताज्ञानस्य प्रतिबन्धकत्वे मानाभावात्‌ 
कृप्ततत्तदभावानुमितिसामंग्रीभ्यामेव तत्तदभावकोटिकसंशयानुमित्युत्पत्तौ संशयानुमितिं 
प्रति उभयव्याप्यवत्तानिश्चयत्वेन अतिरिक्तहेतुताकल्पनप्युक्तगौरवाभावाच्च इति 
भाव: | ननु यद्युभयभासकसत्त्वे उभयभानं, तदा पित्तादिदोषसत्त्वेऽपि पीतत्वशुक्कत्वो- 
भयस्मृतौ उभयोः भानापत्तिः इति, अत आह - फलबलेन इति | तथाच तत्र 
पीतत्वसाक्षात्कारस्यैव आनुभविकतया शुङ्कत्वग्रहे पित्तरूपदोषस्य प्रतिबन्धकत्वं 
कल्पयित्वा पीतत्वसाक्षात्कारसाम्प्रया अधिकबलवत्त्वम्‌, एवं दूरत्वदोषे सत्यपि 
स्थाणुत्वपुरुषत्वयोः स्मृतौ संशयस्यैव उदयात्‌ तत्साम्प्रपाः समबलवत्त्वमेव कल्प्यते 
इति भावः । ज्ञानमात्रे - तादृशज्ञानत्वावच्छिन्ने । विशेषे - दोषविशेषाजन्ये । 

गौरवात्‌ - कार्यकारणभावद्वयकल्पने गौरवात्‌ इति भावः | कथम्‌ अनुमितिः 
इति | अनुमितेरपि तत्प्रतिबध्यतावच्छेदकाक्रान्तत्वात्‌ इति भावः | कथं तहि 
उभयव्याप्यवत्तानिश्चयात्‌ प्रात्यक्षिकः संशय इति आशङ्कय न भवत्येव तावत्‌ 
यावत्‌ तन्निश्चये अप्रामाण्यं न गृह्यते इत्याह - यत्र च इति ।। 


राजीबोहासः 

साध्याभावव्याप्यवान्‌ पक्षः - साध्यात्यन्ताभावव्याप्यवान्‌ पक्ष इत्यर्थः । 
साध्यवदन्यत्वव्याप्यवान्‌ पक्ष इति । साध्यवद्धेदव्याप्यवान्‌ पक्ष इत्यर्थः । 
पक्षनिष्ठौ इति | पक्षनिष्ठः साध्याभावव्याप्यः, पक्षनिष्ठः साध्यवद्धेदव्याप्यश्च इति 
चत्वारः सत्प्रतिपक्षाः | ननु एवं चतुष्टयस्य अनुगतरूपाभावात्‌ कथम्‌ एकरूपेण 
एतेषां विभागः । यदि च साध्याभावोत्थापकत्वेन विभागः तदा विरुद्वोऽपि 
एतन्मध्य एव अन्तर्भूत इति, अत आह - अन्यतमत्वादिना इति । “आदि''ना 
एतच्चतुष्टयविषयकधीविषयतावच्छेदकधर्मवत्त्वपरिग्रहः | 


सत्तप्रतिपक्षव्यबहारौपयिकम्‌ इति | अनेन एतादृशस्थले प्राचां 
सत्प्रतिपक्षव्यवह्यामात्रम्‌, न तु अयं हेतुदोषात्मकः सत्प्रतिपक्षः इति सूचितम्‌ | 
अगृहीताप्रामाण्यक इत्यादि । अप्नामाण्यज्ञानाभानविरिष्टा या 
साध्यब्याप्यवत्त्वोपस्थितिः तत्कालीना या अप्रामाण्यज्ञानाभावविरिष्ट- 
साध्याभावव्याप्यवत्वोपस्थितिः तद्विषयः सत्प्रतिपक्षः । ` “नित्यत्वव्याप्यशब्दत्ववान्‌ 
शब्दः’? इति ज्ञानकाले यदि ''नित्यत्वाभावव्याप्यकृतकत्ववान्‌'' इति ज्ञानमस्ति 
तदनीमेव तादृशज्ञानविषयः हेतुः सत्प्रतिपक्षः इति व्यवहारविषयो भवति | अतः 
इदं सत्प्रतिपक्षव्यवहारौपयिकं लक्षणम्‌ । 


एतद्वटकदलानां प्रयोजनमाह - नित्यत्वव्याप्य इत्यादिना | ““नित्यत्व- 


व्याप्यशब्दत्ववान्‌ शब्दः’? इति ज्ञानशून्यकाले “' अनित्यत्वव्याप्यकृतकत्ववान्‌ 
शब्दः’? इति परामर्हासत्त्वेऽपि “ad सत्प्रतिपक्षः’' इति व्यवहाराभावात्‌ 

NE 
अन्वयव्यभिचार इति उपस्थितौ कालीनान्तं विशेषणम्‌ । ' इदं ज्ञानम्‌ अप्रमा'” 
इत्याकारकाप्रामाण्यज्ञानविशिष्टं यत्‌ ““नित्यत्वव्याप्यशब्दत्ववान्‌'’ इति ज्ञानं 
. तत्कालीनस्म्र | ‘अनित्यत्वव्याप्यकृतकत्ववान्‌ झाब्दः'' इति परामर्शस्य सत्त्वेऽपि 
सत्प्रतिपक्षः इति व्यवहाराभावात्‌ ““अगृहीताप्रामाण्यक'' इति प्रथमोपस्थितौ 
विशेषणम्‌ | '“अप्रामाण्पज्ञानाभावविशिष्ट'' इति तदर्थः | अप्रामाण्यज्ञानाभावविशिष्ट- 
नित्यत्वव्याप्यशब्दत्ववत्ताज्ञानकालीनानित्यत्वव्याप्यकृतकत्ववत्तापरामर्शसत्त्वेऽपि 
तस्मिन्‌ परामर्श यदि अप्रामाण्यग्रहः तदा सत्प्रतिपक्षव्यवहाराभावात्‌ द्वितीयोपस्थितौ 
“'अगृहीताप्रामाण्यक'' इति - विशेषणम्‌ । प्रकृतानुपयोग इति । प्रकृतानुपयोगः 
- हेत्वभासनिरूपणप्रस्तावे उपयोगाभावः | ननु अयमेव सत्प्रतिपक्षाभिधो हेत्वाभास 
इति कुतो न व्यवहारोपयोग इति, अत आह - उपस्थिति इति | विरोधिपरामर्शद्वयस्य 
स्वरूपसत एव पराम्कार्यप्रतिबन्धकत्वम्‌, न तु ज्ञातस्य | यादृशरूपावच्छिन्न- 
ज्ञानम्‌ अनुमितिप्रतिबन्धकं तद्रूपावच्छिन्नस्यैव हेत्वाभासतया न एतस्य स्वरूपसतः 
हेत्वाभासतासंभव इति भावः । तथा च व्यावहारिकसत्प्रतिपक्षलक्षणस्य हेत्वाभास 
सामान्यलक्षणानाक्रान्ततया अजिज्ञासितत्वेन तस्य अभिधाने अर्थान्तरं - अजि- 
ज्ञासितार्थकथनम्‌ दोषः इति अस्वारस्थं “अन्ये'' इत्यनेन सूचितम्‌ इति भावः । 


सत्प्रतिपक्षस्य दूषकताबीजम्‌ इति । सत्प्रतिपक्षस्थले साध्यसाधक हेतोः 
सांध्याभावसाधकहेतोश्च उपन्यासात्‌ द्वाभ्यां हेतुभ्यां श्रुताभ्यां “साध्यव्याप्यहेतुमान्‌ 
पक्षः'', ''साध्याभावव्याप्य-प्रतिहेतुमान्‌ च पक्ष’ इति परामर्शद्वयं जायते । तत्र 
““साध्यव्याप्यहेतुमान्‌’’ इति परामर्शात्‌ साध्याभावानुमितिः प्रतिबध्यते | '“साध्या- 
भावव्याप्यवान्‌'? इति परामर्शात्‌ साध्यानुमितिः प्रतिबध्यते । अतः अनुमितिप्रति- 
बन्धकज्ञानविषयतया सत्प्रतिपक्षस्य दोषत्वम्‌ इति भावः | | 

सत्प्रतिपक्षस्य इति । सत्प्रतिपक्षस्थले ““साध्यव्याप्पहेतुमान्‌ पक्षः, 
““साध्याभावव्याप्यहेतुमान्‌ पक्षः'” इति परामर्शद्वयस्य सत्त्वात्‌ द्वभ्यां परामर्शाभ्यां 

““पक्ष; साध्यवान्‌ साध्याभाववान्‌'' वा इति संशयाकारा अनुमितिः जायते | अतः 
संशयजनकत्वमेव सत्प्रतिपक्षस्य दूषकताबीजम्‌, न तु अनुमितिप्रतिबन्धकत्वम्‌ | 


न च - तद्वत्ताबुद्धिं प्रति तदभावनव्याप्यवत्ताज्ञानस्य प्रतिबन्धकत्वात्‌ 
परस्परानुमितिप्रतिबन्धकत्वम्‌ इति - वाच्यम्‌ | तदभावव्याप्यवत्ताज्ञानस्य 
प्रतिबन्धकत्वे प्रमाणाभावात्‌ इति वदतां रत्रकोशकाराणां मतं दृषणार्थम्‌ अनुवदति 
-अत्र केचित्‌ इत्यादिना | तथा हि - ''घटाभावव्याप्यवद्धूतलम्‌'' इति ज्ञाने 
सत्यपि घटस्य चक्षुस्संयोगे सति ““भूतलं घटवत्‌’’ इति ज्ञानं जायते | यदि 
तदभावव्याप्यवत्ताज्ञानं प्रतिबन्धकं स्यात्‌ कथं घटवत्ताज्ञानं जायेत | एवं ' 'शङ्कः 
पीतत्वाभावव्याप्यशङ्घत्ववान्‌'' इति ज्ञाने सत्यपि पित्तादिदोषवशात्‌ ““पीतः 
शङ्घ:'' इति बुद्धिः जायते | तदभावन्याप्यवत्ताज्ञानस्य प्रतिबन्धकत्वे कथं * “पीतः 
we: इति बुद्धिः स्यात्‌ । एवं '“स्थाणुत्वन्याप्यवक्रकोटरादिमान्‌'', 
''पुरुषत्वव्याप्यकरादिमान्‌'' इति स्थाणुत्वपुरुषत्वरूपकोटिद्व्यव्याप्यदर्शने सति 
“अयं स्थाणुर्वा पुरुषो वा’? इति कोटिद्वयविषयकः प्रत्यक्षात्मकः संशयो भवति | 
तथा सत्प्रतिपक्षस्थले साध्यतदभावरूपकोदिद्वयव्याप्यवत्ताज्ञानाभ्यां ' “साध्यवान्‌ 
तदभाववान्‌ वा'' इति संशयरूपानुमितिः भवत्येव । 


ननु निश्चयजनकत्वेन ङ्ुप्तस्य व्याप्यवत्ताज्ञानस्य कथं संशयजनकत्वम्‌ 
इति चेत्‌ न - तत्तत्प्रत्येककोटिव्याप्यवत्ताज्ञानस्य एकैकस्य एककोटिनिश्चयजन- 
कत्वेऽपि मिलितयोः कोटिद्वयव्याप्यवत्ताज्ञानयोः संशायजनकत्वे बाधकाभावात्‌ । 
प्रत्यक्षसंशयस्थले तथा दर्शनात्‌ | यत्र च एककोटिव्याप्यदर्शनं तत्र उपस्थितस्यापि 
द्वितीयकोटेः भानं न संभवति । व्याप्यदर्शनरूपाधिकबलवत्त्वात्‌ इति रत्रकोशकाराः 
आहुः । 

ननु रत्रकोशकारमते तद्वत्ताज्ञाने तदभावव्याप्यवत्ताज्ञानस्य अप्रतिबन्धकत्वेन 
परस्परानुमितिप्रतिबन्धकस्य सत्प्रतिपक्षस्थलेऽसंभवेऽपि निश्चयोत्पादने क्कृप्तशक्तिकयोः 

तत्तदभावव्याप्यवत्ताज्ञानयोः मिलितयोः साध्यसंशयहेतुत्वं कल्पनीयम्‌ इति गौरवम्‌ 
scares निराकर्तुम्‌ आह - क्कृप्त इति | अयं भावः - तत्तत्परामर्शस्य तत्तद्विधेयकानु- 
मितित्वमेव कार्यतावच्छेदकम्‌, नतु निश्चयत्वमपि तद्वटकम्‌ । परंतु एकैकपरामर्शसत्त्वे 
कोट्यन्तरभासकसामग्रयभावातू निश्चयात्मिका अनुमितिः भवति | उभयपरामर्शीसत्त्वेन 
च कारणबलातू उभयकोट्योः विरोधितया भाने अर्थात्‌ संशयो भवति इति न 
अधिककार्यकारणभावकल्पनं तन्मते इति । 
मूले तदभावव्याप्यवत्ताज्ञानस्य तद्वत्ताज्ञाने प्रतिबन्धकत्वासंभवं दर्शयति 
- यथा इति । ननु प्रतिबध्यकोटौ लौकिकसनिकर्षाजन्यत्वनिबेशात्‌ 
तदभावनव्याप्यवत्ताज्ञाने सति लौकिकसनिकर्षजन्यतद्वत्ताज्ञानस्य उत्पत्तावपि 
लौकिकसन्निकर्षाजन्यानुमितिरूपं तद्वत्ताज्ञानं भवितुं नार्हति इति आशङ्कय आह 
- यथा च इति । ननु प्रतिबध्यकोटौ दोषविशेषाजन्यत्वस्यापि निवेञ्ञात्‌ नायं 
दोषः इति, अत आह - एवं कोटिद्वय इति । 
रत्रकोशकारमतं खण्डयति - तन्न इत्यादिना । ““तदभावव्पाप्यवान्‌'' 
इति ज्ञाने सति तद्विषयकालौकिकसाक्षात्कारस्य तद्विषयकशाब्दबोधस्य च अनुत्पत्या 
तद्विषयकालौकिकसाक्षात्कारं प्रति तद्विषयकञाब्दबोधं प्रति च तदभावव्याप्यवत्ताज्ञानं 
प्रतिबन्धकमिति पृथक्‌ पृथक्‌ प्रतिबन्धकत्वकल्पनापेक्षया प्रतिबध्यद्वयसाधारण- 
लौकिकसन्निकर्षाजन्य-दोषविरेषाजन्य-ज्ञानत्वावच्छिन्नं प्रति तदभावव्याप्य- 
त्ताज्ञानं प्रतिबन्धकम्‌ इति एक एव प्रतिबध्यप्रतिबन्धकभावः कल्प्यते लाघवात्‌ | 
एवं च प्रतिबध्यतावच्छेदकस्य लौकिकसन्निकर्षाजन्यदोषविरेषाजन्यज्ञानत्वस्य 
अनुमितावपि सत्त्वेन अनुमितिं प्रत्यपि तदभावव्याप्यवत्ताज्ञानं प्रतिबन्धकम्‌ | 
तथा च साध्यानुमितेः साध्याभावानुमितेश्च प्रतिबन्धकस्य तत्तदभावव्याप्यवत्ताज्ञानस्म 
सत्प्रतिपक्षस्थले सत्त्वात्‌ कथम्‌ अनुमितिः भवितुमर्हति । 
न च लौकिकसन्निकर्षस्थले प्रत्यक्षवत्‌ सत्प्रतिपक्षस्थले संशयाकारानुमितिः 


उभयवादिसिद्धा, येन प्रतिबध्यतावच्छेदकशरीरे लौकिकसन्निकर्षाजन्यत्वनिवेशवत्‌ 

अनुमित्यन्यत्वमपि निवेशय लौकिकसन्िकर्षाजन्यअनुमित्यन्यज्ञानत्वावच्छिन्न प्रति 
तदभावव्याप्यवत्ताज्ञानस्य प्रतिबन्धकत्वं कल्प्येत | 


न च कोदिद्वयव्याप्यद्ईने कोटिद्वयस्य प्रत्यक्षरूपः संशयः कथम्‌ इति 
वाच्यम्‌ | तत्र उभयोरपि कोटिद्वयव्याप्यवत्ताज्ञानयोः अप्रमाण्यज्ञानादेव संशयः | 
अप्रामाण्यज्ञानाभावे तु तत्रापि परस्परं प्रतिबन्धात्‌ संशयाकारं प्रत्यक्षं न जायते । 


मुक्ताबली 
असिद्विस्तु आश्रयासिद्धयायन्यतमत्वम्‌ । 


आश्रयासिद्धिः पक्षे पक्षतावच्छेदकस्य अभावः | यत्र '“काञ्चनमयः पर्वतो 
बहिमान्‌’' इति साध्यते, तत्र “पर्वतो न काश्चनमयः'' इति ज्ञाने विद्यमाने 
काञ्चनमये पर्वते परामर्गप्रतिबन्धः फलम्‌ | 


स्वरूपासिद्धिस्तु पक्षे व्याप्यत्वाभिमतस्य अभावः । तत्र च ““हृदो द्रव्यं 
धूमात्‌’? इत्यादौ पक्षे व्याप्यत्वाभिमतस्य हेताः अभावे ज्ञाते, पक्षे 
साध्यव्याप्यहेतुमत्ताज्ञानरूपस्य परामर्शस्य प्रतिबन्धः फलम्‌ | 


साध्याप्रसिद्धयादयस्तु व्याप्यत्वासिद्विमध्येऽन्तर्भूताः । 

साध्ये साध्यतावच्छेदकस्य अभावः साध्याप्रसिद्धिः | एतज्ज्ञाने जाते 
“‘काञ्चनमयवहिमान्‌’' इत्यादौ साध्यतावच्छेदकविशिष्टसाध्यपरामर्शप्रतिबन्धः 
फलम्‌ । । 

एवं हेतौ हेतुतावच्छेदकाभावः साधनाप्रसिद्धिः | यथा ““काश्चनमयधूमातू 
इत्यादी | अत्र हेतुतावच्छेदकविशिष्टहेतुज्ञानाभावात्‌ तद्वेतुकव्याप्तिज्ञानादेः अभावः 
फलम्‌ । 

एनं ' 'बहिमान्नीलधूमात्‌'' इत्यादौ गुरुतया नीलधूमत्बस्य 
हेतुतानबच्छेदकत्वमपि व्याप्यत्वासिद्धिः इत्यपि वदन्ति ।। 

दिनकरी 

आश्रयासिद्ध्यादि इत्यादिना स्वरूपासिद्विव्याप्यत्वासिद्धयोः परिग्रहः । 
साध्याप्रसिद्भ्यादीनाम्‌ आधिक्यं निराकरोति - साध्याप्रसिद्ध्यादयस्तु इति | 
“'आदि''ना साधनाप्रसिद्विपरिग्रहः | केषांचिन्मतम्‌ आह - एवं वहिमान्‌ 
इत्यादिना | बदन्ति इत्यनेन अस्वरसः, तद्वीजं तु - नीलधूमे व्याप्तिसत्त्वात्‌ 
कथं व्याप्यत्वासिद्धिः । न च तत्र व्याप्तिसत्त्वेऽपि नीलधूमत्वस्य अनवच्छेदकतया 
तदवच्छेदेन व्याप्यत्वासिद्धिरेव इति - वाच्यम्‌ | अनतिरिक्तवृत्तित्वरूपा- 
वच्छेदकत्वस्य नीलधूमत्वेऽपि सत्त्वात्‌ । स्वरूपसंबन्धरूपावच्छेदकत्वाभावात्‌ 
व्याप्यत्वाप्रसिद्विः इत्यपि न । तथा सति “पशुमान्‌ सा्रादिमतः’? इत्यादावपि 
व्याप्यत्वासिक्ष्यापत्तेः | सास्राद्यपेक्षया गोत्वादिजातेः लघुत्वेन सास्रादेः 
स्वरूपसंबन्धरूपावच्छेदकत्वाभावात्‌ । अस्तु वा नीलधूमत्वादेः स्वरूपसंबन्ध- 
रूपावच्छेदकत्वाभावात्‌ तदवच्छेदेन व्याप््यभावरूपव्याप्यत्वासिद्धिः, न तु 
हेत्वाभासत्वम्‌, अनुमितितत्करणीभूतव्याप्तिज्ञानाविरोधित्वात्‌ । 

न च - ''बहिमदन्यावृत्तिप्रमेयवान्‌'' इति प्रमेयत्वसामानाधिकरण्येन 
व्याप्यवगाहिज्ञानात्‌ अनुमित्यापत्तिवारणाय हेतुतावच्छेदकावच्छेदेन व्याप्षिज्ञानस्यैव 
कारणतया तद्विरोधितया निरुक्तव्याप्यत्वासिद्विः हेत्वाभास इति - वाच्यम्‌ | 
तावतापि अनतिरिक्तवृत्तित्वरूपावच्छेदकत्वज्ञानस्य कारणत्वेऽपि तत्र स्वरूपसं- 
बन्धरूपावच्छेदकत्वाभावग्रहस्य ग्राह्माभावानवगाहितया अविरोधित्वात्‌ | तस्मात्‌ 
्यर्थविशेषणस्थले न व्याप्यत्वासिद्धिः हेत्वाभासः, पुरुषस्त्वधिकेन निगृह्यत इति ।। 

राजीबोल्लासः | 
मूले आश्रयासिद्धिः इत्यादि । पक्षतावच्छेदकाभाववत्पक्षः आश्रयासिद्धिः | 
यथा ''काञ्चनमयः पर्वतो वन्हिमान्‌’ इत्यत्र काञ्चनमयत्वाभाववत्पर्वतः 
आश्रयासिद्धिः | तज्ज्ञानं परामर्शप्रतिबन्धकम्‌ । “पर्वतः काञ्चनमयत्वाभाववान्‌ ` 
इति ज्ञाने सति ''वन्दिव्याप्यधूमवान्‌ काश्चनमयः पर्वतः” इति परामर्शस्य अनुदयात्‌ । 

परामर्श पक्षतावच्छेदकविरिष्टः पक्षः इत्यंशभान प्रति आश्रयासिद्धिज्ञानं प्रतिबन्धकम्‌ 
इत्युक्तं भवति | स्वरूपसिद्धिस्तु पक्षे साध्यव्याप्यत्वेन अभिमतस्य हेतोरभावः | 
हेत्वभाववत्पक्षः स्वरूपासिद्धिरिति यावत्‌ | तज्ज्ञानमपि परामर्गाप्रतिबन्धकम्‌ । 
“हदो द्रव्यम्‌ धूमात्‌’' इत्यादौ “धूमाभाववान्‌ हृदः’? इति स्वरूपासिद्धिज्ञाने 
सति ' द्रव्यत्वव्याप्यधूमवान्‌ हदः’? इति धूमवद्हृदविषयकपरामर्शस्य अनुदयात्‌ | 


यथा पक्षे पक्षतावच्छेदकाभावः आश्रयसिद्धिः, तथा साध्ये साध्यतावच्छेद- 
काभावः साध्याप्रसिद्धिः | हेतौ हेतुतावच्छेदकाभावः साधनाप्रसिद्धिः | उदाहरणं 
“पर्वतः काञ्चनमयवन्हिमान्‌ काञ्चनमयधूमात्‌'' इति । तत्र साध्याप्रसिद्वि- 
साधनाप्रसिक्षयोः गणनेन असिद्धिः पञ्चविधा भवति, त्रिविधा इत्युक्तिः कथम्‌ 
इत्याझाङ्कय साध्याप्रसिद्धयादयस्तु इत्युक्तम्‌ | तथा च साध्याप्रसिद्विसाधनाप्रसिद्भयोः 
व्याप्यत्वासिद्धौ अन्तर्भावात्‌ न न पृथक्‌ गणनं कृतम्‌ इति भावः । 


“'साध्यतावच्छेदकविरिष्टसाध्यव्याप्यहेतुमान्‌ पक्षः’? इति पराम प्रति 
साध्यतावच्छेदकविरिषष्टसाध्यांशभाने ''साध्यतावच्छेदकाभाववत्‌ साध्यम्‌’’ इति 
साध्याप्रसिद्धिज्ञानं प्रतिबन्धकम्‌ | 


““साध्यव्याप्यहेतुतावच्छेदकविदिष्टहेतुमान्‌’’ इति परामर्श हेतुतावच्छेद- 
कविरिष्टहेतुभाने ' हेतुतावच्छेदकाभाववान्‌ हेतुः’? इति साधनाप्रसिद्धिज्ञानं 
प्रतिबन्धकम्‌ | एवं च हेतुतावच्छेदकविशिष्टहेतुव्यापक-साध्यतावच्छेदकविशिष्ट- 
साध्यसामानाधिकरण्यस्य व्याप्तित्वात्‌ साध्याप्रसिद्विस्थले व्याप्तिघटकस्य साध्यतावच्छे- 
दकविशिष्टसाध्यस्य अप्रसिद्व्या तद्वटितव्याप्यप्रसिद्धिः, साधनाप्रतिसिद्धिस्थले 
हेतुतावच्छेदकविदिष्टहेत्वप्रसिद्खया तद्वटितव्याप्यसिद्विः इत्याशयेन व्याप्यत्वा- 
सिद्विमध्ये अन्तर्भूताः इति उक्तम्‌ । एवं च साध्याप्रसिद्ष्चादीनां अनुमितिकारण- 
व्यासिज्ञानप्रतिबन्धकज्ञानविषयतया हेत्वाभासत्वम्‌ व्याप्यत्वासिद्धिमध्ये अन्तर्भावश्च 
इति भावः । 

““वन्हिमान्‌ नीलधूमात्‌'” इत्यादौ धूमत्वापेक्षया नीलधूमत्वस्य गुरुतया 
हेतुतावच्छेदकत्वाभावः अपि व्याप्यत्वासिद्धिः इति केषांचिन्मतं मूले प्रदर्शितम्‌ | 
तन्मते अस्वारस्यं प्रदर्शयति दिनकर्याम्‌ - चदन्तीत्यनेन अस्वरसः इत्यनेन | 
“पर्वतो वन्हिमान्‌ नीलधूमात्‌'' इत्यत्र नीलधूमस्य धूमस्य च एकतया धूमे 
व्यासिसत्त्वे नीलधूमे व्यास्िर्नास्ति इति कथं सङ्गच्छते | न च तत्र व्यास्तिसत्त्वेऽपि 
इति | नीलधूमे यद्यपि वन्हिब्याप्रिः वर्तते, तथापि नीलधूमत्वं न व्याप्यतावच्छेदकम्‌ 
गुरुत्वात्‌; अपि तु लघुत्वात्‌ धूमत्वमेव व्याप्यतावच्छेदकम्‌ | एवं च धूमत्वावच्छिन्ने 
वन्हिव्यास्तिसत्त्वेऽपि नीलधूमत्वावच्छिने वन्हिव्याप्यभावात्‌ व्याप्यत्वासिद्धिः । 
यो धर्मः यस्य अनवच्छेदकः तदवच्छिन्ने तदभावः, मूलावच्छिन्नवृक्षे कपिसंयो- 
गाभावदर्शनात्‌ | तथा व्यास्यनवच्छेदकनीलधूमत्वावच्छिने व्यास्यभावात्‌ 
व्याप्यत्वासिद्धिः इति भावः । 


अनतिरिक्तवृत्तित्वरूप इति । स्वरूपसंबन्धरूपाबच्छेदकत्वस्य 
गुरुधर्मेऽनङ्गीकारेऽपि अनतिरिक्तवृत्तित्वरूपं अवच्छेदकत्वं गुरुधर्म स्वीक्रियते । 
तथा नीलधूमत्वस्य वन्हिव्याप्यत्वानतिरित्तवृततित्वात्‌ व्याप्यतावच्छेदकत्वं संभवति 
इति भावः । 


_ स्वरूपसंबन्धरूप इति । नीलधूमत्वे अनतिरिक्तवृत्तित्वरूपस्य 
व्याप्यतावच्छेदकत्वस्य सत्त्वेऽपि स्वरूपसंबन्धरूपस्य व्याप्यतावच्छेदकत्वस्य 
अभावात्‌ व्याप्यत्वासिद्धिः, यथा मूलस्य ृक्षवृत्तिकपिसंयोगानतिरित्तवृत्तित्वेऽपि 
स्वरूपसंबन्धरूपावच्छेदकत्वाभावादेव मूलावच्छेदेन TH कपिसंयोगाभावः स्वीक्रिपते, 
तथा नीलधूमत्वे स्वरूपसंबन्धरूपावच्छेदकत्वाभावात्‌ नीलधूमत्वावच्छेदेन 
व्या्यभावरूपा व्याप्यत्वासिद्धिः इत्यपि न आझङ्कनीयम्‌ | तथा सति “अयं 
प्रदेशः पशुमान्‌ सास्रादिमतः’” इत्यादिसद्धेतौ व्याप्यत्वासिद्धयापत्तेः । तत्र fe 
हेतुतावच्छेदकं सास्रादिमत्वं गोत्वजात्यपेक्षया गुरु । अतः सास्रादिमत्त्वे 

स्वरूपसंबन्धरूपस्य व्याप्यतावच्छेदकत्वस्य अभावेन तदवच्छिन्ने व्याप्यभावेन 
व्याप्यत्वासिद्धिः स्यात्‌ । 


ननु गुरुधर्मेण हेतुतायां व्याप्यत्वासिद्विः sea इति, अत आह - अस्तु 
वा इति । ““पर्वतो वन्हिमान्‌ नीलधूमात्‌'” इत्यादौ नीलधूमत्वावच्छेदेन व्यास्यभावरूपा 
व्याप्यत्वासिद्धिः अस्तु | परन्तु न तस्याः हेत्वाभासत्वम्‌, हेत्वाभासलक्षणाभावात्‌ । 
अनुमितितत्करणान्यतरप्रतिबन्धकज्ञानविषयत्वं हि हेत्वाभासस्य लक्षणम्‌ | 
गुरुधर्मावच्छिन्हेतुकस्थले हेतुतावच्छेदकांरे व्याप्यतावच्छेदकत्वानवगाहिनः 
''वन्हिव्याप्यवान्‌ पर्वतः’? इति परामर्शस्यैव अनुमितिहेतुत्वात्‌ | तादृशपरामर्श 
प्रति ““नीलधूमत्वावच्छित्नं वन्हिव्यास्यभाववत्‌'' इत्याकारकव्यास्यत्वासिद्वि- 
ज्ञानम्‌ अप्रतिबन्धकम्‌ | समानधर्मितावच्छेदेककयोः ज्ञानयोरेन 
प्रतिबध्यप्रतिबन्धकभावात्‌ । व्याप्यत्वासिषद्धिज्ञाने धर्मितावच्छेदकतया भासमानस्य 
नीलधूमत्वस्य परामर्शे व्याप्तिधर्मितावच्छेदकतया अभानात्‌ | तथा च 
अनुमितितत्करणज्ञानाविरोधित्वात्‌ व्याप्यत्वासिद्धेः न हेत्वाभासत्वम्‌ इति भावः । 


न च बन्हिमदन्यावृत्ति इति । व्यासिधर्मितावच्छेदकतया हेतुतावच्छेद- 
कावगाहिपरामर्शस्यैव अनुमितिकारणत्वं वक्तव्यम्‌ | अन्यथा प्रमेयत्वसामानाधि- 
करण्येन व्यास्यवगाहिनः *“वन्हिमदन्यावृत्तिप्रमेयवान्‌’’ इति ज्ञानात्‌ “पर्वतो 
वन्हिमान्‌ प्रमेयात्‌’' इत्यादौ ““पर्वतो वन्हिमान्‌’? इत्यनुमित्यापत्तेः | अतः 
हेतुतावच्छेदकावच्छिन्न व्यास्तिप्रकारकं ज्ञानमेव अनुमितिहेतुः । प्रमेयत्वावच्छिनने 
वन्हिमदन्यावृत्तित्वस्य बाधात्‌ प्रमेयत्वावच्छेदेन वन्हिमदन्यावृत्तित्वरूपन्याप्िप्रमायाः 
असंभवात्‌ न प्रमेयहेतुकवन्ह्मनुमित्यापत्तिः | इत्थं च “पर्वतो वन्हिमान्‌ नीलधूमात्‌'” 
इत्यादौ नीलधूमत्वाबच्छिन्ने व्याप्यवगाहि “पर्वतः वन्हिव्याप्यनीलधूमवान्‌'' 
इति ज्ञानमेव अनुमितिकारणम्‌ | तादृशज्ञानं प्रति नीलधूमत्वावच्छिनने 
वन्हिव्याष्यभावरूपव्याप्यत्वासिद्धिज्ञानं प्रतिबन्धकमेव | अतः अनुमितिकारण- 

परामर्श प्रतिबन्धकज्ञानविषयतया हेत्वाभासत्वम्‌ व्याप्यत्वसिद्धेः संभवति इति 
Wel - 
समाधत्ते - तावतापि इति । ““पर्वतो वन्हिमान्‌ प्रमेयात्‌'? इत्यत्र 
अनुमितिवारणानुरोधेनापि इत्यर्थः । प्रमेयत्वसामानाधिकरण्येन व्याप्यवगाहिनः 
''बन्हिमदन्यावृत्तिप्रमेयवान्‌'’ इति ज्ञानात्‌ अनुमितिवारणाय हेतुतावच्छेदके 
अनतिरिक्तवृत्तित्वरूपन्याप्यतावच्छेदकत्वावगाहिज्ञानस्य अनुमितिकारणत्वं 
अङ्गीक्रियते | उक्तस्थले हेतुतावच्छेदकं प्रमेयत्वम्‌ वन्हिमदन्यावृत्तित्वरूप- 
व्यास्यनतिरिक्तवृत्ति न भवति | तादृशव्यासिशून्ये घटादावपि प्रमेयत्वस्य सत्त्वात्‌ । 
अतः तत्र ब्याप्यवगाहिपरामर्शस्य प्रमात्वासंभवात्‌ न अनुमित्यापत्तिः । '“पर्वतो 
वन्हिमान्‌ नीलधूमात्‌' इत्यत्र तु हेतुतावच्छेदकस्य नीलधूमत्वस्य वन्िव्याप्यत्वान- 
तिरिक्तवृत्तित्वरूपावच्छेदकत्वसत्त्वात्‌ तादृशावच्छेदकत्वावगाहिपरामः 
अनुमितिकारणम्‌ | परन्तु तादृशपरामर्श प्रति नीलधूमत्वे स्वरूपसंबन्धरूपव्याप्यताव- 
च्छेदकत्वाभावरूपव्याप्यत्वासिद्धिज्ञानं न प्रतिबन्धकम्‌ । ग्राह्माभावानवगाहित्वात्‌ । 
प्रतिबध्यत्वाभिमतज्ञाने विषयभूतं यत्‌ अनतिरिक्तवृत्तित्वरूपम्‌ अवच्छेदकत्वं 
तदभावविषयकत्वात्‌ व्याप्यत्वासिद्धिज्ञानस्य | तथा च हेत्वाभासलक्षणाभावात्‌ 
न व्याप्यत्वासिद्धेः दोषत्वम्‌ । तहिं व्यर्थविरेषणघटितहेतुप्रयोगस्थले न कोऽपि 
दोषः स्यात्‌ इति आशङ्का उपसंहरति - तस्मात्‌ इति । ““नीलधूमात्‌'' 
इत्यादिव्यर्थविशेषणस्थले हेतोः न कोऽपि दोषः | परन्तु व्यर्थविशेषणघटितहेतु- 
प्रयोक्तुः पुरुषस्य अधिकाख्यं निग्रहस्थानं दोषः ।। 
मुक्तावली | 

बाधस्तु पक्षे साध्याभावादिः । एतस्य तु अनुमितिप्रतिबन्धः फलम्‌ | 
तद्वर्मिकतदभावनिश्चयः लौकिकसन्िकर्षाजन्य-दोषविशेषाजन्य- 
तद्धर्मिकतज्ज्ञानमात्रे विरोधी इति ।। 

दिनकरी 
““साध्याभावादिः'' इति ‘aie’ a1 साध्यवदन्यत्वस्य पक्षावृत्तिसाध्यादेश्व 
परिग्रहः | तद्धर्मिकतदभावनिश्वयः अनाहार्याप्रामाण्यज्ञानानास्कन्दिततद्धर्मिक- 
तदभावनिश्चयः | बाघबुद्धयुत्तरक्षणे लौकिकसन्निकर्षजन्यविशिष्टबुद्धे: आनुभाविकत्वात्‌ 
आह - लौकिकसन्निकर्षाजन्य इति | 


ननु एवं तदिन्द्रियजन्यलौकिकबाधनिश्चयोत्तरं तदिन्द्रियजन्यलौकिकतद्विशिष्ट- 
बुक्ष्यापत्तिः इति चेत्‌, न । अलौकिकत्वं प्रतिबध्यतावच्छेदककोटौ अनिवेश्य 
तदिन्द्रियजन्यतद्विशिष्टबुद्धौ तदिन्द्रियजन्यलौकिकतदभावनिश्चयत्वेन प्रतिबन्ध- 
कत्वोपगमात्‌ । 


तदिन्द्रियजन्योपनीतभानात्मकबाधनिश्चयोत्तरं तदिन्द्रियजन्यलौ - 
किकतद्विशिष्ट-बुद्धयुदयात्‌ प्रतिबन्धकतावच्छेदककोटौ लौकिकत्वनिवेशः । 


न च - लौकिकतदिन्द्रियजन्याभावप्रमास्थले तदधिकरणे प्रतियोगिनः 
असत्त्वादेव न तद्विरिष्टलौकिकप्रत्यक्षापत्तिः इति अलं तथाविधप्रतिबध्य- 
प्रतिबन्धकभावेन इति - वाच्यम्‌ | यत्र प्रतियोग्यधिकरण एव संनिकृष्टाधिकरणा- 
न्तरवृत्तेः अभावस्य लौकिकप्रत्यक्षात्मकारोपः दोषेण जनितः तदुत्तरं तदधिकरणे 
प्रतियोगिनः लौकिकप्रत्यक्षापादनात्‌ | 


तत्र अभावलौकिकप्रत्यक्षजनकदोषस्य प्रतिबन्धकत्वादेव न इयम्‌ आपत्तिः | 
अन्यथा अभावारोपोत्पत्तिक्षणे प्रतियोगिप्रत्यक्षापत्तिः इति तु न | यत्र विनश्यदवस्थ- 
दोषेण अभावलौकिकप्रत्यक्षात्मकारोपः तदुत्तरं प्रतियोगिप्रत्यक्षापादनात्‌ । 


यत्र अभावलौकिकप्रमासमकालं तष्ट्रितीयक्षणे वा तदधिकरणे प्रतियोगि- 
प्रकारकानुभूयमानारोपजनकदोषसमवधानम्‌, तत्र अभावप्रमोत्तरं प्रतियोगिनः 
लौकिकप्रत्यक्षात्मकारोपापादनबारणाय वा इन्द्रियभेदेन तथाविधप्रतिबध्य- 
प्रतिबन्धकभावोपगमात्‌ | 

परिग्रह इति । तथा च “'साध्याभाववत्पक्षः'”, ' 'साध्यवदन्यपक्षः'”, 
““पकषवृत्तिः साध्याभावः’, “पक्षावृत्तिसाध्यं'' च बाधः इत्युक्तं भवति | तद्धर्मिकतद- 
भावनिश्चय इति | लौकिकसनिकर्षाजन्य-दोषविशेषाजन्य-तद्विरोष्यक -तत्प्रकारक- 
ज्ञानसामान्यं प्रति अनाहार्य-अप्रामाण्यज्ञानानास्कन्दित-तद्विेष्यक-तदभाव- 
प्रकारकनिश्चयः प्रतिबन्धक इत्यर्थः । प्रतिबध्यतावच्छेदककोटौ तु लौकिकसन्नि- 
कर्षाजन्यत्वनिवेशस्य प्रयोजनम्‌ आह - बाधबुद्ुत्तरक्षणे इति । भूतलं घटा- 
भाववत्‌'' इति बाधबुद्धिद्वितीयक्षणे लौकिकसनिकर्षवशात्‌ “भूतलं घटवत्‌'' 
इति विशिष्टबुद्धिः जायते | तदनुरोधेन लौकिकसनिकर्षाजन्य-तद्धर्मिक -तत्प्रकारकज्ञाने 
एव तद्वर्मिक-तदभावप्रकारकनिश्चयः प्रतिबन्धकः । 

ननु एवम्‌ इति | एवं - प्रतिबध्यतावच्छेदककोटौ लौकिकसन्निकर्षाजन्य- 
त्वनिवेशे सत्र चक्षुरिन्द्रियेण “भूतलं घटाभाववत्‌'' इति बाधनिश्चयः प्रथमं जायते, 
तत्र तदनन्तरक्षणे चक्षुरिन्द्रियजन्यं “भूतलं घटवत्‌'' इति प्रत्यक्षं भवतु | अत्र 
आपाद्यमानस्य प्रत्यक्षस्य लौकिकसञिकर्षजन्यतया एतत्‌ प्रति पूवोत्पन्नबाधनिश्चयस्य 
प्रतिबन्धकत्वं नास्ति | लौकिकसनिकर्षाजन्य-तत्प्रकारकबुद्धाबेव तदभावप्रकारक- 
निश्चयस्य प्रतिबन्धकत्वात्‌ । 

न च - तत्र “भूतलं घटबत्‌’' इति लौकिकप्रत्यक्षोत्पत्तौ इष्टापत्तिः इति 
- वाच्यम्‌ । समानेन्द्रियजन्यबाधनिश्चयोत्तरं लौकिकसन्निकर्षण तत्प्रकारकबुद्धेः 
अनुपगमात्‌ इति भावः । 

समाधत्ते - अलौकिकत्वम्‌ इति । उक्तापत्तिवारणाय प्रतिबध्यप्रतिबन्ध- 
कभावान्तरं कल्प्यते | तथा हि - लौकिकसनिकर्षाजन्यत्वं प्रतिबध्यतावच्छेदक- 
कोटौ अनिवेश्य तदिन्द्रियजन्यतद्विरिष्टबुद्धौ तदिन्ट्रियजन्यलौकिकतद- 
भावनिश्रयः प्रतिबन्धकः इति पृथकूप्रतिबध्य प्रतिबन्धकाभावः स्वीक्रियते । 

चक्षुरिन्द्रियजन्यघटवत्ताबुद्धि प्रति चक्षुरिन्द्रियजन्यलौकिक -घटाभावनिश्चयः 
प्रतिबन्धकः | अतः न उक्तस्थले चक्षुरिन्द्रियजन्यघटविशिष्टबुद्धयापत्तिः | प्रतिबन्ध- 
कत्वोपगमात्‌ इति । प्रतिबन्धकत्वान्तरोपगमात्‌ इत्यर्थः । मूलोक्तप्रतिबन्धकत्वं 
तु अनुमित्यादिसाधारणप्रतिबध्यतानिरूपितम्‌ इति तदपेक्षया इदं प्रतिबन्धकत्वम्‌ 
अन्यत्‌ । प्रतिबन्धकतावच्छेदकताकौटौ लौकिकत्वनिवेशस्य प्रयोजनम्‌ आह - 
तदिन्द्रियजन्य इति । भूतलांशे चक्षुरिन्द्रियजन्यम्‌, घटाभावांशे उपनीतभानात्मकम्‌ 
अलौकिकसनिकर्षजन्यम्‌ यत्‌ ` “भूतलं घटाभाववत्‌’’ इति निश्चयात्मकं ज्ञानं 
तदुत्तरम्‌ चक्षुरिन्द्रियजन्यस्य घटांशे लौकिकस्य ““भूतलं घटवत्‌'” इति ज्ञानस्य 
उत्पत्या प्रतिबन्धकतावच्छेदककोटौ लौकिकत्वनिवेशः | तेन तदमभावांशे 
लौकिकसनिकर्षजन्यनिश्रयस्यैव तदिन्द्रियजन्यतद्वत्ताबुद्धौ प्रतिबन्धकत्वमिति न 
उक्तदोषः । 


ननु लौकिकाभावप्रमायां सत्यां प्रतियोगिनि लौकिकसनिकर्षासंभवादेव न 
लौकिकतद्वत्ताबुद्गयापत्तिः इति कि समानेन्द्रियस्थले प्रतिबध्यप्रतिबन्धकभावान्तरेण 
इति शङ्कते - न च लौकिक इति | समाधत्ते - यत्र प्रतियोग्यधिकरण एव 
इति । प्रतियोगिनः घटस्य अधिकरणे प्रदेशे एव सन्निकृष्टे अधिकरणान्तरे वर्तमानस्य 
घटाभावस्य चक्षुस्संयुक्तविरोषणताख्यलौकिकसन्निकर्षेण आरोपरूपः भ्रमः 
अधिकरणयोः भेदाग्रहादिदोषवशात्‌ जनितः तत्र तदनन्तरक्षणे तस्मिन्नेव अधिकरणे 
विद्यमानस्य घटस्य लौकिकप्रत्यक्षम्‌ आपद्यते | तादृशापत्तिवारणाय तदिन्द्रियजन्य- 
तद्विशिष्टबुद्धौ तदिन्द्रियजन्यलौकिक - तदभावनिश्चयस्य पृथक्‌ प्रतिबन्धकत्वम्‌ 
आवइ्यकम्‌ इति भावः । 


शङ्कते - तत्र अभावः इति | तत्र - तस्मिन्‌ घटवति प्रदेशे घटाभावविषय- 
भ्रमात्मकलौकिकप्रत्यक्षजनको यो दोषः स एव घटस्य लौकिकप्रत्यक्षं प्रति प्रतिबन्धक 
इति घटप्रत्यक्षापत्यसंभवात्‌ प्रतिबन्धकत्वान्तरकल्पनं मास्तु । अन्यथा 

दोषस्य अप्रतिबन्धकत्वे अभावारोपोत्पत्तिक्षणे घरप्रत्यक्षापत्तिः प्रतिबन्ध- 


कत्वान्तरकल्पनेऽपि दुर्वारा | ततः पूर्वं तदभावनिश्चयविरहात्‌ इति शङ्कयाः 
अभिप्रायः । 


समाधत्ते - यत्र विनश्यदवस्थ इति । यत्र दोषः विनञ्यदवस्थः स्वाव्यव- 
हितोत्तरघटाभावारोपोत्पत्तिक्षणोत्पत्तिकनाइप्रतियोगी, तत्र घटाभावारोपक्षणे दोषस्य 
अभावात्‌ आरोपानन्तरक्षणे घरप्त्यक्षप्रतिबन्धः दोषवशात्‌ भवति इति वक्तुं न 
शक्यते | अतः घटाभावारोपोत्पत्तिद्वितीयक्षणे घटप्रत्यक्षापत्तिवारणाय घटाभाव- 
निश्चयस्य पृथगेव प्रतिबन्धकत्वं कल्पनीयम्‌ इति भावः | 


प्रतियोगिप्रत्यक्षापादनात्‌ इति - प्रतियोगिप्रत्यक्षापादनसंभवात्‌ इत्यर्थः । 


लौकिकाभावभ्रमस्थले प्रयोजनम्‌ उपपाद्य प्रमास्थले तदाह - यत्र अभाव 
इति | यद्वा यदि अविनइयदवस्थदोषस्यैव अमजनकत्वम्‌, अतः न उक्तापादनसंभवः 
इत्युच्यते, तदाप्याह - यत्र अभाव इति । यत्र घटाभावप्रकारकलौकिकसन्नि- 
कर्षजन्यप्रमात्मकज्ञानसमकाले तट्वितीयक्षणे वा घटाभावाधिकरणे सन्निहितप्रदेशवृत्ति- 
घटप्रकारकारोपजनकदोषसमवधानम्‌ तत्र अभावप्रमोत्तरं प्रतियोगिनः घटस्य 
लौकिकप्रत्यक्षात्मकारोपापत्तिः | न च तत्र दोषस्य प्रतिबन्धकत्वम्‌, आरोपजनकस्य 
तस्य आपोपप्रतिबन्धकत्वानुपपत्तेः | अतः तत्र तदिन्द्रियजन्यघटप्रत्यक्षं प्रति 
तदिन्द्रियजन्यघटाभावनिश्चयस्य पृथक्‌ प्रतिबन्धकत्वं स्वीकृत्यैव आपत्तिः वारणीया 
इति भावः । 

प्रमासमकालम्‌ इति | इदश्च प्रमातः पूर्वमेव तादृरादोषसमवधाने बाधप्रमेव 
न संभवति, प्रतियोगिभ्रमजनकदोषेण प्रतिबन्धात्‌ इत्यभिप्रायेण उक्तम्‌ । ननु 
अभावप्रमासमकालं प्रतियोगिज्ञानजनकदोषोत्पत्तिः न संभवति, दोषरूपप्रतिबन्धक- 
वशात्‌ अभावप्रमायाः अनुत्पादात्‌ | प्रतिबन्धकाभावस्यापि कार्यकालवृत्तित्वावश्य- 
कत्वात्‌ इति, अत आह - तद्‌द्वितीयक्षणे वा इति ।। 

दिनकरी 
ag: न पीतः'', “ar न उरगः’? इति निश्चयेऽपि पित्तमण्डूकव- 
साञ्जनादिदोषवशात्‌ ‘ae: पीतः'', ''वंशः उरगः’? इत्यारोपोदयात्‌ तत्र 
व्यभिचारवारणाय आह - दोषविशेष इति | 


दोषसामान्याजन्यत्वनिवेरो भ्रममात्रस्यैव बाधाप्रतिबध्यत्वापत्तिः, अतः 
विशेष इति । तथा च पित्तमण्डूकवसाञ्जनादिदोषान्‌ विशिष्य उपादाय तदजन्यत्वं 
प्रतिबध्यतावच्छेदककोटौ निवेशनीयम्‌ इति भावः | 


न च - पित्तद्रव्यात्मकदोषाजन्यत्वनिवेजः व्यर्थः । ‘arg: पीतः’? 
इति श्रमे Tart अनुभूयमानस्यैव पित्तद्रव्यपीतिम्नः आरोपोपगमेन तदंशेऽपि 
लौकिकत्वात्‌ अलौकिकत्वस्य प्रतिबध्यतावच्छेदके निवेशादेव तत्र व्यभिचारवारणात्‌ 
इति - वाच्यम्‌ | पित्तद्रव्यस्य अन्तरा अनवस्थानदशायामपि तत्पीतिम्गः 
शङ्वादौ प्रत्यक्षोदयेन स्मर्यमाणारोपस्यैव तत्र नवीनैः स्वीकारात्‌ तदंशे तस्य 
अलौकिकत्वात्‌ | 


तथा सति ‘are: पीतः'' इति प्रत्यक्षोत्तरं “पीतं साक्षात्करोमि’' इति 
साक्षात्कारित्वग्रहानुपपत्तिः, तब्यञ्षकलौकिकविषयितायाः तत्र अभावात्‌ इति 
तु न | लौकिकविषयिताया इव दोषविशेषजन्यत्वस्यापि साक्षात्कारित्वव्यञ्जकत्वात्‌ | 
अन्यथा ''अयम्‌ उरगः'' इति स्मर्यमाणारोपे साक्षात्कारित्वग्रहानुपपत्तेः | ' ‘शङ्को 
न पीतः'' इत्यादितदिन्द्रियजन्यबाधबुद्भ्युत्तरं पित्तादिदोषवशात्‌ तदिन्द्रियजन्यः 
‘org: पीतः'' इति आरोपः यदि अनुभवसिद्धः, तदा पूर्वक्तेन्द्रियभेदभिन्- 
प्रतिबध्यप्रतिबन्धकभावेऽपि दोषविशेषाजन्यत्वं प्रतिबध्यतावच्छेदके निवेशनीयम्‌ 
इति ध्येयम्‌ । 

ननु बाधप्रतिबध्यतावच्छेदककोटी लौकिकान्यत्वस्य निवेशे बाधनिश्चयोत्तरं 
लौकिकसन्निकर्षजन्यसंशयापत्तिः इति चेत्‌, न । 

““भूतलं घटवत्‌'' इत्याकारकलौकिक्प्रत्यक्षोत्पत्तिकाले स्वातन्त्र्येण कथंचित्‌ 
उपस्थितस्य घटाभावादेः भूतले प्रकारतया भानवारणाय समानधर्मितावच्छेदकक- 
तत्कोटिक-लौकिकप्रत्यक्षसामऱया विपरीतकोटिभानप्रतिबन्धकत्वम्‌ अवइयम्‌ 
अङ्गीकरणीयम्‌ | तथा च बाधनिश्चयोत्तरमपि न आपत्तिः, लौकिकसन्निकर्षजन्य- 
संशयस्य तत्कोटिकलौकिकप्रत्यक्षसाम्ग्रयाः प्रतिबन्धिकायाः सत्त्वेन विपरीतकोटि- 
भानासंभवात्‌ । 


तर्हि कापि लौकिकसनिकर्षजन्यसंशयः न स्यात्‌ इति चेत्‌, ओम्‌ | 
ज्ञानलक्षणाप्रत्यासत्त्यैव पूर्वोपस्थितकोट्योः भानसंभवात्‌ इति । 


यत्तु संशयपूर्वं तत्कोट्यंशे लौकिकसनिकर्षसत्त्वे कथं संशयस्य न 
लौकिकत्वम्‌? कथं वा तत्र संशये विपरीतकोटिभानम्‌? तत्कोटिकलौकिक- 
प्रत्यक्षसाम्प्रयाः प्रतिबन्धिकायाः सत्त्वात्‌ इति । 


तन्न | तत्र लौकिकसनिकर्षसत्त्वेपि संशयजनकदूरत्वादिदोषस्य 
लौकिकप्रत्यक्षप्रतिबन्धकस्य सत्त्वेन लौकिकप्रत्यक्षसाम्यभावात्‌ उभयोपपत्तेः 
इति अन्यत्र विस्तरः ।। 

राजीबोल्लासः 

मूलस्थ प्रतिबन्धककौटौ दोषविशेषाजन्यत्व निवेशस्य प्रयोजनम्‌ आह - 
शङ्खो न पीतः इत्यादिना | “शङ्ख: पीतत्वाभाववान्‌'' इति बाधनिश्चये सत्यपि 
पित्ताख्यदोषवश्ञात्‌ ' ङ्कः पीतः” इति बुद्धिः जायते | एवं “वंशः उरगत्वाभाववान्‌ ' 
इति बाधनिश्चये सत्यपि मण्डूकवसाञ्जनरूपदोषवद्ात्‌ “'वंशः उरगः ` इति बुद्धि 
जायते । तद्वर्मिकतत्प्रकारकबुद्धौ तद्वर्मिकतदभावप्रकारकनिश्चयस्य प्रतिबन्धकत्वे 
तु तादूशबुद्धयुत्पत्तिः न संभवति । अतः दोषविशेषाजन्यतत्प्रकारकज्ञाने 
तदभावप्रकारकनिश्चयः प्रतिबन्धक इति वक्तव्यम्‌ । व्यभिचारवारणाय इति । 
प्रतिबन्धके सत्यपि कार्योत्पत्तिरूपस्य व्यभिचारस्य वारणाय इत्यर्थः । 

दिनकरी 
ag: न पीतः'', “वंश; न son’ इति निश्चयेऽपि पित्तमण्डूकव- 
साञ्जनादिदोषवशात्‌ ''शङ्ञः पीतः'', ““वंशः उरगः’? इत्यारोपोदयात्‌ तत्र 
व्यभिचारवारणाय आह - दोषविशेष इति । 


दोषसामान्याजन्यत्वनिवेशे भ्रममात्रस्यैव बाधाप्रतिबध्यत्वापत्तिः, अतः 
विशेष इति । तथा च पित्तमण्डूकवसाञ्जनादिदोषान्‌ विशिष्य उपादाय तदजन्यत्वं 
प्रतिबध्यतावच्छेदककोटौ निवेशनीयम्‌ इति भावः | 


न च - पित्तद्रव्यात्मकदोषाजन्यत्वनिवेशः व्यर्थः । arg: पीतः?” 
इति श्रमे Tet अनुभूयमानस्यैव पित्तद्रव्यपीतिम्नः आरोपोपगमेन तदंशेऽपि 
लौकिकत्वात्‌ अलौकिकत्वस्य प्रतिबध्यतावच्छेदके निवेशादेव तत्र व्यभिचारवारणात्‌ 
इति - वाच्यम्‌ | पित्तद्रव्यस्य अन्तरा अनवस्थानदशायामपि तत्पीतिम्नः 
Wea प्रत्यक्षोदयेन स्मर्यमाणारोपस्यैव तत्र नवीनैः स्वीकारात्‌ तदंशे तस्य 
अलौकिकत्वात्‌ । 


तथा सति ‘are: पीतः’? इति प्रत्यक्षोत्तरं ““पीतं साक्षात्करोमि’’ इति 
साक्षात्कारित्वग्रहानुपपत्तिः, तव्यञ्गकलौकिकविषयितायाः तत्र अभावात्‌ इति 
तु न | लौकिकविषयिताया इव दोषविरेषजन्यत्वस्यापि साक्षात्कारित्वव्यञ्जकत्वात्‌ । 
अन्यथा ''अयम्‌ उरगः'' इति स्मर्यमाणारोपे साक्षात्कारित्वग्रहानुपपत्तेः | ' शङ्को 
न पीतः?' इत्यादितदिन्द्रियजन्यबाधबुद्भचत्तरं पित्तादिदोषवशात्‌ तदिन्द्रियजन्यः 
“ङ्कः पीतः'' इति आरोपः यदि अनुभवसिद्धः, तदा पूर्वोक्तेन्द्रियभेदभिन्न- 
प्रतिबध्यप्रतिबन्धकभावेऽपि दोषविशेषाजन्यत्वं प्रतिबध्यतावच्छेदके निवेशनीयम्‌ 
इति ध्येयम्‌ । 


ननु बाधप्रतिबध्यतावच्छेदककोटी लौकिकान्यत्वस्य निवेशे बाधनिश्चयोत्तरं 
लौकिकसभिकर्षजन्यसंशयापत्तिः इति चेत्‌, न । 

OR घवत्‌'' इत्याकारकलौकिक्प्रत्यक्षोत्पत्तिकाले स्वातन्त्रयेण कथंचित्‌ 
उपस्थितस्य घटाभावादेः भूतले प्रकारतया भानवारणाय समानधर्मितावच्छेदकक- 
तत्कोटिक-लौकिकप्रत्यक्षसामऱया विपरीतकोटिभानप्रतिबन्धकत्वम्‌ अवश्यम्‌ 
अङ्गीकरणीयम्‌ | तथा च बाधनिश्चयोत्तरमपि न आपत्तिः, लौकिकसन्निकर्षजन्य- 
संशयस्य तत्कोटिकलौकिकप्रत्यक्षसाम्म्याः प्रतिबन्धिकायाः सत्त्वेन विपरीतकोटि- 
भानासंभवात्‌ । 


तर्हि कापि लौकिकसनिकर्षजन्यसंशयः न स्यात्‌ इति चेत्‌, ओम्‌ । 
ज्ञानलक्षणाप्रत्यासत्त्यैव पूर्वोपस्थितकोट्योः भानसंभवात्‌ इति । 


यत्तु संशयपूर्वं तत्कोट्यंशे लौकिकसन्निकर्षसत्त्वे कथं संशयस्य न 
लौकिकत्वम्‌? कथं वा तत्र संशये विपरीतकोटिभानम्‌? तत्कोटिकलौकिक- 
प्रत्यक्षसाम्ग्रयाः प्रतिबन्धिकायाः सत्त्वात्‌ इति । 


तन्न | तत्र लौकिकसन्निकर्षसत्त्वेऽपि संशयजनकदूरत्वादिदोषस्य 
लौकिकप्रत्यक्षप्रतिबन्धकस्य सत्त्वेन लौकिकप्रत्यक्षसाम्॒यभावात्‌ उभयोपपत्तेः 
इति अन्यत्र विस्तरः ।। 

राजीबोह्ठासः 

मूलस्थ प्रतिबन्धककौटी दोषविशेषाजन्यत्व निवेशस्य प्रयोजनम्‌ आह - 
शङ्खो न पीतः इत्यादिना । ‘are: पीतत्वाभाववान्‌'' इति बाधनिश्चये सत्यपि 
पित्ताख्यदोषवश्ञात्‌ “ङ्कः पीतः”? इति बुद्धिः जायते | एवं “वंशः उरगत्वाभाववान्‌'' 
इति बाधनिश्चये सत्यपि मण्डूकवसाञ्जनरूपदोषवशञात्‌ *'वंशः उरगः'' इति बुद्धि: 
जायते | तद्धर्मिकतत्प्रकारकबुद्धौ तद्वर्मिकतदभावप्रकारकनिश्रयस्य प्रतिबन्धकत्वे 
तु तादूशबुद्धयुत्पत्तिः न संभवति । अतः दोषविेषाजन्यतत्प्रकारकज्ञाने 
तदभावप्रकारकनिश्चयः प्रतिबन्धक इति वक्तव्यम्‌ । व्यभिचारवारणाय इति । 
प्रतिबन्धके सत्यपि कार्योत्पत्तिरूपस्य व्यभिचारस्य वारणाय इत्यर्थः । 

विशेषपदस्य प्रयोजनम्‌ आह - दोषसामान्य इति । विशेषपदम्‌ अनुपादाय 
दोषसामान्याजन्यतद्वत्ताबुद्धौ तदभाववत्तानिश्चयः प्रतिबन्धकः इति स्वीकारे 
भ्रमसामान्यस्य दोषं विना अनुत्पत्तेः दोषाजन्यस्य भ्रमस्य अप्रसिद्ध्या भ्रमस्य 
तदभावनिश्चयाप्रतिबध्यत्वापत्तिः | अतः विशेषपदम्‌ | 


न च पित्तद्रव्यात्मक इति | पित्तद्रव्यात्मकदोषाजन्यत्वनिवेशः व्यर्थः | 
न च -तदनिवेरे ''शङ्को न पीतः’? इति निश्चयेऽपि ‘arg: पीतः'? इति 
आरोपस्य उत्पत्तिः न स्यात्‌ । “शङ्घो न पीत’? इति निश्चयस्य ‘are: पीतः?” 
इति अमप्रतिबन्धकत्वात्‌ इति - वाच्यम्‌ | “शङ्घः पीतः'' इति भ्रमे अनुभूयमानस्य 
सन्निहितपित्तद्रव्ये वर्तमानस्य पीतरूपस्यैव are चक्षुरिन्द्रियेण आरोपात्मकं ज्ञानं 
भवति इति स्वीकारात्‌, पीतरूपांशेऽपि ` शह्कः, पीतः’? इति भ्रमस्य लौकिकसन्नि- 
कर्षाजन्यतया लौकिकसन्निकर्षजन्यत्वविरहादेव ““शङ्घः पीतः’? इति भ्रमस्य 
प्रतिबध्यत्वाभावात्‌ इत्याशयेन Wel, तत्र समाधत्ते - पित्तद्रव्यस्य इति | 
शङ्खस्य समीपे पित्तद्रव्यस्य अभावकालेऽपि ‘are: पीतः? ? इति पीतरूपविषयकस्य 
भ्रमात्मकप्रत्यक्षस्य उत्पत्या तत्र स्मर्यमाणस्य पीतरूपस्य आरोपः इति नवीनैः 
स्वीकारात्‌ ““पीतः ङ्कः’? इति बुद्धेः पीतरूपांशे स्मरणात्मकलौकिकसन्निकर्षजन्यतया 
लौकिकसन्निकर्षाजन्यत्वस्य प्रतिबध्यतावच्छेदकाक्रान्ततया “क्व: पीतः’? इति 
बुद्धिं प्रति “शङ्घो न पीतः’? इति निश्चयस्य प्रतिबन्धकतापत्तिः | तद्वारणाय 
प्रतिबध्यतावच्छेदककोटौ पित्तद्रब्यात्मकदोषविशेषाजन्यत्वमपि प्रवेशनीयम्‌ 
इति भावः । 

ननु “शङ्ख: पीतः’? इति प्रत्यक्षस्य पीतरूपांशे लौकिकसनिकर्षजन्यत्वाभावे 
तादृशप्रत्यक्षोत्तरं' “पीतं साक्षात्करोमि’’ इति साक्षात्कारित्वप्रकारकानुव्यव- 
सायानुपपत्तिः । पीतांशे लौकिकविषयिताविरहात्‌ । लौकिकविषयिताया एव 
साक्षात्कारित्वव्यञ्जकत्वात्‌ इति आशङ्कय समाधत्ते - तथा सति इत्यादिना । 

लौकिकविषयिताया इव दोषविशेषजन्यत्वस्यापि साक्षात्कारित्वव्यञ्जकत्वात्‌ *“पीतं 
साक्षात्करोमि'' इति अनुव्यवसाये न अनुपपत्तिः इति भावः । तद्वयञ्जकलौकिक- 
विषयिताया इति । ““घटो वायुमान्‌’’ इति वाय्वंशे अलौकिक चाश्षुषानन्तरं 
''घटं साक्षाकरोमि’' इति प्रत्ययात्‌, ''वायुं साक्षात्करोमि’’ इति अप्रत्ययाञ्च 
तत्साक्षात्कारत्वानुव्यवसाये तह्लौकिकविषयितायाः प्रयोजकत्वं आवड्यकम्‌ इति 
आयेन एवम्‌ उक्तम्‌ | 

अन्यथा इति | दोषविशेषजन्यत्वस्य साक्षात्कारत्वव्यञ्जकत्वानङ्गीकारे 
इत्यर्थः | वंशे सर्पश्रमस्थले कदाचित्‌ स्मर्यमाणस्ैव सर्पस्य आरोपात्‌ तादृशस्थले 
Cag सर्पः’? इति भ्रमानन्तरं “सर्प साक्षात्करोमि’? इति साक्षात्कारित्वग्रहस्य 
दोषविशेषजन्यत्वमपि साक्षात्कारित्वव्यञ्जकम्‌ इति स्वीकारादेव उपपत्तिः | अत्र 
सर्प लौकिकविषयितायाः अभावात्‌ | 


ननु बाधप्रतिबध्यतावच्छेदककोटौ इति | तदभाववत्ताज्ञानप्रतिबध्यताव- 
च्छेदककोटौ यदि लौकिकसनिकर्षाजन्यत्वं निवेश्यते, तदा `अयं पुरुषत्वाभाववान्‌'” 
इति बाधनिश्चयानन्तरं चक्षुस्संयोगरूपलौकिकसन्निकर्षजन्यस्य ““अयं पुरुषो वा 
न वा?? इति संशयस्य प्रसङ्गः | लौकिकसन्निकर्षाजन्यतत्प्रकारकबुद्धावेव तदभाव- 
प्रकारकनिश्चयस्य प्रतिबन्धकत्वात्‌ इति प्रश्नः । 


लौकिकसनिकर्षजन्यः संशयः एव न संभवति | संशयविषयीभूत-एककोटि- 
कलौकिकप्रत्यक्षसाम्रयाः विरोधिकोटिभानप्रतिबन्धकत्वात्‌ | अन्यथा “भूतल 
घटबत्‌'? इति प्रत्यक्षसामग्रीकालेऽपि ““भूतलं घटवत्‌ न वा'' इति संशयापत्तेः । 
तथा च कथं बाधनिश्चयोत्तरं लौकिकसन्निकर्षजन्यसंशयापत्तिः इति आझयेन 
समाधत्ते - भूतलं घटवत्‌ इत्यादिना । “भूतलं घटवत्‌'” इत्याकारकलौकिकसनि- 
कर्षजन्यप्रत्यक्षोत्पत्तिकाले स्वातन्त्रेण - इतराविशेषणतया अदृष्टादिना केनापि 
हेतुना उपस्थितस्य घटाभावस्य भूतलांशे प्रकारतया भानस्य वारणाय तद्धमावच्छिनन- 

विशेष्यक-तत्कोटिप्रकारकलौकिक्प्रत्यक्षसाम्प्रयाः तद्धर्मावच्छिन्नविशेष्पकतत्को - 
टिविपरीतकोटिप्रकारकज्ञानप्रतिबन्धकत्वम्‌ अवश्यम्‌ अङ्गीकरणीयम्‌ । अतः 
भूतलविशेष्यक-घटप्रकारक-लौकिकप्रत्यक्षसामरयाः घटविरुद्ध-घटाभावप्रकारक- 
ज्ञानप्रतिबन्धकत्वात्‌ *“भूतलं घटवत्‌'' इति प्रत्यक्षे घटाभावस्य प्रकारतया भानं 
न संभवति | एवं च ''अयं पुरुषत्वाभाववान्‌’? इति बाधनिश्चयोत्तरं 
लौकिकसन्निकर्षजन्यस्य ''अयं पुरुषो वा न ar’? इति संशयस्य नापत्तिः । 
तस्मिन्‌ संशये लौकिकसनिकर्षात्‌ या कोटिः भासते तद्धासकसामग्रयाः 
तद्विपरीतकोटिभानप्रतिबन्धकत्वात्‌ इति भावः | 


तर्हि इति | एककोटिविषयकलौकिकप्रत्यक्षसामग्रयाः विपरीतकोटिभान- 
प्रतिबन्धकत्वे इत्यर्थः । क्कापि इति | बाधनिश्चयाभावकालेऽपि इत्यर्थः । संशयो 
न स्यात्‌ इति | दूरस्थस्थाण्वादिधर्मिकस्थाणुत्वादिसंशयो न स्यात्‌ । तादृशस्थले 
एककोटिभासकसन्िकर्षस्य आवइयकत्वात्‌ । तेन कोट्यन्तरभानप्रतिबन्धात्‌ इति 
भावः । उक्ताशङ्कायामू इष्टापत्तिम्‌ आह - ओम्‌ इति | तहि संशये द्वयोः कोट्योः 
भासकं किम्‌ SIRI] आह - ज्ञानलक्षणाप्रत्यासत्यैव इति । ''एव’'कारेण 
चक्षुस्संयोगादिरूपलौकिकसनिकर्षस्य व्यवच्छेदः | एवं च चक्षुस्संयोगेन 
ऊर्ध्वव्यक्तिदशनं भवति | तदनन्तरं स्थाणुत्वपुरुषत्वरूपकोटिद्वयस्मरणं भवति । 
तदनन्तरं ““अयं स्थाणुर्वा पुरुषो ar’? इति संशयः | संशये कोटिद्वयभानं प्रति 
स्मरणरूपज्ञानलक्षणाप्रत्यासत्तिरेव कारणम्‌ इति उक्तं भवति । 


पुनः शङ्कते - यत्तु इति । संशयात्पूर्वं स्थाणुत्वरूप-एकतरकोट्यंे 
चक्षुस्सनिकर्षस्य सत्त्वे तत्कोटिविषयकः संशयः कुतः लौकिकसनिकर्षजन्यो न 
भवति | कथं वा तस्मिन्‌ संशये {विपरीतकोटेः भानम्‌ । तत्कोटिप्रकारकलौ- 
किकप्रत्यक्षसाम्ग्रयाः प्रतिबन्धिकायाः सत्त्वात्‌ | तत्र समाधत्ते - तन्न इत्यादिना । 
तत्कोटिविषयकलीकिकप्रत्यक्षं प्रति तत्कोटौ चक्षुस्सन्निकर्षमात्रं न कारणम्‌ | 

किन्तु दरत्वादिदोषाभावोऽपि कारणम्‌ | दूरत्वादिदोषाभावसहितचक्षुस्सन्निकर्ष 
एव तत्कोटिप्रकारकप्रत्यक्षे कारणम्‌ इति यावत्‌ । प्रकृते दूरत्वरूपदोषस्य सत्त्वेन 
दोषाभावविशिष्टलौकिकसन्निकर्षरूपसाम्प्रयभावात्‌ तत्कोट्यंशे लौकिकं प्रत्यक्षं 
न भवति | अत एव विपरीतकोटिभानप्रतिबन्धोऽपि न भवति | उभयोपपत्तेः 
इति । संशये लौकिकसन्निकर्षाजन्यत्वस्य विपरीतकोटिभानस्य च उपपत्तेः 
इत्यर्थः | लौकिकसनिकर्षसत्त्वेऽपि तस्य दूरत्वदोषेण दोषाभावघटितसाम्परयभावात्‌ 
सन्निकर्षस्य न कोटिभानहेतुत्वम्‌ | अन्यत्र विस्तर इत्यनेन संशयजनकदोष- 
सामान्याभावे तु सन्निकृष्टकोटेः निश्चय एव इति सूचितम्‌ ।। 
मुक्ताबली 

न तु संशयसाधारणं पक्षे साध्यसंसृष्टत्वज्ञानम्‌ अनुमितिकारणम्‌ तद्विरोधितया 
च बाधसत्प्रतिपक्षयोः हेत्वाभासत्वम्‌ इति युक्तम्‌ । 

अप्रसिद्धसाध्यकानुमित्यनापत्ेः, साध्यसंशयादिकं विनापि अनुमित्युत्पत्तेश्र । 


दिनकरी 

कस्यचिन्मतं दूषयति - नतु इति । “इति युक्तम्‌” इत्यनेन अन्वयः । 
ननु एबं बाधनिश्रयकाले संसृष्टत्वज्ञानाभावादेव अनुमित्यभावोपपत्तौ बाधनिश्चयस्य 
न अनुमितिविरोधित्वम्‌ इति हेत्वाभासत्वं न स्यात्‌, अत आह - तद्विरोधितया 
इति | अनुमितिकारणीभूतस्य साध्यसंसृष्टत्वज्ञानस्य विरोधितया इत्यर्थः । 

ननु अप्रसिद्धसाध्यकानुमितिः कुत्रापि न भवत्येव इति, अत आह - 
साध्यसंशय इति | ननु संशयशून्यकालेऽपि सिषाधयिषाकालीनसाध्यनिश्चयात्मर्क 
साध्यसंसृष्टत्वज्ञानम्‌ अस्त्येव इति, अत आह - आदि इति । ''आदि''ना 
सिषाधयिषाकालीनसिद्विपरिग्रहः | न च - संशयोत्पत्त्यैव अनुमितिसिद्धिः इति 
- वाच्यम्‌ | सति विशेषदर्शने संशयायोगात्‌ ।। 

कस्यचिन्मतम्‌ इति | संशायपक्षतावादिनः मतम्‌ इत्यर्थः | बाधसत्प्रतिपक्षयोः 
हेत्वाभासत्वं - हेतुदोषत्वम्‌, संशयपक्षतावादिनः एवं उपपादयन्ति - पक्षे 
साध्यसंसर्गावगाहिज्ञामं संशायनिश्चयसाधारणम्‌ अनुमितिकारणम्‌ । तत्प्रतिबन्धक- 
ज्ञानविषयतया बाधसत्प्रतिपक्षयोः हेत्वाभासत्वम्‌ । “पक्ष: साध्यवान्‌ न वा” 
इति संशयो वा '“पक्षः साध्यवान्‌’? इति निश्चयो वा अनुमितिकारणम्‌ | ` पक्षः 
साध्याभाववान्‌'' इति बाधनिश्चयः, “पक्षः साध्याभावव्याप्यवान्‌’' इति सत्त्रतिपक्ष- 
निश्चयश्च, साध्यसंसृष्टत्वज्ञानस्य प्रतिबन्धकः | तद्विषयत्वात्‌ साध्याभाववत्पक्षरूपे 
बाधे, साध्याभावव्याप्यवत्पक्षे सत्प्रतिपक्षे च दोषलक्षणस्य समन्वयः | न च - 
साध्यसंसृष्टत्वनिश्चयस्य कथं अनुमितिकारणत्वम्‌ । प्रत्युत प्रतिबन्धकत्वम्‌ इति - 
वाच्यम्‌ | साध्यनिश्रये सत्यपि सिषाधयिषया अनुमितेरुत्पत्या निश्चयसाधारण- 
साध्यसंसर्गज्ञानस्यैव अनुमितिकारणत्वात्‌ । 


ननु एवं बाधनिश्चयकाले इति | साध्यसंसृष्टत्वज्ञानस्य अनुमितिहेतुत्वे 
“qa: साध्याभाववान्‌'' इति बाधनिश्रयकाले ' “पक्षः साध्यवान्‌’? इति साध्य- 
संसर्गज्ञानरूपहेत्वभावादेव अनुमित्यभावस्य उपपत्तेः बाधनिश्चयः न अनुमितिप्रतिबन्धक 
इति बाधस्य कथम्‌ हेत्वाभासत्वम्‌ । तद्विरोधितया इति । बाधनिश्चयस्य अनुमिति- 
प्रतिबन्धकत्वाभावेऽपि अनुमितिकरणं यत्‌ साध्यसंपृष्टत्वज्ञानं तत्प्रतिबन्धकतया 
तद्विषयस्य बाधस्य हेत्वाभासत्वम्‌ उपपद्यते | अनुमितिकारणप्रतिबन्धकज्ञानविषयस्यैव 
हेत्वाभासत्वात्‌ इति भावः । एतन्मते अनुमितितत्करणान्यतरप्रतिबन्धकत्वं 
हेत्वाभासलक्षणे न निवेश्यते, किन्तु अनुमितिकारणप्रतिबन्धकत्वमेव इति अवधेयम्‌ । 
विरोधितया इति । प्रतिबन्धकज्ञानविषयतया इत्यर्थः | 


| मूले “अप्रसिद्धसाध्यक'” इत्यादिना पक्षे साध्यसंसृष्टत्वज्ञानस्य 
अनुमितिकारणत्वम्‌ निरस्य अनुमितिकारणविरोधितया बाधसत्प्रतिपक्षयोः हेत्वाभासत्वं 

निरस्तम्‌ | तस्य अयम्‌ आशयः - '“पृथिवी इतरेभ्यो भिद्यते’? इत्यादि अप्रसिद्ध - 
साध्यकस्थले अनुमितेः पूर्वं * “पक्षः साध्यवान्‌'' इत्याकारकं साध्यसंसृष्टत्वज्ञानं 
भवितुं न अह॑ति । संसृष्टत्वज्ञानस्य विशिष्टबुद्धिरूपतया विशिष्टबुद्धौ विशेषणज्ञानस्य 
कारणत्वात्‌ विशेषणस्य साध्यस्य अप्रसिद्धतया अज्ञातत्वात्‌ | न च - 
अप्रसिद्धसाध्यकस्थले केवलब्यतिरेकत्वाङ्गीकारात्‌ ' 'साध्याभावन्यापकी - 
भूताभाबप्रतियोगिहेतुमान्‌'' इति परामर्शः कथं भवितुम्‌ अर्हति । साध्यस्य पूर्वम्‌ 
अज्ञाततया तद्वटितव्याप्षिज्ञानासंभवात्‌ - इति वाच्यम्‌ । साध्यम्‌ अविषयीकृत्य 
''पृथिवीतरत्वव्यापकीभूताभावप्रतियोगिगन्धवती पृथिवी’? इति परामर्शात्‌ “पृथिव्याम्‌ 
इतरभेदः'' इत्याकारकसाध्यविरोष्यकानुमितेः तत्र स्वीकारात्‌ । 


दूषणान्तरमवतारयति दिनकर्याम्‌ - ननु अप्रसिद्धसाध्यकानुमितिः इति । 
अनुमितेः पूर्वं अज्ञातस्य साध्यस्य, अनुमितिः नैव अङ्गीक्रियते | आचार्यमते 
सर्वत्र अन्वयव्याप्षिज्ञानस्यैव अनुमितिहेतुतया व्यतिरेकसहचारेणापि अन्वयव्याष्तिरेव 
गृह्यते इति तैः अङ्गीकारात्‌ उभयपरामर्शात्‌ अनुमितेः असिद्धत्वात्‌ अन्वयन्याप्तेः 
साध्यघटितस्वरूपत्वेन व्याप्तिज्ञानसमय एव साध्यज्ञानस्य आवइयकत्वात्‌ इति 
भावः । 

__ साध्यसंशयादिकं विनापि अनुमित्युत्पत्या व्यतिरेकव्यभिचारात्‌, साध्यसं- 
सृष्टत्वज्ञानं न अनुमितिकारणम्‌ | ''आदि''पदेन सिषाधयिषकालीनसाध्यनिश्चयः 
गृह्यते | सिद्विपरिग्रह इति । सिद्धिः साध्यनिश्रयः । सिद्धिसत्त्वे सिषाधयिषां विना 
न अनुमितिः | अतः कालीनान्तम्‌ | एवं च साध्यसंसृष्टत्वज्ञानं साध्यसंशयरूपं 
सिषाधयिषाकालीनसाध्यनिश्चयरूपं वा । एतदुभयं विनापि घनगर्जितेन मेघानुमानात्‌ 
व्यतिरेकन्यभिचार इति साध्यसंसृष्टत्वज्ञानं न अनुमितिहेतुः इत्युक्तं भवति । 

ननु घनगर्जितेन मेघानुमानस्थलेऽपि साध्यसंशयं कल्पयित्वा क्षणविलम्बेन 
अनुमितिः उपेयते | अतः न अनुपपत्तिः इति आशङ्कते - न च संशयोत्पत्यैव 

इति | समाधत्ते - सति विशेषदर्शने इति । घनगर्जितश्रवणानन्तरं *'मेघव्याप्य- 
गर्जितवान्‌?' इति परामर्शपूर्वकमेव ““अरयं प्रदेशः मेघवान्‌' इति अनुमितेः उत्पत्या 
परामर्शस्य विशेषदर्शनविधया मेघाभावकोटिकसंशयप्रतिबन्धकत्वात्‌ तत्र संशयोत्पत्तेः 
असंभवात्‌ ।। 


मुक्तावली 
एवं साध्याभावज्ञाने प्रमात्वज्ञानमपि न प्रतिबन्धकम्‌, मानाभावात्‌ 
गौरवाच्च | अन्यथा सत्प्रतिपक्षादावपि तदभावव्याप्यवत्ताज्ञाने प्रमात्वविषयकत्वेन 
प्रतिबन्धकतापत्तेः । | 


किन्तु अमत्वज्ञानानास्कन्दितबाधबुद्धे: प्रतिबन्धकता | तत्र प्रमत्वशङ्काविघटनेन 
प्रामाण्यज्ञानं क्कचित्‌ उपयुज्यते ।। 


दिनकरी 
पक्षविशेष्यकसाध्याभावज्ञाने प्रमात्वनिश्चयः अनुमितिप्रतिबन्धकः तदभावः 
कारणम्‌, अतः तादृशप्रमात्वमेव बाध इति प्राचीनमतं दृषयति - एबम्‌ इति | 
प्रमात्वज्ञानमपि - प्रमात्वनिश्चयोऽपि | मानाभावात्‌ इति । ग्राह्माभावानव- 
गाहिनः तादृशज्ञानस्य विरोधित्वे मानाभावात्‌ इत्यर्थः । 


ननु पक्षे साध्याभावज्ञानेऽपि तत्र अप्रामाण्यज्ञानकाले अनुमितेः उदयात्‌ 
न साध्याभावज्ञानं प्रतिबन्धकम्‌ | अस्मन्मते तु तदा साध्याभावज्ञानप्रमात्व- 
निश्चयाभावादेव अत्र अनुमित्युत्पत्तिः, अत आह - गौरवात्‌ इति | तथा च तत्र 
अनुमितिनिर्वाहाय संशयनिश्चयसाधारणाप्रामाण्यज्ञानाभाव एव प्रतिबन्धकतावच्छेदक- 
कोटौ निवेइयते, न तु पक्षविशेष्यकसाध्याभावज्ञानप्रमात्वनिश्चयत्वेन प्रतिबन्धकत्वम्‌ 
गौरवात्‌ इत्यर्थः । यत्र पक्षे साध्याभावज्ञानमस्ति, न तु तत्र प्रामाण्यज्ञानं न वा 
अप्रामाण्यज्ञानं, तत्रापि अनुमितिः न भवत्येव इति भावः | 

साध्याभाववत्पक्षघटितप्रमात्वविषयकत्वे अनुमितिप्रतिबन्धकतानतिरि- 
क्तवृत्तित्वसत्त्वात्‌ तस्य आभासत्वं दुर्वारम्‌ इति तु न । प्रमेयत्वविशिष्टव्यभिचारादेरिव 
तादृशविशिष्टान्तरघटितत्वेन आभासत्वायोगातू इति । 


ननु अगृहीताप्रामाण्यकसाध्याभावनिश्रयस्य प्रतिबन्धकत्वे प्रथमोपस्थित- 
प्रमात्वनिश्चय एव तथा स्यात्‌, अत आह - अन्यथा इति । ““सत्प्रतिपक्षादौ'' 
इति “आदि''ना असिङ्ष्यादिपरिग्रहः | प्रतिबन्धकतापत्तेः इत्यस्य '“अनुमित्यादौ'' 
इत्यादि । 

ननु साध्याभाबज्ञानप्रमात्वज्ञाने अनुमितिप्रतिबन्धः, तदभावे तु न इति 
अन्वयव्यतिरेकाभ्यां प्रमात्वज्ञानस्य अनुमितिप्रतिबन्धकत्वम्‌, अत आह - किन्तु 
इति | कचित्‌ उपयुज्यत इति । तथा च अनुमितितत्कारणज्ञानान्यतरं प्रति 
साक्षात्प्रतिबन्धकीभूतज्ञानविषयत्वाभावात्‌ न साध्याभावज्ञानप्रमात्वं हेत्वाभास 
इति भावः ।। 

राजीवोल्लासः 

पक्षविशेष्यक इत्यादि । प्राचीनाः साध्याभाववत्पक्षः न बाधः, किन्तु 
साध्याभावज्ञाननिष्ठं प्रमात्मेव बाधः | ““पक्षः साध्यवान्‌’? इति अनुमितिं प्रति 
साध्याभावज्ञानधर्मिकप्रमात्वनिश्चय एव प्रतिबन्धकः | ““हृदो वन्हिमान्‌'” इत्यनुमितिं 
प्रति “हदो वन्द्यभाववानू, इदं ज्ञानं प्रमा'' इत्याकारकं वन्ह्यभाववद्हदज्ञानविशेष्यक- 
प्रमात्वप्रकारकनिश्चयात्मकं ज्ञानं प्रतिबन्धकम्‌ | अतः अनुमितिप्रतिबन्धकज्ञान- 
विषयीभूतं साध्याभावज्ञाननिष्ठं प्रमात्वम्‌ एव बाध इति वदन्ति । तन्मतं दूषयति 
मूले एखम्‌ इत्यादिना । संशयात्मकस्य प्रमात्वप्रकारकज्ञानस्य अनुमित्य- 
प्रतिबन्धकत्वात्‌ मूलस्थं प्रमात्वज्ञानपदं निश्चयपरतया व्याचष्टे - प्रमात्व- 
ज्ञानमपि - प्रमात्वनिश्रयोऽपि इति । अस्मिन्‌ प्राचीनमते दोषद्वयम्‌ उक्त 
मानाभावात्‌ गौरवात्‌ च इति । प्रतिबध्यज्ञाने यद्वाह्वम्‌ तदभावविषयकज्ञानस्वैव 

प्रतिबन्धकत्वम्‌ । ““हृदो वन्हिमान्‌’? इति ज्ञानं प्रतिबध्यम्‌ । तत्र Oa: - 
विषयः वन्हिः | तदभावप्रकारकं ''हदो वन्ह्मभाववान्‌'' इति ज्ञानमेव प्रतिबन्धकं 
भवितुम्‌ अर्हति । न तु ' इदं ज्ञानं प्रमा’? इत्याकारकं ज्ञानम्‌ । तस्य ग्राह्याभावानव- 
गाहित्वात्‌ तस्य प्रतिबन्धकत्वे प्रमाणाभावात्‌ । 


न च - “ईद ज्ञानं प्रमा’? इत्याकारकज्ञाने प्रमात्वं प्रकारः | तञ्च प्रमात्वं 
वन्ह्यमाववद्विशेष्यक-वन्ह्मभावप्रकारकत्वरूपम्‌ | तद्वटकतया वन्ह्मभावस्य मतुबर्थे 
प्रकारतायां च प्रकारतया भानात्‌ वन्ह्मभावप्रकारकत्वं अस्ति इति प्रमात्वज्ञानस्य 
कुतः न प्रतिबन्धकत्वम्‌ इति - वाच्यम्‌ | अनुमितौ यद्धर्मावच्छिन्ने साध्यं प्रकारतया 
भासते तद्धर्मावच्छिन्े साध्याभावप्रकारकज्ञानस्यैव प्रतिबन्धकत्वम्‌ | हृदत्वावच्छिन्न 
वन्हिप्रकारकानुमितौ हदत्वावच्छिनने वन्ह्यभावप्रकारकज्ञानमेव प्रतिबन्धकम्‌ । 
उक्तप्रमात्वज्ञानं तु मतुबर्थसंबन्धित्वावच्छिन्ने वन्ह्मभावप्रकारकम्‌ । तथा 
प्रकारतात्वावच्छिन्ने च वन्ह्यभावप्रकारकम्‌ इति तस्य न अनुमितिप्रतिबन्धकत्वम्‌ 
इति आशयात्‌ । 


गौरवात्‌ इत्यस्य पक्षविरोष्यक-साध्याभावप्रकारकनिश्रयत्वापेक्षया 
पक्षविशेष्यक-साध्याभावप्रकारक-ज्ञानविरेष्यकप्रमात्वप्रकारकनिश्चयत्वस्य गुरुत्वेन 
प्रतिबन्धकतावच्छेदकत्वासंभवात्‌ इत्यर्थः । गौरवात्‌ इति दोषान्तरोक्तेः बीजम्‌ 
आह - ननु पक्षे साध्याभावज्ञाने अपि इति | ““पक्षः साध्याभाववान्‌’' इति 
ज्ञानसत्त्वे तत्र अप्रमाण्यज्ञानकाले अनुमितिः उत्पद्यते इति पक्षे साध्याभावज्ञानं न 
प्रतिबन्धकम्‌ । साध्याभावज्ञाने प्रमात्वनिश्चयस्य प्रतिबन्धकतामते तु साध्याभावज्ञाने 
अप्रमाण्यज्ञानकाले साध्याभावज्ञाने प्रमात्वनिश्रयरूपप्रतिबन्धकाभावादेव 
अनुमित्युत्पत्तिः निर्वहति । तथा च अप्रमाण्यज्ञानकाले अनुमित्युत्पत्ति- 
निर्वाहकत्वरूपयुक्तिरेव प्रमात्वज्ञानस्य प्रतिबन्धकत्वे प्रमाणम्‌ इति मानाभावात्‌ 
इति न युज्यते, इति आशयेन गौरवरूपं दोषान्तरम्‌ उक्तम्‌ इति भावः । 

ननु गौरवात्‌ प्रमात्वनिश्चयस्य प्रतिबन्धकत्वम्‌ उपेक्ष्य पक्षे साध्याभावज्ञानस्य 
प्रतिबन्धकत्वं स्वीक्रियते चेत्‌ साध्याभाबज्ञाने अप्रामाण्यज्ञानकाले कथम्‌ अनुमि- 
तिनिर्वाहः इति, अत्र आह - तथा च इति । अप्रामाण्यज्ञानाभावविशिष्टतदभावप्रकारक- 
निश्चयः तद्वत्ताबुद्धौ प्रतिबन्धकः | अतः अप्रमाण्यज्ञानकाले अप्रमाण्यज्ञानाभाव- 
विशिष्टतदभावनिश्चयरूपप्रतिबन्धकस्य अभावात्‌ अनुमितेः उपपत्तिः इति भावः | 
ननु साध्यवद्विशेष्यकसाध्याभावप्रकारकत्वरूप -अप्रामाण्यज्ञानाभावविद्िष्ट- 
पक्षविझेष्यक-साध्याभावप्रकारकनिश्चयत्वापेक्षया पक्षविरेष्यकसाध्याभावप्रकारक- 
ज्ञानविशेष्यकसाध्याभाववद्विशेष्यकसाध्याभावप्रकारनिश्रयत्वं कथं गुरु इति चेत्‌, 
उच्यते - निश्चयत्वं हि संयान्यज्ञानत्वम्‌, तञ्च तदभावाप्रकारकत्वे सति 
तत्प्रकारकज्ञानत्वरूपम्‌ इति एतादृशनिश्चयत्वघटिततया गुरुत्वम्‌ इति । 
ननु अप्रामाण्यज्ञानानास्कन्दितयद्रुपावच्छिन्नविषयकनिश्चयत्वम्‌ अनुमिति- 
प्रतिबन्धकतानतिरिक्तवृत्ति तद्रूपावच्छिन्नत्वमेव हि हेत्वाभासलक्षणम्‌ | त्च 
साध्याभाववति प्रकृतपक्षे साध्याभावप्रकारकत्वरूपप्रामाण्यज्ञानसाधारणमेव । 
साध्याभावप्रकारकत्वांशस्य अधिकस्य प्रवेशेऽपि ''अधिक तु प्रविष्टं चेत्‌, न 
तद्वान्यै'' इति न्यायेन यद्रूपपदेन प्रामाण्यत्वं गृहीत्वा प्रामाण्ये दोषलक्षणसमन्वयात्‌ । 
Se ज्ञानं साध्याभाववत्पक्षे साध्याभावप्रकारकम्‌'' इत्याकारकस्य प्रामाण्यत्वाव- 
च्छिन्नप्रकारकनिश्चयस्य साध्याभाववत्पक्षविषयकतया “पक्षः साध्यवान्‌'' 
इत्याकारकानुमितिप्रतिबन्धकत्वम्‌ अस्तीति तद्रूपावच्छिन्ने प्रामाण्यत्वावच्छिन्े 
प्रामाण्ये लक्षणसत्त्वात्‌ इत्याशङ्कां निराकरोति - साध्याभाववत्पक्षघटित इति | 
साध्याभाववत्पक्षघटितं प्रमात्वं च साध्याभाववत्पक्षविशेष्यक-साध्याभावप्रकार- 
कत्वम्‌ । प्रमेयत्वविशिष्टव्यभिचारादेरिव इति । दोषलक्षणघटकयद्रूपे 
वििष्टान्तराघटितत्वस्य निवेशात्‌ प्रमेयत्वविदिष्टव्यभिचारस्य व्यभिचाररूप- 
वििष्टान्तरघटिततया यथा न हेत्वाभासत्वम्‌, तद्वत्‌ उक्तप्रमात्वस्य साध्याभाववत्पक्ष- 
रूपबाधघटिततया न हेत्वाभासत्वम्‌ इति भावः । 

प्रथमोपस्थित इति । अप्रामाण्यज्ञानाभावविदिषष्टसाध्याभावनिश्चयत्वस्य 
प्रतिबन्धकतावच्छेदकस्य प्रमात्वाभावरूपाप्रामाण्यघटितत्वेन प्रमात्वाभावघटितधर्मज्ञानं 
प्रति प्रतियोगिज्ञानविधया प्रमात्वज्ञानस्य अपेक्षितत्वात्‌ उक्तप्रतिबन्धकतावच्छेद- 
कधर्मज्ञानात्पूर्व प्रमात्वस्य उपस्थितत्वात्‌ प्रथमोपस्थितस्य प्रमात्वस्य निश्चय एव 
प्रतिबन्धकः स्यात्‌ इति आशङ्कय सत्प्रतिपक्षस्थलेऽपि साध्याभावव्याप्यवत्ताज्ञाननिष्ठं 
प्रमात्वमेव दोषः स्यात्‌, बाधवत्‌ '“पक्षः साध्याभावव्याप्यवान्‌, इदं ज्ञानम्‌ प्रमा” 
इत्याकारकस्य साध्याभावव्याप्यवत्ताज्ञानविशेष्यकप्रमात्वज्ञानस्यैव अनुमिति- 
प्रतिबन्धकत्वसंभवात्‌ इति आइयेन समाधत्ते - अन्यथा इत्यादिना इति भावः । 


किन्तु इति ग्रन्थम्‌ अवतार्य व्याचष्टे - ननु साध्याभाव इत्यादिना । 
साध्याभावज्ञानविशेष्यकप्रमात्वज्ञानस्य ग्राह्माभावानवगाहितया अनुमितिप्रतिबन्ध- 
कत्वाभावेऽपि, साध्याभावज्ञानविरोष्यकप्रमात्वप्रकारकज्ञाने सति अनुमित्यनुत्पत्तिः, 
तदभावे अनुमित्युत्पत्तिः इति अन्वयव्यतिरेकाभ्यां प्रमात्वज्ञानस्य अनुमिति- 
प्रतिबन्धकत्वम्‌ इति आशङ्क्य समाधत्ते - किन्तु इत्यादिना मूले इति भावः | 


वस्तुतः अनुमितिं प्रति अप्रामाण्यज्ञानाभावविदिष्टतदभावप्रकारकनिश्रय 
एव प्रतिबन्धकः | साध्याभावज्ञाने प्रमात्वज्ञानं, साध्याभावज्ञाने अप्रामाण्याङ्कं 
विनिवर्त्य अप्रामाण्यज्ञानाभावं संपादयति | तथा च साध्याभावज्ञाने प्रमात्वज्ञानस्य 
प्रतिबन्धकतावच्छेदकाप्रामाण्यज्ञानाभावसंपादकतया उपयोगः | हेत्वाभासलक्षणं 
तु अनुमितितत्करणान्यतरज्ञानं प्रति साक्षात्प्रतिबन्धकं यत्‌ ज्ञानं तद्विषयत्वम्‌ | 
अतः साध्याभावप्रमात्वज्ञानप्रमात्वं न हेत्वाभासः, प्रतिबन्धकतावच्छेदकसंपादकतया 
परंपरयैव प्रतिबन्धकत्वात्‌ इति | तदाह - तथा च इति ।। 


मुक्ताबली 
न च बाधस्थले पक्षे हेतुसत्त्वे व्यभिचारः, पक्षे हेत्वभावे स्वरूपासिद्धिरेव 
दोष इति - वाच्यम्‌ | बाधज्ञानस्य व्यभिचारज्ञानादेः भेदात्‌ | 

किंच यत्र परामर्शानन्तरं बाधबुद्धि: तत्र व्यभिचारज्ञानादेः अर्किचित्करत्वात्‌ 
बाधस्य अनुमितिप्रतिबन्धकत्वं वाच्यम्‌ | एवं यत्र उत्पत्तिक्षणावच्छिन्ने घटादौ 
गन्धव्याप्यपृथिवीत्ववत्ताज्ञानम्‌, तत्र बाधस्यैव प्रतिबन्धकत्वं वाच्यम्‌ । न च - 
पक्षे घटे गन्धसत्त्वात्‌ कथं बाधः? इति वाच्यम्‌ | पक्षतावच्छेदकदेशकालावच्छेदेन 
अभावस्य अनुभवसिद्धत्वात्‌ इति । 

बाधतद्याप्यभिन्ञा ये हेत्वाभासाः तद्याप्या अपि तन्मध्य एव 
अन्तर्भवन्ति | अन्यथा हेत्वाभासाधिक्यप्रसङ्गात्‌ । बाधव्याप्यसत्प्रतिपक्षः भिन्न 
एव । स्वतन्त्रेच्छेन मुनिना पृथगुपदेशात्‌ | सत्प्रतिपक्षव्याप्यस्तु न प्रतिबन्धकः 
इति ।। 


दिनकरी 

व्यभिचारज्ञानादेः इति ‘ante’ at असिद्ठिज्ञानपरिग्रहः | भेदात्‌ इति । 
तथा च बाधस्थले असिद्विव्यभिचारान्यतरनियमेऽपि बाघज्ञानस्य 
व्यभिचारादिविषयकत्वाभावेन तस्य हेत्वाभासान्तरत्वम्‌ इति भावः । 

न च - “हेतुमान्‌ पक्षः साध्याभाववान्‌'' इत्याकारक एव बाधग्रहः 
कुतो न भवति? सामग्रीसत्त्वात्‌ । तथा च व्यभिचारात्मिकैव बाधबुद्विः इति - 
वाच्यम्‌ । 

परामर्शात्मकाव्यभिचारज्ञानरूपप्रतिबन्धकसत्त्वेन बाधबुद्धेः व्यभिचारविषय- 
कत्वासंभवात्‌, एकत्र हेतौ व्यभिचाराव्यभिचारविषयैकनिश्चयासंभवाच्च | 


ननु अयोगोलकपक्षकधूमसाध्यकवहिहेतुके बाधलौकिकप्रत्यक्षवत्‌ 
व्यभिचारलौकिकप्रत्यक्षमपि व्याप्तिनिश्रये सत्यपि भविष्यति इति, अत आह - 
किंच इति | अर्किचित्करत्वात्‌ इति | व्यभिचारज्ञानं हि अनुमितौ न साक्षात्रति- 
बन्धकम्‌, किंतु पराम्शप्रतिबन्धद्वारा | तथा च परामर्जात्तरकालीनं व्यभिचारज्ञानम्‌ 
अर्किचित्करम्‌ इति तत्र बाधबुद्धिरेव प्रतिबन्धिका इति भावः | 

व्यभिचाराद्यसङ्घीर्णम्‌ अपि बाधं प्रदर्शयति - एवम्‌ इत्यादिना | बाधस्यैव 
इति । तत्र पक्षे हेतुसत्त्वेन स्वरूपासिद्धेः, प्रतियोगिव्यधिकरणसाध्याभाववदृत्तित्व- 
रूपस्य व्यभिचारस्य च अभावात्‌ इति भावः | बाधतद्याप्यभिन्ना ये हेत्वाभासाः 
तब्याप्या अपि तन्मध्ये एव अन्तर्भवन्ति इति पाठः | बाधः - साध्याभाव- 
विशिष्टपक्षादिः, तब्याप्यः सत्प्रतिपक्षः, thea: व्यभिचारविरुद्वासिद्धाः, तब्याप्यानां 
तत्रैव अन्तर्भाव इत्यर्थः | व्यभिचारादेरिव व्यभिचारादिव्याप्यस्यापि व्याप्तिग्रहप्रति- 
बन्धकज्ञानविषयत्वेन पञ्चहेत्वाभासानन्तर्गतत्वे तस्य अतिरिक्तहेत्वाभासत्वं स्यात्‌ 
इत्यर्थः | न प्रतिबन्धक इति | साध्याभावव्याप्यन्याप्यवत्ताज्ञानस्य साध्यवत्ताज्ञान- 
विरोधित्वे मानाभावात्‌ इति भावः ।। 


राजीबोह्लासः 

तथा च बाधस्थले इति | ““हृदो वन्हिमान्‌’' इति बाधस्थले पक्षवृत्तेः 
जलादेः हेतुत्वे साध्याभाववत्पक्षवृत्तित्वरूपः व्यभिचारो दोषः | पक्षावृत्तेः धूमादेः 
हेतुत्वे हेत्वभाववत्पक्षरूपासिद्धिः दोषः । तथा च कथं बाधः अतिरिक्तदोष 
इत्याशङ्कायां बाधस्थले असिद्विव्यभिचारयोः अधिकदोषयोः सत्त्वेऽपि बाधस्य 
दोषत्वं न अपैति । साध्याभाववत्पक्षरूपबाधज्ञानस्य व्यभिचारविषयकत्वाभावेन 
असिद्विविषयकत्वाभावेन च व्यभिचारादिविषयकत्वेन प्रतिबन्धकत्वासंभवात्‌ 
बाधविषयकत्वेनैव प्रतिबन्धकत्वात्‌ बाधस्य हेत्वाभासान्तरत्वम्‌ इति भावः । 


न च हेतुमान्‌ पक्ष इति । ` हेतुमान्‌ पक्षः साध्याभाववान्‌’' इत्याकारक 
एव बाधग्रहः | पक्षे हेतुसत्त्वे उपस्थितस्य हेतोरपि बाधज्ञाने भानसंभवात्‌ । तथा 
च बाधबुद्धिः हेतुमत्पक्षे साध्याभाननिषयिणी, तुल्यवित्तिवेद्यतया 
साध्याभाववत्पक्षवृत्तिहेतुमपि अवगाहते इति नियमेन व्यभिचारविषयिणी इति 
बाधबुद्धेः ब्यभिचारविषयकत्वेनैव प्रतिबन्धकत्वात्‌ न बाधः अतिरिक्तहेत्वाभासः 
इति आशङ्का । 


अनुमानखण्ड; द्य 


समाधत्ते - परामर्शात्मक इति । बाधबुद्विस्थले ““साध्यव्याप्यहेतुमान्‌ 
पक्षः? इति परामर्शस्य सत्त्वेन परामर्श व्याप्तेः भानात्‌ व्याप्तिविषयकपरामर्शस्य 
व्यभिचारबुद्धिप्रतिबन्धकत्वेन sage: व्यभिचारविषयकत्वासंभवात्‌ | ननु परामशोत्तरं 
बाधबुद्धेः व्यभिचारविषयकत्वासंभवेऽपि परामर्शः एव बाधबुद्धयात्मकोऽस्तु । 
तथा च ““साध्यव्याप्यहेतुमान्‌ पक्षः साध्याभाववान्‌'' इत्याकारकव्यभिचारविषयक- 
बाधबुद्विसंभवः इति आइङ्कयाम्‌ आह - एकत्र हेतौ इति | एकस्मिन्‌ हेतौ 
साध्याभाववदवृत्तित्वरूपस्य साध्यव्याप्यत्वस्य साध्याभाववत्पक्षवृत्तित्वरूपस्य 
साध्यन्यभिचारस्य च एकस्मिन्‌ ज्ञाने भानासंभवात्‌ | व्यभिचाराव्यभिचारयोः 
परस्परविरुद्वत्वात्‌ परस्परविरुद्वधर्मद्वयप्रकारक-एकविशेष्यक-निश्चयासंभवात्‌ इति 
भावः | अपि च ''साध्यव्याप्यहेतुमान्‌ पक्षः साध्याभाववानू'' इत्याकारक- 
व्यभिचारविषयकबुद्वेः एकत्र पक्षे साध्यव्याप्यसाध्याभावविषयकतया 
तादृशज्ञानासंभवाच्च | साध्यव्याप्यसाध्याभावयोः विरुद्धत्वात्‌ इत्यपि बोध्यम्‌ । 


बाघबुद्धे व्यभिचारविषयकत्वं संभवति इत्याशङ्कय किंच इति ग्रन्थमवतारयति 
- ननु अयोगोलकपक्षक इति | ''अयोगोलकं धूमवत्‌ वन्हेः?” इत्यत्र “धूमव्याप्य- 
बन्हिमदयोगोलकम्‌ धूमाभाववत्‌'' इत्याकारकं व्यभिचारविषयकलौकिकप्रतयक्षं 
भवितुम्‌ अर्हत्येव | लौकिकसन्निकर्षाजन्यव्यभिचारप्रत्यक्षे एव व्यभिचाराभावरूप- 
व्याप्तिनिश्रयस्य प्रतिबन्धकत्वात्‌ | यथा ''अयोगोलकम्‌ धूमव्याप्यवन्हिमत्‌'” 
इति परामर्शोत्तरं '‘अयोगोलकम्‌ धूमाभाववत्‌’’ इति लौकिकबाधबुद्धिः उत्पद्यते, 
लौकिकसन्निकर्षाजन्यबाधबुद्धावेव परामर्शस्य तदभावव्याप्यवत्ताज्ञानविधया प्रतिबन्ध- 
कत्वात्‌ तद्वत्‌ इति ART प्रकारान्तरेण बाधस्य अतिरिक्तहेत्वाभासत्वं 
उपपादयति - किञ्च इत्यादिना इति भावः | यत्र “'साध्यव्याप्यहेतुमान्‌’' इति 
परामर्झानन्तरं “साध्याभाववान्‌'” इति बाधबुद्धिः तत्र व्यभिचारज्ञानं अकिञ्चित्करम्‌ । 
व्यभिचारज्ञानं हि न साक्षात्‌ अनुमितौ प्रतिबन्धकम्‌, किन्तु परामर्शप्रतिबन्धद्वारा । 
परामर्शोत्तरव्यभिचारज्ञानस्य उत्पन्नपरामर्राप्रतिबन्धकत्वासंभवात्‌ तत्र 

प्रतिबन्धरूपकार्यकारित्वं व्यभिचारज्ञानस्य नास्ति | किन्तु बाधज्ञानस्यैव तत्र 
अनुमितिप्रतिबन्धकतया बाधस्य हेत्वाभासत्वम्‌ इति भावः । 


व्यभिचारायसञ्ैर्णम्‌ इति | व्यभिचारासिद्ध्यादिदोषसमवधानरहितं बाधम्‌ 
इति अर्थः । तत्र पक्षे हेतुसत्त्वेन इति । ““उत्पत्तिक्षणावच्छिन्नो घटः गन्धवान्‌, 
पृथिवीत्वात्‌'? इत्यत्र पक्षे घटे पृथिवीत्वरूपहेतुसत्त्वेन न स्वरूपासिद्विः | ननु 
स्वरूपासिद्धचभावेऽपि व्यभिचारः अस्त्येव | गन्धरूपसाध्याभाववति उत्पत्तिक्षणा- 
वच्छिन्नघटे पृथिवीत्वरूपहेतुसत्त्वात्‌ इति, अत आह - प्रतियोगिव्यधिकरण 
इति | साध्याभाववद्वृत्तित्वमात्रं न व्यभिचारः | ‘कपिसंयोगी, एतद्गुक्षत्वात्‌’' 
इत्यत्र सद्धेतौ कपिसंयोगाभाववद्वृक्षवृत्तित्वसत्त्वेन व्यभिचारापत्तेः । किन्तु 
प्रतियोगिव्यधिकरणसाध्याभाववद्द्रुत्तित्वमेव व्यभिचारः । प्रतियोगिव्यधिकरण- 
कपिसंयोगाभाववान्‌ गुणादिरेव | तदृत्तित्वं एतद्वृक्षत्वे नास्ति इति न व्यभिचारः | 
' उत्पत्तिक्षणावच्छिन्नघटः गन्धत्वान्‌, पृथिवीत्वात्‌'' इत्यत्र पक्षः घटः न प्रतियो- 
गिव्यधिकरणगन्धाभाववान्‌ । उत्पत्तिक्षणावच्छेदेन गन्धाभाववति घटे क्षणान्तरे 
गन्धरूपप्रतियोगिनोऽपिसत्त्वात्‌ | किन्तु प्रतियोगिव्यधिकरणसाध्याभाववान्‌ 
जलादिरेव, तद्वृत्तित्वं पृथिवीत्वे नास्ति इति न तत्र व्यभिचारो दोषः, किन्तु बाध 
एव दोषः । 

न च पक्षे घटे गन्धसत्त्वात्‌ कथं बाध इति नाच्यम्‌ । 
पक्षतावच्छेदकोत्पत्तिक्षणावच्छिन्ने घटे गन्धाभावसत्त्वेन बाधस्य सत्त्वात्‌ । यदवच्छेदेन 
साध्यानुमितिः उद्देश्या तदवच्छेदेन पक्षे साध्याभावस्यैव बाधेत्वात्‌ ।। 

॥ हेत्वाभासविशेषनिरूपणम्‌ ॥ 


साधारणनिरूपणम्‌॥ 


कारिकाबली 
यः सपक्षे विपक्षे च भवेत्साधारणस्तु सः। 


मुक्ताबली 
यः सपक्ष इति | सपक्षविपक्षवृत्तिः साधारणः इत्यर्थः | सपक्षो साध्यवान्‌ | 
विपक्षः साध्यवद्धिनः | विरुद्धवारणाय सपक्षवृत्तित्वम्‌ उत्तम्‌ | वस्तुतः विपक्षवृत्ति- 
त्वमेव वाच्यम्‌ | विरुद्धस्तु साधारणत्वेऽपि दूषकताबीजस्य भिन्नतया तस्य 
पार्थक्यात्‌ । 


दिनकरी 


दूषकताबीजस्य भिन्नतया इति । साधारणस्य अव्यभिचारज्ञाने, विरुद्धस्य 
सामानाधिकरण्यग्रंहे प्रतिबन्धकत्वात्‌ इति भावः | 


॥ असाधारणनिरूपणम्‌ ॥ 


कारिकाबली 
यस्तु उभयस्माब्यावृत्तः स त्वसाधारणो मतः ॥ ७३॥ 


मुक्ताबली 


यस्तु उभयस्मात्‌ इति | सपक्षविपक्षव्यावृत्त इत्यर्थः | सपक्षः - साध्यवत्तया 
निश्चितः | विपक्षः - साध्यञून्यतया निश्चितः । “शब्दोऽनित्यः शब्दत्वात्‌'” 
इत्यादौ यदा झाब्देऽनित्यत्वस्य संदेहः तदा सपक्षत्वं घटादीनामेव, तब्धावृत्तं च 
आब्दत्वम्‌ इति तदा तत्‌ असाधारणम्‌ । यदा तु शब्देऽनित्यत्वनिश्चयः तदा न 
असाधारणम्‌ । इदं च प्राचां मतम्‌ । नवीनमतं तु पूर्वम्‌ उक्तम्‌ । 

दिनकरी 

असाधारण्यघटकं सपक्षत्वं निश्चयगर्भम्‌, न तु साध्यवत्त्वमात्रम्‌ इत्याह - 
सपक्ष इति । एवमग्रेऽपि | सपक्षत्वविपक्षत्वयोः निश्चयत्वनिवेशस्य फलम्‌ आह 
- शब्द इत्यादिना । पूर्वम्‌ उक्तम्‌ इति | असाधारणः साध्यासमानाधिकरणः हेतुः 
इत्यादिना उक्तम्‌ इत्यर्थः । 

राजीबोललासः 

इदं च प्राचां मतम्‌ इति । अत्र सुबोधिनीकाराः - प्राचीनानाम्‌ अयमभिसन्धिः - 
साध्यतदभावादिकोटिद्वयसहचरितधर्मज्ञानं तब्यावृत्तधर्मज्ञानं च साध्यादिसंशय- 
जनकम्‌ | वक्ष्यते च कारिकावल्याम्‌ '“साधारणादिधर्मस्य ज्ञानं संशयकारणम्‌' 
इति । इत्थं च साध्यनिश्चयविरोधिसंशयसामग्रीत्वेन साधारणादिज्ञानम्‌ अनुमितिविरोधि 
इति साधारणादेः हेत्वाभासत्वम्‌ । साध्याभाववदवत्तित्वादिकं तु व्याप्यत्वासिद्धिरेव । 
संशयस्य न निश्चयविरोधित्वम्‌, संशयात्मकपक्षतायाः तन्मते अनुमितिजनकत्वात्‌ 


इति अनुमितिविरोधिसामग्रीत्वं साधारणादिज्ञानस्य न संभवति इति नवीनानाम्‌ 
आशय: ।। 


॥ अनुपसंहारिनिरूपणम्‌॥ _ 
कारिकाबली 
तथैवानुपसंहारी केवलान्वयिपक्षक; | 
मुक्तावली 


केवलान्वयि इति । ““सर्वम्‌ अभिधेयं प्रमेयत्वात्‌’’ इत्यादौ सर्वस्यैव 
पक्षत्वात्‌ सामानाधिकरण्यग्रहस्थलान्तराभावात्‌ न अनुमितिः । इदं तु न 
सम्यक्‌, पक्षैकदेशे सहचारग्रहेऽपि क्षतेः अभावात्‌ | 

अस्तु वा सहचाराग्रहः | तावतापि आज्ञानरूपासिद्धिरेव, न हेत्वाभासत्वं 
तस्य | तथापि केवलान्बयिसाध्यकत्वं तत्त्वम्‌ इत्युक्तम्‌ । 


दिनकरी 

केवलान्वयिपक्षक इति | अत्र पक्षता साध्यसंशयरूपा गृह्यते | तेन 
“ody अभिधेयं प्रमेयत्वात्‌’? इत्यादौ यदा सिद्धिः सिषाधयिषा च, तदा 
साध्यनिश्चयसंभवेन सामानाधिकरण्यघटितव्याप्षिग्रहसंभवात्‌ तस्य सद्धेतोः अलक्ष्यतया 
सिषाधयिषाविरहविरिषष्टसिद्धयभावरूपस्य पक्षत्वस्य तदा केवलान्वयित्वेऽपि 
तत्र न अतिव्याप्तिः । अनुपसंहारिणः हेत्वाभासत्वम्‌ उपपादयति - ' “सर्वम्‌ 
अभिधेयम्‌’? इत्यादिना । सामानाधिकरण्यग्रहस्थलान्तराभावात्‌ इति | 
संशयोत्पत्तिक्षणे निश्रयवारणाय निश्चयं प्रति संशयसाम्ग्र्याः प्रतिबन्धकत्वस्य 
अवश्यं वाच्यतया, प्रकृते सर्वत्र साध्यसन्देहसत्त्वे तत्पूर्वं तत्साम्प्रयाः सत्त्वेन 
साध्यनिश्चयस्य कुत्रापि असंभवेन व्यापकसाध्यसामानाधिकरण्यविदिष्टप्रमेयत्वादि- 
रूपव्याप्तग्रहानुत्पादात्‌ न तत्र अनुमितिः इति अनुपसंहारिणः हेत्वाभासत्वम्‌ इति 
भावः | क्षतेः अभावात्‌ इति । तदानीमपि केवलान्वयिपक्षताकत्बस्य 
अनुपसंहारित्वस्य क्षतेः अभावात्‌ इत्यर्थः । तथा च तत्र अनुपसंहारित्वस्य 
सत्त्वात्‌ तस्य व्याप्षिज्ञानानुत्पादप्रयोजकत्वाभावात्‌ हेत्वाभासत्वानुपपत्तिः इति 
भावः | न च - संशयसाम्ग्र्याः सत्त्वात्‌ कथं पक्षैकदेशे साध्यनिश्चय इति - 
वाच्यम्‌ । सर्वत्वधर्मितावच्छेदककसंयसामग्रीसत्त्वेऽपि घटत्वादिधर्मिताव- 
च्छेदककसाध्यनिश्चयोत्पादे बाधकाभावात्‌, समानप्रकारकत्वेनैव विरोधात्‌ । 


समानविषयकत्वेन प्रतिबन्धकत्वेऽपि आह - अस्तु वा इति | तस्य 
- सहचाराग्रहस्य | तस्य स्वरूपसत एव विरोधित्वेन तज्ज्ञानस्य अनुमित्यनुत्पाद- 
प्रयोजकत्वाभावात्‌ इति भावः । 

न च - तत्र सहचाराग्रहप्रयोजकः संशय एव हेत्वाभासः, तस्यापि स्वरूपसत 
एव विरोधित्वात्‌ | न च संशयविषयस्य साध्याभावविशिष्टपक्षादेरेव तत्र आभासत्वम्‌ 
इति - वाच्यम्‌ | ““सर्वम्‌ अभिधेयम्‌’’ इत्यादौ अभिधेयत्वाभावविरिष्टपक्षाप्रसिद्धेः 
इति अन्यत्र विस्तरः । 


राजीबोल्लासः 

कारिकावल्यां अनुपसंहारिणः केवलान्वयिपक्षकत्वम्‌ लक्षणम्‌ उक्तम्‌ । 
तस्य यथा श्रुतार्थाङ्गीकारे '‘आकाझात्यन्ताभावः नित्यः ध्वंसप्रागभावभिन्नाभावत्वात्‌'' 
इत्यादौ अनुपसंहारित्वापत्तिः । तत्र पक्षस्य आकाशात्यन्ताभावस्य केवलान्वयित्वात्‌ । 
किञ्च पक्षपदेन सिषाधयिषाविरहविरिष्टसिक्ष्यभाववतः विवक्षायां '“सर्वमभिधेयम्‌ 
प्रमेयत्वात्‌’' इत्यादौ यदा सिद्धिःसिघाधयिषा च वर्तते, तदा साध्यनिश्चयस्य 
सत्त्वात्‌ हेतुसाध्ययोः पक्षे एव सामानाधिकरण्यघरटितव्याप्तिग्रहसंभवात्‌ ततः अनुमितेः 
संभवेन तस्य सद्धेतुतया अनुपसंहारिलक्षणलक्ष्यत्वं नास्ति | परन्तु तदानीं 
सिषाधयिषाविरहवििष्टसिद्ध्यभावरूपपक्षताविरिष्टस्य पक्षस्य - सर्वस्य वस्तुतः 
केवलान्वयित्वम्‌ अस्तीति केवलान्वयिपक्षकत्वात्‌ हेतोः अनुपसंहारित्वापत्तिः । 
अतः व्याचष्टे - अत्र पक्षता साध्यसंशयरूपा इति | मूले पक्षपदं भावप्रधाननिर्देशात्‌ 
पक्षतापरम्‌ । यत्र पक्षता केवलान्वयिनी भवति स अनुपसंहारी इत्यर्थः । 
“'आकाझात्यन्ताभावः नित्यः’? इत्यत्र “आकाशात्यन्ताभावो नित्यो न वा” 
इत्याकारकस्य साध्यसंशयस्य विरोष्यतासंबन्धेन आकाञात्यन्ताभावमात्रवृत्तितया 
सर्ववृत्तित्वरूपं केवलान्वयित्वं नास्ति इति केवलान्वयिपक्षताकत्वविरहात्‌ न 
तत्र हेतौ अतिव्याप्तिः । ““सर्वमभिधेयं प्रमेयत्वात्‌’? इत्यत्र सिद्विसिषाधयिषयोः 
सत्त्वे पूर्वोक्तरीत्या प्रसक्तम्‌ अनुपसंहारित्वं निराकरोति - संशयोत्पत्तिक्षणे 
इत्यादिना | संशयपक्षतावादिनां मते साध्यसंशयोत्पत्तिक्षणे साध्यनिश्चयस्य वारणाय 
तद्विषयकनिश्चयं प्रति तद्विषयकसंशयसामग्री प्रतिबन्धिका इति अवश्यं वक्तव्यम्‌ | 
प्रकृते पक्षे - सर्वत्र साध्यसन्देहसत्त्वे ततः पूर्व संशयसाम्ग्रयाः सत्त्वेन साध्यनिश्चय 

एव कुत्रापि न संभवति इति हेतुव्यापकसाध्यसामानाधिकरण्यविशिष्टप्रमेयत्वा - 
दिरूपन्यास्िग्रहस्य अनुत्पत्या तत्र अनुमितिरेव न जायत इति सद्धेतुत्वाभावात्‌ 
लक्ष्ये तत्र केवलान्वयिपक्षताकत्वरूपानुपसंहारिलक्षणसत्त्वात्‌ हेत्वाभासत्वं इति 
भावः । तथा च अनुपसंहारित्वं अनुमितिकारणीभूतन्याप्तिज्ञानानुत्पादप्रयोजकतया 
हेत्वाभास इत्युक्तं भवति । 


मुक्ताबल्याम्‌ इदं तु न सम्यक्‌ इति । केवलान्वयि(साध्यसंजय- 
रूप)पक्षताकत्वम्‌ अनुपसंहारित्वम्‌ इति यदुक्तम्‌ एतावता इदं न सम्यक्‌ । 
पक्षतावच्छेदकसर्वत्वावच्छिन्ने साध्यसंशयरूपपक्षतादशायां सर्वत्वावच्छिने 
साध्यनिश्चयाभावेन हेतुसाध्ययोः सामानाधिकरण्यग्रहासंभवेऽपि, पक्षैकदेशे 
घटत्वाद्यवच्छिन्ने अभिधेयत्वरूपसाध्यनिश्चयसंभवेन घटत्वावच्छिन्ने हेतुसाध्ययोः 
सामानाधिकरण्यग्रहसंभवात्‌ तत्र अनुपसंहारित्वस्य व्याप्तिज्ञानप्रतिबन्धकत्वाभावात्‌ 
हेत्वाभासत्वं न उपपद्यते । 


समानप्रकारकत्वेन इति । सर्वस्मिन्‌ साध्यसंशयस्य साम्म्र्याः सत्त्वे सर्वस्मिन्‌ 
साध्यनिश्चयः यथा न भवति, संयसाम्ग्रयाः निश्चयप्रतिबन्धकत्वात्‌, तथा सर्वान्तर्गत- 
घटादौ साध्यनिश्चयः कथं भवितुम्‌ अर्हति इति आशङ्कयाः इदं समाधानम्‌ - 
तद्वर्मावच्छिन्नविरोष्यकसंरायसामग्री तद्धर्मावच्छिन्नविशेष्यकनिश्चयस्य प्रतिबन्धिका । 
प्रकृते सर्वत्वावच्छिन्नविशेष्यकसाध्यसंशयसामग्री सर्वत्वावच्छिन्नविशेष्यकनिश्चयमेव 
प्रतिबध्नाति, न तु सर्वत्वावच्छिनाविशेष्यकसाध्यनिश्यम्‌ | समानधर्मितावच्छेदकक- 
संशयसामग्रीनिश्चययोरेव प्रतिबध्यप्रतिबन्धकभावस्वीकारात्‌ इति । तथा च 
समानप्रकारकत्वेनैब इत्यस्य समानधर्मितावच्छेदककत्वेनैव इत्यर्थः | 


अस्तु बा इति ग्रन्धमवतारयति - समानविषयकत्वेन इति | 
धर्मितावच्छेदकम्‌ अनिवेश्य संशयसाम्प्याः तद्विरोष्यकनिश्चयप्रतिबन्धकत्वम्‌ इति 

स्वीकारे उक्तस्थले ““सर्वम्‌ अभिधेयं न वा'' इति संशयसामग्रीस तत्वे ''घटः 
अभिधेयः’? इति निश्चयः न संभवति | घटविशेष्यकसंशयसाम्ग्रयाः सत्त्वात्‌ | तथा 
च घटादावपि व्यास्तिग्रहासंभवात्‌ व्याप्तिग्रहानुत्पादप्रयोजकत्वम्‌ अनुपसंहारित्वस्य 
संभवति इत्याशङ्कय दूषणान्तरम्‌ आह - अस्तु वा इत्यादिना इति भावः । 


तथा च उक्तस्थले सर्वत्र साध्यसंरायस्य सत्त्वेन व्यास्यज्ञानरूपा असिद्धिः 
पुरुषस्य | हेत्वाभासत्वं तु व्या््यज्ञानस्य - व्याप्तिघटकसामानाधिकरण्यज्ञानाभावस्य 
- न संभवति । हेत्वाभासलक्षणाभावात्‌ । ज्ञायमानं सत्‌ यत्‌ अनुमित्यनुत्पादप्रयोजकं 
स एव हेत्वाभासः | उक्तसामानाधिकरण्यग्रहाभावस्तु अज्ञायमानः स्वरूपतः सन्नेव 
अनुमित्यनुत्पादं प्रयोजयति । अतः न तस्य हेत्वाभासत्वम्‌ इति आह - तस्य 
स्वरूपसत एव इत्यादिना | 

ननु ““सर्वम्‌ अभिधेयम्‌’’ इत्यादौ साध्याभाववििष्टपक्षाप्रसिद्धावपि 
संशयविषयसाध्यादेरेव आभासत्वम्‌ अस्तु इति, अत आह - अन्यत्र इति | 
“पर्वतो वहिमान्‌” इत्यादौ साध्यादेः हेत्वाभासत्ववारणाय यद्रूपावच्छिन्नविषयकत्वम्‌ 


अनुमतिप्रतिबन्धकतानतिरित्तवृत्ति तद्रुपावच्छिन्नस्यैव हेत्वाभासत्वेन अज्गीकरणीयतया 
साध्यादेः अतथात्वात्‌ इति भावः ।। 


॥ विरुद्धनिरूपणम्‌ ॥ 
कारिकाबली 
यः साध्यवति नैवास्ति स विरुद्ध उदाहतः ॥ ७४॥ 


मुक्ताबली 
यः साध्यवतिइति | ““एव'”कारेण साध्यवत्त्ववावच्छेदेन हेत्वाभावः बोधितः | 
तथाच साध्यव्यापकीभूताभावप्रतियोगित्वं तदर्थः ।। 

दिनकरी 
तदर्थ इति । तेन असाधारणे न अतिव्याप्तिः इति भावः । 


॥ असिद्विनिरूपणम्‌॥ 


कारिकाबली 
आश्रयासिद्धिराद्या स्यात्स्वरूपासिद्विरप्यथ । 
व्याप्यत्वासिद्विरपरा स्यादसिद्विरितस्रिधा ॥ ७५ ॥ 


पक्षासिद्धिर्यत्र पक्षो भवेन्मणिमयो गिरिः । 
हदो द्रव्यं धूमवत्त्वादत्रासिद्विरिथापरा ॥ ७६ ॥ 


व्याप्यत्वासिद्विरपरा नीलधूमादिके भवेत्‌ । 


मुक्ताबली 
असिद्धिं विभजते - आश्रयासिद्धः इत्यादि | 
पक्षासिद्धिः इति | आश्रयासिद्धिः इत्यर्थः । 
अपर इति । स्वरूपासिद्धिः इत्यर्थः | 


नीलधूमादिक इति । नीलधूमत्वादिकं गुरुतया न हेतुतावच्छेदकम्‌, 
स्वसमानाधिकरणव्याप्यतावच्छेदकधर्मान्तराघटितस्यैव व्याप्यतावच्छेदकत्वात्‌ । 
धूमप्रागभावत्वसंग्रहाय स्वसमानाधिकरण इति ।। 
दिनकरी | 
धूमप्रागभावत्व इति । तस्य व्याप्यतावच्छेदकीभूतधूमत्वघटितत्वेन तत्सङ्गहः 
न स्यात्‌ इति भावः । स्वस्य स्वाविषयकप्रतीतिविषयत्वरूपस्वाघटितत्वाभावात्‌ 
““घर्मान्तर'' इति | 

न च - नीलधूमत्वस्यापि तादृशधर्मान्तराघटितत्वम्‌ अस्त्येव | धूमत्वस्य 
नीलधूमत्वभिन्नत्वाभावात्‌ इति - वाच्यम्‌ । स्वाविषयकप्रतीतिविषयत्वस्य 
स्वपर्याप्तावच्छेदकतानिरूपकप्रकारतानिरूपितावच्छेदकतापर्या्यनधिकरणत्वपर्यवसितस्य 
तदर्थत्वात्‌ | शुद्धधूमत्वपर्याप्तावच्छेदकताकप्रकारत्वनीलत्वादिविशिष्टधूमत्वपर्याप्ता - 
वच्छेदकताकप्रकारत्वयोः भेदात्‌ । 


ननु एवं वहिमदन्यावृत्तित्वस्य वहिव्याप्यतावच्छेदकतानुपपत्तिः तस्य 
वहित्वरूपतादृशधर्मान्तरघटितत्वात्‌ | धूमान्यान्यत्वादेः व्याप्यतावच्छेदकत्वापत्ति- 
भिया धर्मान्तरस्य विशेष्यविधया अघटकत्वविवक्षणस्य अशक्यत्वात्‌ इति चेत्‌, 
न | स्वसमानाधिकरणपदेन स्वव्यापकत्वस्य विवक्षितत्वात्‌, वहित्वस्य 
वहिमदन्यावृत्तित्वान्यापकत्वात्‌, धूमत्वस्य धूमान्यान्यत्वव्यापकत्वाच्च 
उक्तदोषासंभवात्‌ । 


स्वव्यापकत्वं च धर्मान्तरस्य स्वघटकसाध्यसम्बन्धितावच्छेदकत्वेन | 
अन्यथा धूमालोकान्यतरत्वस्य बहिब्याप्यतावच्छेदकत्वापत्तेः, धूमत्वालोकत्वयोः 
प्रत्येकम्‌ अन्यतरत्वाव्यापकत्वात्‌ इति ।। 


राजीबोल्लासः 

स्वसमानाधिकरण इत्यादि । स्वं नीलधूमत्वम्‌ | स्वसमानाधिकरणमू - 
स्वाधिकरणवृत्तिव्याप्यतावच्छेदकं च यत्‌ धर्मान्तरं धूमत्वम्‌ तद्वटितत्वात्‌ नीलधूमत्वं 
न हेतुतावच्छेदकम्‌ | “पर्वतो वन्हिमान्‌ धूमात्‌'” इत्यादौ हेतुतावच्छेदकं धूमत्वम्‌ | 
तत्‌ स्वसमानाधिकरणब्याप्यतावच्छेदकधर्मान्तरघटितं भवति । व्याप्यतावच्छेदकधमे 
““स्वसमानाधिकरण'' इति विशेषणानुपादाने ““पर्वतो वन्हिमान्‌ धूमप्रागभावात्‌’' 
इत्यत्र सद्धेतौ धूमप्रागभावस्य व्याप्यत्वासिद्धत्वापत्तिः । हेतुतावच्छेदकस्य 
धूमप्रागभावत्वस्य व्याप्यतावच्छेदकधूमत्वघटितत्वात्‌ । व्याप्यतावच्छेदके 
““स्वसमानाधिकरण'' इति विशेषणे दत्ते तु धूमप्रागभावत्वघटकस्य धूमत्वस्य 

धूमप्रागभावत्वसमानाधिकरणत्वं नास्ति । तथा च स्वसमानाधिकरणव्याप्यता - 
वच्छेदकधर्मान्तरघटितं यद्यत्‌ तद्धिन्नस्यैव हेतुतावच्छेदकत्वम्‌ इति नियमः | 
स्वपदेन नीलधूमत्वादिकं ग्राह्यम्‌ । 


अन्तरपदस्य प्रयोजनम्‌ आह - स्वस्य स्वाविषयक इति । स्वसमाना- 
धिकरणव्याप्यतावच्छेदकधर्मान्तराघटितस्य हेतुतावच्छेदकत्वम्‌ इत्युक्ते अधटितपदस्य 
स्वाविषयकप्रतीतिविषयत्वार्थकत्वात्‌ स्वसमानाधिकरणः व्याप्यतावच्छेदकश्च यः 
धर्मः तदघटितस्य - तदविषयकप्रतीतिविषयस्य हेतुतावच्छेदकत्वम्‌ इति 
नियमस्वरूपम्‌ । एवं सति धूमत्वस्य हेतुतावच्छेदकत्वं न स्यात्‌ । स्वं - 
धूमत्वम्‌ | स्वसमानाधिकरणं व्याप्यतावच्छेदकम्‌ स्वमेव | स्वाविषयकप्रतीतिविषयत्वं 
धूमत्वे नास्तीति | अतः अन्तरपदोपादानम्‌ | तदुपादाने च स्वसमानाधिकरणं 
व्याप्यताबच्छेदकं च यत्‌ धर्मान्तरं स्वभिन्नो धर्मः तदविषयकप्रतीतिविषयस्य 
इत्यर्थात्‌ धूमत्वं स्वभिन्रधर्मः न भवति इति स्वसमानाधिकरणव्याप्यतावच्छेद- 
कधर्मान्तराप्रसिद्धया स्वपदेन धूमत्वं ग्रहीतुं न शक्यते | किन्तु नीलधूमत्वमेव 
स्वपदेन ग्राह्मम्‌ । तदविषयकप्रतीतिविषयत्बं धृमत्वेऽस्तीति तस्य 
हेतुतावच्छेदकत्वोपपत्तिः | 

ननु नीलधूमत्वस्य व्याप्यतावच्छेदकधर्मान्तरघटितत्वं न संभवति | 
धर्मान्तरपदेन धूमत्वं गृहीत्वा हि तद्धटितत्वं नीलधूमत्वस्य वक्तव्यम्‌ | धूमत्वं तु 
नीलधूमत्वापेक्षया न भिन्नम्‌ | नीलत्वविरिष्टधूमत्वशुद्धधूमत्वयोः अभिन्नत्वात्‌ - 
इत्याशयेन शङ्कते - न च नीलधूमत्वस्यापि इति | समाधत्ते - स्वाविषयकप्रतीति- 
विषयत्वस्य इति | अयमाशयः - अन्यो धर्मः धर्मान्तरम्‌ इति व्युत्पत्या स्वभिन्नो 
धर्मः धर्मान्तरपदस्य अर्थः । स्वभिन्नत्वमपि न अन्योन्याभावरूपम्‌ | किन्तु 
स्वाविषयकप्रतीतिविषयत्वरूपम्‌ | तदपि स्वपर्याf्तावच्छेदकतानिरूपक- 
प्रकारतानिरूपित - अवच्छेदकतापर्या्यनथिकरणत्वरूपम्‌ । स्वं - नीलत्वविशिष्ट- 

धूमत्वम्‌ । स्वपर्याप्ता अवच्छेदकता - ““नीलधूमवान्‌ पर्वतः? इति ज्ञाननि- 
रूपितनीलधूमनिष्ठप्रकारतानिरूपित-अबच्छेदकतातनिरूपकप्रकारता - 
नीलधूमनिष्ठप्रकारता | तन्निरूपित - अवच्छेदकता । पर्याष्सधिकरणं नीलत्वविशिष्ट- 
धूमत्वम्‌ । तत्पर्यास्यनधिकरणं केवलधूमत्वम्‌ | तद्धटितत्वं नीलत्वविरिष्टधूमत्वेऽस्तीति 
तदघटितत्वविरहात्‌ नीलधूमत्वस्य न व्याप्यतावच्छेदकत्वम्‌ । धूमत्वं कुतः 
नीलधूमत्वपर्याप्तावच्छेदकतानिरूपितप्रकारतानिरूपितावच्छेदकतापर्यास्यधिकरणं 
न भवति इति आशङ्झयाम्‌ आह - शुद्धधूमत्वपर्याप्त इति । “धूमवान्‌ पर्वतः” 
इति ज्ञानीयधूमनिष्ठप्रकारतानिरूपित-अवच्छेदकता धूमत्वपर्याप्ता । अतः 
शुद्धधूमत्वपर्याप्त-अवच्छेदकताकप्रकारता अन्या | ''नीलधूमवान्‌ पर्वतः’? इति 
ज्ञानीया नीलत्वविरिष्टधूमत्वपर्या्त-अवच्छेदकताकप्रकारता च अन्या | अवच्छे- 
दकभेदेन प्रकारतयोः भेदात्‌ | तस्मात्‌ नीलत्ववििष्टधूमत्वपर्याf्तावच्छेदकताक- 
प्रकारता *“नीलधूमवान्‌ पर्वतः?” इति ज्ञानीयप्रकारतैव | तनिरूपितावच्छेदक- 
तापर्याघ्यधिकरणं नीलत्वविशिष्टधूमत्वम्‌ | अनधिकरणं धूमत्वम्‌ इति भावः | 


ननु एवम्‌ इति | स्वसमानाधिकरणव्याप्यतावच्छेदकधर्मान्तराघटितस्यैव 
व्याप्यतावच्छेदकत्वस्वीकारे वन्हिमदन्यावृत्तित्वस्य वन्हिन्याप्यतावच्छेद- 
कत्वानुपपत्तिः । तथा हि - “पर्वतः वन्हिमान्‌ धूमात्‌'' इतिवत्‌ “पर्व॑तः 
वन्हिमान्‌ वन्हिमदन्यावृत्तेः'? इत्यपि अनुमानप्रयोगः इष्यते । धूम एव 
वन्हिमदन्यावृत्तित्वेन रूपेण हेतुः | अत्र वन्हिमदन्यावृत्तित्वं वन्हिब्याप्यता- 
वच्छेदकम्‌ । तत्र वन्हित्वं घटकम्‌ | वन्हित्वमपि वन्हिव्याप्पतावच्छेदकम्‌ | 
तथा च स्वसमानाधिकरणं = वन्हिमदन्यावृत्तित्वसमानाधिकरणं वन्हिन्याप्यताव- 
च्छेदकं च यत्‌ धर्मान्तरं वन्हित्वं तद्वटितत्वात्‌ वन्हिमदन्यावृत्तित्वस्य वन्हिव्याप्यताव- 
च्छेदकत्वं न स्यात्‌ इति आक्षेपः | बन्हिमदन्यावृत्तित्वं वन्हाबपि वर्तते | तत्र 
वन्हित्वमस्तीति वन्हित्वं वन्हिमदन्यावृत्तित्वसमानाधिकरणम्‌ | Fe: वन्हिव्याप्यतया 
वन्हित्वं वन्हिव्याप्यतावच्छेदकम्‌ | एवं वन्हित्वं वन्हिमदन्यावृत्तित्वापेक्षया Praca 

धर्मान्तरम्‌ | तदघटितत्वविरहात्‌ वन्हिमदन्यावृत्तित्वस्य व्याप्यतावच्छेद- 
कत्वानुपपत्तिः | 


ननु धर्मान्तराघटितत्वं विशेष्यविधया धर्मान्तरघटितं यत्‌ तदन्यत्वम्‌ । 
धूमत्वस्य विशेष्यविधया नीलधूमत्वघटकत्वात्‌ नीलधूमत्वं विशेष्यविधया धूमत्वघटितं 
भवति | वन्हिमदन्यावृत्तित्वे तु वन्हित्वं न विशेष्यविधया घटकम्‌ । किन्तु 
विशेषणविधया घटकम्‌ iste: विशेष्यविधया वन्हित्वाघटितत्वात्‌ वन्हिमदन्या- 
वृत्तित्वस्य बन्हिन्यापकतावच्छेदकत्वम्‌ उपपद्यते इत्याशङ्कय आह - 
धूमान्यान्यत्वादेः इति | नीलधूमत्वं यथा न व्याप्यतावच्छेदकम्‌, तथा धूमान्यान्य- 
त्वमपि न व्याप्यतावच्छेदकम्‌ । धूमत्वापेक्षया गुरुत्वात्‌, धूमत्वघटितत्वाच्च । 
विशेष्यविधया व्याप्यतावच्छेदकधर्मान्तराघटितत्वविवक्षायां धूमान्यान्यत्वे धूमत्वस्य 
विशेषणतया घटकत्वात्‌ विशेष्यतया धूमत्वाघटितत्वम्‌ अस्ति इति व्याप्यतावच्छेदकत्वं 
प्रसज्यते | अतः विशेष्यविधया धर्मान्तरस्य अघटकत्वं न विवक्षितुं शक्पते | 
विशेषणविधया वा विशेष्यविधया वा धर्मान्तरघटितं यत्‌ तदन्यत्वमेव 
धर्मान्तराघटितत्वम्‌ इति वक्तव्यम्‌ इति विशेषणविधया वन्हित्वघटितस्य 
वन्हिमदन्यावृत्तित्वस्य वन्हिव्याप्यतावच्छेदकत्वानुपपत्तिः तदवस्था । 


समाधत्ते - स्वसमानाधिकरणपदेन इति । स्वसमानाधिकरणपदेन 
स्वव्यापकत्वं विवक्षितम्‌ | तथा च स्वव्यापकं यत्‌ व्याप्यतावच्छेदकं धर्मान्तरं 
तदघरटितस्यैव व्याप्यतावच्छेदकत्वम्‌ इति नियमस्य स्वरूपम्‌ | यत्र यत्र नीलधूमत्वं 
तत्र धूमत्वम्‌ इति नीलधूमत्वव्यापकं धूमत्वम्‌ | तद्वटितं नीलधूमत्वम्‌ | परन्तु 
वन्हिमदन्यावृत्तित्वघटकं वन्हित्बं यद्यपि वन्हिमदन्यावृत्तित्वसमानाधिकरणम्‌ - 
वन्हिमदन्यावृत्तित्वाथिकरणवन्हिवृत्तित्वात्‌ -, तथापि न वन्हिमदन्यावृत्तित्व- 
ब्यापकम्‌ । वन्हिमदन्यावृत्तित्वाधिकरणे धूमे अवृत्तेः । अतः स्वपदेन 
वन्हिमदन्यावृत्तित्वं ग्रहीतुं न शक्यते | किन्तु नीलधूमत्वादिकमेव | तथा च 

स्वव्यापकधर्मान्तरघटितं यत्‌ नीलधूमत्वादिकं तदन्यत्वं वन्हिमदन्यावृत्तित्वे अस्तीति 
तस्य व्याप्यतावच्छेदकत्वोपपत्तिः । 


ननु धर्मान्तरे स्वव्यापकत्वनिवेरेऽपि धूमालोकान्यतरत्वस्य वन्हिव्याप्यता- 
वच्छेदकत्वापत्तिः | तथा हि - स्वपदेन धूमालोकान्यतरत्वं गृहीत्वा तद्धटकं यत्‌ 
व्याप्यतावच्छेदकं धर्मान्तरं धूमत्वम्‌ आलोकत्वं च तद्वटितत्वात्‌ धूमालोकान्यतरत्वस्य 
बन्हिव्याप्यतावच्छेदकत्वं नास्तीति वक्तव्यम्‌ । परन्तु धूमत्वालोकत्वयोः 
धूमालोकान्यतरत्वव्यापकत्वविरहात्‌ स्वपदेन धूमालोकान्यतरत्वं ग्रहीतुं न शक्यते । 
किन्तु नीलधूमत्वादिकमेव | तदन्यस्य धूमालोकान्यतरत्वस्य व्याप्यतावच्छेदकत्वापत्तिः 
इति आशङ्कय आह - स्वव्यापकत्चं च इति । धर्मान्तरस्य स्वव्यापकत्वं 
साध्यसंबन्धितावच्छेदकत्वेन - साध्यव्याप्यतावच्छेदकत्वरूपेण वक्तव्यम्‌ | धूमत्वस्य 
आलोकत्वस्य च धूमत्वत्वेन आलोकत्वत्वेन च धूमालोकान्यतरत्वव्यापकत्वविरहेऽपि 
बन्हिव्याप्यतावच्छेदकत्वेन रूपेण व्यापकत्वम्‌ अस्त्येव | तथा च स्वव्याप- 
कतावच्छेदकसाध्यव्याप्यतावच्छेदकवत्त्वं स्वन्यापकत्वम्‌ इति उक्तं भवति | 
स्वाधिकरणवृत्त्यन्ताभावप्रतियोगितानवच्छेदकसाध्यव्याप्यतावच्छेदकत्ववत्त्वम्‌ 
स्वन्यापकत्वम्‌ इति यावत्‌ । इदानीं स्वपदेन धूमालोकान्यतरत्वमपि ग्रहीतुं 
झक्यते | स्वाधिकरणं - धूमः आलोको वा । तद्वृत्तिः यः अत्यन्ताभावः न 
““वन्हिव्याप्यताबच्छेदकम्‌ नास्ति’? इति प्रतीतिसिद्धोऽभावः | धूमे वा आलोके 
वा वन्हिव्याप्यताबच्छेदकस्य धूमत्वस्य वा आलोकत्वस्य वा सत्त्वात्‌ | किन्तु 
“eed नास्ति’, ““आलोकत्वं नास्ति’? इति प्रतीतिसिद्वोऽभावः । तत्प्रतियोगि- 
ताबच्छेदकं धूमत्वत्वम्‌, आलोकत्वत्वं च । प्रतियोगितानबच्छेदकं 
वन्हिव्याप्यतावच्छेदकत्वम्‌ तद्वत्वं धूमत्वे आलोकत्वे च अस्तीति, स्वव्यापकं 
धर्मान्तरं धूमत्वं आलोकत्वं च । तद्वटितत्वात्‌ धूमालोकान्यतरत्वस्य तदघटितत्वं 
नास्ति इति न व्याप्यतावच्छेदकत्वम्‌ इति भावः ।। 

॥ सत्प्रतिपक्षनिरूपणम्‌॥ 
कारिकाबली 


विरुद्धयोः परामर्श हेत्वोः सत्प्रतिपक्षता ॥ ७७॥ 


मुक्ताबली 
विरुद्धयोः इति | कपिसंयोगतदभावव्याप्यवत्तापरामर्शडपि न सत्प्रतिपक्षत्वम्‌, 
अत उक्तं विरुद्धयोः इति | तथा च स्वसाध्यविरुद्वसाध्याभावव्याप्यवत्तापरामर- 
कालीन-साध्यव्याप्यवत्तापरामर्शविषयः इत्यर्थः ।। 


दिनकरी 
विरुद्धयोः परामर्शे हेत्वोः इत्यत्र विरुद्धयोः हेत्वोः परामर्श इति भ्रमवारणाय 
आह - स्वसाध्य इति । स्वं सत्प्रतिपक्षत्वेन अभिमतः हेतुः तत्साध्यविरुद्धः यः 
साध्याभाव इत्यर्थः || 


राजीबोल्लासः 

विरुद्धयोः परामर्श इति मूलस्य विरुद्धौ यौ साध्यतदभावौ तत्साधकयोः 
हेत्वोः परामर्शकाले सत्प्रतिपक्षता इत्यभिप्रायेण साध्यतदभावयोः विरुद्वत्वविशेषण- 
प्रयोजनम्‌ आह मुक्तावल्याम्‌ - कपिसंयोगतदभाव इति | कपिसंयोगतदभावयोः 
विरुद्वत्वविरहात्‌ तक्ष्याप्यवत्तापरामर्शकाले न सत्प्रतिपक्षत्वम्‌ इत्यर्थः | विरुद्धयोः 
इत्यस्यापि विरुद्धत्वेन गृह्ममाणयोः इत्यर्थः | तेन अविरुद्वयोरपि कपिसंयोग- 
तदभावयोः विरुद्वत्वज्ञानकाले उभयव्याप्यवत्तापरामर्गसत्त्वे सत्प्रतिपक्षत्वम्‌ इष्यते । 
विरुद्धयोः हेत्वोः परामर्श इत्यर्थे तु “पर्वतो वन्हिमान्‌ धूमात्‌’ इत्यादिसद्धेतौ 
''वन्ह्मभावव्याप्यपाषाणमयत्ववान्‌ पर्वतः'? इति परामर्शदशायां सत्प्रतिपक्षानुपपत्तिः । 
हेत्वोः धूमपाषाणमयत्वयोः विरुद्धत्वाभावात्‌ - एकपर्वतवृत्तत्वात्‌ । प्राचीनेस्तु 
तत्रापि सत्प्रतिपक्षाङ्गीकारात्‌ इष्टापत्तिः वक्तुं न शक्यते | अतः विरुद्धयोः 

साध्यतदभावयोः इत्येव अर्थः वक्तव्यः इत्याशयेन आह - दिनकर्याम्‌ - विरुद्धयोः 
परामर्श इत्यादिना । 


_ ॥ बाधनिरूपणम्‌ ॥ 
कारिकाबली 


साध्यशून्यो यत्र पक्षस्त्वसौ बाध उदाहृतः। 
उत्पत्तिकालीनघटे गन्धादिरयत्र साध्यते ॥ ७८॥ 


मुक्तावली 
साध्यशून्य इति । पक्षः पक्षतावच्छेदकविशिष्ट इत्यर्थः | तेन घटे गन्धसत्त्वेडपि 
न क्षतिः । एबं “'मूलावच्छिन्नः वृक्षः कपिसंयोगी’? इत्यत्रापि बोध्यम्‌ ।। 


इति श्रीविश्वनाथपश्चाननभट्टाचार्यविरचितायां 
सिद्धान्तमुक्ताबल्याम्‌ अनुमानखण्डः || 


दिनकरी 
ननु ““उत्पत्तिकालीनघट'' इत्यादिमूलोक्तम्‌ अयुक्तम्‌ | तत्र पक्षे घटे 
गन्धझून्यत्वाभावात्‌, अत आह - पक्षतावच्छेदक इति | कालस्येव देशस्यापि 
पक्षतावच्छेदकत्वे बाधसम्भवात्‌ तदप्रदर्शनेन मूलस्य न्यूनतां परिहर्तुम्‌ आह - 
एवम्‌ इति | बोध्यम्‌ इति । तत्र पक्षे वृक्षे संयोगसत्त्वेऽपि पक्षतावच्छेदकमूलावच्छेदेन 
संयोगाभावात्‌ इति भावः ।। 


इति श्रीभारद्वाजकुलाम्बुधिपूर्णचन्द्रबालकृष्णभट्टात्मज- 
महादेवभट्विरचिते मुक्तावलीप्रकाशे अनुमानखण्डः ।। 

राजीबोह्लासः 

ननु उत्पत्तिकालीनघटे इति । यत्र पक्षः साध्यशून्यः असौ बाधः इत्युत्तवा 
तस्य उदाहरणतया ''उत्पत्तिकालीनघटो गन्धवान्‌'' इति स्थलं प्रदर्शितं मूले । 
परन्तु पक्षे घटे गन्धस्य सत्त्वात्‌ गन्धञून्यत्वविरहात्‌ कथं बाध इत्याशङ्कय 
साध्यशून्यो यत्र पक्षः इत्यत्र पक्षशाब्दस्य पक्षतावच्छेदकविशिष्ट इत्यर्थः | तेन 
पक्षतावच्छेदकबिरिष्टपक्षे साध्यझून्यत्वं बाधः इति लभ्यते । ““उत्पत्तिकालीनो 
घटः गन्धवान्‌'' इत्यत्र उत्पत्तिकालः पक्षतावच्छेदकः तद्विरिष्टे घटे गन्धाभावात्‌ 
बाधः संभवति इत्याशयेन पक्षः पक्षतावच्छेदकविशिष्टः इत्युक्तं मूक्ताबल्याम्‌ 
इति भावः | कारिकावल्यां कालरूपपक्षतावच्छेदकविरिष्टे साध्यशून्यत्वस्य उदाहरणं 
प्रदर्शितम्‌ | परन्तु देशरूपपक्षतावच्छेदकविरिष्टे साध्यशून्यत्वमपि बाधः | तस्य 
उदाहरणं कारिकाबल्यां न प्रदर्शितँ इति न्यूनतां परिहतुं मुक्ताबल्याम्‌ ‘Ta!’ 
इत्यादिना उदाहरणं प्रदर्शितम्‌ इति आह - कालस्येव इति । बाधसंभवात्‌ 
इति । बाधरूपस्य हेत्वाभासस्य संभवात्‌ इत्यर्थः ।। 


॥। शुभं भूयात्‌ ॥ 


दिनकर्यनुमानस्य राजीवोह्लासनामिका | 
रामानुजकृता व्याख्या सरला समपूर्यत ॥ 


इति श्रीरामानुजताताचार्यविरचिते दिनकरीव्याख्याने राजीवोल्लासे 
अनुमानखण्डः ।। | 


